

د قرآن پلوشې
الملك

فهرست
عنوان
صفحه

الملك	۱
القلم	۲۵
الحاقة	۵۰
المعارج	۶۹
نوح	۸۶
الجن	۱۰۱
علم غيب	۱۲۳
المزمل	۱۲۵
المدثر	۱۴۰
القيامة	۱۵۸
الدهر	۱۷۲
المرسلات	۱۸۸
النبأ	۲۰۳
النازعات	۲۲۱
قسم په قرآن كي:	۲۲۸
عبس	۲۴۱
التكوير	۲۵۸
الانفطار	۲۸۳

المهلك
د قرآن پلوشې

المطففين	٢٩٢
الانشقاق	٣٠٤
البروج	٣١٣
الطارق	٣٢٧
الاعلى	٣٣٧
الغاشية	٣٤٦
الفجر	٣٥٢
البلد	٣٦٨
الشمس	٣٧٧
الليل	٣٨٥
الضحى	٣٩٣
الشرح	٤٠٢
التين	٤١١
العلق	٤١٦
القدر	٤٢٧
البينة	٤٣٤
الزلزال	٤٤٠
العاديات	٤٤٨
القارعة	٤٥٢
التكاثر	٤٥٥
العصر	٤٦١
الهمزة	٤٦٥

د قرآن پلوشې
الملك

الفيل	٤٧٠
قريش	٤٨٤
الماعون	٤٨٩
الكوثر	٤٩٣
الكافرون	٥٠٢
النصر	٥١٢
الذهب	٥١٨
الاخلاص	٥٢٢
الفلق	٥٢٩
پر رسول الله باندي د سحر حقيقت	٥٣٨
الناس	٥٤٣

د قرآن پلوشې الملك

بسم الله الرحمن الرحيم

الملك

د سوري معرفي

د دې مبارکې سوري نوم الملك (واکمني) دئ، چې له لومړي آيت اخيستل شوی، ۳۰ آيتونه لري، د فواصلو اوزان يې څلور دي؛ قدیر، غفور، مستقيم او تشکرون ته ورته، چې په دې کې قدیر او مستقيم سره نږدې دي او غفور او تشکرون سره ورته، له لومړي آيت تر ۲۱ پوري د آيتونو فواصل د دوو لومړنيو آيتونو په څېر کله قدیر او کله غفور ته ورته دي، او له ۲۲ مه تر دېرشم پوري کله د مستقيم په څېر او کله د تشکرون په څېر وزن لري. مکي سوره ده، په څو آيتونو کې يې داسې نښې گورو چې ښيي دا سوره د مکي دور په هغې مرحلې کې نازل شوې چې د قریشو سردارانو د پيغمبر عليه السلام په ضد خپل مخالفت تشديد کړی او د ده تکذيب ته يې کلکه ملا تړلې.

د دې سوري د بحث محوري موضوع په زمکه او آسمان کې د الله تعالی د واکمنۍ شرح او توضيح ده، په حقيقت کې الملك (واکمني) يوازې د دې سوري نوم نه بلکې د مضامينو لپاره يې عنوان هم دئ، په لږ دقت سره دا راته جوتېږي چې د سوري د لومړي آيت مفهوم په ټولي سوري سيوري غورولې او ټول آيتونه يې د دغه آيت شرح او تفصيل دي. سوره په دې آيت پيل کېږي: تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ * مبارك دئ هغه ذات چې واکمني د ده په لاس کې ده، او په هر څه ښه قادر دئ.

وروستني آيتونه د دې واکمنۍ څرنگوالی او ابعاد يې توضيح کوي: په دې ترتيب چې:

- په دوهم آيت کې داسې راغلي: هماغه چې مرگ او ژوند يې راپيدا کړ ترڅو تاسو و آزمويي چې کوم يو مو په عمل کې ښه او غوره دئ او هغه ډېر بخښونکی عزتمن دئ. يعنې الله تعالی د مرگ او ژوند پيدا کوونکی دئ، د مرگ او ژوند پرېکړه دې کوي، که مړه توکي په ژونديو بدلېږي، او له څه مودې وروسته بېرته په مرگ محکومېږي، دواړه د الله تعالی له لوري دي، د مرگ او ژوند د راپيدا کولو هدف دا دئ چې تاسو و آزمويي. همداراز که ځيني توکي مړه مومي او ځيني يې ژوندي، دواړه په خپل خپل عمل لگيا، يو يې له نسبي آزادۍ سره او بل يې مقيد، د دواړو د خلقت مقصد او هدف دا دئ چې وليدې شي کوم يو ښه عمل کوي او خپله وظيفه سمه ترسره کوي. يعنې دواړه د خاص خاص عمل لپاره پيدا شوي.
-

الملک د قرآن پلوشې

په درېیم آیت کې د اوو آسمانونو پور پور پیدایښت د الله تعالی د واکمنۍ بله بېلگه ښیي، او فرمایي: د الله تعالی په مخلوقاتو کې نه بېلوالی او تفاوت موندلی شي او نه چاود او تشه، هر څه هدفمن، بامقصد، او حکیمانه پیدا شوي، د دې پراخ او وسیع عالم په ټولو برخو کې به ژور یووالی، نظم، او تنسیق وگوري، دا له ځلاندو ستورو ډک آسمان گوري چې د خپل پالونکي او ساتونکي رب په حکم، دا ټول بې شمېره ستوري په خپل خپل مناسب مدار کې ساتي، او د دوی تر منځ د ټکر او تصادم مخه نیسي، دا ځلاندو ستوري گوري چې نه یوازې ستا د دنیا آسمان ته زینت او ښکلا ورکوي، بلکې دا د هدایت مصابیح او څراغونه دي، د هغو انسانانو لپاره د ځلاندو څراغونو حیثیت لري چې غواړي په حقیقت پوه شي، او دا د هغو شیطانونو د رټلو او شړلو غشي دي چې د انسان د بې لارې کولو لپاره ئې ملاتړلي.

ورپسې فرمایي: هغه خلک چې د عالم په پراخي غېږ کې، دغو ټولو لارښوونکو ښو ته پام نه کوي، د مالک الملک رب له پېژندا عاجز شوي، او د کفر او انکار لار ئې غوره کړې، د جهنم مستحق دي، خو داسې چې جهنم به سخت په دوی غصه وي، داسې به ورته غرمبیري چې نږدې ده له ډېر شور او ځوړ وچوي، د جهنم ساتونکي به هري هغې ډلې ته چې ورننوي وایي: آیا کوم لارښود او پیغمبر نه وو درغلی؟ دوی به ورته وایي: ولې نه! پیغمبر خو راغلی وو، خو موږ تکذیب کړ او ورته ومو ویل: خدای کوم څه نه دي رالېږلي، تاسو سخت دوکه شوي او بې لارې یئ، بیا به په دې خبرې اعتراف کوي چې: که موږ د دوی خبرو ته غوږ اېښی وی او یا مو په خپله تعقل کړی وی، نو نن به په دوزخ کې نه وو پراته، هم به په دې اعتراف کوي چې د لارښوونکو لارښوونو ته د عدم توجه له کبله د دوزخ مستحق دي او هم له دې امله چې له خپل عقل او شعور په نه کارولو سره ئې د لارښوونکو ښو نه عبرت نه وو اخیستی!! هم به په خپلې گناه اعتراف کوي او هم به خپله سزا عادلانه گڼي!! خو دا اعتراف به هیڅ گټه نه شي ورسولې. خو د دوی په مقابل کې هغه کسان چې خپل رب ئې پېژندلی او غائبانه ترې وپېژدلي، او له گناه او تېري ئې ځان ساتلی، دوی ته به الهي بخښنه او ستر اجر ورپه برخه شي.

ورپسې فرمایي: مواظب اوسئ چې ستاسو معامله له هغه رب سره ده چې په هر ځای او هر حال کې ستاسو څارنه کوي، نه مو د زړه اسرار ترې پټ دي او نه څرگند اعمال، تل درسره دئ، د ده څارنې او مراقبت په هرڅه سیوری غوړولی، هم مو تیټ غږ اوري او هم لوړ، هم تل او په هر ځای کې د ده تر څارنې لاندې یئ او هم ئې د عنایت او رعایت تر سیوري لاندې، آیا هغه ذات چې ستا او ستا د زړه او دماغ د سلول سلول رب دئ، او ستا افکار، عزائم، موخي، نیتونه او د زړه غوښتنې هم د ده په اذن او اراده راټوکېږي، هغه به څنگه د خپل مخلوق له حاله بې خبره وي او څه به ترې پټ پاته کېږي؟! او له پالنې به ئې غافل کېږي؟ داسې هیڅکله نه شي کېدی، ستا رب لطیف او خبیر دئ، ذرې ذرې ته رسېدی شي او له ذرې ذرې خبرېدی شي.

د الله تعالی د واکمنۍ بل مظهر او بېلگه دا ښیي چې زمکه ئې موږ ته مسخر کړې، د انسان په خدمت کې او ورته مطیع، پر اوږو ئې درومي او رزق روزي ورکوي. انسان بې ځایه داسې گمان کوي چې دا زمکه تل همداسې وه او تل به همداسې وي، تل به انسان پر خپلو اوږو وږي، او د تل لپاره به ده ته دانه او مېوه ورکوي!! ولې له دې ډاډه شوی چې دا

د قرآن پلوشې الملك

زموږ ناڅاپي وخوځېږي، خسف شي، دی او هر څه ئې تر خاورو لاندې کړي؟ مگر د هغه رب له نیوني او مواخذې خان خوندي گڼي چې د زمکې او آسمانونو ټولواک دی؟ آیا له دې وېره نه لرئ چې توندي سیلې درباندي راولېږي او هر څه درباندي رانسکور کړي؟ مگر خبر نه یئ چې د پیغمبرانو علیهم السلام د مخالفت له کبله مخکني قومونه له کوم عبرتناک برخليک سره مخامخ شوي؟ آیا د دوی مواخذه دا حقیقت نه ثابتوي چې ستا د اوسېدو دا کور، چې زموږ نه یی فرش او آسمان نه یی چټ دی، یو داسې ټولواک لري چې د انسانانو په ټولو کړنو نظر ساتي، او مناسبه سزا ورکوي!!

ووايه: د چا په حکم او توفیق دا مرغان له زمکې بېلېږي، او د زمکې په فضاء کې وزري وهي، کله په پرانیستو وزرونو مخکې درومي او کله په راغونډو وزرونو؟ څوک ئې په فضاء کې ساتي؟ چا مرغان داسې پیدا کړي چې الوتې شي؟ چا طبیعت داسې پیدا کړی او داسې ضوابط او سنن ئې په کې اېښي چې مرغانو ته د الوتو توان ورکوي؟ تاسو ته د بېلابېلو کارونو د کولو توفیق څوک درکوي؟ دا رنگ رنگ استعدادونه او ځواکونه چا درکړي؟ آیا له رحمان خدای پرته بل داسې څوک په نظر درځي چې په دې کار کې ئې څه ونډه وي، تاسو ته د دې استعدادونو په درکېدو کې ئې څه اغېز وي او د کارونو د ترسره کولو توفیق مو د هغه له لوري وي؟ څومره کمعقله او ناپوه دی هغه انسان چې په عالم کې د الله تعالی د مطلقي واکمنۍ په حقیقت باور نه کوي او پرې کافر کېږي!! بیا فرمایي: که الله تعالی خپل رزق له تاسو وسپموي، آسمان ئې له وربښته ډډه وکړي او زمکه ئې د دانې او مېوې له راټوکولو لاس واخلي؛ هغه څوک دی چې بیا تاسو ته روزي درکړي؟ له آسمانه اوبه راوړوي او له زمکې دانه اومېوه راشنه کړي؟! آیا د الله تعالی په واکمنۍ د نه باور لپاره له احمقانه لجابت او سرغړاوي پرته بله وجه ښودی شو؟ آیا له حقائقو تېښته او نفرت د دې یوازنی عامل نه دی؟ دا کافر او له حقائقو منکر انسان نه گوري چې الله تعالی هر څه ښایسته، ښکلي او سم پیدا کړي، هر څه په هغه ښه او کیفیت کې ښه، ښکلی او گټور دی چې الله تعالی په کوم کیفیت کې پیدا کړی، د هر څه په کیفیت او کمیت کې او په شکل او بڼه کې لږ تغیر او بدلون هم د هغه ښایست او ښکلا له منځه وړي او هم ئې افادیت ختموي، هم هغه ته تاوان رسوي او هم ئې ماحول ته، که په دې اصل باور نه لري راشه په یوه غیر فطري عمل لاس پوري کړه، وئې آزمویه، د دې په ځای چې په ولاړه، په خپلو پېښو، او د خپلو سترگو په مرسته وخوځي، همغسې چې الهي سنن حکم کوي او همغسې چې ستا فطرت ئې تقاضا کوي، برعکس پر مخی د تلو هڅه وکړه، وگوره چې نتیجه به ئې څنگه وي؟ وگوره چې په فطرت کې تبدیلی او د الهي سننو مخالفت او د توکیو غیر فطري او معکوس کارول څه نتیجه ورکوي؟ ټول هغه استعدادونه چې تا ته درکړي شوي، د ښه او بد په پېژندو کې ستا مرسته کوي، مفید له مضر، سم له ناسم، کړه او مستقیمه لار درښيي، په سمې لار د تلو مرسته درسره کوي، دا سترگې، غوږونه، زړه او عقل الله تعالی درکړي، او د ده په اراده ستا په خدمت کې دي او مرسته دي کوي، خو تاسو ډېر لږ د دې نعمتونو قدر کړی او ډېر لږ مو د خپل منعم رب شکر کړی!! خو پوه شئ چې په هر صورت کې به د خپل رب په لوري ورگرځئ، هغه رب ته چې تاسو ئې پیدا او په زمکې کې ئې خواره کړئ، دا ورځ هرو مرو راتلونکې ده، پیغمبر علیه السلام د دغې ورځې د ناڅاپي راتلو خبردارۍ درکوي.

الملك د قرآن پلوشي

د دغو مطالبو په پای کې رسول الله ته لارښوونه کېږي چې د دعوت معارضينو او مخالفينو ته ووايي:

١. تاسو چې زما او زما د پلويانو د ورکې او له منځه تلو انتظار کوئ او خپل ټول زور ځواک مو په دې لار کې کارولئ، که احياناً الله تعالى ستاسو دا انتظار ترسره کړي، ما او زما پلويان هلاک کړي او يا ستاسو د هيلې او انتظار خلاف پر موږ خپل رحمت او عنايت پېرزو کړي، نو څوک به کافران له دردناک الهي عذاب ژغوري؟ څوک به له الهي عذاب تاسو ته پناه درکړي؟!!!

٢. موږ په هغه رب ايمان راوړی چې ډېر زيات مهربان دئ، پر هغه مو توکل کړی او خان مو هغه ته سپارلی، ډېر ژر به وگورئ چې څوک په حقه وو او څوک په ناحقه، څوک په سمه لار روان وو او څوک په کړو؟

٣. تاسو خو د دې عالم په ټولواک رب باور نه لرئ، خو ووايئ: که دا اوبه مو په زمکې کې ننوځي، آيا داسې څوک په نظر درځي چې له کومې چينې روانې اوبه درته راوباسي؟!!!

بِسْمِ اللَّهِ الرَّحْمَنِ الرَّحِيمِ

تَبَرَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ﴿١﴾ الَّذِي خَلَقَ الْمَوْتَ
وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۚ وَهُوَ الْعَزِيزُ الْغَفُورُ ﴿٢﴾ الَّذِي خَلَقَ سَبْعَ
سَمَوَاتٍ طِبَاقًا ۚ مَا تَرَىٰ فِي خَلْقِ الرَّحْمَنِ مِن تَفَوتٍ ۚ فَأَرْجِعِ الْبَصَرَ هَلْ تَرَىٰ
مِن فُطُورٍ ﴿٣﴾ ثُمَّ أَرْجِعِ الْبَصَرَ كَرَّتَيْنِ يَنقَلِبْ إِلَيْكَ الْبَصَرُ خَاسِئًا وَهُوَ حَسِيرٌ



۱- مبارك دئ هغه ذات چي واکمني ئې ده په لاس کي، او ښه قادر دئ په هر څه. ۲-
هغه ذات چي مرگ او ژوند ئې راپيدا کړ ترڅو و آزمويي تاسو چي کوم يو مو ښه او
غوره دئ عمل کي؟ او هغه دئ ډېر بخښونکي عزتمن. ۳- هغه ذات چي اوه آسمانونه
ئې پور پور پيدا کړل، د رحمن په مخلوقاتو کي بېلوالی ليدی نه شي، نو وغړوه
سترگي، ايا گوري کوم يو چاود؟ ۴- بيا هم وغړوه سترگي په وار وار، راوبه گرځي
سترگي ستا په لوري نامراده او وي به ارماتجني.

۱- په دې مبارک آيت کي د الله تعالیٰ څو صفاتو ته اشاره شوې:

• الله تعالیٰ مبارک او تليپاته دئ، تبارک د برکت د مبالغې صيغه ده، چي هم مبارکوالی افاده

الملک د قرآن پلوشې

کوي او هم نه ختميدا او پای نه موندل.

• واکمني په مطلقه توگه د ده په واک کې ده، د عالم د ټولو چارو واگي ئې په لاس کې دي، او حکم ئې د کائنات په گوټ گوټ کې نافذ او حاکم دی.

• په هر څه او هر کار بڼه قادر دی. يعنې هغه ذات چې دا خور او پراخ عالم اداره کوي او د واکمنۍ مظاهر ئې هره خوا تر سترگو کېږي؛ دوه څرگند صفات لري:

الف: با برکت دی، د ده د پېرزوینو او عنایت سیوری پر ټولو غوړېدلی، ټول د ده د فیض له چينې خړوبېږي، د هغو واکمنانو په څېر نه دی چې تل له خپل رعیت څه د ځان لپاره غواړي، بلکې د ده د بابرکته واکمنۍ له فیضه ده چې بندگانو ته پرېمانه رزق روزي ورکول کېږي او پر دسترخان ئې راز راز خوراک څښاک ترسترگو کېږي.

ب: په هر کار قادر دی، د دې پراخ او ستر عالم اداره، او د دې بې انتهای کائنات د ټولو بې شمېره توکو حفاظت او په خپل خپل ځای کې د هر څه ساتنه بڼې چې د دې عالم ټولواک رب په هر څه قادر دی.

په ډېر لږ دقت سره مومو چې د الملک سوره په حقیقت کې د لومړي آیت شرح او تفصیل ده، د الله تعالی د واکمنۍ څرنگوالی او ابعاد ئې د دې سوري په ټولو آیتونو کې څېړل شوي، او د اثبات لپاره ئې مضبوط دلائل وړاندي شوي.

۲- په تفاسيرو کې د دې آیت په اړه دوه د پام وړ تعبیرونه زموږ مخې ته راځي:

الف: د دې عالم ټولواک هغه ذات دی چې مرگ او ژوند ئې پېدا کړی، هم ژوندون د ده پېرزوینه او د قدرت نښه ده او هم مرگ، مړو توکو ته دی ژوند ورکوي، او په خپل وخت ئې د مرگ پرېکړه د ده له لوري صادرېږي، که ژوند د ده د قدرت نښه ده نو مرگ هم د دې نښه چې انسان او هر ژوندی مخلوق د ده د ارادې په وړاندي مقهور او محکوم دی، نه غواړي په مرگ محکوم شي خو چاره نه لري، خامخا به د مرگ داعي ته لېیک وايي. گمان مه کوئ چې مرگ او ژوند دوه تصادفي او بې هدفه پېښې دي، نه؛ ژوند یو آزمېښت دی، او مرگ د دې آزمېښت پای او پایلو او کامیاب او ناکام د اعلان لپاره او هر یوه ته د مناسبې بدلې او سزا ورکولو لپاره یوه نېټه.

ب: د دې عالم ټولواک رب هغه ذات دی چې ځینې شیان ئې مړه پېدا کړي او ځینې ژوندي، دا د دې لپاره چې معلومه شي کوم یو ئې په عمل کې تر بل بڼه دی او خپله دنده تر بل په بڼه توگه ترسره کوي؟ په دې عالم کې ټول موجود توکي، ژوندي دي که مړه، وور او لوی ئې، له یوه اتم تر ستور لیکو، له ویروسه تر انسانه، هر یو ئې د ځانگړي کار او مقصد لپاره پېدا شوی، یوه دنده ورسپارل شوې، شته والي ئې دلته یوه تشه ډکه کړې، او په خپل کار چې ئې کومه نتیجه مرتب کېږي، په دې سره یوې اړتیا ته ځواب ویل کېږي او یو ضرورت رفع کېږي، یو ئې کاملاً محکوم او مقهور دی، او په کامل انقیاد سره خپله دنده ترسره کوي، نه په خپل مأموریت کې یوه شېبه ځنډ او لټي کوي او نه یوه ذره سرغړاوی او عصیان، نه د خپلي وظیفې او دندې د انتخاب اختیار ورکړی شوی او نه له هغه مسیره د انحراف توان چې ورته ټاکل شوی. خو بل ئې نسبي آزادي لري، د انتخاب اختیار ورکړی شوی، کولی شي له دوو لارو یوه غوره کړي، دا اختیار لري چې په دوو کې یو بدیل انتخاب

د قرآن پلوشې الملك

کړي. ټولواک رب دا دواړه پیدا کړي او د پیدایښت هدف ئې دا دئ چې یو تر بل غوره عمل وکړي.

د دې آیت په الفاظو کې د پورتنیو دواړو تعبیرونو لپاره مجال شته خو دوهم تعبیر په څو دلائلو ارجح دئ:

لومړی: (مرگ) او (ژوند) داسې څه نه دي چې په مستقلة توگه او له (ژونديو او مړو اجسامو) پرته شته والی ولري، مرگ او ژوند په ژونديو او مړو شیانو پورې تړلي حالتونه دي، له دوی سره یو ځای مطرح دي، د مرگ او ژوند پیدایښت له دې پرته په بله معنی نه شو اخیستی چې الله تعالی مړه او ژوندي شیان پیدا کړي.

دوهم: له (حیاة) مخکې د (موت) یادونه ښيي چې هدف ترې مړه او ژوندي شیان دي، که داسې نه وی نو لومړی به د ژوند او بیا به د مرگ یادونه کېده.

درېیم: که ووايو چې (مرگ) د ابتلاء او آزمېښت لپاره پیدا شوی دا تعبیر په دې دلیل صحیح نه دئ چې په حقیقت کې (مرگ) د آزمېښت او ابتلاء پای دئ، په مرگ سره د انسان د آزمويي مرحله پای ته رسيږي، خو دا تعبیر چې الله تعالی (اموات) او (احیاء) پیدا کړي تر څو معلومه شي چې کوم یو ئې ښه عمل کوي، دا یو واضح او څرگند مطلب افاده کوي.

څلورم: د آیت په پای کې د (عزیز) او (غفور) راتگ یوازې دغه تعبیر تأییدوي او له بل تعبیر سره اړخ نه لگوي، یعنې هغه ټولواک رب چې د دې عالم هر څه، مړه او ژوندي ئې پیدا کړي او مړه توکي په باحساسه او باشعوره ژوو بدلوي، بې له شکه چې ځواکمن او عزیز ذات دئ، که ئې ځینې مخلوقات کاملاً مقهور او محکوم پیدا کړي، دا د دې لپاره چې دې (عزیز) دئ او دا د ده د ځواکمنۍ او مطلقه قدرت نښه ده، او که ئې ځینې نور ژوندي پیدا کړي، نسبې آزادي او اختیار ئې ورکړی، دا هم د ده مطلقه قدرت څرگندوي، خو د دغو ژونديو په اړه د ده معامله په غفران او بخښني ولاړه ده، که دا ډله مخلوقات وښتوانېدل چې خپلې دندي او مأموریتونه د مخکنۍ ډلې په څېر په سمه توگه او له کوم قصور، نقص او خطا پرته اداء کړي، او له دې لحاظه له مخکنۍ ډلې وروسته پاته او په آزمويي کې ناکام شول، (غفور) او بخښونکی رب ئې فوراً نه نیسي، بلکې مهلت ورکوي او بخښي ئې، که څه هم عزیز دئ او فوري مؤاخذه ورته آسانه.

۳-۴ په دې آیتونو کې چې الله تعالی د ټول عالم خالق معرفي شوی څو مهم مطالب مومو: الف: هغه ذات چې د واکمنۍ مظاهر ئې په ټول عالم کې هري خوا ته گورو، هماغه ذات دئ چې هم (مَلِك) دئ او هم (خالق)، هم ټولواک دئ او هم پیدا کوونکی، آسمان او زمکه د ده داسې مُلک چې په خپله ئې پیدا کړی. دا د آسمان اوه گوني پوړونه ئې پیدا کړي، او چاري ئې په خپله د ده په واک کې دي.

ب: داسې گمان مه کوئ چې د زمکې او آسمانونو له پیدا کولو او په عالم کې د سننو او ضوابطو له وضع کولو وروسته ئې هر څه خپلې مخې ته پرېښي، اوس هر څه د همدې طبیعي سننو مطابق ترسره کېږي او الله تعالی هېڅ تصرف په کې نه کوي، نه؛ بلکې ستاسو باور باید دا وي چې الله تعالی هم پیدا کوونکی دئ او هم واکمن او ټولواک، د الله پر واکمنۍ ستاسو باور باید د دې باور مکمل او بشپړوونکی وي چې الله تعالی خالق دئ، باید په دې باور وئ چې څه الله تعالی پیدا کړي واگي ئې هم د ده په اختیار کې دي.

الملك د قرآن پلوشې

ج: قرآن کله د زمکي برنۍ فضاء د آسمان په نامه يادوي او کله آسمان د ټول کائنات د چټ او سقف په توګه يادوي، يعنې آسمان هم د زمکي مربوط مدارونه او هم هغه اوه ګوني طبقات دي چې دا ټول کائنات ئې احاطه کړي. له وروستي آيت په صراحت سره معلومېږي چې دلته له اوو آسمانونو مراد هغه اوه طبقي دي چې يو لاندینی او زمکي ته تر ټولو نږدې ئې ټول سماوي اجرام په خپلي غېږي کي نيولي، او نور شپږ ئې تر دې پر او يو د بل د پاسه، خو قرآن فرمايي چې ټول سره ورته دي، او په خپلو کي ئې توپير او تفاوت نشته.

دا خبره د ډېر دقت او ثاني وړ ده چې قرآن وايي: د عالم ټول مخلوقات د آسمانونو په شمول ورته والی لري، او په هيڅ ځای کي ئې توپير او چاود نه شي موندلی!!

ساينسي تحقيقاتو ښودلې چې زموږ له زمکي تر ټولو لري ستوری او تر ټولو لري ستور ليکي، په خپل جوړښت او د هغو ضوابطو له مخي چې پرې حکومت کوي، زموږ زمکي او ستور ليکي ته ورته دي، او دا د قرآن يو بل علمي اعجاز دی، د قرآن له نزول څوارلس پېړۍ وروسته انسان په دې پوه شو چې د کائنات په هري برخي کي د عالم په ټولو مخلوقاتو کي د توپير او تفاوت په ځای يووالی او مطابقت شته، قرآن وايي چې الله تعالی اوه زمکي او اوه آسمانونه پيدا کړي، نن د علمي ژورو تحقيقاتو په ترڅ کي انسان ته معلومه شوې چې زمکه اوه طبقي لري، او د زمکي په سر د زمکي مربوطه فضاء هم اوه طبقي ده. انسانانو ته دا هم جوته شوې چې د اتم د مدارونو اعظمي شمېر هم اوه دی، له دې معلومېږي چې دا کائنات او مربوط ستوري او ستور ليکي (کهکشانونه) ئې يوه داسي مجموعه ده چې اوه آسمانونه ورباندي راتاو دي. خو دا چې آیا ممکن ده انسان د خپلو څېړنو په نتيجه کي يو وخت په دې حقيقت هم پوه شي چې دا پراخ عالم يوه داسي مجموعه ده چې اوو آسمانونو احاطه کړي؟ بايد ووايو چې لاتراوسه د دې حقيقت له درک ډېر ډېر لري دی.

د درېيم آيت د دې شطر (ما ترى في خلق الرحمن من تفاوت...) په اړه څو تعبيرونه مومو:

لومړی: د الله تعالی په مخلوقاتو کي نه (تفاوت: توپير) موندی شو او نه (فطور: چاود او ترڅ)، په مخلوقاتو کي تفاوت نه شو موندی يعنې داسي څه نه شو ليدی چې وېښي دا د کوم بېل لاس دی، پيدا کوونکی ئې بېل دی، د پيداښت ماده ئې بېله ده، له نورو په خپل جوړښت کي ژور بېلوالی لري، او فطور يعنې تشه، خلاء، نقص او کمی، يعنې دا چې په عالم کي کوم تش ځای، کوم کمی، د يوه داسي ضروري شي نشتوالی چې د نقص باعث شوی، که هرڅومره په دې پراخ او بې انتها عالم کي د کوم عيب او نقص د موندلو لپاره لټه وکړو، هري خوا ته سترګي وغړوو، د دې تکل وکړو چې کوم (تفاوت) او (فطور) ومومو، خپلي سترګي دومره يوې خوا بلي خوا ته وغړوو چې ستړي او ستومانه بېرته راوګرځي، هيڅکله به نه کوم تفاوت وموندی شي او نه فطور، خپل مراد ته وېه نه رسېږي او لټه به ئې بې حاصله وي.

دا آيت ښيي چې زموږ کائنات يوه داسي متحده مجموعه ده چې ټول اجزاء ئې يو له بل سره دقيقه رابطه لري، د يوه شته والی د بل د بقاء سبب دی، هيڅ بېهوده او بې هدفه شی په دې پراخ عالم کي نه موندل کېږي، هر څه سم او دقيق پيدا شوي، د هر څه موجوديت يوه خلا او تشه ډکوي، او يوه ضرورت ته ځواب وايي، او نشتوالی ئې د يوې تشي او خلا سبب

د قرآن پلوشې الملك

کېږي، هېڅ داسې څه نه شي موندلی چې وینې پیدایښت یې د بېل لاس او د بېلي منصوبي نتیجه او وي، او داسې پیدا شوی وي چې د عالم له نورو توکو سره توپیر ولري. د دې ستري او مهمې ادعاء په اهمیت او پراخو ابعادو یې هغه وخت ښه پوهېدی شو چې د مخلوقاتو د پیدایښت اصل ته خیر شو، له دې ظاهري توپیرونو لږ مخکې ولاړ شو، د هر څه د جوړښت بنسټ او بنیاد ته پام وکړو، نن د طبیعي علومو پوهانو ته معلومه شوې چې د عالم دا بېل بېل او رنگ رنگ توکي یوازې په ظاهر کې یو له بله توپیر لري، په اصل کې ټول له یوه شي پیدا شوي، که د مالیکولونو او د هغوی د ترکیب په حد کې توپیر لري، د اتم او له اتم نه مخکې حد کې کاملاً سره ورته دي، په حقیقت کې یو شی، د یوې منصوبي له مخې، په مختلفو شکلونو کې جوړ شوی.

دوهم- ځینو نورو مفسرینو (تفاوت) د تضاد او عیب په معنی اخیستی او دا آیت داسې ترجمه کوي: د الله تعالی په مخلوقاتو کې تضاد او عیب نه شي موندلی. په دې تعبیر کې څو اشکالونه شته:

۱- د تفاوت لفظ په اصل کې نه د تضاد په معنی دی او نه د عیب په معنی.
۲- که د دغه تعبیر له مخې ووايو چې په مخلوقاتو کې توپیر او تفاوت نشته، دا تعبیر له واقع سره سمون نه خوري، عملاً توپیرونه تر سترگو کېږي، او که ووايو چې د الله تعالی په مخلوقاتو کې تضاد او عیب نشته دا یو ګونګ تعبیر دی، په پیدایښت کې د تضاد نشتوالی واضح او روښانه مفهوم نه لري، پر دې برسېره موږ د الله تعالی مخلوقات ګورو نه د دوی پیدایښت، موږ خو دا ګورو چې دانه د زمکې له زړه د بوټي په څېر راوتوکېږي، او نیالګی تری جوړ شي، خو زموږ سترګې دا توان نه لري چې د بوټي د راټوکېدو او له خاورې د نیالګي د جوړېدو څرنگوالی په خپله وګوري!!

د همدې لپاره د دې آیت دقیق تعبیر هماغه لومړنی تعبیر دی، په دې معنی چې د الله تعالی په مخلوقاتو کې له دې پلوه توپیر او تفاوت نه شي موندلی چې یو یې د یوه پیدا کوونکي د لاس او بل یې د بېل پیدا کوونکي د لاس زېږنده او ومومي، داسې نه ده چې د دوی په پیدایښت کې بېلابېلي منصوبي کارول شوي وي.

وَلَقَدْ زَيَّنَّا السَّمَاءَ الدُّنْيَا بِمَصْبِيحٍ وَجَعَلْنَاهَا رُجُومًا لِلشَّيَاطِينِ وَأَعْتَدْنَا لَهُمْ عَذَابَ السَّعِيرِ ﴿١٦﴾ وَلِلَّذِينَ كَفَرُوا بِرَبِّهِمْ عَذَابُ جَهَنَّمَ ۖ وَيُسَّ السَّمِيعُ ﴿١٧﴾ إِذَا أُلْقُوا فِيهَا سَمِعُوا لَهَا شَهِيقًا وَهِيَ تَفُورُ ﴿١٨﴾ تَكَادُ تَمَيِّزُ مِنَ الْغَيْظِ ۖ كُلَّمَا أُلْقِيَ فِيهَا فَوْجٌ سَأَلَهُمْ خَزَنَتُهَا أَلَمْ يَأْتِكُمْ نَذِيرٌ ﴿١٩﴾ قَالُوا بَلَىٰ قَدْ جَاءَنَا نَذِيرٌ فَكَذَّبْنَا وَقُلْنَا

مَا نَزَلَ اللَّهُ مِنْ شَيْءٍ إِنْ أَنْتُمْ إِلَّا فِي ضَلَالٍ كَبِيرٍ ﴿١٠﴾ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ﴿١١﴾ فَاعْتَرَفُوا بِذَنبِهِمْ فَسُحْقًا لِأَصْحَابِ السَّعِيرِ



۵- او بې شکه چې آسمان د دې نړۍ مو ښایسته کړلو په روڼو څراغونو او کړل مو (وسيله) د شیطانونو د رټلو، او دوی ته مو تیار کړلو د سرو لمبو عذاب. ۶- او هغوی ته چې کافر شول په خپل رب، عذاب د جهنم دئ او دا ورگرځېدا څومره بدمرغه! ۷- چې کله په کې گوزار شي، له هغه به غضبناکه چېغه واورې او هغه به شور او خوږ کړي. ۸- نږدې به وي چې وچوي له غیظه، چې کله کوم لښکر په کې گوزار شي، ساتونکي به ئې پوښتي: ستاسو خوا ته کوم نذیر نه وو راغلی؟! ۹- وایي به چې هو! یو نذیر خو وو راغلی، خو موږ هغه تکذیب کړ او دا مو وویل چې نه الله څه نازل کړي، او نه تاسو یی له ستري گمراهۍ پرته بل څه کې. ۱۰- او وایي به: که غوږ مو وی نیولی او تعقل مو وی کړی، په ټولگي د دوزخیانو کې به نه وو. ۱۱- نو په خپلو گناهونو به اقرار شي، نو نفرین د دوزخیانو دې ټولگي ته.

۵- د دې مبارک آیت څو مهم مطالب د توجه وړ دي:

الف: تر ټولو نږدې آسمان، موږ او زموږ زمکې ته تر ټولو نږدې آسمان، هغه دئ چې دا ټول تر سترگو کېدونکي ستوري ئې په خپلې غېږ کې نیولي، دا آیت ښيي چې دا ټول سماوي اجرام، چې د شپې په تیاره کې د ځلاندو څراغونو په څېر ځلېږي، دا ټول د دنیا د آسمان په غېږ کې راغونډ شوي، نور آسمانونه تر دې بر دي او یو تر بل پور ته!! دا آیت د مالک الملک رب د پراخ ملک عظمت او وسعت ښه توضیح کوي. که دا په ملیاردونو ستور لیکي، چې هر یو ئې په ملیاردونو شمسي منظومي لري، او هر یو ئې دومره پراخ دئ چې له یوې ژۍ ئې تر بلې پورې د ملیاردونو نوري کلونو واټن دئ، دا ټول تر لومړي آسمان رالاندي دي، او نور آسمانونه تر دې بر او یو پر بل راتاوي، د کائنات د پراخوالي او عظمت د بیان لپاره تر دې غوره او دقیق بیان او الفاظ نه شو موندلی.

ب: دا ستوري چې په شپه کې راڅرگند شي او داسې برېښي لکه د لوړ چټ ځلېدونکي قنډیلونه، دا نه یوازې زموږ آسمان ته ابهت او عظمت ورکوي او د ښایست او ښکلا گانې ئې ده، او یو هدف ترې همدا ښکلا او ښایست ورکول دي، بلکې پر دې سر بېره له یوې خوا د حقیقت لټوونکو لپاره د هدایت روښانه مشعلونه دي او خپل لیدونکي د الله تعالی لوري ته هدایت کوي، له بلې خوا د شیطانونو د رټلو او شړلو وسیله ده، او دا په دوه معنی وو:

لومړۍ: هغه انتباه چې دا ځلانده او بې شمېره ستوري ئې لیدونکي ته ورکوي، د رب

د قرآن پلوشې الملك

العالمين په اړه د ټولو شیطاني القاءاتو او وسوسو د دفع او طرد سبب کيږي، هغه پاشعور او عقلمن انسان چې د دغو ځلاندو ستورو په لېدو سره نې حقيقت موندلی، ځلاندو ستورو د الله تعالی په لوري هدايت کړی، د شياطينو له هجوم د دغو ستورو په مرسته خوندي شوی، او د هدايت دغو روښانه څراغونو د ده له مخي هغه شياطين شړلي چې د لاري په اوږدو کي يوه او بل اړخ ته په کمين کي ناست ول.

دوهم: کاهناتو به د خلکو د غولولو لپاره ويل: موږ ته د غيب له عالمه د پېريانو په لاس اطلاعات رارسې، دا پېريان کولی شي د آسمان تر کنارو ځان ورسوي، د ملانکو خبري واورې، د راتلونکي زمانې له پېښو خبر شي، او موږ ته هغه څه ووايي چې د ملانکو ترمنځ پرې خبرې کيږي، د دوی په مرسته موږ له غيبه خبرېږو او په دې توانېږو چې تاسو ته ووايو: څنگه راتلونکي درته انتظار کوي؟ له کوم حالت سره به په نږدې راتلونکي کي مخامخ شئ؟ په دې ترتيب به نې د غيب ويلو دکان پرانيستو، ساده او کمعقله خلک به نې په دام کي واچول، په څو دروغجنو خبرو به نې وغولول، او شکراني به نې ترلاسه کړي!! قرآن د دې لپاره چې د دغو ټگمارو غيب ويونکو دکانونه وتړي، او د دې خبيثي ونې جرړي غوڅي کړي، ونې فرمايل: دغو ځلاندو ستورو آسمان ته د شيطانانو د تلو لار بنده کړې، نه پرېږدي چې بر لار شي، د آسمان له اسرارو خبر شي، او راشي په زمکي کي خپل دوستان او ملگري خبر کړي.

د لومړي توجيه له مخي د دې آيت په پای کي له (عذاب السعير) د دوزخ عذاب مراد دئ، خو د دوهمي توجيه له مخي د شهاب ثاقب لمبي مراد دي چې شيطانان پرې رټل کيږي. که څه هم په قرآن کي داسي آيتونه شته چې د دوهم تعبير په معنی دي، او دا مطلب افاده کوي چې شيطانان د شهاب ثاقب په ذريعه رټل کيږي، او دې ته نه پرېښودل کيږي چې آسمان ته ورنږدې شي، خو د دې لپاره چې د آيت په سر کي د ستورو لپاره مصابيح: څراغونو لفظ کارول شوی او بنيي چې دا ستوري د ځينو ليدونکو لپاره د لاري مشعل او څراغ په څېر دي، دوی ته په تياره کي لار بنيي، نو دلته له (رجوماً للشياطين) هم بايد دې ته ورته مطلب مراد وي، او د شیطاني القاءاتو او وسوسو د دفع او طرد مطلب افاده کړي.

۶-۷: هغه چې په الله تعالی ايمان نه راوړي، او د عالم په پراخي غېږ کي دا بې شمېره نېني د دوی له هدايت او لارښووني عاجز کيږي، د لرگيو او خسو په څېر د سوزولو وړ دي، د دوی لپاره مناسب ځای جهنم دئ، نه يوازي دا چې جهنم ورسره بنيي بلکي جهنم به هم پر دوی غصه وي، په خپلو غضبناکو چيغو او هيبتناکو لمبو سره به د دوی استقبال کوي.

۸- جهنم به په داسي غضبناک حالت کي دوی په خپلو لمبو کي مني چې له ډېر قهر او غصي به نږدې وي وچوي، د جهنم پهره داران او ساتونکي به هم له هري دوزخي ډلي چې يوه په بلې پسي به ورځي، په حيرت سره پوښتنه کوي: آيا کوم نذير نه وو درغلی؟ چا د کفر له دې بدي پايلي نه وئ خبر کړي؟

۹-۱۱: دوزخيان به په خپلي گناه اعتراف کوي او د ساتونکو فرشتو په خواب کي به وايي:

الف: هو؛ نذير او خبرداري راکوونکی راغلی وو.

ب: خو موږ عمداً او قصداً تکذيب کړ.

الملك
د قرآن پلوشې

ج: ورته ومو ويل: الله نه كوم پيغمبر رالېږلی، نه وحی، نه لارښود او لارښوونه.
د: تاسو دروغ وايئ، لار مو ورکه کړې، غلط شوي یئ چې زموږ په وضعیت اعتراض کوئ او پایله ئې خطرناکه گڼئ.
ه: که موږ د دغو زړه سواندو بلونکو او دعوتگرانو خبرې اورېدلې وئ، خپل عقل مو کارولی وئ، او د هدایت د مصابحو په رڼا کې مو د حقیقت د موندلو تکل کړی وئ، نو اوس به د دوزخیانو په ډله کې نه وو.
د دوزخیانو دا اعتراف چې موږ خپل عقل نه وو کارولی، په ډېر وضاحت سره ښيي چې په مخکنیو آیتونو کې هرو مرو داسې څه ته اشاره شوې چې عقل هڅوي او د حقیقت په لوري د عقل لارښوونه کوي، د آسمان دا مصابيح، دا لارښود ځلانده ستوري همغه څه دي چې دوزخیانو ورته اعتناء نه وه کړی، په تعقل سره ئې د هغوی په اړه غور نه وو کړی، نن او د دوزخ له لیدو وروسته اعتراف کوي چې که پرون مو دا تعقل کړی وئ نو له دې حالت سره به نه مخامخ کېدو.

إِنَّ الَّذِينَ تَحْشَوْنَ رَبَّهُم بِالْغَيْبِ لَهُمْ مَغْفِرَةٌ وَأَجْرٌ كَبِيرٌ ﴿١٢﴾ وَأَسِرُوا قَوْلَكُمْ أَوْ أَجْهَرُوا بِهِ ۚ إِنَّهُمْ عَلِيمٌ بِذَاتِ الصُّدُورِ ﴿١٣﴾ أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ ﴿١٤﴾

۱۲- بې شکه، هغه خلک چې وېرېږي له خپل رب په پټه، بڅېنه به وي دوی ته او ستر اجر. ۱۳- که وينا مو يا کړئ پټه يا څرگنده، بې شکه هغه پوه دئ د سينو په ټولو شته وو. ۱۴- آيا چا چې (مخلوقات دي) پيدا کړي، نه به (پرې) پوهېږي؟! حال دا چې دی لطيف دئ؛ ښه باخبر.

۱۲- د دې آيت لپاره دوه تفسیرونه مومو:

الف: هغه چې له خپل رب وېرېږي، په داسې حال کې چې هغه ئې نه دئ لیدلی، دوی د بڅېنې او ستر اجر مستحق دي.

ب: چا چې د نورو له نظره پټ او په غیاب کې له الله تعالی د وېرې په سبب له گناهونو ډډه کوله، د بڅېنې او ستر اجر وړ دئ.

دې ته په پام سره چې په مخکني آيت کې د دوزخیانو دا اعتراف راغلی چې وايي: موږ په دنیا کې تعقل ونه کړ، نو ځکه نن د دوزخیانو په ډله کې یو، باید په دې آيت کې هغو کسانو ته اشاره شوې وي چې د مخکنی ډلې برعکس ئې خپل عقل کارولی او خپل رب ئې پېژندلی، که څه هم دوی الله تعالی په خپلو سترگو نه وو لیدلی، خو په خپل عقل سره ئې په عالم کې د خورو ښو په رڼا کې حقیقت موندلی او پر الله تعالی ئې ایمان راوړی، او د الله له وېرې ئې له گناهونو ځان ساتلی. په دې دلیل لومړی تفسیر دقیق او غوره دئ.

۱۳- الله تعالى غائب مه گڼي، نه تاسو له ده غائب یئ او نه هغه له تاسو، تل له تاسو سره دئ، په هر ځای کې له تاسو سره دئ، ستاسو پټي او ښکاره خبرې اوري، ستاسو د سڼو له اسرارو خبر دئ، هغه داسې واکمن دئ چې په خپل پراخ ملک کې ئې هیڅ څه له نظره پټ نه دي.

۱۴- مگر کېدی شي د انسان عقل دا خبره ومني چې (خالق) دي د خپل (مخلوق) له اسرارو خبر نه وي؟! دا خبره له عقل سره سمون نه خوري چې (پیدا کوونکی) د خپلو (پیدا کړو شیانو) له حقیقت بې خبر وي!! چا چې ته پیدا کړی یې، او ستا ټول استعدادونه، ځواکونه، مشاعر او عواطف د ده عطیه او ودیعه ده، هغه به خو ستا د سڼي له اسرارو خبر وي او ستا د سوکه او جگ غږ وینا به اوري.

دا خبره هم د انسان له عقل سره اړخ نه لگوي چې (پیدا کوونکی) دي خپل (پیدا کړي شیان) مهمل پرېږدي او له پیداکولو وروسته دي هیڅ اعتناء ورته ونکړي، مگر کېدی شي څوک کوم څه جوړ کړي خو بیا ئې ساتنه او څارنه ونکړي؟

الله تعالى نه یوازي پیدا کوونکی او خالق دئ او ځکه به نو د خپلو مخلوقاتو له اسرارو خبر وي، بلکې هغه (لطیف) او (خبیر) هم دئ، له دقیقو اسرارو خبر دئ، نه ماضي ترې پټ دئ او نه مستقبل، د هغه چا په خبر نه دئ چې حجابونه، پردې او دېوالونه ئې د نفوذ، تېرېدو او لیدو مخه نیسي، او د پردو تر شا اسرارو باندې پوهېدا ورته گرانه کوي. په اسرارو د پوهېدو په ارتباط د لطیف صفت یادول څه معنی لري، په دې پوهېدل لږ دقت غواړي، موږ په مخلوقاتو کې دوه حالتونه گورو: (لطفات) او (کثافات)، یو د بل مقابل کې، لطیف توکي داسې مومو چې د کثیف توکیو په نسبت د زمان او مکان له قیده نسبتاً آزاد وي او له پردو او حجابونو تېرېدا ورته نسبتاً آسانه وي، نور او حرارت ئې کولی شي په سرعت له شیشې تېر شي خو هوا نه شي تېرېدی، اوبه د بخار په حالت کې کولی شي له ډېر واړه سوري تېري شي، خو کله چې د مایع او انجماد په حالت کې وي نو تېرېدل ورته گران شي، هر څومره چې د طبیعت توکي او اشیاء د تکاثف او تراکم له حالتو د لطافت حالت ته تغیر مومي، له حجابونو او پردو نفوذ ورته تر مخکې آسانه شي، ساینس وایي چې کله ماده په انرژي بدله شي لایتناهي شي، د مکان او زمان له قیده آزاده شي او د هر ځای شي، او هیڅ څه ئې مخي ته نه شي خنډ کېدی.

د دې آیت لپاره یوه بله ترجمه هم شوی او هغه دا چې: آیا هغه څه به نه پېژني چې پیدا کړي ئې دي؟ که څه هم دا ژباړه له مخکنی د مفهوم او مقصد له مخي څه خاص توپیر نه لري خو په دې کې (من) د (ما) په معنی اخیستل شوی او (من خلق) د دې په ځای چې داسې ترجمه شي: (هغه ذات چې پیدا کړي ئې دي)، داسې ترجمه شوی (هغه څه چې پیدا ئې کړل)، حال دا چې په مخکنی ترجمه کې (من) او (ما) په خپله اصلي معنی کې نیول شوي.

گمان مه کوئ چې دلته په هر څه د الله تعالى علم او په ټولو پټو او ښکاره خبرو پوهېدا، او د الله تعالى د لطیف او خبیر صفات یوازي د دې لپاره ذکر شوي چې مخاطب ته ووايي: ته د الله تعالى تر دقیق او دائمی مراقبت او څارنې لاندې یې، هیڅ پټ او ښکاره عمل دي ترې پټ نه دئ، له هر څه دي دقیقاً خبر دئ، او سزا به ئې درکوي، بلکې پر دې سربېره یو بل اساسي او مهم مطلب بیانول ترې مراد دئ او هغه دا چې مخاطب په دې پوه کړي چې ته تل د خپل

الملك
د قرآن پلوشې

رحمان او مهربان رب د لطف او مرحمت تر نظر لاندې یې، مهمل دي نه پرېږدي، او یوه شېبه دي له خپلې پام لرنې، رعایت او توجه نه محروموي. ستا د زړه خبرې، ټیټ او لوړ غږ دي اوري، ستا له اړتیاوو خبر دئ، ستا د زړه غوښتنو ته ځواب وايي، او ستا اړتیاوي پوره کوي، تل د ده د لطف او رعایت تر وړ لاندې یې. له وروستیو آیتونو په صراحت سره معلومېږي چې دلته همدا مطلب مخاطب ته تفهیمول او د همدې باور القاء مراد ده.

هُوَ الَّذِي جَعَلَ لَكُمُ الْأَرْضَ ذُلُولًا فَامْشُوا فِي مَنَاكِبِهَا وَكُلُوا مِن رِّزْقِهِ ۖ وَإِلَيْهِ
الْنُّشُورُ ﴿١٥﴾ ءَأَمِنْتُمْ مِّنْ فِي السَّمَاءِ أَن يَخْسِفَ بِكُمُ الْأَرْضَ فَإِذَا هِيَ تَمُورُ ﴿١٦﴾
أَمْ أَمِنْتُمْ مِّنْ فِي السَّمَاءِ أَن يُرْسِلَ عَلَيْكُمْ حَاصِبًا ۖ فَسَتَعْمُونَ كَيْفَ نَذِيرِ ﴿١٧﴾
وَلَقَدْ كَذَّبَ الَّذِينَ مِن قَبْلِهِمْ فَكَيْفَ كَانَ نَكِيرِ ﴿١٨﴾

۱۵- دی خو هغه ذات دئ چې دا زمکه ئې کړه ستاسو ته تابع، نو په اوږو ئې وگرځئ او د ده له روزی وخورئ، او بیا پیاوړتیا (له گور) د ده په لور دئ. ۱۶- آیا خوندي یئ له هغه چې آسمان کې دئ، له دې چې په زمکې کې مو ښخ کړي چې ناڅاپه به بیا خوځي؟ ۱۷- آیا خوندي یئ له هغه چې آسمان کې دئ، له دې چې تیري وروونکي یوه سیلی درباندي راولي، هله به بیا پوه شئ چې څنگه دئ انذار مي؟ ۱۸- او بې شکه چې تر دوی مخکینو هم انکار وکړ، نو (وگوره چې) څنگه وو انکار مي؟

۱۵- هغه ذات چې دا زمکه ئې ستاسو خدمت کې گمارلې، درته رام، منقاد او مسخر شوې، داسې چې پر اوږو ئې گرځئ، او هغه ذات چې دا زمکه ئې ستاسو د رزق او روزي د تأمین وسیله گرځولې، هماغه ستاسو لطیف او خبر پالونکی رب دئ، هماغه چې ستاسو اړتیاوو ته ځواب وايي او خپل دانمي رعایت او عنایت ئې ستاسو په حال شامل کړی.

د آیت د وروستي شطر (و الیه النشور) په اړه د درنو مفسرینو تر منځ دوه رایې مومو:

الف: په پای کې به له خپلو قبرونو راوځئ او د الله تعالی په لوري به درومی.

ب: په زمکې کې نشور الله تعالی ته راجع کېږي، یعنې هر څه چې د زمکې پر سر گورئ چې راژوندي شي، او په زمکه خواره او منتشر شي، که دا دانه او مېوه ده، که بوټي او وني دي، او که حیوان او انسان دئ، ټول الله تعالی پیدا کړي، هر نشور د الله تعالی له لوري دئ.

که په ټول اړوند کلام کې د دې شطر موقعیت او له مخکې وروسته سره ئې ارتباط ته خیر شو، ډېر ژر به دې پوهېدی شو چې دوهمه توجیه هم دقیق ده او هم له ټول کلام سره سمون خوري، هیڅ داسې دلیل نشته چې په دې آیت کې نشور د مجدد بعثت په معنی ونیسو، مخصوصاً چې گورو قرآن ډېر ځله د ژوندون او خوځښت په معنی کارولی، لکه چې فرمایي:

وَهُوَ الَّذِي جَعَلَ لَكُمُ اللَّيْلَ لِبَاسًا وَالنَّوْمَ سُبَاتًا وَجَعَلَ النَّهَارَ نُشُورًا *

د قرآن پلوشې الملك

الفرقان: ٤٧

او دی هماغه ذات دئ چې شپه ئې درته پوښناک، خوب ئې دمه، او ورځ ئې د پاڅون او خوځښت مهال گرځولې.

په دې تعبیر د (١٥) آیت معنی داسې کېږي: هغه ذات چې زمکه ئې درته مسخر کړې، داسې چې تاسو ئې پر اوږو گرځئ، هغه چې تاسو ته له زمکې روزي درکوي، هماغه ستاسو لطیف او خبر پالونکی رب دئ چې ستاسو او د زمکې پر سر د هر څه نشور ده ته راجع کېږي.

١٦- په دې مبارک آیت کې چې د قرآن یو بل علمي اعجاز زموږ مخې ته اېښودل شوی: څو اساسي مطالبو ته اشاره شوې:

الف: مگر گمان کوئ دا آواره زمکه چې تاسو ته ئې پر خپلو اوږو ځای درکړی، او ستاسو د رزق او روزي د تامین وسیله ده، همداسې به د تل لپاره ستاسو په خدمت کې وي او دا اوسنی حالت ئې تلپاته، مستمر او ثابت دئ او هیڅکله به تغیر په کې نه راځي؟ مگر له دې هیڅ وېره نه لرئ چې د عالم ټولواک رب له بره دا فرمان صادر کړي چې د زمکې دا آرام او ډاډمن حالت بدل کړي، داسې چې نه نور ستاسو په خدمت کې وي، نه تاسو پر خپلو اوږو یوسي، او نه رزق او روزي درکړي، بلکې برعکس ستاسو په هدیرې بدله شي، تاسو تر خاورو لاندي کړي، سخته خوځېدا او لړزېدا ئې په خپلو سترگو وگورئ!! څه شي ډاډه کړي یئ؟ څه شي د داسې حالت له راتلو مطمئن کړي یئ؟ د دې کاذب ډاډ او اطمینان لپاره څه دلیل لرئ؟

ب: په دې آیت کې خسف: د زمکې کېښناستل او ننوتل له (لړزېدا او خوځېدا) سره یو ځای ذکر شوی، د بیان اسلوب داسې دئ چې ښيي که د زمکې کومې برخې کې خسف رامنځته شي نو لړزېدا به ورپسې وي، او دا هماغه خبره ده چې ساینس ئې نن د زمکې د زلزلو د لاملونو په اړه کوي.

علمي تحقیقات ښيي چې د زلزلې یو اساسي سبب خسف دئ، وایي چې د زمکې منځنۍ برخه، د سختې تودوخې له کبله د خوټېدو په حالت کې ده او هر څه ئې ویلي او ذوب شوي دي، دا توده او ویلي برخه په کلک پوټکي چې کلکې ډبرې ته ورته دئ، احاطه شوې، د زمکې پورتنۍ خاورینه برخه د همدې ډبرین پوټکي په ذریعه له منځنۍ برخې بېله شوې، کله چې دا ډبرین پوټکی د زمکې په کومې برخې کې، د برنې یا داخلي فشار او د نورو عواملو په نتیجه کې مات شي، او د زمکې هماغه برخه د مذاب او ویلي موادو د پاسه واقع شي، هلته زلزلې پیل شي.

کوم مطلب چې په دې آیت کې د خسف او زلزلې په اړه ویل شوی، یوازې په تېرې پېړۍ کې او له ژورو څېړنو او تحقیقاتو وروسته انسان ته معلوم شو.

١٧- آیا داسې گمان کوئ چې د زمکې بادونه به تل همداسې نرم نرم او ملایم وي، تاسو ته په زړه پوري، هیڅکله به ستاسو د انتظار او زعم خلاف تبدیلی په کې نه راځي؟ دا مو په خیال کې نه ګرځي چې د زمکې او آسمانونو مالک رب د دې نرم او ملایم باد په ځای داسې تونده سیلی درباندي راولېږي چې هر څه رانسکور کړي او تیري درباندي ووروي او لوی لوی

الملك د قرآن پلوشې

ښارونه مو د شگو تر غونډيو لاندې ښخ کړي؟! د دې خاطي او غلطي انگېرني لپاره څه دليل لري؟ څه شي ډاډه کړي يې چې د زمکې او آسمانونو ټولواک رب به هيڅکله داسې پرېکړه نه کوي؟

په ۱۵، ۱۶ او ۱۷ آيتونو کې دوه مطالب مزید دقت غواړي:

الف: دا آيتونه د زمکې د تسخير څرنگوالي مزید توضيح کوي، په ۱۴ آيت کې دا مطلب په اختصار سره راغلی خو دلته يې لازيات وضاحت شوي، چې خلاصه يې داسې ده: الله تعالى دا زمکه تاسو ته رام او مسخره کړې، داسې چې ستاسو گامونه په خپلو اوږو قبلوي، نه په کې خوځېدا او لړزېدا چې ستاسو د وېرې او اضطراب باعث شي او نه خسف چې تاسو تر خاورو لاندې ښخ کړي او نه توندي سيلې چې تيري درباندي ووروي، بادونه يې ملايم او روح پالونکي، خوځښت يې داسې چې تاسو يې احساسولی هم نه شئ، جاذبه يې دومره چې تاسو يې فشار نه شئ درک کولی، هوا يې معتدله او په زړه پورې، نه ډېره گرمه او توده چې ژوند مو له گواښ سره مخامخ کړي او نه دومره سړه چې تحمل يې درته گران وي، سطح يې نرمه، د استفادي وړ او کر کښت ته تياره، نه د ډبرې په څېر کلکه او نه د شگې او خټې په څېر چې خوځښت په کې گران وي.

ب: ځينو درنو مفسرينو د (من في السماء) په ترکيب کې، د (من) کلمه الله تعالى ته راجع کوي او ځيني نور يې ملانکو ته، لومړۍ ډله په دې عقېدې ده چې (من) د دې لپاره الله تعالى ته راجع ده چې د زمکې د خسف کېدو او د توندو سيلو امر الله تعالى صادر وي نه فرشتې، دوهمه ډله په دې باور ده چې (من) په دې دليل فرشتو ته راجع دی چې دوی د الهي فرامينو د اجراء دنده ترسره کوي، دوهمه ډله دا خبره د دې لپاره کوي چې وايي الله تعالى له (مکان) بې نیاز دی، که د لومړۍ ډلې توجيه صحيح وگڼو او (من) د الله تعالى په معنی واخلو نو په دې سره الله تعالى ته محدود مکان ثابتوو او آسمان يې مکان گڼو!! حال دا چې آسمان د الله تعالى مخلوق دی، محدود دی، او د الله تعالى مکان نه شي کېدی!!

د دې ډلې استدلال په ظاهر کې سم برېښي، خو په ډېرو دلائلو ضعيف دی:

لومړۍ: دې ته ورته آيتونه په قرآن کې ډېر زيات راغلي چې د دې ډلې توجيه يې له توضيح او تشریح عاجزه ده، هغه آيتونه چې داسې مطالب په کې راغلي لکه (ثم استوى على العرش، وهو معكم اين ماكنتم، ما من نجوى ثلاثة الا هو رابعهم و لا خمسة الا هو سادسهم، و نحن اقرب اليه منكم ولكن لا تبصرون...) او امثال يې، ټول ۱۵ او ۱۶ آيتونو ته ورته دي، که الله تعالى په استوى على العرش، معيت او قرب سره په کوم خاص مکان پورې نه محدودېږي، او په دې ډول آيتونو کې راغلي ضماير له الله تعالى پرته بل چا ته نه راجع کوو، نو دا دليل د منلو وړ نه دی چې که دلته (من) د الله تعالى په معنی واخلو نو په دې سره الله تعالى ته محدود مکان ثابتوو او آسمان يې مکان گڼو!!

دوهم: په دې آيتونو کې د بحث موضوع د الله تعالى لپاره د مکان د اثبات يا عدم اثبات موضوع نه ده، بلکې د دې غلطي انگېرني تصحيح يې د بحث موضوع ده چې ځيني د زمکې موجود وضعیت تلپاته گڼي او گمان کوي چې د زمکې اوسنی وضعیت او بدلونونه يې طبيعي، ثابت او دانمي دي، تل به انسان ته مسخر او د ده په خدمت کې وي او هيڅکله به د انسان د خوښې خلاف تبديلي په کې نه راځي!! د دې آيتونو په ترڅ کې دې خلکو ته ويل شوي چې آيا

د قرآن پلوشې الملك

د دې عالم هغه ټولواک مو هېر کړی چې هر څه ئې د ده د واکمنۍ تر عرش لاندې دي، آيا له دې نه وېرېږئ چې له بره د زمکې د خسف او د توندو سيليو د رالېږلو پرېکړه وکړي، په زمکه کې مو ښځ کړي او د شگو تر غونډيو لاندې مو دفن کړي!!؟
درېيم: مخکني او وروستي آيتونه په څرگنده توگه ښيي چې په دغو دواړو آيتونو کې ضمير الله تعالى ته راجع دئ نه فرشتو ته.

د آيت له دې فقرې (فستعلمون كيف نذير: ژر به پوه شئ چې زما انذار او خبردارۍ ورکول څنگه دئ؟) معلومېږي چې دا انذار به ډېر ژر تحقق مومي، او په نږدې راتلونکي کې او تر قيامته مخکې به د زلزلو او توندو سيليو شاهد وو، ښايي دا آيت د هغو احاديثو منشأ وي چې له قيامت نه مخکې د خسف، زلزلو او سيليو خبر ورکوي.

۱۸- که د عالم د مشهود کتاب ښيي او آيتونه ستاسو د لارښوونې لپاره کافي نه وي، او ستاسو کمزورۍ عقل د هغو اشارو له درک او پوهېدو عاجز دئ چې دا آيتونه او ښيي ئې په جگ غږ اعلانوي، نو تاريخ ته رجوع وکړئ او د هغو امتونو بد برخليک مطالعه کړئ چې دا حقائق ئې دروغ گڼلي، وگورئ چې له کومو خطرناکو پايلو سره مخامخ شول. دوی زما آيتونه تکذيب کړل او زما له عذاب ئې انکار وکړ، او ما د دوی عملونه کرکجن او منکر وگڼل او له منلو ئې انکار وکړ، وگورئ چې زما د انکار پايله او عاقبت څنگه وو؟!

(نکیر) په اصل کې (نکیر) وو، هماغسې لکه (نذیر) چې په مخکني آيت کې (نذیر) وو او نسبتي (ياء) په دواړو کې حذف شوې او د کلمې په پای کې کسره ئې په ځای راغلې، او مراد ئې يا دا دئ چې الله تعالى د دوی عملونه منکر او کرکجن وگڼل، يا دا چې د دغو عملونو له قبلولو ئې انکار وکړ، او يا دا چې دوی ئې په داسې عذاب اخته کړل چې حالت او خبره ئې کاملاً وربدله کړه او له پېژندو ئې وايستله.

أَوَلَمْ يَرَوْا إِلَى الطَّيْرِ فَوْقَهُمْ صَفَّتْ وَيَقْبِضْنَ ۚ مَا يُمْسِكُهُنَّ إِلَّا الرَّحْمَنُ ۚ إِنَّهُ
بِكُلِّ شَيْءٍ بَصِيرٌ ﴿٦٨﴾ أَمَّنْ هَذَا الَّذِي هُوَ جُنْدٌ لَّكُمْ يَنْصُرُكُمْ مِّنْ دُونِ الرَّحْمَنِ ۚ

إِنَّ الْكَافِرُونَ إِلَّا فِي غُرُورٍ ﴿٦٩﴾

۱۹- مگر نه ئې دي ليدلي پورته له خپل سر دغه مرغان، چې کله خلاص وزري شي او کله ئې راغونډ کړي، نه ئې ساتي له رحمن خدای پرته بل څوک، بې شکه چې هغه خو نظر ساتی دئ پر هر څه. ۲۰- له رحمن خدای پرته څوک دئ چې مو فوځ وي، ملاتړ مو وکړي؟ کافران فقط (پرېوتې) دي دوکې کې.

۱۹- چا دا مرغان داسې پيدا کړي چې په ډېره آسانۍ د زمکې له جاذبې ځان آزاد کړي او په فضاء کې والوزي؟ چا د دوی وزرونو ته دا ځواک او توان ورکړی چې د خپلو نازکو ښکو په مرسته د دوی د تنې دروند پېټې تر لرو لرو ځايونو انتقال کړي؟ مگر له رحمان خدای

الملك د قرآن پلوشې

پرته داسي څوك مومئ چې د مرغانو په پيداښت كي ئې څه ونډه وي؟ چا مرغانو ته دا بڼايسته بڼايسته رنگونه وركړي؟ چا دا بڼكلي او له نازكو بڼكو جوړ شوي وزرونه وركړي؟ چا داسي پيدا كړي چې دوى كولى شي په دغو نازكو وزرو سره تېز او توند والوزي او لري لري فاصلي طى كړي؟ په عالم كي دا سنن چا اېښي چې مرغانو ته ئې الوت ممكن كړى؟ آيا له الله تعالى پرته بل څوك په نظر درځي؟

د دې مبارك آيت د وروستۍ فقرې په اړه دوه ټكي په پام كي ولرئ:
الف: (انه بكل شى بصير: او بې شكه چې دى په هر څه بصير دئ) يعنې د هر څه مراقبت او څارنه كوي، لكه څنگه چې مرغانو ته په آسمان كي د الوتو توفيق وركوي، حفاظت ئې كوي، د خپل رعايت تر نظر لاندې ئې ساتي، همداراز هرڅه د ده تر رعايت او عنايت لاندې دي.

ب: له دې فقرې معلومېږي چې په ۱۳ او ۱۴ آيتونو كي هم له (عليم بذات الصدور) او له (لطيف خبير) مراد دا دئ چې خپل مخاطب ته دا خبره وكړي: ته تل د خپل رحمان او مهربان رب د لطف او مرحمت تر نظر لاندې يې، مهمل دي نه پرېږدي، او يوه شبېه دي له خپلي پاملرنې، رعايت او توجه نه محروموي. ستا د زړه خبرې، تيت او لوړ غږ دي اوري، ستا له اړتياوو خبر دئ، ستا د زړه غوښتنو ته ځواب وايي، او ستا اړتياوي پوره كوي، تل د ده د لطف او رعايت تر وړ لاندې يې.

۲۰- د دې آيت د لومړۍ فقرې په شرح كي د مفسرينو څو راښه زمور مخي ته راځي:
الف: هغه څوك دئ چې ستاسو فوځ او لښكر شي او د الله تعالى په مقابل كي مو مرسته وكړى شي؟

ب: دا ستاسو فوځونه او لښكري څه كار دي چې د الله تعالى په وړاندې به ستاسو مرسته وكولى شي؟

دا دواړه راښه دي د دليل كمزوري دي چې اولاً د الفاظو دقيقه او اصلي معنى له پامه غورځول شوې او د (من دون الرحمن) استثناء داسي ترجمه شوې: د خداى په مقابل كي، چې قطعاً غير دقيق ژباړه ده. او ثانياً دا تعبير له مخكنيو او وروستنيو آيتونو او د آيت له سياق و سباق سره هيڅ سمون نه خوري.

ج: له الله تعالى پرته بل څوك داسي دئ چې ستاسو لښكر وي او مرسته مو وكړي؟
د دې درېيم تعبير د صحت او سموالي لپاره دا دلائل لرو:

الف: د الفاظو دقيقه او محتاطانه معنى همدا ده.

ب: په ډېر وضاحت سره گورو چې په مخكنيو او وروستنيو آيتونو كي د بحث موضوع د الله تعالى د رعايت او څارنې څرنگوالى بيانول دي، د آيتونو تر منځ يووالى او همغږي دا تقاضا كوي چې په دې آيت كي به هم د همدې موضوع په ارتباط خبره شوې وي، يعنې لكه څنگه چې الله تعالى په آسمان كي د الوتونكو مرغانو ساتنه او حفاظت كوي او د الوتو توان او توفيق ئې د الله تعالى له لوري دئ، تاسو هم په خپل هر كار كي، د زمكي پر سر هر خوځښت كي، د رزق او روزي راپيدا كولو هري هڅي كي د الله تعالى د توفيق او مرستې مرهون يئ، له رحمان خداى پرته داسي څوك نه شئ موندلى چې دا توفيق دركړي او د يوه مطيع فوځ په

څېر مو د کارونو په ترسره کولو کې مرسته وکړي.

څوک چې دا حقیقت نه مني او انکار کوي، په حقیقت کې دوکه شوی، دا غلط گمان یې په زړه او دماغ سیوری غوړولی چې د دوی ځواکونه، استعدادونه او وړتیاوي د دوی ذاتي خصوصیات او ځانګړتیاوي دي، په خپله یې ترلاسه کړي، او د الله تعالی له لوري پېرزوینه او عنايت یې نه ګڼي، او په دې باور نه لري چې د هر کار توفیق یې د الله تعالی له لوري دی!! دا غولېدلي کسان دي ته هم متوجه نه دي چې هر سهار یې څوک له هغه خوبه راویښوي چې مرگ ته ورته دی، دا څوک دی چې په دې خوب سره یې ده ته نشاط ورپه برخه کړ، د نورو کارونو لپاره یې تیار کړی او د پرون ورځې مصرف شوی ځواک او توان یې ورته جبران کړی؟ دې ته هم پام نه کوي چې د ده د وجود ډېرې برخې او ډېر مهم غړي په خپله او د ده له سیطرې او تسلطه آزاد په خپل خپل کار بوخت دي، زړه، دماغ، اعصاب او د وجود سلول سلول یې د فطري الهي منصوبي مطابق خپل خپل کار کوي، پرته له دې چې له انسان اجازه ترلاسه کړي، انسان هیڅ تسلط پرې نه لري، د خوب او ویښې سوېچونه یې هم په خپل لاس کې نه دي، د دې پرېکړه د انسان له اختیار او واکه بهر د ده دماغ کوي، که د انسان د غړیو هره برخه خپل کار متوقف کړي، نو انسان یې د بېرته فعالولو توان نه لري او هیڅ داسې څوک نه شي موندلی چې په دې کار کې یې مرسته وکولی شي. دې ته مو باید پام وي چې دلته د لېنکر او فوځ په ذکر کولو سره یوه ډېر ظریف ټکي ته اشاره شوې او هغه دا چې: که د الله تعالی مرسته نه وي نو انسان د هغو کارونو د ترسره کولو لپاره هم یوه لوی لېنکر ته ضرورت لري چې اوس یې د الله تعالی په حکم سره د ده د وجود دا ټول غړي ورته کوي!! کوم کار چې د انسان لپاره د ده سترګې هره شېبه کوي، یوه ډېره مجهزه ستودنیو چې پرمختللي کامرې او مجرب عکاسان او فیلم جوړوونکي ولري نه شي ورته کولی. د ټول عمر لیدلې صحنې او مناظر ورته ثبتوي، او په حافظه کې یې ورته ساتي، کومه شېبه چې وغواړي مخي ته یې فوراً او له څه څنډ پرته راحاضر کړي، شل دېرش کاله مخکې یې یوه منظره لیدلې، یوه معمولي اشاره هغه منظره ورپه یاد کړي، هر څه یې مخي ته راشي، انځور یې، رنګونه یې، غږونه یې، یخه او توده هوا یې، له دې منظرې چې هغه وخت ده ته کوم احساس راپیدا شوی وو، دا ټول یې د سترګو په وړاندې مجسم شي، پوهېږي چې که دا کار کوم عکاس درته کولی، نو هغه به څومره امکاناتو، وسایلو او همکارانو ته ضرورت درلود؟! همدا راز دا ستاسو غوږونه هره ورځ دومره کار درته کوي چې ډېر کسان یې له کولو عاجز دي، ته په خپل ژوند کې ډېر غږونه اورې، هر یو یې پېژني، له بله یې توپیر کولی شي، که یو څوک لس کاله وروسته په تېلفون درته زنگ ووهي، د غږ په اورېدو سره یې پېژني، که دا کار دې په بل چا کولی، غږونه یې درته ثبتولی، او د اورېدو په وخت کې یې درته ویلي چې دا د چا غږ دی، نو ماته ووايه چې د دې کار لپاره دي څومره کسانو او څومره وسایلو او امکاناتو ته ضرورت وو؟ ستا زړه ټول عمر لگیا وي، خوځېږي، درېږي او ستا د وجود ټولو برخو ته وینه رسوي، او بل هر غړی دې ته ورته دی، دا ټول کارونه یو لوی لېنکر نه شي درته کولی.

أَمَّنْ هَذَا الَّذِي يَرْزُقُكُمْ إِنْ أَمْسَكَ رِزْقَهُ بَلْ لَجُوا فِي عُتُوٍّ وَنُفُورٍ ﴿٦٨﴾ أَفَمَنْ

يَمِّشِي مُكَبًّا عَلَىٰ وَجْهِهِ أَهْدَىٰ أَمَّنْ يَمِّشِي سَوِيًّا عَلَىٰ صِرَاطٍ مُسْتَقِيمٍ ﴿٢١﴾
هُوَ الَّذِي أَنْشَأَكُمْ وَجَعَلَ لَكُمُ السَّمْعَ وَالْأَبْصَرَ وَالْأَفْئِدَةَ ۖ قَلِيلًا مَّا تَشْكُرُونَ ﴿٢٢﴾

۲۱- هغه به څوك وي چي روزي دركړي، كه دى خپله روزي وسپموي؟! بلكي دوى ټينگار كوي، سرکښى كي او په تېښتې كي (له حق). ۲۲- آيا څوك چي پرمخ درومي سم روان دى، او كه هغه چي په سمه لار نېغ درومي؟ ۲۳- ووايه: دى هماغه ذات دى چي تاسو ته ئې وده دركړه، او غوړ، سترگي او زړونه ئې درته جوړ كړل، ډېره لږه ده ستاسو مننه!!

۲۱- كه رحمان خداى خپله روزي درنه وسپموي، لمر ته امر وكړي چي نور خپله خلا بنده كړه، مه زمكي ته رڼا وركوه او مه تودوخه، آسمان ته ووايي چي نور نو مه باران وروه او مه واوره، بادونو ته امر وكړي چي نور مه خوځيږئ، او زمكي ته ووايي چي نور نو خپله دانه او مېوه مه راټوكوه، آيا داسي څوك مومئ چي ستاسو مرسته وكړي او روزي دركړي؟! څومره لجوج او سرکښ دى هغه څوك چي له دې حقيقت انكار كوي!! كافران په لجاجت سره د دې حقيقت له منلو سرکښي كوي او له حق تېښتي.

۲۲- د دې آيت په اړه څو توجيه په تفاسيرو كي مومو:

الف: ځيني په دې باور دي چي په دې آيت كي بې ايمان انسان او لجوج او مغرور كافر له هغه چا سره تشبيه شوى چي پرمخى، په څلورو، يا په سينه پروت درومي، چي نه لار سمه ليدى شي، نه ځان سم سمبالوى شي، نه خنډونه او لوړي ژوري ليدى شي، نه سم او چټك گام اخيستنې شي، خو مؤمنان له هغه چا سره تشبيه شوي چي په آواره، مستقيم او صفا لار، په سرعت، قدرت او هوښيارۍ سره گام اخلي.

ب: ځيني نور وايي چي مراد له (مكبا على وجهه: پر خپل مخ نسكور) دا دى چي كافر د حيوان په څېر سر ټيكنه، پرته له دې چي سترگي وغړوي، هر څه ته په غور او دقت سره وگوري، پند او عبرت واخلي، مخكي درومي، لار ترې وركه شي، په هر گام كي ئې پښه له مانع سره تصادم كوي او پر مخى پرېوځي.

ج: ځيني نور په دې عقېده دي چي مراد ئې د كافرانو دا حالت بيانول دي چي يوازي خپل ځان ته ئې پام وي، له بل هر څه غافل، نو ځكه د سمي لاري له پېژندو عاجز وي.

كه دا آيت په مستقله توگه او له نورو آيتونو سره له ارتباط او تړاو پرته وڅېړل شي نو كولى شو چي مخكنى هره توجيه ومنو، خو دا تعبيرات له دې عاجز دي چي د دې آيت ارتباط له مخكنيو او وروستنيو آيتونو سره توضيح كړي، د دې آيت دقيق تفسير دا دى: ستاسو ټول استعدادونه الله تعالى دركړي، هر يو ئې د خاص كار لپاره، پښې د تگ لپاره، سترگي د ليدو لپاره، غوړونه د اورېدو لپاره، او... دا استعدادونه په هغه صورت كي ستاسو مرسته كولى شي چي په فطري او طبيعي توگه او همغسې چي الله تعالى مقرر كړي ترې كار واخيستنې شي، خو كه دا فطري الهي سنن مراعات نه شي، دا غړي د انسان مرسته نه شي كولى، دلته انسان

ته ويل شوي: راشه وگوره چې دغو الهي سننو ته د پام نه كولو په سبب انسان له كوم عاقبت سره مخامخ كيږي!! وگوره چې له الهي سننو د سرغړاوي پايله څنگه ده؟ هغه څوك په پام كې ونيسه چې د پېنو په ځاى پر مخ پرېوتى درومي، د لوري له پېژندو او د لورو او ژورو له ليدو عاجز وي، كه غږونه اورېدى شي خو په دې پوهېدا ورته گرانه وي چې د غږ منبع او استقامت په كوم لوري دى، ووايي: دا به خپله لار سمه ومومي او هدف ته به سم ورسېږي كه هغه چې په ولاړه، په مستقيمه لار، او په داسې حال كې چې پېنې د تگ لپاره، سترگې د ليدو لپاره او غږونه د اورېدو لپاره كاروي او له خپلو استعدادونو د الهي سننو مطابق كار اخلي؟

دا تعبير نه يوازي دقيق دى بلكې په دې سره د دې او نورو آيتونو تر منځ ژور يووالى او همغږي راڅرگندوي، او دا مطلب افاده كوي چې كه الله تعالى ستاسو مرسته ونكړي، د كار توفيق درنكړي، خپل رزق درنه وسپموي، او كه هغه استعدادونه چې ده دركړي همغسي چې ده مقرر كړي ونه كارول شي، څوك داسې مومئ چې ستاسو مرسته وكړى شي، د كارونو توفيق دركړى شي، رزق او روزي دركړي او په سمه لار مو هدايت كړي؟

۲۳- ستاسو پيدا كوونكى الله تعالى دى، هغه په دې بني كې پيدا كړي يى، هغه سترگې، غوږونه او زړونه دركړي، ستاسو ټول استعدادونه د ده له لوري دي، ټول د ده په اراده ستاسو په خدمت كې گمارل شوي، خو تاسو د دغو ټولو پېرزوينو او نعمتونو په وړاندې څومره ناشكره او بې پاسه يئ!!

قُلْ هُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ﴿٢٤﴾ وَيَقُولُونَ مَتَى هَذَا الْوَعْدُ
إِنْ كُنْتُمْ صَادِقِينَ ﴿٢٥﴾ قُلْ إِنَّمَا أَعْلَمُ عِنْدَ اللَّهِ وَإِنَّمَا أَنَا نَذِيرٌ مُّبِينٌ ﴿٢٦﴾ فَلَمَّا
رَأَوْهُ زُلْفَةً سَيَّئَتْ وُجُوهُ الَّذِينَ كَفَرُوا وَقِيلَ هَذَا الَّذِي كُنْتُمْ بِهِ تَدْعُونَ



۲۴- ووايه: دى خو هغه ذات دى چې په زمكه ئې خواره كړئ، او ورغونډ به كړى شئ ده ته. ۲۵- او وايي: نو دا وعده به كله وي، كه تاسو وئ رښتيني؟ ۲۶- ووايه: دا علم خو يوازي له الله سره دى، او زه خو له څرگند نذيره پرته بل څه نه يم. ۲۷- نو كله چې ئې وگوري نږدې، سپېره به شي مخونه د هغوى چې كافران شول، او به ويل شي: دا دى هغه څه چې غوښتنه ئې كړه تاسو.

۲۴-۲۷: دا مبارك آيتونه چې د الله تعالى په لوري ورگرځېدا توضيح كوي دا لارښوونې زموږ مخي ته ږدي:

الف: تاسو هغه ذات پيدا كړي او په زمكې كې ئې خواره كړي يئ چې ستاسو رب دى او

الملك
د قرآن پلوشې

بېرته ورگرځېدا مو د ده په لوري ده.

ب: هغه چې له قیامت، بیا ژوندون او د الله په لوري له ورگرځېدو منکر دي وایي: که د قیامت په اړه ستاسو وینا او ادعاء رښتیا وي نو ولي تر اوسه نه دئ راغلي؟ تل ځيني خلک راپورته شوي او د قیامت د راتلو خبره نې کړې او موږ نې ترې وپړولي یو، خو تر اوسه د دوی خبره رښتیا نه شوه!! که ستاسو ادعاء رښتیني وي نو موږ ته ووايئ چې کله به راځي؟ د راتلو دقیقه نېټه نې راوبښئ!! دوی د قیامت په راتلو کې ځنډ د دې دلیل ګڼي چې قیامت نشته!!

ج: رسول الله مکلف شوی چې د دوی په ځواب کې ووايي: د قیامت اړوند علم او دا چې کله به راځي یوازي له الله تعالی سره دئ، له ده پرته هیڅوک پرې نه پوهیږي. زما دنده دا نه ده چې تاسو ته ووايم د قیامت د رارسېدو نېټه کومه ده، زما مأموریت فقط دا دئ چې تاسو ته د هغې ورځې له رارسېدو په څرګندو او واضح الفاظو خبرداری درکړم. د: کله چې د قیامت منکران، دا هیبتناکه ورځ، په ناڅاپي توګه، او د خپل انتظار او تصور خلاف، د رارسېدو په حال کې وګوري، داسې وېره به پرې راشي چې آثار به نې د دوی په سپېږو او هیبت وهلو خبرو کې له ورايه برېښي. ورته وېه ویل شي: دا ده هغه ورځ چې تاسو نې غوښتنه کوله، هماغه چې د پیغمبرانو علیهم السلام د خبرداري په ځواب کې به مو ویل: که دا ورځ رښتیا وي، ولي نه راځي؟ ولي ځنډیږي؟

قُلْ أَرَأَيْتُمْ إِنْ أَهْلَكْنِي أَلَلَهُ وَمَنْ مَعِيَ أَوْ رَحِمَنَا فَمَنْ يُجِيرُ الْكَافِرِينَ مِنْ عَذَابٍ

أَلِيمٍ ﴿٢٨﴾ قُلْ هُوَ الرَّحْمَنُ ءَامَنَّا بِهِ وَعَلَيْهِ تَوَكَّلْنَا فَسَتَعْمُونَ مَنْ هُوَ فِي ضَلَالٍ

مُبِينٍ ﴿٢٩﴾ قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَعِينٍ ﴿٣٠﴾

۲۸- ووايه: آیا پوهیږئ چې که الله ما او هغه چې له ما سره دي هلاک کړي یا پر موږ رحم وکړي، نو څوک به کافرانو ته له دردناک عذاب پناه ورکوي؟ ۲۹- ووايه: دی هماغه رحمان ذات دئ چې ایمان مو پرې راوړی، او توکل مو پرې کړی، ژر به پوه شئ چې څوک په څرګند ضلالت کې دئ؟ ۳۰- ووايه: آیا پوهیږئ چې که اوبه مو (په زمکه کې) ننوځي، نو څوک به رواني اوبه درته راولي؟

۲۸-۳۰: په دې مبارکو آیتونو کې څو ظریف نقاط زموږ توجه جلبوي:

الف: دا آیتونه باید هغه وخت نازل شوي وي چې د پیغمبر علیه السلام د دعوت لمنه خوره شوې، د قریشو سردارانو ته دا احساس راپیدا شوی چې دې تحریک د دوی اقتدار له جدي ګواښ سره مخامخ کړی، دا تمنا نې په زړه کې راولاړه شوې چې ای کاش پیغمبر علیه السلام او ملګري نې هلاک شي او د دې پاڅون له شره وژغورل شو چې په قریشو کې نې اختلافات راولاړ کړي!! د دوی د دغې تمنا او هیلې په ځواب کې الله تعالی فرمایي: دوی ته

د قرآن ۲۰ پلوشې الملك

ووايه: كه ستاسو دا تمنا ترسره شي، الله تعالى ما او زما ياران هلاك كړي، او يا د دې تمنا خلاف د خپل رحمت او پېرزويني سيورى پر موږ وغوړوي، كافرانو ته به ئې څه گټه ورسېږي؟ څوك به دوى د الله تعالى له عذاب ژغوري؟ په كار خو دا ده چې تاسو زموږ د مرگ د تمنا په ځاى د خپلي ژغورنې او د كفر له بدو پايلو د نجات لاري ولټوئ!!

ب: موږ په مهربان رب ايمان راوړى، په هغه مو توكل كړى، ستاسو د مخالفتونو پروا نه كوو، ستاسو د هغو هڅو په وړاندي الله تعالى ته پناه وړو چې زموږ د وركي او ختمولو لپاره مو پيل كړې، ځان مو الله تعالى ته سپارلى او هغه مو ځان ته وكيلى او كفيل گرځولى.
ج: ډېر ژر به تاسو ته معلومه شي چې چا سمه لار وركه كړې وه او په ښكاره بې لاريتوب كې وو.

د: تاسو هغه رب ته رابلو چې د ټول عالم پالونكى او ټولواك دى، ستاسو رزق او روزي د ده په واك كې ده، هماغه چې كه اوبه، دا د ژوند اساسي تومنه، درنه وسپموي، په زمكې كې ئې ژوري ننباسي، داسې څوك به ونه مومئ چې ستاسو مرسته وكړى شي او رواني اوبه درته راولي.

ه: لكه څنگه چې د سوري لومړى او وروستى آيت په ډېر صراحت سره د الله تعالى واكمني توضيح كوي، د دې مباركي سوري آيتونه په همدې اساسي محور راڅرخي، او د الله تعالى د واكمنۍ څرنگوالى او پراخ ابعاد څېري، چې خلاصه ئې دا ده: الله تعالى مالك او ملك دى، مطلق ټولواك دى، ستاسو د مرگ او ژوند واكمن دى، دا پر اوه آسمانونه ده پيدا كړي، حكم ئې د عالم په گوټ گوټ كې نافذ دى، دا د دنيا (نړدې) آسمان ده په ځلاندو ستورو بڼايسته كړى، چې ځينې پرې هدايت كوي، او ځينې پرې شري او رتبې، مكافات او مجازات د ده له لوري دي، د خپلو مخلوقاتو پالنه او ساتنه كوي، اړتياوو ته ئې ځواب وايي، ضرورتونه ئې رفع كوي، د عالم هر څه د ده د څارنې، او رعايت تر نظر لاندې دي، زمكه ئې تاسو ته رام كړې، له همدې زمكې تاسو ته رزق او روزي دركوي، كه هغه وغواړي نو دغه زمكه به ستاسو په هديرې بدله شي او ټول به تر خاورو لاندې كړي، نرم نسيم او ملايم باد به ئې په توندو سيليو واوړي، هر څه به درباندي رانسكور كړي او له لويو لويو ښارونو به د شگړو ستري ستري غونډۍ جوړې كړي، لكه څنگه چې مرغانو ته د الوتو توفيق وركوي او بر ئې په آسمان كې د الوتو په حالت كې ساتي، ستاسو ټولي هڅې او هلې ځلې د الهي توفيق نتيجه ده، كه هغه خپل توفيق درنه وسپموي هيڅوك به داسې ونه مومئ چې ستاسو مرسته وكړى شي او د كوم كار د كولو توفيق مو په برخه كړي، ستاسو د رزق او روزي مالك دى، كه خپل رزق درنه وسپموي هيڅوك به دې نه شي توانېدى چې روزي دركړي او په پاى كې فرمايي: كه اوبه مو په زمكې كې ننوځي آيا داسې څوك مومئ چې رواني اوبه درته راولي؟

الملك
د قرآن پلوشې

د قرآن ۲۵ پلوشې القلم

بسم الله الرحمن الرحيم

القلم

د سوري معرفي:

د دې سوري معروف نوم (القلم) دئ، د (نون) په نامه هم ياده شوې، دواړه نومونه له لومړي آيت اخيستل شوي، ۵۲ آيتونه لري، د آيتونو فواصل يې جمعاً څلور ډوله دي، زياته برخه يې د نون او يسطرون په څېر، يوه برخه يې عظيم ته ورته صيغې، ځيني يې مهدين ته ورته او دوه يې د مكظوم او مذموم په صيغو پاى ته رسېدلي، چې دا هم د غږ له پلوه نون ته ورته دي، په دې ترتيب ويلي شو چې په اصل كې د دې سوري آيتونه درې وزنه لري، د غږونو مد و جذر يې ډېر زيات خوندور دئ. په مكې دور كې نازل شوي ده، له متنه يې معلومولى شو چې د مكې دور په كومي مرحلې كې نازل شوي او پيغمبر عليه السلام او ياران يې د دې سوري د نزول په وخت كې په څه وضعيت كې وو، او د دېنمن معامله ورسره څنگه؟ دا سوره بڼيې چې په دې وخت كې له يوې خوا د دېنمن تبليغات د پيغمبر عليه السلام په ضد خپل اوج ته رسېدلي وو، له بلې خوا د قريشو ځينو مكارو او دوكه مارو سردارانو غوښتل چې د غولونكو وړانديزونو له لارې پيغمبر عليه السلام له خپلې مبارزې منصرف او سازش ته يې چمتو كړي، له بلې خوا پيغمبر عليه السلام خپل دعوت نه يوازي څرگند كړى بلكې تر بل هر وخت يې تېز كړى، د دېنمن خصومت او عداوت هم اوج ته رسېدلى، د دوى ژوره كينه په تريو تندي او قهرجنو سترگو كې څپې وهې، چې چېرې له پيغمبر عليه السلام سره مخامخ شي نو خپله غصه او كينه د تندي په گونځو سره څرگندوي، كه څه هم د دېنمن دا كركجن چلن يې له خپلې لارې نه شي په شا كولى خو كله كله يې په زړه كې دا راگرځي چې نور نو له دې ټولني د خير طمع نه شي كېدى، بايد لاس ترې پرې منځي، د نورو خلكو په لټه كې شي، له دې ځايه چې له هر وړ او دېوال يې د كينې او كركي لمبې اوچتي دي، ووځي، بلي سيمي ته ولاړ شي، او د يونس عليه السلام په څېر دلته خپل دعوت ناتمام پرېږدي.

لكه څنگه چې دا سوره د (نون) په يوه توري پيل شوې، د بحث محوري موضوع يې هم يوه ده، او د سوري ټول آيتونه په همدې يوې اساسي موضوع تركيز او بحث كوي، سوره په دې موضوع تركيز كوي چې د پيغمبر عليه السلام په ضد د دېنمن عداوت، مخالفت، او شديد خصمانه تبليغات د دوى له فكري او اخلاقي فساد راولاړ شوي، دېنمن دروغجن دئ، سپك او ذليل دئ، تل په دې تكل كې چې په ولس كې فتنې او شخړې راولاړي كړي، كركي او نفرت ته لمن ووهي، په گناهونو كې تر ستوني غرق دئ، تېرى كوونكى، د خير مانع، بداخلاقه او بدنامه دئ، د پيغمبر عليه السلام له دعوت سره د دوى دېنمني له دغو خصلتونو خروبه

القتلم د قرآن پلوشې

کيږي، د دوی په ظاهر مه دوکه کيږي، د خبرو تر اغېز لاندې ئې مه ځي، دې ته په پام سره چې ډېر مال او دولت لري، په دې جهل وهلي او شرک خپلي ټولني کې کاذب اعتبار او وجاهت لري، پلويان ئې زيات دي، خبره ئې اورېدل کيږي، منلي او مخور دي، داسې نه چې تر اغېز لاندې ئې راشي او دوی ته خاص اهميت ورکړي، او وينا ته ئې اعتناء وکړي، دوی به لاري دي، ډېر ژر به د دوی اصلي څېره، په بنایسته او گران بيع جامو پټه کرغېړنه څېره ټولو ته برېښه شي، خلک به پوه شي چې څوک به لاري او لار ورکې دئ او څوک هدايت شوی. دا د شرک او کفر ځواکونه به ډېر ژر په زوال محکوم شي، له رسوايي سره به مخامخ شي، جاهد او جلال، قدرت او وجاهت، حيثيت او اعتبار به ئې ختم شي، ډېر ژر او د خپل انتظار خلاف به وگوري چې هر څه ئې له لاسه ورکړي، د جاهد او جلال په درمند ئې اور گډ شوی او سپېرې ايرې ترې پاته شوي.

د دوی د حالت او پایلې د ښه انځورولو لپاره د هغې کورنۍ قصه زموږ مخې ته ږدي چې سمسور باغ ئې درلود، خو بې عاطفې او بخيل ول، کله چې د دوی باغ په حاصل راغی، او مېوه ئې د ټولېدو شوه، د دې لپاره چې کوم مسکين د ښې مخې ته ونه درېږي او له دوی څه ونه غواړي، پرېکړه ئې وکړه چې تر سحر مخکې په تياره کې او مخکې له دې چې خلک له خوبه راويښ شي، باغ ته لاړ شي، مېوه راغونډه کړي، پټه ئې کور ته انتقال کړي او په دې ترتيب د مسکينانو له شره خوندي پاته شي، له سباوونه مخکې ئې يوه بل له خوبه راويښ کړ، د باغ په لوري وځوځېدل، گامونه ئې سوکه او په احتياط اخیستل، په ټيټ غږ به ئې خبرې سره کولې، هڅه ئې دا وه چې څوک ئې غږ وانه وري، ورته متوجه نه شي، او د مېوو د راغونډولو په وخت کې ئې مزاحم نه شي، په دې اميد چې پڼدې ډکې کور ته راوړي، پرته له دې چې څه ترې کم شي او چا ته څه ترې ورکړي، هر څه کور ته يوسي، د باغ سيمي ته راوړسېدل، ناڅاپه ئې د باغ زمکه داسې ومونده چې گمان ئې وکړ لاړ ئې غلظه کړي، د بل چا د باغ په وړاندې ودرېدلي، د دوی باغ خو سمسور او گڼ وو او ونې ئې له مېوو ډکې، دا خو سوزېدلې زمکه ده، ونې ئې سوزېدلې او پر زمکه پرته، حتماً مو اشتباه کړي!! نه، دا همغه باغ دئ، باغ ته په رسېدو کې مو اشتباه نه ده کړې، په خپل قصد او غرض کې مو اشتباه کړې، دا همغه باغ دئ چې ستاسو بد نيت سوزولی!!

د قریشو مغرورو او بدنيتو سردارانو! په دې پوه شئ چې په دنيا کې د الله تعالی عذاب داسې دئ او په آخرت کې تر دې ستر، کاش پوهېدئ!!

آيا تاسو داسې انگېرلي چې الله تعالی به له مسلمان او غيرمسلمان، او له صالح او مجرم سره ورته معامله کوي؟ آيا گمان کوئ چې د مسلمانانو هلي ځلي به بې ثمره او قربانۍ به ئې ضائع کړي؟ د دې خاطي تصور او غلط قضاوت لپاره څه دليل لرئ؟ آيا دا مو په کتاب کې لوستلې چې څه تاسو وغواړئ تر لاسه به ئې کړئ؟ آيا له الله تعالی مو کومه داسې دانمي او نه بدلېدونکې ژمنه ترلاسه کړې چې ستاسو هره پرېکړه او غوښتنه به ترسره کيږي؟ او همغه څه به کيږي چې تاسو ئې غواړئ؟ ستاسو کوم يوه دا خبره په خپلې ذمې اخيستي او د دې ژمنې وکيل او ضامن دئ؟ مگر تاسو بېل خدايان لرئ چې له الله تعالی سره په الوهيت او ربوبيت کې شريک دي، ستاسو مرسته کولی شي او ستاسو هيلي او اميدونه پوره کولی شي؟

د قرآن ۲۸ پلوشې القلم

مطمئن اوسئ چې هغه ورځ خامخا راتلونکي ده چې ستاسو طغيان اوسرکښی ته به د پای ټکی کېږدي، له تسلیمېدو پرته به بله چاره نه لري، خو هغه ورځ به ډېر ناوخته وي او ستاسو سجده او انقياد به گټه نه شي دررسولی.

پیغمبر علیه السلام ته توصیه کوي چې هغو خلکو ته هیڅ اهمیت مه ورکوه او پروا ئې مه کوه چې په دغو حقانقو باور نه لري، د هغوی کار الله تعالی ته پرېږده، تر څو ئې داسې محو او نیست کړي چې د دوی په خیال کې هم نه ګرځي. مګر تا کومه داسې بدله او اجر ترې غوښتی چې دوی ئې ځان ته دروند پېټی ګڼي؟ ستا اجر خو د الله تعالی په ذمه دی. آیا دوی له غیبه مطلع شوي، او اطلاع ئې هم ډېره دقیقه، او په کوم کتاب کې درج شوي؟ او د همدغې اطلاع له مخې وایي چې ستا کار او تکل به بې حاصله پاته شي، او هیڅ نتیجه به پرې مرتب نه شي!! دوی له خپلو غلطو انګېرنو سره پرېږده، تر هغې نېټې چې الله تعالی خپله وروستی پرېکړه صادره کړي، صابر او ثابت قدم اوسه، داسې نه چې د یونس علیه السلام په څېر ستومانه شي، د دعوت له راتلونکي او د خلکو له ملګرتیا مایوس شي، او مبارزه ناتمامه پرېږدي، ته خو ښه خبر یې چې هغه په دې کار سره د ماهي په کومې کې پرېووت، او که د الله تعالی پېرزوینه ئې نه وی په برخه شوي، یا به تل تر تله د ماهي په نس کې پاته شوی وو او یا د دریاب په ژۍ کې پرېوتی او د ملامتیا او مذمت وړ.

د سوري په تتمه کې د رسول الله د مشرکو مخاطبینو هغه غیظ او غصه په ډېره اغېزمنه توګه انځور شوي چې د قرآن د اورېدو په وخت کې ئې په تندي او سترګو کې راڅرګندېده، فرمایي: کله چې کافران له تا قرآن اوري په داسې غضبناکو او قهرجنو سترګو درته ګوري چې نږدې ده تا له ځایه وځوځوي، نږدې ده تا له خپلې مبارزې لاس اخیستو ته اړ کړي!! وایي: دا خو هسې لېونی شوی، حال دا چې ته دوی هغه قرآن ته رابلې چې ټولو عالمیانو ته نصیحت او پند دی.

بِسْمِ اللَّهِ الرَّحْمَنِ الرَّحِيمِ

ن وَالْقَلَمِ وَمَا يَسْطُرُونَ ﴿١﴾ مَا أَنْتَ بِنِعْمَةِ رَبِّكَ بِمَجْنُونٍ ﴿٢﴾ وَإِنَّ لَكَ لَأَجْرًا غَيْرَ مَمْنُونٍ ﴿٣﴾ وَإِنَّكَ لَعَلَى خُلُقٍ عَظِيمٍ ﴿٤﴾ فَسَتُبْصِرُ وَيُبْصِرُونَ ﴿٥﴾ بِأَيِّكُمْ الْمَفْتُونُ ﴿٦﴾ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿٧﴾

۱- نون* قسم په قلم او څه چې دوی ئې لیکي. ۲- د خپل رب د پېرزویني په سبب لېونی نه یې. ۳- او یقیناً چې خامخا تا ته دئ اجر، نه غوڅېدونکې. ۴- او بې شکه چې ته یې په سترو سترو خصلتونو. ۵- نو ژر به ئې هم ته گوري او هم دوی گوري، ۶- چې ستاسو کومي ډلې کې مجنون دئ. ۷- بې شکه چې ستا رب دئ ډېر ښه پوه، په حال د هغه چا چې له لاري ئې تېروتي او ښه پوه دئ په (هغوی چې) مهتدين دي.

۱- دا د قرآن کریم یوه بله سوره ده چې د مقطعاتو په حروفو پیل شوې، د دې حروفو په اړه د بقرې په سوره کې تفصیلي بحث شوی، لکه څنگه چې دا سوره په یوه حرف (نون) پیل شوې، د سورې د بحث اساسي او محوري موضوع هم یوه ده، ټول آیتونه ئې په همدې یوې اساسي موضوع ترکیز کوي، د بحث اساسي موضوع ئې هماغه ده چې په لومړي او دوهم آیت کې ئې خلاصه او په پاتو آیتونو کې ئې شرح او تفصیل راغلی او د سورې په وروستي آیت کې د بحث د نتیجې په توگه زموږ مخې ته اېښودل شوې. د بحث موضوع د هغو تبلیغاتو شندول دي چې دښمن د پیغمبر علیه السلام په خلاف پیل کړي وو، د دوی خصمانه تبلیغات هغې پور ته رسېدلي وو چې د پیغمبر علیه السلام په اړه به ئې ویل: دا هسي په جنون او لېونتوب اخته شوی.

د دې مبارکې سورې په لومړي آیت کې په قلم او هغه څه چې دوی ئې لیکي لوړه شوې او ورپسې پیغمبر علیه السلام ته ویل شوي چې ته د خپل رب د پېرزویني له کبله مجنون نه یې:

لدي د مخه چې دلته د قسم او ځواب ترمنځ ئې په ارتباط پوه شو او دا توضیح کړو چې څنگه (قلم) او (هغه څه چې دوی ئې لیکي) په دې خبرې شهادت ورکوي چې رسول الله لکه

د قرآن ۲۸ پلوشې القلم

- څنگه چې د ده دښمنان وايي مجنون نه دي، بايد څو خبرو ته پام وکړو:
- قريشو هغه وخت د رسول الله په خلاف ناروا او ظالمانه تبليغات پيل کړل چې ده قرآن ته راوبلل، تر دې وړاندي ئې هغه ته په ډېره درنه سترگه کتل، د ده راتلونکي او د ده له کبله ئې د ټول قوم راتلونکي ډېره روښانه گڼله، د هر چا دا طمع وه چې دې به ستر لارښود او د ولس ناجي وي، خو کله چې دې په پيغمبري مبعوث شو، په ټولني کي په خور فساد، ظلم، شرک او جهل ئې اعتراض وکړ او خلک ئې د يوه الله بندگي ته راوبلل، له ده سره مخالفتونه پيل شول، او دښمنان ئې په عداوت او عناد کي هومره مخکي ولاړل چې دې ئې په جنون او لېونتوب متهم کړ!!
 - په دوهم آيت کي دغي خبري ته اشاره شوې او رسول الله ته په خطاب کي ويل شوي: ستا رب تا ته خپل ستر نعمت پېرزو کړ او دا قرآن چې د الله لوی نعمت دی تا ته درکړی شو، اوس د دغه نعمت له کبله ستا دښمنان تا ته مجنون وايي، دا خو نه ښايي چې قرآن ته د بلني او دعوت په خاطر تا ته مجنون وويل شي.
 - د دغو خبرو له توضيح وروسته د قسم او ځواب ترمنځ ئې د ارتباط په اړه بايد ووايو:
 - هر قلم چې د قلم له پيدايښت تر نن پوري څه ليکلي، او تاسو اي قريشو چې څه ليکي، دا ټول له هغه قرآن سره مقايسه کړئ چې محمد عليه السلام راوړی، بيا د دې کتاب او د راوړونکي په اړه ئې قضاوت وکړئ، او وگورئ چې تاسو له دې سره په مخالفت کي څومره ستره جفا او ظلم کوئ، مخصوصاً چې د همدغه عظيم الشان قرآن له کبله (چې د هيڅ قلم او د هيچا ليکنه ورسره برابري نه شي کولی) تاسو ده ته مجنون وايئ، څومره ظالمانه قضاوت!! څومره په حق تلفی او حق دښمنی ولاړ قضاوت!!
 - تر بعثت مخکي هېچا د رسول الله په خلاف تبليغات نه کول، هرچا ستاېو، هغه ئې امين، صادق، او پوه انسان گانېو، د ده په لور شخصيت ئې اعتراف کاوو، هرچا له ده او د ده مستقبل ته ډېر توقعات لرل، خو له بعثت وروسته کله چې الله پر ده فضل وکړ او د قرآن په څېر ستر نعمت ئې ورکړ، او ده قرآن د خلکو مخي ته کېښود او هغه ته ئې راوبلل، نو د خلکو له کيڼي، دښمنی او عداوت سره مخامخ شو، هغو کسانو چې تر دې وړاندي ئې د ده ستايني کولې اوس ده ته مجنون وايي!! الله تعالي په دې آيتونو سره له يوې خوا ده ته اطمینان ورکوي چې پرتا باندي د قرآن نزول او تا ته چې د الله له لوري کومه دنده درکړی شوې دا خو د الله لوی فضل دی، پر تا هم او ستا پر قوم هم، د دوی تبليغاتو ته له اعتناء پرته خپل مأموريت ترسره کړه، له بلي خوا د ده مخالفينو قريشو ته وايي چې د پيغمبر عليه السلام دعوت، د روښانه راتلونکي په اړه د ده اميدونه، د خپلي مبارزې د حتمي بري په اړه د ده ډاډ، هسي احساسات او جذبات او له لېونتوبه ډک توقعات مه گڼئ، او له مخالفت او دښمنی ئې لاس واخلي. کوم څه چې تاسو د ده په خلاف دښمنی ته هڅوي هغه په حقيقت کي د الله يو ستر نعمت دی، د ده لپاره هم او ستاسو لپاره هم، عجيبه ده چې دغه قرآن، دا د الله ستر نعمت، دا چې هيڅ قلم په لاس ليکوال ئې سيالي نه شي کولی، ستاسو د مخالفت سبب شوی!!
 - که څه هم ځيني مفسرين په دې باور دي چې دلته له قلم هغه قلم مراد دی چې په هغه سره پر لوح محفوظ ليکنه شوې، يا ئې ملانکي کاروي، او الهي وحې پرې ليکي، خو دقيقه

القلم د قرآن پلوشې

خبره دا ده چې له دې قلم هر هغه قلم مراد دئ چې انسان ئې کاروي، قلم په عامه صيغه راغلی، حق نه لرو چې مشخص قلم ئې وگڼو. همداراز ځيني مفسرين، په (ما یسطرون) کې راغلي (ما) مصدري ما گڼي، او ځيني ئې موصوله ما، او ځيني ئې هم د جمع ذوي العقول په معنی نیسي او دا ژباړي ئې کوي:

- قسم په قلم او لیکلو ئې.
 - قسم په قلم او په هغه څه چې دوی ئې لیکي.
 - قسم په قلم او هغه چې لیکل کوي.
- که قسمونو او له ځواب سره ئې تړاو ته لږ ځیر شئ په دې پوهېدی شئ چې یوازي دوهم تعبیر دقیق او سم دئ.

۲: په دوهم آیت کې چې د مخکنیو دواړو قسمونو ځواب دئ رسول الله ته ویل شوي: ته مجنون نه یی، بنعمة ربك، د هغه الهي نعمت له کبله چې د قرآن په بڼه کې ئې پر تا پېرزو کړی، وروستی آیت ښيي چې له نعمت مراد قرآن دئ. دا چې دوی ولي پیغمبر علیه السلام د مجنون په نامه یاداوو د مفسرینو ترمنځ څو توجیهات گورو:

الف: هغه مبارزه چې پیغمبر علیه السلام پیل کړې، غواړي خلک له خپل لرغوني پلرني دین او مذهب لاس واخلي، د خپلو ځانگړو بتانو او خدایانو عبادت پرېږدي، او په ځای ئې یوازي یو خدای ومني، خپل زور او پلرنی دود، دستور، اخلاق او اطوار بدل کړي، په ټولني حاکم سیاسي، اجتماعي او اقتصادي نظام نسکور شي، د انسانانو تر منځ توپیرونه او تفاوتونه له منځه ولاړ شي، غلام او بادار برابر او د یوه نسل او له یوه مور پلار پیدا شوي وگڼي، دا ومني چې ټول انسانان سره برابر دي، د ده نوی دین دي قبول کړي، دی دي د خدای پیغمبر او د الهي وحی امین ومني، که نه نو الهي عذاب به پرې نازلېږي، د دې دعوت په ضد به ستاسو ټولې هڅې بې ثمره پاته کېږي، حق به خامخا بریالی او باطل به په زوال محکومېږي، د دې دین پلویان به پر ټولو ادیانو غالبېږي، دا داسې ادعاګانې دي چې یوازي یو لېونی ئې ویلی او منلی شي، له یوه هوښیار او عاقل انسان ډېره لري ده چې داسې خبرې ئې په ژبه راشي یا ئې ومني، دا باور چې رسول الله به له خپل دغه واړه ټولګي سره چې د ټولني له بې وزلو او مستضعفینو جوړ شوی، نه زور ځواک لري او نه قومي نفوذ او ملاتړ، په دغو ځواکمنو او پر ټولني مسلطو دښمنانو غالب شي، دا هسې خوب، خیال او جنون دئ او خوشي احساسات او جذبات، ګواکي دا خبرې به یوازي هغه څوک کوي چې خپل عقل ئې له لاسه ورکړی وي او په جنون او لېونتوب اخته شوی وي.

ب: له دې خبرې د دوی مقصد دا وو چې د رسول الله دا ادعاء حقیقت نه لري چې دی د الله تعالی پیغمبر دئ، وحی پرې نازلې شوې، د وحی حامل فرشته ورته راغلی او الهي پیغام ئې ورته راوړی، بلکې جن خپل وزر پرې غوړولی، حواس ئې ورځراب کړي، هغه پېری فرشته گڼلی او شیطاني القاءات او وسوسه ئې الهي وحی.

د لومړی توجیه لپاره څو مضبوط دلائل لرو:

لومړی: د سوري ټول آیتونه دغه تعبیر تاییدوي، په هیڅ آیت کې داسې نښه نه گورو چې دوهمه رایه تأیید کړي.

د قرآن ۳ پلوشې القلم

دوهم: د سوري له وروستي آيت معلومېږي چي کافرانو د قرآن په اورېدو سره دوه ډوله غبرگون ښودو: رسول الله ته به ئي په قهرجنو سترگو کتل او د ده په اړه به ئي ويل چي: دا حتماً لېونی شوی.

درېيم: د قرآن له ويناوو معلومېږي چي داسي تبليغات د ټولو پيغمبرانو عليهم السلام په اړه شوي، هر يوه ته مخالفينو د مجنون خطاب کړی او د زمانې په هر پړاو کي چي څوک د دوی په لار درومي دښمنان به همدا تبليغات او همدا خبره د دوی په ضد کوي، د الله تعالى په عبادت کي ډېر انهماک، پر الله توکل او په الهي تأييد او ملاتړ ډېر اعتماد او باور تل د بي دينو کسانو له لوري جنون گڼل شوی. تر هغه د چا ايمان نه بشپړېږي چي مجنون ونه گڼل شي. دا ځکه چي ټولو پيغمبرانو عليهم السلام ته همدا ويل شوي، تر څو چي دښمن ستا وضع داسي ونه گڼي چي د ده په معيارونو کي جنون او لېونتوب گڼل کېږي، ايمان مو ناقص دئ، تر څو چي دښمن ونه گوري چي ته د الله تعالى په عبادت کي په بشپړ انهماک لگيا يي، د الله تعالى د رضاء په لټه کي يي، دې مقصد ته د رسېدو لپاره هرې قربانۍ ته چمتو يي، د هر ځواکمن او مغرور دښمن په مقابل کي الله تعالى ځان ته کافي گټې، آخرت ته پر دنيا ترجيح ورکوي، شهادت ته چمتو يي، پرهاړونه، زولنې او زندانونه مني، کړاوونه او ستونزې گالي، دې ته تيار يي چي خپل هر څه د الله تعالى په لار کي وقف کړي... دا شيان د بي ايمانو خلکو په معيارونو کي جنون او لېونتوب برېښي، او ستاسو ايمان يوازي هغه وخت بشپړېږي چي دا خلک تا مجنون وگڼي. هر پيغمبر، هر داعي او هر انقلابي مبارز ته مجنون ويل شوي، د هغه چا خبره څومره درنه ده چي ويلي ئي دي: د تاريخ په اوږدو کي ټول انقلابونه د هغو انقلابيونو په لاس راغلي چي تر بري مخکي خلکو ورته مجنون ويلي!!

په تفسيرونو کي ځيني نور توجيهاټ او تعبيرات هم مومو چي په قلم او ما يسطرون باندي لوړه، او د قسمونو د ځواب (ما انت بنعمة ربك بمجنون) په اړه شوي چي يو ئي دا دئ: قسم په هغه قلم چي قرآن پرې ليکي، دا قرآن شاهد دئ چي ته مجنون نه يي.

که څه هم د دې تعبير دوهمه برخه داسي ده لکه د يس په سوره کي چي راغلي:

وَ الْقُرْآنِ ۖ الْحَكِيمِ * إِنَّكَ لَمِنَ الْمُرْسَلِينَ *

يس: ۲-۳

قسم په باحکمه قرآن چي ته يقيناً يو له پيغمبرانو يي.

يعني دا حکيم قرآن شهادت ورکوي چي ته پيغمبر يي، له يوه پيغمبر پرته بل څوک داسي له حکمه ډک کتاب نه شي راوړی. خو په دغو تعبيرونو کي څو اساسي اشکاله گورو:

- قلم ئي خاص کړی حال دا چي د آيت په متن کي عام دئ.
- (مايسطرون) ئي خاص کړی حال دا چي د خاصوالي لپاره ئي کومه نښه او دليل نه گورو.

• د کلام له فحوی معلومېږي چي د (مايسطرون) فاعل د رسول الله د مقابل لوري ليکوالان دي، نه هغه کسان چي په پيغمبر عليه السلام ئي ايمان راوړی او قرآن ليکي.

دقيق تعبير دا دئ: که قلم معيار ونيسو، او تاسو خپلي ليکني د قرآن په څنگ کي کېږدئ، او دا دواړه سره مقايسه کړئ، نو آيا دا به ستره جفا او ظلم نه وي چي د دومره ژور توپير او

الفتلّم د قرآن پلوشې

تفاوت له لیدو سره سره تاسو د رسول الله د دعوت په حقانیت اعتراف ونه کړئ او د ده له مخالفت لاس وانه خلی؟!

۳- درېم آیت په ډېر وضاحت سره ښيي چې دښمن، د پیغمبر علیه السلام کار به حاصله او به ثمره گڼي، او په خپلو تبلیغاتو کې په دې خبرې تأکید کوي چې رسول الله نه شي کولی له خپلې مبارزې خاصه نتیجه ترلاسه کړي، د دې هیڅ امکان نشته چې کار به یې رونق ومومي، زیات خلک ورسره ملگري شي، خپلو موخو ته ورسېږي او په ټولنې کې انقلاب راولي، هسې ئې د احساساتو او لېونتوب یوه به حاصله کار ته ملا تړلې. قرآن د دوی په ځواب کې او د دې کافرانو ذهنیت د تردید لپاره فرمایي: مطمئن او ډاډه اوسه چې ته به د خپلو هلو ځلو دائمې او نه غوڅېدونکې اجر او بدله ترلاسه کوي، هیڅ څه نه شي کولی د هغو ننانجو د تحقق مخه ونیسي چې الله تعالی به ئې ستا پر هڅو او کوښښونو مرتب کوي، له (اجر غیر ممنون) نه مراد هم د عملونو دنیوي اجر او بدله ده او هم اخروي.

۴- ته لوړ اخلاق لري، ستا اخلاقي لوړوالی ستا او ستا د تگلارې حقانیت ثابتوي، دوی دې راشي ستا لوړ اخلاق دي ستا د مخالفینو او معارضینو له پرېوتې اخلاق سره مقایسه کړي او د دې له مخې دې ستا او ستا د مخالفینو د تگلارو په اړه قضاوت وکړي. د هر فکري دعوت ماهیت او له نورو ئې لوړوالی نه یوازې له دې لارې درک کولی شو چې له نورو سره ئې مقایسه کړو بلکې له دې لارې ئې ښه معلومولی شو چې د پلویانو عملي او اخلاقي وضع ئې سره مقایسه کړو.

په دې مبارک آیت کې دا ظریفه اشاره هم مومو چې له تاسره ای پیغمبره! د دوی د مخالفت یوه اساسي وجه دا ده چې ستا او چت او لوړ اخلاق؛ هغه افراد مخالفت ته هڅوي چې پرېوتې، ذلیل، مفسد، بدکاره، دروغجن، فتنه غواړي، د خیر مانع، تیری کوونکي، گنهگار، بد خصلته او لئیم دي، دا بد اخلاق عناصر نه شي کولی ستا په څېر د اوچت او لوړ اخلاق انسان، صالح او ستر شخصیت په خپلې خوا کې وزغمي.

۵-۶: له دې آیتونو په واضح توګه معلومېږي چې رسول الله ته له مجنون ویلو د دښمن هدف او مقصد څه وو، دلته ویل شوي چې ته به ئې هم ډېر ژر وګوري او دوی هم چې په جنون او لېونتوب اخته په کومې ډلې کې دي، د چا افکار او نظریات احساساتي او مجنون ته ورته دي؟ دا په وضاحت سره ښيي چې د مفتون او مجنون لفظ په داسې مفهوم کارول شوی چې حقیقت به ئې په نږدې راتلونکې کې معلوم شي، دښمن په دې دلیل رسول الله ته د مجنون خطاب کاوو چې له قریشو ئې د ملګرتیا او د خپل پلرني زور دین د پرېښودو طمع درلوده او ویل ئې: زور دین پرېږدئ، زما دین ومنئ، د بتانو په ځای د یوه الله عبادت وکړئ، د خپلې ټولنې سیاسي، اجتماعي او اقتصادي وضعیت بدل کړئ، د ظلم او بې عدالتۍ تېر ټول کړئ، خپل دود دستور او زاړه عنعنات پرېږدئ، خپل فردي او اجتماعي آداب او اخلاق اصلاح کړئ، په نوي قالب کې ځان واچوئ او هغه آداب او اخلاق خپل کړئ چې زه مو ورته رابولم او دا نوی دین ئې غوښتنه کوي، که له مخالفت لاس وانه خلی؛ له بدو پایلو سره به مخامخ او د الله تعالی په شدید عذاب به اخته شئ، ډاډه اوسئ چې زه او زما مؤمن پلویان به له ضعف او ناتوانۍ سره سره برلاسي کېږو، که څه هم د ټولنې به وزلو، مستضعفینو او کمزورو خلکو ایمان راوړی،

د قرآن ۳۸ پلوشې القلم

نه وسائل په واك كې لرو، او نه پياوړي او ځواكمن مرستندويان او حاميان، خو د الله تعالى په مرسته به په ټولو دغو ځواكمنو او قدرتمنو دښمنانو چې پراخ وسائل او امكانات ئې په اختيار كې دي غلبه ترلاسه كوو، دښمنانو به د پيغمبر عليه السلام او د ده د پلويانو دا ډول څرگندونې، تمنيات او هيلې خوب او خيال گڼلې او د مجانيو په سترگه به ئې ورته كتل، قرآن د دې آيتونو په ترڅ كې هغوى ته وايي: لږ انتظار وكړئ، په خپل قضاوت كې عجله مه كوئ، ژر او په نږدې راتلونكي كې به پوه شئ چې مجنون څوك دى؟ تاسو چې دا نظام او دا وضعيت تلپاته او تغيير نه منونكى گڼئ او په دې خبرې مو باور نه راځي چې دا به خامخا ړنگېږي، او كه رسول الله او ياران ئې چې د حق په بريا او د باطل په ماتې او زوال پوخ باور لري، مصمم دي چې دا وضع به بدلوي، او ډاډه دي چې حتماً به ئې برى په برخه كېږي؟ په نږدې راتلونكي كې به څرگنده شي چې څوك د ځان او خپل حريف په سم پېژندو كې پاته راغلى، افكار، نظريات، قضاوتونه، باورونه او هيلې ئې بې بنسټه او لېونو ته ورته وي؟!

دې ته مو بايد پام وي چې دلته په (ستبصر و يبصرون) سره د ليدو مفهوم كارول شوى، او د بيان اسلوب داسې دى چې بنيې د لېونتوب حقيقت به ډېر ژر څرگند شي، او عملاً به وگورئ چې دا مفتون او مجنون په كومي ډلې كې وو؟ په مسلمانانو كې كه د دوى په دښمنانو كې!! د همدې لپاره په ډېر قاطعيت او ډاډ سره ويلې شو چې د رسول الله په اړه دا تبليغات په همدې معنى وو نه په بله معنى.

د ۶ آيت په اړه څو ترجمې په تفسيرونو كې مخي ته راځي:

الف: ځينو (باء) په (بايكم المفتون) كې زائد گڼلې، او آيت ئې داسې ترجمه كړى: كوم يو مو مجنون دى.

ب: ځينو (مفتون) اسم مصدر گڼي او ژباړه ئې داسې ده: كوم يوه ته مو جنون رسېدلى. خو گورئ چې په دې دواړو تعبيرونو كې بې خايه تكلف شوى، او د آيت الفاظ ئې يا په اصلي معنى نه دي اخيستي او يا ئې څه ترې حذف كړي. دقيق او له تكلف لري ترجمه ئې داسې ده: دا مجنون ستاسو په كومي ډلې كې دى؟ يعنې ډېر ژر به معلومه شي چې له دغو دواړو متخاصمو ډلو دا په جنون او لېونتوب اخته كس په كومي ډلې كې دى؟ چېرې او په كوم صف كې؟ دا لېونيان ستاسو په ليكو كې دي كه د مسلمانانو په ليكو كې؟ په دې ژباړې كې (باء) د (فى) په معنى اخيستل شوى چې په عربي كې ئې مثالونه ډېر زيات دي.

۷- د دې پروا مه كوه چې دښمن څوك لار ورکې گڼي او څوك هدايت شوى، لار ورکې هماغه دى چې اعلم خداى ئې لار ورکې بولي، او هدايت شوى هماغه دى چې تر ټولو پوه الله ئې هدايت شوى گڼي.

فَلَا تُطِعِ الْمُكَذِّبِينَ ﴿٨﴾ وَدُّوا لَوْ تُدْهِنُ فَيُدْهِنُونَ ﴿٩﴾ وَلَا تُطِعْ كُلَّ حَلَّافٍ
مَّهِينٍ ﴿١٠﴾ هَمَّازٍ مَّشَّاءٍ بِنَمِيمٍ ﴿١١﴾ مَنَّاعٍ لِلْخَيْرِ مُعْتَدٍ أَثِيمٍ ﴿١٢﴾ عُتْلٌ بَعْدَ ذَلِكَ

زَنِيمِ ﴿١٣﴾ اَنْ كَانَ ذَا مَالٍ وَبَنِينَ ﴿١٤﴾ اِذَا تُتْلٰى عَلَيْهِ ءَايٰتُنَا قَالَ اَسَاطِيرُ
الْاَوَّلِينَ ﴿١٥﴾ سَنَسِفُهُۥ عَلٰى الْخُرُطُوْمِ ﴿١٦﴾

۸- نو د دغو مکذبینو اطاعت مه کوه، ۹- خوبښوي چي کاش ته مدهانت وکړي چي بيا دوی هم مدهانت وکړي. ۱۰- او اطاعت مه کړه د هر سپک قسم خور. ۱۱- عيب لتوونکی، چغلگر. ۱۲- د خير مانع، متجاوز، گنهگار، ۱۳- بدخوی، سربربره پر دې بدنام. ۱۴- د دې لپاره چي د مال او د اولاد خاوند دئ. ۱۵- چي پرې ولوستی شي زموږ آيتونه، وايي به: د مخکنیو قصې دي. ۱۶- ژر به په خرطوم ورته داغ کېږدو.

۹-۸: څو مهم مطالب په دې مبارکو آيتونو کي مومو:

الف: دېنمن د روغي جوړي او مدهانت وړانديز لري، تا سازش او انعطاف ته بلې، تا دې ته اړ باسي چي خپله تگلاره بدله کړي، له قاطعيت لاس واخلي، په جوړ جاري راضي شي. پام چي دې فشارونو ته تسليم نه شي، د دېنمن وړانديزونه ونه مني، په خبرو نې باور ونه کړي او له خپل دريځه راکوز نه شي.

ب: دوی دروغجن دي، دروغ ويل ئي يو څرگند او بارز خصلت دئ، په خپلو وړانديزونو کي صادق نه دي، د روغي جوړي له وړانديزه ئي هدف دا نه دئ چي شخړه حل شي او نزاع پای ته ورسېږي، بلکي فرصت طلبي کوي، غواړي ستا او ستا د يارانو عزم سست کړي، ستا د ملگرو په لیکو کي اختلاف راولاړ کړي، او په دوو ډلو مو ووېشي: په معتدل او بنسټپال، په سوله خوښو او جنگ غواړو، سازش کوونکو او سازش نه منونکو مو ووېشي.

ج: که فشار واردوي، که ستا په ضد خپل تبليغات زياتوي، دليل ئي دا دئ چي ته د حق په لار کي ثابت قدم يې، په کلکه، مېړانه او له انعطاف پرته له حق دفاع کوي، په ټولني کي فساد او ظلم نه شي زغملی، له فکري او اخلاقي ناولتياوو سره جوړ جاري نه کوي، ته اجحاف، بي عدالتي او د نورو په حق تېری نه مني، د بي وزلو او مستضعفينو په ضد د زر او زور د خاوندانو د ظلم او ستم په وړاندي سکوت نه کوي، د همدې لپاره ئي ستا په ضد د پراخو او نارواوو تبليغاتو جبهه پرانيستی او اوس غواړي خلکو ته وښيي چي دوی سوله غواړي او ته د مخالفت په دوام ټينگار کوي، غواړي ته خپل قاطعيت او صراحت پرېږدي، په فساد، ظلم او نارواوو له اعتراض لاس واخلي نو دوی به هم خپل تبليغاتي جنگ متوقف کړي. ۱۰-۱۳: په دې آيتونو کي چي د رسول الله د مخالفينو اخلاق په کي انځور شوي، څو ټکي د

خاصي توجه وړ دي:

الف: په لسم آيت کي د (کل خلاف مهين: هر سپک قسم خور) او په ۱۷ آيت کي د (بلونهم: دوی مو آزموي) له الفاظو په څرگنده توگه معلومېږي چي په دې آيتونو کي معين شخص په نظر کي نه دئ نيول شوی، بلکي په دغو خصلتونو متصف ډله او هغه مجموعه په نظر کي ده چي افراد ئي دغه بد او کرکجن خصلتونه لري. ډېره عجيبه ده چي ځينو درنو مفسرينو دې مطلب ته پام نه دئ کړی او هڅه ئي کړې چي په خاص کس د دې آيتونو د

د قرآن ۳۵ پلوشې القلم

تطبيق لپاره د رسول الله د څو سختو دښمنانو نومونه واخلي.

ب: هغه خلك چې د پيغمبر عليه السلام په ضد ئي د مخالفت جبهه پرانيستې او په خپلو خصمانه تبليغاتو كي دومره مخكي تللي، د دې تر څنگ چي دروغجن دي، گڼ شمېر نور كركجن او شنيع اخلاق هم لري چي د دوى فساد او بداخلاقي مضاعف كوي: سپك او ذليل دي، ډېر قسمونه خوري، په دروغو قسم او له دروغو د دفاع لپاره قسم، يا د دې لپاره دروغجنو قسمونو ته پناه وړي چي گمان كوي خلك له قسمه پرته د ده په خبرو باور نه كوي، تل او په وار وار ئي ورته دروغ ويلي، اعتبار ئي ختم شوى، په درواغ ويلو كي مشهور شوى، او يا د دې لپاره چي سپك شخصيت لري، هيڅوك ئي د اعتماد وړ نه گڼي، په ټولني كي هيڅ اعتبار او حيثيت ورته پاته نه دئ، له قسمونو پرته ئي څوك په خبرو باور او اعتماد نه كوي، د دې په ځاى چي خپلو عيبونو ته پام وكړي د نورو عيبيونه لټوي، د هيجا په اړه بڼه خوله نه خوځوي، د هر چا مذمت كوي، د گوتو، شونډو او سترگو په اشارو سره په نورو ملنډي وهي، غواړي د نورو په شخصيت تېري سره ځان ته شخصيت برابر كړي، حقير او سپك خلك تل خپل عزت د نورو په سپكاوي كي لټوي، هڅه ئي دا چي په خلكو كي كركه، كينه او دښمني راولاړه كړي، يو د بل په ضد وپاروي، خپلي گټي د نورو په جنگولو كي لټوي، نمامت او چغلي كوي، د دې خبري هغه بل ته انتقالوي، فتنې راولاړوي، د خير هر كار په وړاندي خنډ كېږي، په خپله د خير له كاره ډډه كوي، او د نورو مخه نيسي، نه يوازي د خير مانع دي، او هيجا ته ئي خير نه رسيږي، بلكي د نورو په حقوقو تېرى كوي، په زړونو كي ئي د كيني اورونه بل، توند خويه، بداخلاق، او پر ټولو سربېره بدنم او په ردالت كي مشهور.

طبيعي ده چي داسي بدكار او بد اخلاق كسان، له دغو شنيع او قبيح خصلتونو سره نه شي كولى د پيغمبر عليه السلام په څېر د لوړ شخصيت خاوند په خپلي خوا كي وزغمي، طبيعي ده چي داسي ذليل او پرېوتي انسانان به خامخا له هغه دين سره مخالفت ته ملا تري چي خيانت او دروغ حرام گڼي، نمامت او په خلكو كي فتنې راولاړول ستره گناه بولي، نه يوازي د بل په حق تېرى حرام گڼي بلكي توصيه كوي چي د بې وزلو او محرومانو مرسته وكړي، له دوى د دفاع په خاطر خپل مال او وخت وقف كړي، دروغجن قسمونه د نفاق او بې ايماني نښه شمېري، خلكو ته وايي ذلت ته غاړه مه ږدئ، مه په خپله حقارت منئ او مه نور سپك او حقير گڼئ، وايي: څوك چي موږ ويده شو په داسي حال كي چي گاونډى ئي وړى وي زموږ له ډلي او ټولي نه دئ، امر كوي چي د دې دين منونكي به ايثار ته چمتو وي، د سترو سترو او مقدسو آرمانونو د تحقق لپاره به مالي او ځاني قرباني ته تيار وي، بد او قبيح اخلاق د ايمان منافي گڼي، او هغه څوك تر ټولو بڼه او غوره انسان گڼي چي له اخلاقي لحاظه او له نورو انسانانو سره په چلن كي تر نورو غوره وي، او وايي: تر ټولو بد انسان هغه دئ چي په بد اخلاقي مشهور شوى وي.

له رسول الله او اسلام سره د قريشو د سردارانو مخالفت د دوى له اخلاقي فسادو راولاړېدو. د همدې لپاره ئي په ده پسي تبليغات كول، په دې مباركو آيتونو كي له يوې خوا د دوى د اخلاقي فساد څو بېلگي بيان شوي او له بلې خوا خلكو ته ويل شوي چي راشئ د رسول الله لوړ اخلاق د دوى له پرېوتو اخلاقو سره مقايسه كړئ، راشئ قرآن د دوى د ادبياتو

الْقَلَمُ د قرآن پلوشې

او شعراوو له لیکنو سره مقایسه کړئ، او بیا قضاوت وکړئ چې څوک مجنون او په لېونتوب مبتلا دی!!

۱۴: د څوارلسم آیت په اړه دوه توجیه مومو:

لومړی: د دغو بد اخلاقو دېمنانو د شتمنیو او پلویانو دېروالی او کثرت باید د دې باعث نه شي چې په خبرو کې باور وکړي، د اعتماد وړ نه وي وگنې او روغه جوړه ورسره وکړي.

دوهمه: دا بد اخلاق او رذیل خصلتونه مال او جاه و جلال په دوی کې راولاړ کړي.

دا دواړه تعبیرونه سم دي خو څو ټکیو ته په پام سره دوهمه توجیه غوره او له مخکنيو او وروستیو آیتونو سره سمون خوري:

• په لومړۍ توجیه کې دا آیت له ۸ آیت سره تړل شوی او هغه داسې: (نو د دغو دروغجنو اطاعت مه کوه، د دې لپاره چې د مال او اولاد خاوند دي) خو د دې دواړو ۸ او ۱۴ آیت تر منځ واتن زیات دی او دا اورېدونکي له ستونزې سره مخامخ کوي، ارتباط ورکول ورته گرانه ده. که دا آیت په ۸ آیت پسي متصل راغلی وي، نو لومړۍ توجیه د منلو وړ وه.

• د کلام له انداز او فحوی معلومېږي چې د دوی د بدو اخلاقو منشأ او له رسول الله سره د دوی د مخالفت لامل د مال او پلویانو کثرت او د دوی کاذب وجاهت او جاه و جلال وو.

• د دغې ډلې د بدو خصلتونو له بیانولو وروسته او د دوی د لازیات معرفي کولو لپاره چې کومه قصه راغلي، او په هغې کې د باغ د خاوندانو بخل او د بدو اخلاقو له کبله د دوی د باغ تباه کېدا انځور شوی، ښيي چې د رسول الله د مخالفینو اصلي عیب د مال حرص او له کاذب جاه او جلال راولاړ شوی غرور او د لویې احساس دی، دوی د رسول الله دعوت د خپلو گټو او جاه و جلال لپاره گواښ گنې، او مقابله نه کوي، قرآن په دې خبرې تاکید کوي چې تل او د زمانې په هر پړاو کې مترفینو او مستکبرینو د پیغمبرانو علیهم السلام مخالفت ته ملا تړلې، قرآن؛ (همز) او (لمز) او پر نورو استهزاء او تمسخر هم د شتمنو او مستکبرینو خصلت گنې.

۱۵- دا ډله نه یوازې د رسول الله له وړتیاوو انکار کوي او د ده د لوړو اخلاقو په ضد کې غبرگون دا دی چې هغه مجنون گنې، بلکې الهي آیتونه هم اساطیرالاولین گنې، لوړ اخلاق د دوی په معیارونو کې جنون دی او څرگند الهي آیتونه د دوی له نظره زړې قصې.

۱۶- دا مغروره ډله او د پرېرو غاړو خاوندان چې د شتمنیو کثرت او د پلویانو زیاتوالي دوکه کړي، د دوی د غرور باعث شوي، او دا کرکجن خصلتونه یې په دوی کې زیږولي، له نورو سره په چلن کې خپله غاړه پرسوي، پوزه لوړه نیسي، سپکاوی نه کوي، حقیر نه گنې، په حقوقو کې تېری کوي، له خپلو شتمنیو او قدرت د خلکو تر منځ د تفرقي او شخړو په راولاړولو کې استفاده کوي، د خیر او ښېگڼو مانع دي، مال او قدرت یې گناه او عصیان ته هڅوي، بد خوۍ او بد اخلاق انسان ترې جوړوي، او په فساد او بداخلاقي کې د نوم او شهرت خاوند یې جوړوي، دوی دې په دې پوه شي چې ډېر ژر به یې د کبر کاسه نسکوره کړو، پرسېدلې غاړې به یې ورماتي کړو، نه یوازې دا چې پزه به یې په خاورو وروړو بلکې داسې به یې وروداغو چې د سپکاوي او ذلت تلپاته ښه نه شي.

د دې مبارک آیت الفاظ له سخت عتاب ډک او په هغوی کې دغو مغرورو شتمنو ته د اهانت او سپکاوي سخته لهجه کارول شوې، خرطوم په اصل کې د څوک او فیل اوږدې پوزې

ته وايي، پوزه لوړه نيول غرور او تکبر افاده کوي او د چا پوزه په خاورو لړل د هغه سپکاوی او تحقير انځوروي، خو په خرطوم داغ وهل دائمي سپکاوی او اهانت افاده کوي.

إِنَّا بَلَوْنَهُمْ كَمَا بَلَوْنَا أَصْحَابَ الْجَنَّةِ إِذْ أَقْسَمُوا لَيَصْرِمُنَّهَا مُصْبِحِينَ ﴿١٧﴾ وَلَا يَسْتَتْنُونَ ﴿١٨﴾ فَطَافَ عَلَيْهَا طَائِفٌ مِّن رَّبِّكَ وَهُمْ نَائِبُونَ ﴿١٩﴾ فَأَصْبَحَتْ كَالصَّرِيمِ ﴿٢٠﴾ فَتَنَادُوا مُصْبِحِينَ ﴿٢١﴾ أَنِ اغْدُوا عَلَى حَرْثِكُمْ إِن كُنْتُمْ صَادِقِينَ ﴿٢٢﴾ فَانْطَلَقُوا وَهُمْ يَتَخَفَتُونَ ﴿٢٣﴾ أَن لَّا يَدْخُلَهَا الْيَوْمَ عَلَيْكُمْ مَسْكِينٌ ﴿٢٤﴾ وَغَدُوا عَلَى حَرْدٍ قَنَدَرِينَ ﴿٢٥﴾ فَلَمَّا رَأَوْهَا قَالُوا إِنَّا لَضَالُّونَ ﴿٢٦﴾ بَلْ لَحْنٌ مَّحْرُومُونَ ﴿٢٧﴾ قَالَ أَوْسَطُهُمْ أَلَمْ أَقُلْ لَّكُمْ لَوْلَا تُسَبِّحُونَ ﴿٢٨﴾ قَالُوا سُبْحَنَ رَبِّنَا إِنَّا كُنَّا ظَالِمِينَ ﴿٢٩﴾ فَأَقْبَلَ بَعْضُهُمْ عَلَى بَعْضٍ يَتَلَوَّمُونَ ﴿٣٠﴾ قَالُوا يَنْوِيلَنَا إِنَّا كُنَّا طَالِعِينَ ﴿٣١﴾ عَسَىٰ رَبُّنَا أَن يُبَدِّلَنَا خَيْرًا مِّنْهَا إِنَّا إِلَىٰ رَبِّنَا رَاغِبُونَ ﴿٣٢﴾ كَذَلِكَ الْعَذَابُ ۖ وَلَعَذَابُ الْآخِرَةِ أَكْبَرُ لَوْ كَانُوا يَعْلَمُونَ ﴿٣٣﴾

۱۷- يقيناً چې موږ داسي و آزمويږل لکه د هغه باغ خاوندان چې مو آزمويږي ول، کله چې ئې لوړه وکړه چې خامخا به ئې په سباوون کي مېوې راشکوي. ۱۸- او استثنا ئې هم ونکړه. ۱۹- نو ستا د رب له لوري يو چورلېدونکی پري راوچورلېد، په داسي حال کي چې ویده ول. ۲۰- نو له جرړو د ايستل شوي په څېر شو. ۲۱- نو په سباوون کي ئې يوه بل ته غږ کړ. ۲۲- چې سهار وختي په خپل کښت حاضر شئ که ئې راشکونکي يئ. ۲۳- نو په داسي حال کي و خوځېدل چې پټ پټ به سره غږېدل. ۲۴- تر څو کوم مسکين درباندي راداخل نه شي (بې ته). ۲۵- په سباوون کي و خوځېدل، په منع کولو ئې برلاسي. ۲۶- خو چې وئې ليد، وئې ويل: خامخا مو لاره ورکه کړې. ۲۷- نه، بلکي محروم شوي يو. ۲۸- تر ټولو ښه ئې وويل: مگر تاسو ته مي نه وو ويلي؟ ولي تسبيح نه وايئ؟ ۲۹- وئې ويل: پاکي زموږ رب ته ده، يقيناً چې موږ ظالمان وو. ۳۰- بيا ئې ځينو ځينو نورو ته مخ کړ، ملامتونکي. ۳۱- وئې ويل: وای پر موږ چې يقيناً

القلم د قرآن پلوشې

سرکښ وو. ۳۲- امید دئ رب مو تر دې غوره په بدل کې راکړي، موږ د ده په لوري رغبت کوونکي یو. ۳۳- (دنیوي) عذاب به داسې وي، او د آخرت عذاب خو حتماً تر دې ستر دئ، کاش پوهېدلې!!

۱۷-۳۲: دا آیتونه ښيي چې په مخکنیو آیتونو کې کوم معین او مشخص فرد ته ګوته نه ده نیول شوې، بلکې د پیغمبر علیه السلام د مخالفینو ډله تر بحث لاندې نیول شوې، د دوی مقایسه له هغو کسانو سره چې (باغ) نې درلود، باغ په فتنه کې واچول، او د دوی حرص او بخل نې راوپاراوو، دا مطلب په ګوته کوي چې د رسول الله مخالفین هم (ثروت) او (قدرت) غولولي، په فتنه کې نې اچولي او دا کرکجن اخلاق نې په کې زیږولي.

په روایاتو کې راځي چې دا قصه د هغو کسانو ده چې له صالح او سخي پلار یو سمسور باغ په میراث ورته رسېدلی وو، پرهېزګار پلار به نې هر کال د مېوو راشکولو په ورځ یوه برخه مسکینانو ته ورکوله، د پلار له مړینې وروسته چې باغ دوی ته پاته شو، تر یوې مودې نې د خپل صالح پلار په سنت عمل وکړ، خو کله چې نې حرص تحریک او بخل پرې غالب شو، په هغه کال چې باغ نې ښه سمسور او ونې نې له مېوو ډکې وې، په خپلو کې نې پرېکړه وکړه چې سړ کال باید داسې ترتیب ونیسو چې ټوله مېوه په خپله ترلاسه کړو، او مسکینانو ته په څه ورکولو اړ نه شو، باید د مېوو راغونډولو لپاره داسې وخت باغ ته ولاړ شو چې د خلکو له خبرېدو دمخه مو هر څه کور ته انتقال کړي وي، سهار وختي په تیاره کې باید باغ ته ځان ورسوو، ټولې مېوې ژر ژر راغونډي کړو، او کور ته نې راوړسو، د لومړي سهار په تیاره کې له خوبه راویښ شول، په تیټ غو نې په خپلو کې خبرې کولې، د باغ په لوري وخوځېدل، د غلو په څېر، په محتاطانه ګامونو، له شور خوږ پرته، هڅه نې دا چې څوک غږ وانه وري، پرې پوه نه شي، او تنګ نې نه کړي، د باغ سیمې ته ورسېدل، ناڅاپه له یوې سوزېدلې زمکې او له نسکور وړو سره مخامخ شول، ونې ویل: ښايي لار مو ورکه کړې، په تیاره کې غلط شوي یو، د بل چا زمکې ته ودرېدلي یو، موږ خو مازدیګر خپل باغ لیدلی وو، سمسور، له مېوو ډک، تر هر کال نې حاصل زیات، دا خو هغه باغ نه شي کېدی، څو شېبې وروسته پوه شول چې نه نې زمکه غلطه کړې او نه لار، دا هماغه د دوی سمسور باغ دئ چې په خپل بد نیت سره نې اور پرې ګډ کړ، یوه نې، تر نورو صالح، رامخکې شو او ونې ویل: مګر تاسو ته مې نه وو ویلي چې داسې مه کوئ، خپل حرص مهار کړئ، خدای درپه یاد کړئ، داسې نه چې د بد نیت او بخل له کبله الله تعالی هر څه درنه واخلي، او د باغ له مېوو مو محروم کړي، د الله تعالی معامله له بنده سره د ده د نیت له مخې ده، اوس خپل خدای په پاکۍ یاد کړئ، خپل ځان ملامت کړئ، او خپلو اشتباهاتو ته متوجه شئ، دوی خپلې غلطۍ ته متوجه شول خو ډېر ناوخته او هغه وخت چې د هیلو درمند نې ایرې شوی وو.

۳۳- د پیغمبر علیه السلام مخالفینو ته خبرداری ورکول کېږي چې ستاسو د بد نیت پایله به هم دغو ته ورته وي، ټول هغه څه به له لاسه ورکړئ چې تاسو نې مغرور کړي او د رسول الله مخالفت ته نې هڅولي یئ، هغه ورځ به خامخا راشي چې په خپله به اعتراف کوئ چې موږ واقعاً ظالمان وو، سرکښ او طاغي وو، هغه ورځ به یو له بله د دفاع په ځای یو بل ملامتوئ. د الله تعالی عذاب په دنیا کې داسې دئ، خو اخروي عذاب نې تر دې ستر، کاش پوهېدلې!!

إِنَّ لِلْمُتَّقِينَ عِنْدَ رَبِّهِمْ جَنَّاتٍ النَّعِيمِ ﴿٣٥﴾ أَفَنَجْعَلُ الْمُسْلِمِينَ كَالْجَرِمِينَ ﴿٣٦﴾ مَا لَكُمْ كَيْفَ تَحْكُمُونَ ﴿٣٧﴾ أَمْ لَكُمْ كِتَابٌ فِيهِ تَدْرُسُونَ ﴿٣٨﴾ إِنَّ لَكُمْ فِيهِ لَمَا تَخَيَّرُونَ ﴿٣٩﴾ أَمْ لَكُمْ أَيْمَانٌ عَلَيْنَا بَلِغَةٌ إِلَى يَوْمِ الْقِيَامَةِ إِنَّ لَكُمْ لَمَا تَحْكُمُونَ ﴿٤٠﴾ سَلِّمُوا لَهُمْ بَذَلِكَ رَعِيمٌ ﴿٤١﴾ أَمْ هُمْ شُرَكَاءُ فَلْيَأْتُوا بِشُرَكَائِهِمْ إِنْ كَانُوا صَادِقِينَ ﴿٤٢﴾

۳۴- بي شكه متقيانو ته په نزد د خپل مولا كي جنتونه دي، ډك ډك له نعمتونو. ۳۵- آيا مسلمانان كړو د مجرمينو په خبر؟ ۳۶- څه درباندي شوي؟ دا څنگه قضاوت كړئ؟ ۳۷- آيا كوم كتاب لري چي دا په كي لولي؟ ۳۸- حتماً به تاسو ته په دي كي هر هغه څه وي چي غوره كوي ئي!! ۳۹- آيا پر موږ مو داسي كومه ژمنه شته چي تر قيامته به غځيږي چي له مخي به ئي تاسو ته هر هغه څه وي چي حكم ئي كوي؟! ۴۰- تري وپوښته: كوم ئي د دي ذمه وار دئ؟ ۴۱- يا مگر (له الله سره) شريكان لري، نو خپل شريكان دي راولي كه رښتيني وي.

۳۴- د دي بي ايمان به ډلي په مقابل كي چي د هيلو درمند به ئي سوزي او د هڅو پايله به ئي يو موتي ايري وي، متقيان او پرهيزگاران دي، هغه چي د دي كافري ډلي له تگلارو او خصلتونو ئي ځان ساتلي، د دوي لپاره به د خپل رب په خوا كي له نعمتونو ډك جنتونه وي. ۳۵-۳۶: آيا گمان مو دا دئ چي الله تعالى به د مسلمانانو هڅي او قرباني ضايع او هدر كړي، داسي لكه چي د كافرانو او مجرمانو هلي ځلي چي تباه كوي، او اميدونه ئي له خاورو سره برابروي؟ آيا فكر كوي چي له مسلمانانو سره به هم دي ته ورته معامله كيږي؟ څه بلا درباندي راغلي؟ په كوم آفت اخته شوي يئ چي ستاسو عقل ئي تباه او دا غلط تصور ئي ستاسو په ذهن كي اچولي؟ دا څنگه قضاوت دئ چي تاسو ئي كوي؟

د رسول الله مخالفانو به ويل: قيامت او آخرت نشته، كه وي هم او ومنو چي آخرت به راشي، نو هلته به هم وضع داسي وي لكه نن، موږ به د نن په خبر عزتمن، سوکاله او برلاسي او تاسو د نن په خبر ذليل، سپك او كمزوري وئ، لكه څنگه چي نن خدای موږ ته عزت راكړی او تاسو ئي تري محروم كړي يئ، په آخرت كي به هم د خدای په وړاندي د احترام او عزت خاوندان وو!! د دوي د دغو غلطو انگېرنو په خواب كي دا خبره ورته شوې. ۳۷- آيا كوم داسي كتاب درسره دئ چي دا خبري مو په كي لوستي دي؟ په الهي كتاب كي مو لوستي چي الله تعالى به له مجرم او مسلمان سره ورته معامله كوي؟! ۳۸- د دي آيت دوه توجيه مومو:

الف: ځيني وايي چي دا آيت د مخكني آيت تتمه ده، او (ان) د همزه په زېر سره په اصل كي (أن) د همزه په زور سره ده، او ترجمه ئي داسي ده: آيا داسي كوم كتاب درسره شته چي

القلم د قرآن پلوشې

په هغه کي مو لوستي وي چي د قيامت په ورځ به ستاسو حالت داسي وي چي په خپله ئي خان ته خوښوي.

ب: آيا کوم کتاب لرئ چي په هغه کي مو دا مطلب لوستي وي چي الله تعالى به له مسلمان او مجرم سره ورته معامله کوي؟ که داسي وي نو بيا خو به بي له شکه چي تاسو مجرمينو ته د خدای په خوا کي هر هغه څه ميسر وي چي ستاسو زړه ئي غواړي، ټولي غوښتني به مو ترسره شي!! نه داسي کتاب په واک کي لرئ او نه به الله تعالى له مسلمانانو سره هغسي معامله وکړي چي له مجرمينو سره ئي کوي، او نه به ستاسو هغه هيلي ترسره شي چي د خان او مسلمانانو په اړه ئي لرئ.

دا تعبير دقيق دئ او د آيت له الفاظو سره سمون خوري. که د بنوالو قصې ته پام وکړو، چي ښيي د ناپاکو عزائمو له کبله د يوې مجرمي ډلې د هڅو ضائع کېدا په کي انځور شوي، او بيا د دې قصې په رڼا کي دا آيت (افجعل المسلمين كالمجرمين) وڅېړو چي وايي له مجرمينو او مسلمانانو سره به ورته معامله نه کېږي، په آساني دې نتيجې ته رسېږو چي په دې آيتونو کي د کافرانو دا غلطه انگېرنه نفي شوې چي گمان ئي کاوو د مسلمانانو هڅي به هيڅ نتيجه ورنکړي او د دوی هيڅ آرمان به ترسره نه شي. دا آيتونه همدغه مجرمانه ذهنيت ردوي او په دې تاکيد کوي چي الله تعالى به هيڅکله له مسلمانانو سره هغه څه ونکړي چي له مجرمينو سره ئي کوي. تاسو د خپلي بي بنسټي ادعاء لپاره هيڅ دليل له کوم الهي کتاب نه شئ وړاندي کولی.

۳۹- د دې آيت په اړه د مخکني په څېر دوه تعبيرونه مومو:

الف: د ځينو تعبير دا دئ چي وايي: آيا الله تعالى له تاسو سره داسي کوم کلک تعهد او ټينگه ژمنه لري چي د قيامت تر ورځي به دوام کوي، او د هغې له مخي به ستاسو هر حکم، قضاوت او پرېکړه ترسره کېږي، څه چي وغواړئ هغه به ترلاسه کوئ؟ آيا کولی شئ چي دا ميثاق او ژمنه راوبښئ چي تاسو ته ئي د دې ډاډ درکړی چي ستاسو هر حکم به عملي کېږي او د خان او نورو په اړه به ستاسو هر قضاوت او پرېکړه خامخا تحقق مومي!!

ب: خو نور بيا په دې باور دي چي معنی ئي دا ده: آيا له الله تعالى مو داسي کومه تلپاته ژمنه او تعهد ترلاسه کړی چي تر قيامته به دوام کوي او الله تعالى به ئي ستاسو په اړه په مراعات ملزم وي؟ که داسي وي نو بيا خو به خامخا ستاسو هر حکم ترسره کېدو، او د خان په اړه ستاسو هر قضاوت به عملي کېدو.

دا توجيه د مخکني آيت د دوهمي توجيه په څېر د دې لپاره دقيقه او سمه ده چي هيڅ تکلف په کي نه دئ شوی او ټول الفاظ ئي په خپل اصلي معنی نيول شوي.

۴۰- آيا په تاسو کي داسي څوک شته چي د دې ميثاق او ژمني ضامن وي؟

۴۱- الله تعالى خو داسي وعده له دوی سره نه لري، آيا کوم بل داسي چا ورسره دا ژمنه کړې چي په الوهيت او ربوبيت کي د الله تعالى شريک او د عالم د چارو په اداره او سمبالولو، او د کارونو د پايلو او عواقبو په ټاکلو کي څه ونډه لري؟! که داسي وي او دوی رښتيني وي، نو هغه شريکان دي راولي چي د دوی هيلي به ترسره کوي!!

يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ فَلَا يَسْتَطِيعُونَ ﴿٤٢﴾ خَشَعَةً
أَبْصَرُهُمْ تَرَهَقُهُمْ ذِلَّةٌ ۖ وَقَدْ كَانُوا يُدْعَوْنَ إِلَى السُّجُودِ وَهُمْ سَلِيمُونَ ﴿٤٣﴾
فَذَرْنِي وَمَنْ يُكْذِبْ هَذَا الْحَدِيثَ ۖ سَنَسْتَدْرِجُهُمْ مِّنْ حَيْثُ لَا يَعْلَمُونَ ﴿٤٤﴾
وَأُمْلِي لَهُمْ ۚ إِنَّ كَيْدِي مَتِينٌ ﴿٤٥﴾

۴۲- هغه ورځ چې پندۍ بربنده کړی شي، او دوی سجدي ته راوبلل شي، خو توانېدی به نه شي. ۴۳- سترگي یې خړې او ټیټې، ذلت پرې سیوری غوړولی، یقیناً چې له دې مخکې سجدي ته بلل کېدل په داسې حال کې چې روغ رمټ ول. ۴۴- نو ما او هغه څوک سره پرېږده چې دا خبره دروغ گڼي، حتماً به یې داسې په تدریج سره تباہ کړو چې پوه هم نه شي. ۴۵- او دوی ته خو مهلت ورکوو، خو بې شکه چې تدبیر مې ډېر مضبوط دی.

۴۲- په تفسیرونو کې د دې آیت په اړه د ډېرو ضعیفو او کمزورو آراوو تر څنګ دوه د پام وړ تعبیرونه مومو:

الف: هغه ورځ چې د هیبتناک حالت له وېرې به یې د ډېرو پیڅې پورته او پندۍ لوڅې شي او د مفر په لټه کې به ټیټې، سجدي ته به رابلل کېږي خو د سخت هیبت او وېرې له کبله به د سجدي توان ترې سلب شوی وي، حواس به یې داسې پرېشانه وي چې نه به د چا خبره اورېدی شي او نه به په دې پوهیږي چې څه وکړي.

ب: هغه ورځ چې حقانک بربنده شي، حجابونه او پردې پورته شي، د ټولو حقانکو بنیاد او بنسټ ښکاره شي، هر څه به دوی سجدي ته رابلي خو دوی به له سجدي عاجز وي، دا ځکه چې په دنیا کې یې د سجدي مشق او تمرین نه وو کړی.

د لومړي تعبیر له مخې ساق په خپله اصلي معنی؛ پندۍ اخیستل شوی، او په دوهم تعبیر کې د اصل او بنسټ په معنی نیول شوی. لومړۍ توجیه هم دقیقه ده او هم د سورې له مجموعې فضاء سره ژور مناسبت لري.

یوم یکشف عن ساق د وېرې نښه ده چې ورپسې آیت یې مزید وضاحت کوي، او وایي سترگي به یې وېرجنې، او ذلت به سیوری پرې غوړولی وي، نو خود به سجده نه شي کولی، هغه وخت چې روغ رمټ ول، له سجدي یې ډډه کوله.

متأسفانه په ځینو تفسیرونو کې په دې اړه داسې تعبیرونه هم مومو چې نه یوازې د قرآن له اساساتو سره سخت ټکر کوي، بلکې هر مسلمان په حیرت کې غورځوي چې څنګه یو مفسر د داسې خبرې کولو جرأت کوي، او څنګه یې مني!! د الله تعالی د ذات د څرنگوالي په اړه څه ویل او هغه ته غړي او جوارح ثابتول لوی جسارت دی. دلته یکشف عن ساق ویل

الْعَلَم د قرآن پلوشې

شوي، فاعل ئې مجهول دئ، د الله تعالى ساق ته ئې قطعاً نه شو راجع کولی، او دا نه شو ویلی چي د الله تعالى ساق به بل څوک وربښد کړي، که د دې په ځای داسي ویل شوي وی یَکْشِفُ عَنْ سَاقِهِ خَیْلَ سَاقٍ بِهِ یَرْبِیْدُ کَرِی، بیا دغو خلکو ویلی شوی چي کېدی شي له دې هغه څه مراد وي چي موږ ئې وایو!!

باید دې ته مو پام وي چي موږ د الله تعالى د ذات په اړه له فکر کولو هم منع شوي یو، دا خو پریږده چي هغه ته د غړو ثابتولو جسارت وکړو.

مر النبی صلی الله علیه وسلم علی قوم یتفکرون فی الله فقال تفکروا فی الخلق ولا تتفکروا فی الخالق فإنکم لاتقدرون قدره

رسول الله په یوه داسي قوم تېرېدو چي د الله تعالى د ذات په اړه په تفکر لگیا ول، ورته وئې فرمایل: د مخلوقاتو په اړه فکر وکړئ مه د خالق په اړه، دا ځکه چي تاسو په دې نه توانېږئ چي سمه اندازه ئې ولگوئ او په عظمت ئې پوه شئ.

عن أبی هريرة مرفوعاً تَفَكَّرُوا فِي الْخَلْقِ وَلَا تَتَفَكَّرُوا فِي الْخَالِقِ فَإِنَّهُ لَا تَحِيطُ بِهِ الْفِكْرَةُ له ابوهريرة رضي الله عنه مرفوع روایت دئ چي د مخلوق په اړه فکر وکړئ د خالق په اړه فکر مه کوئ، دا ځکه چي د انسان فکر پرې احاطه نه شي کولی.

عن سالم عن أبيه مرفوعاً تفكروا في آلاء الله ولا تفكروا في الله سالم رضي الله عنه له خپل پلار مرفوع حديث روايتوي او وايي: د الله تعالى د نعمتونو په اړه فکر وکړئ او د الله تعالى د ذات په اړه فکر مه کوئ،

همداراز لاندې روايات ټول په دې خبرې تأكيد کوي چي د الله تعالى د ذات په اړه له فکر کولو بايد ډډه وکړو:

في الحديث الآخر الذي في السنن تفكروا في مخلوقات الله ولا تفكروا في ذات الله، ما روى عن النبي صلى الله عليه وسلم في النهي عن التفكير في ذات الله عز وجل وعن عمر تفكروا في خلق الله ولا تفكروا في الله وحديث بن عباس تفكروا في كل شيء ولا تفكروا في ذات الله

دا په داسي حال کي چي نه د قرآن په کوم بل آيت کي د الله تعالى د ذات په اړه څه ويل شوي او نه په دغه آيت کي، دلته خو اصلاً د الله تعالى د ذات په اړه نه صريحاً بحث کېږي او نه تلويحاً، په مخکني آيت کي مشرکانو ته ويل شوي چي که کوم شريك لرئ رائي ولي، او په وروستي آيت کي ويل شوي چي د قيامت په ورځ به دا مشرکين سخت لالهانده او له وېرې به ئې سترگي څري وي، سجدي ته به بلل کېږي خو د وېرې او وارخطايي له کبله به سجده نه شي کولی. الله تعالى ته د دې آيت راجع کول هيڅ مجال نه لري، نه پوهېږو چي دوی د دې آيت له کوم لفظ دا انتباه اخيستي؟ ولي ساق الله تعالى ته راجع کوي؟ په خپله آيت او الفاظ ئې، مخکني آيتونه او مخصوصاً ورپسې آيت په ډېر صراحت سره ښيي چي دلته د قيامت د ورځي هيبت انځور شوی، چي آثار او هيبت به ئې د کافرانو په څرو سترگو کي څرگند وي او له دوی به ئې د سجدي کولو توان سلب کړی وي. څوک چي په تکلف سره دا (ساق) الله تعالى ته راجع کوي او وايي چي د الله تعالى ساق به ېرېښد کړی شي، د دوی له نظره الله تعالى انسان ته ورته دئ، پندۍ لري، ازار او پرتوگ لري، د قيامت په ورځ به خپلي پندۍ ېرېښدي کړي، او مسلمانان به ئې له پندۍ وپېژني چي دا زموږ همغه رب دئ چي په دنيا کي مو سجده ورته

د قرآن ۴ پلوشې القلم

کوله!! انسان خو له پندۍ خپل زوی هم نه شي پېژندی الله تعالى به څنگه وپېژني!! که څوک ووايي چې الله تعالى دوه سترگي لري، دوه لاسونه لري، لاسونه ئې پنځه پنځه گوتي لري، دوه پښې لري، پښې ئې قدمونه او پندۍ لري، رداء او ازار لري... ده الله تعالى له انسان سره تشبیه کړی، که له دې وروسته سل ځله ووايي چې بلا تشبیه او بلاتکیف. دا الفاظ ورته هیڅ گټه نه رسوي!! ده د قرآن دا خبره له پامه غورځولې چې فرمایي:

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ *

الشوری: ۱۱

هیڅ شئ د هغه په څېر نه دی او دی اورېدونکی لیدونکی دی. یعنې که وغواړې چې پخپل ذهن کې د الله تعالى لپاره کوم مثال مجسم کړې، نو پوه شه چې په دې کائناتو او موجوداتو کې به هیڅ شئ دې مثال ته ورته ونه مومي. د یوه شي مثال په حقیقت کې د هغه شي تخمینی او تقریبي تصویر وي، چې د هغه شي د پېژندلو لپاره کارول کېږي، کله چې د یوه شي د اصل او حقیقت ادراک ممکن نه وي نو د مثال په راوړلو سره ئې تشریح او توضیح کوو، خو د الله تعالى په اړه نه د مثال راوړل ممکن دي او نه ئې مثال او مثل شته. په دې آیت شریف کې داسې نه دي ویل شوي:

" لیس مثله شئ: ده ته ورته څه نشته"

بلکې ویل شوي:

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ:

د ده مثل ته ورته څه نشته او دی سمیع بصیر ذات دی.

د دې معنی دا ده چې نه یوازې د الله تعالى د ذات د کیفیت ادراک ممکن نه دی، بلکې دا هم ممکنه نه ده چې د الله تعالى د ذات او ذاتي صفاتو د کیفیت په اړه تخمینی او تقریبي تصور ولرو. نو لازمه ده له هر هغه تاویل او توجیه په کلکه ځان وساتو چې له مخلوقاتو سره د الله تعالى په تشبیه منتج کېږي.

که د الله تعالى د ذات د کیفیت په اړه بحث ضروري او د انسان لپاره ئې ادراک ممکن وي نو الله تعالى به پخپله په پوره صراحت او وضاحت سره بیان کړی وی خو نه په قرآن کې د الله تعالى د ذات په اړه صراحتاً یا اشارتاً څه ویل شوي او نه په صحیح احادیثو کې. په دې موجوداتو کې هیڅ شئ د الله تعالى له ذات سره شباهت او ورته والی نلري، هره هغه عقیده او نظریه چې د الله د ذات د کیفیت په اړه داسې بحث ولري چې له مخلوقاتو سره د خالق په تشبیه او تمثیل منته شي، باطله او مردوده ده. خدای تعالى له دې منزله او ډېر لوړ دی چې پخپل ذات کې له مخلوقاتو سره شباهت او ورته والی ولري، هیڅ شئ له الله تعالى سره هیڅ شباهت نلري، ټول نصوص په دې دلالت کوي چې الله تعالى بې مثله او بې مثاله ذات دی. خو د یکشف عن ساق په اړه چې کوم روایات راغلي او له هغوی ځینو دا انتباه اخیستی، دا دي:

له ابو برده دوه روایتونه نقل شوي:

عَنْ أَبِي بُرْدَةَ، عَنْ أَبِيهِ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: يَوْمَ يُكْشَفُ عَنْ سَاقٍ: عَنْ نُورٍ عَظِيمٍ يَخْرُونَ لَهُ سُجْدًا

او بل دا:

الفصل د قرآن پلوشې

عن أبي بردة عن أبي موسى قال حدثني أبي قال: سمعت رسول الله صلى الله عليه وسلم يقول: (إذا كان يوم القيامة مثل لكل قوم ما كانوا يعبدون في الدنيا فيذهب كل قوم إلى ما كانوا يعبدون ويبقى أهل التوحيد فيقال لهم ما تنتظرون وقد ذهب الناس فيقولون إن لنا رباً كنا نعبد في الدنيا ولم نره- قال- وتعرفونه إذا رأيتموه فيقولون نعم فيقال فكيف تعرفونه ولم تروه قالوا إنه لا شبه له فيكشف لهم الحجاب فينظرون إلى الله تعالى فيخرون له سجداً وتبقى أقوام ظهورهم مثل صياصي البقر فينظرون إلى الله تعالى فيريدون السجود فلا يستطيعون فذلك قوله تعالى: "يوم يكشف عن ساق ويدعون إلى السجود فلا يستطيعون" فيقول الله تعالى عبادي أرفعوا رءوسكم فقد جعلت بدل كل رجل منكم رجلاً من اليهود والنصارى في النار). قال أبو بردة: فحدثت بهذا الحديث عمر بن عبد العزيز فقال: الله الذي لا إله إلا هو لقد حدثك أبوك بهذا الحديث؟ فحلف له ثلاثة أيمان؛ فقال عمر: ما سمعت في أهل التوحيد حديثاً هو أحب إلي من هذا.

لکه چي گورئ ابوبرده او پلار ئي ابو موسی رضي الله عنهما ته منسوب روایاتو کي تعارض دئ، په یوه کي ئي ویل شوي چي یوه عظیمه ربنا به وځلیري، او په بل کي ویل شوي چي الله تعالی به په خپله له حجاب ه راووخې، دې ته مو هم باید پام وي چي دا روایت له ابو موسی رضي الله عنه یوازي د ده زوی ابو برده روایت کړی، او لکه چي مخکني روایت کي گورئ د عمر بن عبدالعزیز په څېر شخصیت هم له ده دا خبره هغه وخت ومنله چي درې ځله ئي لوړه وکړه!! د دې معنی دا ده چي عمر بن عبدالعزیز هم د لومړي ځل لپاره داسي خبره اورېده!! فتح الباری لیکي: ابو موسی ته د منسوب روایت په اسنادو کي ضعف دئ: أخرج أبو يعلى بسند فيه ضعف عن أبي موسى مرفوعاً في قوله: (يوم يكشف عن ساق) قال " عن نور عظيم، فيخرون له سجداً "

بل روایت دا دئ:

عَنْ أَبِي سَعِيدٍ الْخُدْرِيِّ، قَالَ: سَمِعْتُ النَّبِيَّ يَقُولُ: يَكْشِفُ رَبُّنَا عَنْ سَاقٍ فَيَسْجُدُ لِلَّهِ كُلُّ مُؤْمِنٍ وَمُؤْمِنَةٍ وَبَقِيَ مَنْ كَانَ يَسْجُدُ لَهُ فِي الدُّنْيَا رِئَاءً وَسُمْعَةً، فَيَذْهَبُ لِيَسْجُدَ فَيَعُودُ ظُهُرُهُ طَبَقًا وَاحِدًا . رواه البخاري

له ابو سعيد الخدري رضي الله عنه روایت دئ چي له رسول الله مي واورېدل چي فرمايل ئي: الله تعالی به خپله پنډی برېښه کړي، نو ټول نارینه او ښځینه مؤمنان به ورته سجده وکړي، او هغه څوک به همداسي پاته شي چي په دنیا کي ئي د ریاء او خان ښودني لپاره سجده کوله، سجدې ته به راوړاندي شي خو شا به ئي یوه طبقه شي (سجده به نه شي کولی)

په دغو روایاتو کي شدید تعارض او اختلاف شته، دغه تعارض ته په پام سره محققینو علماوو هغه د دې آیت لپاره د تفسیر په توگه نه دي وړاندي کړي، بېل بېل آراء ئي وړاندي کړي. که دا روایات ئي موثق گڼلی د بلي رأيي له ورکولو به ئي خامخا ېده کوله. څنگه ممکنه ده چي رسول الله دي دا خبره کړي وي او د ابن عباس رضي الله عنه په څېر صحابه دي تري خبر نه وي او دا آیت دي په بل ډول تفسیر کړي. د ابن عباس او مجاهد رضي الله عنهما په څېر لویو لویو شخصیتونو دا آیت په بل ډول تفسیر کړی، د دوی رایه دا ده چي له یکشف عن ساق مراد د قیامت هولناک حالت دئ. د آیت له سیاق و سباق په ډېر وضاحت سره معلومېږي

د قرآن ۴۰ پلوشې القلم

چي د ابن عباس رضي الله عنه تفسير دقيق دئ.

عن ابن عباس "يوم يكشف عن ساق" قال هو يوم القيامة يوم كرب وشدة رواه ابن جرير وقال ابن أبي نجيح عن مجاهد "يوم يكشف عن ساق" قال شدة الأمر وقال ابن عباس هي أشد ساعة تكون في يوم القيامة وقال ابن جرير عن مجاهد "يوم يكشف عن ساق" قال شدة الأمر وجده. وقال علي بن أبي طلحة عن ابن عباس قوله "يوم يكشف عن ساق" هو الأمر الشديد الفظيع من الهول يوم القيامة وقال العوفي عن ابن عباس قوله "يوم يكشف عن ساق" يقول حين يكشف الأمر وتبدو الأعمال وكشفه دخول الآخرة وكشف الأمر عنه

وذكر ابن المبارك قال: أخبرنا أسامة بن زيد عن عكرمة عن ابن عباس في قوله تعالى: "يوم يكشف عن ساق" قال: عن كرب وشدة. أخبرنا ابن جريج عن مجاهد قال: شدة الأمر وجده. وقال مجاهد: قال ابن عباس هي أشد ساعة في يوم القيامة.

وقال أبو عبيدة: إذا اشتد الحرب والأمر قيل: كشف الأمر عن ساقه. والأصل فيه أن من وقع في شيء يحتاج فيه إلى الجد شمر عن ساقه؛ فاستعير الساق والكشف عنها في موضع الشدة. وقيل: ساق الشيء أصله الذي به قوامه؛ كساق الشجرة وساق الإنسان. أي يوم يكشف عن أصل الأمر فتظهر حقائق الأمور وأصلها. وقيل: يكشف عن ساق جهنم. وقيل: عن ساق العرش. وقيل: يريد وقت اقتراب الأجل وضعف البدن؛ أي يكشف المريض عن ساقه ليبصر ضعفه، ويدعو المؤذن إلى الصلاة فلا يمكنه أن يقوم ويخرج.

قرطبي له هغه وروسته چي د ساق لپاره گڼ شمېر احتمالات بيانوي، لکه د هر څه اصل، د دوزخ ساق، د عرش ساق، عظيم نوراو د قيامت د ورځي شدت؛ ليکي:

(فأما ما روى أن الله يكشف عن ساقه فإنه عز وجل يتعالى عن الأعضاء والتبويض وأن يكشف ويتنطق).

اما دا چي روايت شوی چي الله تعالى به خپل ساق برېښد کړي، نو الله تعالى له دې ډېر لوړ دئ چي اعضاء او بېل بېل غړي ولري او برېښد يا په جامه پټ شي.

۴۳- د وېري او خوف نېنې او آثار به د کافرانو په څېرو کي څرگند وي، له خپلي ماضي نادم او پېښمانه، سترگي ئې څيري او ټيټي، د وېري آثار په کي څرگند، شرمنده او خجل، ذلت او سپکاوي خپل تور وزر پرې غوړولی، د هغه چا وضعيت به د قيامت په ورځ دغسي وي چي په دنيا کي او هغه وخت چي روغ رمټ وو، سجدې ته بلل کېدل، خو کبر او غرور نه پرېښودل چي حق ته غاړه کېږدي او د الله تعالى په وړاندي سر ټيټ کړي.

۴۴-۵: دا مبارك آيتونه څو توصيې رسول الله ته لري:

الف: لږ صبر وکړه! وگوره چي الله تعالى به د دې حقيقت له منکرينو سره څه معامله کوي؟ د لته له (هذه الحديث: دې خبري) مراد يا هغه خبري دي چي په مخکنيو آيتونو کي ذکر شوې او يا ټول قرآن.

ب: الهي عذاب به په تدريجي توگه او ورو ورو، او پرته له دې چي دوی پرې پوه شي او چاره وکولی شي، پر دوی نازل شي.

ج: الهي سنت داسي دئ چي بنده ته مهلت ورکوي، اتمام حجت کوي، ژر او په گناه پسي متصل ئې نه نيسي، د عصيان او سرکېښي په سر کي فوراً او له خنډه پرته ئې په عذاب نه

اخته کوي، خاصه نېټه او معین وخت ئې ټاکلی چې د عصیانگرانو په سر به د وروستي عذاب متروکه راپړېځي، د هغې نېټې تر راتلو ئې تعذیب تدریجي وي، د غولوونکي اقتدار له ورستۍ ماتی ئې یوه څښته له بلي وروسته ورو ورو لاندې پرېځي، هر گام چې مخکې اخلي په حقیقت کې د خپلې تباهی په لوري نږدې کېږي، د خپلې بقاء او دوام لپاره چې کوم تدبیر کاروي په حقیقت کې خپل گور په خپل لاس کیني.

د: د شر او فساد د ځواکونو په نیولو او مواخذې کې الهي تدبیر ډېر مضبوط او متین دی، هیڅوک ئې د مقابلې توان نه لري، پام چې عصیانگرانو او ظالمانو ته مهلت ورکول په الهي تدبیر کې سستي او قصور تلقی نه کړي، دا فرصت او مهلت ورکول باید مغرور او سرکښ ستمگران ونه غولوي او له شیدي الهي نیونې ئې غافل نه کړي!!

أَمْ تَسْأَلُهُمْ أَجْرًا فَهُمْ مِنْ مَّغْرَمٍ مُثْقَلُونَ ﴿٤٦﴾ أَمْ عِنْدَهُمُ الْغَيْبُ فَهُمْ يَكْتُمُونَ ﴿٤٧﴾ فَاصْبِرْ لِحُكْمِ رَبِّكَ وَلَا تَكُنْ كَصَاحِبِ الْأُخْتِ إِذْ نَادَىٰ وَهُوَ مَكْظُومٌ ﴿٤٨﴾ لَوْلَا أَنْ تَدَارَكَهُ نِعْمَةٌ مِنْ رَبِّهِ لَنُبِذَ بِالْعَرَاءِ وَهُوَ مَذْمُومٌ ﴿٤٩﴾ فَاجْتَبَاهُ رَبُّهُ فَجَعَلَهُ مِنَ الصَّالِحِينَ ﴿٥٠﴾ وَإِنْ يَكَادُ الَّذِينَ كَفَرُوا لَيُزْلِقُونَكَ بِأَبْصَرِهِمْ لَمَّا سَمِعُوا الذِّكْرَ وَيَقُولُونَ إِنَّهُ لَمَجْنُونٌ ﴿٥١﴾ وَمَا هُوَ إِلَّا ذِكْرٌ لِلْعَالَمِينَ ﴿٥٢﴾

٤٦- آیا داسې اجر ترې غواړي چې دوی ئې د توازن له پېټې درانه کړی شوي! ٤٧- آیا غیبي (اسرار) ورسره دي چې دوی ئې لیکي! ٤٨- نو د خپل رب تر حکمه صبر وکړه، او د کب وال په څېر مه کېږه چې غږ ئې کړ، په داسې حال کې چې غصه ناک وو. ٤٩- که د خپل رب پېرزوینه ئې نه وی په برخه شوې، نو خامخا به په سپېره ډاگ غورځېدلی او مذمت شوی به وو. ٥٠- خو خپل رب غوره او له صالحینو ئې کړ. ٥١- او بې شکه چې کله کافران ذکر (قرآن) اوري نو نږدې وي چې په خپلو (غضبناکو) سترگو سره دي وښویوي او وایي: دی خو هسي لېونی دی. ٥٢- حال دا چې دا خو عالمیانو ته له پنده پرته بل څه نه دی.

٤٦- دښمنانو به په خپلو ټولو خصمانه تبلیغاتو کې په دې ټکي ترکیز کاوو چې رسول الله او یاران او پلویان به ئې له خپلو هڅو او هلو ځلو نه په دنیا کې کومه نتیجه ترلاسه کړي او نه په آخرت کې، قرآن د دې آیت په ترڅ کې د دوی په ځواب کې فرمایي:

• مگر ته له دوی کوم اجر او بدله غواړي، داسې بدله چې دوی ئې د ځان لپاره غرامت او توازن او پر خپلو اوږو دروند پېټی گڼي؟ چې طبعاً به ئې له ورکړي ډډه کوي او تا به د خپل

د قرآن ۴۰ پلوشې القلم

جهاد او دعوت د نتيجې او پايلو له ترلاسه كولو محروموي؟ كه د كارونو پايله دوى ټاكلى، او د عملونو اجر د دوى لخوا وركول كېدى نو سمه ده چې تا او يارانو به دي له خپلو هڅو كومه نتيجه نه شوى ترلاسه كولى، خو كه د عملونو پايلې الله تعالى ټاكي، او بنده ته د عمل اجر د ده له لوري وي، نو بيا خو دوى نه شي كولى په خپلو تبليغاتو او بي حاصله هلو ځلو سره تا خپل آرمان او د مبارزې نتانجو ته له رسېدو محروم كړي.

۴۷- مگر دوى له غيبي اسرارو خبر دي؟ كوم چا له غيبه مطلع كړي او د مسلمانانو د دنيوي او اخروي راتلونكي په اړه ئې ورته ويلي چې دا ډله به نه خپلو آرمانونو ته ورسېږي، نه به ئې هيلې او اميدونه تر سره شي او نه به ئې هڅې او كوښښونه كومه نتيجه وركړي؟! د دې علم غيب سند چېرې دى؟!

۴۸- ۵۰: د دې ډلې بي بنسټه تبليغاتو ته هيڅ اهميت مه وركوه، صابر او ثابت قدم اوسه، د دوى له مخالفتونو او لجاجتونو ناهيلې او مايوس كېږه مه. پام چې د يونس عليه السلام په څېر د خپلو مخاطبينو له مخالفتونو او د خپل دعوت له پايلو مايوس نه شي، د نورو خلكو په لټه كې له دوى لاس وانخلي، مبارزه ناتمامه پرېږدي، د دوى لجاجت او جهالت دي داسې غصه ناك نه كړي چې له هدايته ئې نااميده شي، د الهي عذاب مستحق ئې وگڼي، او ترې لار شي، نه؛ صبر او ثبات له لاسه مه وركوه، تر هغه انتظار وكړه چې الله تعالى خپل حكم او پرېكړه صادره كړي، مطمئن اوسه چې الله تعالى به ډېر ژر خپل حكم صادر كړي، پام كوه چې سنگر پرېږدي او له وخته مخكې ترشا نه شي، له دې ښه خبر يې چې څوك مايوس شوى، سنگر ئې پرېښى، له وخته مخكې تر شا شوى، له كوم برخليك سره مخامخ شوى؟! د يونس عليه السلام قصه دي په مخكې پرته، د فرار له كبله د كب په نس كې د پرېوتو قصه، كه د الله تعالى پېرزوينه ئې نه وى په برخه شوى، يا به د تل لپاره د ماهي په نس كې پاته كېدو، او يا به په سپېره ډاگ چې نه سيورى لري او نه بوټى، غورځېدو، او د مذمت وړ به گڼل كېدو، خو خپل رب ئې پرې مهربانه شو، غوره ئې كړ او د صالحانو له ډلې ئې كړ، بېرته د خپل قوم په لوري لار، دا توفيق ئې په برخه شو چې اصلاح ئې كړي او د دوى مصلح لارښود شي.

۵۱- ۵۲: دا دواړه وروستي آيتونه چې د سوريې تتمه او خلاصه ده، ښيي چې د رسول الله لجوج او جاهلو معاندينو به د قرآن د اورېدو په وخت كې په غضبناكو او قهرجنو سترگو ورته كتل او هغه به ئې مجنون گانېو. د آيتونو په الفاظو او تركيب كې له لږ غور سره دا مطالب زموږ مخي ته راځي:

الف: د مخالفينو غضبناكه معامله او په قهرجنو سترگو هغه ته كتل ئې داسې وو چې گمان ئې كاوو په دې سره به دى له خپل دعوت او مبارزې لاس اخيستو ته اړ كړي، د دعوت له نتانجو به ئې مايوس كړي، نږدې وه چې د يونس عليه السلام تجربه تکرار شي او رسول الله صلى الله عليه وسلم هم خپله مبارزه ناتمامه پرېږدي.

ب: له پيغمبر عليه السلام سره د قريشو مخالفت او عناد هغه وخت پيل شو چې ده قرآن ته راوبلل، قرآن ته له بللو مخكې ئې نه يوازي له ده سره كوم مخالفت نه درلود بلكې هغه ئې د لوړ شخصيت خاوند، هوښيار او عاقل انسان گانېو، د مشر ورور، كريم، صادق او امين خطاب ئې ورته كاوو.

الفصل د قرآن پلوشې

ج- د قرآن له اورېدو وروسته ئې د مجنون خطاب ورته وکړ! که رسول الله دوی قرآن ته نه وی بللي، نو نه به ئې په غضبناکو سترگو ورته کتل او نه به ئې د لېوني او مجنون خطاب ورته کاوو.

د- د ډېر ډېر حیرت او تعجب ځای دی چې ځینو له دې آیت د اصلي معنی او مطلب عکس او کاملاً مخالفه معنی او مطلب اخیستی دی، او وایي: له (لِیْزْلِقُوْكَ بِاَبْصَارِهِمْ) مراد دا دی چې تا به حتماً په نظر کړي، د سترگو مرموز اغېز به ئې پر تا پرېوځي او هلاک یا بیمار به دي کړي!! عجیبه ده چې دوی نه تر دې آیت مخکې د یونس علیه السلام قصې ته پام کوي، چې د لِیْزْلِقُوْكَ بِاَبْصَارِهِمْ لپاره دقیق تفسیر او شرح زموږ مخې ته پردي، او نه د الله تعالی له لوري رسول الله ته دا سپارښتنه او حکم چې صبر وکړه او د کب وال په څېر مه کېږه، او نه دې خبرې ته چې د دغو قهرجنو سترگو خاوندان رسول الله ته د حیرت په سترګه نه گوري بلکې مجنون ئې گڼي، د سترگو نظر خو دوی د حیرت نتیجه گڼي، نه د غضب نتیجه! حال دا چې د دې غضبناکو سترگو خاوندان د قرآن په اورېدو سره داسې غصه کېږي چې رسول الله ته د مجنون خطاب کوي!!! د چا په خوله چې د بل لپاره د مجنون خطاب وي په سترگو کې به ئې هغه ته څه پیغام وي؟ د قهر او غضب پیغام که بل څه؟! عجیبه ده چې دوی له دې آیت داسې مطلب اخلي چې د سوري له ټولو آیتونو سره تصادم کوي، د سوري ټول آیتونه له سره تر پایه په دې راڅرخي چې د دښمن خصمانه او معاندانه تبلیغات شنډ کړي او ځواب ئې ورکړي، او دا آیت د ټولې سوري خلاصه او مقصد ئې دا دی چې دا خلک د قرآن له کبله له تاسره دښمني کوي، درباندي غصه دي، په قهرجنو سترگو درته گوري او تا ته مجنون وایي!!

په ایران کې خو خبره بیا داسې ده چې که ته د هر شيعه کور ته ننوځي نو لومړی به دي په داسې یوې لوحې سترګې ولگېږي چې دا آیت به پرې لیکل شوی وي، او مقصد به ئې دا وي چې خپل کور او کورنۍ ستا له بد نظره خوندي وساتي، دوی ته خپلو اخوندانو ویلي چې دا آیت بد نظر دفع کوي!!

ه: د آیت د وروستی فقرې مقصد دا دی: عجیبه ده چې د قرآن اورېدل د دوی قهر او غصه راپاروي، او د رسول الله مخالفت او دښمنۍ ته ئې هڅوي، په داسې حال کې چې قرآن د دوی او ټولو عالمیانو لپاره د پند، نصیحت او تذکر وسیله دی، دوی راویښوي، هېر شوي حقائق ورپه یادوي، د ضمیر صفحې ته ئې خلا ورکوي، انسان هغو فطري غوښتنو ته رابولي چې ترې هېرې شوې، هغه ته ښيي چې د انسان په څېر ژوند کول څنگه وي، هر هغه څه ورپه یادوي چې باید پام ئې ورته کولی، خو د خاصو عواملو په سبب ترې غافل شوی، عجیبه ده چې (د ټولو عالمیانو لپاره دا ذکر) له رسول الله سره د دوی د عناد او دښمنۍ باعث شوی!!!

دې ته مو باید پام وي چې نه د قرآن په دغه آیت کې او نه په کوم بل آیت کې دا خبره راغلي چې بد نظر شته او اغېز لري؛ خو په گڼ شمېر روایاتو کې د بد نظر اغېز یو حقیقت گڼل شوی. په صحیح مسلم او بخاري کې راغلي ځیني روایات دا دي:

عن ابن عباس قال قال رسول الله صلى الله عليه وسلم: العين حق، العين حق
عن أبي هريرة قال قال رسول الله صلى الله عليه وسلم: العين حق.

د قرآن څپلوشې
القلم

دغو رواياتو ته په پام سره اهل سنت و جماعت بد نظر او اغېز نې حق گڼي.

الحقة د قرآن پلوشي

بسم الله الرحمن الرحيم

الحقة

د سوري معرفي:

د دې مبارکي سوري نوم الحقة (هماغه واقع کېدونکي) دئ چې له لومړي آيت اخيستل شوی، ۵۲ آيتونه لري، د نه ويشنو لومړنيو آيتونو فواصل ئې حقه او راضيه ته ورته وزن لري، دېرشم، يودېرشم، او دوه دېرشم ئې په دغو دريو هموزنو صيغو پای ته رسېدلي: فغلو، صلوه، فاسلکوه، له هغه وروسته له پنځو آيتونو پرته ټول عظيم او يقين ته ورته هموزنو صيغو پای ته رسېدلي او د دغو پنځو آيتونو فواصل خطنون، تبصرون، تؤمنون او تذکرون دي. وزن او مد وجذر ئې ډېر ښکلی او خوندور دئ. دا سوره هم د مکي دور په لومړيو کي نازل شوی.

د بحث محوري موضوع ئې (قيامت) دئ چې په دې سوره کي د الحقة په نوم ياد شوی، د سوري په پيل کي د دې حقيقت د اثبات لپاره چې قيامت حتماً راتلونکی دئ، په دوو مشهودو دلائلو استناد شوی او فرمايي:

الف: د تاريخ په اوږدو کي د دې شاهد يو چې هر هغه قوم په الهي عذاب اخته او په زوال محکوم شوی چې له قيامت ئې انکار کړی، لکه چې ثمود او عاد قيامت تکذيب کړ او هلاک شول، د فرعون قوم او له دوی مخکي او وروسته قومونو دا غلطې وکړه چې په سبب ئې په الهي عذاب اخته او تېر ئې ټول شو، د نوح عليه السلام قوم د دغي غلطی له کبله غرق شو، ده او اهل ته ئې، چې ستاسو اجداد او نيکونه دي، الله تعالی د کښتۍ په ذريعه نجات ورکړ تر څو د راتلونکو نسلونو لپاره پند وي او روغ غوږونه ترې عبرت واخلي.

ب: د دغو عاصي او له قيامته د منکر قومونو نيونه او مواخذه ښيي چې زموږ په عالم کي د مکافات او مجازات سنت حاکم دئ، عملونو ته د سزا ورکولو سلسله تل وه او تل به وي، په دنيا کي په نسبي توگه او په آخرت کي په بشپړه او مکمله توگه.

بيا د قيامت د ورځي ستري ستري پېښي انځوروي، زمکه به په خوځېدو شي، غرونه به سره تصادم وکړي، آسمانونه به شق شق شي، او د عالم دا اوسنی مضبوط نظم به متلاشي شي. ورپسې له قبرونو د راپاڅېدو صحنه او په الهي محکمې کي د حاضرېدو حالت په ډېره اغېزمنه توگه انځوروي، او ښيي چې په دې ورځ به ټول خلک د الله تعالی په وړاندي داسي ودرېږي چې هر څه به ئې څرگند او برېښي وي، هيڅ عمل، ستر او وړ به ئې پټ نه وي پاته، ځينو ته به خپله عملپاڼه په ښي لاس کي ورکړی شي او ځينو ته په کښ لاس کي، څوک چې

د قرآن ه پلوشې الحاقه

په آزمويڼي کي بريالۍ شوې، په دې ورځ او له الله تعالى سره په مخامخ کېدو او په حساب او کتاب نې باور وو، او همدغه باور له گناه او تېري منع کول او نېک عمل ته نې هڅول، عملپاڼه به نې په بني لاس کي ورکړې شي، راضي او خوښ به وي، خپلوانو ته به سرلوري او خوښ راوگرځي، له ډېري خوشحالي به ټولو ته غږ کړي: راشئ زما عملپاڼه وگورئ، زما باور دا وو چي د خپلو عملونو له حساب سره به مخامخ کېږم، خوښ او راضي کوونکي ژوند به نې په برخه شي، هغه جنت ته به درومي چي مېوې نې رسېدلي او راشکول نې آسانه. خو هغه چي عملپاڼه به نې په کيڼ لاس کي ورکړې شي، وايي به: اې کاش عملپاڼه مې نه وې راکړې شوې، کاش له حساب او کتابه نه وې خبر شوې، اې کاش دا د کار پای وې، او الهي عذاب او دوزخ ورپسې نه وې، مال مې څه گټه راونه رسولې، سلطه او اقتدار مې ختم شو. د ده په اړه به الله تعالى امر وکړي چي ونې نيسي، لاس پېښي نې په زنځير او زولنو وروترئ، او د جهنم په لوري نې کش کړئ، او وروني غورځوئ، او د دوزخ له ستنو سره نې په داسي زنځير وترئ چي اوږدوالۍ نې اويانگزه وي، ده خو نه په ستر الله دا تر ټولو لوړ ذات ايمان درلود او نه نې پر بي وزلي مسکين دا تر ټولو محتاج مخلوق زړه سوې او ترحم، له ټولو هغو شيانو سره نې ظالمانه چلن کاوو چي د دوی دواړو ترمنځ، په زمکه يا آسمان کي ول، له هر څه سره نې فطري او انساني اړيکي شلولي وې، نو ځکه به دلته چي د مکافات دار دئ، او هر چا ته د خپل عمل متناسبه او وړ بدله ورکول کېږي، هيڅ خوراک به نې مخي ته نه اېښودل کېږي مگر د زخمونو نو، چي له خطاکارانو پرته نې بل څوک نه خوري.

بيا د دې خبري د اثبات لپاره چي د رسول الله وينا د قيامت په اړه نه د ده ذاتي او شخصي وينا ده، نه د کوم شاعر وينا او نه د کوم کاهن، دی د الله تعالى استازي دئ او وينا نې الهي پيغام، هغه پيغام چي د عالمونو رب رالېږلي، د دې ادعاء د اثبات لپاره په دوو شيانو لوړه کوي:

الف: هغه څه چي تاسو نې وينئ.

ب: هغه څه چي تاسو نې نه وينئ.

يعني د دې کريم او لوړ شخصيت د ژوند ټولو ابعادو او اړخونو ته خير شئ، له اخلاق او ويناوو نې چي څه تاسو ته څرگند دي، هغه د نورو عادي انسانانو او د خپلو شعراوو او مذهبي مشرانو له اخلاق او ويناوو سره مقايسه کړئ، له شکه پرته به درته واضح شي چي دی د الله تعالى دروند پيغمبر دئ، لار شئ د ده د ژوند هغه برخي وڅېړئ چي ستاسو له نظره پټي دي او يوازي نږدې دوستان نې پرې خبر دي، حتماً به درته ثابته شي چي دی د الله تعالى استازي دئ، نه شاعر دئ او نه کاهن، مگر نه گورئ چي د ده مېرمن خديجه رضي الله عنها، دا په پاك لمنۍ، عقلمنۍ او درايت کي نوميالۍ ښځه، دا د رسول الله له ټولو پټو اسرارو باخبره انسان، لومړی کس دئ چي پر ده ايمان راوړي او د ده پيغام الهي پيغام مني، لار شئ د قرآن څېړني او بحثونه د هر هغه څه په اړه په خير او دقت سره وڅېړئ چي (مشهود) دي يا (غائب)، چي تاسو نې وينئ او ستاسو له نظره پټ دي، حتماً به درته ثابته شي چي دا قرآن د هغه رب العالمين له لوري پر رسول الله نازل شوی چي په ټولو اسرارو خبر دئ. د دې کتاب عظمت، د عالم د اسرارو په اړه نې دقيق علمي بحثونه، ژوري څېړني نې د ټولو هغو

الخلافة د قرآن پلوشې

شيانو په اړه چې تاسو ئې دا اوس اوس گورئ، او هغه چې تراوسه ئې لا په حقيقت نه پوهېږئ او ورو ورو به پرې پوه شئ، ښيي چې دا کتاب هغه ذات رالېږلی چې عالم الغیب و الشهاده دئ، هېڅ انسان ته ممکن نه دئ چې داسې باعظمته او دقيق کتاب له خپله ځانه وړاندي کړی شي او د قرآن په څېر، د شاهد او غائب په اړه داسې دقيق او علمي بحثونه ولري، مگر نه گورئ چې د قرآن د نزول له ورځې تر نن پورې، له هرو څو کلونو وروسته انسانانو ته په سلهاوو داسې حقانق راڅرگند کېږي چې قرآن لا د مخه او هغه وخت بيان کړي وو چې د هېچا په خيال کې هم نه ګرځېدل، خو خلک د وخت په تېرېدو سره او د ژورو تحقيقاتو په نتيجه کې پرې پوه شوي، او همغه خبره ئې کړې چې قرآن لا د مخه کړې وه!! د قرآن دا ويناوي ښيي چې رسول الله د الله تعالی استازی او کتاب ئې د الله تعالی له لوري لېږل شوی کتاب دئ.

په داسې حال کې چې الله تعالی سرکښ او عاصي قومونه په دې ګناه نيولي او خپل عذاب ئې پرې نازل کړی چې له قيامته ئې انکار کړی او پيغمبران عليهم السلام ئې تکذيب کړي، آيا ممکنه ده چې يو څوک دې په درواغو د پيغمبري دعوی وکړي، خپلې خبرې دې الهي وحي وګڼي، او دروغجنې خبرې دې الله تعالی ته منسوب کړي، خو الله تعالی دې هغه خپلې مخې ته پرېږدي، او هغه دې مواخذه او مجازات نه کړي؟! الله تعالی د دغه غلط تصور د تردید لپاره په دې سوره کې فرمايي: که ده له خپله ځانه څه خبرې موږ ته منسوب کړي، داسې کار به ئې خامخا جدي نيسو، د غاړې رګ به ئې ورقطع او داسې عذاب به پرې نازل کړو چې هېڅوک ئې ترې دفع نه کړی شي.

او د سورې په پای کې راغلي چې دا پرهېزګارانو ته د پند خبرې دي، ځينې به حتماً ترې انکار کوي، د دغو کافرو مکذبینو لپاره د حسرت او ندامت وسیله ده، قيامت يو حقيقت دئ، يقيني، نه ظني، نو د ستر رب په نامه دې په تسبیح لګيا شه.

بِسْمِ اللَّهِ الرَّحْمَنِ الرَّحِيمِ ﴿١﴾

الْحَاقَّةُ ﴿١﴾ مَا الْحَاقَّةُ ﴿٢﴾ وَمَا أَذْرَكَ مَا الْحَاقَّةُ ﴿٣﴾ كَذَّبَتْ ثَمُودُ وَعَادُ بِالْقَارِعَةِ ﴿٤﴾ فَأَمَّا ثَمُودُ فَأُهْلِكُوا بِالطَّاغِيَةِ ﴿٥﴾ وَأَمَّا عَادُ فَأُهْلِكُوا بِرِيحٍ صَرْصَرٍ عَاتِيَةٍ ﴿٦﴾ سَخَّرَهَا عَلَيْهِمْ سَبْعَ لَيَالٍ وَثَمَنِيَةَ أَيَّامٍ حُسُومًا فَتَرَى الْقَوْمَ فِيهَا صَرْعَى كَأَنَّهُمْ أُعِجَازُ نَحْلٍ خَاوِيَةٍ ﴿٧﴾ فَهَلْ تَرَى لَهُم مِّن بَاقِيَةٍ ﴿٨﴾ وَجَاءَ فِرْعَوْنُ وَمَنْ قَبْلَهُ وَالْمُؤْتَفِكَةُ بِالْخَاطِئَةِ ﴿٩﴾ فَعَصَوْا رَسُولَ رَبِّهِمْ فَأَخَذَهُم أَخَذَةً رَّابِيَةً ﴿١٠﴾ إِنَّا لَمَّا طَغَا الْمَاءُ حَمَلْنَاكُمْ فِي الْجَارِيَةِ ﴿١١﴾ لِنَجْعَلَهَا لَكُمْ تَذْكِرَةً وَتَعِيَهَا أُذُنٌ وَاعِيَةٌ ﴿١٢﴾

۱- هماغه واقع کېدونکي! ۲- څه ده دا واقع کېدونکي؟ ۳- څه شي پوه کړې چې څه ده دا واقع کېدونکي؟ ۴- ثموديانو او عاديانو؛ تکذيب کړه دا ځپونکي. ۵- نو په سرکېن عذاب هلاک شول ثموديان. ۶- او په سرکېن توند باد هلاک شولو عاديان. ۷- اوه شپې او اته ورځې ئې دا پرېکنده (سيلي) پرې مسلط کړه، دا قوم به دې په دې (وخت) کې داسې وو موندلې چې پرمخې پراته دي، لکه سټي د خرما، تشي او له جرړو ايستل شوې. ۸- نو آيا څه پاته شوني ترې گوري؟ ۹- فرعون او مخکنيو ئې هم او د نسکور شوو کليو (کليوالو) هم گناه ته لاس کړ. ۱۰- او د خپل رب له استازي ئې سرغړونه وکړه، نو ځکه ئې په زياتېدونکي (عذاب) اخته کړل. ۱۱- نو کله چې هغو اوبو طغيان وکړ، تاسو مو په رواني (بېړۍ) کې سپاره کړئ. ۱۲- تر څو ئې درته پند وگرځوو او حساس غوړونه ئې په ياد وساتي.

۱۱-۱۳: په دې مبارکو آيتونو کې د (الحاقه) لفظ راغلی چې معنی ئې تحقق موندونکي او

الحققة د قرآن پلوشي

واقع کېدونکې ده، بايد وگورو چي له دې واقع کېدونکي مراد څه دئ؟ قيامت او که هغه عذابونه چي په عاصي او باغي قومونو نازل شوي؟
که څه هم له نهو آيتونو (له ۴ تر ۱۲) داسي معلومېږي چي بنيادي له الحاقه هغه عذابونه مراد وي چي د ثمود، عاد، فرعون، لوط او نوح عليهما السلام پر قومونو نازل شوي، خو له ۱۳، ۱۴ او ۱۵ آيتونو په ډېر صراحت سره معلومېږي چي منظور ئې د قيامت ستره پېښه ده، د ۱۵ آيت الفاظ داسي دي: **فَيَوْمَئِذٍ وَقَعَتِ الْوَاقِعَةُ** * نو په دې ورځ به دا واقع کېدونکي واقع شي.

د دوهم آيت لپاره دوه ترجمي لرو:

• څه ده دا واقع کېدونکي؟

• څه عجيبه واقع کېدونکي!!

دريم آيت دا انتباه مخاطب ته ورکوي چي د دې ستري پېښي په عظمت او هيبت پوهېدل درته گران دي، نه شي کولی په هيبت، ستر والي او څرنگوالي ئې پوه شي.
۴- په دې آيت کي (الحاقه) د (القارعه) په نامه ياده شوي او بنيادي چي دا يوه داسي ستره پېښه ده چي هر څه به سره وځپي. له مخکني آيت سره د دې آيت او د وروستي شرحي د ارتباط په اړه څو توجيهاټ لرو:

الف: څوک چي دا ځپونکي پېښه نه مني، او په دې باور نلري چي قيامت راتلونکی دئ، او د عالم دا اوسنی نظام به له منځه ځي، گمان ئې دا وو چي دا نظام ابدې او تلپاته دئ، وگورئ چي د دوی د انکار پايله څه وه، له کوم برخليک سره مخامخ شول؟ مگر تاريخ په دې خبري شهادت نه ورکوي چي د قيامت منکرين تل په شديد الهي عذاب اخته شوي؟ او دا په خپله ثابتوي چي قيامت يو حقيقت دئ او د انکار پايله او عاقبت ئې ډېر وخيم او خطرناک.

ب: په آخرت نه باور د انسان د طغيان او سرکېښي باعث کېږي، او کار ئې هغه ځای ته رسوي چي د عذاب متروکه ئې پر سر راپرېوځي او په شديد الهي عذاب اخته شي، د انسان د ټولو نادودو، ناوړو کړو وړو، بدو عملونو او نارواوو، ظلمونو او فسادونو جرړي له هغه گنده ډنډه خړوبه کېږي چي په آخرت نه باور او له قيامته انکار ئې سرچينه ده، او د ټولو الهي عذابونو لاملونه هم بايد په دغې بې باوري او انکار کي ولټوو.

ج: په عاصي او باغي قومونو د عذابونو نزول بنيادي چي دلته د مکافات او مجازات سنت حاکم دئ، او قيامت د دې سنت له اتمام او اکمال پرته بل څه نه دئ. نو په دغو قومونو د عذاب نازلېدل د قيامت د اثبات مضبوط دليل دئ.

۵- ثموديانو له قيامته د انکار له کبله بغاوت وکړ، او الله تعالی د دې بغاوت او طغيان مناسبه سزا ورکړه، عذاب ئې داسي لکه د دوی خپل طغيان، باغي او طغيانگر عذاب، چي قرآن د الاعراف سوري په ۷۸ آيت کي د الرجفة (زلزله او شديد ټکان) په نامه، او د هود د سوري په ۶۷ آيت کي ئې د الصيحة (تونده او هېبتناکه چيغه) او د فصلت په ۱۷ آيت کي ئې د الصاعقة (تندر) په نامه ياد کړی، يعني دا طاغي عذاب به له سختي زلزلې، توندي او هېبتناکي چيغي او آسماني تندر سره توأم وي.

۶- او دا هم عاديان چي سرکېښي او بغاوت ئې وکړ، سزا ئې دې سرکېښي ته ورته وه، په

د قرآن په پلوشې الحاقه

سرکېن عذاب اخته شول، توندي سړې سيلی هر څه پرې رانسکور کړل.
۷- په دې مبارک آيت کې د عاد د سرکېن قوم د هلاکت څرنگوالی په ډېره عبرتناکه توگه انځور شوی او څو حقانق زموږ مخي ته ېږدي:

الف: دې عذاب اوه شپې او اته ورځې دوام وکړ، خو ولي اوه شپې او اته ورځې؟ ولي يوه اونۍ او يوازي اوه شپې ورځې نه؟ آيا دا د دې لپاره چې څرگند گناهونه ئې تر پټو زيات وو؟ او يا د دې لپاره چې د ورځې په رڼا کې به ئې دومره جنايات کول چې د شپو په تياره کې به د دوی تر خيانتونو زيات ول؟ او يا له دې امله چې د اونۍ اوه شپې ورځې به ئې په گناه، عصيان او خيانت کې تېرې کړې او د راتلونکي اونۍ په سبا به ئې هم د جنايت او خيانت کلک هوډ کاوو؟ ښايي دا ټول، ځکه چې الهي عذاب تل د معذب شوو خلکو له کړنو سره متناسب او ورته وي.

ب: عاديانو داسې لوړ لوړ او دنگ دنگ قدونه درلودل چې د دوی په څېر خلک په هيڅ ځای کې نه تر سترگو کېدل، د دې توندي سړې سيلی له کبله له داسې عبرتناک برخليک سره مخامخ شول چې د مړو اجساد ئې په هغې ورانې سيمې کې د رنگو دېوالونو او نسکور شوو چتونو شاوخوا ته خواره واره پراته وو، داسې برېښېدل لکه د خرما کاواکه ستې چې له جرړو ايستل شوې او هرې خوا ته نسکوري پرتې وي، د دوی ظاهر ښايسته او ځواکمن برېښېدو خو منځ ئې تش او کاواک، ظاهر ئې د خرما د سمسورو او دنگو ونو په څېر برېښېدو او دا گمان پرې کېدو چې جرړې به ئې په زمکې کې ژورې تللي وي، او آسمان هم په خپلې غيږ کې نيولې او قد ئې ورلوړ کړی، خو په حقيقت کې د دې ونو منځ تش او جرړې ئې وچې وې، چې په يوې توندي سيلی له جرړو وايستلې شوې او پر زمکه راپرېوتې.

۸- د دې مبارک آيت لپاره دوه ترجمې مومو:

الف: آيا له دوی کوم يو پاته مومي؟

ب: آيا د دوی کومه پاته شونې وينې؟

هم دا عاصي ډله په خپله تباه شوه، او هم ئې هر څه له منځه ولاړل، آباد ښارونه ئې، مجل قصرونه ئې، زور ځواک ئې او سمسوري زمکې او فصلونه ئې، ټول له منځه ولاړل، او هيڅ څه ترې پاته نه شول!!

۹-۱۰: فرعون او د لوط عليه السلام قوم؛ هماغه چې خپل کلي پرې رانسکور شول، دوی هم د دغې خطا او گناه مرتکب شول، قيامت ئې تکذيب کړ، له بيا ژوندون او الهي مکافات او مجازات ئې انکار وکړ، او د همدې په سبب د گناه او عصيان په گنده ډنډ کې پرېوتل او د پيغمبرانو عليهم السلام مخالفت ته ئې ملا وتړله، نو ځکه حسيب خداى په زياتېدونکي عذاب اخته کړل.

۱۱- د خپل جد؛ نوح عليه السلام طوفان راپه ياد کړئ، قوم ئې ورسره مخالفت وکړ، له قيامته ئې انکار وکړ، له څو کسانو پرته هيچا پرې ايمان رانه وور، خو موږ دى او د ده مؤمن ياران او د سفر ملگري د نجات په کښتۍ کې له غرقېدو وژغورل، ټول د حق او حقيقت دښمن ستمگران مو په هغه ستر طوفان کې غرق کړل چې ټوله زمکه ئې ونيوله. دا دئ يو ځل بيا د مکافات او مجازات الهي سنت خپل ځان وښود، او د آخرت منکران يو ځل بيا د خپل انکار او

الخهقة د قرآن پلوشي

تکذيب سزا گوري، دوی طغيان وکړ، طغيانگر طوفان پرې راغی.
۱۲- دا ستره او هولناکه پېښه د دې لپاره وه چې تل تر تله ستاسو لپاره د عبرت وسیله وي او د هوښیارو غوږونو خاوندان ئې تل په یاد وساتي او ترې هېره نه شي، تل در په یاد کړي چې له آخرته د انکار پایله او له دغه انکاره د راولاړو شوو گناهونو سزا ډېره وخیمه او خطرناکه ده، تر څو متوجه وئ چې گناه او سزا سره تړلي دي، رابطه ئې نه شلېدونکې ده، چېرې چې له قیامته انکار او ورپسې عصیان او بغاوت پېښه اېښي سزا او عذاب ورپسې راغلی، گناه او سزا سره تړل شوی او سره ورته دي.

فَإِذَا نُفِخَ فِي الصُّورِ نَفْخَةٌ وَاحِدَةٌ ﴿١٣﴾ وَحُمِلَتِ الْأَرْضُ وَالْجِبَالُ فَدُكَّتَا دَكَّةً وَاحِدَةً ﴿١٤﴾ فَيَوْمَئِذٍ وَقَعَتِ الْوَاقِعَةُ ﴿١٥﴾ وَانْشَقَّتِ السَّمَاءُ فَهِيَ يَوْمَئِذٍ وَاهِيَةٌ ﴿١٦﴾ وَالْمَلَكُ عَلَى أَرْجَائِهَا ﴿١٧﴾ وَحُمِلُ عَرْشُ رَبِّكَ فَوْقَهُمْ يَوْمَئِذٍ ثَمَنِيَّةٌ ﴿١٨﴾

۱۳- نو هغه وخت چې پو شي په شپېلۍ كي، يو وار پو. ۱۴- او اوچت كړی شي هم زمكه او هم غرونه، نو سره وبه ټكول شي په يو وار ټكولو. ۱۵- نو واقع به شي په دې ورځ، هماغه واقع كېدونكې. ۱۶- او آسمان به هم شق شق شي، نو وي به په دې ورځي، سست سست او شلېدلۍ. ۱۷- او فرشتې به ئې په ژبو كي وي، او ستا د رب عرش به په دې ورځ په خپل سر نيسي اته گوني.

۱۳- د آيت په سر كي د (فاذا) لفظ مخاطب ته دا انتباه وركوي چې په مخكښو آيتونو كي د قيامت د راتلو دلالت بيان شوي او لار ئې په قيامت باندې باور ته پرانيستلې ده. هو؛ قيامت به هم د هغو الهي عذابونو په څېر ناڅاپي راځي چې په تېرو ياغي او باغي قومونو نازل شوي، اني او په شپېلۍ كي يوه پو سره به راځي.

۱۴: په دې مبارك آيت كي څو مهم ټكي توجه جلبوي:

الف: دا آيت وايي چې زمكه او غرونه به له خپل خپل ځايه پورته او په خپلو كي به سره وټكول شي. د غرونو د پورته كېدو په معنى خو پوهېدل آسانه دي خو د زمكي د پورته كېدو په څرنگوالي پوهېدا لږ غور او دقت غواړي، بايد وگورو چې زمكه به څنگه او د څه له سره پورته كېږي؟ موږ اوس په دې حقيقت پوه شوي يو چې زمكه د لمر، سپوږمۍ او نورو آسماني اجرامو په څېر د آسمان په پراخي غيږ كي معلقه ده، د بل څه په سر نه ده اېښودل شوې چې ترې پورته كړى شي، خو دا آيت وايي چې زمكه او غرونه به له خپل خپل ځايه پورته كړى شي او بېرته به په خپلو كي سره ووهل شي، نو د دې معنى دا ده چې زمكه به د دوو ځواكمنو او سترو ستورو تر منځ راشي، د دوو ځواكمنو جاذبو تر منځ به داسي واقع شي چې د زمكي زړه به په يوه لوري او غرونه به ئې په بل لوري جذب شي، د دې قوي جاذبې په نتيجه كي به غرونه له زمكي بېل او له جرړو به وايستل شي، خو د دې په ځاى چې

د قرآن په پلوشې الحاقه

له زمکې په ډېر واټن لري او د جاذبې له منبع سره یو ځای شي، بېرته به د زمکې په لور جذب او په ډېر شدت سره به له زمکې سره تصادم وکړي.

ب: له دې پېړۍ د مخه او مخکې له دې چې انسان د ستور لیکو، شمسي منظمو، په دوی کې له سترو سترو چاودنو او د یوې برخې له بلې سره د یو ځای کېدو په اړه کافي معلومات ترلاسه کړي، هیڅوک په دې خبرې نه شو پوهېدی، خو نن او د قوي تلسکوپونو په ذریعه د داسې ټکر او تصادم د بې شمېرو بېلگو په لیدو سره په دې خبرې پوهېدا ورته آسانه شوې.

۱۵- په دغې مرحلې کې به هغه ستره پېښه واقع شي، د دې آیت له الفاظو په واضح توګه معلومېږي چې له (الواقعه: هماغه واقع کېدونکې) څنې مراد هغه پېښه ده چې د سورې په سر کې د الحاقه په نوم یاده شوې.

۱۶-۱۷: په دې مبارکو آیتونو کې څو اساسي ټکي د زیاتې توجه وړ دي:

الف: د قیامت په ورځ به د آسمان دا اوسنی دقیق نظام متلاشي شي، آسمان به درې وړي او چاود چاود شي، ټول هغه سماوي اجرام به خواره واره شي چې نن آسمان په خپلې غېږې کې کلک نیولي.

ب: په هغه ورځ به دا فرشتې چې د عالم چاري سمبالوي، خپل خپل ځای له لاسه ورکړي او د متلاشي شوي آسمان کنارو ته به منتقلي شي. له ملک دلته ټول ملانګ مراد دي نه یوه فرشته.

ج: ستا د رب عرش چې ټول اوه ګوني آسمانونه یې احاطه کړي او ټول کائنات یې تر سیوري لاندې دي، په دې ورځ به یې اته فرشتې، یا د فرشتو اته ټولګي حمل کوي.

د: په دې پوهیږو چې الله تعالیٰ په دې عالم کې خاص سنن او ضوابط وضع کړي، چې هر کار د دغو سننو او ضوابطو مطابق ترسره کېږي، او د دې عالم د چارو د سمبالولو لپاره یې د ملانګو په نامه مأموران ټاکلي چې د دغو سننو مطابق عمل کوي، د ټول کائنات له متلاشي کېدو وروسته به دا الهي سنن عاقل شي او دا مأمورین به ګوښه شي، یوازي اته ټولګي به چې د عرش حمله دي، پاته شي.

ه: دا آیت له متشابه آیتونو دې چې په هغه کې د تشبیه فن کارول شوی، د الله تعالیٰ عرش چې د انسان له درک او فهم اوچت، فوق مشهود او غائب مفهوم دې، او انسان په خپل قاموس کې بل ځانګړی او خاص لفظ او نوم ورته نه لري، او په داسې لفظ معرفي شوی چې په اصل کې د یوه مشهود او ملموس شي لپاره وضع شوی، د تشبیه فن کارول شوی او له دې لارې د انسان ذهن او فهم ته نږدې کړی شوی، باید متوجه وئ چې په دا ډول آیتونو کې راغلي الفاظ په متبادر او متداوله معنی واخلئ، داسې نه چې د الله تعالیٰ له عرش هغه تصور او انګېرنه ولرئ چې د زمکې پر سر د کوم تخت او عرش په اړه یې لرئ!! الله تعالیٰ د مخلوق په څېر مکان ته اړ او محتاج نه دې، د عالم هیڅ څه په ذات او افعالو کې الله تعالیٰ ته ورته نه دې، نه یې عرش د زمکې د کوم عرش او تخت په څېر دې او نه په عرش استوی په کوم تخت د کوم مخلوق ناستي ته ورته!! که د قرآن په هر ځای کې له دې آیت سره ورته آیت مو مخي ته راغی نو باید دا مطلب مو په پام کې وي چې نه د عالم کوم څه الله تعالیٰ ته ورته دي او نه

الهقه د قرآن پلوشې

الله تعالى په کوم څه کې له مخلوق سره شباغت لري. (لیس کمثله شی). پام کوئ چې د فرشتو په ذریعه د الله تعالى د عرش حمل کېدا داسې ونه گنئ لکه چې په دنیا کې ځینې کوم تخت پر اوږو وړي، که داسې تصور دي په ذهن کې راولاړ شو، اشتباه دي کړې او الله تعالى دي له خپل مخلوق سره تشبیه کړی.

رسول الله دا مطلب د یوه حدیث په ترڅ کې څومره ښایسته او دقیق انځور کړی هلته چې فرمایي:

قال رسول الله صلى الله عليه وسلم: ان الله اذن لى ان اُحْدَثَكُمْ عَنْ ملك قد مرقت رجلاه الارض السابعة السفلى و العرش على منكبه و هو يقول سبحانك انت أين كنت و أين تكون. مسند ابو يعلى

رسول الله و فرمایي: یقیناً چې الله (جل جلاله) اجازه راکړه چې له داسې یوې فرشتې مو خبر کړم چې پښې نې له اومي زمکې تېرې شوې، او عرش نې پر اوږو دئ او هغه وایي: پاکي تا لره ده ای ربه! چې چېرې وې او چېرې یې!!

گورئ چې هغه باعظمته فرشته چې قامت نې له اوو آسمانونو او زمکې تېر شوی او د عرش حامل ده د الله تعالى د ذات له درکه عاجزه او په عرش نې د استوی له څرنگوالي بې خبره ده!! او په دې اړه خپل کامل عجز په دې الفاظو بیانوي: پاکي تا لره ده چې هر ځای وې!!

يَوْمَئِذٍ تُعْرَضُونَ لَا تَخْفَى مِنْكُمْ خَافِيَةٌ ﴿١٨﴾ فَأَمَّا مَنْ أُوْتِيَ كِتَابَهُ بِيَمِينِهِ
فَيَقُولُ هَؤُلَاءِ أَقْرَبُوا كِتَابِيَةَ ﴿١٩﴾ إِنِّي ظَنَنْتُ أَنِّي مُلْقٍ حِسَابِيَةَ ﴿٢٠﴾ فَهُوَ فِي عِيشَةٍ رَاضِيَةٍ ﴿٢١﴾ فِي جَنَّةٍ عَالِيَةٍ ﴿٢٢﴾ قُطُوفُهَا دَانِيَةٌ ﴿٢٣﴾ كُلُوا وَاشْرَبُوا هَنِيئًا بِمَا
أَسْلَفْتُمْ فِي الْأَيَّامِ الْخَالِيَةِ ﴿٢٤﴾

۱۸- په دې ورځ به داسې راوراندي کړی شی چې هیڅ پټېدونکې به مو پټه پاته نه شي. ۱۹- نو چا ته چې خپله عملپاڼه په ښې لاس کې ورکړې شي، نو وایي به: آی! تاسو ته وایم! راشئ عملپاڼه مې ولولئ. ۲۰- یقیناً چې ما باور کاوو چې حتماً به له خپل حساب سره مخامخ کېږم. ۲۱- نو دی به په راضي کوونکي ژوند کې وي. ۲۲- په لوړ پوړي جنت کې. ۲۳- مېوې نې نږدې نږدې. ۲۴- وخورئ او وڅښئ په خوند خوند، د هغه څه په وجه چې په تېرو ورځو کې مو وړاندي لېږلي وو.

۱۸- د کائنات د مخکني نظام له متلاشي کېدو وروسته به نوی نظام له نویو سننو او ضوابطو سره او له بلې زمکې او آسمان سره رامنځته شي، ټول انسانان به بېرته راژوندي شي، د الله تعالى په لوري به وڅوڅیږي، الله تعالى ته به وروړاندي شي، هر څه به نې څرگند وي، نه به

د قرآن په پلوشې الحاقه

کوم څه په خپله له دوی پټ وي او نه به ئې هیڅ پټ عمل له حسیب او خبر خدای جل شأنه پټ.

د دې آیت د وروستی فقرې په اړه دوه ترجمې مومو:

الف: هیڅ مخفیانه عمل به مو پټ پاته نه شي.

ب: هیڅ پټ (راز او رمز) به درنه پټ نه وي.

دوهمه ترجمه د آیت د الفاظو له ترکیب سره سمون خوري، لومړۍ ترجمه له دې بل ترکیب سره سمون خوري (لاتخفی خافیتکم)، حال دا چې د آیت ترکیب داسې نه دی، د (لاتخفی منکم خافیه) د الفاظو او ترکیب دقیقه ژباړه هماغه دوهمه ژباړه ده، او دا مفهوم د الطارق په سوره کې په دې الفاظو راغلی: (یوم تبلی السرائر: هغه ورځ چې ټول اسرار برېښي).

۱۹-۲۴: د انسانانو تر منځ معمول دا ده چې ارزښتمن او مهم شیان په ښې لاس اخلې، او هغه څه چې ورته اهمیت او ارزښت نه لري یا ئې له اخیستو کرکه لري، نو په کېڼ لاس ئې اخلې. د محاسبې په ورځ به چې د بریا او ناکامۍ اسناد وېشل کېږي، صالح افراد او نېکوکاران به خپله عملپاڼه په ښې لاس اخلې او په خوشحالی به په جگ غږ وایي: ای خلکو! راشئ زما سند وگورئ، ما پر آخرت باور درلود، یقین مې دا وو چې له الهي محاسبې سره به خامخا مخامخ کېږم، د دغه باور له کبله مې له گناه او عصیان ځان ساتو، دا دئ زما عملپاڼه وگورئ، توره پاڼه او بد عمل به په کې ونه گورئ. خوښ، ډاډه او راضي کوونکی ژوند به ئې په برخه شي، په لوړ جنت کې به ځای ورکړی شي، مېوې ئې تل تیارې، نږدې او د شکولو لپاره به لاس وراوږدولو او ورغځولو ته هم ضرورت نه وي. ورته وېه ویل شي: د دې جنتونو نعمتونه هر څومره، هر وخت او له هره ځایه چې خوښه مو وي، تازه تازه او په خوند خوند ئې وخورئ وڅښئ، د هغو عملونو په سبب چې مخکې مو کړي وو.

عن ابن عمر حين سئل عن النجوى فقال سمعت رسول الله صلى الله عليه وسلم يقول "يدنى الله العبد يوم القيامة فيقرره بذنوبه كلها حتى إذا رأى أنه قد هلك قال الله تعالى إني سترتها عليك في الدنيا وأنا أغفرها لك اليوم ثم يعطى كتاب حسناته بيمينه وأما الكافر والمنافق فيقول الأشهاد هؤلاء الذين كذبوا على ربهم ألا لعنة الله على الظالمين".

له ابن عمر رضي الله عنه چې كله د نجوى په اړه پوښتنه وشوه، وئې ويل: له رسول الله صلى الله عليه وسلم مې اورېدلي چې فرمايل ئې: الله تعالى به د قيامت په ورځ خپل بنده ورنږدې کړي، په خپلو ټولو گناهونو به ئې قائل او اقرار کړي، تر هغه چې دى به گمان وکړي چې تېاه شوم، الله تعالى به وفرمايي: په دنيا کې مې ستا په گناهونو پرده وغوړوله، او نن ئې درته بخښم، بيا به ئې د حسناتو او نېکيو پاڼه په ښې لاس کې ورکړې شي، خو د کافر او منافق په اړه به شهادت ورکوونکي ووايي: دا همغه خلک دي چې د خپل رب په اړه ئې دروغ ويل، په دغو ظالمانو دي د الله تعالى لعنت وي.

وَأَمَّا مَنْ أُوتِيَ كِتَابَهُ بِشِمَالِهِ فَيَقُولُ يَلَيْتَنِي لَمْ أُوتَ كِتَابِيَّةً ۖ وَلَمْ أُدْرَ مَا

حِسَابِيَهٗ ﴿٢٥﴾ يَلِيَّتَهَا كَانَتْ اَلْقَاضِيَهٗ ﴿٢٦﴾ مَا اَغْنٰى عَنِّي مَالِيَهٗ ﴿٢٧﴾ هَلَكَ عَنِّي
سُلْطٰنِيَهٗ ﴿٢٨﴾

۲۵- او هغه چي پاته به ئې په کين لاس کي ورکړی شي وايي به: ای کاش عملپاته مي نه وی راکړی شوی! ۲۶- او په دې نه وی پوه شوی چي حساب مي څنگه دی! ۲۷- کاش دا (خو د کار) پای ته رسوونکې وی. ۲۸- مال مي بې نياز نه کړم. ۲۹- واکمني مي تبا ه شوه.

۲۵-۲۹: په دې مبارکو آيتونو کي بله ډله، خصلتونه او پايله ئې انځور شوي:
الف: دوی په دغي ورځ باور نه درلود، د خپلي عملپاتي له اخیستو به لاس راتموي، ځکه پوهیږي چي په دې کي به څه وي او دوی ته به څه پیغام لري، خو په کين لاس کي به ئې ورکړی شي.

ب: وايي به: کاش دا عملپاته نه وی راکړی شوی، نه زه پرې خبر شوی وی او نه نور زما له عملونو خبر شوي وی، دې پاتي خو هر څه برېښي کړي، زما د ژوند هيڅ برخه ئې پټه نه ده پرېښي، څنگه ئې د نورو په وړاندي پرانيزم، د دې افتضاح او رسوايي به څه چاره کوم؟ دې ته په پام سره چي په مخکني آيتونو کي ويل شوي چي مؤمن به په خپل سند فخر او مباهاات کوي او ټول به ئې لوستلو ته رابولي، بايد په دې آيت کي د مخکني مطلب عکس مفهوم د کافر په اړه په نظر کي وي، يعني دا به د هغه بل برعکس د خجالت او شرمندگي احساس کوي، او دا تمنا به کوي چي کاش هيڅ پاته نه وی ورکړی شوی او له دې افتضاح او رسوايي سره نه وی مخامخ شوی.

ج: له دې خبري چي وايي: کاش همدا (د کار) پای ته رسوونکې وی، يا ئې مراد دا دی چي کاش زما مرگ د کار پای وی، بېرته نه وی راژوندی شوی، او له دې برخليک سره نه وی مخامخ شوی، او يا ئې مراد دا چي: کاش همدلته خبره پای ته رسېدلې وی، نه خلکو زما عملپاته لیدی او نه دوزخ ته تگ وی او يا دا چي: کاش اوس مرگ راوړسپړي او کار پای ته ورسوي. دوهمه توجیه د دې لپاره تر نورو دقیقه ده چي د آيت په متن کي او ترې مخکي او وروسته د مرگ لفظ نه دی ذکر شوی.

د: شتمن او قدرتمن وو، قدرت او ثروت مغرور او بي لاري کړ، د ده په نزد کي د فلاح او بریا معيار ثروت او قدرت وو، خو اوس او له هغه وروسته چي حقائق څرگند شول او د ده کمزوری عقل هم په اسرارو پوه شو، وايي به: نه مي مال کوم درد رادوا کړ، او نه واک او قدرت وژغورلم، دواړه تبا ه شول، او اوس په تش لاس او تور مخ د الله تعالی او د ټول مخلوق په وړاندي ولاړ یم.

ځيني درانه مفسرين دې خبري ته په پام سره چي ټول دوزخيان خو يوازي بډايان او واکمنان نه دي، نيستم او بي قدرته دوزخيان هم شته، کله چي گوري يوازي د شتمنو او واکمنو دوزخيانو په اړه خبره شوې او يوازي دوی دوزخيان گڼل شوي، له اشکال سره مخامخ

د قرآن ۶۱ پلوشې الحاقه

کېږي او عجیب غریب توجیهات کوي، دوی د دې آیت (هَلْکَ عَنِ سُلْطَانِیْهِ) په اړه ویلي: له دې امله چې ټول دوزخیان خو د سلطې او اقتدار خاوندان نه وو، لایډ به له (سلطان) کوم بل څه مراد وي!! وایي: د سلطان معنی، حجت او برهان دی، او د آیت مقصد دا دی چې دوزخیان به وایي: ټول دلایل مې خوشي وختل، هیڅ یوه نې ګټه راونه رسولې، اوس له خانه د دفاع لپاره هیڅ حجت او برهان نه لرم!!

د دوی په ځواب کې وایو:

الف: دا توجیه د آیت له روح سره قطعاً سمون نه خوري.

ب: که دا توجیه ومنو نو باید په مخکنې آیت کې د (مال) لفظ هم په غیر اصلي معنی واخلو او له ثروت پرته په بله معنی یې ونیسو!!

ج: قرآن په دې اړه ډېر صریح او قاطع حکم کوي چې د پیغمبرانو علیهم السلام اصلي معاندین او مخالفین د مال او قدرت خاوندان او د قرآن په اصطلاح مترفین او مستکبرین دي، د قرآن دغو صریح او قاطع پرېکړو ته په پام سره به هیڅ قرآن پوه دا توجیه ونه مني.

د: ولي د داسې تاویلونو په ځای صاف او شفاف نه وایي چې قرآن تل د مترف او مستکبر کفارو په محکومولو او غندلو تأکید کوي او دوی د اصلي دښمن په توګه معرفي کوي، او وایي: دا دوی دي چې مستضعفین او بې وزلي مظلومان غولوي او د قرآن په اصطلاح یې استخفاف کوي، د پیغمبرانو علیهم السلام د مخالفې جبهې قیادت د دوی په لاس کې وي، خپل واک، ځواک او امکانات د اسلام او د مؤمنو دعوتګرانو په ضد کاروي!! دا دوستان ولي د قرآن دا دریځ د یوه څرګند او پرېکنده حقیقت او اصل په توګه نه مني او په خپل دعوت، مبارزې او تحلیلونو کې یې خپل لارښود نه ګڼي!! ولي نه وایي چې قرآن د کافرو بدایانو او واکمنانو په غندلو او تقبیح سره موږ ته لارښوونه کوي چې د مبارزاتو په جریان کې باید دې ټکي ته په جدي توګه متوجه وو چې ټول ګوزارونه مو د دغې ډلې په سر وي، او د هغو کسانو په څېر نه وو چې د مستضعفینو او بې وزلو ترمنځ شایع ګناهونو په اړه په ډېر جرأت او صراحت سره خبرې کوي، خو د هغو جناياتو او خیانتونو په ضد له څه ویلو ځان ساتي چې واکمنان، او بدایان پرې اخته وي!! د دوی په خلاف د ویلو لپاره هیڅ نه لري!! د قبرونو له لمانځنې سره په مخالفت کې ډېر جري او زړه ور وي خو د قصرونو له عبادت او بندګۍ سره د مخالفت یوه عادي خبره هم نه کوي!! ولي نه وایي چې مترفین او مستکبرین د جهل پالونکي، د شرک حامیان، د فساد، بېدینۍ، ظلم او بې عدالتۍ عامل دي، په ټولنې کې د ټولو جرانمو مسئولیت دوی ته راجع کېږي او باعث یې دوی وي، باید تر ټولو د مخه دوی وغندل شي، باید د کفر، شرک او جهل د جبهې د مشرانو په توګه تر نورو زیات د مؤاخذه وړ او د شدید الهي عتاب مستحق وګڼل شي!!

باید دې ته هم متوجه وو چې په دې آیتونو کې یوې خوا ته تر ټولو غوره جنتیان او بلي خوا ته تر ټولو بد دوزخیان سره مقایسه شوي، د یوه په عملیاتي کې به هیڅ تور داغ نه وي، او ټول اهل محشر به یې ویلو ته رابلي، او بل داسې چې د خپلې پانې له اخیستو به منزجر وي، ځان ته د مرګ غوښتونکی، په دې معترف چې مال او قدرت یې هیڅ ګټه وروڼه رسولې، او له داسې پایلې سره یې له مخامخ کېدو ونه ژغورو، بې ځایه یې ثروت او قدرت هر څه، او

الحاقة د قرآن پلوشې

د فلاح او بریا معیار گانو.

دې ته مو هم پام وي چې کتابیه، مالیه، سلطانیه په اصل کې کتابي، مالي او سلطاني ده، هاء د سکتې لپاره او له دې امله چې د فواصلو وزن سره ورته شي، پرې زیاته شوې.

خُذُوهُ فَعْلُوهُ ﴿٣٠﴾ ثُمَّ الْجَحِيمَ صَلُّوهُ ﴿٣١﴾ ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ ﴿٣٢﴾ إِنَّهُ كَانَ لَا يُؤْمِنُ بِاللَّهِ الْعَظِيمِ ﴿٣٣﴾ وَلَا تَحْضُ عَلَىٰ طَعَامِ الْمَسْكِينِ ﴿٣٤﴾ فَلَيْسَ لَهُ الْيَوْمَ هَهُنَا حَمِيمٌ ﴿٣٥﴾ وَلَا طَعَامٌ إِلَّا مِنْ غِسْلِينَ ﴿٣٦﴾ لَا يَأْكُلُهُ إِلَّا الْخَاطِئُونَ ﴿٣٧﴾

۳۰- ونې نیستی او د غاري کړی ورواچوئ، ۳۱- بیا ئې په دوزخ کې واچوئ. ۳۲- بیا ئې په داسې زنځیر وترئ چې اوږدوالی ئې اويا گزه دئ. ۳۳- يقيناً چې ده نه په ستر الله ایمان راوړ، ۳۴- او نه ئې مسکین ته د خوراک د ورکړې هڅونه کوله. ۳۵- نو نن به ئې دلته نه کوم دوست وي، ۳۶- او نه (د زخمونو) له نو پرته کوم طعام. ۳۷- چې له خطاکارانو پرته ئې بل څوک نه خوري.

۳۰-۳۷: دا آیتونه د کافر او بې ایمانه شتمنو او قدرتمنو د تعذیب څرنگوالی توضیح کوي او څو ټکيو ته زموږ پام اړوي:

الف: د عذاب فرشتو ته به وویل شي: دا مجرم ونیسی، په لاس پېښو کې ئې ولچک او زولنې ورواچوئ، دا ځکه چې ثروت او قدرت مغرور او سرکینه کړی وو، په خپلو شتمنیو کې به ئې په خلاص لاس او بې باکی او له پایلو ئې له بې پروایۍ سره تصرف کاوو، اوس باید ونيول شي، په غاړه کې طوق او په لاس پېښو کې ئې ولچک او زولنې واچول شي.

ب: ټاټوبی ئې دوزخ دئ، د هغو شرارتونو او فتنو مناسبه او وړ سزا چې په دنیا کې ئې راوړلې او دنیا ئې د نورو لپاره د دوزخ په څېر گرځولې وه.

ج: په داسې زنځیر به د دوزخ له سنتو سره تړل کېږي چې اوږدوالی ئې اويا گزه دئ، د انسان د متوسط عمر، اوياوو کلنو سره متناسب.

د: ده پر پر ستر رب ایمان نه درلود او لاندې پرزمکه ئې په مسکین او بې وزلي انسان تررحم او عاطفه نه درلوده، او په خپل کفر سره ئې هم د زمکې له هر څه سره اړیکې شلولې وې او هم د آسمان له هر څه سره، له خان پرته ئې هیڅ څه ته اعتناء نه کوله، نو ځکه به د قیامت په ورځ داسې څوک نه لري چې زړه پرې وسوزوي او مرسته ئې وکړي.

ه: په دنیا کې ئې له حرامو لارو مال راغونډ کړ، د وجود سلول سلول ئې له حرامه ډک، مطعم او ملبس ئې حرام، د مظلومانو وینې ئې زبېښلې، نن به د خپلو جناياتو سزا گوري، خوراک ئې د زخمونو نو، د مظلومانو د وینو په سزا کې، د خطاکارانو لپاره وړ او مناسب

خوراك، چي له دوى پرته ئې بل څوك نه خوري، په دنيا كي ئې په ناروا د بې وزلو د مال خوړلو غلطي كوله اوس به ئې داسي طعام په كومي كي لويږي چي د دغو خطاكارانو لپاره ډېر مناسب او وړ وي.

فَلَا أُقْسِمُ بِمَا تُبْصِرُونَ ﴿٣٨﴾ وَمَا لَا تُبْصِرُونَ ﴿٣٩﴾ إِنَّهُ لَقَوْلُ رَسُولٍ كَرِيمٍ ﴿٤٠﴾
وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ ﴿٤١﴾ وَلَا بِقَوْلِ كَاهِنٍ قَلِيلًا مَّا تَذْكُرُونَ ﴿٤٢﴾
تَنْزِيلٌ مِّن رَّبِّ الْعَالَمِينَ ﴿٤٣﴾ وَلَوْ تَقَوَّلَ عَلَيْنَا بَعْضُ الْأَقَاوِيلِ ﴿٤٤﴾ لَأَخَذْنَا
مِنهُ بِالْأَيْمِينَ ﴿٤٥﴾ ثُمَّ لَقَطَعْنَا مِنهُ الْوَتِينَ ﴿٤٦﴾ فَمَا مِنْكُم مِّنْ أَحَدٍ عَنْهُ حَاجِزِينَ ﴿٤٧﴾



۳۸- نو نه، داسي نه ده، قسم په هغه څه چي گورئ. ۳۹- او په هغه څه چي نه ئې گورئ. ۴۰- يقياً دا ده وينا د مخور استازي. ۴۱- او دا نه ده د كوم شاعر وينا، ډېر لږ ايمان راوړئ. ۴۲- او نه د كوم كاهن وينا، لږ پند اخلي. ۴۳- رالپړنه د رب العالمين له لوري. ۴۴- او كه ئې ځيني خبري راباندي ترلي. ۴۵- حتماً به مو په بني لاس تري اخيستلي. ۴۶- بيا به مو د غاړي رگ تري پرې كولى. ۴۷- نو ستاسو هيڅوك به تري دفع كوونكى نه وي.

۳۸-۴۰: په ۳۸ او ۳۹ آيتونو كي په (ما تبصرون: څه چي وينئ ئې) او (ما لاتبصرون: څه چي نه ئې وينئ) لوره شوې او ورپسې په څلوبيتم آيت كي ويل شوي: إِنَّهُ لَقَوْلُ رَسُولٍ كَرِيمٍ * بې شكه چي دا حتماً د مخور رسول وينا ده.

مخكي له دې چي د قسمونو او ځواب ترمنځ ارتباط تشرېح شي بايد څو خبري توضيح كړو:

• په (مَا لَا تُبْصِرُونَ: څه چي نه ئې وينئ) باندي قسم، يو له هغو دوو قسمونو دئ چي په نامرني شيانو لوره شوې، دلته په نه ليدل شوو او د القيامة په سوره كي د قيامت په ورځ، او دا د قرآن د عمومي قاعدې خلاف برېښي، په ټولو نورو مواردو كي په څرگندو شيانو لوره شوې، خو دا بايد وگورو چي آيا په دې دوو مواردو كي واقعاً عمومي قاعده نه ده مراعات شوې، او كه نه، دا هم د عمومي قاعدې مطابق ده خو په سطحي نظر بېل برېښي؟

• دا هم بايد وگورو چي آيا له (ما تبصرون) او (ما لاتبصرون) ټول شيان په عام طور له كومي استثناء پرته مراد دي، كه نه د كلام مخكنى يا وروستنى برخه ئې محدودوي او په خاصو شيانو كي ئې راخلاصه كوي؟

• له قسمونو وروسته آيتونه په دې مطلب تاكيد كوي چي دا د يوه مخور پيغمبر وينا ده، نه

الحاقة د قرآن پلوشي

د شاعر وينا ده او نه د كاهن، د رب العالمين له لوري رالېږل شوی قول دی:
إِنَّهُ لَقَوْلُ رَسُولٍ كَرِيمٍ * وَ مَا هُوَ بِقَوْلِ شَاعِرٍ قَلِيلًا مَّا تُوْمِنُونَ * وَ لَا بِقَوْلِ كَاهِنٍ قَلِيلًا مَّا تَذْكُرُونَ * تَنْزِيلٌ مِّن رَّبِّ الْعَالَمِينَ *

بي شكه چي دا حتماً د مخور رسول وينا ده او د شاعر وينا نه ده، ستاسو باور كول لږ دي، او نه هم د كاهن وينا ده، ستاسو پند اخيستل لږ دي، د رب العالمين له لوري رالېږل شوی دی. او ورپسې وايي: كه ده له خپلي خوا څه ويلي وي او هغه نې الله ته منسوب كړي وي، نو الله حتماً داسي كار جدي نيولو او حتماً نې هغه ته سخته سزا وركوله، له دې په څرگنده معلومېږي چي قسمونه هم د رسول الله په اړه دي او له (ما تبصرون) او (ما لاتبصرون) هم د ده د شخصيت څرگندي او ناڅرگندي برخي مراد دي.

دا صحيح نه ده چي د يوې عامې خبرې نطق، د هغې مخكې او وروسته كلام ته له پام پرته، هر څه ته عام وگڼو.

دا هم يوه اشتباه ده چي د يوه كلام يوه برخه د ورته برخو او د عمومي قاعدې خلاف تعبير كړو. په داسي حال كي چي د قرآن په ټولو قسمونو كي په ډېرو څرگندو او واضح شيانو لوړه شوې دا صحيح نه ده چي يو دوه قسمونه دي داسي تعبير شي چي له دې عمومي قاعدې سره تصادم كوي.

د دې مطالبو په پام كي نيولو سره د قسمونو او ځواب ترمنځ نې ارتباط ډېر په آساني درك كولى شو، او هغه دا چي: دلته قريشو او د قرآن ټولو مخاطبينو ته ويل شوي چي د رسول الله د ژوند هغو برخو ته پام وكړئ چي تاسو ته څرگندي دي، دا د خپلو شاعرانو او كاهنانو له شخصيت سره مقايسه كړئ، د دوى ترمنځ دا ژور او ستر تفاوت به حتماً تاسو په دې قانع كړي چي دى نه شاعر دى نه كاهن، بلكي د الله مخور استازى دى او وينا نې د الله تعالى قول. ستاسو شاعران خو د مفسدو او ظالمو حاكمانو خدمت كي دي، د څو پيسو لپاره د دوى مدح او ستاينه كوي، د هغه چا هجو كوي چي څه ورنكړي او يا د دوى په هجوي سره له بل څه ترلاسه كړي. ستاسو كاهنان خو هغه دي چي هر يوه، دلته او هلته، په بازار او كوڅه كي، دكانونه پرانيستي، خلك غولوي، په فال، كوډو او تعويذونه سره له خلكو شكراني ترلاسه كوي، خو پيغمبر هغه څوك دى چي تاسو په خپله د ده په صداقت، عدالت، امانت او زړه سوي شهادت وركوئ، د ظلم او تبيري مخالف، د مظلومانو ملگرى، د ظالمانو دښمن، د برابرۍ او عدالت داعي، هغه چي فساد، تبهرى، خدعه او دروغ حرام گڼي، نه يوازي دا چي په خپلي مبارزې له خلكو د څه اجر او بدلي طمع نه لري بلكي قرباني وركوي، له خطرونو سره ډغري وهي او ستونزي گالي، هغه خو خلكو ته وايي: (اتبعوا من لايسئلكم اجرا و هم مهتدون) په هغه چا پسي اقتداء وكړئ چي په سمه لار روان دى، قول او عمل نې سم دى او له تاسو د څه شكولو هڅه نه كوي، لږ د رسول الله د ژوند هغه برخي هم وڅېړئ چي ستاسو له سترگو پټي دي او يوازي نږدې ملگري او د كورنۍ غړي نې ورباندي پوهېږي، دا برخي د خپلو مشرانو، شاعرانو او كاهنانو د شخصي ژوند له پټو برخو سره مقايسه كړئ، له ژور تفاوت به په خپله پوه شئ چي دى د الله مخور استازى دى او وينا نې د الله كلام، آيا د ده په قول، عمل او اخلاق كي يوه داسي بېلگه په گوته كولى شئ چي د ده د لوړ شخصيت او د رسالت د

ادعاء منافي وي؟ لومړی کس چي پر ده ايمان راوړي او د ده وينا د الله تعالى له لوري وحي گڼي، د ده هغه درنه مېرمن ده چي د ده له ټولو پټو اسرارو خبره او له هره اړخه ئې بڼه پېرني، هغه بڼه چي تاسو د قریشو ترټولو صالح، نېکه، عقلمنه او پوهه بڼه گڼله!!

همدا راز دا قسمونه وايي: لار شئ د قرآن څېړني او بحثونه د هر هغه څه په اړه په خير او دقت سره وڅېړئ چي (مشهود) دي يا (غائب)، چي تاسو ئې ويني او يا ستاسو له نظره پټ دي، حتماً به درته ثابته شي چي دا قرآن د هغه رب العالمين له لوري پر رسول الله نازل شوی چي په ټولو اسرارو خبر دئ. د دې کتاب عظمت، د عالم د اسرارو په اړه ئې دقيق علمي بحثونه، ژوري څېړني ئې د ټولو هغو شيانو په اړه چي تاسو ئې دا اوس اوس گورئ، او هغه چي تراوسه ئې لا په حقيقت نه پوهېږئ او ورو ورو به پرې پوه شئ، بڼي چي دا کتاب هغه ذات رالېږلی چي عالم الغيب و الشهاده دئ، هيڅ انسان ته ممکن نه دئ چي داسي باعظمته او دقيق کتاب له خپله ځانه وړاندي کړی شي او د قرآن په څېر، د شاهد او غائب په اړه داسي دقيق او علمي بحثونه ولري، مگر نه گورئ چي د قرآن د نزول له ورځي تر نن پوري، له هرو څو کلونو وروسته انسانانو ته په سلهاوو داسي حقائق راڅرگندېږي چي قرآن لا د مخه او هغه وخت بيان کړي وو چي د هېچا په خيال کي هم نه گرځېدل، خو خلک د وخت په تېرېدو سره او د ژورو تحقيقاتو په نتيجه کي پرې پوه شوي، او همغه خبره ئې کړې چي قرآن لا د مخه کړي وه!! د قرآن دا ويناوي بڼي چي رسول الله د الله تعالى استازی او کتاب ئې د الله تعالى له لوري لېږل شوی کتاب دئ.

۴۱- راشئ د ده وينا د خپلو شعراوو له اشعارو سره مقايسه کړئ، د دوی ترمنځ ژور توپير او تفاوت به تاسو ته ثابته کړي چي دی شاعر نه، بلکي پيغمبر دئ، د ده لور کلام ستاسو د شعراوو د اشعارو په څېر نه د يوه مدح او د بل هجو دئ، نه له يوې وادي بلي ته کوزېدا او نه له يوه شاخه بل ته بي مقصده الوت، بلکي سر تر پايه د يوه لور الهي پيغام حامل، سراسر حکمت او ژوره علمي وينا، وای وای چي په حقائقو ستاسو باور او يقين څومره کمزوری دئ!!

۴۲- راشئ د ده کړني او ويناوي د خپلو کاهنانو له کړنو او ويناوو سره مقايسه کړئ، له هماغه کاهنانو سره چي د غيب په اړه وړاندويني کوي او ادعاء ئې دا ده چي په غيب پوه مراجعو سره ئې اړيکي دي، او هڅه ئې دا چي د غيبي چارو په اړه په دروغو ويناوو سره ساده لوح او کمعقله خلک وغولوي، شکراني ترلاسه، د نورو جېبونه تش او خپلي کڅوړي ډکي کړي، راشئ د غيب په اړه د دې دروند پيغمبر صلعم د الهي کتاب بحثونه د خپلو کاهنانو له غيب وینو سره مقايسه او قضاوت وکړئ، تر څو در ته ثابته شي چي دی د الله تعالى پيغمبر دئ، خو څومره لږه ده ستاسو پند اخیستننه!!

۴۳: دغه ټول دلائل شهادت ورکوي چي دا مقدس او باعظمت کتاب د عالمونو رب رالېږلی، هغه رب چي غائب او مشهود ئې پيدا کړي او د عالم له ذره ذره اسرارو خبر دئ، د دې کتاب مطالب په خپله دا حقيقت ثابتوي.

۴۴-۴۵: آيا گمان کوئ چي که څوک په درواغو خان پيغمبر وگڼي، له خانه خبري جوړي او الله تعالى ته ئې منسوب کړي، نو الله تعالى به دې کار ته هيڅ التفات نه کوي او داسي کس ته

الخلافة د قرآن پلوشې

به سزا نه ورکوي؟! که پیغمبر علیه السلام داسي کار کړی وی، الله تعالی به هیڅکله فرصت او مجال نه وو ورکړی، حتماً به ئې داسي بې باکي جدي گڼله او د زړه رگونه به ئې ور پرې کړي او ژوند ته به ئې خاتمه ورکړې وه!!

د ٤٥ آیت په اړه د مفسرینو ترمنځ د ډېر اختلاف شاهد یو: ځیني وايي: (با) په (بالیمین) کې زانده ده، او د آیت معنی داسي ده: د ده ښی لاس به مو ترې اخیستی وو، یعنې د ده ښی لاس به مو قطع کړی وو او یا د ده قدرت به مو ترې سلب کړی وو!!

ځیني نور وايي: (من) زانده دی او آیت ئې داسي ترجمه کړی: په خپل ښي لاس به مو نیولی وو، یعنې په شدیدې توگه به مو دی مواخذه کړی وو.

په دې دواړو او ځینو نورو ترجمو کې ډېر او بې ځایه تکلف شوی، او د آیت له تحت اللفظي ژباړې او د الفاظو له اصلي معنی سره سمون نه خوري، د آیت د الفاظو اصلي او له تکلف پرته معنی داسي ده: حتماً به مو په ښي لاس ترې اخیستی وو. څوک چې نه دي توانېدلي له دې ترکیبه واضح مفهوم واخلي نو دې ته اړ شوي چې د آیت په ترکیب کې تغییرات راولي، څه ئې زانده وگڼي او ترې حذف ئې کړي، او داسي ئې جوړ کړي چې دوی ته قابل فهم شي، د دوی اصلي مشکل په دې کې دی چې د (اخذ بالیمین: په ښي لاس اخیستو) لپاره ئې په دې آیت کې کوم مادي شی نه ترسترگو کېږي، گمان ئې دا دی چې اخذ او نیول او اخیستل یوازې د مادي شیانو لپاره کارول کېږي، نو ځکه ئې (باء) او (من) زانده گڼلي، او آیت ئې ژباړلی، حال دا چې (اخذ بالیمین) د کلک نیولو په معنی هم راځي، او د (اخذ: نیول) لفظ یوازې د مادي شیانو لپاره نه کارول کېږي بلکې د غیرمادي شیانو لپاره هم راځي. دا تر بحث لاندې آیت د مخکنې تېمې ده، په مخکنې آیت کې دا مطلب راغلی چې (که رسول الله له خپله ځانه څه خبرې جوړي او الله تعالی ته ئې منسوب کړي) خو دا چې په دې صورت کې به له ده سره څه کېږي، په راتلونکي آیت کې توضیح شوی او ویل شوی: نو حتماً به مو په ښي لاس ترې نیولي وو، یعنې د ده تقول، افتراء او له ځانه خبره جوړول به مو جدي نیولي وه، او جدي چلن به ورسره کېدو.

د (اخذ بالیمین) الفاظ د پیغمبر علیه السلام په یوه حدیث کې د دې مطلب لپاره راغلي چې الله تعالی مخلصانه او له شوانبو منزله صدقه ارزښتمنه گڼي، خاصه اعتناء او التفات ورته کوي، هلته چې فرمایي:

ما تصدق احد بصدقة من طيب و لا يقبل الله الا الطيب الا اخذها الرحمن بيمينه. رواه مسلم و الترمذي

هیڅوک کومه پاکیزه صدقه نه ورکوي، په داسي حال کې چې الله یوازې پاکیزه شی مني، مگر دا چې رحمان خدای ئې په ښي لاس ترې اخلي.

٤٦-٤٧: د (ثم) لفظ په دې آیت کې ښیي چې په مخکنې آیت کې مشار الیه کار او هغه کار چې په دې آیت کې ورته اشاره شوې په یوه وخت نه ترسره کېږي، دا لفظ په خپله ښیي چې هغه توجیه سمه نه ده چې وايي مخکنی آیت د ښي لاس قطع کول، یا تر ښي لاس کلک نیول یا په ښي لاس کلک نیول افاده کوي، برعکس دا دواړه آیتونه څنگ په څنگ دا معنی افاده کوي چې الله تعالی به دا تقول او افتراء جدي نیوله او بیا به ئې د زړه رگ ورپرې کاوو او په هغه صورت کې به ستاسو هیڅ یوه د ده مرسته نه شوی کولی او د دې شديدي نیوني او مواخذې

مخنيوی به مو نه شو کولی.

وَإِنَّهُ لَتَذِكْرَةٌ لِّلْمُتَّقِينَ ﴿٤٨﴾ وَإِنَّا لَنَعْلَمُ أَنَّ مِنْكُمْ مُّكَذِّبِينَ ﴿٤٩﴾ وَإِنَّهُ لَحَسْرَةٌ عَلَى الْكَافِرِينَ ﴿٥٠﴾ وَإِنَّهُ لَحَقُّ الْيَقِينِ ﴿٥١﴾ فَسَبِّحْ بِاسْمِ رَبِّكَ الْعَظِيمِ ﴿٥٢﴾

٤٨- او بې شکه چې دا تذکر دئ پر هېزگارانو ته. ٤٩- او موږ خو يقيناً په دې پوهېږو چې ستاسو ځيني دروغ گڼونکي دي. ٥٠- او دا خو به حتماً د کافرانو د حسرت باعث شي. ٥١- او بې شکه چې دا يو يقيني حقيقت دئ. ٥٢- نو د ستر رب په نامه دي تسبيح وايه.

٤٨: بايد وگورو چې (انه) چا ته راجع دئ؟ دوه توجيه مومو:

الف: په مخکنيو آيتونو کي مندرج مطلب ته راجع دئ.

ب: قرآن ته راجع دئ.

د لومړۍ توجيه په تاييد کي دوه دلائل لرو:

• ضمير بايد تل تر ټولو نږدې مرجع ته راجع کړو.

• راتلونکي آيت د دې توجيه سموالي بيانوي. او په دې توگه د آيت معنى داسي ده: په مخکنيو آيتونو کي مندرج مطلب د هغو کسانو لپاره يو تذکر او پند دئ چې غواړي له داسي عذاب خوندي وي او ځان ترې وقايع کړي.

٤٩: او الله تعالى پوهېږي چې ستاسو ځيني به دا حقائق تکذيبوي، عمداً به ئې تکذيبوي، نه اشتباهاً او نه د دلائلو په حکم، په حقيقت کي به د دوى ادعاء دروغجنه وي، په الله تعالى به افتراء کوي، او د عذاب راتگ او د الله تعالى نيونه او شديده مواخذه به تکذيبوي.

٥٠- او دا به د کافرانو د حسرت او ندامت باعث کېږي، داسي ورځ به حتماً رارسې، کافران به الهي عذاب خامخا وگوري او له حسرت او ندامت سره به مخامخ شي.

٥١- او دا يو يقيني حقيقت دئ، هيڅ شک په کي نشته، حتماً به تحقق مومي.

حتماً به متوجه شوي وي چې دا سوره د (الحاقه: تحقق موندونکي) په لفظ پيل شوې، او دا آيت د سوري د تنمي په توگه وايي: انه لحق اليقين، د هري سوري د مقدمي او تنمي تر منځ چې معمولاً کوم تراو او ارتباط وي دا تقاضا کوي چې په دې آيت کي بايد هماغه مطلب په نظر کي وي چې په لومړي آيت کي راغلی.

٥٢- نو د خپل ستر رب نوم دي په پاکی ياد کړه.

الهاقة
د قرآن پلوشې

د قرآن ۶۸ پلوشې المعارج

بسم الله الرحمن الرحيم

المعارج

د سوري معرفي

د دې سوري نوم المعارج (د عروج وختونه) دئ، چې له درېيم آيت اخيستل شوی، ۴۴ آيتونه لري، لومړي درې آيتونه يې د واقع، دافع او معارج په صيغو پای ته رسېدلي، که څلورم او پنځم آيت يو وگنلی شي نو له شپږم او اوم آيت سره به د ټولو فواصل ورته او د جمیلا، بعيدا، قريبا هموزنه صيغې وي، د اتم او نهم آيتونو فواصل يې مهل او عهن دي، او د لسم يې حميما چې شپږم او اوم ته ورته دئ، د يولسم، دولسم، ديارلسم او څوارلسم يې د بنیه، اخیه، تنويه او ینجیه هموزنه صيغې دي، له پنځلسم تر اتلسم پوري لظي، شوی، ټولی او اوعی او بيا تر يويشتم پوري هلوغا، جزوعا او منوعا دي، له دې وروسته د سوري تر پایه درې وزنه گورو چې د لومړيو دريو آيتونو د فواصلو په څېر مصلين، دائمون او محروم ته ورته دي، محروم او معلوم د وزن او غږ له مخي دائمون ته ورته دي، چې په دې ترتيب له دوه ويشتم آيت تر پایه همدا دوه وزنه مراعات شوي، ډېر يې دائمون ته او لږ يې مصلين ته ورته دي.

دا سوره هم په مکي دور کي او هغه وخت نازل شوي چې په مکي باندي د قيامت او بياژوندون په اړه د شديدې مناقشې او جدل سيوري غوړېدلې وو، د سوري له متنه معلومېږي چې په دې وخت کي قريشو له قيامت د انکار په ارتباط ويل: که قيامت حقيقت لري او د الهي عذاب د راتلو خبره رښتيا وي، نو ولي تر اوسه رانه غي؟ د دومره ځنډ وجه څه ده؟ ولي هغه خلك په الهي عذاب نه اخته کېږي چې ته يې د عذاب مستحق گڼي؟ په دې سوره کي دغو پوښتنو ته ځواب ويل شوی.

د سوري د بيان له اسلوب او لهجې معلومېږي چې رسول الله خپل دعوت علني کړی او مخالفين په هر محفل او هري غونډي کي د ده شا وخوا راغونډېږي او د پوښتنو تر هجوم لاندي يې نيسي، خو لا خبره تصادم او قهرجن چلن ته نه ده رسېدلي. سوره په دې آيت پيل شوې چې وايي: يو سوال کوونکی د هغه عذاب غوښتونکی دئ چې خامخا واقع کېدونکی دئ او هيڅوک يې له کافرانو نه شي دفع کولی، دا عذاب خو د هغه الله له لوري دئ چې د معراجونو خاوند دئ، د هغه حضور ته د هر پورته تلو لپاره خاص خاص وخت ټاکل شوی، ملانکي او سالار يې جبرئيل عليه السلام هم د حضور لپاره د پورته تلو خپل ځانگړی وخت لري، د پنځوسو زرو کلونو منصوبه ورته سپارل کېږي، د خپل مأموريت په پای کي د الله جل شانه په لوري پورته درومي، ترڅو د تېر مأموريت رپوټ وړاندي کړي او نوي مأموريتونه په غاړه واخلي. هرکار په خپل معين او ثابت وخت کي ترسره کېږي، د آخرت

الهارج د قرآن پلوشي

منكرين هسي عجله كوي، د قيامت او الهي عذاب د فوري راتلو غوښتنه كوي، او په دې كې خنډ د دوى د انكار او ترديد لامل كيږي!! د دوى د مخالفتونو په وړاندي صبر وكړه، په پوره ثبات او صبر خپل دعوت او مبارزې ته ادامه وركړه، د دوى انكار او مخالفت دي تا مأيوس او متردد نه كړي، او ستا ثبات او استقامت دي متزلزل نه كړي، دوى د الهي عذاب راتگ محال او ډېر لري گڼي، دا ځكه چې ليد واټن ئې لنډ او تنگ دى، لنډه فاصله ورته اوږده برېښي، عجول دي، ورځ او اونى د وخت لپاره معيار گڼي، د دوى د معيارونو له مخي قيامت ډېر لري برېښي، په داسي حال كې چې د دوى پنځوس زره كاله د الله تعالى په نزد د يوې ورځې په څېر دي، قيامت به په خپل وخت راځي، نه ئې د دوى انكار او نه ئې د دوى عجله او تلوار په راتلو كې څه اغېز كولى شي، په هر صورت كې به راځي، په هغه ورځ به آسمان د ويلي شوي فلز په څېر ومومى او غرونه به د ورېښلو (حلاجي شوو) وړيو په څېر، د دوى په معيارونو كې خو آسمان تر دې ډېر ستر او لوړ برېښي چې ټوټې ټوټې او متلاشي شي، او غرونه تر دې ډېر درانه چې له خپل ځاى وځوځولى شي، نو دوى پرېږده چې په خپلو ماشومانه خيالونو كې لگيا وي، كله د وخت او زمان په اړه د ماشومانو په څېر قضاوت وكړي او كله د زمكې او آسمان په اړه، كله ئې مال او دولت مغرور كړي او كله ئې وجاهت او د پلويانو گټه گڼه، په خپلو ماشومانه انگېرنو سره واقعيتونه معكوس كوري او باطل ورته حقيقت برېښي، چې كله هغه ورځ راشي، وبه كوري چې نه ئې په لاس كې مال دولت شته او نه ئې په خوا كې پلويان او حاميان، ټولي پرونى اړيكي شلېدلې، هر څوك د ځان په غم كې او له خپلو ټولو دوستانو او خپلوانو بې خبره، كه څه هم يو به بل ته گوري، خو نه به ئې پوښتنه كولى شي او نه مرسته، دومره به هم نه شي كولى چې ترې وپوښتي ولي په دې برخليك اخته شوى؟ مجرم انسان چې جرم ئې د آخرت تكذيب وو او يا خپل جرم او گناه له آخرته انكار ته هڅولى وو، د دې تمنا به كوي چې كاش د دې ورځې له عذاب په دې وژغورل شي چې خپل زامن، مېرمن، او وروڼه په فديه كې وركړي، خپله هغه قبيله او تېر په عوض كې ترې ومنلى شي چې په بڼه او بد او روا او ناروا كې به ئې د ده پلوي كوله، كاش د ټولي زمكې اوسېدونكي د ده په ځاى په عذاب اخته او دى ترې وژغورل شي!! خو د دوزخ اور داسي نه دى چې وچ لاندې سوزوي، او د مستحق او غير مستحق ترمنځ توپير نه كوي، بلكې په كامله پوهه او هوښيارۍ عمل كوي، د سوزولو وړ خلك او هغه پېژني چې بايد په خپلي غېږي كې ئې ونيسي او وريت ئې كړي، له نورو به ئې رابېلوي، د ځان په لوري به ئې رابلي، او په اوچت غېږ به وايي: چا چې په دنيا كې حقيقت ته شا كړه، له حرامو لارو ئې مال او دولت غونډ كړ، نن دي زما خوا ته راشي، د اوسېدو مناسب ځاى ئې زما غېږ ده.

انسان؛ هلوع او عجول دى، قضاوتونه ئې تل د احساساتو تر اغېز لاندې راځي، د درد او رنځ په وخت كې جزع و فزع كوي، او له هر چا او هر څه شكوه او شكايت كوي، خو د (خير) ترلاسه كولو په وخت كې ټول هېر كړي او له بل سره له مرستې او احسان ډډه كوي، او هيڅوك د دې مستحق نه گڼي چې په (خير) كې ئې له ځان سره شريك كړي، د چا قضاوتونه چې دومره عجولانه وي او دومره د شخصي اغراضو او احساساتو تر اغېز لاندې ځي، آيا صحيح ده چې د قيامت او الهي عذاب په اړه د ده انگېرنو، خيالونو او قضاوتونو ته او په دې اړه ئې تلوار او عجلې ته اهميت وركړو او جدي ئې وگڼو!!

د قرآن ۷ پلوشې المعارج

د بې ځايه تلوار او عجلي، حرص، جزع، فزع او بخل له بدو خصلتونو هغه څوك ژغورل كېږي چي دا مواصفات ولري:

الف: تل له الله تعالى سره خپلي اړيكي پالي او خپل لمانځه ته تل پام او اهتمام كوي.
ب: په خپل (مال) كي د سائل او محروم لپاره يوه برخه ټاكي او دا برخه مسكين او بې وزلي ته په دې نامه نه وركوي چي پر ده ئې كوم احسان كړى او يا دا د ده له لوري صدقه يا پېرزوينه ده، نه؛ بلكي دا د ده مسلم حق گڼي او مسكينانو ته ئې وركړه خپله وجيبه بولي.

ج: په آخرت، مكافات او د عملونو په بدلې او سزا باور لري.
د: د خپل رب له عذابه وپېږي، هغه عذاب چي امان تري نشته.
ه: پاك لمنې دئ، خپل عورت ساتي، د هوس بنده نه دئ، خپل جنسي روابط قانونمن كوي، او په هغه څه اكتفاء كوي چي ورته حلال او جائز دي.
و: امين دئ او په امانتونو كي له خيانتنه ځان ساتي.

ز: له نورو سره په خپلو ژمنو او تعهداتو وفا كوي او رعايت ئې په ځان لازم گڼي.
ح: د حق په پلوئ شهادت وركوي او له حقيقته دفاع كوي او په دې شهادت او دفاع كي تل مضبوط او ټينگ ولاړ وي.

ي: د خپلو لمونځونو ساتنه او پالنه كوي، لمونځ ئې هسي بې روح حركات نه وي، د يوه دود او عادت په توگه ئې په غفلت او بې خبرۍ كي نه ترسره كوي، بلكي په پوره اعتناء او خاص التفات سره لمونځ كوي.

دوى به جنت ته درومي او په بشپړ اكرام او اعزاز سره به په كي د تل لپاره ژوند كوي.
خو له آخرت منكر كافران چي كله د آخرت او مكافات او مجازات په اړه د پيغمبر عليه السلام خبري اوري داسي ئې محاصره كړي او ډله ډله تري راتاو شي او مخالفت ئې كوي چي ته به وايي هر يو ئې له خپل مخالفت او دښمنۍ د الله د راضي كېدو او جنت ته د رسېدو طمع لري او گواكي په هر مخالفت سره به جنت ته د ننوتو سند ترلاسه كوي، كه څه هم دوى خو په آخرت، جنت او دوزخ باور نه لري خو له رسول الله سره ئې مخالفت داسي برېښي او دومره شديد دئ چي گواكي له دې كار جنت ته د رسېدو طمع لري!!

ولي دا ډله له بيا ژوندون انكار كوي او د قيامت په اړه د پيغمبر عليه السلام وينا داسي د نه منلو وړ گڼي؟! مگر په دې نه پوهېږي چي الله تعالى له څه پيدا كړي؟ له دغي خاوري چي د مور او پلار په وجود كي ئې په نطفې بدله شوې. آيا له دغي خاوري خپل مجدد خلقت محال گڼي؟ مگر هغه رب چي دا پراخ عالم اداره كوي، لمر له ځانگړي ختيځه راپورته كوي او په خاص لوېديځ كي ئې كوزوي، د انسان له مجدد پيداېښت عاجز گڼي؟ په داسي حال كي چي د مشارق او مغارب رب ته نه يوازي بيا پيداېښت آسان دئ، بلكي كولى شي تر دې ئې په غوره بڼه كي راپيدا كړي، هيڅ څه او هيڅ كار ئې نه شي ناتوانه كولى.

دا ډله په خپلو ماشومانه مشغولتياوو كي تر هغي ورځي پرېږده چي وعده ئې دركول كېږي، تر هغي ورځي چي له خپلو خپلو قبرونو به په تلوار راپاڅي، په خفاسته به وي، داسي لكه چي د نصب شوو نښو په لور خغلي، سترگي ئې خړي، وېري او خوف اخيستي، د ذلت آثار ئې په خبرو كي راڅرگند، ورته وبه ويل شي: دا دئ هغه څه چي وعده ئې دركول كېده!!

بِسْمِ اللَّهِ الرَّحْمَنِ الرَّحِيمِ

سَأَلَ سَائِلٌ بِعَذَابٍ وَاقِعٍ ﴿١﴾ لِلْكَافِرِينَ لَيْسَ لَهُ دَافِعٌ ﴿٢﴾ مِنَ اللَّهِ ذِي
الْمَعَارِجِ ﴿٣﴾ تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ
سَنَةٍ ﴿٤﴾

۱- وغوښت يوه غوښتونکي يو عذاب واقع کېدونکي! ۲- چې کافرانو ته ئې نشته، هيڅ دفع کوونکي. ۳- له لوري د الله، څښتن د معراجونو. ۴- فرشتي او روح تر ده ورپورته کېږي؛ په داسي يوې ورځ کي چې مقدار ئې دئ پنځوس زره کالونه.

۱: په دې اړه د مفسرينو تر منځ څو توجيهاټ گورو چې (د عذاب له غوښتونکي) مراد څوک دئ، چا عذاب غوښتی او د ده د خبري معنی څه ده؟:

الف: مراد له عذاب غوښتونکي د آخرت منکرين دي، او له عذاب د قيامت عذاب دئ، او مقصد ئې دا چې که د قيامت خبره او ادعاء رښتيا وي نو تر اوسه به قيامت راغلی وو. ب: ځيني وايي چې رسول الله دا عذاب د کافرانو لپاره غوښتی.

ج: ځيني نور وايي چې له دې يو معين شخص مراد دئ، چې يا (مغان بن حارث) نومېږي يا (نضر بن حارث). دوی وايي چې کله په غدیر خم کي علي رضي الله عنه په خلافت منصوب شو او دا خبره خوره شوه نو نوموړی شخص سخت غصه شو، پيغمبر عليه السلام ته راغی او ورته وئې ويل: ايا دا کار تا له خپلي خوا کړی که الله تعالى درته ويلي؟ رسول الله ورته وويل چې دا د الله تعالى له لوري ويل شوي!! هغه لا زيات غصه شو او وئې ويل: خدايه! که دا حق وي او ستا له لوري وي نو پر موږ له آسمانه تيري ووروه، په همدې وخت کي يوه ډبره له آسمانه د ده په سر راپرېوته او وئې واژو...!!

په ډېر لږ دقت سره پوهېدی شو چې دوهمه توجيه ډېره کمزورې او درېيمه ډېره ډېره بې بنسټه او غلطه، د سوري له محتوی سره بې ربطه ده او له ټولو وروستيو آيتونو سره تصادم کوي، په دې دلالتو:

الف: له دې آيت د سوري تر پای چې په دې آيت ختمېږي (ذلک اليوم الذی کانوا يوعدون)، د قيامت په اړه بحث کېږي، آيتونه داسي سره تړلي دي او په همدې يوې موضوع

د قرآن ۷ پلوشې المعارج

تركيز لري چې د سورې په هيڅ ځای کې انقطاع نه گورو، بېلول ئې امکان نه لري او بل مطلب ترې اخيستل ممکن نه دی. په هيڅ استدلال سره نه شو کولی د لومړي آيت مطلب د قيامت له عذاب پرته بل څه وگڼو.

ب: پنځم آيت او پيغمبر عليه السلام ته د صبر سپارښتنه په ډېر وضاحت سره بڼيې چې دا عذاب به په خپل ثابت او ټاکلي وخت راځي، د دوی لجاجتونه دي تا بې صبره نه کړي.

ج: شپږم آيت د هر ډول شک او ترديد مجال له منځه وړي او صريحاً بڼيې چې له سائل مراد يو شخص نه، بلکې يوه ډله ده، گورئ چې د (هم: دوی) لفظ چې د جمع غائب مذكر صيغه ده، د (هو) په ځای راغلی، همدا راز دا آيت بڼيې چې دوی د دې ورځې راتگ بعيد او له امکان لري گانو، حال دا چې په الهي معيارونو کې نږدې ده او ژر به رارسې.

د: وروستي آيتونه په لازيات تفصيل سره دا عذاب او هغه ورځ توضيح کوي چې په کې نازلېږي، او فرمايي: په دې ورځ به آسمان د ويلي شوي فلز په څېر شي او غرونه به د ورپېشل شوو وړيو په څېر.

د ډېر تعجب او حيرت ځای دی چې څنگه دا ټول وضاحتونه او صراحتونه له پامه غورځوي، له نورو آيتونو سره ئې ارتباط ته توجه نه کوي او پرته له دې چې وگوري د سورې د بحث موضوع څه ده او دا آيت له نورو سره په گډه کوم مطلب افاده کوي، داسې کورن تاولل او بې بنسټه تعبير ته به ملا تړي چې له څرگند تحريف پرته بل نوم نه شو ورکولی! گمان کوو چې دا بيماري په اصل کې له وړوند مذهبي تعصب او له دې راولاړېږي چې ځيني خلک خپل خاص مذهب ته مربوط هر روايت، که څه هم له قرآن سره هيڅ اړخ نه لگوي او سل په سلو کې له قرآن سره په تکرر کې وي، سل په سلو کې ئې مني، هغه روايات معيار گڼي چې د خپلي مذهبي فرقې له کوم کس ئې اورېدلي وي، که روايت له آيت سره تصادم وکړ؛ دې ته ترجيح ورکوي چې روايت معيار وگڼي او آيت ئې په گټه تاولل کړي او په تکلف سره داسې څه ترې جوړ کړي چې له روايت سره سمون وځوري، هيڅکله دې ته تيار نه دي چې له قرآن سره متصادم روايات په دېوال ووهي او لري ئې وغورځوي او له منلو ئې ډډه وکړي، که څه هم دا روايات څو سوه کاله له رسول الله وروسته راغونډ شوي وي او دا ثابتول ډېر ډېر گران وي چې آيا روايت موثق دی او راوي ئې د اعتماد وړ دی که نه، په داسې حال کې چې د الله تعالى په مقدس کتاب د ايمان تقاضا دا ده چې د هرې خبرې لپاره ئې وروستی معيار وگڼو او په هغه صورت کې ئې ومنو چې له قرآن سره متصادمه نه وي.

ه: دا سوره نږدې شل کاله له حجة الوداع مخکې نازل شوې، هيڅ داسې روايت او د سورې په متن کې هيڅ داسې نښه نه گورو چې وبڼيې د دې سورې کومه برخه له نورو بېله، په مدينه کې او مخصوصاً په هغه وخت کې نازل شوې وي چې رسول الله له حجة الوداع وروسته مدينې ته راستنېدو، د سورې آيتونه داسې سره تړلي دي چې په دوو برخو ئې وېشل ممکن نه دي، يوازي هغه څوک به دا بې باکي او جسارت کوي چې په لومړي آيت کې ذکر شوی (واقع کېدونکی عذاب) له قيامت پرته په بله معنی ونيسي چې د سورې له ټولو آيتونو سترگې پټي کړي.

و: کوم عقل او ايمان به دا خبره ومنې چې رسول الله به علي رضي الله عنه د ځای

المعارج د قرآن پلوشې

ناستي په توگه ټاکلی وي او صحابه رضي الله عنهم به د خپل محبوب پیغمبر د توصیې خلاف ابوبکر رضي الله عنه، بیا عمر رضي الله عنه او بیا عثمان رضي الله عنه د خلیفه په توگه غوره کوي!!! په غدیر خم کې یوازې دومره خبره شوې چې رسول الله ته اطلاع ورسېده چې د علي رضي الله عنه له هغو ملگرو چې د ده په شمول یمن ته لېږل شوي ول، ځینې یې د ده له اجراءاتو ناراضه دي او د ده په اړه منفي تبلیغات کوي، رسول الله له ده دفاع وکړه او وېي فرمایل: د چا چې زه دوست یم علي به یې هم دوست وي.

۲-۳: د دې دواړو آیتونو ترمنځ د ارتباط د څرنگوالي په اړه دوه توجیه مومو:
الف: دا عذاب د کافرانو لپاره مختص شوی، د ذوالمعارج الله له لوري، هیڅوک نه شي کولی هغه له کافرانو دفع کړي.

ب: دا عذاب د کافرانو لپاره دی، د الله تعالی له لوري هیڅ دفع کوونکی ورته نه دی ټاکل شوی.

د ذوالمعارج لپاره هم څو د پام وړ تعبیرونه لرو:

الف: ځینو معارج د معرج جمع او د لوړ تلو د مکان او وسیلې په معنی اخیستی او وایي چې مراد ترې آسمانونه او هغه لوړ لوړ ځایونه دي چې فرشتې یې د الله تر حضور د رسېدو په بهیر کې پلي کوي.

ب: ځینې یې معنوي مدارج، د فضیلت مراتب او اخلاقي فضائل گڼي.
ج: غوره تعبیر دا دی چې معارج د معرج جمع او د عروج او لوړ تلو د وخت او زمان په معنی دی او مراد یې دا دی چې د الله تعالی حضور ته د لوړ تلو لپاره خاص خاص وختونه ټاکل شوي.

له وروستي آیت چې وایي د فرشتو او د دوی د سالار لپاره پنځوس زره کلن معرج ټاکل شوی، په وضاحت سره معلومېږي چې له معارج مراد هغه وختونه دي چې د الله تعالی حضور ته د لوړ تلو لپاره ټاکل شوي. یعنې د الله تعالی په وړاندې هر حاضرېدا او لوړ تگ ثابت موعده او وخت لري.

۴- فرشتې او د دوی سالار او سردار جبرئیل علیه السلام چې د روح او ژوند متعلق چارې ورسپارل شوې، د لوړ تلو لپاره ځانگړی او خاص معرج لري، پنځوس زره کلنه منصوبه ورسپارل کېږي، د خپل مأموریت په پای کې لوړ درومي او د الله تعالی په حضور مشرف کېږي، تر څو د مخکنیو مأموریتونو معلومات وړاندې او نوې دندې په غاړه واخلي، یعنې دلته هر کار د دقیقې او اوږدمهالې منصوبې له مخې په خپل خپل وخت ترسره کېږي، د قیامت منکران هسي تلوار او عجله کوي او د الهي عذاب د فوري راتلو غوښتنه کوي.

دا مطلب چې د قیامت منکرینو له پیغمبر علیه السلام د عذاب د راوستو غوښتنه کړې او د قیامت په راتگ کې یې ځنډ د دې دلیل ښودلی چې قیامت نشته، د قرآن په گڼ شمېر آیتونو کې په بېلو بېلو الفاظو راغلی، لکه چې د حج د سوري په ۷۴ کې لولو:

وَيَسْتَعْجِلُونَكَ بِالْعَذَابِ وَلَنْ يُخْلِفَ اللَّهُ وَعْدَهُ وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ *

او له تا په تلوار سره د عذاب غوښتنه کوي حال دا چې الله هیڅکله له خپلې وعده ترشا کېږي نه، او یقیناً چې ستا د رب په نزد کې یوه ورځ د داسې زرو کلونو په اندازه ده چې تاسو یې

گڼی.

فَاصْبِرْ صَبْرًا جَمِيلًا ﴿٥﴾ إِنَّهُمْ يَرَوْنَهُ بَعِيدًا ﴿٦﴾ وَنَرَاهُ قَرِيبًا ﴿٧﴾ يَوْمَ تَكُونُ
السَّمَاوُتُ كَالْهَلِّ ﴿٨﴾ وَتَكُونُ الْجِبَالُ كَالْعِهْنِ ﴿٩﴾ وَلَا يَسْأَلُ حَمِيمٌ حَمِيمًا ﴿١٠﴾
يُبْصِرُوهُمْ^ع يَوْمَ الْمُجْرِمِ لَوْ يَفْتَدِي مِنْ عَذَابِ يَوْمِئِذٍ بَنِيهِ ﴿١١﴾ وَصَحْبَتَهُ^ع
وَأَخِيهِ ﴿١٢﴾ وَفَصِيلَتِهِ الَّتِي تُؤَيِّسُ^ع وَمَنْ فِي الْأَرْضِ جَمِيعًا ثُمَّ يُنْجِيهِ ﴿١٣﴾

۵- نو صبر وکړه، ښکلی صبر. ۶- بې شکه چې دوی ئې لري بولي. ۷- او موږ ئې
نږدې گورو. ۸- هغه ورځ چې دا آسمان به وي په څېر د ويلي شوي فلز. ۹- او دا
غرونه به وي د ورېشلو وړيو په څېر. ۱۰- او هيڅ دوست به د هيڅ دوست پوښتنه نه
کړي. ۱۱- که څه هم هغوی ئې تر نظر شي، مجرم به خوښوي چې کاش خپل زامن د
دې ورځې د عذاب فديې کړي، ۱۲- او خپله ښځه او خپل ورور، ۱۳- او ټبر ئې چې
پناه ورکوي، ۱۴- او ټول هغه چې په زمکه کې دي، چې ونې ژغوري.

۵- په دې مبارک آيت کې رسول الله په ښکلي صبر او استقامت گمارل شوی، داسې صبر چې
نه په کې شکوه او شکايت شته او نه یاس او نا اميدي، نه د ثبات او استقامت د پرېښودو
لاملونو ته موقع ورکوي او نه د مبارزې د قطع کولو او په نيمايي کې د پرېښودو اجازه
ورکوي، بايد د دښمنانو د لجاجتونو او د آخرت د منکړينو د مخالفتونو په وړاندي تر پايه
صابر او ثابت قدم وي. رسول الله ته د صبر له دې سپارښتنې معلومېږي چې د مقابل لوري
مخالفتونه د رسول الله د اذيت او خورولو تر کچې زيات شوي او کار هغه ځای ته رسېدلی
چې ده ته وايي: که ته په رښتيا د خدای پيغمبر یی او د عملونو د مکافات او مجازات په اړه
ستا ادعاء حقيقت لري، نو ولي زموږ له دغو مخالفتونو سره سره دا موعود عذاب نه راځي
او موږ نه پرې اخته کېږو؟ دا ستا د رب عذاب چېرې دی؟ دا ستا قيامت به کله راځي؟ رسول
الله ته توصيه کېږي چې د دوی د لجاجت په وړاندي صابر وي او په الهي عذاب کې خنډ ئې
مشوش نه کړي.

۶-۷: په ۶ آيت کې د (انهم) لفظ ښيي چې د (عذاب سائل) يو کس نه بلکې يوه ډله ده او له
(يرونهم بعيدا) ئې معلومېږي چې له واقع کېدونکي عذاب د دوی منظور او هدف د آخرت د
ورځې عذاب وو، د دې آيت مراد دا دی چې د قيامت منکړين بې ځايه قيامت لري گڼي، دا ځکه
چې دوی خپلې لنډې ورځې او اونۍ معيار نيولي او د خپلو دغو وړو او محدودو معيارونو له
مخې قيامت ورته ډېر لري برېښي، په داسې حال کې چې الله تعالی ته او په الهي معيارونو کې
ډېر نږدې دی، که دوی خپل واړه واړه معيارونه پريږدي، له خپل تنگ چاپېريال راوځي او د
قيامت موضوع ته د داسې معيارونو له مخې وگوري چې د دې عالم له ستروالي او عظمت

سره ښايي نو حتماً به متوجه شي چي په خپلو تنگ نظره قضاوتونو كي ئې اشتباه كړې او د يوه عجول انسان په څېر ئې چلن كړى، د دوى په معيارونو كي قيامت لري برېښي خو په الهي معيارونو كي، هلته چي يوه ورځ د پنځوس زره كلونو په اندازه ده، نږدې دئ. قرآن همدغه حقيقت ته په څو نورو مواردو كي هم اشاره كړې، چي د ټولو مقصد دا دئ: زمانه نسبي امر دئ، له يوه تر بل او له يوه حالت تر بل ئې وضع بدلېږي، ويښ او ويده، مړ او ژوندى، لټ او تېز ته يو شان نه وي، هغه زمانه چي يوه ته په يوه حالت كي بي انتهاء برېښي بل ته د څو ثانيو او دقيقو وي، كومه فاصله چي مېړي ته بي انتهاء برېښي د يوې مرغى لپاره د څو ثانيو وي، كه په يوه اطاق كي له يوه ويده او ويښ چي ټوله شپه ئې په خوب او ويښه تېره كړي، پوښتنه وكړئ، ويښ به درته وايي: ډېره اوږده شپه وه، لټ په لټ اوښتم، سخته راباندي تېره شوه، او ويده به درته وايي زه نه يم پوهېدلى چي شپه څنگه تېره شوه او څومره خوب مي كړى!! دا تاسو يئ چي كلونه او پېړۍ درته اوږده زمانه برېښي او په واړه ذهن مو د دې سيورى پروت دئ چي په مړو باندي د اوږدې مودې له تېرېدو وروسته به څنگه بيا راژوندي كېږي! خو الله تعالى ته دغه ستاسو په نظر اوږده زمانه د څو شېبو په اندازه ده. د نسبيت په اړه د قرآن دغه خبره دولس پېړۍ وروسته، د المان يوه ساينس پوه انشتين، د ساينس په ژبه وكړه او په دې سره ئې د فزيك د پلار نوم وگاتو. د دې وينا په اهميت هغه وخت ښه پوهېدى شو چي وگورو د شلمې پېړۍ ساينس پوهان، د ستور ليكو تر منځ د واټن او فاصلي ټاكلو لپاره دې ته اړ شول چي د ورځي، اونۍ، مياشت، كال او پېړۍ معيار پرېږدي او په ځاى ئې هغه واټن معيار وگڼي چي نور (رڼا) ئې په يوه كال كي پلى كوي، او دې ته ئې د نوري كال نوم وركړ، او وئې ويل: دا ستور ليكى (كهكشان) له هغه بله څو سوه مليونه نوري كاله فاصله لري. وئې ليدل چي د سپوږمۍ او مريخ ورځي د زمكي له ورځي توپير لري، هر ستورى خاصه ورځ، مياشت او كال لري، او دا د قرآن يو بل علمي اعجاز دئ، رسول الله څنگه په دې پوه شو چي هر مقام او مكان ځانگړى زماني معيار لري،

كوم معيارونه چي موږ ئې د زمكي په سر كاروو دا په بل ځاى كي نه شي تطبيقېدى؟

۸-۹: د دغو كم ظرفو او لنډ ليدو منكرينو په نظر آسمان تر دې ډېر ستر او مضبوط برېښي چي متلاشي او نسكور شي، او غرونه تر دې ډېر درانه چي څوك ئې له خپل ځاى وخوځوي، پرېږده چي دوى په خپلو ماشومانه تصوراتو او خيالاتو كي مشغول وي، كله زمانه په خپلو وړو وړو معيارونو كي او د ورځي او اونۍ په حساب وشمېري او نږدې واټن ډېر لري وگڼي او كله د زمكي د غرونو او د آسمان د ستورو په اړه ماشومانه انگېرني ولري، كومه ورځ چي وگوري آسمان د ويلى شوي فلز په څېر شي او راوڅڅيږي، او غرونه د ورېشل شوو وړيو په څېر خواره واره شي، هله به په خپلي خطا او اشتباه پوه شي.

۱۰-۱۴: اجتماعي روابط او ځانگړي شرائط ئې كله كله انسان داسي تر اغېز لاندې راولي او د ده ذهن داسي په خپل گورت كي ونيسي او د ده په افكارو، مشاعرو او عواطفو خپل وزر داسي وغوړوي او انسان داسي راگير كړي چي د وتلو او ځان ايستلو ټولي لاري پرې وتري او په هغو حقانقو پوهېدا ورته گرانه كړي چي له دې تنگ محيط او چاپېريال بهر دي، انسان د دغه اغېز تر سيوري لاندې خپل قومي دود دستور، افكار او اخلاق مقدس گڼي، يو د بل لپاره پرې منگولي څښي كړي، له هر هغه څه سره مينه او محبت كوي چي په خپل ځانگړي تنگ

چاپېريال کي ئې مومي او هغه څه ته په بده سترگه گوري چي له دې دائرې بهر وي، حقيقت د دې لپاره نه مني چي د ده په اړوند ډلي او قبيلې کي څوک پرې باور نه لري او له باطل په دې خاطر دفاع کوي چي له پلار نيکه ورته په ميراث پاته دي. تل (قوم پالنه) او تعصب د (خدای پالنې) او اسلام په وړاندي خنډ شوی او تل هغه مخور قومي مشران او واکمنان د پيغمبرانو عليهم السلام مقابلې ته راوړاندي شوي او د مخالفت لپاره ئې ملا تړلې چي خپل نفوذ او د پلويانو ډېرښت مغرور کړي وو، د قيامت په ورځ به دغه په جاهلانته تعصباتو ولاړي اړيکي غوڅي شي، هغه خلک به يو بل سره هېر کړي چي دغو اړيکو سره نږدې کړي وو، يو د بل مرسته به نه شي کولی، يو به د بل خوا ته تېرېږي، خپل دوستان به په عذابونو اخته گوري، خو نه به اعتناء او التفات ورته کولی شي او نه به ئې مرسته کولی شي، نه يوازي دا چي د خپل گران دوست په اړه به بي اعتناء وي بلکي دا تمنا به کوي چي کاش خپل زامن، مېرمن، وروڼه، هغه ټبر چي په دنيا کي د ده حامي وو، او د زمکي ټول اوسېدونکي، له الهي عذابه د نجات لپاره په فديه کي ورکړی شي، تر څو دى له عذابه وژغورل شي، داسي دي د دغو قومي تعصباتو ماهيت او د دغو اړيکو پای.

کَلَّا إِنَّهَا لَأُظِلُّ ۝ نَزَّاعَةً لِّلشَّوٰى ۝ تَدْعُوا مَنَ أَدْبَرَ وَتَوَلَّى ۝ وَجَمَعَ فَأَوْعَىٰ



۱۵- نه؛ داسي نه ده، دا خو يوه لمبه ده، ۱۶- ښه ايستونکي د وړيتولو لپاره. ۱۷- وربولي به هغه چي شا ئې اړولې او ډډه ئې کړې. ۱۸- او راغونډول ئې، بيا ئې ساتل.

۱۵-۱۸: کوم عذاب چي دا دوزخيان ترې تېښتي د اور سره لمبه ده چي خصوصيات ئې دا دي:

الف: هغه دوزخيان ښه پېژني چي د وړيتولو او سوزولو وړ وي، يو يو به د خلکو له منځه رابېل او د وړيتولو لپاره به ئې په خپلي غېږ کي ونيسي.

ب: چا چي په دنيا کي حقيقت ته شا کړې وه، حق ته له تسليمېدو ئې ډډه کوله او له حرامو لارو ئې مال دولت راغونډولو، دا لمبه به ئې خان ته رابولي.

يعني د دوزخ دا لمبه د دنيا د اور په څېر نه ده چي وچ له لندو نه شي بېلولی او دواړه سوزوي، بلکي درک او تشخيص لري، هغه کسان پېژني چي د سوزولو وړ او مستحق وي، هم به ئې له څېرو پېژني او هم په نوم، ځيني به په خپله رانيسي، او ځيني به په نامه يادوي او خان ته به ئې وربلي.

ځينو درنو مفسرينو (نزاعة للشوى) داسي ترجمه کړې: د لاس او پښو ايستونکي، او ځينو داسي: د سر او مخ د پوستکي ايستونکي، چي دا دواړه ترجمي غير دقيقې او ناسمي دي، دوی (شوى) د (شواة) جمع گڼي، او په (الشوى) کي (لام) زاند شمېري، په داسي حال کي چي (شوى) اسم مصدر او د وړيتولو په معنى ده، او د آيت دقيقه او بي تکلفه ترجمه دا ده: د وړيتولو لپاره ښه او ماهر راايستونکي، يعني دا لمبه د مجرمينو په پېژندو او د نورو له منځه ئې په راايستو کي ښه مهارت او استعداد لري، دوی به د وړيتولو لپاره د نورو له منځه

راوباسي. وروستی آیت هم دغه معنی تاییدوي او د مخکني مطلب په دوام کي وایي: دا لمبه به دوزخیان له خبرې او نامه پېژني او هر هغه څوک به ځان ته رابلي چي له حقیقت ئي مخ اړولی وو، او له حرامو لارو ئي مال او دولت غونډولو.

کله چي زه د دې آیت تفسیر ته راوړسېدم، له عجیب حالت سره مخامخ شوم، د دې آیت د دقیق تفسیر معلومولو لپاره مي ټولو هغو مراجعو ته رجوع وکړه او ټول هغه تفسیرونه او ترجمي او د لغت کتابونه مي ولټول چي راته مقدور وو، خو اشکال مي رفع نه شو او د خپلو پوښتنو ځواب مي ترلاسه نه کړی شو، چا (شوې) په غیر اصلي معنی اخیستی وو او چا لام زاند گڼلی وو، او ما ته دا دواړه خبري صحیح نه برېښي، ما لیدل چي د دې آیت لفظ په لفظ او دقیقه ترجمه دا ده: ښه ایستونکي د وړیتولو لپاره. په دغو تفسیرونو او تراجمو کي مي داسي تعبیرونه مخي ته راتلل چي د آیت له دقیقې ترجمي سره ئي سمون نه خور، څو ورځي راباندي داسي تېري شوې چي په تفسیرونو او تراجمو کي مي لټوني وکړې، په وار وار مي دا سوره په لمونځونو کي او له لمانځه بهر تلاوت کړه، له ویدېدو مخکي او چي کله به هم له خوبه راوبښ شوم دا سوره به مي تلاوت کوله او په دې آیت کي به مي غور کاوو، تر څو ئي په دقیقه معنی پوه شم، یوه شپه ناڅاپي له خوبه راوبښ شوم، او په هماغه نیم وېښ نیم ویده حالت کي دا رایه راته القاء شوه چي: د دوزخ اور په پوهه او هوښیاری عمل کوي، دوزخیان له خپلو خبرو پېژني، د وړیتولو لپاره ئي د نورو له منځه راباسي، او هغه چي حقیقت ته ئي شا کړي او له حرامو لارو ئي شتمنی راغونډي کړي، ځان ته به ئي وربلي، د آیت دقیقه معنی همدا ده. غوښتل مي دا رحمانی القاء ولیکم چي هېره ئي نه کړم، ساعت ته مي وکتل چي دوو ته څو دقیقې پاته وي... په سبا ئي د مطالعې په ترڅ کي څو داسي روایات مخي ته راغلل چي همدا تعبیر ئي تاییدولو، په یوه کي راغلي چي جهنم به دوزخیان داسي د خلکو له منځه راباسي لکه مرغان چي له زمکي دانه راټولوي، او په بل کي راغلي: جهنم به ځانگړي منگولي لري، چي ځیني به پرې کلک کلک نیسي او ځان ته به ئي راکښوي، ځیني به پرې وگرزي، او ژوبل به ئي کړي، او ځیني به ئي روغ رومټ تر خوا تېر شي.

قال ابن عباس: تدعو (النار) الکافرين والمنافقين بأسمائهم بلسان فصيح: إلی یا کافر، إلی یا منافق؛ ثم تلتقطهم كما يلتقط الطير الحب.

عبدالله بن عباس رضي الله عنه وویل: (د جهنم اور به) کافران او منافقین په فصیح ژبه په خپلو نومونو ځان ته وربلي؛ زما خوا ته راشه ای کافره! زما خوا ته راشه ای منافقه! بیا به ئي داسي رانیسي لکه مرغان چي دانه ټولوي.

❖ إِنَّ الْإِنْسَانَ خُلِقَ هَلُوعًا ﴿١﴾ إِذَا مَسَّهُ الشَّرُّ جَزُوعًا ﴿٢﴾ وَإِذَا مَسَّهُ الْخَيْرُ مَنُوعًا ﴿٣﴾
﴿١﴾ إِلَّا الْمُصَلِّينَ ﴿٢﴾ الَّذِينَ هُمْ عَلَى صَلَاتِهِمْ دَائِمُونَ ﴿٣﴾ وَالَّذِينَ فِي أَمْوَالِهِمْ
حَقٌّ مَّعْلُومٌ ﴿٤﴾ لِلسَّائِلِ وَالْمَحْرُومِ ﴿٥﴾ وَالَّذِينَ يُصَدِّقُونَ بَيَّوْمَ الدِّينِ ﴿٦﴾

وَالَّذِينَ هُمْ مِّنْ عَذَابِ رَبِّهِمْ مُّشْفِقُونَ ﴿٧٨﴾ إِنَّ عَذَابَ رَبِّهِمْ غَيْرُ مَأْمُونٍ ﴿٧٩﴾
وَالَّذِينَ هُمْ لِفُرُوجِهِمْ حَافِظُونَ ﴿٨٠﴾ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ
غَيْرُ مَلُومِينَ ﴿٨١﴾ فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ ﴿٨٢﴾ وَالَّذِينَ هُمْ
لِأَمْنَتِهِمْ وَعَهْدِهِمْ رَاعُونَ ﴿٨٣﴾ وَالَّذِينَ هُمْ بِشَهَادَتِهِمْ قَائِمُونَ ﴿٨٤﴾ وَالَّذِينَ هُمْ
عَلَىٰ صَلَاتِهِمْ سَاهُونَ ﴿٨٥﴾ أُولَٰئِكَ فِي جَنَّةٍ مُّكْرَمُونَ ﴿٨٦﴾

۱۹- يقيناً چي انسان دى پيدا شوى ډېر كم ظرفه او بې صبره. ۲۰- چي شر ور ورسېږي، زگېږوى كوونكى شي. ۲۱- او چي خير ئې شي په برخه سخت مانع (د خير د كار) شي. ۲۲- غير له لمونځ كوونكو، ۲۳- هغه چي په خپل لمانځه پايښت كوي. ۲۴- او هغه چي په مالونو كي ئې خانگړى معلوم حق وي. ۲۵- لپاره د سوالگرو او بې وزلو. ۲۶- او هغه چي د بدلي ورځ رښتيني گڼي. ۲۷- او هغه چي د خپل رب له عذابه وېرېدونكي دي. ۲۸- بې شكه چي د رب عذاب ئې بې امانه دى. ۲۹- او هغه چي د خپل عورت ساتونكي دي. ۳۰- مگر په خپلو جوړه وو (مېرمنو) او يا وينځو، چي بيا نو ملامت نه دي. ۳۱- او چا چي له دې پرته څه لټولي دوى تېرى كوونكي دي. ۳۲- او هغه چي د خپلو امانتونو او ژمنو رعايت كوونكي دي. ۳۳- او هغه چي په خپلو شهادتونو په نېغه درېدونكي دي. ۳۴- او هغه چي پر خپلو لمونځونو مواظبت كوي. ۳۵- دوى به په جنتونو كي وي، معزز او مكرم.

۱۹-۲۱: په دې آيتونو كي هغه څوك په دقيقه توگه انځور شوى چي په آخرت ايمان نلري او خصلتونه ئې دا دي:

الف: حريص او بې صبره دى، حرص ئې نه پاى لري او نه په څه قناعت كوي.
ب: له ستونزي او كړاو سره د مخامخ كېدو په وخت كي جزع و فزع كوي، له هر چا سړتېكوي او شكوه او شكاييت كوي.

ج: كه ئې (خير)، مال او دولت په برخه شي؛ نو خپل دوست او ملگري ترې هېر شي، له نورو سره له احسان او ښېگڼي ډډه كوي، خپل ډېر نږدې دوست هم په دې خير كي د راگډولو وړ او مستحق نه گڼي.

انسان تل په خپلو قضاوتونو كي د خپلو احساساتو، عواطفو او اغراضو تر اغېز لاندې راځي، د دې په ځاى چي حقيقت ته په درنه سترگه وگوري، اهميت وركړي، د خپلو قضاوتونو مېنا او اساس ئې وگرځوي، خپل شخصي مصلحت مېنا او اساس گڼي، هر څه په دې تلي او

المهارج د قرآن پلوشي

معیار تلي، که ده ته کوم درد، رنځ او کړاو ورورسپړي دا حق ځان ته ورکوي چي جزع و فزع وکړي، په شکوه او شکایت خوله پرانيزي، او له هر چا دا وغواړي چي ده ته پام وکړي او د مرستي لاس وراوړد کړي، خو که دی په خپله هوسا او سوکاله وو، خیر ئې په برخه شوی وو، بیا نو د دې پروا نه لري چي بل په څه حالت کي دئ، نه د بل (جزع) و (فزع) ته اعتناء کوي، نه ئې کوکاري او زگېروي پرې اغېز لري، او نه ئې د دې وړ گڼي چي لاس وراوړد کړي او مرسته ئې وکړي. آیا دا سمه ده چي د قیامت په اړه د دغه عجول، کم ظرفه او حریص انسان قضاوتونو ته د اهمیت په سترگه وگورو او د الهي عذاب په اړه د ده پوښتنو او په تلوار او عجله غوښتنې ته اهمیت ورکړو؟! او که دی په فوري توگه د قیامت او الهي عذاب د راتلو غوښتنه کوي؛ نو غوښتنې ته ئې مثبت ځواب ورکړی شي؟!!

د ستونزو او کړاوونو په وخت کي بی صبري، سرتکول، بده ورځ جوړول او شکوه او شکایت کول او د شتمن کېدو په صورت کي بخل کول، د خیر په لار کي د خپل مال له خرڅولو ډډه او له خپلي شتمنۍ د ښېگڼي د هر کار د مخنیوی په لار کي کار اخیستل، د انسان هغه دوه ناوړه او بد خوښونه دي چي د ده اکثر اجتماعي مشکلات له همدې راولاړېږي، له دې یوازي (مصلین) یعنی لمونځ کوونکي خوندي پاته کېږي.

۲۲-۳۵: په دې آیتونو کي د انساني شخصیت بله بېلگه انځور شوې، او څو اساسي خصلتونه ئې ښودل شوي:

الف: د مخکنی ډلي له کرکجنو، شنیع او قبیح خصلتونو د لمانځه په سبب خوندي دي، دا لمونځ دئ چي انسان له حرص، جزع و فزع او بخل ژغوري او نه پرېږدي چي لمونځ کوونکی انسان ئې تر اغېز لاندې راشي.

ب: کوم لمونځ چي دا کرکجن خصلتونه مهار نه کړی شي؛ هغه لمونځ یا اصلاً لمونځ نه دئ او یا په دوامداره توگه نه دئ اداء شوی. په لمانځه کي تداوم د دې سبب کېږي چي په انسان کي د دغو خصلتونو د راولاړېدو لپاره هیڅ مجال پاته نه شي، چا چي له خپل رب سره خپلي اړیکي ټینګي وساتلې او خپل لمانځه ته ئې اهتمام وکړ، دا میکروبونه نه شي کولی د ده په زړه او دماغ کي وده وکړي.

هغه به څوک وي چي په دې نه پوهیږي چي په انسان کي داسي محرکات او غریزې شته چي گناه ته ئې هڅوي، تل هغه وسوسه کوي چي خپل نفس خورب کړه، ټولو غوښتنو ته ئې ځواب ووايه، په خپل جائز او روا حق قناعت پرېږده، په حلال رزق اکتفاء ته شا کړه، ځان په دې مه مقید کوه چي د خپلو غرانزو د اشباع لپاره به یوازي مشروع او روا لاري لټوي، او خپل تمایلات به مهاروي، پرېږده نور خلک ستا د نفس د خوشحالی په لار کي قرباني شي، په کار دا ده چي ټول نفیس، قیمتي، گټور، غوره، خوندور او ښایسته شیان ستا وي، که خوراک وي، که پوښاک وي، که کور، ښځه، موټر، منصب او مقام وي، پروا نه کوي چي له کومي لاري ئې ترلاسه کوي!! دا حریص محرک، دا د گناه مشوق او د نورو په حق تېري ته هڅوونکی حرص، یوازي په الله تعالی او آخرت باندې ایمان او باور، له الله تعالی سره دانمي تعلق او په لمانځه سره مهار کېدی شي.

ج: کوم اخلاقي ارزښتونه چي په دې آیتونو کي د دغي ډلي ځانگړتیاوي گڼل شوي، پیل

د قرآن ۸ پلوشې المعارج

نې په لمانځه مداومت او پای نې د لمانځه حفاظت او ساتنه ښودل شوې، او د دې معنی دا ده چې لمونځ د ټولو ښېگڼو پیل او بنسټ دی، په ټولو نې احاطه کړې ده، هم نې د پیل لامل دی او هم نې د کمال او دوام موجب.

د: که له قیامته منکره ډله حریصه او بخیله ده او سره له دې چې مال دولت نې په واک کې دی او کولی شي بې وزلی او محتاج انسان له کړاوه وژغوري خو نه یوازې د بخل په سبب د هغه له مرستې ډډه کوي، بلکې خپله شتمني او امکانات د ښېگڼو په مخنیوي او د بډیو او بدکاریو په خورولو کې کاروي، خو لمونځ کوونکي ډله له محروم او محتاج انسان سره مرسته خپله وجیبه گڼي، د مظلوم او بې وزلي انسان په اړه دا احساس ورسره وي چې دا مې همنوع دی، په دې مال کې راسره شریک دی، یوه برخه نې د ده حق دی، کومه مرسته چې زه ورسره کوم دا بسپنه او صدقه نه بلکې د ده مسلم حق دی، په ورکړې سره نې په ده کوم احسان او منت نه دی کړی بلکې خپل حق نې ورکړی.

ه: قیامت او د عملونو مکافات او مجازات رښتینی گڼي او په هغه نې کلک باور دی. و: له قیامت منکر انسان د دې لپاره چې عجلول دی، الهي عذاب په عجله او تلوار غواړي، دروغ نې گڼي او بې پروا دی، خو په قیامت باور لرونکی له الهي عذاب وېرېږي او بې امانه نې گڼي او د گناهونو له ارتکابه نې راگرځوي. ز: د هوس بنده نه دی، خپلو جنسي اړیکو ته قانوني او پاکیزه ښه ورکوي او په هغه څه اکتفاء کوي چې حلال، قانوني او د ده د فطري غوښتنو مطابق دي، په دې توانېږي چې خپل هوس مهار کړي او خپل عورت وساتي.

ح: امین وي او په امانتونو کې خیانت د خپل ایمان منافي عمل گڼي. ط: په خپلې ژمنې او عهد وفا کوي، د ژمنو رعایت خپله وجیبه گڼي، له الله تعالی او د ده له بنده سره عهد خلافي او بې وفايي گناه او حرام شمېري. ی: له حق دفاع کوي، د حق په گټه شهادت ورکوي او په شهادتونو او له حق او حقیقت د دفاع په لار کې تل ثابت قدم او استوار وي.

ک: پر خپل لمونځ مواظبت کوي، لمونځ نې هسي د څو بې روح او بې مقصده حرکاتو مجموعه او یو عادت، دود او عنعنه نه وي او په غفلت او بې خبرۍ سره نې نه اداء کوي، بلکې په پوره اعتناء او خاص التفات او د ټولو حقوقو له مراعات سره نې اداء کوي. دوی به جنت ته درومي او په اعزاز او اکرام سره به په کې ژوند کوي.

فَمَالِ الَّذِينَ كَفَرُوا قَبْلَكَ مُهْطِعِينَ ﴿٨٨﴾ عَنِ الْيَمِينِ وَعَنِ الشِّمَالِ عِزِينَ ﴿٨٩﴾
أَيُطْمَعُ كُلُّ امْرِئٍ مِنْهُمْ أَنْ يُدْخَلَ جَنَّةَ نَعِيمٍ ﴿٩٠﴾ كَلَّا إِنَّهُ خَلَقْنَاهُمْ مِمَّا
يَعْلَمُونَ ﴿٩١﴾ فَلَا أَقْسَمُ بِرَبِّ الْمَشْرِقِ وَالْمَغْرِبِ إِنَّا لَقَدِرُونَ ﴿٩٢﴾ عَلَى أَنْ نُبَدِّلَ

خَيْرًا مِنْهُمْ وَمَا نَحْنُ بِمَسْبُوقِينَ ﴿٣٦﴾

۳۶- نو په دې کافرانو څه شوي چې په تلوار ستا لوري ته راځلي. ۳۷- له ښي او له کيڼ لوري پله پله. ۳۸- مگر هر يو ئې دا طمع کوي چې داخل کړي شي له نعمتونو پک جنت ته؟! ۳۹- نه؛ داسې نه ده، دا موږ يو چې له داسې څه مو پيدا کړل چې په خپله پرې پوهيږي. ۴۰- نو نه، د ختيځو او لوېديځو په رب مي قسم چې موږ قادر يو، ۴۱- په دې چې تر دوی په غوره ئې بدل کړو، او موږ مغلوبېدونکي نه يو.

۳۶-۳۸: په دې کافرانو څه شوي چې په قيامت د باور لرونکو او بې باورو تر منځ له اخلاقي او عملي اړخه د دې ژورو توپيرونو له ليدو سره سره له دې انکار کوي چې قيامت يو حقيقت دی او د انکار پايلې ئې خرابې؟ مگر نه گوري چې د قيامت منکران څنگه پليت او ناولي شخصيتونه لري او په آخرت باور لرونکي څومره غوره او ښکلی شخصيت؟ مگر د دوی ترمنځ دا ژور توپير، يو ئې له هغو لوړو لوړو بنياسته اخلاقو سره او بل ئې له دې ناولي او پرېوتو خصلتونو سره دا نه ثابتوي چې په آخرت ايمان د انسان د شخصيت په جوړولو کي ژور او اساسي اغېز لري؟! د انسان اخلاقي وضع په دې پوري غوټه شوې، په قيامت نه باور انسان د حرص، تلوار، کم ظرفی، جزع و فزع، مال غوندولو او له حق مخ اړولو ته بيايي او په قيامت ايمان ئې له دغو ناولو او ناوړو اخلاقو ژغوري. د دې توپير له مشاهدې سره سره څنگه او په کوم دليل له قيامته انکار کوي او په دې اړه د رسول الله بلني ته د رد خواب ورکوي او حساسيت ښيي؟! له هري خوا پرې رابړگ کيږي او د مخالفت غږونه اوچتوي؟ او مخالفت ئې هم داسې سخت او جدي چې گواکي په دې سره به الله تعالى ترې راضي کيږي او د جنت مستحق به گڼل کيږي!! هر يو ئې دا مخالفت له (خپل حق دين او مذهب) دفاع گڼي او داسې بريښي لکه چې له دې تر ټولو غوره او له نعمتونو پک جنت ته د رسېدو طمع کوي!!!

۳۹: دا دومره شديد مخالفت د څه لپاره، او دا دومره حساسيت ولي؟! مگر نه پوهيږي چې موږ له څه پيدا کړي؟ مگر نه پوهيږي چې موږ ئې نطفه له خاورو راپيدا کړه؟ ولي خپل مجدد پيداښت او بياژوندون محال او گران گڼي؟! مگر هغه ذات چې دوی ئې له خاورو او بيا له يوې وړې نطفې پيدا کړل، له خاورو د دوی په بيا پيداښت قادر نه دی؟!!!

۴۰-۴۱: يو ځلي شرق او غرب ته پام وکړئ، د لمر راختو او لوېدو ته ځير شئ، چې هره ورځ له ځانگړي ختيځه طلوع کوي او په ځانگړي لوېديځ کي پرېوځي، په خپله لار درومي او خپله دنده ترسره کوي، مگر هغه ذات چې دا پراخ عالم، له دغو بې شمېره ستورو سره اداره کوي، هره ورځ لمر په خپل وخت او له خپل خاص ځای راپورته کوي او په خپل وخت ئې په خپل خاص ځای کي پرېباسي، پرته له کوم تغيير او تاخير، آيا د انسان په مجدد پيداښت قادر نه دی؟!!

په دې ذات مي قسم چې دی نه يوازي په داسې کار ښه قادر دی بلکي کولی شي تاسو تر اوسني حالت په ډېره غوره ښه کي راپيدا کړي. دی نه يوازي د داسې کار له کولو عاجز نه دی بلکي د هيڅ کار په وړاندي مغلوبېدونکی نه دی.

د قرآن ۸ پلوشې المعارج

په ۴۰ او ۴۱ آیتونو کې څو ظریف ټکي د پام وړ دي:

الف: د لته په (مشارق) او (مغارب) لوړه شوی او ورپسې ویل شوي: موږ په دې قادر یو چې دوی تر اوسني حالت په ښه ښه واړوو او تر دې په غوره کیفیت کې یې بیا راپیدا کړو او موږ وروسته پاته کېدونکي نه یو.

فَلَا أَقْسِمُ بِرَبِّ الْمَشَارِقِ وَالْمَغَارِبِ إِنَّا لَقَادِرُونَ* عَلَى أَنْ نُبَدِّلَ خَيْرًا مِّنْهُمْ وَمَا نَحْنُ بِمَسْبُوقِينَ*

نو نه، د ختیځو او لوېدیځو په رب می قسم چې موږ قادر یو، په دې چې دوی تر اوسني حالت په ښه ښه واړوو (تر دې یې په غوره کیفیت کې بیا راپیدا کړو) او موږ وروسته پاته کېدونکي نه یو.

دلته هم د قرآن د عمومي قاعدې مطابق په یوه څرګند حقیقت لوړه شوی او د دې ادعا لپاره د شاهد په توګه وړاندي شوي چې الله تعالی د انسان په بیا راژوندی کولو قادر دی او هیڅ څه یې په هیڅ کار کې نه شي ناتوانه کولی. د مشارق او مغارب په پالونکي، په هغه ذات چې د ده په اراده دا ستوري او لمر سپوږمۍ، راڅپړي او لویږي، لوړه شوي، راشي وګورو چې مشارق او مغارب څنګه په دې خبرې شهادت ورکوي چې الله تعالی د انسان په بیا راژوندی کولو قادر دی؟

یو ځل مشرق او مغرب ته توجه وکړئ، د لمر او ستورو ختو او لوېدو ته لږ په غور سره پام وکړئ، په دې غور وکړئ چې دا لمر څنګه هره ورځ له خاص ځای طلوع کوي او په خاص ځای کې پرېځي، هر ستوری همداسې خائنه معین ختیځ او لوېدیځ لري، ځای او وخت یې ټاکل شوی، په خپل خاص وخت او په خپل خاص ځای کې یې ختل او پرېوتل دي، مګر هغه ذات چې دا پراخ او ستر عالم له خپلو ټولو سماوي اجرامو سره اداره کوي، هره ورځ لمر او ستوري له خپل خاص ځای، له هیڅ تغیر او تأخیر پرته، راپورته کوي او پرې باسي، آیا دا ستر او ځواکمن ذات له دې عاجز ګټي چې انسان له مرګ وروسته بیا راژوندی کړي؟! زما دې په دې ذات قسم وي چې هغه نه یوازې په دې کار قادر دی بلکې کولی شي تاسو په داسې نوې ښې کې راپیدا کړي چې تراوسني حالت مو ډېر ډېر غوره وي، هغه نه یوازې له دې کاره عاجز نه دی بلکې د هیڅ کار په وړاندي یې وسه او مغلوبېدونکي نه دی.

همدا راز د لمر طلوع او غروب د ژوندون له اساسي عواملو دي، که دا د لمر راختل او پرېوتل نه وی نو د زمکې په سر به یو ژوندی موجود هم نه وو راپیدا شوی، ټول ژوندي موجودات د خپل پیدایښت او د خپل ژوند د دوام لپاره هغې تودوخې او رڼا ته اړ دي چې لمر یې زمکې ته ورکوي، که دا نه وی او په دې سره د زمکې هوا داسې معتدله نه ساتل کېدی چې ژوندون ورته ضرورت لري، نو د زمکې پر سر به هیڅ ژوی نه وو راپیدا شوی. که دا مطلب په پام کې ولرو نو په دې خبرې پوهېدل آسان دي چې په مشارق او مغارب باندې د بیا ژوندون لپاره ولې استناد شوی.

ب: دا مطلب هم د پام وړ دی چې په دې آیتونو کې د (مشارق) او (مغارب) صیغې کارول شوې چې د مشرق او مغرب زیاتوالی افاده کوي، او له دې معلومیږي چې قرآن کریم د خپلو مطالبو په بیان کې څومره دقیق دی او د څومره دقیقو او ظریفو نقاطو خیال ساتي. په دې

پوهيږو چي د لمر طلوع او غروب هره ورځ له بلي فرق کوي، نن له يوه ځای او سبا له بل ځای، د کال د ورځو په شمېر مشارق او مغارب لري، د همدې لپاره قرآن کریم د مشارق او مغارب صیغې کارولي، همدا راز لمر په يوه کال کې دوه مشرقه او دوه مغربه په دوبي او ژمي کې لري، يو د دوبي تر ټولو اوږدې ورځ کې او بل نې د ژمي تر ټولو لنډې ورځ کې، د همدې لپاره قرآن په بل ځای کې د مشرقين او مغربين الفاظ کارولي چي دوه مشرق او دوه مغرب افاده کوي.

فَذَرَهُمْ خَوْضُوا وَيَلْعَبُوا حَتَّى يُلَاقُوا يَوْمَهُمُ الَّذِي يُوعَدُونَ ﴿٤٢﴾ يَوْمَ تُخْرَجُونَ
مِنَ الْأَجْدَاثِ سِرَاعًا كَأَنَّهُمْ إِلَىٰ نُصُبٍ يُوفِضُونَ ﴿٤٣﴾ خَشِيعَةً أَبْصَرُهُمْ تَرَهِقُهُمْ
ذِلَّةٌ ذَلِكِ الْيَوْمِ الَّذِي كَانُوا يُوعَدُونَ ﴿٤٤﴾

٤٢- نو دوی پرېږده چي خوشي گډ وي او لوبي کوي، تر څو له خپلي هغې ورځې سره
مخامخ شي چي وعده نې ورکول کېږي. ٤٣- هغه ورځ چي له قبرو به په تلوار سره
راوځي داسي لکه چي د نښو په لور ځغلي. ٤٤- سترگي نې ځري، په ذلت اخته، دا ده
هماغه ورځ چي وعده نې ورکول کېده.

٤٢-٤٤: که د قیامت منکران په دې دلانلو نه قانع کېږي، له خپلو خوشو خبرو لاس نه اخلي،
په خپلو طفلانه او ماشومانه افکارو او لوبو کې مشغول دي، حقائقو ته له اهتمام او سترو
سترو واقعیتونو ته له التفات او اعتناء عاجز دي، دوی په همدې خوشې مشغولتیا او لوبو کې
پرېږده، تر هغه چي هغه ورځ په خپلو سترگو وگوري چي نن ترې انکار کوي. په هغه ورځ به
له خپلو قبرونو په عجله راوځي، داسي به ځغلي لکه چي نصب شوو نښو ته په تلوار د ځان
رسولو هڅه کوي، هماغسې لکه نن چي پر تا رابړگ شي، په منډه ستا خوا ته رادرومي، له
بني او کین لوري ډله ډله، او د مخالفت غږ اوچتوي!! پرون نې په بې شرمۍ مخالفت کاوو نن
به شرمنده وي له شرمه نې سترگي ټیټي؛ د وېرې او خوف آثار نې په څېرې کې راڅرگند.
پرون نې په مستی، تکبر او غرور مخالفت کاوو، نو ځکه به نن ذلیل او سپک وي، او د
ذلت او سپکاوي آثار به نې په څېرو کې رابښکاره، او ورته وېه ویل شي: دا ده هغه ورځ چي
وعده نې درکول کېده او تاسو ترې انکار کاوو.

د قرآن ۸ پلوشې
المعارج

بسم الله الرحمن الرحيم

نوح

د سوري معرفي:

(نوح) د دې سوري هم نوم دی او هم نې د مضامينو لپاره عنوان، ۲۸ آيتونه لري، د لومړي او دوهم آيتونو فواصل نې د اليم او مبین هموزنه صيغې دي، د درېيم او څلورم نې د اطيعون او تعلمون هموزنه صيغې، بيا له پنځمه د سوري تر پايه (نهاراً) ته ورته صيغې، ډېر ښکلی وزن او سجع لري. دا هم مکي سوره ده، د سوري له متنه معلومېږي چي رسول الله د دې سوري د نزول په وخت کي له داسي شرائطو سره مخامخ وو چي دا سوره نې د نوح عليه السلام د قصې په ترڅ کي موږ ته بيانوي، د دې قصې د ځينو پړاوونو په لوړو ژور کي موږ ته د دغې مرحلې حالات داسي انځور شوي:

۱- نوح عليه السلام له دې رسالت سره د خپل قوم په لوري ولاړ چي دوی ته د کفر او شرک له خطرناکو پايلو خبرداري ورکړي.

۲- خپل قوم ته د ده د پيغام خلاصه دا وه: د الله تعالی عبادت وکړئ، ترې ووپرېږئ او زما اطاعت وکړئ. په دې عبادت، تقوی او اطاعت سره به ستاسو ځيني هغه گناهونه درته وبخښي چي د بخښلو وړ دي، او هغه دردناک عذاب به وځنډول شي چي په لاره دي، او تر يوې ټاکلې بلې نېټې به تاسو ته مهلت درکړي، په دې پوه شئ چي الهي پرېکړې پرېکنده دي او موعدي نې نه بدلېدونکي.

۳- نوح عليه السلام خپل امت په پرله پسي او ستړيا نه منونکي توگه، شپه او ورځ او له هره فرصته په استفادي سره، حق ته راوبلل، خو د ده مفسد او ظالم قوم د دې په ځای چي له فسق او فساد لاس واخلي او د ده دعوت ومنې، له ده لري شول، د ده وينا ته نې په کرکه وکتل، له اورېدو نې ډډه وکړه، په خپل جهل او کفر نې ټينگار وکړ، او په غرور او تکبر سره نې د ده د مخالفت لپاره ملا وتړله، نوح عليه السلام کله په پټه او کله ښکاره او په جگ غږ ورته ويل: له شرک، فساد او ظلم لاس واخلي، الله تعالی ته مخه کړئ او د خپلو گناهونو بخښنه وغواړئ، تر څو بخښنه درته وکړي او د گناه له هغو بدو پايلو مو وژغوري چي ستاسو ژوند گواښي، او ستاسو په ټولني کي نې د فتنو اوروڼه بل کړي، فقر او لوږه نې رامنځته کړي، تر څو آسمان ته امر وکړي چي د برکت تړلي دروازي دي پرانيزه، د باران له وړولو ډډه مه کوه، زمکي ته لارښوونه وکړي چي د داني او مېوې له راټوکولو ډډه مه کوه، له خپل زړه باغونه راټوکوه او په خپلي سښي د نهرونو بهېدو ته اجازه ورکړه، او په دې سره الله تعالی ستاسو مالونه درته زيات کړي او په اولاد کي مو برکت واچوي، ولي مو د هغه عزت او وقار د لاس ته راوړو هيله او طمع ختمه شوي چي څښتن نې الله تعالی دی او

د قرآن ۸ پلوشې نوح

وروستی پرېکړه ئې د ده له لوري کېږي؟ آیا دا سمه ده چې له هغه مهربان رب مأیوس او ناامیده وئ چې تل ئې د خپل عنایت او رعایت تر سیوري لاندې پاللي یئ، ستاسو پیدایښت له یوې ورې نطفې پیلوي، ورو ورو او مسلسل وده ورکوي، د کمال او رشد پړاو ته ئې رسوي؟! مگر نه گورئ چې اوه آسمانونه ئې ستاسو د کور چت گرځولی، سپوږمۍ ئې ځلانده قنډیل او لمر ئې روڼ او تود څراغ، اوبه دا د ژوندون ستر لامل له آسمانه راوړوي، ستاسو سړي او تیاره زمکې ته رڼا او تودوخه له لمره ورکوي، مگر نه پوهېږئ چې الله تعالی تاسو د بوټي په څېر له زمکې راوتوکولئ، او د ده په امر بېرته زمکې ته درومئ او بیا به له دغې زمکې ژوندي راپاڅئ؟! مگر دې ته پام نه کوئ چې الله تعالی زمکه داسې پیدا کړې چې ستاسو لپاره فرش وي، په ډاډ او اطمینان سره ئې پر سینه ژوند وکړئ او پر اوږو ئې وځوځېږئ!!

۴- مفسد قوم د خپل زړه سواند مرشد او مهربان لارښود ويناوو ته اعتناء ونکړه، د ده د ملګرتیا په ځای ئې هغه چا ته سر تیت کړ چې د زر او زور خاوندان ول، هغه قومي مشران ئې ځان ته لارښود ونيول چې خپل زر او ځواک ئې په باطله لار او د ځان او نورو د تاوان په لار کې کارول، هغه ټګمار او مکار مشران چې د خپل اقتدار او واکمنۍ دوام او بقاء په دې کې لټوي چې خلک په جهل او شرک کې غرق وي، دوی د هر الهي دعوت مقابله په دې سره کوي چې په دروغجنو او جعلی معبودانو تاکید وکړي او له شرک او بت لمانځنې دفاع وکړي او هغه د پلار نیکه مقدس میراث او سپېڅلی مذهب وګڼي، او دا د پیغمبرانو علیهم السلام او د هر ناجي لارښود او مصلح دعوتګر په ضد د مفسدینو تر ټولو خطرناک کید او مکر دی، مفسد او ټګمار مشران تل د خپل زر او زور، او د خپلې سلطې او اقتدار د دفاع لپاره د پیغمبرانو علیهم السلام او مصلحینو مقابله ته ملا تړي خو له مذهب د دفاع تر نامه لاندې، چې قرآن دا تر ټولو ستر مکر او خطرناک کید ګڼي.

۵- نوح علیه السلام له اوږدې مبارزې وروسته او پس له هغه چې متوجه شو په پر له پسې او ستړیا نه منونکو هڅو ئې ډېره لږه نتیجه مرتبه شوی او لږو کسانو پرې ایمان راوړ، دې نتیجه ته ورسېدو چې په دې خلکو کې د هدایت استعداد خپل شوی، د هدایت امکان ئې له منځه تللی، د دې بې لارې ټولنې په زړه کې د کفر، جهل، فساد، شرک او ظلم جرړې دومره ژوري او په ګنده ډنډ کې ئې داسې غرق شوي چې رالیستل ئې محال دي، دا نسل نه د اصلاح وړ دی او نه د ژوند، نه په خپله سمې لارې ته راګرځي او نه راتلونکو نسلونو ته د دې مجال ورکوي چې ځان د دې مفسدې او ناولې ټولنې له قید او بند وژغوري او د دې ګنده فضاء له اغېزه خوندي پاته شي، الله تعالی ته د دعاء لاسونه اوچتوي او سره له دې چې پراخه حوصله او لوی زړه لري، د ثبات او استقامت خاوند دی، د اوږدې زر کلنې مبارزې ټولې ستونزې ئې په سره سینه ګاللي، په خپل ولس ئې زړه سوی درلود، خو له دې پرته ئې بله چاره نه لیده چې الله تعالی ته شکایت وکړي او ووايي: خدایه! دا قوم اصلاح کېدونکی نه دی، د زمکې پر سر د ژوند وړ نه دی، له کافر او فاجر پرته بل ترې نه زیږوي، د دې وړ دی چې تېر ئې ټول شي، کورونه ئې رانسکور او تر خاورو لاندې شي.

۶- او وروستی دعاء ئې دا: خدایه! ما وبخښه، زما مور، پلار، د کورنۍ هر هغه غړی مي چې له ایمان سره زما کورنۍ کې داخل شوی او ټول بالیمان نارینه او ښځې وبخښي او د

نلوح د قرآن پلوشي

ظالمانو په حق کي له تباهي پرته بل څه زيات نه کړي!
په دې عبرتناکي قصي کي قريشو ته ويل شوي چي ستاسو په ټولني کي هم نږدې ده هغه
د نوح عليه السلام او له ده سره د جاهل او مشرک قوم د مخالفت او د دې مخالفت د پايلو
قصه تکرار شي، محمد عليه السلام د خپل دروند جد نوح عليه السلام په څېر په پر له پسې او
ستړيا نه منونکې توگه، په جهر او خفيه، سري او علني توگه، شپه او ورځ تاسو د الله تعالي
په لوري راوبللئ، په زړه سوي، استدلال، منطق او حکمت سره نې توحيد او عدالت ته بلنه
درکړه، د شرک، کفر او ظلم له بدو پايلو نې خبردارۍ درکړ، ټول هغه څه نې درته وويل چي
نوح عليه السلام خپل قوم ته ويلي وو، خو تاسو د ده دعوت ونه مانو، ده په تاسو زړه سوي
درلود او تاسو په خپلو زړونو کي ورته کرکه او دښمني، د ده حکيمانه لارښوونو او استدلال
ته مو د اعتناء په ځای په خپل جهل او شرک ټينگار وکړ، د هغو ټگمارو او مکارو مشرانو په
وراندې مو سر تيت کړ چي زر او زور نې د فساد او له حق سره د مقابلې په لار کي کارول،
هغه مفسد مشران چي له پلرني مذهب د دفاع خبره ستاسو د غولولو لپاره کوي، په بتانو
تاکيد، له شرک دفاع، او په غلط مذهب باندې ټينگار نې د دې لپاره نه دئ چي گواکي دوی ته
حق برېښي او باور پرې لري، بلکي دا نې دام دئ، تاسو پرې غولوي، د خپل اقتدار د بقاء او
د ناپوه خلکو د غولولو بڼه وسيله نې گټي، خبردار چي د نوح عليه السلام د مشرک قوم
برخليک درته منتظر دئ، کار هغه ځای ته رسېدلی چي نږدې ده رسول الله له تاسو مایوس
شي او الله تعالي ته د نوح عليه السلام په څېر شکايت وکړي، چي په هغه صورت کي به د
عذاب متروکه ستاسو په سر راپرېوځي، ټغر به مو ټول او د نوح عليه السلام د قوم په څېر به
غرق شی.

بِسْمِ اللَّهِ الرَّحْمَنِ الرَّحِيمِ

إِنَّا أَرْسَلْنَا نُوحًا إِلَىٰ قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ عَذَابٌ أَلِيمٌ ﴿١﴾
قَالَ يَنْقُومِ إِنِّي لَكُمْ نَذِيرٌ مُّبِينٌ ﴿٢﴾ أَنْ أَعْبُدُوا اللَّهَ وَأَتَّقُوهُ وَأَطِيعُوا ۖ يَغْفِرَ لَكُمْ
مِنْ ذُنُوبِكُمْ وَيُخَزِّعْكُمْ إِلَىٰ أَجَلٍ مُّسَمًّى ۚ إِنَّ أَجَلَ اللَّهِ إِذَا جَاءَ لَا يُؤَخَّرُ ۖ لَوْ كُنْتُمْ
تَعْلَمُونَ ﴿٣﴾

۱- موږ خو نوح خپل قوم ته وروليږو، چي خپل قوم ته دي خبرداري ورکړه، له دي مخکي چي په دردناک عذاب اخته شي. ۲- ونې ويل: اي زما قومه! بي شکه چي زه درته څرگند نذير يم. ۳- چي د الله عبادت وکړئ، پروا ئي وکړئ او زما اطاعت وکړئ. ۴- تر څو مو ځيني گناهونه دروبځيني او تر ټاکلي نېټې مو وځنډوي، بي شکه کله چي الهي نېټه راورسېږي نه شي ځنډول کېدی، کاش که تاسو پوهېدی!!

۱: په دي آيت کي څو مهم ټکي د غور وړ دي:

الف: لکه څنگه چي محمد عليه السلام ستاسو په لوري د الله تعالی استازي دی، تر ده وړاندي نوح عليه السلام د خپل قوم په لوري لېږل شوی وو، فریشو ته د رسول الله خبرداري داسي وگڼئ لکه د نوح عليه السلام خبرداري خپل قوم ته، د مخالفت پایله ئي هم سره ورته. ب: د (انذار) په لفظ تاکید او رسول الله د نذير په نامه يادول بنيي چي له پيغمبرانو عليهم السلام سره د خپلو قومونو مخالفت د دوی د دغه صفت په سبب وي، که پيغمبران عليهم السلام يوازي بشارت ورکوونکي وي او د ټولني په فساد، د واکمنانو په خيانت، ظلم، او د عوامو په جهل او شرک ئي اعتراض او نيوکي نه کولی او ولس ئي د دي حالت له پايلو نه وېرولی، هيڅوک به ئي نه مزاحم کېدو او د دوی د مخالفت لپاره به ئي ملا نه ترله. هغه دعوتگران چي په دعوت او پيغام کي ئي انذار او خبرداري ورکول نشته، له واکمنانو او حاکم نظام سره له تصادم خان ساتي، د ظالم او مفسدو واکمنانو په کړنو د انتقاد گوته نه ږدي، په ناوړه دود دستور اعتراض نه کوي او خلک دي ته نه رابلي چي خپله وضع بدله کړي، خپل افکار او اطوار اصلاح کړي، د ټولني په سياسي، اجتماعي او اقتصادي مناسباتو کي تغيير راولي، نېکانو ته د جنت زېږی ورکولی شي خو بدانو ته نه د دنيا د عذاب خبرداري ورکولی

نوح د قرآن پلوشې

شي او نه د دوزخ د دردناك عذاب، داسي دعوتگران له مخالفت سره نه مخامخ كيږي، خو هر څوك چي داسي وي، مخالف ونلري او له مخالفونو سره لاس او گرېوان نه وي، د پيغمبرانو عليهم السلام په لاره نه دي روان، او هغه دعوتگر نه دي چي د پيغمبر او د پيغمبر د پيغام وارث وي.

ج: د دې آيت له الفاظو په وضاحت سره معلوميږي چي له اليم عذاب منظور د دنيا هغه موعود عذاب دي چي ظالم او باغي ولسونه پرې اخته كيږي، څلورم آيت دا مطلب لازيات توضيح كوي او بنيي چي د الله تعالى د عبادت، تقوى او د ده د پيغمبر د اطاعت په نتيجه كي دا عذاب ځنډيږي.

۲-۳: په دې مباركو آيتونو كي لاندې ټكي زموږ توجه جلبوي:

الف: نوح عليه السلام خپل قوم ته وايي: زه درته څرگند گواښونكى يم، په بشپړ صراحت تاسو د دې وضعي له پايلو وېروم، ستاسو دا تگلاره او فكري او اخلاقي وضعيت مو بدي پايلي لري. گورئ چي د ده په دعوت كي نه سكوت شته، نه سترگي پټول، نه سازش، مجامله او مدهانت، بلكي څرگند او صريح خبرداري.

ب: د نوح عليه السلام دعوت په دريو اساسي ټكيو كي خلاصه شوى:

- يوازي د الله تعالى عبادت او د بل هر څه له لمانځني او عبادت نه ډډه كول.
- ځان ساتنه، له هر هغه څه چي الله تعالى ناراضه كوي او د الهي عذاب باعث كيږي.
- د ده اطاعت هم د الله تعالى د عبادت په څرنگوالي كي او هم له الله تعالى نه د وېرې او تقوى په څرنگوالي كي، كه غواړئ دعاء او عبادت مو يوازي د الله تعالى لپاره وي او وېره مو يوازي له الله تعالى، نو د ده په پيغمبر پسي اقتداء وكړئ، له ده ئي زده كړئ او دى خپل لارښود او مطاع ونيسئ، پيغمبران عليهم السلام هم تاسو ته د عبادت او دعاء حقيقت او څرنگوالى درښيي او هم له الله تعالى د طمعي او وېرې حقيقت او څرنگوالى.

۴- په تفسيرونو كي د دې آيت د لومړى فقرې په اړه دوه تعبيرونه مومو:

الف: ځيني وايي: دلته يا (من) زاند دى او د تاكيد لپاره راغلى او يا د (عن) په معنى دى، او دا فقره داسي ترجمه كوي: گناهونه مو دروبڅښي او تر يوې ټاكلې مودې مو وځنډوي، دوى وايي چي ايمان د ټولو هغو گناهونو د بڅښل كېدو سبب دى چي له ايمان مخكي شوي.

ب: او ځيني نور په دې باور دي چي د الفاظو دقيقه ترجمه دا ده: ستاسو ځيني گناهونه دروبڅښي او تر ټاكلې نېټې مو وځنډوي، د قرآن په ترجمي كي احتياط دا تقاضا كوي چي نه (من) زاند وگڼو او نه ئي په غيراصلي معنى واخلو، دلته خو (من) د (عن) په معنى اخيستل اصلا صحيح نه ده ځكه چي (عن) د (يغفر) لپاره صله كېدى نه شي او داسي نه شو ويلى چي (يغفر عن ذنوبكم). دلته د ځينو گناهونو له بڅښلو مراد هغه گناهونه دي چي د الهي عذاب د راتلو سبب دي او د بڅښلو په صورت كي د الهي عذاب راتگ ځنډيږي. پر دې دليل سربېره بايد ووايو چي ځيني گناهونه داسي دي چي د ايمان له راوړو سره سره نه بڅښل كيږي، كه څوك د كفر په حالت كي د كوم مسلمان زمكه او مال غصب كړي، له ايمان راوړو وروسته نه شو كولى دا گناه بڅښل شوي او د مال او زمكي استرداد منتفي وگڼو!!

دوهم تعبير دقيق دى، له ټول آيت سره سمون خوري او بنيي چي د نوح عليه السلام د

د قرآن ۹ پلوشې نوح

قوم ذنوب او گناهونه هومره ستر ستر او د مؤاخذي وړ وو چي الهي عذاب ئې د دوی پر سر ودرولی وو، که ئې ایمان نه راوړو، د خپل زړه سواند لارښود دعوت ئې نه مانو او گواښونو ته ئې اعتناء نه کوله نو له خنډه پرته پر دوی راپرېوتو، یوازي د الله تعالی د عبادت، تقوی او د خپل پیغمبر د اطاعت په صورت کي ترې ژغورل کېدل او راتگ ئې خنډېدو.

په الهي نېټې او اجل کي د عدم تأخیر معنی دا ده چي هیڅوک او هیڅ څه نه شي کولی په دې مهلت او موعد کي تغییر راولي، د الله تعالی له لوري ټاکل شوي مواعید ثابت او تغییر نه منونکي دي.

متأسفانه ځيني داسي گمان کوي چي د آیت د لومړۍ او وروستۍ برخي تر منځ څه تباين شته، لومړۍ برخه وايي چي په عذاب کي خنډ راتلی شي او دوهمه برخه ئې وايي چي الهي نېټه او اجل نه بدلېږي، د دې دواړو ترمنځ د تلفیق لپاره ئې داسي توجیهاټ کړي چي خبره ئې د عام فهم کولو په ځای مزید پېچلې کړې، او دا نظریه ئې وړاندي کړې چي اجل دوه ډوله دی: معلق اجل او مطلق اجل، یو ئې بدلېدی شي او بل ئې نه!! دوی دې ته پام نه دی کړی چي په دې عالم کي هیڅ څه، هیڅ حادثه او هیڅ کار داسي نه دی چي الله تعالی په خاصو عواملو او اسبابو پوري منوط او معلق کړی نه وي، له هري پېښي مخکي د هغې لاملونه او عوامل رامنځته کېږي، همدغه عوامل دي چي اړوند پېښه ورپسې راځي، هیڅ داسي دلیل نشته چي ځيني مواعید معلق وگڼو او ځيني ئې ثابت او مطلق. دا آیت ښيي چي د الله تعالی له لوري ټاکل شوی اجل او نېټه ثابت او تغییر نه منونکي ده، خو په اسباب او عواملو پوري مربوطه ده، گناهگارانو ته تر ثابت او تغییر نه منونکي موعد او تعیین شوي نېټې مهلت ورکول کېږي، که ئې د دې مهلت تر پایه خپلي گناه ته ادامه ورکړه، الهي عذاب په خپل ثابت موعد رارسې، خو که د عذاب له راتلو د مخه ئې له گناه لاس واخیست او د مهلت له پای ته رسېدو مخکي ئې توبه وکړه، عذاب ئې خنډېږي.

دا آیت موږ ته لارښوونه کوي چي په عذاب کي خنډ په دې معنی مه نیسئ چي اجل تغییر مومي، اجل مطلق دی او هیڅکله تغییر په کي نه راځي، په یوه آیت کي د دې دواړو خبرو څنگ په څنگ او یو په بل پسې یادول د همدې لپاره دي چي څوک دا غلطې ونه کړي او اجل مطلق او معلق ونه گڼي او گمان ونه کړي چي اجل تغییر مومي او نېټې بدلېږي. خو نه پوهېږو چي ولي او کوم آفت د دې باعث شوی چي ځيني خلک د قرآن له صریح او واضح آیتونو معکوسه انتباه اخلي؟ او ځيني بیا د خپلو کمزورو او بې بنسټه آراوو لپاره د قرآن آیتونه معکوس توجیه کوي، په قرآن د ایمان تقاضا دا ده، او د دې اعتقاد چي قرآن د علیم او حکیم الله تعالی کلام دی، غوښتنه دا ده چي موږ د قرآن د قضاوتونو په وړاندي تل لاسونه اوچت کړو، خپل نظریات لري وغورځوو او خپل شخصي آراء د قرآن د آیتونو په پښو کي ذبح کړو، دا سمه نه ده چي قرآن اجل مطلق گڼي او موږ ئې معلق وگڼو او د اجل معلق په نامه یوه اصطلاح له خپله ځانه جوړه کړو!!

په معلق اجل اعتقاد په دې معنی دی چي ګواکي د الله تعالی علم معلق دی!! حال دا چي د الله تعالی علم مطلق دی، نه کمېږي او نه زیاتېږي، په عواملو پوري مربوط او منوط نه دی، حاضر او غائب، نږدې او لرې، ماضي او مستقبل ورته یو شانته دي، پوهېږي چي د یوې پېښې اسباب او مقدمات برابرېږي که نه، هغه عذاب چي په خاصو عواملو پوري ئې منوط

کړی، د راتلو شرائط ئې رامنځته کېږي که نه، د دغه جامع او شامل علم له مخې ئې اجل ټاکلی، کوم موعده او اجل چې عالم الغیب و الشهاده رب تعین کړی هیڅکله تغیر نه کوي او خنډ په کې نه راځي، د هغه چا مواعید تغیر کوي چې علم ئې محدود وي او په پېښو او عواملو ئې بشپړه احاطه ونه لري.

قَالَ رَبِّ إِنِّي دَعَوْتُ قَوْمِي لَيْلًا وَنَهَارًا ﴿١٥﴾ فَلَمْ يَزِدْهُمْ دُعَائِي إِلَّا فِرَارًا ﴿١٦﴾ وَإِنِّي كُلَّمَا دَعَوْتُهُمْ لِتَغْفِرَ لَهُمْ جَعَلُوا أَصْوَابَهُمْ فِيْءَ أَذَانِهِمْ وَاسْتَعْشَوْا ثِيَابَهُمْ وَأَصْرَوْا وَاسْتَكْبَرُوا اسْتِكْبَارًا ﴿١٧﴾ ثُمَّ إِنِّي دَعَوْتُهُمْ جَهَارًا ﴿١٨﴾ ثُمَّ إِنِّي أَعْلَنْتُ لَهُمْ وَأَسْرَرْتُ لَهُمْ إِسْرَارًا ﴿١٩﴾ فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ﴿٢٠﴾ يُرْسِلِ السَّمَاءَ عَلَيْكُمْ مِدْرَارًا ﴿٢١﴾ وَيُمْدِدْكُمْ بِأَمْوَالٍ وَبَنِينَ وَيَجْعَلْ لَّكُمْ جَنَّاتٍ وَيَجْعَلْ لَّكُمْ أَنْهَارًا ﴿٢٢﴾ مَا لَكُمْ لَا تَرْجُونَ لِلَّهِ وَقَارًا ﴿٢٣﴾ وَقَدْ خَلَقَكُمْ أَطْوَارًا ﴿٢٤﴾

۵- وئې ويل: اي زما ربه! قوم مي شپه او ورځ دعوت کړ. ۶- خو بلني مي له تبېنتي پرته بل څه په کې زيات نه کړل. ۷- او چې کله مي بلنه ورکړه چې وئې بخښې، نو خپلې ګوتي ئې په غوږونو کې کړې، په خپلو جامو کې پټ شول، لجاجت ئې وکړ او په عجيب تکبر سره ئې لويي غوښتنه وکړه. ۸- بيا مي په جگ غږ دعوت کړل. ۹- بيا مي (دعوت) ورته علني کړ، بيا مي په ښه پتوالي ورته سري کړ. ۱۰- نو ومي ويل: له خپل رب بخښنه وغواړئ، چې بې شکه هغه ډېر بخښونکی دئ. ۱۱- تر څو له آسمانه پرله پسې وربښت درباندي راولېږي. ۱۲- او په مالونو او زامنو مو مرسته وکړي او باغونه درته جوړ کړي او ويالي درته جوړي کړي. ۱۳- ولي د هغه عزت هيله نه کوئ چې (اساساً) د الله دئ. ۱۴- حال دا چې تاسو ئې په ډول ډول پيدا کړئ.

۵-۹: دا آيتونه چې د نوح عليه السلام شکايات له خپل عاصي او لجوج قومه توضيح کوي؛ څو مهمو ټکيو ته اشاره کوي:

الف: هغه خپل رب ته شکايت کوي فرمايي: قوم مي شپه او ورځ دعوت کړ خو زما پرله پسې دعوت په دوی هيڅ اغېز ونکړ، ترمخکې ئې له حق تبېنته لازياته شوه.
ب: ما دې ته راولېدل چې له فساد او گناه لاس واخلي، ستا لوري ته راوگرځي، بخښنه وغواړي، خو دوی د دغو خبرو اورېدو ته تيار نه ول او اعتناء ئې ورته نه کوله.
ج: کله مي په جگ غږ او په غونډو کې او په علني او څرگنده توگه دوی ته بلنه ورکړه

د قرآن ۹۸ پلوشې نوح

او کله مي په خصوصي، انفرادي او سري توگه دعوت کړل، خو هيڅ يوه ئې پرې اغېز ونه کړ، ټول توان او ځواک مي وکاراوه، ټولې لارې مي و آزمويلي، زما د ټولو هڅو نتيجه دا وه چي د دوی کرکه او تېبېته له ما او زما له دعوت لا هم زياته شي.

۱۰-۱۲: دوی ته مي وويل: له خپل رب بڅېنه وغورځي چي هغه بڅېنونکی دی، نه يوازي گناهونه بڅيني بلکي په نادم گناهگار او د مغفرت طلبگار بنده باندي خپل عنايات پېرزو کوي، هغه آسمان ته چي په عاصي او باغي انسانانو ئې د پېرزوينو دروازي تړلي دي، امر کوي چي خپلي تړلي دروازي پرانيزه او خپل بارانونه له سره پيل کړه، اموال ئې نه يوازي ورته زياتوي بلکي د دوی خدمت ته ئې چمتو کوي، نن دوی د خپلو مالونو په خدمت کي دي، د زر او ثروت بنده، هغه ثروت چي د دوی د بغاوت او عصيان او د دوی په ټولني کي د فتنو او فساد سبب شوی، له دې حالته راووځي، د دوی خادم او ممد شي، زامن ئې مرستندوی شي، نن اړيکي شلېدلې، مور پلار له زويه بې زاره، او زوی د مور پلار د خورولو وسيله، گناهونو ژوند ورته گران کړی او ټولنه ئې د اور کنده گرځولي، د دوی د نسل دوام او بقاء ئې له گواښ سره مخامخ کړی، که له گناه لاس واخلي او خپل رب ته رجوع وکړي؛ له استنصال او تباهي به وژغورل شي، الله تعالی به زمکي ته امر وکړي چي د رزق او روزي خزاني پرانيزي، له خپل زړه دانه او مېوه راوتوکوي او په خپلي سيني د نهرونو بهېدو ته لار ورکړي، تر څو ستاسو باغونه او فصلونه خړوبه کړي.

۱۳: د دې آيت په اړه په تفسيرونو کي څو تعبيرونه مومو:

الف: ځينو (لاترجون) د (لاتخافون) په معنی اخیستی او آیت ئې داسي ترجمه کړی: ولي د الله تعالی له عظمت نه وېرېږئ؟

ب: ځينو نورو (ترجون) د (تعقدون) په معنی اخیستی چي د دوی له نظره د آیت معنی دا ده: ولي د الله تعالی په عظمت باور نلري؟

ج: او ځينو نورو (لله) د (من الله) په معنی اخیستی او آیت ئې داسي ترجمه کړی: ولي له الله تعالی د عزت هيله نه کوئ. خو په دغو ژباړو کي څو جدي اشکالات شته:

- (رجاء) او (خوف) دوه متضاد مفاهيم دي، په هيڅ توجیه سره نه شو کولی (رجاء) د (خوف) په مفهوم واخلو، دا سمه نه ده چي (لاترجون) د (لاتخافون) په معنی ونيسو.
- (رجاء) د اعتقاد او باور په معنی نه شو اخیستی، د (تعقدون) او (تؤمنون) صيغې چي کومي صلي ته ضرورت لري په دې آیت کي ئې نه مومو، د (لاترجون لله وقاراً) ترکیب او د (تؤمنون بوقارالله) يا (تعقدون بوقار الله) ترکیب ترمنځ ډېر توپیر شته!
- همدا راز د آیت ترکیب داسي نه دی، (لاترجون من الله وقاراً)، دا صحیح نه ده چي د دغه ترکیب ترجمه د نوموړي آیت ترجمه وگڼو.

په لږ دقت سره مومو چي (وقاراً) د (لاترجون) مفعول دی، او د آیت ترکیب په اصل کي داسي دی: مالکم لاترجون وقاراً لله، خو (وقاراً) د دې لپاره د آیت پای ته وړل شوی چي د آیتونو فواصل سره یو شانتنه شي، دا ځکه چي مخکنی آیت په (انهاراً) او وروستی آیت په (اطوراً) پای ته رسېدلي. که وغواړو د آیت الفاظ په ډېر دقت او احتیاط ترجمه کړو او له څه کمولو او زیاتولو ډډه وکړو او الفاظ په خپل اصلي معنی ونيسو نو د آیت ترجمه داسي کېږي:

د قرآن پلوشې

تاسو لره څه دي چي د هغه وقار هيله نه كوي چي د الله تعالى دئ، يعني ولي په هيله مني سره د هغه عزت په لټه كي نه يئ چي يوازي ئي د الله تعالى په خوا كي موندلي شئ، اصلي خاوند ئي الله تعالى دئ، په بل ځاي كي ئي نه شئ موندلي. د دې آيت دا تفسير په خپله په قرآن كي مومو، هلته چي فرمايي:

مَنْ كَانَ يُرِيدَ الْعِزَّةَ فَلِلَّهِ الْعِزَّةُ جَمِيعًا *

فاطر: ۱۰

څوك چي عزت غواړي نو (پوه دي شي چي) عزت ټول له الله سره دئ. تاسو عزت ته د رسېدو لپاره داسي لاري غوره كړي چي هيڅكله په عزت نه منتهي كېږي، څه چي تاسو له الله تعالى لري كوي له عزت او سرلوري مو هم محرومي، د الله تعالى په لوري تلو سره په حقيقت كي د عزت او شرف په لوري درومي. يعني له الله تعالى د بخښني په غوښتنو او د الله په لوري رجوع سره به نه يوازي د آسمان او زمكي د بركتونو دروازي ستاسو په مخ پرانيستي شي، الله تعالى به ستاسو اموال او اولاد درزيات كړي او ستاسو ممد به ئي وگرځوي، بلكي عزت او سر لوري ته به ورسېږي. نو تاسو ولي د هغه عزت او وقار هيله نه كوي چي اصلي مالك ئي الله تعالى دئ او پرېكړه ئي د ده له لوري كېږي؟! ولي له غير الهي لارو عزت ته د رسېدو هيله كوي؟!

۱۴- آيا دا صحيح ده چي له هغه مهربان الله مايوس او نا اميده شئ چي تل ئي خپل عنايات درباندي پېرزو كړي؟ هغه رب چي ستاسو پيداښت له يوې نطفې پيل كوي، په پر له پسې توگه وده دركوي، رشد او كمال ته مو رسوي، د ماشومتوب له طفلانه او بېهوده لوبو او مشغولتياوو مو د خواني او زړښت وقار او دروندوالي ته رسوي او ستاسو مشغولتياوي هدفمني او ارزښتمني كوي؟ څومره ناپوه او كمعقله دئ هغه كس چي د عزت او وقار په لټه كي له الله تعالى پرته د بل ور ټكوي!!

أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا ﴿١٥﴾ وَجَعَلَ الْقَمَرَ فِيهِنَّ نُورًا وَجَعَلَ الشَّمْسَ سِرَاجًا ﴿١٦﴾ وَاللَّهُ أُنَبِّتُكُمْ مِنَ الْأَرْضِ نَبَاتًا ﴿١٧﴾ ثُمَّ يُعِيدُكُمْ فِيهَا وَيُخْرِجُكُمْ إِخْرَاجًا ﴿١٨﴾ وَاللَّهُ جَعَلَ لَكُمْ الْأَرْضَ بِسَاطًا ﴿١٩﴾ لَتَسْلُكُوا مِنْهَا سُبُلًا

فَجَا جَا ﴿٢٠﴾

۱۵- آيا نه گورئ چي الله څنگه اوه آسمانونه پور پور پيدا كړل؟ ۱۶- او سپوږمۍ ئي په كي يوه رڼا او لمر ئي يو څراغ وگرځاوه؟ ۱۷- او الله له زمكي په ځانگړي راتوكولو سره راوتوكولئ. ۱۸- بيا مو بېرته وگرځوي او په بل رايستو سره مو راباسي. ۱۹- او الله زمكه درته خور فرش وگرځوله. ۲۰- تر څو ئي په پراخو لارو لار شئ.

د قرآن ۹۵ پلوشې نوح

۱۵-۱۶: مگر نه گورئ چې ستاسو رب اوه گوني آسمانونه ستاسو د کور چت گرځولی، سپوږمۍ ئې د دې کور روڼ قنديل، او لمر ئې خلانده څراغ؟ د آسمان دا اوه طبقې چې يو د بل د پاسه او د دوی ترمنځ مطابقت او تنسيق دئ، نه يوازي اوبه؛ دا د ژوندون اساسي تومنه او ستر ضرورت، ترې راوړېږي او ستاسو د تنفس لپاره ضروري هوا ئې په خپلې غېږ کې درته ساتلې، بلکې ستاسو زمکې ته رڼا او تودوخه ورکوي. په دې تعبير سره دا آيت د لسم آيت ادامه ده. خو د دې آيت يو بل تعبير هم زموږ مخې ته راځي چې دا آيت له مخکښو آيتونو سره تړي په دې شرح: کوم طبيعي مدارج چې تاسو د آسمانونو په بڼه کې گورئ، هغه ذات چې دا مدارج ئې پيدا کړي بايد د معنوي ارتقاء او د عزت او وقار لوړو پوړو ته رسېدا هم د ده خوا کې ولټوئ.

دا آيتونه د قرآن يو بل علمي اعجاز زموږ مخې ته ږدي، او بڼيې چې قرآن په خپلو بحثونو او څېړنو کې څومره دقيق دئ او د انسان تر علمي لاسته راوړنو څومره مخکې!! په دې آيت کې د سپوږمۍ لپاره د نور او د لمر لپاره د څراغ لفظ راغلی او بڼيې چې لمر د څراغ په څېر له خانه نور او رڼا توليدوي او سپوږمۍ د بل په نور رڼا کېږي، او د هنداري په څېر د نور وړانگې منعکس کوي، او دا هغه حقيقت دئ چې انسان اوس او له ډېرو څېړنو او تحقيقاتو وروسته پرې پوه شوی.

۱۷-۱۸: دا آيتونه څو ډېر ظريف او اساسي ټکي توضيح کوي:

الف: د انسان پيدايښت د زمکې پر سر او د زمکې له زړه ترسره شوی.

ب: الله تعالى د انسان نطفه له زمکې راپيدا کړې او دا پيدا کول ئې داسې وو لکه د يوه بوټي راپيدا کول.

ج: هغه رب چې انسان ئې له زمکې د نبات په څېر راپيدا کړی، بېرته به ئې همغې زمکې ته ورگرځوي چې ترې پيدا شوی او بيا به ئې د يوه نبات په څېر بېرته ترې راژوندی کوي.

د: دې آيت د زمکې پر سر د انسان د پيدايښت څرنگوالی په دومره صراحت او وضاحت سره بيان کړی چې هيڅ شک او شېبه ته مجال نه پرېږدي او د هر ډول تاويل او تعبير مخه نيسي، څوک چې په قرآن ايمان لري او معتقد دئ چې د قرآن حرف حرف او هره کلمه د الله تعالى له لوري ده او د الفاظو په انتخاب او ترکيب کې ئې بشپړ او کامل دقت مراعات شوی، هغه بايد د قرآن هره وينا او د حقائقو په اړه د قرآن هره توضيح او شرح، په بشپړه توگه او له هر راز زياتولو او کمولو پرته ومنې، خپله رايه او د خان په څېر د کوم بل انسان رايه پر قرآن تحميل نه کړي او د قرآن د آيتونو دقيق الفاظ د خپلې خاصې رايې او نظريې لپاره په تکلف سره تاويل او تعبير نه کړي، که د عظيم الشأن قرآن په صريح او تاويل نه منونکو آيتونو کې لولو چې انسان مو د نبات په څېر له زمکې راوتوکاوو، همدا بايد زموږ عقیده وي، آما و سلمنا ووايو، د دې خلاف له هر څه ويلو بايد ډډه وکړو او هغه رايه لري وغورځوو چې له دې صريح بيان سره تصادم کوي، بايد د انسان د پيدايښت د څرنگوالي په اړه زموږ رايه هماغه وي چې قرآن ويلي، د انسان د پيدايښت د څرنگوالي په اړه د آل عمران او النساء په سورتونو کې مفصل بحث شوی اميد دئ هلته مراجعه وکړئ.

ه: له هغه الله تعالى بخښنه وغورئ چې ستاسو لومړی پيدايښت د ده له لوري دئ، د

تښتوچ د قرآن پلوشې

مرگ او ژوند پرېکړه دی کوي، معاد او رجوع مو د ده په لوري ده، مخکې له دې چې په نه زړه وروگرځول شئ په خپله رجوع وکړئ، عزت او سرلوری ته د رسېدو طمع مو باید له ده وي.

۱۹-۲۰: په دې آیتونو کې د زمکې دوو مهمو خصوصیاتو ته اشاره شوې: الف: الله تعالی ستاسو لپاره غوړولې، د فرش په څېر، سینه یې آواره ستاسو د اوسېدو لپاره تیاره.

ب: داسې ئې جوړه کړې چې تگ راتگ او له یوې سیمې بلې ته ئې تلل درته آسان، پراخي لارې ئې په کې راپیدا کړې، نه شگمنه ده، نه نرمه خاوره او نه تمبولی او د خټو د پښ په څېر چې تگ په کې گران، او نه ئې لوري او غرونه داسې چې له یوې سیمې بلې ته تېرېدل ترې محال، په غرونو کې ئې درې راپیستلې او په دښتو کې ئې لارې. ولي له هغه بڅبنونکي رب بڅبنه نه غواړئ او عزت ته د رسېدو طمع ترې نه کوئ چې زمکه ئې درته فرش کړه چې په ډاډ او اطمینان ئې په سینې ژوند کوئ او پر اوږو ئې گرځئ.

قَالَ نُوحٌ رَبِّ إِنَّهُمْ عَصَوْنِي وَاتَّبَعُوا مَن لَّمْ يَزِدْهُ مَالُهُ وَوَلَدَهُ إِلَّا خَسَارًا ﴿٢١﴾
وَمَكْرُؤًا مَّكْرًا كُبَارًا ﴿٢٢﴾ وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا
وَلَا يَغُوثَ وَيَعُوقَ وَنَسْرًا ﴿٢٣﴾ وَقَدْ أَضَلُّوا كَثِيرًا وَلَا تَزِدِ الظَّالِمِينَ إِلَّا ضَلَالًا ﴿٢٤﴾
مِمَّا حَطَّيْتَهُمْ أَغْرِقُوا فَادْخُلُوا نَارًا فَلَمْ يَجِدُوا لَهُمْ مِّنْ دُونِ اللَّهِ أَنْصَارًا ﴿٢٥﴾

۲۱- نوح وویل: زما ربه! دوی خو له ما سرغړاوی وکړ او د هغه چا متابعت ئې وکړ چې مال او اولاد له تاوانه پرته بل څه ورزیات نه کړل. ۲۲- او مکر ئې وکړ، ستر مکر. ۲۳- او ونې وېل: خپل معبودان مه پرېږدئ، مه له کوم (ود) لاس اخلئ او مه له کوم (سواع) او مه له کوم (یغوث) او (یعوق) او (نسر). ۲۴- سره له دې چې یقیناً ډېر ئې بې لارې کړل او ظالمانو ته له ضلالت پرته بل څه مه زیاتوه. ۲۵- د خپلو گناهونو له کبله غرق شول او په اور کې داخل کړی شول، نو له الله پرته ئې ځان ته هیڅ مرستندویان ونه موندل.

۲۱: دا آیت له خپل شرك خپلې قوم د نوح علیه السلام یوه ستر شکایت ته ګوته نیسي، داسې شکایت چې ټول دعوتگران ئې د زمانې په هر پړاو کې له جاهل مخاطب او ذلت ته تسلیم شوو ولسونو لري، شکایت له دې چې مخاطبین ئې د دې په ځای چې د الله تعالی لوري ته د دوی حکیمانه دعوت ومني، عزت او آزادی ته د رسېدو لار غوره کړي او هغو بې لارې مشرانو ته د رد ځواب ورکړي چې دوي ئې په ذلت او اسارت کې ساتلي، د شر او فساد باعث دي او په ټولنې کې فتنې راولاړوي، برعکس پیغمبرانو علیهم السلام او زړه سواندو دعوتگرانو ته د رد

د قرآن ۹ پلوشې نوح

ځواب ورکوي، د دوی له ملګرتیا ډډه کوي او د هغو بې لاري مشرانو د غلامۍ کړۍ په غاړه کي اچوي چې زر او زور لري، واکمن او شتمن دي، سره له دې چې گوري د دغو مفسدو مشرانو زر او زور تل د دوی په تاوان او د ولس په ضد کارول شوي، په ټولني کي د فساد او تباڅکاري سبب شوي، ناپوه مخاطبینو ښي زر او زور معیار گڼلې، د زر او زور بنده شوي، دا خبره ښي نه شوی درک کولی چې د الله تعالی بندگي ښي باید له بلي هرې بندگۍ وژغوري، له مصلح او ناجي دعوتگرانو سره د ملګرتیا په ځای د زر او زور د خاوندانو پښو ته لوېدلې، د الله تعالی لوري ته د بلونکو په څنګ کي له ودرېدو ښي له دې کبله ډډه کړې چې (شتمن) او (واکمن) نه ول، او دوی ښي د مفسدو شتمنو او ظالمو واکمنو مقابلي ته رابلل، د دغو دواړو جبهو ترمنځ د مبارزې په دوران کي ښي ځکه د الهي دعوتگرانو د جبهې په ځای د شتمنو او واکمنانو جبهه غوره کړې چې یوه ښي ځواکمنه برېښي او بله ښي د ځواکمنو په ضد مقابله کوي!!

۲۲-۲۴: دا آیتونه څو ډېر مهم مطالب زموږ مخي ته ږدي:

الف: د دې عاصي او باغي قوم هغو مفسدو او بې لاري مشرانو چې د قدرت او شتمنیو خاوندان ول او پر ټولني ښي حکومت کاوو، د نوح علیه السلام مقابلي ته ملا وتړله او د دې لپاره چې د ټولني روانه وضع بدله نه شي، د دوی اقتدار له گواښ سره مخامخ نه شي، ځلګ و غولوي او له نوح علیه السلام سره ښي ملګرتیا ته پرې نږدي، خطرناکو توطئو ته لاس کړ.

ب: د دوی تر ټولو ستر شیطاني تدبیر او مکر دا وو چې خپل سیاسي مخالفت ته ښي مذهبي رنگ ورکړ، د مذهب مقابله ښي د مذهب تر پردې لاندې پیل کړه، له زور باطل مذهب ښي داسي توره جوړه کړه چې د نوي حق مذهب مری پرې غوڅه کړي، له خپل ظالمانه او ناروا اقتدار د دفاع په لار کي ښي له مذهب وسله او وسیله جوړه کړه، د توحید په ځای شرک، د خدای پالني په ځای د قبر، بت او شخصیتونو پالنه او لمانځنه، د حق دین په ځای د قومي دود دستور او خرافاتو لمنه کلکه نیول، دا هغه څه دي چې تل مکارو او ټگمارو سیاسي مشرانو ښي سپارښتنه کړې، او دا د پیغمبرانو علیهم السلام، مصلحینو او موحدو دعوتگرانو په ضد د مستکبرینو او مفسدو واکمنانو تر ټولو خطرناکه توطئه او د عوامو د غولولو تر ټولو خطرناک دام دی. همدا د مذهب مقابله په مذهب سره.

د نوح علیه السلام د قوم ټگمارو سیاسي، مذهبي او قومي مشرانو ولس ته وویل: په خپل پلرني دین ټینگ پاته شئ، نوح علیه السلام او د یوه خدای په لوري د ده بلني او د ده نوي مذهب ته د رد ځواب ورکړئ، خپل زور دین مه پرېږدئ، د خپلو معبودانو له لمانځني لاس مه اخلئ، هر بت چې د (ود)، (سواع) او (نسر) په نامه لرئ او خپل (یغوث) او (یعوق) مه پرېږدئ، دا الله ته ستاسو د تقرب وسیله او ستاسو د دعاگانو د منل کېدو سبب دي، دا الله تعالی ته د مقربو شخصیتونو او اولیاء الله وو مجسمې او له پلار نیکه راپاته مقدس میراث دی!! دا بتان چې د نوح علیه السلام د قوم د بېلابېلو قبیلو د معروفو شخصیتونو مجسمې وې، په سر کي د دوی د درنښت او رایادولو لپاره جوړي شوې، د وخت په تېرېدو سره بتان او معبودان ترې جوړ شول، د خپلو حاجتونو د پوره کېدو او د خپلو مشکلاتو د حل کېدو لپاره د هغوی پښو کي پرېوتل او د هغوی عبادت ښي پیل کړ، ویل به ښي چې لوی الله د دغو بتانو په

ملوچ د قرآن پلوشي

مخ او د دوی له لاري زموږ دعاګاني قبلوي، هر يوه ته ئې د زمکې د يوې برخې واک او د چارو د يوې برخې ترسره کول سپارل شوي. د بتانو عبادت په اصل کې د شخصيتونو د لمانځنې او ستاينې پر مختللی حالت دئ، د شخصيتونو افراطي لمانځنه د بتانو د جوړولو او لمانځلو سبب شي او همدا دواړه د ټګمارو باغي واکمنانو په لاس کې د عوامو د غولولو او پردوی د حکومت کولو وسله او دام شي.

ج: نوح عليه السلام فرمايي: دغه ټګمار مشران وتوانېدل چې ډېر خلک په خپل خطرناک دام کې واچوي، په پلرني دين، مذهب، دود او دستور او په خپلو بتانو او زړو قومي معبودانو باندې د ټينګار په نامه ئې وغولوي او د خان تابع ئې وساتي او د خپل ناولي او ظالمانه اقتدار عمر اوږد کړي، خدايه! د دوی د اقتدار عمر نه، بلکې دا ورته زيات کړه چې هيڅ غشی ئې په نېنه ونه لګېږي، ټولي هڅې ئې هدر شي او خپل هيڅ هدف ته ونه رسېږي.

۲۵- ټول د خپلو ګناهونو په سبب غرق شول، مشر، کشر، حاکم او محکوم ئې ټول، هم غرق شول او هم د دوزخ د اور وړ، هېچا ئې مرسته ونه کړی شوه، نه د دوی ټګمار مشران خپل مکر وژغورلی شول او نه ئې جاهل عوام د بتانو عبادت، د دواړو برخليک يو وو، په ستر طوفان کې غرقېدا او په دوزخ کې لوېدا، نه مشر د کشر مرسته وکړی شوه او نه کشر د مشر.

وَقَالَ نُوحٌ رَبِّ لَا تَذَرْنِي عَلَى الْأَرْضِ مِنَ الْكَافِرِينَ دَيَّارًا ﴿٢٦﴾ إِنَّكَ إِن تَذَرْنَهُمْ يُضِلُّوا عِبَادَكَ وَلَا يَلِدُوا إِلَّا فَاجِرًا كَفَّارًا ﴿٢٧﴾ رَبِّ اغْفِرْ لِي وَلِوَلَدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ وَلَا تَزِدِ الظَّالِمِينَ إِلَّا تَبَارًا ﴿٢٨﴾

۲۶- او نوح وويل: اې زما ربه! پر زمکې هيڅ کافر اوسېدونکی مه پرېږده! ۲۷- که ئې پرېږدي ستا بندگان بې لاري کوي او له کافر او فاجر پرته بل څه نه زېږوي. ۲۸- اې زما ربه! ما ته بخښنه وکړه، او زما مور پلار ته، او هر هغه چا ته چې د مؤمن په توګه زما کور ته راننځي او بايمانو نارينه وو او ښځو ته، او ظالمانو ته له تباھۍ پرته بل څه مه زياتوه!

۲۶- ۲۸: نوح عليه السلام له اوږدې مبارزې او مسلسل دعوت وروسته، او پس له هغه چې وئې ليدل له لږ شمېر کسانو پرته چا پرې ايمان رانه وړ، د ده بلنه ئې ونه منله، د الله په لوري په دې ملکوتي سفر کې ورسره ملګري نه شول او له کفر او شرک ئې لاس وانه خيست، او د نه سوه پنځوس کلن دعوت نتيجه ئې يوازي دومره وه چې د ګوتو په شمېر کسانو پرې ايمان راوړ او دې نتيجه ته ورسېدو چې نور نو اتمام حجت شوی، د دې سرکښ او عاصي قوم د اصلاح امکان له منځه تللی، نه به ئې په مزيد دعوت څه نتيجه مرتبه شي او نه دوی ته مهلت ورکول څه ګټه لري، دا خلک دومره په ګناهونو کې غرق او د فساد په ګند لړلي، انساني

د قرآن ۹۸ پلوشې نوح

مشاعر او عواطف ئې داسې خپل شوي چې اصلاح او په سمه لار برابرول ئې امکان نلري، له دې پرته بله چاره نشته چې د دې گنده او زهرجن بوټي جرړي وايستې شي، د دې نسل فطرت گنده شوی، له كفر او فجور پرته د بل څه انتظار ترې نه شي کېدې، که د پېړيو پېړيو لپاره نور هم د زمکې پر سر د ژوند مجال ورکړی شي، د دې په ځای چې اصلاح شي خپل گنده افکار او اخلاق به نورو نسلونو ته انتقالوي، بايد چې تېر ئې ټول او جرړي ئې قطع شي، بايد د زمکې سر له دې خبيث او گنده بوټي پاک کړی شي او د نوي نسل لپاره داسې ماحول جوړ کړی شي چې د دغه مفسد قوم له اغېزه خوندي او فطرت ئې سالم او روغ وي، د دې لپاره ئې خپل رب ته داسې دعاء وکړه چې:

الف: اي زما ربه! د زمکې په سر هيڅ کافر اوسېدونکی مه پرېږده!

ب: دوی ته مهلت ورکول گټه نه لري، هر څومره فرصت او مهلت چې ورکړی شي اصلاح به نه شي او صالح نسل به ترې پاته نه شي، تل به راتلونکو نسلونو ته كفر او فجور په ميراث پرېږدي.

ج: زما له قصور راتېر شه، اشتباهات مي راوبخښه، که نه يم توانېدلی چې خپل مأموریت په سمه توگه ترسره کړم، که مي په هلو ځلو کې کمی او قصور وي ما ته ئې راوبخښه، مور پلار، باایمانه کورنۍ مي، باایمانه نارینه او ښځې وبخښي!

د: مه پرېږده چې د ظالمانو هيلې ترسره شي، شرارتونو ته دوام ورکړي، عمر ئې اوږد شي او په ټولني کې لازيات فساد خور کړي، له تباھۍ پرته ئې بل څه مه ورزياتوه.

دا عبرتناکه قصه د رسول الله ﷺ مخاطبينو ته خبردارۍ ورکوي چې ستاسو برخليک د نوح عليه السلام د قوم برخليک ته ورته دی، تاسو له رسول الله ﷺ سره همغه څه کوئ چې د نوح عليه السلام باغي او عاصي قوم له خپل زړه سواند لارښود سره کول، تاسو هم د رسول الله ﷺ د ملگرتيا په ځای د مفسدو او ظالمو مشرانو غلامي غوره وگڼله، تاسو هم د ټگمارو مشرانو په لومو کې ونښتئ، ستاسو سياسي او مذهبي مشرانو هم د رسول الله ﷺ په خلاف خپلي ناروا او ظالمانه مقابلې ته مذهبي رنگ ورکړ، کار همغه ځای ته رسېدلی چې نږدې ده رسول الله ﷺ له تاسو مایوس شي، الله تعالی ته شکایت وکړي او تاسو اصلاح نه منونکي ډله وگڼي، د نوح عليه السلام د قوم په څېر غرق شئ او د الهي عذاب متروکه ستاسو په سر راپرېوځي.

د قرآن پلوشې
فولج

د قرآن ډلوښې الجن

بسم الله الرحمن الرحيم

الجن

د سوري معرفي:

د دې مبارکې سوري نوم الجن (پېري) دئ، ۲۸ آيتونه لري، د ټولو آيتونو فواصل ئي عجبا او احدا ته ورته دي او ډېر ډېر خوندور او ښکلی وزن لري، له مکي سورتونو ده، د بحث اصلي موضوع ئي دا ده چي له غيبه نه رسول الله خبر دئ، نه بل انسان او نه پېريان، د کاهنانو او ټگمارو غيب ويونکو دا خبره او ادعاء بي بنسټه ده چي پېريان ئي له غيبه خبروي!! د سوري په سر کي رسول الله ته ويل شوي چي خلکو ته ووايه: ما ته وحي شوي چي يوې ډلې پېريانو دا قرآن واورېدو، د هغه عظمت ته گوته په غاښ او حيران شول، وئې ويل: عجيب قرآن مو واوريدو، د رشد او کمال په لوري بلنه ورکوي، د دې لارښود کتاب د آيتونو په رڼا کي مو خپل رب وپېژاندو، الله تعالى تر دې ډېر لوړ دئ چي شريك ولري، هيڅکله به څوک له الله تعالى سره شريك نه کړو، دى تر دې ډېر لوړ دئ چي مېرمن ولري يا زوى، دا خوشي او بېهوده خبري دي چي زموږ بي عقلو او ناپوهانو کولې، موږ مخکي داسي گمان کاوو چي ښايي هيڅ انسان يا جن به هيڅکله د الله تعالى په اړه دروغ نه وايي، او له ځانه به دروغجنې خبري الله تعالى ته نه منسوبوي، خو اوس او د قرآن له اورېدو وروسته پوه شوو چي موږ اشتباه کړي وه، د الله تعالى په اړه ډېري دروغجنې خبري شوې، هم انسانانو کړي او هم پېريانو، اوس پوه شوو چي مخکي ځينو انسانانو پېريانو ته پناه وړې او په دې سره يو د بل د طغيان او بغاوت باعث شوي، اوس پوه شوو چي په انسانانو کي هم ځيني داسي ول چي د پېريانو په څېر ئي دا گمان کاوو چي الله تعالى به هيڅوک بېرته راژوندى نه کړي، او د بيا ژوندون خبره ئي نه منله، اوس پوه شوو چي زموږ له ډلې ځينو پېريانو د آسمان په لوري د ختو او په اسرارو ئي د پوهېدو هڅه کړې خو هغه ئي له شهاب ثاقب او مضبوطو ساتونکو او محافظانو ډک موندلى، اوس په دې پوهېږو چي که څوک د پورته تلو هڅه وکړي نو شهاب ثاقب به په کمين کي ومومي، نو ځکه موږ نه پوهېږو چي د زمکي د اوسېدونکو لپاره د شر اراده شوې او که الله تعالى ورته د هدايت او لارښووني اراده کړې، او دا چي زموږ ځيني صالح او ځيني ناصالح ول، په حقيقت کي موږ په بېلابېلو لارو روان وو، مخکي د دې توپير له درک عاجز وو، ټول مو ورته او يوه ډله گڼل، د ښه او بد تفکيک مو نه شو کولى، اوس پوه شوو چي نه په زمکي کي د الله تعالى د نيوني او مواخذي مخنيوى کولى شو او نه په تېښتې سره الله تعالى له خپلې نيوني ناتوانه کولى شو، موږ د دې لارښود کتاب په اورېدو سره ايمان پرې راوړ، او څوک چي په خپل رب ايمان راوړي نه دي له کوم تاوان او زيان وېره کوي او نه د ظلم او حق تلفي، او دا چي له موږ به ځيني الله تعالى ته منقاد او تسليم وي او ځيني

٢ لجن د قرآن پلوشې

سرکښ، چا چې الله تعالى ته سر ټيټ کړ او تسليم شو د کمال او رشد لار ئې غوره کړې، خو سرکښان به د دوزخ د اور خس او خاشاک شي، څوک چې په سمه لار نېغ لار شي الله تعالى به ئې په پرېمانه اوبو خړوبه کړي، تر څو ئې په دې نعمت کې و آزمويي، او څوک چې د الله تعالى له ذکر ډډه وکړي نو په زياتېدونکي عذاب به ئې اخته کړي. او دا چې عبادت به مو يوازي د الله تعالى لپاره وي او هيڅوک به په دعاء او عبادت کې له الله تعالى سره نه شريکوي، او دا چې د زمانې په اوږدو کې کله هم د الله تعالى کوم مخلص او صالح بنده د الله تعالى عبادت ته ملا تړلې د حق دښمنان پرې رابړگ شوي، هغه ئې گواښلې او محاصره کړي!!

دا د قرآن د څو آيتونو له اوږدو د پېريانو د هغې ډلې انتباهات ول چې خپل قوم ته وروگرځېدل او له حقيقت ئې خبر کړل. په لږ دقت سره مومو چې په دغو موجز او مختصرو کلماتو کې د قرآن ټول اساسي مطالب بيان شوي، خپل قوم ته د دغې ډلې له وينا معلومېږي چې دوی يا د قرآن ډېره برخه اورېدلې يا داسې کومه سوره چې دا ټول اساسي مطالب په کې راغلي، او بيا دوی نورو ته په دغو الفاظو بيان کړي.

کوم مطالب چې د سورې په لومړۍ برخې کې له لومړي آيت تر ١٩ پورې او د هغې ډلې د وينا په بڼه کې راغلي، همدا مطالب په دوهمې برخې کې له ٢٠ آيت د سورې تر پايه او رسول الله ته د لارښوونو په ضمن کې راغلي او په دې سره قريشو ته ويل شوي چې ستاسو چلن له قرآن او د قرآن له حامل سره د ډېرې حيرانتيا وړ دئ، مگر عجيبه نه ده چې په دې الهي کتاب پېريان هم ايمان راوړي او تاسو ترې انکار کوئ؟! د پېريانو يوه ډله، تر انسان ډېره ټيټه ډله، هغه چې د ابليس په څېر تر ټولو شرير مخلوق په دوی کې راپيدا شوی، د قرآن د څو آيتونو په اوږدو سره ايمان راوړي، هغه د هدايت او کمال لوړو مدارجو ته د رسېدو عامل او لارښود گڼي، د هغه په رڼا کې د توحيد او خدای پالنې په حقيقت پوهېږي، له شرک او کفر خپله بې زارې او برانت اعلانوي، صالح او طالح سره بېلوي، مسلم او ظالم پېژني، د هغو دروغجنو ويناوو په حقيقت پوهېږي چې انسان يا پېري د الله تعالى او آخرت په اړه کړې، دې ته متوجه کېږي چې يوازي الله تعالى د عبادت وړ دئ، هر عبادت بايد يوازي د ده لپاره وي، نه به بل ته د بندگۍ سر ټېټوي او نه به د الله تر څنگ بل د عبادت او استعانت وړ گڼي، ډېره عجيبه او د حيرانتيا وړ ده چې تاسو په داسې حال کې ايمان نه راوړئ چې دا رسول الله ستاسو له منځه غوره شوی او دغه قرآن چې ستاسو په ژبه نازل شوی ستاسو مخي ته ږدي، او دا دئ کلونه کلونه کېږي چې تاسو دې قرآن ته رابلې، خو تاسو نه يوازي د دغو پېريانو په څېر هم نه شوي بلکې مخالفت ته ئې ملا تړئ!!

رسول الله ته لارښوونه کېږي چې د خپل دعوت مخاطبينو ته ووايه:

الف: زه د خپل رب عبادت کوم او په عبادت کې ئې هيڅوک شريک نه نيسم.

ب: زه نه درته د ضرر او زيان څښتن یم او نه د رشد او هدايت، د دې پرېکړه د الله تعالى له لوري کېږي، زه يوازي دا دنده په غاړه لرم چې د الله له لوري پيغام او هغه رسالتونه دروسوم چې ما ته راسپارل شوي.

ج: نه يوازي د گټې او تاوان واکمن نه یم، بلکې له الله تعالى پرته نه بل د پناه ځای لرم او نه څوک توانېدی شي چې د ده له عذابه پناه راکړي.

د قرآن، پلوشې الجن

د: څوك چې له الله تعالى او د ده له پيغمبر سرغړاوى وكړي ځاى ئې دوزخ دى چې په هغه كې به تلپاته وي.

ه: كله چې دا موعود عذاب وگوري نو پوه به شي چې د چا مرستندوى كمزورى او شمېر ئې لږ وو.

و: زه نه پوهېږم چې دا موعوده ورځ به ژر راشي او كه به زما رب د هغې تر راسېدو كوم وخت او موده وټاكي.

ز: زما رب عالم الغيب دى او په خپلو غيبې اسرارو هيڅوك نه خبروي.

ح: مگر هغه پيغام وړونكي (فرشتې) چې د خپل پيغام د انتقال لپاره ئې غوره كوي، او تر مخې او شا ئې څارن او مراقب ټاكي، تر څو وگوري چې د خپل رب پيغامونه ئې رسولي؟ په داسې حال كې چې د دوى په هر څه ئې احاطه كړې او هر څه ئې دقيق او په شمار شمېرلي.

بِسْمِ اللَّهِ الرَّحْمَنِ الرَّحِيمِ

قُلْ أُوْحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْآنًا عَجَبًا ﴿١﴾ يَهْدِي
إِلَى الْرُّشْدِ فَآمَنَّا بِهِ ۖ وَلَنُنَشْرِكَ بِرَبِّنَا أَحَدًا ﴿٢﴾ وَأَنَّهُ تَعَلَّى جَدُّ رَبِّنَا مَا اتَّخَذَ
صَحِيبَةً وَلَا وَلَدًا ﴿٣﴾ وَأَنَّهُ كَانَ يَقُولُ سَفِيهُنَا عَلَى اللَّهِ شَطَطًا ﴿٤﴾ وَأَنَا ظَنَنَّا
أَن لَّنْ تَقُولَ الْإِنسُ وَالْجِنُّ عَلَى اللَّهِ كَذِبًا ﴿٥﴾ وَأَنَّهُ كَانَ رِجَالٌ مِّنَ الْإِنسِ
يَعُودُونَ بِرِجَالٍ مِّنَ الْجِنِّ فَزَادُوهُمْ رَهَقًا ﴿٦﴾ وَأَنَّهُمْ ظَنُّوا كَمَا ظَنَنْتُمْ أَن لَّنْ يَبْعَثَ
اللَّهُ أَحَدًا ﴿٧﴾

۱- ووايه: راته وحي شوي چي د پېريانو يوه ډله ورته غوږ شول او وني ويل: بي شكه
چي موږ عجيب قرآن واورېدو. ۲- د رشد او كمال په لوري لارښوونه كوي، ايمان مو
پرې راوړ، او هيڅكله به څوك له خپل رب سره شريك نه كړو. ۳- او دا چي زموږ د
رب شأن ډېر لوړ دى، نه ئي كومه مېرمن نيولي او نه كوم زوى. ۴- او دا چي زموږ
ناپوهانو به د الله په اړه پوچي چټي خبري كولې. ۵- او دا چي موږ گمان كاوو چي انس
او جن به هيڅكله د الله په هكله دروغ ونه وايي. ۶- او دا چي د انسانانو ځينو كسانو به
د پېريانو ځينو وگړو ته پناه وړه او د دوى سرکښي به ئي ورزياتوله. ۷- او دا چي
دوى هم داسي گمان كاوو لكه تاسو چي گمان كاوو چي الله به هيڅكله څوك بيا نه
راپاڅوي.

۱-۲: په دې مباركو آيتونو كي څو ظريف ټكي زموږ توجه جلبوي:
الف: د وحي له لاري رسول الله ته ويل شوي چي د پېريانو يوې ډلې د قرآن تلاوت ته
غوږ اېښى او دومره ئي تر اغېز لاندې راغلي چي نورو ته ئي ويلي: عجيب قرآن مو
واورېدو، د كمال لوري ته لارښود، ايمان مو پرې راوړ او دا پرېكړه مو وكړه چي له دې

وروسته به هيڅکله د شرک مرتکب نه شو، او د الله تعالى په څنگ کې به د بل چا او بل څه عبادت ونکړو، رسول الله دا ډله نه ده ليدلې او د دې سوري تر نازلېدو له دې نه وو خبر چې دوی قرآن اورېدلی او غبرگون ئې دا وو او خپل قوم ته ئې دا وينا کړې. له ټول جريان د دې سوري په رڼا کې پوه شو. دا آيتونه هم په دغې خبرې شهادت ورکوي او د احقاف د سوري دا آيت هم چې فرمايي:

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ وَلَوْا

إِلَى قَوْمِهِمْ مُنْذِرِينَ



الاحقاف: ٢٩

او هغه وخت چې د پېريانو يوه ډله مو ستا لوري ته راوگرځوله چې قرآن ته غوږ شي چې کله ورته حاضر شول ونې ويل: خاموش شئ، نو کله چې پای ته ورسېدو، خپل قوم ته بېرته وگرځېدل، خبردارۍ ورکوونکي.

دا دواړه آيتونه په ډېر صراحت سره وايي چې پيغمبر عليه السلام په تلاوت لگيا وو چې دا ډله راغلې، قرآن ئې اورېدلی، پرته له دې چې رسول الله پرې پوه شي.

خو په دې اړه څو روايتونه زموږ مخې ته راځي: يو ئې عبدالله بن عباس رضي الله عنه ته منسوب دئ او دوه ئې عبدالله بن مسعود رضي الله عنه ته، د دغو دواړو جليل القدره صحابه وو د رواياتو تر منځ تعارض دئ، يو ئې د نه ليدو او بل ئې د ليدو خبره کوي، او عبد الله بن مسعود رضي الله عنه ته منسوب روايتونه هم په خپلو کې تعارض لري، په يوه کې داسې راغلي چې موږ يوه شپه رسول الله ونه موند، ډېر پرېشانه شوو، دا وېره راسره پيدا شوه چې څه نه وي پرې شوي، سهار هغه راملوم شو او پوښتنه مو ترې وکړه چې چېرې تللي وي، هغه وفرمايل چې د پېريانو يوې ډلې ته مي قرآن اوراوه، په بل کې راغلي چې زه ئې په يوه ځای کې ودرولم او راته ونې ويل چې له دې ځايه مه خوځېږه او هغه لار او د پېريانو يوې ډلې ته ئې قرآن واوراوه. که څه هم ځينو د دې تعارض په اړه څه توجيهات کړي، خو په ډېر تکلف سره، او دا هڅه ئې هم کړې چې د عبد الله بن عباس رضي الله عنه دا قول ضعيف وښيي چې وايي:

عن ابن عباس قال: ما قرأ رسول الله صلى الله عليه وسلم على الجن وما رآهم. رواه مسلم و الترمذي

له عبدالله بن عباس رحمه الله روايت دئ چې وايي: رسول الله نه پېريانو ته د قرآن قرائت کړی او نه ئې دوی ليدلي.

ځينو دا دوه بېلې بېلې پېښې گڼلې، په يوې کې د پېريانو د ليدو او په بلې کې د نه ليدو، خو په قرآن کې نه يوازې په دې دواړو آيتونو کې بلکې په بل ځای کې هم ويل شوي چې تاسو پېريان نه شئ ليدې، لکه چې فرمايي:

يَبْنِيْ ءَادَمَ لَا يَفْتَنَنَّكُمْ الشَّيْطَانُ كَمَا أَخْرَجَ أَبَوَيْكُم مِّنَ الْجَنَّةِ يَنزِعُ عَنْهُمَا لِبَاسَهُمَا

لِيُرِيَهُمَا سَوْءَآئِهِمَا ۚ إِنَّهُ يَرَٰكُمْ هُوَ وَقَبِيلُهُ مِّنْ حَيْثُ لَا تَرَٰهُمْ ۚ إِنَّا جَعَلْنَا الشَّيَاطِينَ أَوْلِيَآءَ
لِلَّذِينَ لَا يُؤْمِنُونَ



الاعراف: ٢٧

ای د آدم اولاده! پام چې شیطان تاسو ونه غولوي، همغسي لکه چې ستاسو مور پلار نی له جنته وايستل، جامه نی ترې ایستله چې بدن نی وروښيي (بدن نی ورته ښکاره او لوڅ کړي)، دی او قبيله نی تاسو په داسې توگه ويني چې تاسو نی نشئ لیدلی، موږ شیطانان د هغو دوستان گرځولي چې ایمان نه راوړي.

په قرآن کې صریحاً یا تلویحاً داسې څه نه گورو چې وښيي رسول الله پېریان په خپلو سترگو لیدلي، یا نی بل څوک لیدی شي، اما دا چې سلیمان علیه السلام ته پېریان مسخر وو، او په یو شمېر روایاتو کې راغلي چې په متغیره بڼه او شکل کې لیدل شوي، د دې تفصیل د سبا سوري د ١٢-١٤ آیتونو په تفسیر کې وگورئ.

څوک چې وایي پېریان کولی شي خپله بڼه او شکل بدل کړي ادعاء نی بی بنسټه او بی دلیل ده، هیڅ مخلوق نشي کولی خپل شکل او خلقت بدل کړي، الله تعالی دا توان هیڅ مخلوق ته نه دی ورکړی. د قرآن دا آیت په قاطع او پرېکنده توگه فرمایي چې د مخلوق فطرت او خلقت نشي بدلېدی:

فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ *

الروم: ٣٠

نو خپل مخ دي په بشپړه توگه د دين لوري ته سم مخامخ کړه، همغه الهي فطرت ته چې خلک نی پرې پيدا کړي، د الله په خلقت کې تبديلي نشي راتلی، همدا قيم دين دی خو ډېری خلک نه پوهېږي.

• که انسان نشي کولی له خانه پېری او فرشته جوړ کړي، په داسې حال کې چې هغه اشرف المخلوقات دی نو پېریان به څنگه دا کار وکړی شي، پېریان له اوره پيدا شوي، په داسې مخلوق نشي بدلېدی چې هغه له خاوري پيدا شوی. هغه فرشتې چې د انسان په بڼه کې ځينو پیغمبرانو عليهم السلام ته لېږل شوي، یا مریمي عليها السلام ته د انسان په بڼه کې ممثل شوي، دا د دوی ذاتي کار نه وو، هره فرشته دا کار نشي کولی، همدغه خاصي فرشتې د الله تعالی په حکم او د دې لپاره د انسان په بڼه کې لېږل شوي چې انسان یوازي د انسان په وينا او خبرې پوهېدی شي.

• څوک چې وایي آدم علیه السلام ته شیطان په داسې بڼې کې ورغلی چې لیدل کېدو؛ ادعاء نی بی بنسټه او غلطه ده، آدم علیه السلام ته شیطان په داسې کیفیت کې ورغلی چې نن نی اولاد ته ورځي، که هغه شیطان په خپلو سترگو لیدلی وی نو نن به موږ هم لیدلو، هغه زموږ جد دی، هر څه نی داسې وو لکه زموږ، شیطان چې څنگه د ده اولاد غولوي، گناه ته نی هڅوي، گناه ورته ښایسته کوي، له ده سره نی دې ته ورته معامله کړي، نه نی د شیطان

خېره ليدلې او نه ئې د هغه غږ اورېدلې، هغه ئې وسوسه کړې: فوسوس لهم الشيطان، همغسي ئې وسوسه کړې چې نن د ده اولاد وسوسه کوي!!

• دا هم ډېره عجيبه ده چې څوک د قرآن صريح وينا او د هغه مؤيد صحيح روايات نه مني او په اوهامو او افسانو پسي درومي او وايي: ډېرو خلکو پېريان په خپلو سترگو ليدلې، که ورته ووايي له دغو کسانو يو زموږ مخي ته ودرره چې پوښتنه ترې وکړو: پېري دي کله او چېرې وليدو؟ په کومي بڼې کې؟ څوک درسره وو؟ داسې څوک نشي راوستی، که احياناً څوک په خپله په دې اړه څه وايي نو وبه گورئ چې هر يوه ئې يوازي يوازي او د بل له ملگرتيا پرته، په شپه کې، په يوه تياره ځای کې، هلته چې سترگې سم ليدل نشي کولی، د ونو تر سيوري لاندې، په يوې کنډوالې کې او د ډېران خوا ته، يا د توري پشۍ په بڼه کې يا د تور سپي په شکل کې پېريان ليدلې!!! نه کوم شاهد لري او نه کوم عاقل او بالغ انسان ته قناعت ورکولی شي!! هيڅ يوه ئې دې پوښتنې ته ځواب نه دي ويلی چې: څنگه پوه شوې چې دا تور سپی، توره پشۍ او جگ سيوری پېري وو که ستا واهمه؟ ځينې بيا وايي: دا د عقل خبرې نه دي، دلته به د عقل نيلى نه ځغلوو، د خلکو رواياتو ته به اعتبار ورکوو!! هغوی ته وايو: که موږ د پېريانو په اړه د خپل عقل له مخي قضاوت کولی نو هغه قصې به مو هرو مرو منلې وې چې په هر کور کې د وور او زور په خوله تکرارېږي، انا خپل لمسيان پرې وپروي او د شپې له لوري، په تياره کې له کوره بهر وتلو ته ئې نه پرېږدي او ورته وايي چې پام کوه په ايرو پل کېنېږدې چې پېريان به دي ونيسي!! هر ناآشنا درب د پېريانو د پېنو ترپا گڼي!! خو موږ د قرآن او سنت تابع يو او همغه خبره کوو چې د صريح نص له مخي ثابته وي. په دې اړه تفصيلي بحث د متضاد روايات او مذهبي اختلافات کتاب کې ولولئ.

ب: قريشو ته د دې قصې اورول د دې لپاره وو چې له يوې خوا د جن او پېريانو په اړه د دوی بې بنسټه او له خرافاتو ډکه عقیده تصحيح کړي او له بلې خوا ورته ووايي چې راشئ له قرآن سره ستاسو چلن د هغه چا له چلن سره مقايسه کړئ چې پېريان دي، نه پيغمبر عليه السلام د دوی له ډلې او نه قرآن د دوی په ژبه، او تر ټولو شرير مخلوق ابليس په دوی کې راولاړ شوی. خو د قرآن د يوې برخې په اورېدو سره ئې له خنډه پرته پرې ايمان راوړ، د هغه عظمت ته گوته په غاښ شول او خپل لارښود ئې ومانو، خو تاسو اې قريشو! په داسې حال کې له ايمان راوړو ډډه کوئ چې رسول الله ستاسو له منځه غوره شوی، قرآن ستاسو په ژبه نازل شوی، په فصيح عربي او تاسو ته قابل فهم!!

ج: د شرک آفت او بيماري په پېريانو کې هم خوره وه، دوی هم د الله تعالى د بڼه پېژندو او د توحيد په لوري د هدايت لپاره د وحې لارښوونو ته ضرورت درلود، د قرآن په اورېدو سره ئې خپل رب پېژندلی او د توحيد او شرک په حقيقت پوه شوي. په دوی کې هم د آخرت، حساب او کتاب، مکافات او مجازات او نورو بنيادي مسائلو په اړه همغه انحرافات شته چې په انسانانو کې ئې گورو.

د: له دې آيتونو معلومېږي چې پېريان هم د قرآن په ژبه پوهېدل او هم د تورات او انجيل په ژبه.

۳-۵: په دې مبارکو آيتونو کې څو اساسي مطالب د پېريانو د دغې ډلې د هغو اظهاراتو په اړه

راغلي چي د قرآن له اورېدو وروسته ئې کړي:

الف: اوس او د قرآن د آيتونو له اورېدو وروسته په دې پوه شوو چي الله تعالى نه مېرمن لري او نه زوی، نه د نصاراوو اعتقاد سم دئ چي په درې خدايانو باور لري، پلار، مور او زوی، خدای، مريم او عيسى عليه السلام، او نه د يهودو عقیده چي خان د خدای خاصه کورنۍ، خپلوان او زامن گڼي، او نه د نورو پېريانو او انسانانو دا غلطې انگېرني او باورونه چي ادعاء کوي له الله تعالى سره ئې خاصه او ځانگړې نسبي رابطه ده، گواکي دوی خدای ته منسوب دي او خدای مختص د دوی دئ، الله تعالى تر نورو غوره پيدا کړي، ځانگړي اعتناء او التفات ورته لري، دوی د الله تعالى د کورنۍ غړي او پر نورو ورته فضيلت او شرف ورکړی شوی!! اوس پوه شوو چي دا خبري حقيقت نه لري، الله تعالى د ټولو رب دئ، تر دې ډېر ډېر لوړ دئ چي مېرمن ولري يا زوی، نه ئې څوک سيال دئ او نه ئې وارث او ځای ناستی.

ب: چا چي دا پوچي، چټي او بي بنسټه خبري کړې سفیه او بي عقله دي او چا چي له ټگمارو مشرانو دا خبري منلې تر دوی هم ډېر سفیه او بي عقله. دا آيت ښيي چي د پېريانو په منځ کي هم ځيني داسي وو چي له دين ئې ځان ته دکان جوړ کړی، د نورو د غولولو لپاره ئې ادعاء کړې چي له الله تعالى سره ئې خاصه او ځانگړې رابطه ده، ځان ئې د الله د خاصي کورنۍ غړی او په زمکي کي د ده وارث او ځای ناستی گڼلی، او نورو ته ئې ويلي: يوازي زموږ له لاري خدای ته رسېدی شئ، د خدای رضاء زموږ په رضاء کي ولټوئ او څه چي خدای ته ورکوئ موږ ته ئې راکړئ، دعاگانې مو زموږ له لاري خدای ته رسېدی شي، موږ ستاسو او د خدای تر منځ واسطه او وسيله يو، سپارښتنه کوو او ستاسو دعاگانې پرې منو.

ج: موږ گمان نه کاوو چي څوک به د الله تعالى نوم د نورو د غولولو لپاره کاروي، خپلي دروغجنې خبري به الله تعالى ته منسوبوي، له دين به دام جوړوي، کمعقله خلک به پرې غولوي، نه مو د انسانانو په اړه دا گمان کاوو او نه د پېريانو په اړه، خو اوس پوه شوو چي اشتباه مو کړې وه، د الله تعالى په اړه ډېرې ډېرې دروغجنې خبري شوې دي، د قرآن په هنداره کي مو دا دروغجن ټگماران وپېژندل او د دوی د دروغجنو خبرو په حقيقت پوه شوو.

۶- د دې آيت لپاره څو توجيه مومو:

الف: اوس پوه شوو چي ځينو انسانانو به ځينو پېريانو ته پناه وړه، او دا کار به د دې سبب شو چي د دغو پېريانو طغيان لازيات شي. په دې توجيه کي په هغه روايت استناد شوی چي وايي: د جاهليت په زمانې کي به چي کله کومه قافله د شپې له لوري کومي درې ته ننوتله يا به ئې په کومي شاري زمکي او وراني سيمي کي اړول، نو يوه به ئې په جگ غږ وويل: د دې سيمي سردار او سالار ته د ده د قوم له کمعقلو پناه وروړو. د دوی عقیده دا وه چي هره ورانه ويجاړه سيمه د پېريانو په يوې طائفې او قبيلې پوري تړلې ده او سردار ئې پرې حکومت کوي، د دوی سردار ته د پناه وړلو په سبب به د دې قبيلې له شره ژغورل کېږو!!

ب: ځينو انسانانو به ځينو پېريانو ته پناه وړه او دا خرافي عقیده به دوی مزید بي لاري کړل او په جهالت او فکري انحطاط کي به ئې لازيات غرق کړل.

ج: ځيني انسانان د دې په ځای چي له شيطانانو الله تعالى ته پناه يوسي، برعکس ئې

د قرآن ټولنيزې الجن

شیطانانو ته پناه ورې او د هغوی اطاعت او متابعت ئې کړی او په دې سره ئې بې لاریتوب او طغیان لاهم زیات شوی.

دې ته په پام سره چې دلته په ډېرو اساسي مسائلو بحث کېږي، په مخکني آیتونو کې د توحید په اړه او له دې آیت وروسته د معاد او آخرت په اړه، نو دلته به هم د دې دواړو اساسي مسائلو په څېر دا اساسي مسئله په نظر کې وي چې د شیطان متابعت او شیطان ته پناه ورل د دوی د طغیان سبب شوی، دا توجیه تر نورو غوره ده او له مخکنيو او وروستیو آیتونو سره زیات سمون خوري.

۷- له دې هم خبر شوو چې په انسانانو کې هم ځینو زموږ په څېر داسې گمان کاوو چې آخرت نشته او الله تعالی به هیڅکله څوک بیا نه راپاڅوي. له دې پاڅولو ځینو مفسرینو دا انتباه اخیستی چې مراد ئې د کوم پیغمبر بعثت دی، خو نورو ویلي چې مراد ترې د قیامت د ورځې پاڅون او بیا راژوندي کول دي. په څو دلائلو دا دوهمه توجیه دقیقه ده:

الف: د (بعث) اصطلاح اکثراً د بیاژوندون لپاره کارول شوې، مگر دا چې تر څنګ ئې د رسول لفظ هم راغلی وي، چې په دې صورت کې د پیغمبر یا فرشتې د لیږلو معنی افاده کوي.

ب: د پېریانو د دې ډلې په دې وینا کې بل داسې مورد نه مومو چې قیامت او بیاژوندون ته په کې اشاره شوې وي، لایډ باید په دې آیت کې قیامت ته اشاره شوې وي، تر څو د قرآن د معرفي په اړه د دوی وینا ناقص پاته نه شي.

ج: د رسالت په اړه د دوی په وینا کې د ۱۹ آیت په ترڅ کې په دې صیغه اشاره شوې: کله چې د الله یو بنده پاڅېدلی او د الله په عبادت لگیا شوی، پرې رابېرګ او راغونډ شوي او هغه ئې محاصره کړی.

وَأَنَا لَمَسْنَا السَّمَاءَ فَوَجَدْنَهَا مِلْءَتْ حَرَسًا شَدِيدًا وَشُهَبًا ۝ (۸) وَأَنَا كُنَّا نَقْعُدُ مِنْهَا مَقْعِدَ اللَّسَمِ ۖ فَمَنْ يَسْتَمِعِ الْآنَ يَحْدِ لَهُ شَهَابًا رَّصَدًا ۝ (۹) وَأَنَا لَا نَذَرِي أَشْرًا أُريدَ بِمَنْ فِي الْأَرْضِ أَمَرًا أَرَادَ بِهِمْ رَبُّهُمْ رَشَدًا ۝ (۱۰) وَأَنَا مِنَ الصَّالِحِينَ وَمِنَّا دُونَ ذَلِكَ ۖ كُنَّا طَرَائِقَ قِدَدًا ۝ (۱۱) وَأَنَا ظَنَنَّا أَنْ لَنْ نُعْجِزَ اللَّهَ فِي الْأَرْضِ وَلَنْ نَعْجِزَهُ هَرَبًا ۝ (۱۲) وَأَنَا لَمَّا سَمِعْنَا الْهُدَىٰ ءَامَنَّا بِهِ ۖ فَمَنْ يُؤْمِنُ بِرَبِّهِ فَلَا يَخَافُ تَحْصَنًا وَلَا رَهَقًا ۝ (۱۳) وَأَنَا مِنَ الْمُسْلِمِينَ وَمِنَّا الْقَاسِطُونَ ۖ فَمَنْ أَسْلَمَ فَأُولَٰئِكَ تَحَرَّوْا رَشَدًا ۝ (۱۴) وَأَمَّا الْقَاسِطُونَ فَكَانُوا لِجَهَنَّمَ حَطَبًا ۝ (۱۵) وَالْوَلَوِ

أَسْتَقْدِمُوا عَلَى الطَّرِيقَةِ لَأَسْقَيْنَهُمْ مَّاءً غَدَقًا ﴿٩﴾ لِنَفْتِنَهُمْ فِيهِ وَمَنْ يُعْرِضْ عَنْ
ذِكْرِ رَبِّهِ يَسْلُكْهُ عَذَابًا صَعَدًا ﴿١٠﴾ وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا
﴿١١﴾ وَأَنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا ﴿١٢﴾

۸- او دا چې موږ آسمان لمس کړی او هغه مو له ساتونکو او لمبو پک موندلی. ۹- او
دا چې موږ به د هغه په ځینو تم ځایونو کې د اورېدو لپاره کښېناستو، نو څوک چې
اوس غوږ ونیسي ځان ته به په کمین کې ناسته لمبه ومومي. ۱۰- او دا چې موږ نه
پوهیږو هغه چا ته چې په زمکې کې اوسېږي د شر اراده شوې او که به ئې رب ورته د
رشد اراده کړې وي؟ ۱۱- او دا چې ځینې مو صالح دي او ځینې مو غیر له دي، او
موږ د بېلو بېلو تگلارو خاوندان وو. ۱۲- او دا چې موږ گمان وکړ چې نه خو الله په
زمکې کې ناتوانه کولی شو او نه ئې هیڅکله په تېښتې سره ناتوانه کولی شو. ۱۳- او
دا چې کله موږ دا لارښود (کتاب) واورېدو ایمان مو پرې راوړ، او څوک چې په خپل
رب ایمان راوړي نو نه دي له کمښت او تاوانه وېره لري او نه له ظلمه. ۱۴- او دا
چې ځینې مو مسلمانان دي او ځینې مو په کړو لارو تلونکي، نو چا چې اسلام راوړی
دوی د رشد په لټه کې شوي. ۱۵- خو په کړو لارو تلونکي به د دوزخ خاشاک وي.
۱۶- او دا چې که په دې لار نېغ پاته شي په پرېمانه اوبو به ئې خړوبه کړو. ۱۷- تر
څو ئې په دې کې و آزمویو، او څوک چې د خپل رب له یاده ډډه وکړي په زیاتېدونکې
عذاب کې به ئې نښاسي. ۱۸- او دا چې ټول مساجد د الله دي، نو له الله سره بل هیڅوک
مه رابلئ. ۱۹- او دا چې کله د الله بنده پاڅېدو، (الله) ئې رابلو، نږدې ول پرې راپنډ (او
رابرگ) شي.

۸-۱۰: په دې مبارکو آیتونو کې څو نور اساسي مطالب چې د پېریانو دغې ډلې د قرآن په
اورېدو سره زده کړي، او خپل قوم ته ئې ويلي، داسې توضیح شوي:
الف: له موږ پېریانو ځینې د آسمان په لوري لور تللي، او په خپلو سترگو ئې لیدلي چې
آسمان ته د رسېدو امکان نشته، لار ئې له څارونکو او ساتونکو ډکه او سرې لمبې په لار کې
ځنډې.

ب: مخکې به زموږ ځینې د دې لپاره د آسمان کنارو ته د رسېدو او په یوې بلي ګوښې
کې د کښېناستو هڅه کوله چې پوه شي په آسمان کې څه تېرېږي، څه واورې، او په څه
اسرارو خبر شي، خو اوس پوه شوو چې دا کار ممکن نه دی، هر څوک چې دا هڅه وکړي د
دې په ځای چې اسرار په لاس ورشي سره لمبه به ځان ته منتظره او په کمین کې ناسته
ومومي.

ج: موږ نه پوهیږو چې په آسمانونو کې څه تېرېږي، الله تعالی د زمکې د اوسېدونکو په

د قرآن اېلوشې الجن

اړه څه اراده کړې، د زیان او تاوان اراده که د رشد او کمال په لوري د دوی د هدایت او لارښوونې اراده؟! هغه خبرې چې ځینې نې کوي او وایي: موږ له غیبه خبرېږو دروغجنې او بې بنسټه دي، نه جن په غیب پوهېږي او نه انس، هغه چې غیب ویل نې خان ته حرفه ګرځولي، له دې لارې خلك شکوي، د خلکو د غولولو لپاره وایي: موږ له پېریانو سره ارتباط لرو، دا پېریان لوړ آسمان ته درومي، د آسمان کنارو ته رسي، په یوې بلي ګوښې کې مقررېد کېښي، د فرشتو ترمنځ خبرو اترو ته غوږ نیسي، له اسرارو خبرېږي، زمکې ته راګرځي، موږ خبروي، په همدې خاطر موږ کولی شو تاسو ته ووايو چې له کومو پېښو سره به په راتلونکې کې مخامخ شئ، څه حالت او کوم برخليک درته انتظار کوي، شکرانه راکړئ چې په اسرارو مو خبر کړو، له محتملو راتلونکو پېښو مو خبر کړو،... دا ټول تګمار او دروغجن دي، هدف نې د خلکو غولول او د خپلو کڅوړو ډکول دي.

۱۱- اوس پوه شوو چې موږ د تګلارو له پلوه متفاوتې ډلې وو، ټول یو شانته نه وو، دا زموږ غلطې وه چې ټول مو برابر ګڼل، په حقیقت کې زموږ تګلارې د محتوی او پایلو له مخې ورته او مشابهه نه وې، ځینې نې صالح او ځینې نې ناصالح ګرځولي وو، مخکې به موږ گمان کاوو چې ښه او بد نشته، هر څه کولی او هره لار غوره کولی شو، څه پروا نه کوي چې په کومه لار درومو او په خپل ژوند کې کومه تګلاره غوره کوو، دا تګلارې نه د محتوی او پایلو له لحاظه څه تفاوت او توپیر لري او نه د دغو بېلابېلو تګلارو په غوره کولو سره چا ته ښه او چا ته بد ویلی شو، خو د قرآن د لارښوونو په رڼا کې پوه شوو چې ځینې تګلارې او عملونه ښه دي او نتایج نې غوره او ځینې نې بد دي او نتایج نې خراب او خطرناک.

۱۲- اوس په دې باور شوو چې د الله تعالی د مطلقې واکمنۍ تر سیوري لاندې یو، که د عصیان او سرکښۍ لار غوره کړو، حتماً به له الهي عذاب سره مخامخ کېږو، په هیڅ تدبیر سره نه شو کولی له دې محتوم عذاب خان وژغورو، نه په زمکه کې کوم پناه ځی موندلی شو او نه په تېښتې سره د الله له نیونې او عذاب خان ژغورلی شو.

۱۳- کله چې موږ د دې لارښود کتاب لارښوونې واورېدې ایمان مو پرې راوړ، دې کتاب موږ په الله تعالی باندې ایمان ته هدایت کړو، څوک چې په خپل رب ایمان راوړي نو په داسې مضبوطې کړۍ نې منگولې لگولې چې نه نې غوڅېدا شته، نه به له دې وېره لري چې عملونه به نې هدر او بې نتیجې پاته شي او تېری او ظلم به پرې وشي، په دې به نې کلك باور وي چې مهربان رب به نې هیڅکله په ده ظلم ونکړي او د صالح عملونو بدله او اجر به نې ضائع نه کړي.

۱۴-۱۵: اوس او په قرآن له ایمان او په الله تعالی له باور وروسته موږ په دوو ډلو وېشل شوي یو: الله تعالی ته مطیع او تسلیم ډله او له الله تعالی باغي او سرکښه ډله. هغه څوک به رشد او کمال ته رسي او معنوي ارتقاء به نې په برخه کېږي چې د الله تعالی په وړاندې د انقیاد او اطاعت لار غوره کړي، او څوک چې په کړو لارو سر شي؛ هغه ظالم دی او د دوزخ د اور وړ، هغه له خپل فطري مقامه راپرېوتی، د خس او خاشاک په څېر منحط او په جهنم کې د سوزېدو مستحق دی.

۱۶-۱۷: ځینو درنو مفسرینو دا آیتونه له دې امله د پېریانو د هغې مؤمنې ډلې د وینا ادامه نه ده ګڼلې چې وایي: نه شو کولی دا الفاظ (لأسقیناهم: دوی به خړوبه کړو) د دغې ډلې قول

٢الجن د قرآن پلوشې

وگڼو، خو په څو مقنع دلائلو دا د دوی د قول ادامه ده:

الف: دا آیت د نورو په څېر د (و أن) په لفظ پیل شوی.

ب: د پېريانو دې ډلې دا ټولې خبرې له قرآن د نقل قول په توگه او د قرآن د تشرېح په مقام کې کړې دي، د دوی خپلې خبرې نه دي، دلته ئې مراد دا دی چې دوی ویلي: د قرآن يوه لارښوونه دا ده چې که د اسلام په مستقیمه لار نېغ لار شي په پرېمانه اوبو به ئې خړوبه کړو، چې مراد ئې يا پرېمانه رزق دی، هماغسې لکه چې د نوح په سوره کې راغلي: يُرْسِل السَّمَاءَ عَلَيْكُمْ مِدْرَارًا * تر څو له آسمانه پرله پسې وربښت درباندي راولېږي. او يا ئې مراد دا دی چې د پېريانو لپاره اوبه د ژوندي پاته کېدو اساسي وسیله او بنيادي رزق او روزي ده.

ج: که له ۱۶ تر ۱۹ پوري آيتونه د مخکني کلام ادامه ونه گڼو نو کوم معلومات چې د پېريانو دغه ډله ئې د قرآن په اړه ورکوي ناقص پاته کېږي او څو اساسي مطالب نه اچوي کوي، يوازي د دغو خبرو په علاوه کولو سره د قرآن د مضامينو په اړه يو جامع او بشپړ تصور وړاندي کېږي او ټول اساسي ټکي په کې نيول کېږي.

د: له لومړي آيت تر نولسم پوري ټول آيتونه چې په يوه (قل) پيل او په بل (قل) پای ته رسېږي او لحن ئې ورته او يوه تړلې او په خپلو کې مربوطه مجموعه ده، په دې کې انقطاع منل د کلام بنياديت او نظم ته تاوان رسوي او د آيتونو تر منځ تنسيق او يووالی له منځه وړي.

په دې آيتونو کې څو اساسي مطالب توجه جلبوي:

الف: پېريانو خپل قوم ته ویلي: قرآن دا الهي وعده ورکوي چې: که جن او انس د الله تعالی په وړاندي د اسلام او انقياد لاره غوره کړه، او په دې کې ئې ثبات او استقامت وکړ، الله تعالی به پراخ او پرېمانه نعمتونه ورپه برخه کړي، په پرېمانه اوبو به ئې چې د ټولو حياتي نعمتونو سرچينه ده، خړوبه کړي، او دا يو له هغو اساسي مطالبو دی چې د قرآن په گڼ شمېر آيتونو کې راغلي، لکه چې فرمايي:

وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا

فَأَخَذْنَاهُم بِمَا كَانُوا يَكْسِبُونَ ﴿١٦﴾

الاعراف: ۹۶

او که کلیوالو ایمان راوړی وی او تقوی ئې کړې وی نو خامخا به مو د آسمانونو او د زمکې د برکتونو دروازې پرې پرانیستی وی، خو دوی (دا حقیقت) تکذیب کړ نو موږ هم د خپلو کړنو په سبب ونيول.

ب: خو دا نعمات د دوی د استقامت بشپړه بدله مه گڼئ بلکې د ابتلاء او آزمېښت وسیله ئې وشمېرئ، د دغو نعمتونو په ورکړې سره دوی آزمويو تر څو ولیدی شي چې په دوی کې د مزید ارتقاء او مخکې تگ اهلیت شته که نه؟!

ج: او چا چې د نعمتونو له لاس ته راوړو وروسته الله تعالی هېر کړ او مقطعي او موقتي بریاوو داسې وغولاوو چې د الله تعالی له ذکره ډډه وکړي او د الله تعالی په لوري له

د قرآن اېلوشې الجن

مزید مخکې تلو بېرته پاته شي، نو په زیاتېدونکي الهي عذاب به اخته شي. یعنې په نېغه لار استقامت او ثبات سره د نعمتونو دروازي درته پرانیستل کېږي، او په دې کې د استمرار او دوام په نتیجه کې دا نعمتونه زیاتېږي، خو د الله تعالی له یاده غفلت او اعراض او په دې لار کې عدم ثبات او عدم استقامت د نعماتو د زوال باعث او د الهي عذاب د نازلېدو سبب کېږي. لکه چې قرآن په بل ځای کې هم فرمایي:

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى طه: ١٢٤

او چا چې زما له ذکر اعراض وکړ، نو د تنګسې او اضطراب ژوند به یې په برخه وي او د قیامت په ورځ به یې روند راپاڅوو.

١٨: او د قرآن بل پیغام دا دی چې مساجد ټول الله لره دي، د سجدې ټول وختونه باید الله تعالی ته مختص کړی شي، د عبادت او سجدې هره شېبه باید مختص الله تعالی ته وي، یعنې هیڅوک دا حق نه لري چې د عبادت کومه شېبه له الله تعالی پرته د بل لپاره وټاکي، باید د ماسوی الله لپاره د عبادت ځای جوړ نه شي، د بل په نامه به معبد او مسجد نه جوړوئ، د بل په درشل کې به د عبادت سر نه ټیټوئ او د دعاء لاسونه نه اوږدوئ، د بل په پېښو کې به نه لویوئ او لمن به یې نه نیسئ، نه په مستقله توګه او نه د الله په څنګ کې او د ده د شریک په توګه، پام چې بل څوک د عبادت او دعاء په اړه د الله تعالی شریک او سیال ونه نیسئ، او د الله تعالی په څنګ کې له هغه هم مرسته وغواړئ، (فلا تدعوا مع الله احدا) په زمکه او آسمان کې هیڅوک د الله تعالی په څنګ کې مرستې ته مه درېئ، نه مړ، نه ژوندی، نه کوم انسان او نه کومه فرشته، که چا وویل چې الله او د ده اولیاء دي زموږ مرسته وکړي او زموږ مشکل دي حل کړي، ده په حقیقت کې دا اولیاء د الله تعالی سیالان ګرځولي، حال دا چې الله تعالی سیال نه لري، او دا هغه خبره ده چې قرآن ترې منع کړي یو، باید ووايي: خدایه! د دعاګانو اورېدونکی ته یې یوازې ته، د مشکلاتو حل کوونکی ته یې یوازې ته، له تا پرته نه د دعاګانو اورېدونکی شته او نه د مشکلاتو حل کوونکی، له تا پرته بله ملجا او مرجع نه مومو، له تا پرته بل درشل ته پناه نه وړو، له تا پرته هیڅوک د خپلو مشکلاتو حل کوونکی او د خپلو حاجتونو تر سره کوونکی نه نیسو، ستا اولیاء زموږ په څېر تا ته اړ او محتاج دي او تر نورو زیات ستا عنايت او رعایت ته طمع کوي او ځان اړ او محتاج ګڼي، تا له دې کبله دوی خپل اولیاء نیولي چې تر نورو ډېر ستا عبادت کوي او تر نورو زیات تا ته د دعاء او احتیاج لاسونه اوږدوي، دوی ستا محبوب بندگان دي، نه ستا او ستا د بندگانو تر منځ واسطه او وسیله، او نه ستا د درشل داسې ساتونکي چې د دوی له اجازې پرته څوک تر تا رسېدی نه شي، ته د زمکې د سر واکمنانو په څېر نه یې چې فریادونه د واسطو له لارې اوري، او سوالونه په سپارښتونو قبلوي، که واسطه په منځ کې نه وي نو د خپل رعیت چیغې نه شي اورېدی، او که د مقربینو سپارښتنې نه وي نو عرائضو ته اعتناء نه کوي او نه یې قبلوي، تا خو خپلو بندگانو ته ویلي: د غاري تر رګ درنږدې یم، چې هر ځای وئ درسره یم، ستاسو او زما ترمنځ نه حائل شته نه مانع، نه حجاب او نه حاجب، فریادونه مو اورم او دعاګانې مو قبلوم. څومره کودن او بی عقله دی هغه چې له الله تعالی پرته د بل درشل ته لاس اوږدوي، او د دې په ځای چې خپل

عرائض او خپلي غوښتنې مخامخ او له واسطې او وسيلې پرته، له کوم ځنډ او تأخير پرته سمیع او علیم، مجیب الدعوات خدای ته وړاندې کړي، موهومي او له خپله خانه جوړ کړو واسطو او وسيلو ته ئې سپاري!! څومره ناپوه دئ هغه انسان چې له دغو صریح، څرگند او تأویل نه منونکو آیتونو پند نه اخلي، هغه چې پېریانو په یو ځل اوږدو سره پرېکړه وکړه چې نور به له الله تعالی پرته د بل چا عبادت ونکړو او بل ته به لاس اوږد نه کړو.

د مساجد د معنی په اړه په تفسیرونو کې څو رایې مومو:

• ځینو د جوماتونو او د سجدي د محل او مکان په معنی اخیستی، او ویلي ئې دي چې مساجد او جوماتونه الله لره دي.

• ځینو د سجدي د اوه گونو غړو په معنی اخیستی او ویلي ئې دي چې دا الله تعالی درکړي، له ده پرته بل ته باید په سجده نه شي.

• غوره توجیه دا ده چې دلته مساجد د مسجد جمع او مسجد د مغرب په څېر د سجدي د وخت او زمان په معنی دئ، یعنې د سجدي ټول وختونه باید الله تعالی ته مختص کړی شي او د عبادت او سجدي یوه شېبه هم له الله تعالی پرته بل چا ته مختص نه شي، یعنې هیڅوک دا حق نه لري چې د عبادت کومه شېبه له الله تعالی پرته د بل لپاره وټاکي.

۱۹- په دې آیت کې څو مهم ټکي د پام وړ دي:

الف: د دې آیت لحن او لهجه په صراحت سره ښیي چې دا هم د پېریانو د هغې مؤمنې ډلې د وینا ادامه ده.

ب: رسول الله ئې د عبادت په حالت کې لیدلی د همدې لپاره ئې د عبد الله نوم ورته غوره کړی.

ج: خپل قوم ته ئې ویلي چې د خلکو غبرگون د الله تعالی د دغه بنده د الهي دعوت په وړاندې ډېر افسوسناک او د حیرت وړ وو، نږدې وو چې پرې راپنډ او رابږگ شي او تر هجوم لاندې ئې ونیسي!! او دا هماغه مطلب دئ چې د معارج د سورې په ۳۶- ۳۸ آیتونو کې راغلی.

هغه رایه چې دا آیت د مخکني قول ادامه نه گڼي او د الله تعالی مستقل کلام ئې شمېري څو اشکاله لري:

الف: باید رسول الله ئې د مخاطب په صیغه یاد کړی وی نه د غائب په صیغه.

ب: د (نفر) له لفظه معلومېږي چې د پېریانو د دې ډلې شمېر تر لسو لږ وو، د هجوم او ازدحام اصطلاح دوی ته نه شو راجع کولی او دا آیت د دوی د حالت په شرح کې نه شو نیولی.

قُلْ إِنَّمَا أَدْعُوا رَبِّي وَلَا أُشْرِكُ بِهِ أَحَدًا ﴿٣٦﴾ قُلْ إِنِّي لَا أَمْلِكُ لَكُمْ ضَرًّا وَلَا رَشَدًا

﴿٣٧﴾ قُلْ إِنِّي لَنْ تُجِيرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحَدًا ﴿٣٨﴾ إِلَّا بَلَاغًا

مَنْ أَلَّهِ وَرَسَلَتِهِ^ع وَمَنْ يَعَصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا

﴿حَتَّىٰ إِذَا رَأَوْا مَا يُوعَدُونَ فَسَيَعْلَمُونَ مَنْ أَضْعَفُ نَاصِرًا وَأَقَلُّ عَدَدًا﴾

۲۰- ووايه! يوازي خپل رب ته مي دعاء کوم، هيڅوک ورسره نه شريکوم. ۲۱- ووايه! يقيناً چي زه تاسو ته نه د کوم تاوان څښتن يم او نه د کوم هدايت او رشد. ۲۲- ووايه! (په دې باور يم چي) ما ته خو له الله هيڅوک پناه نه شي راکولی او له ده پرته هيڅ پناه ځای نه شم موندلی. ۲۳- مگر دا چي د الله له لوري د يوه ابلاغ او د ده د پيغامونو (مالک يم)، او څوک چي له الله او د ده له پيغمبره سرغړاوی وکړي، نو ده ته د دوزخ اور دی چي تل تر تله به په کي اوسي. ۲۴- تر څو چي هغه څه وويني چي وعده ئې ورسره کيږي، نو پوه به شي چي د چا مرستندوی ضعیف او شمېر ئې لږ دی.

۲۰: رسول الله ته لارښوونه کيږي چي خلکو ته ووايي: يوازي خپل رب ته مي دعاء کوم، هيڅوک ورسره نه شريکوم. له الله تعالى پرته هېچا ته د دعاء لاس نه اوږدوم، په دعاء او عبادت کي بل څوک ورسره نه شريکوم. او دا همغه مطلب دی چي د پېريانو مبلغينو له قرآن زده کړی او خپل قوم ته ئې بيان کړی. يعني د قرآن لومړنی پيغام د بل هر معبود له عبادت او بندگي د آزادۍ پيغام دی، بل چا ته د لاس له اوږدولو او د بل د لمنې له نيولو د استغناء او بي نيازۍ پيغام، له الله تعالى پرته بلي ملجا او مرجع ته له پناه وړلو د اعراض پيغام، د پېريانو هغي ډلي له قرآن همدا انتباه اخیستی او زه هم همدا کار کوم.

۲۱-۲۳: د دې آيتونو ترکيب داسي دی: ۲۳ آيت د ۲۱ آيت تتمه ده، او ۲۲ آيت د دې مطلب شرح ده چي رسول الله نه يوازي تاسو ته د گټې او تاوان څښتن نه دی بلکي دی په خپله داسي دی چي که د خپل رب له لارښوونو مخالفت وکړي، هيڅوک نه شي کولی د الله تعالى په وړاندي پناه ورکړي، او له الله تعالى پرته به هيڅ پناه ځی ونشي موندلی، څه چي رسول الله ئې په خپل واک کي لري هغه الهي پيغامونه دي چي بايد خلکو ته ئې ورسوي او هغه رسالتونه دي چي بايد ترسره ئې کړي.

او دا آيتونه څو اساسي مطالب افاده کوي:

الف: رسول الله مکلف شوی چي دا مطلب په خپله ژبه او په پوره صراحت او بشپړ وضاحت او په زيات تاکيد سره خلکو ته بيان کړي چي زه د خلکو لپاره د گټې او تاوان واکدار نه يم، د گټې او تاوان پرېکړه د الله تعالى له لوري کيږي نه زما له لوري.

ب: د هدايت او لارښووني توفيق د الله تعالى له لوري وي، زه چي په دې اړه څه کولی شم هغه يوازي دا دی چي الهي پيغامونه تاسو ته درورسوم، نه بل څه.

ج: نه يوازي د گټې او تاوان واکدار نه يم، بلکي په دې باور يم چي له الله تعالى پرته بل پناه ځی نه مومم. او تاسو پوهيږئ چي داسي باور د شرک او له ماسوی الله د استعانت جرړي باسي، که رسول الله له خپل هغه لوړ معنوي عظمت او د الله تعالى په نزد کي له هغه تقرب

سره سره د گټې او تاوان واك او اختيار له ځانه نفي كوي، او په دې اړه ځان كاملاً بې وس او بې اختيار گڼي او وايي چې له الله تعالى پرته بل پناه څې نه مومي، نو نور څه كار دي چې دوى په خپله يا مريدان ئې ادعاء وكړي چې د اختيار خاوندان دي، ملجأ او منجأ دي، مشكلات حلولى او حاجتونه پوره كولى شي؟!!! آيا د هغو خلكو په عقل ژړا نه ده په كار چې په داسې دروغجنو خبرو باور كوي او د دغو ټگمارانو او د دوى د دروغجنو ادعاگانو له پېژندو عاجز دي؟

د: څوك چې له الله تعالى او د ده له رسول سرغړاوى وكړي، عمل ئې د يوه عاصي او سرکښ انسان عمل وي او اعتقاد ئې هغه اعتقاد نه وي چې پيامبر صلاالله عليه وسلم ورته بلنه وركوي، د دوزخ مستحق او په هغه كې د تل پاته كېدو وړ دى.

۲۴- دا ډله به تر هغه په خپلې غلطې تگلارې ټينگار كوي او تر هغه به په خپل عدد او عده، زور، ځواك او شمېر مغرور وي چې موعود عذاب او د قيامت ورځ په خپلو سترگو وگوري، هلته به پوه شي چې اتكاء او اتكال ئې پر خپل زور، ځواك او شمېر څومره بې بنسټه وو، مرستندويان ئې څومره ضعيف او شمير ئې څومره بې ارزښته؟!!

قُلْ إِنْ أَدْرَيْتُمْ أَقْرَبُ مَا تُوعَدُونَ أَمْ يَجْعَلُ لَهُ رَبِّي أَمَدًا ﴿٢٥﴾ عَلِيمُ الْغَيْبِ فَلَا يُظْهِرُ عَلَى غَيْبِهِ أَحَدًا ﴿٢٦﴾ إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا ﴿٢٧﴾ لِيَعْلَمَ أَنْ قَدْ أَبْلَغُوا رَسُولَاتِ رَبِّهِمْ وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا ﴿٢٨﴾

۲۵- ووايه: نه پوهېږم چې آيا هغه څه رانږدې دي چې وعده ئې دركول كېږي او كه رب به مي د هغې تر رارسېدو كوم وخت او موده وټاكي. ۲۶- عالم الغيب رب چې په خپلو غيبې اسرارو هيڅوك نه خبروي. ۲۷- مگر هغه پيغام وړونكي (فرشتې) چې د (خپل پيغام د انتقال لپاره ئې) غوره كوي، نو دى ئې تر مخې او شا څارن او مراقب ټاكي. ۲۸- تر څو وگوري چې د خپل رب پيغامونه ئې رسولي، په داسې حال كې چې د دوى په هر څه ئې احاطه كړې او هر څه ئې دقيق او په شمار شمېرلي.

۲۵- ۲۸: دا آيتونه څو اساسي ټكي په گوته كوي:

الف: رسول الله ته لارښوونه شوې چې خلكو ته ووايي: له غيبې اسرارو خبر نه يم، نه پوهېږم چې الهي عذاب به كله رارسې، قيامت به كله وي، ژر به راشي او كه له څه څنډه وروسته.

ب: زما رب عالم الغيب دى، هيڅوك په خپلو غيبې اسرارو نه خبروي.

د قرآن اېلوشې الجن

ج: که د وحي له لاري پيغمبرانو عليهم السلام ته د غيبي امورو په اړه څه معلومات ورکول کېږي دا اطلاع د دوی ذاتي کار نه دی، په خپله نه دي پرې پوه شوي، بلکې د وحي په ذريعه او د هغو فرشتو په واسطه پرې پوه شوي چې د وحي د انتقال دنده ورسپارل شوې.

د: دا (وحي) د هغي فرشتې په لاس رسول الله ته رسي چې الله تعالى ئې غوره کوي او د هغي تر مخ او شا داسي څارونکي او ساتونکي لېږي چې وکولی شي په پوره امانت او صيانت سره د دې وحي رسېدل تضمین کړي، نه په کې لاسوهنه ممکن وي او نه څه کمې زیاتې.

ه: دا انتظامات د دې لپاره دي چې (الهي وحي) په مصنونه توګه د ده پيغمبر ته ورسېږي، سره له دې چې الله تعالى په هر څه احاطه لري، نه هیڅ څه ترې پټ پاته کېږي او نه هیڅ څه د هغه د قدرت، سلطې او سيطرې له دائرې وتلی شي.

و: الله تعالى عالم الغیب دی، د هر څه دقیقه احصائیه له ځان سره لري، د هغه پیغام حرف حرف ئې ثبت کړی چې د فرشتو په لاس ئې خپل رسول ته لېږي، په هغه کې هیڅ تغیر او تبدیلی ممکنه نه ده.

ز: د غيبي اسرارو په اړه چې کوم علم او پوهه خپلو پيغمبرانو عليهم السلام ته ورکوي، هماغه علم او پوهه ده چې په نازل شوو کتابونو کې درج شوې، الله تعالى دغه مقدار غيبي علم خپلو پيغمبرانو عليهم السلام او د دوی له لاري خپلو نورو بندگانو ته د درک او فهم وړ ګرځولی.

په دې رکوع کې د توحید په اړه دوه اساسي موضوعات تر بحث لاندې نیول شوي:
الف: الله تعالى د دې عالم د ادارې او د چارو په سمبالولو کې ئې هیڅ شریک نلري، د ده ډېر مقرب بندگان هم د ګټې یا تاوان واک نه لري او هیڅا ته په فوق العاده توګه ګټه او تاوان نه شي رسولی.

ب: الله تعالى عالم الغیب دی، هیڅا ته ئې علم غیب نه دی ورکړی.
د دې دواړو اساسي موضوعاتو د توضیح لپاره لږ مفصل بحث مفید ګڼو.

آیا الله تعالى د امورو په سمبالولو کې شریک لري؟

له قرآنکریم د بېلتون او غفلت په سبب د مسلمانانو په منځ کې ګڼ شمېر داسي عقائد خواره شوي چې د اسلام له اساساتو سره ټکر کوي او قرآن ئې د توحید منافي او د شرک عامل شمېږي او د هغه د نفې لپاره ئې مفصل بحثونه کړي.

له دغو عقیدوي انحرافاتو یو هم په ربوبیت کې شرک دی، په دې معنی چې څوک د کائناتو په اداره او د امورو په سمبالولو کې ئې له الله تعالى سره بل څوک شریک وګڼي او دا عقیده ولري چې الله تعالى د کائناتو اداره او د امورو تدبیر ئې په یوازي توګه نه کوي بلکې کارونه ئې له نورو ذواتو سره وېشلي، ځینې په خپله کوي او ځینې نور ئې هغوی ته سپارلي او هغوی ته ئې دا واک ورکړی چې د خپلي خوبښې مطابق په کې تصرف وکړي. دا ډله خلک یا دا ګمان کوي چې: الله تعالى د دنیا او عالم له پیدایښت او په هغه کې د ضوابطو له وضع کولو وروسته دا مخلوقات په خپل حال پرېښي، امور او کارونه په خپله د الهي مقرراتو او ضوابطو

مطابق ترسره کېږي، ټول کارونه همداسي په خپل سر د الهي سننو مطابق روان دي، الله تعالى نه هيڅ مداخله په کي کوي او نه دې ډول مداخلې ته څه ضرورت ليدل کېږي!! او يا دا گمان کوي چي: الله تعالى هم لکه د دنيوي واکمنانو په شان د خپلي پاچايي د چارو د ادارې او سمبالولو په خاطر هره برخه يوه چاته سپارلې ده او په همدې برخه کي ئې همدا کس خپل نائب او د چارو (قيم) او (متصرف) منلی دی!! اوس که څوک په دې برخه کي له کوم مشکل سره مخامخ کېږي نو بايد د همدې برخي قيم، وصي او متصرف ته مراجعه وکړي، له هغه مرسته وغواړي او له دې لاري خپل مشکل حل کړي، په دې معنی چي د الله تعالى دربار ته له رجوع مخکي بايد دغو متصرف او قيم ذواتو ته مراجعه وشي، له دوی د خپلو مشکلاتو د حل غوښتنه وشي او يا له همدې لاري، د مراتبو د تسلسل مراعات سره پور په پور پورته ولاړ شي او خپل سوال د الله تعالى در بارتو وړاندي کړي، دوی وايي: که د الله تعالى د پاچايي دا واکمن مأمورين، هغه چي ته ئې د امورو په تدبير او د چارو په اداره کي د الله جل شانه نائب او وکیل گڼي؛ که دا متصرفين ستا د مشکلاتو د حل وس او توان لري، ستا فرياد اورېدی شي او ستا دعاگاني اجابت کولی شي، نو بيا څه ضرورت دی چي د مراتبو د تسلسل له مراعات پرته او مستقيماً د الله دربار ته د مراجعي بي باکي کوي!! خپل حيثيت دي وپېژنه، هغه ځای ته د تلو بي خايه هڅه مه کوه چي نه ئې اهليت لري او نه توان، دا خبره ومنه چي د الله تعالى دربار داسي دروازي لري چي د هر چا په وړاندي نه پرانيستل کېږي او داسي ساتونکي لري چي هر چا ته د نږدې کېدو اجازه نه ورکوي!! دی دربار ته د رسېدو لپاره وسيلې، واسطې او سپارښت کوونکي ته اړتيا شته، دا واسطې او سپارښت کوونکي وپېژنه، د هغوی لاس او لمن ونيسه، ترڅو د الله دربار ته لار پيدا کړي او دروازه ئې در ته پرانيستل شي، دا د الله جل شانه په اړه د مشرکينو گمان وو، راشئ وگورو چي قرآن په دې اړه څه وايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَى عَلَى الْعَرْشِ يُدِيرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ۚ ذَلِكُمُ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ ﴿٣٠﴾

یونس: ۳

بېشکه چي ستاسو رب هغه ذات دی چي آسمانونه او زمکه ئې په شپږو ورځو کي پيدا کړل، بيا ئې په عرش استوا وکړه، چاري سمبالوي، هيڅ داسي شفاعت کوونکی نشته چي د ده له اذن او اجازې پرته شفاعت وکړي شي، دا ستاسي رب دی، نو د ده عبادت وکړئ، آيا عبرت نه اخلي؟

دا مبارك آيت لاندې مهم مطالب بيانوي:

- الله تعالى زمکه او آسمانونه په شپږو ورځو (تکويني مراحلو) کي پيدا کړل.
- آسمانونه او زمکه ئې له پيدايښت وروسته مهمل او خپلي مخي ته ندي پرېښي، بلکي هغه اداره کوي او چاري ئې سمبالوي،
- هيڅوک د الله له اذن او اجازې پرته د هغه په وړاندي د شفاعت او سفارش توان او صلاحيت نه لري، هغه د دنيا د پاچايانو په شان نه دی چي د نورو سفارش او شفاعت ته اړ

د قرآن اېلوشې الجن

وي، داسې نده چې بايد بل څوك يو مظلوم ور معرفي كړي، بل څوك د چا د لياقت او اهليت په اړه معلومات وركړي او د ده او بنده ترمنځ واسطه شي.

• هغه رب او پالونكى چې بايد يوازې د هغه عبادت وكړي او يوازې له هغه مرسته وغواړي، صفات ئې دا دي: د ټولې هستې خالق، ستا او د ټولو مخلوقاتو رب او پالونكى دى، په عرش ئې استوا كړې، د هرڅه مالك او واكدار دى، د هستې د ټولو امورو د تدبير اختيار ورسره دى، ستا او هغه ترمنځ د رابطې لپاره هيڅ وسيلې، واسطې، سفارش او شفاعت كوونكي ته ضرورت او اړتيا نشته. دا درس بايد درته پند وي او د هغه په رڼا كې نېغه لاره له كړې بېله كړې او د الله تعالى له دربار پرته بل دربار ته له رجوع او پناه وړلو ځان وساتي.

په دې اړه د مزید معلومات لپاره د الانعام د سوري ۱۸ آيت او د الاعراف د سوري ۵۴ آيت شرحي ته مراجعه وكړئ.

قرآنكريم په بل آيت كې په دې اړه فرمايي:

قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَرَ وَمَنْ يُخْرِجُ الْحَيَّ مِنَ الْمَمِيتِ وَيُخْرِجُ الْمَمِيتَ مِنَ الْحَيِّ وَمَنْ يُدِيرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ ﴿٣١﴾

يونس: ۳۱

(ورته) ووايه! له آسمان او زمكې څوك تاسو ته رزق او روزي دركوي؟ او د دغو غوړونو او سترگو مالك څوك دى؟ او څوك دى چې ژوندى له مړي او مړى له ژوندي راپيدا كوي؟ او د كارونو تدبير څوك كوي؟ حتماً به ووايي: الله، نو ووايه: آيا (له كفر او شرك) ځان ساتنه نه كوي؟

په دې مبارك آيت كې دا اساسي مطالب زموږ مخي ته اېښودل شوي:

• دا څو يوازې الله تعالى دى چې د رزق او روزي انتظام ئې په واك كې دى، كه له آسمان باران راوړېږي، كه د لمر وړانگې پرزمكه لگېږي او له زمكې مېوې او دانې راټوكېږي او كه زمكه ستاسې لپاره په خپله غېږ كې د څښلو اوبه ساتي او په دې ترتيب سره ستاسې د روزي اسباب او وسائل برابروي، ووائى داسې كوم څوك شته چې په دې كارونو كې له الله تعالى سره شريك وي؟

• ستاسې د غوړونو او سترگو اصلي او حقيقي مالك څوك دى؟ دا نعمتونه چا دركړي او دا د چا په ارادې ستاسې په خدمت كې دي او تاسې ته لار بښي؟ كه خداى اراده وكړي چې دا سترگې او غوړونه درنه واخلي، آيا داسې څوك شته چې بېرته ئې دركړى شي؟

• آيا له الله تعالى پرته په دې ټولو موجوداتو كې داسې څوك شته چې له مړي ژوندى او له ژوندي مړى راوباسي؟ د مرگ او ژوند فيصله څوك كوي؟ د چا په حكم سره مړه خاوره په دانو او مېوو بدلېږي او بيا د انسان او حيوان په بدن كې ژوندى نطفه ترې جوړېږي؟

• په دې پراخ كائنات كې چې په هره برخه كې ئې حركت، خوځښت او د كمال په لور هاند او تحرك دى، هري خوا ته ئې نظم او نسق، ښكلا او ښايست دى، هرڅيز له نست هست كېږي، بيا وده مومي، د كمال په لور درومي او كله چې د كمال او ودې يوه ثابت حد ته

الاجن د قرآن پلوشي

ورسپوري نو د زوال مرحله ئې پيل شي او په مرگ محكوم شي، فناء شي او ځای ئې بل ته تش شي. څوك دئ چې دا ټول امور اداره او تنظيموي؟ آيا له دې پرته چې ووايو او اعتراف وكړو چې د دې هستي د ټولو امورو تدبير د الله تعالى په لاس كي دئ، آيا له دې اعتراف پرته بله چاره لرو؟ قرآنكريم څه بڼه فرمايي:

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ ۚ هَلْ مِنْ شُرَكَائِكُمْ مَن يَفْعَلُ مِ

ذَٰلِكُمْ مِّنْ شَيْءٍ ۚ سُبْحَنَهُ ۚ وَتَعَالَىٰ عَمَّا يُشْرِكُونَ ﴿٤٠﴾

الروم: ٤٠

الله هغه ذات دئ چې تاسي ئې پيدا كړئ، بيا ئې تاسي ته روزي دركړه، بيا تاسي مړه كوي، بيا مو بېرته راژوندي كوي، آيا ستاسي له شريكانو داسي څوك شته چې له دې كارونو كوم يو وكړي شي؟! پاكې ده الله ته او هغه لور دئ له هغه څه چې دوى ئې ورسره شريك گرځوي.

يعني ستاسي په پيداېښت كي، ستاسي په رزق او روزي كي او ستاسو په مرگ او ژوند كي هيڅوك له خداى سره شريك نه دئ، الله تعالى له دې عيب پاك او له دې لور دئ چې په دې كارونو كي څوك د ځان شريك ونيسي. قرآنكريم په يوه بل آيت كي لكه څرنگه چې خلقت په الله تعالى پوري مختصوى او د ماسوى الله اشتراك په كي له بنياده نفي كوي همداراز د امورو تدبير او انتظام هم په الله پوري مختص شمېري او په دې كار كي هم د بل چا شراكت نفي كوي، فرمايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشَى

الْأَيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ ۗ أَلَا لَهُ الْخَلْقُ وَالْأَمْرُ ۗ

تَبَارَكَ اللَّهُ رَبُّ الْعَالَمِينَ ﴿٥٤﴾

الاعراف: ٥٤

بې شكه چې ستاسي رب هغه الله دئ چې زمكه او آسمانونه ئې په شپږو ورځو (شپږو تكويني مراحلو) كي پيدا كړي، بيا ئې په عرش استوى وكړه، د شپې پرده په ورځي غوړوي، (يوه بله) په تلوار لټوي، لمر، سپوږمى او ستوري د هغه حكم ته تابع دي، پوه شه چې پيداېښت او امر ده لره مختص دئ، د عالمونو رب او پالونكى بابرگته دئ.

قرآنكريم په خلقت او امر كي د ماسوى الله يعني له الله پرته د بل هرچا هر راز ونډه نفي كوي او فرمايي:

يَتَأْتِيهَا النَّاسُ ضُرْبَ مَثَلٍ ۖ فَاَسْتَمِعُوا لَهُ ۚ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا

ذُبَابًا وَلَوْ اجْتَمَعُوا لَهُ ۚ وَإِنْ يَسْلُبْهُمُ الذُّبَابُ شَيْئًا لَا يَسْتَنْقِذُوهُ مِنْهُ ۚ ضَعُفَ الطَّالِبُ

وَالْمَطْلُوبُ ﴿٧٣﴾ مَا قَدَرُوا اللَّهَ حَقَّ قَدْرِهِ ۖ إِنَّ اللَّهَ لَقَوِيٌّ عَزِيزٌ ﴿٧٤﴾

الحج: ۷۳-۷۴

ای خلکو! یو مثال راوړل کېږي، ورته غوږ شئ: بې شکه څوک چې تاسې له الله پرته خپلې مرستې ته درېئ، یو مچ هم نه شي پیدا کولی او که دا مچ څه ترې وتېنوي نه ئې شي ترې ژغورلی، طالب او مطلوب دواړه بې وسه شول، د الله تعالی قدر ئې لکه څنگه چې له ده سره ښايي نه دی پېژندلی، بې شکه چې الله ځواکمن عزتمن دی.

یعنې له الله تعالی پرته چې تاسې له بل هر څه او هرکس مرسته وغواړئ، که دا په آسمان کې وي او که په زمکه کې، انسان وي که فرشته، ژوندی وي که مړ، یو هم نه شي کولی یوه وړه او حقیره حشره پیدا کړي او که دا حشره څه ترې وتېنوي نو د هغه د ژغورنې توان هم نه لري، نه څه شي پیدا کولی شي او نه ئې ژغورلی شي، په دې معامله کې طالب او مطلوب دواړه کمزوري او بې وسه دي، مطلوب کمزوری او بې وسه دی ځکه چې نه د کوم څیز د خلقت او پیدا کولو توان لري او نه پر نورو د حکمرانۍ او واکمنۍ قدرت ورسره شته او طالب ځکه کمزوری او ضعیف دی چې په داسې یوې بې وسه او کمزورې متکاء کې تکیه وکړه او مرسته یې ترې وغوښته چې د هېڅ څه واک او توان نلري.

د قرآنکریم لومړنی درس، د دې الهي کتاب په لومړني آیت کې په دې ټکي ټینګارکوي چې: الحمد لله رب العالمین: ټولې ستاینې هغه الله ته دي چې د عالمیانو رب او پالونکی دی.

یعنې دا کائنات داسې رب او پالونکی لري چې د هرڅه پالنه کوي، د هستۍ د هرې برخې ساتنه او د چارو سمبالول ئې په واک کې دي او په ټولو امورو کې د رب په توګه تصرف کوي. د خدای د ربوبیت نفې یا تعطیل او دا اعتقاد چې الله تعالی د مخلوقاتو له پیدا کولو وروسته د امورو اداره او د چارو سمبالول ئې په کائناتو حاکمو ضوابطو او سننو ته پرېښی، همداراز په ربوبیت کې شریک یعنې دا باور چې د کائناتو د امورو په اداره کې خدای شریک لري، دا دواړه (د ربوبیت نفې او په ربوبیت کې شریک) د قرآنکریم له بنیادي او اساسي مفاهیمو سره ټکر او تناقض لري. نه پوهېږو هغه کسان چې د دې ډول شریک مرتکب کېږي، د قرآن هغه په سلګونو آیتونه څنگه توجیه کوي چې په پوره صراحت او قاطعیت سره په دې خبرې ټینګار کوي چې یوازي الله تعالی د ټولو امورو متصرف او پالونکې دی؟! دا ډله د دې آیتونو په اړه څه وایي:

وَاللَّهُ عَاقِبَةُ الْأُمُورِ
الحج: ۴۱

د ټولو امورو پایله الله لره ده

وَالِیُّ اللَّهِ تَرْجَعُ الْأُمُورُ *

البقره: ۲۱۰

ټول کارونه د الله په لوري ګرځول کېږي

أَلَا إِلَى اللَّهِ تَصِيرُ الْأُمُورُ *
الشوری: ۵۳

پام چې ټول کارونه د خدای لور ته ورګرځي

قُلْ إِنَّ الْأَمْرَ كُلَّهُ لِلَّهِ

آل عمران: ۱۵۴

ووايه چې بې شکه کارونه ټول الله لره دي
پداسي حال کي چې قرآنکريم؛ رسول الله عليه السلام ته فرمايي چې ته د هيڅ شي واک او اختيار نلري، دا په الله تعالى پوري اړه لري چې د چا توبه قبلوي او چا ته عذاب ورکوي، دا يوازي د خداي جل شانه کار دئ، نه په تا پوري اړه لري او نه بل چا پوري، د رسول الله صلى الله عليه وسلم په اړه چې حکم دا وي نو د نورو عادي خلکو په اړه به حکم څه وي؟
الله تعالى خپل رسول صلى الله عليه وسلم ته فرمايي:

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ﴿١٥٤﴾

عمران: ۱۲۸

د چارو هيڅ څه په تا پوري اړه نلري، يا به ئې توبه قبلوي او يا به ئې د دې لپاره تعذيبوي چې ظالمان دي.

قرآنکريم په ربوبيت کي د شرک د نفي او ترديد لپاره په دې قاطع دليل او حجت استدلال کوي چې که په زمکه او آسمان کي له يوه خداي پرته نور خدايان وي نو حتماً به د زمکي او آسمان ټولي چاري مختل او هر څه به تباه شوي وو، دا ځکه چې په هغه صورت کي به هر خداي له خپلي خوښي سره سم د دې عالم اداره غوښتله، د آراوو اختلاف، په اجراءاتو او تصرفاتو کي د ارادو تعدد به حتماً په ټکر او تصادم منتج کېدو او دا به په کائناتو کي د لويي تباهي سبب جوړېدو. په هستي او کائناتو کي دا حاکم نظم او نسق په دې دلالت کوي چې د مخلوقاتو د امورو د تدبير واک او اختيار له يوه ذات سره دئ.

لَوْ كَانَ فِيهِمَا ءَالِهَةٌ إِلَّا اللَّهُ لَفَسَدَتَا ۖ فَسُبْحَنَ اللَّهُ رَبِّ الْعَرْشِ عَمَّا يَصِفُونَ ﴿١٥٥﴾

الانباء: ۲۲

که په آسمان او زمکي کي له الله پرته نور خدايان وي؛ دواړه حتماً تباه کېدل، نو د دوی له ستايلو د عرش پالونکي الله ته پاكي ده.

د قرآنکريم تر ټولو ستر او مبارک آيت (آيت الكرسي) په دې رابطه فرمايي چې الله تعالى د ټولو موجوداتو د امورو مدبر او قيوم دئ، د هرڅه قوام له ده دئ، يوه لحظه هم د کائناتو له ادارې نه غافل کېږي، د زمکي او آسمان د هرڅه مالک دئ، هيڅوک ئې په وړاندي له اجازې پرته د شفاعت توان نلري، په پټو او څرگندو شيانو عالم دئ، د نورو علم هم د ده ورکړه ده، د ده په حکم او اذن سره له څه خبرېدو او په څه پوهېدو شي، د هغه د اقتدار کړسۍ پر آسمانونو او زمکي احتوی کړې ده، ټول شيان ترې لاندي دي، د دې اړت عالم ساتنه او تنظيم د هغه د ستريا سبب نه کېږي. فرمايي:

اللَّهُ لَا إِلَهَ إِلَّا هُوَ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمَوَاتِ وَمَا فِي الْأَرْضِ ۚ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۚ يَعْلَمُ مَا بَيْنَ أَيْدِيهِمْ وَمَا خَلْفَهُمْ ۚ وَلَا

يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۚ وَسِعَ كُرْسِيُّهُ السَّمَوَاتِ وَالْأَرْضَ ۖ وَلَا يَئُودُهُ
حِفْظُهُمَا ۚ وَهُوَ ٱلْعَلِيُّ ٱلْعَظِيمُ ﴿٢٥٥﴾

البقرة: ٢٥٥

الله هغه ذات دى چې له ده پرته بل معبود نشته، همغه ژوندی قیوم ذات، نه نى پرکالي نیسي او نه خوب، هغه هرڅه د ده دي چې په آسمانونو کي دي او چې په زمکي کي دي، دا به څوک وي چې د ده له اجازې پرته د ده په وړاندي سپارښتنه او شفاعت وکړي شي، په داسي حال کي چې دی په هر هغه څه پوهیږي چې د دوى مخي ته دي يا نى شاته دي او دوى د ده له علم يوازي په دومره څه احاطه کولى شي چې دی نى وغواړي، (د قدرت او واکمنۍ) کرسى نى پر آسمانونو او زمکي حاوي ده او د دوى دواړو (زمکي او آسمان) ساتنه نى نه ستومانه کوي او هغه ستر لوړ ذات دى.

قرآنکريم د ربوبيت د جزني او کلي تعطيل د نفي او د دې مفهوم د اثبات لپاره چې خداى په دانمي او دوامداره توگه له يوې شېبې غفلت پرته د عالم امور اداره او سمبالوي او همدا راز د دې مطلب د اثبات لپاره چې ټول مخلوقات د خپلو اړتياوو د پوره کولو لپاره الله ته رجوع کوي او هغه نى اړتياوي پوره کوي، فرمايي:

يَسْأَلُهُ مَنْ فِي السَّمَوَاتِ وَالْأَرْضِ ۚ كُلٌّ يَوْمٍ هُوَ فِي شَأْنٍ ﴿٢٩﴾

الرحمن: ٢٩

څه چې په آسمانونو او زمکه کي دي ټول ده ته سوال کوي، دی هره شېبه په يوه کار کي دى. دا او په لسگونو نور آيتونه د دې لپاره کافي دي چې ووايو: هرڅوک چې د هستۍ د چارو په اداره او تدبير کي له خداى سره شريک ونيسي، هغه په حقيقت کي قرآنکريم تکذيب کړى، د شرک مرتکب شوى او د توحيد له دانرې او د موحدينو له ډلي وتلى دى. علم غيب

د جن د سوري د بحث محوري او اساسي موضوع دا ده چې په غيب له الله تعالى پرته هيڅوک نه پوهیږي، نه رسول الله پوهیږي، نه فرشتي او نه جن. د سوري پيل په دې شوى چې رسول الله حتى له دې هم خبر نه شو چې د پېريانو يوې ډلي د ده تلاوت اورېدلى او ايمان نى راوړى، او د سوري په پاى کي ويل شوي:

عَلِمَ ٱلْغَيْبِ فَلَا يُظْهِرُ عَلَىٰ غَيْبِهِۦ أَحَدًا ﴿٢٦﴾

الجن: ٢٦

په غيب پوه رب چې هيڅوک په خپلو غيبي اسرارو نه خبروي. دا مطلب په دې سوره کي هم مکرر راغلى او د قرآن په ډېرو نورو آيتونو کي هم په تکرار او تاکيد سره راغلى چې په زمکه او آسمان کي له الله تعالى پرته هيڅوک په غيب نه پوهیږي. په دې اړه تفصيلي بحث د آل عمران د سوري د ١٧٩ آيت په شرح کي راغلى اميد

د قرآن پلوشې

دئ هلته رجوع وكړئ. د قرآن دغه قاطع او صريح آيتونه كافي دي چي د هغو رواياتو په منلو كي ډېر تائي، دقت او احتياط وكړئ چي رسول الله يا بل چا ته علم غيب ثابتوي، او هغه مذهب او مسلك لري وغورځوي چي له الله تعالى پرته بل څوك عالم الغيب او متصرف الامور گڼي.

د قرآن ۲۱ لوسې المزمل

بسم الله الرحمن الرحيم

المزمل

د سوري معرفي:

د دې سوري نوم المزمل (خان په جامه كې نغبتونكي) دى، شل آيتونه لري، لومړى آيت ئې د مزمل په صيغه ختم شوى، له دوهم تر نولسم پوري د آيتونو فواصل قليلا ته ورته وزن لري، او شلم آيت ئې كه څه هم تر نورو آيتونو ډېر اوږد دى خو له څو لنډو فقرو جوړ شوى او د رحيم په لفظ پاى ته رسېدلى، ښكلى غږ او خوندور مد و جذر لري. د سوري له متنه معلومېږي چې لومړى برخه ئې (له لومړي تر نولسم آيت پوري) په مكه كې او هغه وخت نازل شوى چې د رسول الله د دعوت لمانځه پراخه شوې، د ده ورځني مصروفيتونه ئې زيات كړي، دښمن د خطر احساس كړى، د ده او د ده د يارانو په خورولو ئې لاس پوري كړى، له يوې خوا درنو مصروفيتونو او له بلې خوا د دښمن ورځ په ورځ زياتېدونكو مخالفتونو له ده تقاضا كوله چې لا زيات صبر وكړي، خپلې اړيكې له خپل مهربان رب سره لازياتي مضبوطې كړي، په قيام اليل، د شپې په زړه كې د قرآن تلاوت، او د الله تعالى په مسلسل ذكر سره خپل زړه لازيات مضبوط كړي، خپل عزم ټينگ، خپله اراده پخه، او خپل عزم او همت لا زيات لوړ كړي.

د سوري دوهمه برخه چې وروستى اوږد آيت احتوى كوي، په مدينه منوره كې او په هغه وخت كې نازل شوى چې د مسلحانه جهاد مرحله پيل شوې وه.

لومړى برخه په دغو اساسي ټكيو تركيز كوي:

الف: رسول الله ته لارښوونه كوي چې د ورځنيو داعيانه مصروفيتونو د زياتېدو په تناسب بايد خپلو معنوي چارو، تلاوت او د شپې لمونځونو ته تر مخكې زيات توجه وكړي، د شپې يوه برخه په لمانځه او تلاوت تېره كړي او خپل خوب راكم كړي.

ب: د شپې په خاموش او آرامه فضاء كې د قرآن تلاوت او لمونځ تا د رسالت د گران بار د حمل لپاره چمتو كوي او په درنو، لوړو او عظيم الشان الهي پيغامونو د لا ښه پوهېدو توفيق دركوي، د شپې په زړه كې راويښېدا او په هغې كې د الله تعالى عبادت په انسان كې دا استعداد تقويه كوي چې په دروند قول ښه پوه شي او خپل ما في الضمير په ښه او واضح توگه بيان كړي.

ج: ورځني مصروفيتونه، ازدحام، شور او خوږ ئې د انسان زړه، دماغ، سترگې، غوږونه او ټول حواس مشغول ساتي، په مهمو قضايو او په ژورو خبرو د غور او تفكر مجال او امكان ترې سلبوي.

التلاوة د قرآن پلوشې

د: نه يوازي دا چي د شپو په خلوت كي په لمانځه او تلاوت سره بايد په ورځنيو مشغولتياوو كي خپل مصروفيت جبران كړي، بلكي بايد هغه رب د ځان لپاره د كفيل او وكيل په توگه كافي وگڼي چي له ده پرته بل اله نشته، شپه ورځ د ده په اراده راځي، لمر دى له مشرق راپورته كوي او دى ئي په مغرب كي پرېباسي، له ده پرته په بل څه زړه مه تړه.

ه: د دښمن د تبليغاتو، آزار، اذيت او ځورونو په وړاندي صابر او ثابت قدم اوسه، په غوره او نېكه توگه ترې بېل شه او خپلي اړيكي ورسره غوڅي كړه.

و: هغه چي تا نه مني، ستا د مخالفت او ستا د دعوت د تكذيب لپاره ئي ملا تړلي، خپل ثروت او قدرت ستا په خلاف استعمالوي، د دوى كار الله تعالى ته مفوض كړه، لږ مهلت ور كړه، مطمئن اوسه چي حسيب خداى به حتماً دوى ته مناسبه سزا وركوي.

ز: د دغو شتمنو مكذبنو لپاره د الله تعالى په نزد كي عبرتناك عذابونه، د دوزخ لمبې، په ستوني كي نښتونكي خوراك او درناك عذابونه دي.

ح: دا رنگ رنگ عذابونه به په هغه ورځ د دوى په برخه كيږي چي غرونه او زمكه به په كي وځوي او غرونه به د شگو ډبرې ته ورته شي.

ط: ستا د مخالفينو پايله به همغسې وي لكه د فرعون، دوى دي خپل برخليك او د خپل عصيان او بغاوت پايله د فرعون د عصيان او بغاوت په عبرتناك داستان كي ولولي، هغه ته هم الله تعالى يو پيغمبر وروليږو، چي د هغه دښمني ته ئي ملا وتړله، او الله تعالى په شديد عذاب مجازات كړ، د الهي عذاب متروكي ئي پرله پسې پر سر سر راپرېوتې. تاسو ته مو هم شاهد استازى دروليږو، پام چي چلن او پايله مو د فرعون د چلن او پايلي په څېر نه شي.

ي: كه د كفر او بغاوت لار مو غوره كړه، نو څنگه به د قيامت د هيبتناكي او ستري ورځي له شديد عذاب خوندي پاته شئ، هغه ورځ چي رعب او هيبت ئي ماشوم بوډا كوي، هغه ورځ چي له هيېته به ئي آسمان ټوټې ټوټې شي!! دا ورځ يقيني ده، خامخا به راځي.

ك: د هغي ورځي له رارسېدو مخكي الله ته رجوع وكړئ، الله تعالى ته د رسېدو لار غوره كړئ، هغه لار چي الله تعالى ته مو ورنږدې كوي.

د سوري په دوهمي برخي كي چي له لومړۍ برخي څو كاله وروسته نازل شوې لاندې اساسي مطالب لولو:

الف: رسول الله به د مخكنى الهي لارښووني په حكم كله د شپې دوه برخي، كله نيمايي او كله درېيمه برخه په قيام الليل او د قرآن په تلاوت تېروله.

ب: د ده ډېرو يارانو به هم په دې سنت عمل كاوو او د شپې يوه برخه به ئي قيام ليل او تلاوت ته بېلوله.

ج: اوس او د دغه آيت د نزول په وخت كي مسلمانان په داسي وضعيت كي ول چي په قيام الليل كي د تخفيف اجازه وركړې شوه، دا تخفيف يا د دې لپاره وو چي د دعوت او مبارزې په كار كي د مسلمانانو مصروفيتونه پراخ او زيات شول، او يا د دې لپاره چي اوس ئي كافي روزنه شوې، په خپله هم پوخوالي ته رسېدلي او ټولنه ئي هم، داسي چي د خير لاملونه په كي فعال او نشيط دي، محيط نظيف او فضاء ئي شفافه ده، او د شر او فساد عوامل په كي خپل شوي، په داسي سالم محيط كي كه د قيام الليل په سنت كي تخفيف راشي او د ځان

د قرآن ټولنيزې المزمل

جوړولو او معنوي ارتقاء لپاره تر مخکې لږ وخت وټاکلی شي، جدي ستونزه نه راولاړوي، په مخکني کثیف محیط او شرک خپلي ټولنې کې چې په هر لوري کې یې د شر او فساد عوامل فعال وو او هر څه انسان گناه ته رابلو او عصیان او فساد ته یې هڅاوو، هلته دې ته ضرورت وو چې د افرادو معنوي روزنې او خان جوړونې ته زیات اهتمام وشي او زیات وخت ورته مختص کړی شي.

د: اوس کولی شي په دې منصوبې کې تعدیل راولي، د قیام اللیل موده او وخت رالڼد کړي، او په هغه کې د قرآن تلاوت هم دومره مختصر او محدود کړي چې دوی ته میسر وي. مقدور وي.

ه: ډېرو مسلمانانو به په دې سنت عمل کاوو، څوک به چې بیمار شو، یا به په سفر ووټو او تجارت به یې کاوو او یا به د جهاد په سنگرونو کې مصروف شو، په دې سنت التزام به ورته گران شو، د دې آیت له نزوله وروسته د دوی پېټې سپک کړی شو او د قرآن د ممکن او میسر مقدار په تلاوت اکتفاء وشوه.

و: د دې مختصر او آسان قیام اللیل په څنگ کې باید د خپلو نورو لمونځونو اقامې ته جدي اهتمام او پاملرنه وکړئ، د خپل مال زکات ورکړئ، د الله تعالیٰ په لار کې خپلي شتمنۍ انفاق کړئ او ډاډه اوسئ چې هر څه د الله تعالیٰ لپاره قربانۍ ته وړاندې کړئ، الله تعالیٰ به یې په خپلي ذمې د پور او قرض په توگه نیسي، حتماً به یې د ده په خوا کې بیامومي، همدا ستاسو لپاره غوره دي او د ستر اجر د لاس ته راوړو وسیله.

ز: تل باید له خپل رب بڅېښنه وغواړئ، د شپو قیامونه، د قرآن تلاوتونه، لمونځونه، زکاتونه، او د الله تعالیٰ په لار کې قربانۍ باید تاسو له استغفار او د بڅېښنې له غوښتنو مستغني نه کړي، په هر حالت کې باید داسې احساس درسره وي چې د خپل رب د بندگۍ حق مو نه دی اداء کړی، لکه څنگه چې ښایي هغسې مو د ده عبادت نه دی کړی، کمی او قصور درنه شوی، لاډېر وروسته پاته یی او د الله تعالیٰ بڅېښنې ته محتاج یی.

بِسْمِ اللَّهِ الرَّحْمَنِ الرَّحِيمِ

يَتَأْتِيَا الْمُزْمِلُ ﴿١﴾ فَمِ الْإِلَّ إِلَّا قَلِيلًا ﴿٢﴾ نَصْفَهُ أَوْ أَنْقُصْ مِنْهُ قَلِيلًا ﴿٣﴾ أَوْ زِدْ
عَلَيْهِ وَرَتِّلِ الْقُرْآنَ أَنْ تَرْتِيلًا ﴿٤﴾ إِنَّا سَنُلْقِي عَلَيْكَ قَوْلًا ثَقِيلًا ﴿٥﴾ إِنَّ نَاشِئَةَ
الْإِلَّ هِيَ أَشَدُّ وَطْأً وَأَقْوَمُ قِيلًا ﴿٦﴾ إِنَّ لَكَ فِي النَّهَارِ سَبْحًا طَوِيلًا ﴿٧﴾ وَادْكُرْ
اسْمَ رَبِّكَ وَتَبَتَّلْ إِلَيْهِ تَبْتِيلًا ﴿٨﴾ رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ
وَكِيلًا ﴿٩﴾

۱- آی ای په جامو کې نغښتیه!! ۲- د شپې پاڅه پرته له لږ. ۳- نیمایي نی یا ترې راکم
کړه لږ. ۴- یا پرې زیات کړه او قرآن لوله په صفا لوستلو. ۵- بې شکه چې ژر به نازل
کړو پر تا درنه وینا. ۶- بې شکه چې تر پښو لاندې کولو کې د شپې پاڅېدونکې مضبوط
وي او په وینا کې تکره. ۷- یقیناً چې تا ته د ورځې اوږده مشغولتیا وي. ۸- او د خپل
رب نوم یادوه، او د ده په لوري په ښه بېلېدو بېل شه. ۹- د ختیځ او لوېدیځ رب، چې
له ده پرته بل اله نشته، نو ځان ته یې وکیل نیسه.

۱-۴: په دې آیتونو کې رسول الله د مزمل (په جامه کې نغښتی) په نوم یاد شوی، د (مزمل)
لفظ هغه حالت افاده کوي چې انسان د ویده کېدو لپاره ځادر په ځان راخوړوي، که څه هم دلته
خطاب پیغمبر علیه السلام ته متوجه دی خو د دې لپاره چې د مزمل په لفظ سره خطاب عام
شوی نو ځکه ویلی شو چې دا خطاب د قرآن هر مخاطب ته هم راجع دی، د پیغمبر علیه
السلام صحابه وو له دې آیت همدا مطلب اخیستی، د همدې لپاره یې په قیام اللیل کې د خپل
لارښود ملګرتیا کوله، د دې سورې په شلم آیت کې د دې رايې په تايید کې څه نښې هم ګورو:
هلته لولو چې نه یوازې رسول الله د شپې دوه برخې، نیمایي او درېیمه برخه په قیام اللیل او
د قرآن په تلاوت تېروله بلکې د ده یارانو هم په دې سنت عمل کاوو، او په هماغه آیت کې
لولو چې اوس یې درته عفو وکړه او دا اجازه یې درکړه چې په دې کې تخفیف وکړی او
هومره تلاوت وکړی چې درته آسانه وي، که په لومړني آیت کې خطاب عام نه وی او ټول

مخاطبين ئې نه احتوی کولی نو باید په شلم آیت کې د جمعي د صیغې (فتاب علیکم) په ځای د مفرد صیغه (فتاب علیک) او (فاقرءوا) په ځای (فاقرأ) راغلي وی.

څلور لومړني آیتونه د قیام اللیل په اړه لاندې مطالب هم زموږ مخې ته ږدي:

الف: د شپې پاڅه، له لږ برخې پرته نې په وینه، لمونځ او د قرآن په تلاوت تېره کړه، داسې نه چې ټوله شپه دې څادر پر ځان غوړولی او په خوب نې تېره کړي، د اوږدو اوږدو خوبونو دور تېر شوی، نور نو له ځان جوړوني د غفلت، او د ټولنې د جریاناتو په اړه د بې اعتنائې مرحله پای ته رسېدلې، له خوبه پاڅه، ملا وتره.

ب: د شپې نیمایي دې د قیام اللیل لپاره وټاکه، کولی شي چې کله څه پرې زیات کړي او کله څه ترې کم.

ج: قرآن په پوره فصاحت، وضاحت او په بشپړ تأمل او دقت تلاوت کوه، ستا د قیام اللیل تر ټولو مهمه برخه په تأمل او دقت سره د قرآن تلاوت دی.

ه: په دې آیت کې موږ ته ویل شوي چې د (قیام اللیل) گټه څه ده، ولي تاسو ته د دې سپارښتنه شوې چې د شپې یوه برخه د لمانځه او تلاوت لپاره مختص کړئ؛ وایي: د دې سپارښتنې موخه دا ده چې په دې سره ته په قول ثقیل (درنه وینا) د پوهېدو جوگه کېږي، کوم دراک استعداد او حساس ذهن چې د ثقیل قول، درنې وینا او ژور کلام په پېچلو، پراخو او ظریفو ابعادو د ښه او دقیق پوهېدا لپاره ضروري دی، هغه د همدې قیام اللیل په ترڅ کې په انسان کې وده کوي. له (قول ثقیل) مراد قرآن مجید دی چې د آیتونو محتوی او مفهوم نې لوړ او ژور، وعدې نې گراني، انسان ته چې کوم مسئولیتونه سپاري هغه ډېر ستر او درانه، عمل پرې گران او د لوړ همت او عزم غوښتونکی، د قرآن له القاء مراد یا دا دی چې خطاب متوجه رسول الله ته دی او هغه ته ویل شوي چې په قیام اللیل او د قرآن تلاوت سره به د قرآن د نورو درنو درنو برخو ترلاسه کولو ته لازيات چمتو شي، دا درنې برخې به ډېر ژر پر تا نازلې کړو، او یا نې مراد دا دی چې د شپې په زړه کې د قرآن په تلاوت سره به ته د قرآن د آیتونو په ژورو او پراخو معانیو او مفاهیمو لا ښه پوه شي، د قرآن د اسرارو دروازي به ستا پر مخ پرانیستی شي.

۶- د (ناشنه) لپاره دوه ترجمې او د همدغو ترجمو له مخې د دې آیت لپاره دوه تفسیرونه مومو:

الف: ځینو (ناشنه) په مصدرې معنی اخیستي او آیت نې داسې ترجمه کړی: دا د شپې پاڅېدا سخته ده (د نفس) ترپېنو لاندې کولو په سبب، او ښه محکمه ده د وینا کولو لپاره. یعني د شپې له خوبه راپاڅېدا گران کار دی، په نفس پېنه اېښودل او د مشقت منلو ته نې د تیارولو مترادف ده، او د قرآن د ویلو لپاره مناسب وخت دی.

ب: خو نورو (ناشنه) په خپلې اصلي معنی، (اسم فاعل) نیولې، او د دوی له نظره د آیت ترجمه او تفسیر داسې دی: بې شکه چې تر پېنو لاندې کولو کې د شپې پاڅېدونکی مضبوط وي او په وینا کې تکره. یعني د شپې پاڅېدونکی د خبرو مغز ته د رسېدو او په ټولو اړخونو نې د ښه پوهېدو لپاره جوگه وي او د خپل ما فی الضمیر په بیانولو کې ښه تکره وي.

دا دوهم تعبیر په دوه دلیلې دقیق او غوره دی:

السلام د قرآن پلوشې

- د (ناشنه) اصلي معنی په کي مراعات شوې. دا سمه نه ده چي هسي او له کوم دليل او مجبوريته پرته د لفظ اصلي معنی پرېږدو او محتمل غير اصلي معنی ئې اختيارکړو.
- د دې لفظ مصدري معنی د دې آيت واضح او روښانه مفهوم نه شي افاده کولی، چا چي دا معنی غوره کړې د آيت د واضح مطلب په بيانولو کي له اشکال سره مخامخ شوي او په تکلف سره توانېدلي چي د فهم وړ تعبير وړاندي کړی شي، خو دوهمه توجیه هم واضح ده او هم دا آيت له مخکنيو مطالبو سره همغږی کوي.
- د (اشد و طاً) په ارتباط هم د مخکني اختلاف رأي له کبله څو تفسيرونه مومو:
- قيام الليل گران کار دی، د انسان په نفس گران تمامېږي، د انسان نفس مهاروي او انسان ته د دې مجال ورکوي چي خپل هوس تر پښو لاندې کړي. دا خبري په خپل خپل ځای کي سمې دي خو د دې آيت الفاظ دا مفاهيم نه افاده کوي، مگر په ډېر تکلف سره او د الفاظو د اصلي معنی په ځای د غيراصلي معانيو راوړلو سره.
- د شپې پاڅېدونکی انسان کولی شي د خبرو مغز ته ورسېږي او په ټولو اړخونو ئې ښه وپوهېږي، ذهن ئې حساس شي، خبرکتيا ئې په برخه شي، او په ژورو خبرو د پوهېدو جوگه شي او د خپل ما في الضمير په بيانولو کي ښه تکره شي. يعني که څوک غواړي د قرآن په دې باعظمته کتاب پوه شي، د شپې له پلوه دي د هغه تلاوت ته ملا وتړي، او که څوک غواړي د خپل ذهن او فکر خبري په اغېزمنه ښه کي نورو ته انتقال کړي نو د شپې له پلوه دي هغه ترتيب کړي.
- که دا آيت له مخکي او وروسته آيتونو سره په گډه وڅېړو نو په واضح توگه پوهېدی شو چي دوهم تعبير دقيق دی، دا ځکه چي په مخکني آيت کي د (ثقیل قول) د القاء خبره شوې او دا آيت وايي چي ولي شپه د قرآن د تلاوت لپاره وړ او مناسب ده، ځه مزيت لري او څنگه په دې اړه ستا مرسته کولی شي چي په درنو خبرو پوه شي؟ او د ورځي په نسبت ځه امتياز لري؟ په شپه کي کولی شي په ثقیل قول ښه پوه شي، په ټولو ابعادو ئې احاطه وکړي او ژورو برخو ته ئې ورسېږي، او بيا د خپلو انتباهاتو د بيان لپاره مناسب، جامع او ښکلي الفاظ پيدا کړي. که په قيام الليل او د شپې له لوري د قرآن په تلاوت عادت شوي نو د قرآن په اسرارو او رموزو د پوهېدو دروازې به دي په مخکي پرانيستل شي، له قرآن خپل دقيق انتباهات به په مضبوطه توگه خپل ذهن ته سپاري او د دغو ژورو انتباهاتو ښه او تکره وياند به شي.
- قيام الليل څو امتيازات لري:
- الف: فضاء ئې آرامه او خاموشه، ټول په خوب ويده، سکوت هري خوا ته سيوری غوړولی، نه مزاحم غږ چي ستا حواس مصروف کړي، نه جالبي صحنې ځان درېښي چي سترگي دي جلب او ذهن دي مشغول کړي، حواس دي فارغ او د ذهني تمرکز مناسب فرصت درته میسر، دماغي ستړيا دي رفع او د تفکر لپاره مستعد او چمتو، د ورځي په دوران کي د انسان دماغ سخت مصروف وي، هغه بي شمېره غږونه چي په فضاء کي خواره دي په مسلسل توگه او حتی پرته له دې چي انسان ورته متوجه وي، اوري، تجزيه کوي ئې، خطرناک له ناخطرناکه بېلوي، ډول ډول صحنې او مناظر د سترگو له لاري ويني، دقيق انځور ئې، له لوړو ژورو او رنگونو سره په خپلي حافظي کي ساتي، د غذا په هضمولو او د وجود سلول

د قرآن ۳۱ لوسې المزمل

سلول ته د ضروري توکو د رسولو په کار کې مصروف وي، ټول حواس ئې فعال وي او دماغ ئې مشغول کړی وي، خو په شپه کې ستا دماغ له ډېرو دغو مصروفیتونو فارغ او دې ته چمتو وي چې په ژور غور کولو کې ستا مرسته وکړي.

ب: ستا قیام اللیل ستا د اخلاص او جدیت نښه ده او ښيي چې ته په خپل کار کې جدې یې، د مسئولیت احساس راویښ کړی یې، خپل مأموریت ته په درنه سترګه کورې، د الله تعالی د راضي کولو په موخه دې د یوه مقدس، اوږد او شاق سفر اراده کړې، د الله تعالی مرستې ته ځان اړ کړې، د شپې په خلوت کې له هغه سره راز او نیاز کوي، د نیازمندی لاسونه اوچتوي، له خپل مهربان رب غواړي چې ستا لارښوونه وکړي، خپل توفیق او عنایت ستا په برخه کړي، ستا اضطراب، پرېشاني، تشویشونه او اندېښنې ختمې کړي، د سمې لارې د پېژندو او په هغې د تلو توفیق درکړي، د همدې لپاره دې د قرآن په وړاندې زنگون په زمکه اېښی او په اسرارو کې ئې د غور لپاره دې د شپې زړه انتخاب کړی، چې نه په کې د ریاء او ځان ښودنې شائبه شته او نه دې تلاوت عادي تلاوت، بلکې تلاوت دې داسې په اهتمام سره چې د شپې زړه دې ورته غوره کړی او له خوبه ورته راپاڅېدلی یې، نرم او گرم بستر دې ورته پرېښی، تر ټولو حساس او مناسب وخت دې ورته غوره کړی. سمیع او علیم خدای هم تا ته رانږدې شوی او د دنیا له نږدې آسمانه درته فرمایي: آیا څوک شته چې بخښنه وغواړي چې بخښنه ورته وکړم؟ آیا کوم توبه کوونکی شته چې توبه ئې قبوله کړم؟ آیا کوم دعاء کوونکی شته چې دعا ئې اجابت کړم؟

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ يَنْزِلُ رَبُّنَا تَبَارَكَ وَتَعَالَى كُلَّ لَيْلَةٍ إِلَى السَّمَاءِ الدُّنْيَا حِينَ يَبْقَى ثُلُثُ اللَّيْلِ الْآخِرِ يَقُولُ مَنْ يَدْعُونِي فَأَسْتَجِيبَ لَهُ وَمَنْ يَسْأَلُنِي فَأُعْطِيَهُ وَمَنْ يَسْتَغْفِرُنِي فَأَغْفِرَ لَهُ * رواه مسلم

له ابوهريره رضي الله عنه روايت دئ چې رسول الله صلى الله عليه وسلم وفرمايل: الله تعالى د هري شپې په وروستۍ درېيمه برخه کې د دنيا آسمان ته نزول کوي او فرمایي: څوک راته دعاء کوي چې قبوله ئې کړم؟ او څوک له ما څه غواړي چې ورئې کړم؟ او څوک له ما مغفرت غواړي چې بخښنه ورته وکړم؟

۷- دا آيت دوه مطالب افاده کوي:

الف: د دې سوري د نزول په وخت کې رسول الله ډېري مصروفي ورځې درلودې، د دعوت لمن خوره شوې وه او هغه ته ئې زيات مصروفیتونه راپيدا کړي وو.

ب: ورځ داسې وي چې هر انسان په کې په يوه او بل ډول مصروف وي، يا ئې لاس پېښې، يا ئې زړه او دماغ، او يا ئې سترګې او غوږونه مصروف وي، دا مصروفیتونه ئې نه پرېږدي چې په ذهني تمرکز او پوره غور سره قضايا وڅېړي او تفکر وکړي.

رسول الله چې څه ته بلنه ورکوي هغه ژور تفکر ته ضرورت لري، د دې لارې لاروی بايد خپل لوری په بصیرت، فراست، غور او دقت سره غوره کړي، هر ګام بايد په احتیاط او هوښیاری سره اوچت کړي، عمل ئې بايد شعوري او هدفمن وي، څوک چې غواړي د رسول الله ملګرتيا وکړي او د ده په لار روان شي بايد په خپل ژوند کې د تعمق، تفکر او غور شېبې ولري، قیام اللیل د دغه غور او تفکر فرصت درته برابروي.

هغه قرآن چې د الله تعالى په لوري ستا د سفر توبنه، او د دې لاري په لورو ژورو کي ستا لارښود او ځلانده مشعل دئ، تعمق ته ضرورت لري، څوک چې غواړي د دې ځلانده مشعل حامل او د هغه په رڼا کي د الله تعالى په لوري حرکت وکړي باید تر ټولو مناسب فرصت (د شپې زړه) د هغه د دقیق او ژور تلاوت لپاره انتخاب کړي. ورځني مصروفیتونه انسان نه پرېږدي چې په ثقیل قول سم او دقیقاً پوه شي.

۸- خو دا ورځني مصروفیتونه باید د دې باعث نه شي چې خدای هېر کړي، که د ورځي له پلوه په پوره تعمق او تدبر سره د قرآن د تلاوت مناسب فرصت نه مومي او د شپې فارغي شپې دي د دې لپاره غوره کړي، د ورځي په اړدو کي د مصروفیتونو ترڅنگ الله تعالى یادوه او هیڅ شېبه مه ترې غافله کيږه.

له تبتل (انقطاع او پرېکون) یا مراد دا دئ چې د شپې په زړه کي خپلي اړیکي له هر څه او هر چا سره غوڅي کړه او په پوره انهماک او دقت د الله تعالى په ذکر او د قرآن په تلاوت لگیا شه. او یا ئې مراد دا دئ چې له بل هر چا طمع او توقع غوڅه کړه، د الله تعالى له درشل پرته هیچا ته طمع او امید مه ساته، اتکاء او اتکال دي باید یوازي او یوازي په الله تعالى وي او انتظار او امید دي یوازي ده ته.

۹- ستا تبتل باید د هغه رب په لوري وي چې هم ستا رب دئ او هم د مشرق او مغرب رب، هغه چې لمر د ده په اراده د ورځي راڅپړي او د شپې پرېوځي، شپه او ورځ د ده په اراده راځي، په عالم کي هر تحول او بدلون د ده له لوري دئ، له ده پرته بل معبود نشته، باید دی خپل وکیل ونیسي او اتکاء او اتکال دي یوازي په ده وي.

وَأَصْبِرْ عَلَىٰ مَا يَقُولُونَ وَاهْجُرْهُمْ هَجْرًا حَسِيلًا ﴿١٠﴾ وَذَرْنِي وَالْمُكَذِّبِينَ أُولِيَ النَّعْمَةِ وَمَهْلُهمْ قَلِيلًا ﴿١١﴾ إِنَّ لَدَيْنَا أَنْكَالًا وَحِمِيمًا ﴿١٢﴾ وَطَعَامًا ذَا غُصَّةٍ وَعَذَابًا أَلِيمًا ﴿١٣﴾ يَوْمَ تَرْجُفُ الْأَرْضُ وَالْجِبَالُ وَكَانَتِ الْجِبَالُ كَثِيبًا مَّهِيلًا ﴿١٤﴾ إِنَّا أَرْسَلْنَا إِلَيْكُمْ رَسُولًا شَهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا ﴿١٥﴾ فَعَصَىٰ فِرْعَوْنُ الرَّسُولَ فَأَخَذْنَاهُ أَخْذًا وَبِيلًا ﴿١٦﴾ فَكَيْفَ تَتَّقُونَ إِن كَفَرْتُمْ يَوْمًا يَجْعَلُ الْوِلْدَانَ شِيبًا ﴿١٧﴾ السَّمَاءُ مُنْقَطِرَةٌ بِهِ ؕ كَانَ وَعْدُهُ مَفْعُولًا ﴿١٨﴾ إِنَّ هَذِهِ تَذْكِرَةٌ ط فَمَنْ شَاءَ اتَّخَذْ إِلَىٰ رَبِّهِ سَبِيلًا ﴿١٩﴾

۱۰- او په هغه څه صبر وکړه چې دوی ئې وایي، او په غوره او نېکه توګه ترې بېل شه. ۱۱: او ما او هغه مکذبین سره پرېږده چې د نعمت خاوندان دي، او مهلت ورکړه لږ. ۱۲: یقیناً چې له موږ سره عبرتناک عذابونه او دوزخ دی. ۱۳: او په ستوني کې نښتونکی خوراک او دردناک عذابونه دي. ۱۴: هغه ورځ چې غرونه او زمکه به وخوځي او غرونه به د شګو ډېرۍ ته ورته شي. ۱۵: یقیناً چې موږ ستاسو په لوري یو داسې پیغمبر ولېږو چې پر تاسو به شاهد وي، همغسې لکه چې د فرعون په لوري مو یو پیغمبر ولېږو. ۱۶: او فرعون له دغه پیغمبر عصیان وکړ، نو موږ په سختي نیوني سره ونيوو. ۱۷: نو که کافر شئ له هغې ورځې به ځان څنګه ساتئ چې وایه زاړه کوي. ۱۸: دا آسمان پرې درې وړې کېږي، وعده ئې ترسره کېدونکې ده. ۱۹: یقیناً چې دا یو تذکر دی، نو چا چې غوښتي وي د الله په لوري دي (د رسېدو) لار غوره کړي.

۱۰: د شپې عابد او د ورځې مجاهد شه، نیمایي شپه په لمانځه، دعاء او تلاوت کې تېروه، په خلوت کې او له خلکو بېل، او ورځې په مبارزه کې، د الله تعالی لوري ته د خلکو په رابللو کې، په صبر سره، او د دښمن تبلیغاتو او مخالفتونو ته په پوره بې اعتناني سره، کله چې د خلکو په دعوت او بلني لګیا یې په صبر سره عمل کوه او کله چې له دوی بېلېږي په غوره توګه ترې بېلېږه، د دوی لوري ته د بیا بیا راګرځېدو او د مجدد دعوت په نیت ترې بېلېږه، د هغه چا په څېر مه کېږه چې له خلکو بېلېدل ئې مرور ته ورته وي، حوصله ئې ختمه شوې او له خلکو مایوس شوی وي، له خپل مخاطب سره داسې مقاطعه کوي چې نه ئې د بیا دعوت او رابللو عزم او اراده لري او نه ترې د توافق او ملګرتیا طمع، نه، بلکې حکیم او صابر، ستړیا نه منونکی او هیله من دعوتګر شه.

۱۱- په دې آیت کې څو حساس او ظریف ټکي زموږ توجه جلبوي:

الف: ته باید دا اندېښنه کاملاً پرېږدي او هیڅکله دا تمنا ونکړې چې ستا او ستا د دعوت مخالفین دي تېاه شي، تېر دې ټول او له منځه دي ولاړ شي، او په الهي عذاب دي اخته شي، دا کار ستا له لور شأن سره نه ښایي، ستا کار د خلکو دعوت او اصلاح ده، تل باید د دوی د اصلاح په فکر کې وي، که ئې یو ځل مخ وړاوو، که ئې دوه ځلي او که لس ځلي، ستا مأموریت او مسئولیت دا دی چې خلک به د الله تعالی لوري ته رابلې، په پرله پسې توګه او په صبر او استقامت سره، د هغو کسانو مجازات خپل رب ته حواله کړه چې ستا له دعوت سره مخالفت ته ملا تړي، پرېږده ستا رب په خپله او څنګه چې غواړي دوی مجازات کړي او مناسبه معامله ورسره وکړي.

ب: په ټولني کې د پیغمبرانو علیهم السلام د دعوت مکذبین او مخالفین تل هغه خلک وي چې شتمن دي، له حرامو لارو شتمن شوي، مرفه دي، د ټولني موجود وضعیت او حاکم اقتصادي نظام د دوی د رفاه او سوکالۍ او د نورو د فقر، لوږې او محرومیت شرائط برابرکړي، هغه چې په ټولني کې هر تحول او بدلون ځان او خپلو ناروا ګټو ته ګواښ ګڼي، که له دعوت سره مخالفت کوي، که له زاړه او منحط مذهب دفاع کوي او د ټولني د موجود

الکلام د قرآن پلوشې

وضعيت سرسخت حامي او مدافع وي، دا ټول د دې لپاره وي چې دا مذهب د دوی په خدمت کي وي، د عوامو د غولولو او د مترفينو او مستکبرينو د رفاه او تنعم وسيله وي، دا مذهب د ټولني د مترفينو او مستکبرينو په پښو کي د مستضعفينو قرباني کېدا توجیه کوي، دې وضعي دوی ته شتمني او ثروت ورکړی، نو دا ډله به خود هڅه کوي چې نه دا مذهب بدل شي او نه د اوضاعيت.

ج: د دغه ظالم او ستمگر ټولگي دوران پای ته رسېدلی، ډېر ژر به ئې تېر ټول شي، لږ صبر وکړه، پرېږده چې دوی له خپل شوم او محتوم برخليک سره مخامخ شي.

۱۲-۱۳: د دنيا عبرتناک عذابونه او د آخرت د دوزخ کنده زموږ په واک کي ده، د دنيا او آخرت د عذاب پرېکړه موږ صادروو، مطمئن اوسه چې په دنيا کي به ئې داسي تعذيب کړو چې د نورو لپاره د عبرت باعث شي، او په آخرت کي به ئې د اور په کنده کي واچوو، په دنيا کي ئې له حرامو لارو ځان ته غور، خوندور او خواږه خوراکونه برابرول، اوس به ئې خوراک تريخ، اغزن، گنده، بدبوی او په ستوني کي نښتونکی وي او عذاب به ئې سخت دردناک.

۱۴- د دې دردناک اخروي عذاب لری به په هغه ورځ پيل شي چې زمکه او غرونه به ئې خوځي او داسي به ټوټې ټوټې شي لکه د شگړو ډبرې.

۱۵-۱۶: دوی دي د خپل عبرتناک دنيوي عذاب څرنگوالی د فرعون د عبرتناک برخليک په هنداره کي وگوري، هغه ته هم دغسې پيغمبر ولېږلی شو، له دې پيغمبر سره ستاسو مخالفت همغسې دی لکه له موسی عليه السلام سره د فرعون مخالفت، ستاسو د مخالفت پایله به هرو مرو همغسې وي چې فرعون ورسره مخامخ شو؛ د الله تعالی سخته نيوڼه.

دلته رسول الله د شاهد په نامه ياد شوی او معنی ئې دا ده چې ای قريشو! د ځان او د خپلو کړنو په اړه د رسول الله قضاوت وروستی قضاوت وگڼئ، داسي لکه په يوې محکمې کي د شاهد شهادت، چې قاضي ئې وروستی او پرېکنده وينا گڼي، او د هغه له مخي د مجرم په اړه پرېکړه کوي. د ده انذار او خبرداری جدي وگڼئ، ستاسو د موجوده وضعي او ستاسو د کړو وړو، افکارو، عقائدو او اخلاقو په اړه د رسول الله قضاوتونه او څرگندونې داسي وگڼئ لکه په الهي محکمې کي د شاهد څرگندونې، که ستاسو وينا د ده له وينا سره او ستاسو کړه وړه د ده له کړنو سره مغايرت درلود، نو په الهي محکمې کي به ستاسو د محکوميت او مجازات پرېکړه کېږي.

۱۷-۱۸: که مو د کفر او انکار لاره غوره کړه او گمان مو وکړ چې له بد برخليک سره به مخامخ نه شئ او احياناً ستاسو ځيني له دنيوي عذاب سره له مخامخ کېدو وړاندي له دنيا ولاړل، د آخرت له عذاب به ئې څوک ژغوري؟! د هغې ورځي له عذاب چې حتماً راځي او هومره هيبتناکه ده چې واړه په کي زاړه کېږي او آسمانونه په کي ډري وړي کېږي. څنگه به د دغه محتوم الهي وعيد مخنيوی کوئ؟

دا آيت بڼيبي چې مشقت او ستونزي د انسان د ژر او له وخته مخکي زړښت باعث کېږي او وېښتان ئې سپينوي.

هغه ورځ دومره هيبتناکه ده چې آسمان له دې ټول ستروالي او عظمت سره سره د هغه په وړاندي د مقاومت تاب او توان نه لري، ټوټې ټوټې به شي، نو ته ای انسانه!! ووايه چې

په دې ورځ به ستا حالت څنگه وي؟

۱۹- باید وگورو چې دلته په (هذه) سره د دې سوري ټولو مضامينو ته اشاره شوې، يا ټول قرآن ته او يا په قريشو کې د رسول الله بعثت او د فرعون په لوري د موسى عليه السلام له لېږلو سره د هغه تشبیه ته، چې په مخکنيو آيتونو کې ورته گوته نيول شوې؟! د دې لپاره چې په کار ده ضمير تر ټولو نږدې مرجع ته راجع کړو، دلته بايد (هذه) دغې قضیې ته راجع کړو، يعنې دا تاسو ته يوه يادونه ده، د الله تعالى له پيغمبر د سرغړاوي او عصيان يوه تاريخي بېلگه ستاسو مخې ته ږدي، تر څو په دې هنداره کې له رسول الله سره د خپل مخالفت پايله وگورئ، تاسو په خپل انتخاب کې آزاد يئ، له رسول الله سره ملگرتيا کوئ او الله تعالى ته د رسېدو لار غوره کوئ که د فرعون لار غوره کوئ او د ده په برخليک اخته کېږئ.

﴿إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي إِلِيلٍ وَنَصْفَهُ وَثُلُثَهُ وَطَائِفَةٌ مِّنَ الَّذِينَ مَعَكَ وَاللَّهُ يُقَدِّرُ إِلِيلَ وَالنَّهَارَ عِلْمَ أَن لَّنْ نَّحْصُوهُ فَتَابَ عَلَيْكُمْ ۖ فَاقْرَءُوا مَا تَيَسَّرَ مِنَ الْقُرْآنِ ۚ عَلِمَ أَن سَيَكُونُ مِنْكُم مَّرْضَىٰ ۖ وَآخَرُونَ يَضْرِبُونَ فِي الْأَرْضِ يَبْتَغُونَ مِن فَضْلِ اللَّهِ ۖ وَآخَرُونَ يُقَاتِلُونَ فِي سَبِيلِ اللَّهِ ۖ فَاقْرَءُوا مَا تَيَسَّرَ مِنْهُ ۚ وَأَقِيمُوا الصَّلَاةَ وَآتُوا الزَّكَاةَ وَقَرِّضُوا اللَّهَ قَرْضًا حَسَنًا ۚ وَمَا تُقَدِّمُوا لِأَنفُسِكُمْ مِّنْ خَيْرٍ يَّجِدُوهُ عِنْدَ اللَّهِ هُوَ خَيْرًا وَأَعْظَمَ أَجْرًا ۚ وَاسْتَغْفِرُوا اللَّهَ ۚ إِنَّ اللَّهَ غَفُورٌ رَّحِيمٌ﴾

۲۰- بې شکه چې ستا رب پوهېږي چې ته هم نږدې دوه برخې د شپې، او نيمايي او درېيمه ئې پاڅېږي او ستا د ملگرو يوه ډله هم، او الله شپه او ورځ اندازه کوي، پوه شوی چې هيڅکله ئې نه شئ احاطه کولی، نو تاسو ته ئې بخښنه وکړه، نو اوس د قرآن هومره مقدار تلاوت کړئ چې درته آسانه وي، پوه شوی چې ستاسو ځيني به ناروغه وي، او نور به په زمکه د الله د فضل په لټه کې په سفر وځي، او نور به د الله په لار کې جنگېږي، نو ځکه هومره قرانت وکړئ چې درته آسانه وي، او لمونځ وکړئ، زکات ورکړئ، او الله ته ښه پور په پور ورکړئ، او د ځان لپاره چې د ښېگنې هر څه مخکې لېږئ او د الله په خوا کې ئې بيا مومئ، دا غوره دئ او د اجر له پلوه ستر، او له الله بخښنه وغواړئ، بې شکه چې الله دئ مهربان بخښونکی.

التلاوة د قرآن پلوشې

۲۰- دا آیت چې د دې سوري وروستی او تر ټولو اوږد آیت دی څو اساسي مطالب زموږ مخي ته ږدي:

الف: معلوميږي چې دا بېله برخه ده او له لومړۍ برخې ډېره وروسته نازل شوې، په لومړۍ برخې کې د قيام الليل سپارښتنه شوې وه او دلته ويل شوي چې هو؛ تاسو په دې لارښوونې عمل وکړ، کله مو نږدې دوه برخې د شپې، کله نيمايي او کله درېيمه برخه په وېبڼه او قيام الليل تېروله، له دې پلوه هم معلوميږي چې دا آیت تر مخکنۍ برخې ډېر وروسته نازل شوی چې اوږدوالی يې مدني سورتونو ته ورته دی، د لومړۍ برخې آيتونه لنډ لنډ او د مکي سورتونو په څېر دي او دا آیت اوږد او مدني سورتونو ته ورته دی.

ب: د رسول الله يارانو د سوري په لومړيو آيتونو کې د قيام الليل په اړه امر ځان ته هم متوجه کښلی، د همدې لپاره دوی هم په قيام الليل کې د رسول الله ملگرتيا کوله، او په دې سنت يې عمل کاوو.

ج: له دې وينا (فتاب عليكم: نو تاسو يې وبخښلئ) معلوميږي چې په ابتداء کې د قيام الليل لارښوونه لزومي او وجوبي او د قرآن هر باايمانه مخاطب ته راجع وه، خو اوس او د دې آیت له راتلو وروسته تخفيف په کې راغی.

د: د دې تخفيف لپاره څو دلائل بيان شوي:

- د دعوت لمن پراخه شوې، په ليکو کې ځوان، زور، روغ او بيمار شته، د ضعفاوو او بيمارانو شته والی د دې تقاضا کوي چې په مخکنۍ حکم کې د مقدار او مورد له اړخه تخفيف راشي، ځينې ترې مستثنی شي او ځينو ته راکم او مختصر.
- په مدينه منوره کې ستاسو وضع د مکې په څېر نه ده چې نه مو آزادانه سفر کولی شو او نه تجارت، او نه د حلال رزق په لټه کې له يوې سيمې بلې ته تگ راتگ، اوس به ځينې سفرونه کوي، په دې تخفيف کې د دوی مشکلات هم په پام کې نيول شوي.
- اوس به له جنگونو سره مخامخ کېږئ، ځينې به د الله په لار کې جهاد ته وځي او په سنگرونو کې به پاته کېږي، دوی ته به په قيام الليل عمل کول گران وي، د دوی لپاره دا تخفيف راغلی.

ه: د قتال او جنگياليو ذکر صريحاً ښيي چې د سوري دا برخه په مدينه منوره کې نازله شوې، د (قتال في سبيل الله) په اړه بحث د مدني سورتونو ځانگړتيا او خصوصيت دی، د کلام له فحوی معلوميږي چې دا آیت د قتال د اذن له راتلو وروسته او په عملي توگه د قتال له پيل کېدو د مخه نازل شوی.

و: دغو معاذيرو ته په پام سره، ستاسو د قيام الليل مقدار ستاسو شرائطو او ظروفو ته او ستاسو خپل انتخاب ته پرېښودل شوی، څومره چې درته مقدور او ميسور وي او درباندي گران نه تماميږي؛ د قرآن تلاوت وکړئ. که څه هم د قيام الليل په ارتباط د لمانځه يادونه نه ده شوې، او د هغه په ځای د قرآن تلاوت ياد شوی، خو له قيام مراد د تهجد لمونځ دی، چې دلته د قرائت په نوم ياد شوی، او دا يا له دې کبله چې د لمانځه يوه ډېره مهمه او اساسي برخه د قرآن تلاوت دی، او يا له دې کبله چې قيام الليل اصلاً د قرآن د تلاوت لپاره دی خو د لمانځه په حالت کې د هغه تلاوت لازيات اغېزمن او د ثواب ترلاسه کولو ذريعه ده.

ز: د شپې له لوري د قرآن د تلاوت ترڅنگ بايد خپل پنځه وخته لمونځونه په سمه توگه اداء کړي، د خپل مال زکات ورکړي، له فرض زکات علاوه هم د خپلو شتمنيو څه برخه د الله تعالى په لار کي انفاق کړي، دا انفاق که مخلصانه وي، له رياء او غرض پاک او منزه او مخصوصاً د جهاد په چارو کي وي، نو الله تعالى ئي په خپلي ذمې د قرض او پور په څېر نيسي او هغه حتماً خپل پور اداء کوي او څو برابره به ئي بېرته درگړځوي. دا هر څه به د الله تعالى په خوا کي بېامومي.

ح: څه چي مو د الله تعالى لوري ته لېږلي او هغه ته مو د حسنه پور په توگه ورکړي او د ده په لار کي انفاق سره مو د ده په خوا کي ساتلي، همدا ستاسو تر ټولو غوره مال، او د ستر اجر ترلاسه کولو وسيله ده. دا مطلب د يوه روايت په ضمن کي داسي بيان شوی: قال عَبْدُ اللَّهِ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَيُّكُمْ مَالُهُ أَحَبُّ إِلَيْهِ مِنْ مَالِ وَارِثِهِ؟» قَالُوا: يَا رَسُولَ اللَّهِ، مَا مِنَّا أَحَدٌ إِلَّا مَالُهُ أَحَبُّ إِلَيْهِ مِنْ مَالِ وَارِثِهِ. قَالَ: «اعْلَمُوا مَا تَقُولُونَ»، قَالُوا: مَا نَعْلَمُ إِلَّا ذَاكَ يَا رَسُولَ اللَّهِ، قَالَ: «مَا مِنْكُمْ رَجُلٌ إِلَّا مَالٌ وَارِثُهُ أَحَبُّ إِلَيْهِ مِنْ مَالِهِ». قَالُوا: كَيْفَ يَا رَسُولَ اللَّهِ؟ قَالَ: «إِنَّمَا مَالٌ أَحَدِكُمْ مَا قَدَّمَ، وَمَالٌ وَارِثُهُ مَا أَخَّرَ». رواه ابن حبان عبد الله رضي الله عنه وايي: رسول الله صلى الله عليه وسلم وفرمايل: په تاسو کي څوک خپل مال د خپل وارث تر مال غوره گڼي؟ صحابه وو وويل: يا رسول الله! په موږ کي هيڅوک داسي نشته چي خپل مال د خپل وارث تر مال پرې گران نه وي، ونې فرمايل: خير شئ چي څه وايي، ونې ويل: يا رسول الله! له دې پرته په بل څه نه پوهېږو، ونې فرمايل: ستاسو هيڅوک داسي نه دی چي د وارث مال دې تر خپل مال پرې گران نه وي، ونې ويل: دا څنگه يا رسول الله! ونې فرمايل: ستاسو د هر يوه خپل مال يوازي همغه مال دی چي مخکي ئي لېږلی او د وارث مال ئي هغه دی چي راتم کړی ئي دی.

ط: تل له خپل رب بخښنه وغواړئ، په هېڅ حالت کي دا گمان مه کوئ چي کمال مطلوب او لوړ معنوي مقام ته رسېدلي يئ، پام چي داسي غلظه انگېرنه مو له مخکي تلو راتم نه کړي، په خپل اوسني ځای مو په ټپه ونه دروي، خوځښت مو متوقف نه کړي، د الله تعالى په لوري تگ او لوړو لوړو معنوي پورو ته د رسېدو تکل او هڅه مو ټکنی نه کړي، په هر حالت او هر مقام کي، که هر څومره لوړ وي، بايد د قصور او وروسته پاته کېدو احساس وکړي، هره شېبه چي پر تا تېرېږي، که څه هم دا دي د الله تعالى په عبادت کي او حتی په جهاد في سبيل الله کي تېره کړي، بايد احساس دي دا وي چي په دې شېبو کي دي تر دې زيات څه کولی شوی، د الله تعالى په لوري دي تر دې زياته فاصله پلي کولی شوی، تر دې مزید لوړ تلی شوی، دا احساس به تاسو د مغفرت غوښتنې ته هڅوي، ستا استغفار په حقيقت کي د دې نښه ده چي په تا کي د مزید معنوي ارتقاء، مزید ځان روزني، رحي او اخلاقي تربيت عزم ژوندی او ځواکمن دی. بخښنه وغواړئ چي ستاسو رب مهربان بخښونکی دی، نه يوازي دا چي گناهونه بخښي، بلکي خپل رحمت او پېرزوينه د هغه گناهگار بنده په برخه کوي چي بخښنه غواړي. د توبه کوونکي بنده په توبې دومره خوښېږي لکه تاسو چي د داسي يو څه په بيا موندلو خوښېږئ چي ژوند موورپوري تړلی دی.

عن أَنَسُ بْنُ مَالِكٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لِلَّهِ أَشَدُّ فَرَحًا بِتَوْبَةِ عَبْدِهِ، حِينَ يَتُوبُ إِلَيْهِ، مِنْ أَحَدِكُمْ كَانَ عَلَى رَاحِلَتِهِ بَارِضٌ فَلَاةٌ. فَأَنْفَلَتْ مِنْهُ. وَعَلَيْهَا طَعَامُهُ وَشَرَابُهُ. فَأَيْسَ

السلام
د قرآن پلوشي

مِنْهَا. فَأَتَى شَجَرَةً. فَاضْطَجَعَ فِي ظِلِّهَا. قَدْ آيَسَ مِنْ رَاحِلَتِهِ. فَبَيْنَا هُوَ كَذَلِكَ إِذْ هُوَ بِهَا، قَائِمَةٌ عِنْدَهُ. فَأَخَذَ بِخِطَامِهَا. ثُمَّ قَالَ مِنْ شِدَّةِ الْفَرَحِ: اللَّهُمَّ أَنْتَ عَبْدِي وَأَنَا رَبُّكَ. أَخْطَأَ مِنْ شِدَّةِ الْفَرَحِ». رواه مسلم

له انس رضي الله عنه روايت دى چي رسول الله صلى الله عليه وسلم وفرمايل: يقيناً چي الله تعالى د خپل بنده په توبه، هغه وخت چي ده ته توبه کوي، ستاسو تر هغه چا هم زيات خوشحاله کېږي چي په يوې بېديا کي په خپلي سورلي سور وو، خو ترې ورکه شوه، خوراک او څښاک ئې هم پرې بار وو، نو مايوس او ناهيلي شو، يوې ونې ته راغی، په سيوري کي ئې ږډه ولگوله، له خپلي سورلي په قطعي توگه ناامیده شوی، دی په همدې حالت کي وو چي سترگي ئې وغړولې، سورلي ئې خوا ته ولاړه، تر واگي ئې ونيوله، بيا ئې له ډېري خوشحالی وويل: باری ربه! ته مي بنده او زه دي رب یم!! له ډېري خوشحالی ئې خبره غلظه کړه.

د قرآن ۲۸۱ پلوشې
المزمل

بسم الله الرحمن الرحيم

المدثر

د سوري معرفي:

د دې سوري نوم المدثر (د خوب خادر پر خان غوړوونکي) دئ، چي له لومړي آيت اخيستل شوی، ۵۹ آيتونه لري، د لومړيو اوو آيتونو فواصل ئې مدثر ته ورته وزن لري، د اتم ناقور او د نهم او لسم ئې د عسير او يسير هموزنه صيغې، له يولسمه تر اولسم پوري وحيدا ته ورته وزن، له اتلسمه تر اوه دېرشمه پوري قَدَر ته ورته اوزان، که اته دېرشم له نه دېرشم سره او دوه څلوېښتم له دري څلوېښتم سره يو ځای ولوستی شي نو له اته دېرشمه تر نه څلوېښتمه پوري به د ټولو آيتونو فواصل يمين او يقين ته ورته هموزنه صيغې شي، د پاته اوه آيتونو فواصل د مستنفره په څېر وزن لري. له ۳۱ آيت پرته ټوله سوره په مکه مکرمه کي او په دوو مرحلو کي نازل شوې، اوه لومړي آيتونه ئې د بعثت په لومړيو کي او نور ئې په هغي مرحلې کي نازل شوي چي د قريشو سردارانو د رسول الله په خلاف شديد تبليغات پيل کړي، هغه ته ساحر وايي او قرآن د ده خپله وينا گڼي.

د سوري په سر کي رسول الله ته د (مدثر) په نامه خطاب شوی او ورته ويل شوي:
الف: د خوب وخت تېر شوی، پاڅه او خلکو ته د روان وضعيت له بدو پايلو خبرداري ورکړه.

ب: خپل رب ستر گڼه، د ستر رب په لوري بلنه ورکړه، په جگ غږ اعلان کړه چي خدای تر هر ستر ستر دئ، او يوازي دې ستر دئ، پام چي په خپل مأموريت او دندي (قيام او انذار) کي د ضعف او ناتواني احساس ونکړي، د مأموريت دروندوالی او ستروالی يا د دښمن کبر او لويي او غولوونکی ظاهر ئې په تا کي وېره راوړه نه کړي، د الله تعالی په ستروالي ستا باور بايد تا ډاډه او مطمئن کړي، نه د ضعف احساس وکړي او نه د وېري او خوف، په خپل ستر رب اتکاء او اتکال سره خپل قيام او انذار ته ادامه ورکړه.

ج: جامه دي پاکه ساته، مه پرېږده چي په پاکه لمنه دي د گناه داغ کښېني، سپينه جامه دي داغجنه شي، څوک چي د نورو د اصلاح لپاره ملا تړي، د ټولني د اصلاح لپاره (قيام) کوي او د گناه له بدو او خطرناکو پايلو خلکو ته خبرداري ورکوي، بايد له گناهونو په لريوالي کي د ټولو لپاره قدوه او اسوه وي، د پاک لمنې بېلگه، لمن ئې له داغونو پاکه.

د: رجز، تذبذب او زړه نازړه کېدا پرېږده، راسخ عزم سره مبارزې ته دوام ورکړه، متين او مصمم، استوار او ثابت قدم اوسه.

ه: پام چي د مبارزې اوږدوالی او طولاني کېدا دي مايوس او ستومانه نه کړي، داسي نه

د قرآن ډلوشې المدثر

چې د الله تعالى په لوري د خلکو مسلسل بلنه او د دوی منفي خواب د دې باعث شي چې ووايي: نور نو بس ده، ډېري هلي خلي مي وکړي نتیجه ئې ورنکړه، نور نو له دې خلکو د خير طمع نه شي کېدې، د اصلاح انتظار ئې عبث دئ، په کار ده خپل دعوت متوقف کړم او د مبارزې دا لړۍ قطع کړم!! نه؛ هيڅکله داسې مه کوه، دعوت او مبارزه دي مه قطع کوه، مه خپل کار ډېر گټه او مه ئې په نيمايي لاري کي د پرېښودو پرېکړه کوه.

و: د خپل رب لپاره صابر او ثابت قدم اوسه، ستا صبر بايد په الله تعالى ستا له ايمانه خړوبه شي او په دې باور او اعتقاد ولاړ وي چې (مبارزه) دي يو الهي مأموريت دئ، په دې پوري هيڅ اړه نه لري چې د خلکو عکس العمل څه دئ، مثبت که منفي، نه ئې د مخاطب منفي خواب منتفي کولی شي او نه ئې مثبت خواب پای ته رسولی شي.

د سوري په دوهمې برخې کي بحث د قيامت له سختي او هيبتناکي ورځي پيل کېږي او وايي چې په دې ورځ به په شپېلۍ کي پو شي، هيبتناکه ورځ به وي، د کافرانو لپاره ډېره سخته، په دې پسي متصل د هغه چا حالت د حيرانتيا وړ گڼي چې الله تعالى په خپله، يوازي او د بل له گدون پرته پيدا کړ، نه يوازي دا چې د بل له اشتراک پرته ئې پيدا کړی، بلکي پرېمانه مال ئې ورکړی، مطيع او د ده خدمت ته چمتو زامن ئې ورکړي، په زړه پوري شرائط او امکانات ئې ورته برابر کړي، خو دی پرې اکتفاء نه کوي، مزيد او مزيد غواړي، دا په داسې حال کي چې د الهي آيتونو په وړاندي له سختي دېمنۍ ډک چلن کوي، نو خود به الله تعالى ده ته خپل نعمتونه نه بلکي عذاب به ئې زياتوي، په زياتېدونکي نعمت او مشقت به ئې اخته کوي، دی همغه دئ چې د حق په مقابله کي ئې تدبيرونه سنجول، هري خوا ته به ئې سترگي رغړولی چې تر ټولو خطرناکه او اغېزمنه وسيله په لاس ورشي، د حق مخه پرې ونيولی شي، خلک پرې وغولولی شي، هغه چې د رسول الله مخالفت ته ئې ملا تړلې وه، او د قرآن په اړه به ئې ويل: دا له جادو پرته بل څه نه دئ، له مخکنيو نقل شوی، هغه چې د الله تعالى دې باعظمت کتاب ته ئې په داسې سپکه سترگه وکتل، جادو ئې وگاڼو، د انسان کلام ئې وشمېرو، ژر به ئې د سقر کندي کي وغورځوو، هغه کنده چې نه څه پرېږدي او نه ئې خوشي کوي، څېرې تكي توري کوي، د عذاب د ملانکو نولس ډلې پرې گمارل شوي، چې هره ډله به ئې په ځانگړي توگه دوزخيان تعذيبوي، او دا بيان د دې لپاره دئ چې اهل کتاب يقين وکړي او د مؤمنانو ايمان لاهم مضبوط شي، اهل کتاب او مؤمنان بايد په دې کي شک ونکړي، او دا د دې لپاره هم دئ چې منافقان او د بيمارو زړونو خاوندان او کافران ووايي: په دې مثالونو سره خدای څه ويل غواړي؟ هو؛ د الله تعالى سنت همداسې دئ چې د هر حقيقت په وړاندي خلک په دوو ډلو وېشل کېږي، ځيني پرې ايمان راوړي او مني ئې او ځيني ترې انکار کوي، د چا د لارښووني سبب شي او د چا د مزيد ضلالت موجب، د بيمارو زړونو خاوندان وايي: خدای د عذاب د فرشتو د شمېر په بيانولو سره څه ويل غواړي؟ دوی نه پوهېږي چې د الله تعالى د لښکرو شمېر له حد او حصر بهر دئ، له الله تعالى پرته هيڅوک پرې نه پوهېږي، د زمکي او آسمانونو هر څه د الله تعالى لښکري دي، دا خو يوه يادونه ده، ستاسو لپاره يو پند، ولي د دغې ورځې له رارسېدو انکار کوئ؟ ولي هغه محال گڼئ؟ مگر ستاسو د اقتناع لپاره دا سپوږمۍ او بدلېدا رابدلېدا ئې کافي نه ده؟ دغه چې د شپې په راتلو سره راڅرگنده شي او په

اللهلاثر د قرآن پلوشې

تلو سره ئې له سترگو پټه، مگر نه گورئ چې شپه پای مومي او ورځ ئې ځای نیسي، دغسي به د دې دنیا دوران هم د شپې په څېر پای ته رسي، دغسي به قیامت هم د ورځې په څېر راڅرگند شي، او هغه ستره پېښه به رامنځته شي، هغه ورځ چې هر څوک به د خپلو کړنو په گرو کې وي، بڼه عمل به ئې غوره مقام ته رسوي او بد عمل به ئې بد مکان ته، اصحاب الیمین به جنت ته درومي، له مجرمینو به پوښتي: څه شي دوزخ ته ورسولئ؟ په ځواب کې به ئې وایي: موږ خو لمونځ کوونکي نه وو، مسکینانو ته مو یوه گوله مړۍ هم نه ورکوله، د بې هدفو او چټي خلکو په څنگ کې په خوشو لوبو مشغول وو او تر هغه مو له یوم الدین انکار کاوو چې مرگ مو راوړسېدو!! نو ځکه به په دغه ورځ د هیڅ شفاعت کوونکي شفاعت گټه وروڼه رسوي، د ټپکي ځای به ئې د چا د شفاعت او سپارښتنې له مخې نه؛ بلکې د دوی د عملونو له مخې ټاکل کېږي. دا ولي دوی له دې تذکر او نصیحت ډډه کوي، تبښتي، عجیبه تبښته؛ له زمري د صحرائي خره تبښتي ته ورته! دوی ته دا تذکر او نصیحت کافي نه دی، غبرگون ئې دی ته ورته دی لکه چې هر یو ئې غواړي د الله تعالی له لوري بېل کتاب پرې نازل شي، په اصل کې دوی نه په آخرت باور لري او نه وېره ترې لري او دا قرآن هم د دې لپاره نه دی راغلی چې دوی خامخا ایمان ته اړ کړي، دا خو یوازې تذکر او نصیحت دی، انتخاب د دوی په لاس کې دی، خوښه ئې چې د ایمان او هدایت لار غوره کوي او که د کفر او نفاق لار، الله تعالی همداسې غوښتي چې انسان په خپل انتخاب کې آزاد پرېږدي، الهي سنن ثابت او تغیر نه منونکي دي، څوک چې د دغو الهي سننو له مخې شقي او بد بخت وي په هیڅ پند او نصیحت سره ئې څوک نه شي هدایت کولی. د سوري په پای کې ویل شوي: یوازې الله تعالی د دې وړ دی چې ترې وېره ولرئ او بخښنه ترې وغواړئ.

بِسْمِ اللَّهِ الرَّحْمَنِ الرَّحِيمِ

يَأْتِيهَا الْمَدْدِيرُ ﴿١﴾ قُمْ فَأَنْذِرْ ﴿٢﴾ وَرَبِّكَ فَكَبِّرْ ﴿٣﴾ وَثِيَابَكَ فَطَهِّرْ ﴿٤﴾ وَالرُّجْزَ
فَأَهْجُرْ ﴿٥﴾ وَلَا تَمْنُنْ تَسْتَكْثِرُ ﴿٦﴾ وَلِرَبِّكَ فَاصْبِرْ ﴿٧﴾

۱- ای د خوب خادر په خان راکښونکيه. ۲- پاڅه او خبرداری ورکړه. ۳- او خپل رب ستر گڼه. ۴- او جامه دي پاکه ساته. ۵- او تزلزل پرېږده. ۶- او مه (نې) غوڅوه زیات (نې) گڼونکي. ۷- او خپل رب ته صبر کوه.

۱: په دې مبارک آیت کې رسول الله ته د مدثر (د خوب خادر په خان راکښونکي) په نامه خطاب شوی، په دې خطاب سره هغه ته ویل شوي چې نور نو د خوبونو وخت تېر شوی، د ویښېدو، پاڅېدو او قیام وخت رارسېدلی، له دې وروسته به د ټولني د روان حالت په اړه بې اعتناني نه کوي، په ناخوالو به سترگي نه پټوي، داسې نه چې د مسنولیت احساس ونکړي، انزوا غوره وگڼي او بې تفاوته پاته شي!!

۲: د قیام او پاڅون وخت دی، مه پرېږده چې دا وضع دوام وکړي، او ټولنه له تباهي سره مخامخ کړي، مخي ته ئې ودرېږه، د ټولني په دردناک حالت اعتراض وکړه، او د بدلون لپاره ئې ملا وتړه، خلکو ته د کفر او شرک له بدو او خطرناکو پایلو او د ټولني د موجوده حالت له وخیمو عواقبو خبرداری ورکړه. د پیغمبرانو عليهم السلام د دندو کومه برخه چې ډېره درنه ده، له ډېرو مخالفتونو سره ئې مخامخ کوي، د ډېر صبر او لوی عزم او همت غوښتنه کوي همدا انذار او خبرداری ورکول دي، خلکو ته ویل چې دا نظام ظالمانه دی، باید رانسکور شي، ستاسو فردي او اجتماعي حالت بدي پایلي لري باید بدل شي، دا وضعیت به تاسو له بد او خطرناک عاقبت سره مخامخ کړي باید تېر ئې ټول کړئ، ستاسو سیاسي مشران ظالمان دي، ستاسو مذهبي مشران ټگماران دي، ستاسو عقیده خرابه، ستاسو اخلاق بد، ستاسو مذهب له خرافاتو ډک دی، په ظلم اعتراض، د فساد مقابله، په خرافاتو نیوکي او له پایلو ئې خلکو ته خبرداری ورکول؛ پیغمبران عليهم السلام له مخالفتونو سره مخامخ کړي. څوک چې دا کار نه کوي، یوازي خلکو ته زېري ورکوي، فضائل ورته ښيي، د آرام اوسېدو، له سیاست خان لري ساتلو خبري ورته کوي؛ طبیعي ده چې له مخالفتونو سره به نه مخامخ کېږي، خو دا دعوتگران د پیغمبرانو عليهم السلام په لاره روان نه دي او د انذار دندې ته ئې شا کړي.

۳: د خپل رب په عظمت او ستروالي دي باور ټینګ وساته، تل ئې په عظمت اعتراف کوه،

الهلاثر د قرآن پلوشي

خپل ستر رب ځان ته کافي گټه، پام کوه چي د دښمن غولونکي او ډاروونکي ظاهر په تا کي رعب، وېره او واهمه راولاړه نه کړي، د زر او زور خاوندانو په وړاندي د ضعف احساس مه کوه!! په ستر رب ستا ايمان او باور کافي دئ چي ته د حق هر دښمن، که هر څومره ځواکمن وي او په وسلو سمبال، حقير، ضعيف او کمزوري وگڼي، او هر ستر کار آسان وگڼي.

۴: د دې آيت دوه ترجمي شوي:

• جامه دي پاکه کړه.

• جامه دي پاکه ساته.

لومړۍ ترجمه اشکال لري، د دې معنی دا راوځي چي داغچنه لمنه دي پاکه کړه، د رسول الله په شأن کي دا خبره نامناسبه او ناسمه ده. دوهمه ترجمه دقیقه ده او معنی ئي دا چي مه پرېږده د گناه ناولي داغونه دي سپينه لمن داغچنه کړي، مه پرېږده چي کوم تور داغ دي په سپينه لمن کېښي، تا خو په ټولني کي د خور فساد په خلاف ملا ترلي او خلک د ظلم، فساد او گناه له بدو پایلو وېروي، بايد خپل لور او پاکيزه شخصيت تل صاف او شفاف وساتي او له گناهونو لرې.

۵: د دې آيت هم دوه ژباړي شوي:

• ځينو رجز د رجز يعني ناپاکي په معنی اخيستی او ويلي ئي دي: له ناپاکۍ ډډه وکړه او ځان ترې لرې ساته.

• خو نورو رجز په خپلي اصلي معنی اخيستی، اصلي معنی ئي تذبذب او تزلزل دئ او آيت ئي داسي ترجمه کړی: تذبذب او اضطراب پرېږده، هيڅکله شيطان ته دا موقع مه ورکوه چي تا زړه نا زړه کړي، له راسخ عزم او کلک هوډ سره ميدان ته راووځه، ثابت قدم اوسه، په ډاډه زړه مبارزې ته دوام ورکړه، هيڅ حالت بايد په تا کي واهمه، تزلزل، او تشويش راولاړ نه کړي.

دوهمه ژباړه دقیقه ده او لومړۍ ناسمه.

۶: د دې آيت په اړه په تفسیرونو کي گڼ شمېر تعبیرونه گورو چي دوه ئي د يادولو وړ دي:

• له چا سره داسي احسان مه کوه چي تر هغه د زيات څه ترلاسه کولو طمع کوي.

• دعوت دي مه غوڅوه او نیمگري ئي مه پرېږده، له دې احساس سره چي ډېر ئي گڼي، او وايي: نور نو بس دئ، ډېري هلي ځلي مي وکړي؛ نتیجه ئي ورنکړه، نور نو له دې خلکو د خير طمع نه شي کېدی، د اصلاح انتظار ئي عبث دئ، په کار ده خپل دعوت متوقف کړم او د مبارزې دا لړۍ قطع کړم!! پام چي د مبارزې اوږدوالی او طولاني کېدا دي مایوس او ستومانه نه کړي، داسي نه چي د الله تعالی په لوري د خلکو مسلسل بلنه او د دوی منفي خواب تا مایوس کړي، هيڅکله داسي مه کوه، دعوت او مبارزه دي مه قطع کوه، مه خپل کار ډېر گټه او مه ئي په نیمایي لاري کي د پرېښودو پرېکړه کوه. خپل کار زيات گټل، نتیجه ئي ناخيزه شمېرل، او له همدې کبله خپله مبارزه ناتمامه او نیمگري پرېښودل يوه اشتباه ده، پام کوه چي د دې اشتباه مرتکب نه شي.

۷: ستا دعوت او مبارزه يو الهي مأموريت دئ، د دې الهي مأموريت په ترسره کولو کي صابر او ثابت قدم اوسه، ستا صبر او استقامت دي د الله تعالی لپاره وي، د خلکو له غبرگون

سره ئې مه تره، داسې نه چې که دوی ستا دعوت ته مثبت ځواب وایو خپل کار جاري وساتي او که ئې نه ماته نو لاس ترې واخلي او مایوس شي او صبر له لاسه ورکړي.

د دغو آیتونو د ترجمې او تفسیر په اړه د څو ټکیو یادول مفید گڼم:

لومړی لارښوونه په لومړي آیت کې د څوږنو د پرېښودو او د پاڅون او انذار غوښتنه کوي او وروستی ئې په اوم آیت کې د صبر او استقامت سپارښتنه. په دې جامع لارښوونو کې دا لومړی او وروستی لارښوونې ښيي چې نور ئې هم له قیام او انذار سره تړاو لري او د دغه ستر جهادي مأموریت بېلې بېلې برخې توضیح کوي. ټول آیتونه باید د دغې اساسي موضوع په ارتباط او د هغې په رڼا کې تفسیر شي، نه د مستقلو آیتونو په توگه او له اصلي موضوع سره له ارتباط پرته.

چا چې په پنځم آیت کې د (رجز) لفظ د رجس (پلټي او ناپاکي) په معنی اخیستی څو اشتباهات ئې کړي: لومړی دا چې د رجز اصلي معنی ئې له پامه غورځولې، اصلي معنی ئې ناپاکي نه بلکې تزلزل او اضطراب ده. دوهمه دا چې که رجز د ناپاکي په معنی ونيول شي نو پنځم آیت د څلورم تکرار جوړېږي، او د کلام بلاغت ته تاوان رسوي. او درېیمه دا چې رجز ئې په داسې معنی اخیستی چې د رسول الله په اړه هیڅ مصداق نه لري، دوی دا د بت لمانځني په معنی اخیستی، حال دا چې رسول الله تر بعثت مخکې هم له بتانو بې زار او ترې متنفر وو. دا خبره د ده له شان ډېره لري ده، له بعثت وروسته او په لومړنیو لارښوونو کې به دا خبره څنگه رسول الله ته شوې وي چې د بتانو له پلټي ځان لري کړه!! مگر دی بتانو ته نږدې وو، چې ورته وویل شي: ترې لري شه!! د رجز اصلي معنی اضطراب ده، او دا په دعوت پورې تړلې موضوع ده، او هر دعوتگر باید متوجه کړی شي چې ځان ترې وساتي.

چا چې شپږم آیت داسې ترجمه کړی: (داسې احسان مه کوه چې ترې زیات ئې غواړې)، تعبیر ئې په څو دلایلو ضعیف او کمزوری دی: د لا تمنن اصلي معنی ئې نه ده رااخیستی، اصلي معنی ئې مه غوڅوه ده، او په دې معنی د قرآن په څو ځایونو کې راغلی دی، لکه د التین په سوره کې چې ویل شوي: لهم اجر غیر ممنون: دوی ته نه غوڅېدونکی اجر دی. دې ته ئې پام نه دی کړی چې دا لارښوونه د داسې لارښود کلام په ضمن کې راغلې چې په سر کې د ویښېدو، قیام او انذار غوښتنه کوي او په پای کې د صبر او استقامت سپارښتنه، او د بحث اصلي موضوع ئې دعوت، مبارزه او مقتضیات ئې ده، نه د منت او احسان په څېر مسائل، دې ته هم نه دي متوجه شوي چې منت په هر صورت کې، که لږ وي او که ډېر، قبیح عمل دی، خو د دوی په تعبیر کې یوازي هغه منت قبیح گڼل شوی چې له ډېرې غوښتنې سره توأم وي. او دا موضوع چې د وړې هدې او واړه احسان په مقابل کې د لویې هدې او لوی احسان طمع مه کوه؛ داسې موضوع نه ده چې رسول الله ته په لومړنیو لارښوونو کې ذکر شي او مخصوصاً د داسې لارښوونې په ضمن کې چې د قیام او پاڅون ته رابلي.

فَإِذَا نُقِرَ فِي النَّاقُورِ ﴿٨﴾ فَذَلِكَ يَوْمَئِذٍ يَوْمٌ عَسِيرٌ ﴿٩﴾ عَلَى الْكَافِرِينَ غَيْرُ يَسِيرٍ ﴿١٠﴾

ذَرْنِي وَمَنْ خَلَقْتُ وَحِيدًا ﴿١١﴾ وَجَعَلْتُ لَهُ مَالًا مَمْدُودًا ﴿١٢﴾ وَبَنِينَ شُهُودًا ﴿١٣﴾
وَمَهَّدْتُ لَهُ تَمْهِيدًا ﴿١٤﴾ ثُمَّ يَطْمَعُ أَنْ أَزِيدَ ﴿١٥﴾ كَلَّا إِنَّهُ كَانَ لِآيَاتِنَا عَنِيدًا
﴿١٦﴾ سَأَرْهُقُهُ صَعُودًا ﴿١٧﴾ إِنَّهُ فَكَّرَ وَقَدَّرَ ﴿١٨﴾ فَقُتِلَ كَيْفَ قَدَّرَ ﴿١٩﴾ ثُمَّ قُتِلَ
كَيْفَ قَدَّرَ ﴿٢٠﴾ ثُمَّ نَظَرَ ﴿٢١﴾ ثُمَّ عَبَسَ وَسَرَ ﴿٢٢﴾ ثُمَّ أَدْبَرَ وَاسْتَكْبَرَ ﴿٢٣﴾ فَقَالَ إِنَّ
هَذَا إِلَّا سِحْرٌ يُؤْثَرُ ﴿٢٤﴾ إِنَّ هَذَا إِلَّا قَوْلُ الْبَشَرِ ﴿٢٥﴾

۸- نو کله چې شپېلې کې پو شي. ۹- نو دا ورځ به وي، ډېره سخته ورځ. ۱۰- پرکافرانو ناسانه. ۱۱- ما پرېږده او هغه چې پیدا مي کړ يوازي. ۱۲- او ورته ومي گرځاوو زياتېدونکي مال. ۱۳- او حاضر چمتو زامن. ۱۴- او تيار مي کړ ده ته پراخوالی. ۱۵- بيا طمع کړي چې زيات ئي کړم. ۱۶- نه ؛ داسې نه ده، هغه خو دښمن شوی دی زما د آيتونو. ۱۷- ژر به ئي واچوو په زياتېدونکي مشقت کې. ۱۸- دی خو همغه دی چې فکر او سنجش ئي وکړ. ۱۹- نو مرگ پر ده چې دا څنگه سنجش ئي وکړ. ۲۰- بيا هم مرگ پر ده چې څنگه (بد) سنجش ئي وکړ. ۲۱- بيا ئي نظر وکړ. ۲۲- بيا ئي مخ تريو او تندۍ گونځي کړ. ۲۳- بيا ئي شا کړه او ځان ئي ستر وښود. ۲۴- بيا ئي وويل: دا خو له نقل شوي جادو پرته بل څه نه دی. ۲۵- دا خو د انسان له وينا پرته بل څه نه دی.

۸-۱۰: دا مبارك آيتونه څو مطالب زموږ مخي ته ږدي:

• د قيامت راتگ محال مه گڼئ، د ناممکن کار په سترگه ورته مه گورئ، قيامت به په شپېلې کې له يوه پو کېدا سره پيل شي.

• دا ورځ به د کافرانو لپاره ډېره سخته او د نه زغملو ورځ وي.

• څوک چې نن د رسول الله او اسلام په ضد تبليغات کوي، د تبليغاتو په ناقور او سورني کې پو کوي او فتنې راولاړوي، بايد پوه شي چې سخته ورځ ئي په مخکې ده، هغه ورځ به په يوه داسې ناقور کې پو کړی شي چې د قيامت راتگ به اعلانوي.

۱۱-۲۵: دا آيتونه د هغه چا په اړه بحث کوي چې د الله تعالی له آيتونو سره ئي د دښمنۍ لپاره ملا تړلې، خپل مال ثروت، نفوذ او وجاهت له حق سره د دښمنۍ لپاره کاروي، تل په دې اندېښنو کې چې څنگه د رسول الله او د ده د دعوت مقابله وکړي، څه تبليغات وکړي، څه تهمت او افتراء ورپسي وتړي، خلکو ته څه ووايي چې د ده مخالفت او دښمنۍ ته ئي وهڅوي!! له ډېر غور او دقت وروسته، او په بېلو بېلو لارو چارو له فکر کولو وروسته ئي

یوې خوا بلي خوا ته وکتل، مخ ئې تریو او تندي ئې گونځي کړ، ژوره کینه ئې په خبرې کي راڅرگنده شوه، حق ورته معلوم وو خو ډډه ئې ترې کوله، په ډېر تکبر او غرور سره ئې وویل: دا قرآن چې پیغمبر علیه السلام ورته بلنه ورکوي، له جادو پرته بل څه نه شي کېدی، مگر نه گورئ چې په ولس کي ئې اختلافات راولاړ کړي، پلار ئې له زوی او ورور ئې له ورور بېل کړی!! دا د کوډو او جادو داسي کتاب دی چې د مخکنیو کوډگرو له کتابونو اقتباس شوی، دا ستاسو په څېر د یوه انسان کلام دی، نه الهي کلام او پیغام، یوه انسان له خانه جوړ کړی او خدای ته ئې منسوب کړی!! ولید بن مغیره د قریشو ستر او مخور مشر او په ټولو اجتماعي قضایاوو کي د دوی مرجع یو له هغو کسانو دی چې د پیغمبر علیه السلام او قرآن مجید په اړه ئې دا خبرې کړې وې، د قریشو د مشرانو په هغې غونډې کي چې په (دارالندوة) کي جوړه شوې وه او مقصد ئې په هغو لارو چارو غور کول وو چې باید د رسول الله په خلاف ئې غوره کړي، ده برخه والو ته ویلي وو: خپلي خبرې مو د دې سړي (رسول الله) په اړه یوه کړئ، د خلکو پوښتنو ته په ګډه یو ځواب ورکړئ، ووايي چې د ده په اړه به خلکو ته څه وایو؟ ځینو وویل: ښه به وي چې د شاعر نوم ورکړو، ولید تندي تریو کړ او وئې ویل: عربو شعرونه ډېر اورېدلي، د ده خبرې له شعر سره هیڅ شباهت نه لري، نورو وویل چې د کاهن په نامه به ئې یاد کړو، وئې ویل: څوک چې د ده خوا ته ولاړ شي، خبرې به ئې د کاهنانو په څېر ونه مومي، نورو وویل: ښه ده چې لېونی ئې وگڼو، هغه وویل: څوک چې له ده سره مخامخ شي د جنون او لېونتوب نښه به ئې په خبرو او حرکاتو کي ونه گوري، نورو وویل: وبه وایو چې جادوگر دی، هغه وویل: ساحر په کومه معنی؟ ځواب ئې ورکړ: هغه چې په خلکو کي اختلافات او دښمني راولاړوي، دوستان سره بېلوي، ده وویل: هو دی جادوگر دی او همدا کار کوي!!

د دې آیتونو شرح او تفصیل داسي دی:

الف: د ۱۱ آیت په اړه د مفسرینو ترمنځ دوه د پام وړ رایې مومو:
لومړۍ: ما له دغه کس سره یوازي پرېږده، زه به یوازي او په خپله د ده چاره کوم.
دوهمه: داسي کس چې ما په خپله او د بل له مرستې او اشتراک پرته پیدا کړی، ما ته پرېږده، زه به ورسره حساب کتاب کوم.
دوهمه توجیه په دوه دلائلو غوره او دقیقه ده:

- د (وحیداً) صیغه باید تر ټولو نږدې ضمیر ته چې په (خلقت) کي مضمحل دی راجع شي، نه (من) ته چې ترې فاصله لري، لومړۍ توجیه مو په هغه صورت کي سمه ګڼلې شوې چې د آیت ترکیب داسي وی: ذرني و من خلقتة وحیداً
- ورپسې آیتونه ښيي چې دا کلام د نعمتونو په لړ کي راغلی او معنی ئې یوازي دا کېدی شي چې ما په خپله پیدا کړی. یوازي په دې تعبیر سره ئې له وروستیو آیتونو سره یووالی او همغږي تأمین کېږي.

ب: له ۱۲ تر ۱۴ آیتونه ځیني نور هغه نعمتونه بیانوي چې په دغه مغرور دښمن د الله تعالی له لوري پېرزو شوي: پراخ او زیاتېدونکی مال، داسي ډېر زامن چې تل ئې خدمت ته چمتو ول، کافي امکانات او مساعد شرائط مو ورپه برخه کړل، دا ټول الهي نعمتونه ئې کافي

ونه گڼل، د شكر احساس ئي په كي راولاړ نه كړ، د لازيات نعمتونو طمع لري.
ج: تمنا به ئي څنگه ترسره شي، الله تعالى به څنگه نوري پېرزويني پرې كوي، په داسي حال كي چي الهي نعمتونو طغيان ته هڅولى، د الله تعالى د آيتونو دېمنى ته ئي ملا تړلې، د نعمت په ځاى به نقت او عذاب ورته زيات كړي او په زياتېدونكي مشقت به ئي اخته كړي.
د: له ۱۸ تر ۲۵ آيتونو پوري د الله تعالى د آيتونو په اړه د دې معاند انسان د عناد او دېمنى څرنگوالى توضيح شوى؛ لومړى په اندېښنو كي لاړ، داسي حالت ئي غوره كړ چي بڼيي په هغو لارو چارو غور كوي چي وكولى شي د رسول الله مقابلو وكړي، په دې فكر كوي چي د رسول الله په اړه څه ووايي چي خلك ئي ومنې، مرگ پر ده او پر دې غور او فكر ئي، حقيقت ورته څرگند وو خو غرض، مرض او كيني نه پرېښودو چي وئې مني، د رسول الله او قرآن په حقانيت پوهېدو خو تعصب او تكبر مخالفت ته هڅولو، بڼه پوهېدو چي نه رسول الله جادوگر دى او نه قرآن د انسان كلام، خو له دې سره سره ئي وويل: دا د كوډو كتاب دى، له مخكنيو كتابونو اخيستل شوى، دا د انسان كلام دى چي خداى ته ئي منسوب كړى!!

سَأُصْلِيهِ سَقَرَ ﴿٢٦﴾ وَمَا أَدْرَاكَ مَا سَقَرُ ﴿٢٧﴾ لَا تُتَّقِي وَلَا تَذَرُ ﴿٢٨﴾ لَوْحَةٌ لِّلْبَشَرِ ﴿٢٩﴾ عَلَيْهَا تِسْعَةَ عَشَرَ ﴿٣٠﴾ وَمَا جَعَلْنَا أَصْحَابَ النَّارِ إِلَّا مَلَائِكَةً ﴿٣١﴾ وَمَا جَعَلْنَا عِدَّتَهُمْ إِلَّا فِتْنَةً لِّلَّذِينَ كَفَرُوا لِيَسْتَيَقِنَ الَّذِينَ أُوتُوا الْكِتَابَ وَيَزْدَادَ الَّذِينَ ءَامَنُوا إِيمَانًا ﴿٣٢﴾ وَلَا يَرْتَابَ الَّذِينَ أُوتُوا الْكِتَابَ وَالْمُؤْمِنُونَ ﴿٣٣﴾ وَلَيَقُولَ الَّذِينَ فِي قُلُوبِهِم مَّرَضٌ ﴿٣٤﴾ وَالْكَافِرُونَ مَاذَا أَرَادَ اللَّهُ بِهَذَا مَثَلًا ۖ كَذَلِكَ يُضِلُّ اللَّهُ مَن يَشَاءُ وَيَهْدِي مَن يَشَاءُ ﴿٣٥﴾ وَمَا يَعْلَمُ جُنُودَ رَبِّكَ إِلَّا هُوَ ۚ وَمَا هِيَ إِلَّا ذِكْرٌ لِّلْبَشَرِ ﴿٣٦﴾

۲۶- حتماً به ئي سقر كي واچوو. ۲۷- او څه شي خبر كړې چي سقر څه دى؟ ۲۸- نه پرېږدي او نه خوشي كوي. ۲۹- د څېرو بدلونكى. ۳۰- نولس پرې گمارل شوي. ۳۱- او د دوزخ ساتونكي مو له فرشتو پرته بل څوك نه دي گرځولي، او د دوى شمېر مو د كافرانو له تعذيب پرته د بل څه لپاره نه دى گرځولى، ترڅو اهل كتاب پرې يقين وكړي او د مؤمنانو ايمان زيات كړي، او تر څو اهل كتاب او مؤمنان څه شك ونكړي، او تر څو د بيمارو زړونو خاوندان او كافران ووايي: الله تعالى په دې مثال سره څه ويل غواړي؟ همداسي الله چي څوك غواړي بې لاري كوي ئي او څوك چي دى ئي غواړي هدايت كوي ئي، او ستا درب په لښكرو له ده پرته هيڅوك نه پوهېږي، او دا نه ده مگر

د قرآن ۴ ایلو شې المدثر

د انسان لپاره یوه یادونه.

۲۶: سقر د دوزخ یوه هولناکه طبقه ده، دا د هغه چا لپاره مناسب ځای دی چې مغرور او متکبر دی، له حق نه مخ اړولی، د الهي دعوت کینه کښ دښمن دی، د رسول الله او د قرآن په اړه نه قضاوت په دښمنۍ ولاړ او ظالمانه قضاوت دی. د ده له وضعیت سره مناسبه سزا همدا سقر دی.

۲۷-۲۹: پوهېږي چې سقر څه دی؟ تا ته یې په څرنگوالي پوهېدا گرانه ده، ستا په قاموس کې داسې الفاظ نه موندل کېږي چې د دې هولناکې کندی څرنگوالی توضیح کړی شي، دا د دنیا د اور په څېر نه دی چې څه په کې ولوېږي فوراً یې سوزوي او په ایرو نه بدلوي، دا داسې اور دی چې روح او جسم، دننه او بهر، د وجود سلول سلول ته ځان رسوي، دوزخیان په خپلې غېږې کې کلک نیسي، د تبېنتي لار پرې بندوي، یوه شېبه یې آرام نه پرېږدي، نه په هغه کې مرگ شته او نه ایرې کېدا، او نه یوه آرامه شېبه، مرگ او ژوند سره لاس او گړېوان، ژوند مرگ ته ورته کړي، څېره تکه توره کړي.

۳۰: د دوزخ مأمورین نولس ډلې دي، هره ډله یې ځانگړې دنده په غاړه لري او په ځانگړې توگه دوزخیان تعذیبوي، لکه څنگه چې گناهونه رنګ رنګ دي، سزا یې هم بېله بېله، او سزا ورکونکي یې هم بېل بېل دي، د فرشتو بېلې بېلې ډلې به د هري گناه لپاره ټاکلې سزا ورکوي، لکه څنگه چې د هري گناه په ارتکاب کې د انسان یو غړی او عضو اساسي ونډه ترسره کوي، په ځینو کې لاسونه، په ځینو کې زړه، په ځینو کې سترگې او دماغ او... عذابونه هم باید بېل بېل وي او هر غړي ته باید مناسبه او وړ سزا ورکړی شي، په دې آیت کې د نولس فرشتو ذکر ښيي چې دوزخیانو ته به نولس ډوله عذابونه ورکول کېږي، دا عذابونه قرآن داسې بیان کړي:

۱- د عذاب یوه ډله به دوزخیان پرمخې دوزخ ته کېږي.
يَوْمَ يُسْحَبُونَ فِي النَّارِ عَلَىٰ وُجُوهِهِمْ دُوقُوا مَسَّ سَقَرَ *

القمر: ۴۸

۲- یوه ډله به یې د تندي له وېښتانو کلک نیسي او

۳- بله به یې له پښو او په گډه به یې په دوزخ کې غورځوي.

يُعْرِفُ الْمُجْرِمُونَ بِسِيمَاهُمْ فَيُؤْخَذُ بِالنَّوَاصِي وَالْأَقْدَامِ *

الرحمن: ۴۱

۴- یوه ډله به یې پر مخ مخ وهي.

۵- او بله پر شا شا.

وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ وَأَنْدَبَاهُمْ دُوقُوا عَذَابَ الْحَرِيقِ *

الانفال: ۵۰

۶- بله ډله به د دوی غاړو ته غړوندي وراچوي.

وَأُولَٰئِكَ الْأَعْلَالُ فِي أَعْنَاقِهِمْ...
الرعد: ۵

۷: ځینې به د دوی لاسونو او پښو ته ولچک او زولني وراچوي.

الهلاثر
د قرآن پلوشې

- وَتَرَى الْمُجْرِمِينَ يَوْمَئِذٍ مُّقْرَنِينَ فِي الْأَصْفَادِ *
- ابراهيم: ٤٩
- ٨- بله ډله به دوى د دوزخ له ستونو سره په داسې اوږدو اوږدو زخرونو تړي چې اوږدوالى به يې اويا گزه وي.
- ثُمَّ فِي سِلْسِلَةٍ ذَرْعُهَا سَبْعُونَ ذِرَاعاً فَاسْلُكُوهُ *
- الحاقه: ٣٣
- ٩- بله ډله به يې په سر سر په گرزونو وهي.
- وَلَهُمْ مَقَامِعٌ مِنْ حَدِيدٍ *
- الحج: ٢٢
- ١١- ځينې به په دوى باندې د زخمونو د نو خوراك خوري.
- فَلَيْسَ لَهُ الْيَوْمَ هَاهُنَا حَمِيمٌ * وَلَا طَعَامٌ إِلَّا مِنْ غَسَلِينِ *
- الحاقه: ٣٥-٣٦
- ١٢- ځينې به په دوى بوى ناکي او تودې اوبه څښي.
- وَيُسْقَوْنَ مِنْ مَّاءٍ صَدِيدٍ *
- ابراهيم: ١٦
- ١٣-١٤- ځينې به د قطران جامه وراغوندي چې توري، بد بوى، غوري او ژر سوزېدونکې به وي. او ځينې به د دوى مخونه وروريتوي.
- سَرَابِيلُهُمْ مِنْ قَطَرَانٍ وَتَعْشَىٰ وُجُوهُهُمْ النَّارُ *
- ابراهيم: ٤٩
- ١٥- ځينې نور به د اور جامې وراغوندي او
- ١٦- ځينې به ځوښ اوبه پر سر ورتويوي.
- فَالَّذِينَ كَفَرُوا قُطِعَتْ لَهُمْ ثِيَابٌ مِّن تَارٍ يُصَبُّ مِنْ فَوْقِ رُءُوسِهِمُ الْحَمِيمُ *
- الحج: ١٩
- ١٧- ځينې به د دوى سوزېدلي پوستکي وربدلوي ترڅو عذاب ښه احساس کړي.
- كُلَّمَا نَضَجَتْ جُلُودُهُمْ بَدَّلْنَاهُمْ جُلُوداً غَيْرَهَا لِيَذُوقُوا الْعَذَابَ *
- النساء: ٥٦
- ١٨- يوه ډله به د هغو سرو او سپينو زرو په سکو د دوى تندي، اړخ او شا داغي چې په دنيا کي يې کنز کړي وي.
- يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وظُهُورُهُمْ هَذَا مَا كُنْتُمْ لَأَنفُسِكُمْ فَذُوقُوا مَا كُنْتُمْ تَكْنُزُونَ *
- التوبة: ٣٥
- ١٩- او ځينې به د هغو ستونو اور ورو ورو زياتوي چې دوزخيان به په کي ساتل کېږي او پر سر به يې برغولي اېښي وي.
- مَأْوَاهُمْ جَهَنَّمُ كُلَّمَا خَبَتْ زِدْنَاهُمْ سَعيراً *
- الاسراء: ٩٧
- ٣٠-٣١- دلته څو خبرو ته خاص پام وکړئ:

د قرآنه اېلوشې المدثر

● په ۳۰ آيت كې ويل شوي چې په دوزخ باندي نولس ټاكل شوي، او په ۳۱ آيت كې د دې وضاحت شوي چې د دوزخ ساتونكي ملائكي دي او د آيت په وروستۍ برخي كې ويل شوي چې د فرشتو شمېر له الله تعالى پرته هېچا ته معلوم نه دي، او د دې معنی دا ده چې له نولس مراد د بې شمېره ملائكو نولس ټولگي دي.

● بيا ويل شوي چې د فرشتو دا لوی شمېر د كافرانو د تعذيب لپاره دي، يعنې د دوزخ ساتونكي مو ځكه په دومره لوی شمېر كې او په نولس ټولگيو كې ټاكلي چې كافران ښه تعذيب كړي.

● بيا دا خبره شوې چې د دې وينا په اړه به د خلكو غبرگون څلور ډوله وي:

۱- اهل كتاب به پرې يقين كوي، ځكه دوی په خپلو كتابونو كې هم دا خبري مومي.
۲- د مؤمنانو ايمان پرې مضبوطيږي. دا ځكه چې د هر نوي حقيقت په پوهېدو سره د مؤمنانو ايمان زياتيږي.

۳-۴: د بيمارو زړونو خاوندان منافقين او بې ايمانه كافران د داسي آيتونو په مقصد له پوهېدو عاجز وي، نه پوهيږي چې په دې كې څه پيغام او څه خبرداري پروت دي. دوی به وايي: الله تعالى په دې وينا سره څه ويل غواړي؟

● او په پای كې ويل شوي چې په دې سره د الله تعالى له ثابت سنت سره سم ځيني هدايت كيږي او ځيني بې لاري كيږي، او دا په داسي حال كې چې دا كتاب په اصل كې د ټولو انسانانو لپاره له پند پرته بل څه نه دي.

د ۳۱ آيت په اړه څو ټكي په پام كې وساتئ.

الف: د آيت اوږدوالی مدني آيتونو ته ورته دي، د آيت په متن كې اهل كتاب او د بيمارو زړونو خاوندانو (منافقينو) ته اشاره شوې او تاسو ته معلومه ده چې د دې دواړو ډلو په اړه بحث د مدني سورتونو ځانگړتيا ده، يوازي په هغو آيتونو كې دا بحث موندلی شو چې په مدينه كې نازل شوي وي. د همدې لپاره په پوره ډاډ سره ويلي شو چې دا آيت په مدينه منوره كې نازل شوی.

ب: دا آيت د مخكني آيت د شرحي په مقام كې راغلی چې له تسعة عشر مراد څه دي؟ وايي چې دا د دوزخ ساتونكي فرشتي دي، چې شمېر ئې له الله تعالى پرته هېچا ته معلوم نه دي.

ج: په دې اړه چې د دوی شمېر مو د كافرانو لپاره فتنه گرځولي؛ دوه تعبيرونه مخي ته راځي: لومړی ئې دا چې فتنه د عذاب په معنی ده او مقصد ئې دا دي چې د فرشتو دا شمېر ډلي مو د كافرانو د زيات تعذيب لپاره ټاكلي. چې همدا دقيق او سم تعبير دي، ځكه چې د قرآن په ډېرو ځايونو كې فتنه د عذاب په معنی راغلې، او دوهم تعبير دا دي چې د دې عدد په بيانولو سره غواړو كافران و آزمويو، دا تعبير ناسم او مبهم دي.

د: د دې حقائقو د بيانولو موخه او هدف دا دي چې خلكو ته پند وركړی شي، نه دا چې د فرشتو شمېر وښودی شي، په شمېر ئې له الله تعالى پرته هېڅوك نه پوهيږي.

ه: دې ته مو هم پام وي چې دا آيت له مخكني ډېر وروسته نازل شوی، مخكي له دې چې دا آيت نازل شي، د مخكني آيت په اړه ډېري پوښتني راولاړي شوي، كافرانو او منافقينو

ويلي چي د دې عدد معنی څه ده؟ دا خو يوه مبهمه خبره ده چي په دوزخ مو نولس گمارلي، كه دا يوازي ۱۹ ملانكي وي نو دوی به دا لوی شمېر دوزخيان څنگه ساتي، تر چا به ورسپړي؟ د دوی په خواب كي ويل شوی چي دا د بي شمېره فرشتو نولس ټولگي دي.

كَلَّا وَالْقَمَرَ ﴿٣٢﴾ وَاللَّيْلِ إِذَا أَدْبَرَ ﴿٣٣﴾ وَالصُّبْحِ إِذَا أَسْفَرَ ﴿٣٤﴾ إِنَّهَا لَإِحْدَى الْكُبَرِ ﴿٣٥﴾ نَذِيرًا لِلْبَشَرِ ﴿٣٦﴾ لِمَنْ شَاءَ مِنْكُمْ أَنْ يَتَقَدَّمَ أَوْ يَتَأَخَّرَ ﴿٣٧﴾

۳۲- داسي نه ده، قسم په سپوږمۍ. ۳۳- او په شپي چي ترشا شي. ۳۴- او په سباوون چي روڼ شي. ۳۵- بي شكه چي دا يوه له سترو (پېښو) ده. ۳۶- انسان ته خبرداري وركوونكي. ۳۷- ستاسو هغه چا ته چي غواړي مخكي ولاړ شي يا وروسته پاته شي.

۳۲-۳۵: دلته په دريو شيانو لوړه شوې: په سپوږمۍ، په شپي چي ترشا شي، او په سباوون چي روڼ شي، او بيا ويل شوي چي دا يوه لويه پېښه ده. تر دې د مخه چي د قسمونو او خواب په اړه ئي څه ووايو؛ بايد دا واضح شي چي په خواب كي كومي پېښي ته اشاره شوې او د (ها) ضمير څه ته راجع دئ؟ او دا له كومو سترو سترو څيزونو دئ؟

كه قسمونو او له قسمونو مخكي آيتونو ته لږ خبر شو نو د دواړو پوښتنو خوابونه په آساني سره موندلي شو؛ په قسمونو كي دريو سترو څيزونو ته اشاره شوې: سپوږمۍ، د شپي بېرته گرځېدو او د سباوون راخټو ته، له اتم آيت د قيامت په اړه بحث پيل شوی، خو مخكي له دې چي بحث پای ته ورسپړي؛ د هغه چا په اړه خبره شوې چي مال، ثروت او قدرت مغرور كړي او له رسول الله او د ده له دعوت سره ئي دښمنۍ ته هڅولي، دروغجنو تبليغاتو ته ئي ملا تړلي او د مخالفت او مقابلي د بېلو بېلو اغېزمنو او مؤثرو لارو په لټه كي دئ، دا بحث له يولسم آيت پيل شوی او تر ۳۱ آيت پوري ئي دوام كړی او بيا له ۳۲ آيت وروسته د قيامت په اړه ناتمام بحث بېرته پيل شوی او د پورتنيو قسمونو په ترڅ كي د قيامت د اثبات دلائل وړاندي شوي. د خواب په ترڅ كي د قيامت ورځ د دغو سترو سترو پېښو په څېر يوه بله ستره پېښه گڼل شوې، د سپوږمۍ د رابره كېدو په څېر او د شپي بېرته گرځېدو او د سباوون د راخټو په څېر. په دې قسمونو سره قرآن خپل مخاطب ته وايي: ته ولي د قيامت له ورځي انكار كوي او راتگ ئي محال گڼي؟ مگر ستا د اقناع لپاره د سپوږمۍ رابره كېدل، له مختلفو پړاوونو تېرېدل، له سترگو پټېدل او بيا راڅرگندېدل كافي نه دي؟ مگر همدا تا ته نه وايي چي له يوه حال بل ته اوښتل يو عام الهي سنت دئ، د يوه حالت پای د بل حالت پيل دئ، مگر ته نه گوري چي د شپي پای د ورځي پيل وي، همدا راز چي شپه پای مومي؛ دا نړۍ به پای مومي، خو د دې نړۍ پای د بلې نړۍ پيل دئ، ته هسي بي موجه او بي دليله دا نړۍ ثابته او تغيير نه منونكي گڼي او گمان كوي چي دا حالت به د تل لپاره دوام كوي!! او ستا دا گمان هم غلط دئ چي كه دا عالم ختم شو نو په دې سره هر څه پای مومي، نه بيا ژوندون شته او نه بله دنيا!! ستا دا باور داسي دئ لكه چي څوك ووايي: د سپوږمۍ او لمر غروب د دوی د عمر

پای دئ، له دې شپې وروسته به بله ورځ نه وي او له دې ورځې وروسته به بله شپه نه وي، خو گوري چې تياره شپه خپل ځای روڼ سباوون ته پرېږدي او سپوږمۍ له پټېدو وروسته بيا رابره شي. د انشقاق په سوره کې هم دې ته ورته، شفق، د شپې راتگ او د سپوږمۍ بشپړه کېدل د قيامت د راتلو او بياژوندون لپاره د دليل په څېر وړاندي شوي.

ځينو مفسرينو په (انها لاحدئ الکبر) کې د (ها) ضمير، (سقر) ته راجع کړی او ځينو نورو (جنود) ته، خو دا نه يوازي ضعيف توجيهات دي بلکې د قسمونو او خواب ترمنځ ژور او عميق ارتباط په کې له پامه غورځول شوی، د دوی توجيه داسې ده لکه چې څوک ووايي: په سپوږمۍ لوړه کوم چې دوزخ شته، د شپې په بېرته گرځېدو او د سباوون په بياراختو لوړه کوم چې د الله لېښکري بې شمېره دي!! داسې توجيه نه د قرآن کافر مخاطب ته قناعت ورکولی شي او نه ورته د فهم وړ ده. عجيبه دا ده چې څنگه دغو محترمو مفسرينو د انشقاق په سوره کې د همدې قسمونو واضح او څرگند تفسير له پامه غورځولی، هلته همدا قسمونه د قيامت او بياژوندون لپاره د دليلونو په توگه وړاندي شوي او ويل شوي چې د شپې ورځې تگ راتگ، د سپوږمۍ طلوع او غروب، او سترېدل او وړېدل، پټېدل او څرگندېدل ئې دا بنيې چې دا نړۍ د مسلسل او مستمر تحول او بدلون صحنه ده، هر څه له يوه حالت بل حالت ته درومي، په هيڅ مقطع او هيڅ نقطه کې توقف او سکون نه شئ موندلی، د بيا ژوندون منکرين هسي او بې خايه، مرگ ته د سکون او توقف او د بدلون د پای په سترگه گوري، دا انگېرنه له هغه څه سره ټکر او تصادم کوي چې د نړۍ له مشاهدې ئې ترلاسه کوو. د دې غلطې او بې بنسټې انگېرنې د اثبات لپاره هيڅ دليل، د دې ټولې پراخي نړۍ له هيڅ گوټ نه شو وړاندي کولی.

۳۶-۳۷: د قيامت يادونه د ټولو انسانانو لپاره تذکر او پند دئ، د هغه لپاره هم چې غواړي د الله تعالى په لوري مخکې ولاړ شي، د معنوي ارتقاء په لوري گرندي او مضبوط گامونه واخلي او د مزید مخکې تگ اراده لري، او د هغو لپاره هم چې شا ته پاته کېږي، د خپل رب په لوري له مخکې تلو ډډه کوي او د مخکې تگ همت نه لري، دواړو ډلو ته خبردارۍ ورکول کېږي او د گناه او عصيان له بدو پايلو ئې وېروي.

كُلُّ نَفْسٍ بِمَا كَسَبَتْ رَهِينَةٌ ﴿٣٦﴾ إِلَّا أَصْحَابَ الْيَمِينِ ﴿٣٧﴾ فِي جَنَّاتٍ يَتَسَاءَلُونَ ﴿٣٨﴾ عَنِ الْمُجْرِمِينَ ﴿٣٩﴾ مَا سَلَكَكُمْ فِي سَقَرٍ ﴿٤٠﴾ قَالُوا لَمْ نَكُ مِنَ الْمُصَلِّينَ ﴿٤١﴾ وَلَمْ نَكُ نُطْعِمِ الْمَسْكِينِ ﴿٤٢﴾ وَكُنَّا نَحُوزُ مَعَ الْخَائِضِينَ ﴿٤٣﴾ وَكُنَّا نَكْذِبُ بَيَّوْمِ الدِّينِ ﴿٤٤﴾ حَتَّىٰ أَتَيْنَا الْيَقِينَ ﴿٤٥﴾

۳۸- هر څوک د هغه څه په گرو کې دئ چې ترلاسه کړي ئې دي. ۳۹- مگر اصحاب اليمين. ۴۰- چې دوی به په جنتونو کې يو له بله پوښتی: ۴۱- له مجرمينو: ۴۲- څه

څه په سفر کي واچولئ؟ ۴۳- وايي به: موږ له لمونځ کوونکو نه وو، ۴۴- او مسکين ته مو خوراک نه ورکاوو. ۴۵- د خوشو خلکو په څنگ کي په چټي لوبو مشغول وو. ۴۶- او انکار به مو کاوو د قيامت له ورځي. ۴۷: تر هغه چي راورسېدو مرگ مو!!

۳۸: هر انسان د خپل عمل په گرو کي دئ، ښه او ښک اعمال به ئي له ځان سره د جنت غوره ځای ته بيايي او بد اعمال به ئي د دوزخ بد ځای ته له ځان سره وړي، هغه څه چي د ده برخليک ټاکي او د ده د راتلونکي واگي او مهار ئي په خپل لاس کي نيولی، د ده له کړنو پرته بل څه نه دي.

۳۹: (کين لاسي) چي په دنيا کي (کاره) روان ول، او په چپو کړو لارو سر، او په الهي محاکمه کي ئي عملپاڼي په کين لاس کي ورکړي شوې، دوی به د خپلو کړنو په منگولو کي يرغمال وي، خو (ښي لاسي) چي په دنيا کي په سمه لار روان ول، او په الهي محاکمه کي ئي عملپاڼه په ښي لاس کي ورکړي شوې، دوی به د خپلو کړنو يرغمال نه بلکي اعمال به ئي د دوی په خدمت کي وي، د جنت په لوري به ئي له ځان سره بيايي او د جنت دروازې به د دوی پر مخ پرانيږي.

۴۰-۴۲: دوی به په جنت کي په خبرو او يو له بل په پوښتنو لگيا وي، له مجرمينو به پوښتي: ولي له دې برخليک سره مخامخ شوي، څه شي او کومو عملونو دې ځای ته ورسولي؟ دلته څو ټکي د غور او توجه وړ دي:

الف: هم به د جنتيانو تر منځ خبري او يو له بله پوښتي وي او هم د جنتيانو او دوزخيانو ترمنځ.

ب: په دې پوهېږئ چي د يوه عادي مسلمان جنت به هومره پراخ او ستر وي چي سور به ئي د آسمانونو او زمکي په اندازه وي. او دوزخ هم دومره ستر او پراخ چي ټولو دوزخيانو ته په خپلي غېږ کي ځای ورکولی شي، د جنتيانو تر منځ او د دوی او د دوزخيانو تر منځ خبري آتري داسي وگڼئ لکه نن چي څوک د يوه ستور ليکي له يوه ډېر لري ستوري د بل ستور ليکي په يوه لري ستوري کي له چا سره خبري کوي، له دې معلومېږي چي د راتلونکي عالم ضوابط به له اوسني عالم ژور توپير لري، او د انسان استعدادونه او حواس به هم له اوسني حالت ډېر توپير لري.

دا داسي وگڼئ لکه څوک چي نن خپل کوم ملگری زموږ په شمسي نظام يا ستورليکي کي ولټوي او د سترگو په رپ کي ئي په يوه لري ستوري کي ومومي!! له دې معلومېږي چي هلته به د انسان حواس څومره ځواکمن وي!!

خو آيا پوهېږئ چي په داسي خبرو به يو مهال د اسلام مخالفينو څومره ملنډي وهلي وي او هغه به ئي دروغچني او د حقيقت خلاف او له مبالغو ډکي گڼلي وي!! خو دا دئ نن د افغانستان له يوه لري پراته کلي يو کس د يوه وړوکي مبايل په مرسته د نړۍ په لري گوټ کي له خپل دوست سره داسي خبري کوي چي هم ئي غږ اوري او هم ئي مخ گوري!! دا نن د يوه قوي او ستر تلسکوپ خوا ته ناست ستور پېژاندی د ستور ليکي په لري اړخ کي يو ستوری گوري او وايي: دا ستوری زموږ له زمکي په دومره واټن کي پروت دئ، حجم ئي زموږ د زمکي په پرتله دومره ځله زيات دئ!! آيا د قرآن دا وينا داسي نه ده چي د ساينس د ننني

د قرآنه اېلوشې المدثر

معیارونو له مستوی هم وړاندې ده؟!
۴۳-۴۷: (مجرمین) به د (اصحاب الیمین) په خواب کې وایي: پنځو گناهونو له دې برخلیک سره مخامخ کړو:
۱: موږ لمونځ کوونکي نه وو.
۲: مسکین ته مو خوراک نه ورکاوو.
۳: له خوشو خلکو سره په چټي لوبو لگیا وو
۴: له یوم الدین مو انکار کاوو.
۵: او دې انکار ته مو تر هغه دوام ورکړ چې مرگ مو راوړسېدو!!
یعنې نه مو د الله تعالی عبادت وکړ، او نه مو پر مسکین او بی وزلي ترحم او زړه سوی، د یوه بی هدفه او لابلالي انسان په څېر د نورو بی هدفو او خوشو خلکو په خوا کې په خوشو لوبو لگیا وو، له ژوند مو یوه بی مقصده ملعبه جوړه کړې وه، نه یوازي دا چې په آخرت مو باور نه وو بلکې هغه مو دروغ گانې، تر هغه په گناهونو کې غرق پاته شوو چې مرگ مو مېلمه شو، او زموږ ماشومانه او خوشو لوبو ته یې د پای ټکی کېښود. په دې اوږده موده کې مو نه په خپلو کړنو کې تجدید نظر وکړ، او نه مو د (یقین)، (باور) او (عقیدې) په نامه څه پېژاندو، تر هغه چې مرگ راغی، زموږ سترگې یې راپرانېستې، او (یقین) یې موږ ته راوپېژاندو.

فَمَا تَنْفَعُهُمْ شَفَاعَةُ الشَّافِعِينَ ﴿٤٨﴾ فَمَا لَهُمْ عَنِ التَّذْكِرَةِ مُعْرِضِينَ ﴿٤٩﴾ كَأَنَّهُمْ
حُمُرٌ مُّسْتَنْفِرَةٌ ﴿٥٠﴾ فَرَّتْ مِنْ قَسْوَرَةٍ ﴿٥١﴾ بَلْ يُرِيدُ كُلُّ امْرِئٍ مِّنْهُمْ أَن يُؤْتَىٰ
صُحُفًا مُّنَشَّرَةً ﴿٥٢﴾ كَلَّا ۖ بَلْ لَا تَخَافُونَ الْآخِرَةَ ﴿٥٣﴾ كَلَّا إِنَّهُ تَذْكِرَةٌ ﴿٥٤﴾
فَمَن شَاءَ ذَكَرْهُ ﴿٥٥﴾ وَمَا يَذْكُرُونَ إِلَّا أَن يَشَاءَ اللَّهُ ۚ هُوَ أَهْلُ التَّقْوَىٰ وَأَهْلُ
الْغُفْرَةِ ﴿٥٦﴾

۴۸- نو د هېڅ شفاعت کوونکي شفاعت به گټه وروڼه رسوي. ۴۹- نو سره له دې څه پرې شوي چې له دې تذکر ډډه کوي؟ ۵۰- داسې لکه چې تربدلي صحرائي خړه وي، ۵۱- چې له زمري تښتېدلي. ۵۲- نه، بلکې هر یو یې غواړي چې ورکړی شي پرانیستې پاتې. ۵۳- نه، داسې نه ده، بلکې له آخرته نه وېرېږي. ۵۴- نه، داسې نه ده؛ بلکې دا یوه یادونه ده. ۵۵- نو څوک چې غواړي پند دي ترې واخلي. ۵۶- او پند نه ترې اخلي مگر دا چې الله یې وغواړي، همدې د وېرېدو وړ دی او د بڅېښي غوښتو وړ.

الهلاثر د قرآن پلوشي

٤٨: د چا لمن چي په دغو گناهونو لږل شوي وي د هېڅ شفاعت کوونکي شفاعت به گټه وروڼه رسوي. نه به ئې له الهي عذابو وژغورلی شي او نه به ئې عذاب راکم کړی شي. دا آيت موږ ته د (شفاعت) حقيقت په ښه توگه توضيح کوي او وايي:

الف: گمان مه کوه چي شفاعت په هر حالت او هر صورت کي گټه دررسولی شي. ب: ته د خپلو کړنو او عملونو په گرو کي يې، د بل (شفاعت) به يوازي هغه وخت ښايي گټه درورسوي چي ستا خپلو عملونو ته د شفاعت وړ گرځولی وي، او دا وړتيا ئې تا ته درکړې وي چي الله تعالېستا په اړه د چا شفاعت قبول کړي.

ج: بايد متوجه وي چي د (شفاعت قبلېدا) د الله تعالی کار دئ نه د شفاعت کوونکي کار، او الله تعالی ثابت او تغيير نه منونکي سنن لري، د دغو سننو له مخي پرېکړه کوي چي چا ته د شفاعت اجازه ورکړي او د چا په اړه، کوم شفاعت ومنې او کوم شفاعت ته اعتناء ونکړي.

د: نو ته د دې په ځای چي د چا شفاعت ته زړه ښه کړې، هغه د نجات وسيله وگڼي، او بروسه پرې وکړي (صالح عمل) د نجات اصلي لامل وگڼه او (شفاعت) د صالح عمل په څنگ کي گټور وگڼه نه په مستقله توگه.

ه: پام کوه چي په (شفاعت) باندي ستا اعتقاد د دې باعث نه شي چي بې باکه او جسور شي او دا اعتقاد دي گناه ته وهڅوي، بې خايه طمع او توقع درکي راولاړه نه کړي، او د خپلو ايماني مسئوليتونو له اداء کولو دي غافل نه کړي.

٤٩-٥١: له دې ټولو سره سره څه د دې باعث شوي چي له دې الهي پند او تذکر متنفّر او منزجر دي؟ ستا له بلني تېښتي، تېښته ئې هم د حيرانتيا وړ، داسي لکه صحرائي خر چي له زمري تېښتي.

٥٢- يوازي تېښته نه، بلکي هر يو ئې دا انتظار کوي چي د الله تعالی له لوري پرانيستی ليک ورته راشي، وايي: که پر رسول الله کتاب نازل شوی او وحی ورته راغلې، ولي پر موږ هر يوه همداسي پاتې نه نازلېږي، تر څو چي همداسي پاتې راباندي نازل نه شي ايمان نه راوړو او د قرآن وينا ته اعتناء نه کوو!!

٥٣- گمان مه کوئ چي دا خلک به په هغه صورت کي خامخا ايمان راوړي او له خپلو بدو او کرکجنو کړنو به لاس واخلي چي له آسمان داسي پاتې پرې نازلي شي، نه، نه، دوی بې باکه دي، د گناه او عصيان له بدو پايلو وېره نه لري، له آخرته بې پروا دي، بايد پوه شي چي بې باکه او باغي گنهگاران اصلاح کېدونکي نه وي.

٥٤-٥٦: دا آيتونه څو اساسي مطالب زموږ مخي ته ږدي:

الف: قرآن د يادوني او تذکر لپاره نازل شوی، له قرآن دا انتظار مه لرئ چي ټول، ښه او بد، د هدايت تېری او له هدايت منزجر او متنفّر به دې ته اړ باسي چي حقائق ومنې او په سمه لار روان شي.

ب: څوک چي د هدايت کېدو تلوسه لري، د هدايت تېری دئ، کمال ته د رسېدو په لټه کي دئ، په حقيقت د پوهېدو تکل کوي، حق او حقيقت د ده ورکه شوې متاع ده، دا کس کولی شي له دې لارښود الهي کتاب گټه واخلي او د هغه په رڼا کي حقيقت وپېژني او خپله لار او ورکه متاع ومومي.

د قرآن له ایلوښې المدثر

ج: د دوی (غوښتنه) په یوازې توګه کافي نه ده، داسې ګمان مه کوئ چې د حقیقت په موندلو کې یوازې د انسان عقل او حقیقت ته په رسېدا کې یوازې د ده خپل هوډ او عزم کافي دي، نه؛ د خپل (عقل) او (ارادې) ترڅنګ (الهي لارښوونو او الهي توفیق) ته ضرورت لري.

د: په دغو دواړو بنسټیزو خبرو باید همزمان باور ولرئ: ۱- په هغې خبرې چې په ۴۵ آیت کې په دې مفهوم راغلې: (څوک چې غواړي نو پند دي ترې واخلي) یعنې ته په خپل انتخاب کې آزاد یی، د پند اخیستلو پرېکړه به په خپله کوي، کولی شې له دوو لارو یوه غوره کړې، یا موافقه وکړې یا مخالفت. ۲- او په هغې خبرې چې د ۵۵ آیت په سر کې په دې مفهوم راغلې: (او پند نه شي اخیستی مګر دا چې الله تعالی وغواړي)، یعنې له الهي توفیق او د ده له اذن او ارادې پرته نه شي کولی څه وکړي او خپل مقصد ته ورسې.

ځینې د دغو دواړو خبرو په تلفیق کې له مغالطې سره مخامخ کېږي، کله (جبر) ته متمایل شي او کله (اختیار) ته، او کله قضیه دومره پېچلې کړي چې نه په خپله له کرکېچ وتلی شي او نه بل د قضیې په حقیقت پوهولی شي او نه ئې پوښتنو ته ځواب ویلی شي. حال دا چې قضیه ډېره ساده او روښانه ده: الله تعالی انتخاب تا ته پرېښی او توفیق ئې ځان ته منسوب کړی. کله چې په تا کې د هدایت تنده او تلوسه راپېدا شي، ودې غوښتل چې په حقیقت پوه شي او په سمه لار هدایت شي، او الله تعالی ته دې رجوع وکړه او مرسته ترې وغواړې، هغه به حتماً د هدایت دروازې ستا په مخ پرانيزي، توفیق به درکوي او حقیقت ته په رسېدو کې به دې مرسته کوي. د خپلو بندگانو د لارښوونې په اړه د الله تعالی سنت دا دی چې که څوک ده ته مخه کړي، په چا کې حقیقت ته د رسېدو تلوسه او تنده راپېدا شي، ترلاس ئې نیسي، خړوبه کوي ئې او د هدایت دروازې ئې پر مخ پرانيزي، (په دې الیه من ینیب) په چا کې چې انابت وي الله تعالی ئې د ځان په لوري هدایت کوي. او چا چې د کفر او نفاق لار غوره کړه او همدا ئې انتخاب وو، دی په خپل لاس د هدایت دروازې په خپل مخ تړي او د الله تعالی له عنایت او توفیق ځان محروموي.

(د دې موضوع تفصیل د التکویر د سوري د وروستي آیت په اړوند حاشیې کې مطالعه کولی شئ)

ه: یوازې الله تعالی د دې وړ دی چې ترې وېره ولرئ او د دې وړ چې ترې بڅېښه وغواړئ، ستاسو وېره باید یوازې له الله تعالی وي او د ګناهونو بڅېښه غوښتل مو د ده له درباره.

القيامة د قرآن پلوشې

بسم الله الرحمن الرحيم

القيامة

د سوري معرفي:

د دې مبارکې سوري نوم القیامة (قیامت) دئ، ۴۰ آیتونه لري، د شپږو لومړيو آیتونو فواصل ئې قیامه ته ورته هموزنه صیغې دي، له اومه تر دیارلسمه پوري بصر ته ورته هموزنه صیغې، بیا له څوارلسمه تر پنځه ویشتمه پوري بصیره ته ورته هموزنه صیغې، له شپږویشتمه تر دېرشمه پوري راق او ساق ته ورته صیغې، او لس وروستي آیتونه ئې صلی او تولی ته ورته صیغې، ډېر ښکلی غږ، ښایسته وزن او خوندور مد و جذر لري. مکي سوره ده، په متن کې ئې داسې ښيي گورو چې ښيي دا سوره د مکې دور په لومړيو کې او هغه مهال نازل شوې چې رسول الله ﷺ لا د وحی په ترلاسه کولو کې کافي مهارت او تجربه نه درلوده، د وحی ترلاسه کولو په وخت کې به ئې دا اندېښنه وه چې څه ترې پاته یا هېره نه شي، د همدې لپاره به ئې له فرشتې د اورېدو په وخت کې، تر دې د مخه چې هغه خپل پیغام بشپړ کړي، ده به له ځان سره تکرارول.

دا سوره د (قیامت په ورځ) او (ملا متوونکي نفس) باندې قسمونو سره پیل شوې، د بحث اصلي موضوع ئې (قیامت) ده. په دې حتماً پوهیږئ چې په انسان کې د (ملا متوونکي نفس) شته والی د قیامت د اثبات لپاره یو مضبوط او قوي دلیل دئ، په دې معنی: که په انسان کې دا ملکه او غریزه شته چې په هر بد او کرکجن کار کې هغه ملا متوي، د ده د کړنو په اړه قضاوت کوي او بد کارونه ئې غندي، نو آیا هغه ذات چې انسان ئې پیدا کړی او دا ملکه ئې په ده کې اېښې، هغه به په همدې صفت متصف نه وي؟ د انسان د عملونو په اړه به قضاوت نه کوي او په خپلو بدو کړنو به ئې نه ملا متوي؟! هر عقلمن انسان به په دې اعتراف کوي چې د انسان پیدا کوونکی خدای به حتماً په دې صفت متصف وي، ستا ملا متوونکی نفس په دې شهادت ورکوي چې ستا رب حتماً د قضاوت په صفت متصف دئ، حتماً به د قیامت ورځ راولي او ستا د عملونو په اړه به قضاوت کوي. په قرآن کې معمولاً د قیامت په څېر د سترو سترو قضاواوو د اثبات لپاره په ملموس او مشهود شیانو لوړه شوې، خو دلته په استثنائي توګه لومړی په (قیامت) او بیا په (نفس لوا مه) لوړه شوې، په نورو مواردو کې تل د قسمونو ځواب له قسمونو وروسته او اکثراً ورپسې متصل راځي، خو دلته د قسمونو په پای کې کوم ځواب نه مومو! برعکس (یوم القیامة) چې د قرآن د اسلوب له مخې باید د قسم د ځواب په توګه راغلی وي، د شاهد او یوه (مسلم حقیقت) په توګه ذکر شوی، او قسم په (نفس لوا مه) چې د (قیامت د اثبات) لپاره دلیل او شاهد دئ له ځوابه وروسته راغلی!!

د قرآنه اېلوشې القيامة

تعبير داسي دئ: نه، د قيامت له ورځي ستا انكار واهي او بي بنسټه دئ، د قيامت راتگ يو مسلم حقيقت دئ، ستا (نفس لوايه) په دې شهادت ورکوي چې قيامت به حتماً راځي، او هغه رب چې ستا په وجدان کي ئې ملامتونکي ملکه اېښي، حتماً به ستا د عملونو په اړه قضاوت کوي، آيا انسان داسي گمان کوي چې الله تعالى به ئې وراسته هډوکي راغونډ نه کړي، د ده کالبوت به جوړ نه کړي او بيا به ئې راژوندی نه کړي!! حال دا چې الله تعالى نه يوازي د انسان په بيا ژوندون قادر دئ بلکي کولی شي د گوتو سرونه ئې په مخکنی بڼي کي جوړ کړي، له قيامت د ده د انکار وجه دا نه ده چې د ده عقل ئې نه شي منلی او يا مقتع دلائل ورته نلري، په قيامت باور خو د ده په خټه کي اېښودل شوی، د ده وجدان په خپله د قيامت لپاره شاهد دئ، انکار ئې له جهل او ناپوهي نه دئ راولاړ شوی، بلکي له دې راولاړ شوی چې د بيا بيا گناه اراده لري، د ده مشکل دا دئ چې (هوس) ئې دې ته اړ کوي چې خپل وجدان تکذيب کړي او له قيامت انکار وکړي، مگر نه گورئ چې دې تل د خپل وجدان له مخالفت او ملامتولو سره سره گناه ته ملاتړي، هوس پرې غالب شي، قضاوتونه ئې تل له هوی او هوس خړوبېږي، نه د خپل عقل پرېکړو ته غاړه پردي او نه د خپل وجدان قضاوت مني، هغه له قيامت د انکار لپاره يوازي يو دليل لري، او هغه دا چې: قيامت به څه وخت راځي؟ ولي تر اوسه رانغی؟ که قيامت رېښتيا وي بايد تراوسه واقع شوی وي!! دې انسان ته چې نه د خپل انکار لپاره کوم دليل لري او نه د بل دلائل مني، د هوس بنده دئ، د خپل عقل له پرېکړي او د خپل وجدان له قضاوت انکار کوي، فقط يو خواب ویلی شو: لږ انتظار وکړه، عجله مه کوه، د دې ورځي هولناکي صحنې به په خپلو سترگو وگوري، له سترگو به دي پردې لري شي، سپوږمۍ به تياره شي، لمر او سپوږمۍ به يو بل جذب کړي، په دې ورځ به له قيامت منکر انسان، هغه چې د دې حقيقت له منلو تېښتېدو، وايي: ملجأ او مفر چېرې دئ؟ چېرې او چا ته پناه يوسم؟! خو د الله تعالى په وړاندي له ودرېدو پرته به هيڅ ملجأ او مفر نه شي موندلی. په هر هغه څه به پوه شي چې په دنيا کي ئې کړي وو، يا ئې د کولو اراده کړې وه خو نه وو توانېدلی او فرصت ئې په لاس نه وو ورغلی، يو يو به ئې د سترگو په وړاندي مجسم شي، په خپله به پوه شي چې کوم کوم بد عملونه ئې څرگند يا په پټه کړي او کومي کومي بدې ارادې ئې په زړه کي وې!! په خپل حال بڼه پوه، او د خپل زړه په اسرارو بڼه خبر، که څه هم د خپلو بدو عملونو د توجيه او له خپلو پلټنو افکارو او عزائمو د دفاع لپاره دلائل او عذرونه وړاندي کړي، دې په خپله بڼه پوهېږي چې ولي له قيامت انکار کوي، او کوم عمل او اراده ئې هغه له قيامت انکار او د مکافات او مجازات تکذيب ته هڅولی!! دغه پليته ډله د خپل باطني خبث له کبله د قيامت په اړه د قرآن مضبوط او محکم دلائل هم نه مني، هغه قرآن چې رسول الله به له فرشتې د اورېدو په وخت کي داسي تراغېز لاندې راغی چې ژر ژر به ئې له خان سره تکرار او ترڅو ئې بڼه حفظ کړي، څه ترې پاته نه شي، کوم حرف او لفظ ترې بي ځايه نه شي، ژر او بشپړ ئې خلکو ته ورسوي، د قرآن د جالب او جذاب آيتونو په اورېدو سره به داسي په وجد راغی او دومره تلوار او تلوسه به ئې په ده کي راولاړه کړه او د قرآن قوي او قانع کوونکي استدلال به داسي اغېز پرې وکړ چې فرشتې به لاخپل پيغام نه وو خلاص کړی چې ده به له خان سره تکرار او چې ژر ئې حفظ کړي او ډاډه به شو چې که له دې مخکي ځينو خلکو ورسره مخالفت

القليل ما د قرآن پلوشې

كاوو نو اوس به د قرآن د دې دلائلو په اورېدو سره حتماً له مخالفته لاس اخلي. د ده همدغه تلوار ته په پام سره الله تعالى ورته لارښوونه وكړه چې د هېرېدو اندېښنه نې مه كوه، د وحې د اورېدو په وخت كې ژر ژر ژبه پرې مه خوځوه، ستا رب د دې ذمه وال دې چې قرآن به ستا په حافظه كې جمع كوي او ستا په ژبه به نې جاري كوي، نه به نې په حفظ كې څه ستونزه لري او نه به نې په بيانولو كې، د اورېدو په وخت كې نې له ځان سره مه تکراروه، تلوار مه كوه، په دقت سره نې واوړه، حفظ او بيانول نې زموږ په ذمه دي!! گورئ چې د قرآن په اړه د دغو دوو شخصيتونو چلن كې څومره ژور توپير دى؟! يو نې حقيقت تكذيبوي، نه په دې سبب چې كوم دليل ورته نلري، بلكې له دې كبله چې د (گناه اراده) نې دې تكذيب ته هڅوي، او بل نې داسې د حقيقت تېرى چې د اورېدو په وخت كې نې دومره تلوار او عجله لري، داسې ژر ژر خپله ژبه پرې خوځوي.

هر دليل چې دوى نې د قيامت د تكذيب او انكار لپاره جوړوي بې بنسټه دى، انكار نې يوازې يوه وجه لري: دنيا نې غوره كړې او د دنيا لپاره له آخرت عمداً انكار كوي، د دلائلو نشتوالى د دوى د انكار لامل نه دى بلكې دنيا پالنه، د هوس بندگي او د آخرت عمدي انكار د دې تكذيب باعث او لامل دى.

په دې ورځ به ځينې مخونه خوښ او ځلانده وي، د خپل رب په لوري ناظر او كتونكي، او ځينې څېرې عبوس، څرې او ملامتونكي عذاب ته منتظرې. گمان مه كوئ چې دنيا نږدې او ستاسو خوا كې، او آخرت لري دى او ستاسو او د آخرت ترمنځ اوږد واټن، نه! دا يوه اشتباه ده، حقيقت دا دى چې كله روح حلق ته ورسې او له هر لوري دا غږ اوچت شي: څوك كولى شي د ده طبيب شي؟ څوك به نې له مرگه وژغوري؟! خو هيڅ ځواب به نه اوږي او څوك به دا توان نه لري چې د مرگ له بيماري نې وژغوري او د روح قبضېدا نې وځنډوي، يقين نې راشي چې نور نو د فراق شېبه ده، بايد د دنيا له هر څه سره خپلي اړېكي غوڅې كړي او د الله تعالى په لوري وځوځېږي، د درد له شدته به خپلي پښې سره تاو كړي، او د الله تعالى په لوري به خپل سفر پيل كړي!! ستا مرگ د آخرت په لوري د سفر پيل دى، ولي هغه لري گنې او اعتناء ورته نه كوي او دنيا نږدې شمېرې او پرې نښتې يې؟! خو له دې ټولو دلائلو سره سره هغه نه آخرت تصديق كړ، او نه نې لمونځ وكړ، برعكس آخرت نې تكذيب كړ او له لمانځه نې ډډه وكړه، په ډېر غرور او تكبر سره خپلي كورنۍ ته وروگرځېدو. واى واى په تا او په دې حالت چې تا په دنيا كې غوره كړئ!! واى واى په تا او هغه حالت چې په آخرت كې به نې لري!! آيا دې مكذب انسان دا گمان كړى چې مهمل به پرېښودى شي؟! آيا گمان كوي چې د ده رب به نې پرېږدي چې ومري، هډوكي نې وراسته شي، په زمكه كې تجزيه شي، په همدې حالت كې به نې پرېږدي، بېرته به نې راژوندى نه كړي، محاسبه به ورسره ونكړي؟ آيا داسې كار ورته گران او محال برېښي؟ او يا الله تعالى ترې عاجز دى؟ مگر دى يو وخت يوه حقيره نطفه نه وو چې په رحم كې لوېدلې وه؟! مگر دې ته نه گوري چې يو وخت خوړندتوكى او علقه وو؟! مگر دى ته متوجه نه دى چې خپل رب سم او موزون پيدا كړ؟! او الله تعالى له همدې حقيري نطفې د (نر) او (بڼځي) جوړه پيدا كړه؟! آيا د ده لومړنى پيداكوونكى ذات چې انسان نې له خاورې، بيا له نطفې او بيا له علقې پيدا كړ، له دې عاجز گنې چې مري راژوندي كړي؟! هر سالم عقل په دې شهادت وركوي چې داسې پيداېښت تر

د قرآنا پلوشې
القيامة

لومړي پيدايبنت ډېر سهل او آسان دى.

بِسْمِ اللَّهِ الرَّحْمَنِ الرَّحِيمِ

لَا أُقْسِمُ بِيَوْمِ الْقِيَمَةِ ۖ وَلَا أُقْسِمُ بِالنَّفْسِ اللَّوَّامَةِ ۖ أَتَحْسَبُ الْإِنْسَنُ أَنْ
يُجْمَعَ عِظَامُهُ ۖ بَلَىٰ قَدَرِينَ عَلَىٰ أَنْ نُسَوِّيَ بَنَانَهُ ۖ بَلْ يُرِيدُ الْإِنْسَنُ
لِيَفْجَرَهُ أَمَامَهُ ۖ يَسْأَلُ أَيَّانَ يَوْمُ الْقِيَمَةِ ۖ

۱- نه، زما دي قسم وي د قيامت په ورځي. ۲- او نه، زما دي قسم وي په ملامتونكي
نفس. ۳- آيا دا انسان انگېري چي راغونډ به نه كړو د ده هډوكي؟ ۴- ولي نه، په دي
برلاسي يو چي برابر ئي كړو د گوتو سرونه. ۵- بلكي دا انسان غواړي چي فجور
وكړي ترې ورمخكي. ۶- نو پوښتي: كله به وي د قيامت ورځ؟!

الْقِيَمَة د قرآن پلوشې

۲-۱: دلته په (يَوْمَ الْقِيَمَةِ) او (النَّفْسِ اللَّوَّامَةِ) لوره شوې، خو د قسمونو نه وروسته په ټولي سوري کي داسي څه نه مومو چي د قسمونو ځواب وي. د قرآن په ټولو نورو سورتونو کي معمول دا ده چي لومړی په څرگند او منل شوي شي لوره کيږي، بيا د قسم ځواب د يوې داسي مسلمې او انکار نه منونکي دعوی په څېر ذکر کيږي چي همدا قسمونه ئي په حقايت شهادت ورکوي، د دې عامي قاعدې مطابق بايد لومړی په (نفس لوامه) لوره شوی وی او بيا د قيامت راتگ د دې قسم د ځواب په توگه ورپسې راغلی وی، خو دلته (يوم القيامة) د داسي يوه حقيقت په توگه ذکر شوی چي د قرآن هر مخاطب بايد د هغه په اړه شک او ترديد ونلري او د مسلم او قطعي حقيقت په توگه ئي ومني او بيا د قيامت د اثبات لپاره په (نفس لوامه) استناد شوی. دا چي ولي دلته د نورو سورتونو په څېر د قسم ځواب په څرگنده توگه نه دی ذکر شوی او ولي د قرآن د عمومي قاعدې مغاير په داسي څه لوره شوې چي څرگند نه دی؟! په دې پوهېدل لږ غور غواړي. په لږ دقت سره په دې خبري پوهېدی شو چي د قسمونو ځواب په خپله په قسمونو کي نغښتی دی، او هغه داسي: د انسان په وجود کي د وجدان په نامه د داسي يوې ملکي شاهد يو چي په هر بد عمل او گناه کي انسان ملامتوي، د ده بد عمل غندي، دا استعداد کسبي نه دی بلکي د ده په فطرت او خټه کي اېښودل شوی، په هر بڼه او بد، صالح او طالح انسان کي شته، دا وجداني محاکمه په هر چا کي تل فعاله وي، نه يوازي د هر عمل په اړه قضاوت کوي بلکي د مجازات پرېکړه هم کوي، مگر نه گورئ چي انسان کله له يوه غلط کار وروسته خپل مخ په څېږه وهي، کله ئي وجدان دې ته اړ کړي چي محکمې ته رجوع وکړي او په خپل داسي جرم اعتراف وکړي چي له ده پرته هيڅوک پرې خبر نه وي، کله بيا د وجدان له عذاب د نجات لپاره ځان وژني ته پناه وړي، وجدان ئي د دې فيصله کوي چي دی د مرگ وړ دی، په خپله ځانته همدا سزا ورکوي. په انسان کي دا (ملا متوونکی نفس) د قيامت د اثبات لپاره قوي دليل دی، دا ځکه چي په انسان کي د قضاوت او محاسبې دا صفت په دې شهادت ورکوي چي د انسان خالق او پيدا کوونکی به هم خامخا په دې صفت متصف وي، د (مخلوق) او (مصنوع) هر کمال او نېک صفت، په (خالق) او (صانع) کي د همدې صفت په شته والي شهادت ورکوي، ممکنه نه ده چي په مصنوع کي دې داسي کوم غوره صفت وي چي د ده په صانع کي دې همدا صفت په اتم او اکمل طور نه وي. نو هغه ذات چي انسان ئي پيدا کړی او په ده کي ئي (ملا متوونکی نفس) اېښی او د وجدان ملکه ئي ورکړې او هغه ئي داسي جوړ کړی چي د هر بد عمل او هري گناه په اړه ئي قضاوت کوي، حتی خپل ځان ملامتوي او مناسبه سزا ورکوي، دا ذات به حتماً په دې صفت متصف وي، حتماً به د انسان د کړنو په اړه قضاوت کوي، ستا وجداني محاکمه په دې خبري شهادت ورکوي چي د قيامت ورځ به هرو مرو راځي او هغه ذات به ستا د عملونو په اړه قضاوت کوي چي ستا وجدان او ملا متوونکی نفس د ده وديعه او پېرزوينه ده. که انسان د هري پېښې او صحنې په اړه خامخا قضاوت کوي، يوې ته په بلي ترجيح ورکوي، يوه تاييدوي، بله ترديدوي، دوه کسان د دوو بېلا بېلو کړنو په حال کي گوري، يوه ته بڼه او بل ته بد وايي، دوه کسان د جگړې په حالت کي گوري، يو ظالم او بل مظلوم، د يوه په نسبت په خپل زړه کي ترحم او زړه سوی احساسوي، غواړي د هغه مرسته وکړي، د بل په نسبت په خپل زړه کي کرکه محسوسوي، غواړي د هغه مخنيوی وکړي، که ئي له وسه پوره وه حتماً د مظلوم مرستي ته راوړاندي

د قرآن ډلوشې القيامة

کېږي او د ظالم مقابلې کوي، ظالم ته د خپل ظلم جزاء ورکوي. ووايست: په انسان کې دا د قضاوت استعداد چا اېښی، دا د مکافات او مجازات تصور چا ورکړی، دا د ښه او بد د تفکيک او تمیيز فهم ئې له کومه کړی؟ ته څنگه دا منې چې په انسان کې دې دا صفت وي او د ده پیدا کوونکی ذات دې په دې صفت متصف نه وي؟ د عقل تقاضا خو دا ده چې د انسان پیداوونکی او خالق باید په اتم او اکمل صورت کې د (قضاوت) او مکافات او مجازات په صفت متصف وي، هغه به حتماً د قیامت ورځ راولي ترڅو دا قضاوت ترسره کړي.

د دغې شرحې په پام کې نیولو سره د دې قسمونو مطلب او په خپلو منځونو کې ئې تړاو ښه څرگندېږي او دا معلومېږي چې دلته هم د نورو قسمونو په څېر د قرآن عمومي قاعده مراعات شوې. دلته د قرآن مخاطب ته داسې ویل شوي چې: نه، قیامت یو مسلم حقیقت دی، حتماً به راځي، له قیامت ستا انکار خوشی بې بنسټه انکار دی، ستا (نفس لوامه) په دې شهادت ورکوي چې د قیامت او محاکمې او محاسبې ورځ به حتماً راځي.

وروسته په همدې سلسله کې فرمایي: آیا انسان دا گمان کوي چې د ده وراسته هډوکي او په خاورو بدل شوي اندامونه د بیا راغونډولو نه دي او الله به بیا د ده جثه جوړه نه کړي او هغه ته به سا ورنکړي؟! په داسې حال کې چې الله نه یوازې د ده په بیا راژوندي کولو قادر دی بلکې په دې هم قادر دی چې د ده د گوتو د سرونو لیکي او گاري په خپل مخکني شکل کې بیاجوړي کړي. د قیامت په اړه د انسان د انکار وجه دا نه ده چې هغه ته کافي او قانع کوونکي دلائل په لاس نه دي ورغلي او یا له دې حقیقت د ده انکار د جهل او ناپوهۍ له کبله دی، داسې نه ده، برعکس د گناه اراده او په راتلونکي کې د فجور او بدکاری عزم ئې دی ته هڅوي چې له قیامت عمداً انکار وکړي. په قیامت باور خو د ده د وجود په خټه کې اېښودل شوی، د ده وجدان د قیامت او حساب کتاب یوه څرگنده بېلگه ده، د ده مشکل له دې راولاړ شوی چې (هوی او هوس) ئې دې ته اړ کوي چې د خپل (وجدان) او (عقل) پرېکړه تکذیب کړي، د ده قضاوتونه له هوس راخوټېږي، تل د خپل وجدان د حکم او غوښتنې خلاف گناه ته ملا تړي. که دی د خپل هوس فرمان ته غاړه کېښېږدي، او د گناه د ارتکاب اراده او عزم پرېږدي نو د ده او قیامت ترمنځ به ټول حجابونه له منځه ولاړ شي او په خپل نفس کې به د هغه لپاره شواهد ومومي.

په (لَأُقْسِمُ) کې د (لا) په اړه د مفسرینو ترمنځ اختلاف شته، صحیح رایه دا ده چې په (لا) سره د مخاطب رایه او نظر رد شوی، بیا مکث دی، او بیا لوړه شوې، د دې تفصیل د البلد د سوري د قسمونو په شرح کې وگورئ.

۳-۴: په دې مبارکو آیتونو کې د قرآن یو بل علمي اعجاز زموږ مخې ته راځي: وایي: آیا له قیامت منکر انسان داسې گمان کوي چې وراسته هډوکي به ئې بیا راغونډ نه کړو؟ آیا بیا ژوندون ورته محال برېښي؟! په دې دې پوه شي چې نه یوازې بیا به ئې ژوندی کړو بلکې د گوتو د سرونو گاري به ئې هم په مخکني ښه کې جوړي کړو؟ تحقیقات ښیي چې د هر انسان د گوتو د سرونو گاري تر بل فرق لري، د همدې لپاره اوس پولیسان تر عکس د گوتو د سرونو نښو ته اهمیت ورکوي، له هر متهم تر هر څه دمخه د گوتو د سرونو نښه اخلي، د جرم په ځای کې د گوتو په نښو پسي گرځي، او په دې باور دي چې په دنیا کې د دوو انسانانو د گوتو

الْقَلِيلَ مَا د قرآن پلوشي

د سرونو گاري يوه بل ته ورته نه دي!!

۶-۵: داسي نه ده چې د قيامت منكرين د قيامت د اثبات لپاره قانع كوونكي دلائل نه مومي او په راتلو كي ئې شك لري، او دا ورته حقيقتاً گرانه برېښي چې د انسان وراسته هډوكي دي بيا راغونډ او ژوندي شي، له قيامت د دوى د انكار وجه دا نه؛ بلكي دا ده چې د گناه قصد او هوډ ئې دى ته هڅوي، دى په راتلونكي كي د گناهونو د تكرر اراده لري او په آخرت باور ئې له گناه راگرځوي، د گناه لپاره له آخرت انكار كوي، نو په حقيقت كي دا انكار د ده د عقل حكم نه بلكي د ده د هوس غوښتنه ده، عقل ئې په آخرت ايمان ته رابلي خو هوس ئې د قيامت تكذيب ته، كه د هوس غوښتنو ته تسليم نه شي او د گناه اراده پرېږدي، د ده او د قيامت ترمنځ به ټول حجابونه لري شي، هيڅ څه به د ده عقل په آخرت له باور كولو منع نه كړى شي. دى د قيامت د تكذيب لپاره يوازي يوه خبره د كولو لپاره لري: هغه قيامت چې تاسو ئې د راتلو خبردارى راکوئ؛ كله به راځي؟ ولي تراوسه رانغی؟ كه د قيامت د راتلو دعوى رښتيني وي بايد تراوسه راغلى وي!! هغه په دې نه پوهېږي چې هره پېښه په خپل خپل وخت راځي! له خپل وخت نه مخكي د يوې پېښې د راتلو غوښتنه سفاهت دى.

فَإِذَا بَرِقَ الْبَصَرُ ﴿٧﴾ وَخَسَفَ الْقَمَرُ ﴿٨﴾ وَجُمِعَ الشَّمْسُ وَالْقَمَرُ ﴿٩﴾ يَقُولُ
الْإِنْسَانُ يَوْمَئِذٍ أَيْنَ الْمَفْرُجُ ﴿١٠﴾ كَلَّا لَا وَزَرَ ﴿١١﴾ إِلَىٰ رَبِّكَ يَوْمَئِذٍ الْمُسْتَقَرُّ ﴿١٢﴾ يُنَبِّئُ
الْإِنْسَانُ يَوْمَئِذٍ بِمَا قَدَّمَ وَأَخَّرَ ﴿١٣﴾ بَلِ الْإِنْسَانُ عَلَىٰ نَفْسِهِ بَصِيرَةٌ ﴿١٤﴾ وَلَوْ
أَلْقَىٰ مَعَاذِيرَهُ ﴿١٥﴾

۷- نو كله چې سترگي شي رډي رډي. ۸- او سپوږمى شي تكه توره. ۹- او يوځاى كړلى شي لمر او سپوږمى. ۱۰- وايي به انسان چې چېرې دى د تېښتي ځاى؟ ۱۱- داسي نه ده، هيڅ پناه ځى به نه وي. ۱۲- په دې ورځ به تمځاى ته د تلو لار وي ستا د رب په لوري. ۱۳- په دې ورځ به انسان خبر كړى شي په هغه څه چې مخكي ئې لېږلي او شا ته ئې پرېښي. ۱۴- بلكي انسان ښه سترگه وړ دى په خپل ځان. ۱۵- كه څه هم وړاندي كړي خپل عذرونه.

۷-۱۰: دا آيتونه څو اساسي مطالب توضيح كوي:

الف: د چا چې خپل غرض او مرض په حقائقو باندي د اعتراف مانع شي، په استدلال سره ئې نه شو قانع كولى، له عمدي انكار ئې نه شو منع كولى، بايد پرې ئې بدو چې حقائق په خپله راشي، د سترگو مخي ته ئې ودرېږي، سترگي ئې ورپرانيزي، څوك چې قيامت نه مني، عمداً ترې انكار كوي، ده ته بايد ووايو: لږ صبر وكړه، په خپلو سترگو به ئې وگوري، يوازي د قيامت هولناكي صحنې كولى شي د ده سترگي ورپرانيزي.

ب: په دې ورځ به سپوږمۍ تياره شي، او د دې معنی دا ده چې لمر به له خړېدا ولوېږي، سپوږمۍ ته به رڼا نه شي ورکولی.

ج: لمر او سپوږمۍ به سره یو ځای شي، یعنې د لمر جاذبه به دومره زیاته شي چې سپوږمۍ به د زمکې له جاذبې وشکوي.

د: دا آیتونه د قرآن یو بل ستر علمي اعجاز وړاندي کوي، کوم حقیقت چې په دغو آیتونو کې ورته اشاره شوې ساینس پوهان د شلمې پېړۍ په پای کې پرې پوه شول، له ژورو او اوږدو څېړنو وروسته دوی ته څرگنده شوه چې د خاصو عواملو له کبله په ځینو سماوي اجرامو او ستورو کې داسې تغیرات رامنځته شي چې په نتیجه کې یې جاذبه دومره زیاته او ځواکمنه شي چې د نور وړانګې یې ترې بېلېدې او تېښتېدې نه شي، په اصل کې روڼ وي، رڼا او نور ترې وځي خو د قوي جاذبې په سبب ترې جلا کېدې نه شي، د ستورو دې حالت ته یې د black hole (تیاره کنده) نوم ورکړی، دا داسې حالت دی چې یو ستر ځلانده ستوری ناڅاپي له سترگو غائب شي، پرته له دې چې له منځه تللی وي، شته وي خو رڼا یې نه تر سترگو کېږي، په لمر به دغسې حالت راشي، د جاذبې قوه به یې ډېره لوړه لاړه شي، دومره چې له یوې خوا به د نور وړانګې نه ترې ساطع کېږي او له بلې خوا به سپوږمۍ ځان ته جذب کړي. که تاسو نن یوه منصف ستور پوه ته چې له ژورو څېړنو وروسته د دغو تیارو کنډو په حقیقت پوه شوی، ووايي: (قرآن څوارلس پېړۍ مخکې ویلي چې یو وخت به لمر له خړېدو ولوېږي، ورپسې به سپوږمۍ تیاره شي او بیا به یې لمر ځان ته جذب کړي) یقیناً چې هغه به په ډېر حیرت او ژور تعجب کې لوېږي او په دې به اعتراف کوي چې دا وړاندوینه د یوه عادي انسان له لوري ممکنه نه ده. دا هغه ستر حقیقت دی چې موږ اوس پرې پوه شوي یو. د دې موضوع تفصیل د تکویر په سوره کې مطالعه کولی شئ.

ه: څوک چې نن په قیامت له اعتراف تېښتي د قیامت په ورځ به د مخوف او هولناکو صحنو په لیدو سره د مفر په لټه کې وي، له هر چا به پوښتي: کومې خوا ته وتښتم؟ چېرې پناه یوسم؟

۱۱-۱۲: خو په دې ورځ به هیڅ پناه څی نه شي موندلی، هیڅ د ټپکې ځای به په نظر نه ورځي، د الله تعالی له درشل پرته به بل مستقر نه وي، د تېښتي ټولي لاري به تړلي وي، نه د پناه لپاره کوم ځای او نه ټپکې لپاره محل، هره لار به د الله تعالی په وړاندي ودرېدو ته منتهی کېږي، د ده په لوري به درومي او د ده په وړاندي به ودرېږي.

۱۳: د قیامت د نه منلو له کبله یې چې کومه گناه کړې وه، او د کومو گناهونو لپاره یې چې له قیامته انکار کاوو، ټول به په خپلې عملپانې کې وگوري، په خپل ژوند کې یې چې څه کړي وو، یا یې د کولو اراده کړې وه خو پرې قادر شوی نه وو، د ټولو دقیق فهرست به خپلې مخې ته بیاومي.

۱۴-۱۵: گمان مه کوئ چې یوازې د خپلې عملپانې په لیدو سره به له خپلو کړنو خبر شي، نه، بلکې په خپله به پرې پوهیږي، په ځان پوه دی، له خپلو کړنو ښه خبر دی، په خلاصو سترگو یې گناه ته لاس اوږد کړی، د ملامتونکي نفس له اعتراض او ملامتولو سره سره یې گناه کړې، کوم معاذیر چې دی یې د خپلو گناهونو د توجیه لپاره وړاندي کوي، واهي او جعلی

القليل ما د قرآن پلوشې

دي، په خپله ئې په سست والي پوهېږي، ورته وبه ويل شي: كفى بنفسك اليوم عليك حسيبا: ستا خپل نفس ستا په سر د حسيب په توگه كافي دى.

لَا تُحَرِّكْ بِهِ لِسَانَكَ لِتَعْجَلَ بِهِ ﴿١٦﴾ إِنَّ عَلَيْنَا جَمْعَهُ وَقُرْآنَهُ ﴿١٧﴾ فَإِذَا قَرَأَهُ فَاتَّبِعْ قُرْآنَهُ ﴿١٨﴾ ثُمَّ إِنَّ عَلَيْنَا بَيَانَهُ ﴿١٩﴾

۱۶- ژبه دي پرې مه خوځوه، د دې لپاره چې تلوار پرې كوي. ۱۷- راغونډول او ويل ئې دي زموږ په ذمه. ۱۸- نو چې كله ئې لولو د لوستلو متابعت ئې كوه. ۱۹- بيا ئې بيانول هم زموږ په ذمه دي.

۱۶-۱۹: ځينو مفسرينو دا څلور آيتونه د معترضه جملو په توگه نيولي او وايي چې له مخكنيو او وروستنيو آيتونو سره خاص ارتباط نه لري!! په داسې حال كې چې له څو اړخونو د دوى ترمنځ ډېر ژور او ظريف ارتباط شته: په مخكنيو آيتونو كې د هغه چا چلن ته گوته نيول شوې چې نه يوازې د قيامت په اړه د قرآن وينا او دلائل نه مني؛ بلكې عملاً او له دې كبله ئې تكذيبوي چې له گناهونو لاس اخيستو ته چمتو نه دى، په قيامت باور له ده دا غوښتنه كوي چې له گناهونو ډډه وكړي خو دى د گناه په ارتباط د خپل وجدان او ملامتونكي نفس قضاوت هم نه مني، خو د قرآن په اړه د دې مفسد انسان د دغه ظالمانه چلن په مقابل كې د رسول الله معاملې ته پام وكړئ او وگورئ چې په دې دواړو كې څومره ژور توپير دى، رسول الله د قرآن د هرې نوي برخې په اورېدو سره داسې په وجد راځي او هڅه كوي چې په تلوار سره ئې زده او حفظ كړي، څه ترې پاته نه شي، هيڅ لفظ ئې هېر نه كړي، او دا احساس ورسره راپيدا كېږي چې كه د ده مخاطبينو تر اوسه د ده هيڅ مخكنى خبره نه ده منلې خو اوس او د دغو آيتونو په اورېدو سره به خامخا ايمان راوړي، د خپلو ټولو پوښتنو ځواب به په كې مومي، بايد ژر ئې ترلاسه كړي او ژر ئې د خپلو مخاطبينو مخې ته كېږدي. عجله او تلوار ئې دومره چې الله تعالى ورته د تلوار نه كولو توصيه كوي او فرمايي: د قرآن د نويو آيتونو د ترلاسه كولو په اړه ډېره عجله مه كوه، كله چې ئې د وحې فرشته پر تا لولي ته ئې په تلوار له خان سره مه تکراروه، پرېږده چې فرشته خپل پيغام بشپړ كړي، د وحې له القاء فارغ شي، په ثاني او دقت سره ئې واوړه، د هېرېدو تشويش ئې مه كوه، موږ د دې ذمه وال يو چې هغه ستا په حافظې كې خوندي كړو، ستا په ژبه ئې جاري كړو او شرح او تفصيل ئې بيان كړو.

كَلَّا بَلْ تُحِبُّونَ الْعَاجِلَةَ ﴿٢٠﴾ وَتَذَرُونَ الْآخِرَةَ ﴿٢١﴾ وَجُوهٌ يَوْمَئِذٍ نَّاصِرَةٌ ﴿٢٢﴾ إِلَىٰ رَبِّهَا نَاصِرَةٌ ﴿٢٣﴾ وَوُجُوهٌ يَوْمَئِذٍ بَاسِرَةٌ ﴿٢٤﴾ تَظُنُّ أَنْ يُفْعَلَ بِهَا فَاقِرَةٌ ﴿٢٥﴾

د قرآن اېلوشې القيامة

۲۰- نه؛ داسې نه ده، بلکې دنيا خوبښوئ. ۲۱- او آخرت پرېږدئ. ۲۲- ځيني څېرې به په دې ورځ وي تازه خوبښي. ۲۳- د خپل رب په لوري کتونکي. ۲۴- او ځيني څېرې به په دې ورځ وي څري. ۲۵- گمان به کوي چې ملامتونکي چلن به ورسره وشي.

۲۰-۲۱: د دې آيتونو په اړه دوه توجيه مومو:

الف: هر دليل چې د قيامت د تکذيب لپاره وړاندي کوئ بې بنسټه دئ، ستاسو د انکار اصلي وجه دا ده چې: دنيا مو غوره کړې، د دنيا مينه مو په زړه سيوري غوړولې، آخرت ته مو قصداً شا کړې، له قيامت ستاسو د انکار اصلي وجه همدا ده.

ب: له عاجل، ورو او ژر ترلاسه کېدونکو اغراضو سره ستاسو علاقه او له لوړو اهدافو او په خنډ ترلاسه کېدونکو اوچتو مقاصدو سره ستاسو عدم علاقه، د دې سبب شوي چې له قيامت انکار وکړئ او د قرآن مخالفت ته ملا وتړئ. مگر نه گورئ څوک چې معنوي تنده لري او لوړو مقاصدو ته د رسېدو تلوسه لري په قرآن د ژر او ژور پوهېدو په اړه څومره تلوار او عجله لري؟! خو تاسو چې دا تنده او تلوسه در کي خپل شوې او ځای ئې له پرېوتو دنيوي اغراضو سره افراطي ميني نيولې، قصداً او عمداً د تکذيب لپاره ملا تړئ!!

دوهمه توجيه هم دقيقه ده او هم د تحبون، عاجله او تذرون اصلي معاني په کي مراعات شوي.

۲۲-۲۳: ځيني څېرې به په دې ورځ خوبښي او ځلانده وي، د خپل رب په لوري کتونکي، دا هغه بختور کسان دي چې په دنيا کي به تل او په هر کار کي د خپل رب په فکر کي ول، حرکت ئې د ده په لوري، لار ئې د ده لار، هغه لار چې الله تعالی ته پرې رسي، هدف ئې د الله تعالی رضاء ترلاسه کول، غوښتل ئې هغه کار وکړي چې د الله تعالی خوښ دئ، او هغسي ئې ترسره کړي چې الله تعالی پرې راضي کېږي، دوی به په دې ورځ خپل مقصد ته رسېدلي وي، د خوبښې نښې به ئې په څېرو کي برېښي، د هغه ذات د جمال ننداره به کوي چې په دنيا کي ئې غائبانه د هغه عبادت کاوو، په دې طمع او باور چې د قيامت په ورځ به ورسره مخامخ کېږي، مرگ ژوند ئې د ده لپاره وو، کړه وړه، هڅه هاند، جهاد او مبارزه ئې د ده لپاره وه، په دې ورځ به حجابونه لري شي، منتظري سترگي به ئې د خپل معبود په جمال روښانه او تږي زړونه به ئې خړوبه شي.

د الله تعالی په لوري د نظر د څرنگوالي په اړه د مفسرينو څو رأيي مومو:

الف: ځيني وايي چې دا ليدل او کتل د زړه په سترگو، باطني ليدا او معنوي مشاهده ده نه حسي مشاهده او د سر په سترگو، دا ځکه چې په حسي مشاهدې سره يوازي هغه څه ليدلي شو چې جسماني وي او جسماني شيان خاص جسماني کيفيت او حالت لري او مکان ته اړ وي، حال دا چې د الله تعالی ذات له دغو ټولو منزله دئ. دوی د دې رأيي د دفاع لپاره په دې آيت استناد کوي:

لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ *

الانعام: ۱۰۳

سترگي ئې ليدې نه شي او دئ سترگي وينې، او دې ښه باخبر لطيف دئ.

ب: ځينو (ناظره) د (انتظار کوونکي) په معنی اخيستي او وايي چې مؤمنان به په دې

القليل ما د قرآن پلوشې

ورځ يوازي الله تعالى ته منتظر وي او پر له پسې به د خپل رب رحمت، پېرزوينو او نعمتونو ته انتظار کوي.

ج: خو نور مفسرين (ناظره) په اصلي معنی اخلي او وايي چې دغه آيت په جنت کي د الله تعالى د ليدو او مشاهدې په حقيقت دلالت کوي، (د باطني شهود) او (د زړه په سترگو د ليدو) په ځای د سر په سترگو د ليدو خبره کوي او د دې تعبير لپاره په دې روايت استناد کوي:

عن ابن عمر (جلله) قال: قال رسول الله « إِنَّ أَدْنَى أَهْلِ الْجَنَّةِ مَنْزِلَةً لِمَنْ يَنْظُرُ إِلَى جَنَانِهِ وَأَزْوَاجِهِ وَنَعِيمِهِ وَخَدَمِهِ وَسُرُرِهِ مَسِيرَةَ أَلْفِ سَنَةٍ وَأَكْرَمَهُمْ عَلَى اللَّهِ مَنْ يَنْظُرُ إِلَى وَجْهِهِ غُدْوَةً وَعَشِيَّةً ». ثُمَّ قَرَأَ رَسُولُ اللَّهِ (وَجُوهٌ يَوْمَئِذٍ نَاضِرَةٌ إِلَى رَبِّهَا نَاطِرَةٌ). رواه الترمذي

له عبدالله بن عمر رضي الله عنه روايت دئ چې رسول الله صلى الله عليه وسلم وفرمايل: د جنتيانو تر ټولو نېټه درجه به د هغه چا وي چې خپل جنتونه، مېرمنې، نعمتونه، خادمان او تختونه به د زړو کلونو په واټن کي گوري، او الله ته تر ټولو مکرم به ئې هغه وي چې سهار ماښام به د هغه وجهي ته گوري، بيا ئې دا آيت تلاوت کړ: وَجُوهٌ يَوْمَئِذٍ نَاضِرَةٌ * إِلَى رَبِّهَا نَاطِرَةٌ *: ځيني څېرې به په دې ورځ خوښ تازه وي. د خپل رب په لوري کتونکي.

په څو دلالتو درېيمه رايه دقيقه ده:

الف: د (ناظره) اصلي معنی په کي مراعات شوي، موږ بايد ځان ته دا حق ورنکړو د خپلو شخصي واهمو له کبله د قرآن د الفاظو اصلي معنی پرېږدو او د الفاظو هغه غير اصلي معنی او د آيت هغه تعبير غوره کړو چې زموږ واهمي مرفوع کړي، لومړی په خپل ذهن کي داسي څه انځور کړو چې زموږ اجتماعي موقعيت، افکار، عقائد او خاص ذهنيت ئې غوښتنه کوي، بيا دا الفاظ د هغه په گټه تاويل او توجيه کړو، دا له هغه چا سره نه ښايي چې قرآن د الله تعالى کتاب گڼي، دې ته وايي تفسير بالرأى.

ب: که په يوې قضیې پوري اړوند دوه په ظاهر کي متباين آيات مومو، نو د دوی ترمنځ د تلفيق مناسبه لار دا نه ده چې يو حذف کړو يا ئې الفاظو ته غيراصلي او محتملي معاني ولټوو او د بل په گټه ئې تاويل کړو، د الله تعالى په مقدس کتاب د ايمان تقاضا دا ده چې په هر يوه ئې په خپل خپل ځای او په خپله خپله ځانگړې معنی بشپړ ايمان ولرو، نه څه ترې کم يا څه پرې زيات کړو او يا يو د بل په گټه توجيه او تاويل کړو. دا سمه نه ده چې د الله تعالى د ليدو په اړه دا آيت (لاتدرکه الابصار و هو يدرك الابصار: سترگي ئې ليدی نه شي او دې سترگي وينې) په مطلقه توگه ومنو او په مقابل کي ئې دا آيت (وجوه يومئذ ناضرة الى ربها ناظره: ځيني څېرې به په دې ورځ خوښ تازه وي. د خپل رب په لوري کتونکي) مطلق ونه گڼو، د مخکني آيت په گټه ئې تاويل کړو، (ناظره) د باطني مشاهدې په معنی ونيسو!! ولي نه وايو چې په دواړو بشپړ ايمان لرو، حرف حرف ئې منو، يو ئې په دنيا پوري مربوط دئ او بل ئې په آخرت پوري، په دنيا کي هيڅوک نه شي کولی الله تعالى په خپلو سترگو وگوري خو په آخرت کي به ئې جنتيان په خپلو سترگو گوري.

که ومنو چې د (لاتدرکه الابصار) آيت عام دئ او په دنيا پوري ئې بايد مختص نه کړو نو بايد دې ته متوجه وو چې په آيت کي (لاتدرکه) راغلې نه (لاتراه)، د (ليدو) او (درك کولو) ترمنځ ژور توپير شته، هيڅوک نه شي کولی چې الله تعالى داسي وگوري چې کاملاً پرې احاطه

وګړي او په بشپړه توګه ئې (درک) کړي، فقط وينې به ئې او د جمال له ليدو به ئې خوند اخلي.

دا هم صحيح ده چي موسی عليه السلام ته ويل شوي: لن ترانی (هيڅ کله مي ليدی نه شي) خو پوښتنه کوو: هغه وخت د غره د ټوټه ټوټه کېدو او د موسی عليه السلام د بي هوښه کېدو وجه څه وه؟ آيا دا پېښه د غره په لوري د الله تعالی له تجلي رامنځته نه شوه؟ مګر ويلي شو چي هلته هيڅ څه نه دي شوي او موسی عليه السلام هيڅ څه نه دي ليدلي؟! که د قيامت د ورځي ليدا په دي دليل باطني مشاهده ګڼئ چي د حسي مشاهدې په منلو سره الله تعالی ته جسم ثابتېږي!! نو پوښتنو: له موسی عليه السلام سره د الله تعالی تکلم به څنگه توجیه کوئ؟ مګر له يوې مبارکي وني ئې ده ته (نداء) ونکړه او په خاص کلام سره ئې له هغه سره تکلم و نه کړ؟ دا (نداء)، (تکلم) او (تجلي) به څنگه توجیه کوئ؟ آيا ستاسو د معيارونو او اسلوب له مخي (تکلم) د جسم تقاضا نه کوي؟! آيا کولی شو هغه باطني (تکلم) او (نداء) وګڼو؟

ج: د آخرت سنن او ضوابط بايد د دنيا د سننو او ضوابطو په څېر ونه ګڼو، مګر نه پوهېږئ چي په جنت کي نه زرينت شته او نه مرګ، نه ئې اوبه ګنده کېږي او نه شيدې، په کوم لوري چي وغواړي هغه خوځولی شي، شراب ئې نه څوک بي خوده کوي او نه ئې چټي او بي هوده خبرو ته هڅوي، نه به زموږ زړه، سترګي او غوږونه د دنيا په څېر وي او نه مو حواس محدود، کمزوري او د اوس په څېر، هلته به جنتيان دوزخيان په داسي حال کي ګوري او غږ به ئې اوري چي د دوی ترمنځ واټن به له يوه ستوري تر بله ستوري له واټنه هم زيات وي، هلته نه حجابونه ستا مخه ځنډ کولی شي او نه واټنونه د غږونو اوږدو مانع کېدی شي، هلته به کافر محبوب وي او ړانده ته ورته او مؤمن به د تېزو سترګو خاوند او د الله تعالی له ليدو معمور او خړوب.

۲۴-۲۵: او د دي مؤمن ټولګي په مقابل کي به بله ډله داسي مومي چي خبرې ئې عبوس، تندي ئې ګونځي ګونځي، رنگ ئې الوټی، سترګي ئې خړي، او ملامتونکي عذاب ته منتظر.

كَلَّا إِذَا بَلَغَتِ الرَّاقِيَ ﴿٢٦﴾ وَقِيلَ مَنْ رَاقٍ ﴿٢٧﴾ وَظَنَّ أَنَّهُ الْفِرَاقُ ﴿٢٨﴾ وَالتَّتَفُّ

السَّاقِ بِالسَّاقِ ﴿٢٩﴾ إِلَىٰ رَبِّكَ يَوْمَئِذٍ الْمَسَاقُ ﴿٣٠﴾

۲۶- نه، داسي نه ده، کله چي ورسې تر ستوني. ۲۷- او غږ شي چي شته کوم دم کوونکی؟ ۲۸- او ګمان وکړي چي دا وخت دئ د فراق. ۲۹- او راتاو شي ساق په ساق. ۳۰- په دي ورځ به د تلو لار وي ستا د رب په لوري.

۲۶- ۳۰: په دي آيتونو کي څو مهم ټکي توضيح شوي:

• ګمان مه کوئ چي (آخرت) لري دئ او ستاسو او قيامت ترمنځ اوږد واټن دئ! داسي نه ده؛ ستا مرګ د قيامت په لوري لومړی ګام او ستا د سفر پيل دئ، کله چي ستا روح ستوني ته ورسېږي، د حاذق طبيب او دموونکي په لټه کي شي، خو ډېر ژر دي نتيجه ته ورسېږئ چي نور نو د فراق او بېلتون وخت رارسېدلی، بايد له دنيا او لذتونو ئې وداع وکړي او له هر هغه

القليل ما د قرآن پلوشې

څه بېل شي چه په دنيا كي داسي پرې نښتي وو چي الله تعالى او آخرت ئي ترې هېر كړى وو، ټول بايد نورو ته په ميراث پرېږدي او كله چي د خنكدن او نزعي له سخت درد پېښي يوه په بلي راتاو كړي، همدا د الله په لوري د تلو پيل دى، ستا نزع د هغه سفر د پيل نقطه ده چي د الله تعالى په وړاندي په ودرېدو منتهي كيږي!! ولي دي آخرت لري گڼلى، او په دنيوي اغراضو دي منگولي ښخي كړي او د هغوى لپاره دي الله تعالى او آخرت هېر كړى!!

فَلَا صَدَقَ وَلَا صَلَّى ﴿٣١﴾ وَلَكِنْ كَذَّبَ وَتَوَلَّى ﴿٣٢﴾ ثُمَّ ذَهَبَ إِلَىٰ أَهْلِهِ يَتَمَطَّى ﴿٣٣﴾ أَوْلَىٰ لَكَ فَأَوْلَىٰ ﴿٣٤﴾ ثُمَّ أَوْلَىٰ لَكَ فَأَوْلَىٰ ﴿٣٥﴾ أَلَمْ يَكُ نَظْفَةً مِّن مَّيِّ يُمْنَىٰ ﴿٣٦﴾ ثُمَّ كَانَ عِلْقَةً فَخَلَقَ فَسَوَّىٰ ﴿٣٧﴾ فَجَعَلَ مِنْهُ الزَّوْجَيْنِ الذَّكَرَ وَالْأُنثَىٰ ﴿٣٨﴾ أَلَيْسَ ذَٰلِكَ بِقَدِيرٍ عَلَىٰ أَن تَحْيِيَ الْمَوْتَىٰ ﴿٣٩﴾

۳۱- نو نه ئي تصديق كړ او نه ئي لمونځ وكړ. ۳۲- برعكس تكذيب ئي كړ او مخ ئي واړاوه. ۳۳- بيا په كبر سره ولاړ تر خپل تېره. ۳۴- واى واى دى ستا په حال. ۳۵- بيا واى واى دى ستا په حال. ۳۶- آيا گمان كړي دا انسان چي مهمل به پرېښودى شي. ۳۷- مگر نه وو يوه نطفه د تويېدونكي مني؟ ۳۸- بيا وو خوړند توكى چي پيدا او برابر ئي كړ. ۳۹- بيا ئي ترې جوړه كړه د نارينه او ښځينه جوړه. ۴۰- مگر دا ذات به قادر نه وي چي مري كړي ژوندي؟

۳۱- ۳۵: دا د قيامت منكر عاصي او گنهگار انسان چي په راتلونكي كي هم د گناه هوډ لري، او همدغه هوډ ئي په قيامت له ايمان منع كوي، له دغو ټولو قانع كوونكو دلانلو سره سره نه په قيامت باور كوي او نه په الله تعالى ايمان راوړي او نه په لمانځه سره خپل رب ته د احتياج لاس اوږدوي، برعكس د تكذيب او انكار لار ئي غوره كړي، له حقيقت مخ اړوي او په غرور او تكبر سره خپلي كورنى ته ورگرځي او په دې افتخار كوي چي د حق مخالفت ته ئي ملا تړلي، نه پوهېږي چي وضع ئي څومره د افسوس وړ ده او څومره بد عاقبت ورته منتظر!! د ده حال په دنيا او آخرت كي افسوسناك دى.

۳۶- ۴۰: په دغو آيتونو كي څو مهم او اساسي ټكي مومو:

الف: آيا دا له قيامت منكر انسان داسي انگېري چي له مرگ وروسته به مهمل پرېښودى شي، وراسته هېوكي به ئي ترخاورو لاندي پاته او بيا به راژوندى نه شي؟! آيا گمان ئي دا دى چي مرگ ئي د هر څه پاى دى او داسي څوك نشته چي بيا ئي راژوندى كړي؟

ب: آيا ده خپل لومړنى پيداىښت هېر كړى؟ آيا نه پوهېږي چي پيداىښت ئي له يوې داسي نطفې پيل شوى چي په رحم كي څڅېږي، او په رحم كي له څڅېدو وروسته ئي نه پلار د ده په تركيب او ودي كي څه اغېز لري او نه ئي مور په څرنگوالي كي څه تصرف كولى شي.

د قرآن ۷ اېلوشې القيامة

ووايه! څوك له دې نطفې انسان جوړوي؟ د چا تر څارنې او مراقبت لاندې وده كوي، علقه ترې جوړه شي، د ژوندي موجود په څېر ئې وده پيل شي؟ د چا په امر له دې نطفې ځيني (نارينه) او ځيني (بنځينه) جوړېږي او دغه جوړه د انسان د نسل دوام تضمينوي؟ مگر دا ټول ستا د رب د تصرف مظاهر او نښې نه دي؟

ج: مگر هغه ذات چې خاوره په نطفه بدلوي، له نطفې علقه جوړوي، د انسان پيدايښت له علقې پيل كړي، هر څه ئې ورته سم او برابر كړي، د نر او بنځي جوړه ترې جوړوي، آيا دا ذات د مرو له بيا راژوندي كولو عاجز گنئ؟! دا څومره له انصاف لري او د عقل خلاف قضاوت دئ؟ هر عقلمن انسان په دې پوهېږي چې د مري بېرته راژوندي كول تر دې ډېر ډېر آسان كار دئ چې مړه خاوره په نطفه بدله كړي شي.

د: په دې آيت كې د قرآن مجيد يو بل ستر علمي اعجاز گورو: قرآن د مور په رحم كې د نطفې د ودي دوهمه مرحله د علقه په نامه يادوي، چې معنى ئې ځوړند توگى ده، يعنې دا نطفه په دوهم پړاو كې داسې حالت غوره كړي چې د رحم په جدار پورې راځوړنده وي!! او دا هغه حيرانوونكې حقيقت دئ چې انسان اوس او وروسته له هغه پرې پوه شوى چې د ليزري وړانگو په ذريعه ئې د مور په رحم كې د نطفې د ودي مختلف پړاوونه وليدل او ورته معلومه شوه چې د نطفې د جوړېدو په لومړي پړاو كې هغه د رحم په جدار پورې راځوړند وي. په دې حقيقت تر دې وړاندي انسان ته پوهېدل ممكن نه وو!!!

بسم الله الرحمن الرحيم

الدهر

د سوري معرفي:

د دې سوري نوم هم الدهر (زمانه) او هم الانسان (انسان) دى، ۳۱ آيتونه لري، د ټولو آيتونو فواصل يې مذکور او سببلا ته ورته وزن لري. ځيني مفسرين يې مکي سوره گڼي او ځيني يې مدني، او ځينو له ۸، ۹ او ۱۰ پرته ټوله سوره مکي گڼلې. خو د سوري په متن کې څو دلائل ښيي چې دا سوره مکي ده: الف: د سوري مضامين او د بيان اسلوب يې کاملاً مکي سورتونو ته ورته دي. ب: د مدني سورتونو مربوط هيڅ مضمون په کې نه مومو. د بيان اسلوب يې هم قطعاً مدني سورتونو ته ورته نه دى.

ج: له ۲۶ آيت يې په ډېر وضاحت سره معلومېږي چې دا سوره بايد د (مزل) له سوري مخکې نازلې شوې وي. آيت داسې دى: و من الليل فاسجد له و سبحه ليلا طويلا (او د شپې لخوا ورته سجده کوه او د شپې په اړدو کې ورته تسبيح وايه)، (د شپې په اړدو کې د تسبيح له حکمه) معلومېږي چې دا آيت د قيام الليل په اړه لومړنى لارښوونه ده، او حتماً د (مزل) له سوري مخکې نازلې شوې، دا ځکه چې د مزل په سوره کې د قيام الليل په اړه لارښوونې مشخص او مشرح دي، وخت يې ټاکل شوى، په لومړي سر کې د شپې دوه برخې، نيمايي او درېيمه برخه يې ورته غوره شوې، بيا په کې تخفيف راغلى او مقدار يې د مسلمانانو ظروفو او شرائطو ته پرېښودل شوى، په قرآن کې معمولاً د يوې قضیې په اړه لومړى عام حکم راځي، بيا مزيد لارښوونې او مشخص احکام راځي او حد او مقدار يې مشخص کېږي، شاق حکم اکثراً په تخفيف مقدم او ترې مخکې وي، لکه چې له دښمن سره د مقابلې په ارتباط لومړى دا حکم صادر شو چې د نښتو په دوران کې به مسلمانان د لس برابره دښمن مقابلې کوي، خو وروسته بيا په دې کې تخفيف راغى او د دوه برابره فوځ مقابلې پرې لازمه شوه. نو ځکه ويل شوي چې د (شپې په اړدو کې د تسبيح او تهجد عام حکم) بايد له تخفيف مخکې وي. د همدې لپاره په پوره ډاډ او اطمینان سره ويلی شو چې د الدهر سوره به د مزل له سوري مخکې نازلې شوې وي، هغه متعارض آراء او روايات چې دا سوره مدني گڼي د سوري له متن سره اړخ نه لگوي. دا سوره په داسې پوښتني پيل شوې چې هر مخاطب به ناچار مثبت خواب ورکوي او د دې مجال ورته نشته چې منفي خواب ورکړي، پوښتي: آيا په انسان باندې داسې وخت تېر شوى چې د ذکر وړ شى نه وو؟ د پلار په رگونو کې يوه قطره، مهين او بې اهميته قطره، چې نه يوازي جدي او مهمه يې نه گڼي بلکې کرکه ترې لري!!

ودي وايي: چا له دې ناخيز او مهين شي پيدا كړ؟ الله تعالى په خپله دې پوښتني ته ځواب وايي او فرمايي: دا موږ يو چي انسان مو د نر، ښځي له مختلطي نطفي پيدا كړ، او له ډول ډول تطوراتو او تحولاتو سره ئې مخامخ كوو، له مختلفو پړاوونو ئې تېروو، په هر طور كي ئې وړتياوي او په هري مرحلې كي ئې د بقاء او پايښت استعدادونه آزمويو، وده وركوو، د كمال په لوري ئې خوځوو، او يو حساس اورېدونكي ليدونكي انسان ترې جوړوو، دا موږ يو چي د ده په ختې كي لارښود استعدادونه ږدو، داسي وړتياوي او ځواكونه وركوو چي د لاري په موندلو كي او د ښه او بد، مفيد او مضر په تشخيص او پېژندو كي د ده مرسته وكړي، په زړه كي ئې روڼ لارښود څراغ او ملامتوونكي وجدان او نفس وركوو چي سمه لار وپېژندې شي او د ښايسته او كركجن توپير وكولې شي، داسي وجدان چي كه ئې خاوند په سمه لار لار شي، راضي كېږي، پياوړي كېږي، وده كوي، وزرونه ئې غوړپړوي او كه په بده او ناسمه لار لار ملامتوي ئې، سترگي، غوړونه، او د ده په وجدان كي دا لارښود استعدادونه په هر حالت كي د ده په خدمت كي دي، كه څه هم د الهي نعمتونو پاس ساتي او كه ناشكري كوي، كه د خپل منعم رب په وړاندي مطيع دئ كه سركښ او باغي، په دنيا كي له خپلو بندگانو سره د الله تعالى معامله داسي ده، خو په آخرت كي به خلك په دوو ډلو وېشي:

● كافر چي په لاس پېښو او غاړه كي به ئې زولني او زنخيرونه وي، تمځاي ئې د دوزخ سري لمبې، په دنيا كي ئې بغاوت او سرغړاوي كاوو، خپل ځواكونه او استعدادونه ئې په غلظه كارول، نو ځكه ئې الله تعالى د دې وړ گټي چي اوس ئې لاس پېښي په زنخيرونو وروتيږي او له خپلو ټولو نعمتونو ئې محروم كړي.

● ښكېان او صالحان چي په جنت كي به وي، د هغو جنتي شرابو جامونه ئې په لاس كي چي كافور وركې وي، د هغي چيني اوبه چي د الله تعالى مقرب بندگان به ئې په كنارو كي ناست وي، اوبه به ئې په هر لور او ډول چي وغواړي بېولي او خوځولي شي، هم به ئې فواره د دوي په خوښه وي او هم بهېدا، دا ځكه چي دوي په دنيا كي د خپل رب نعمتونه په سمه او ښايسته توگه كارولي او د هغوي پاس ئې ساتلي وو، دوي په خپلو نذرونو وفا كوله، له محاسبې او هغي ورځ وېرېدل چي خلاصون ترې نشته، له خپلو بي وزلو همنوعانو سره ئې مرسته كوله، مسكين، يتيم او اسير ته ئې طعام وركاوو، تر ټولو غوره طعام، خو په همدې وخت كي د حال او قال په ژبه وايي: تاسو ته د طعام له دركولو له دې پرته بل مقصد نه لرو چي د خپل رب رضاء ترلاسه كړو، نه له تاسو د منني غوښتونكي يو نه د بدلي، موږ له خپل رب وېرېږو، له هغي ورځي چي عبوس او تندي ئې تريو دئ، نو ځكه به ئې الله تعالى د دغي ورځي له كړاوه ژغوري او خوښي او خوشحالي به ئې په برخه كړي، د دوي د صبر په سبب به ئې تمځاي جنت وي او جامه ئې د ورېښمو، په تختونو تكيه وهلي ناست، نه به د لمر تودوخه وي او نه څه يخني، سيوري پرې غوړېدلي، مېوې ئې نږدې، او تل تياږي، د سپينو زرو لوبښي او د بلورو پيالې په بېلابېلو اندازو كي ئې خدمت ته وړاندي كېدونكي، داسي جامونه به په شونډو ږدي چي ممزوج او مخلوط به ئې د زنجبيل د چيني وي، دا د جنت هغه چينه ده چي نوم ئې (سلسبيل) دئ، چارچاپېر ئې تنكي زلمي خدمه د خورو مراوريدو په څېر. كه هغه ځاي له نږدې وگوري نو په حقيقت كي دي بي انتهاء نعمتونه او ستر ملك ليدلي، د

اعلاداهر د قرآن پلوشي

ورېښمو په نازك او پرېر شين بخنو جامو ملبس او د سپينو زرو په لاس ونديو مزین، خپل رب به ئې په پاكيزه شراب خړوبه كړي، او ورته وايي به: دا ستاسو بدله ده او ستاسو د هڅو قدرونه.

دا موږ يو چي قرآن مو جزء جزء درباندي نازل كړ، نو د خپل رب د حكم تر راتلو صبر كوه، او د دوى د هيڅ گنهكار او كفور خبره مه منه، د خپل رب نوم سبا ماينام يادوه، د شپي له لوري ورته سجده كوه او د شپي په اوږدو كي ئې په تسبيح لگيا اوسه، دوى لنډ او پرېوتي دنيوي اهداف غوره كړي او د آخرت درنه ورځ ئې هېره كړې، او پروا ئې نه كوي، آيا په دې نه پوهېږي چي موږ پيدا كړي او موږ ئې د وجود بندونه ورمضبوط كړي، او چي كله وغواړو دوى ته ورته به ئې راپيدا كړو!! او د سوري په پاى كي ويل شوي چي دا يو تذكر او پند دئ د هغه چا لپاره چي غواړي الله تعالى ته د رسېدو غوره لار ومومي، او د ده په لوري د تلو لپاره ئې غوره كړي، انتخاب ستاسو په لاس كي دئ، دا لار فقط د الله تعالى په توفيق سره پلي كولى شئ، د الله تعالى مشيت په دې تللى چي كه هر څوك د الله تعالى لار غوره كړي هغه ته د تلو توفيق وركوي، او د ځان په لوري ئې هدايت كوي، د الله تعالى لار د هغه ذات لار ده چي په ټولو اسرارو پوه دئ، په هر حكم او لارښوونه كي ئې ژور حكمتونه مضمّر دي، څوك چي د رحمت او پېرزويني وړ ومومي د خپل پراخ رحمت سيورى پرې غوړوي، خو هغه چي ظالمان دي، نه ئې له يادونو پند واخيست او نه ئې د الله تعالى لار خپله تگلاره وگرځوله، دردناك عذاب ئې ورته تيار كړى.

بِسْمِ اللَّهِ الرَّحْمَنِ الرَّحِيمِ

هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُن شَيْئًا مَّذْكُورًا ﴿١﴾ إِنَّا خَلَقْنَا
الْإِنْسَانَ مِنْ نُّطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا ﴿٢﴾ إِنَّا هَدَيْنَاهُ السَّبِيلَ
إِمَّا شَاكِرًا وَإِمَّا كَفُورًا ﴿٣﴾

۱- آیا پر انسان داسې وخت راغلی چې د یادولو وړ شئ نه وو؟ ۲- دا موږ یو چې
انسان مو له مختلطي نطفې پیدا کړ، چې آزموږ یې او لیدونکی اوږدونکی مو ترې
جوړ کړ. ۳- بې شکه چې موږ لار وروښوده، که شاکر وي او که بې پاسه او کفور.

۱: دا آیت هر مخاطب ته دا پوښتنه راجع کوي چې انسان تر پیدایښت مخکې څنگه وو؟ له څه
پیدا شوی؟ آیا داسې کوم وخت پرې نېر شوی چې د یادولو وړ شئ نه وو؟ خاوره، د سپکو او
کرکجنو اوبو یو څاڅکی، د خپل پلار په ملا کې، د خپلې مور په رحم کې، چې نه یوازې مهم
او جدي نه تلقی کېدو بلکې کرکه ئې ترې درلوده!! که جواب مثبت وي (ناچار باید مثبت وي)
نو په دې صورت کې باید ووايي: چا له دغه نا څیز شي پیدا کړ؟ مگر د ده پیدایښت له دغو
مهین او سپکو اوبو دا حقیقت نه ثابتوي چې د ده رب به ئې بیا هم راپیدا کړي، دا دوهم ځل
پیدایښت تر لومړي ځل ډېر آسان دی!!

۲- د دې آیت لپاره دوه تفسیرونه مومو:

الف: ځینو گمان کړی چې په دې آیت کې د ابوالبشر آدم علیه السلام خلقت ته اشاره
شوې، او د دې خبرې چې (انسان د یادولو وړ شئ نه وو) مراد هغه حالت دی چې د ده د جد
له پیدایښت مخکې ئې درلود.

ب: نور په دې باور دي چې د آیت نطق عام دی او د هر انسان پیدایښت ته اشاره کوي
او د دې خبرې مراد چې (انسان د یادولو وړ شئ نه وو) هغه حالت دی چې هر انسان ئې د
خپلې نطفې له جوړېدو مخکې لري، خاوره په مني بدله شي په (مهین او سپکو اوبو) چې
انسان ئې له نوم اخیستو هم حیاء کوي.
په څو دلایلو دوهمه رایه دقیقه ده:

• د (لم یکن شیئاً مذکوراً) له الفاظو معلومېږي چې په دې آیت کې د انسان د نطفې له
جوړېدو مخکې هغه حالت ته گوته نیول شوې چې لا د مور او پلار په بدن کې وي، د سپکو

اللهادهر د قرآن پلوشې

اوبو په خبر، د نه يادولو، دا ځکه چې د آدم عليه السلام پيدايښت له خاوري شوی، د ده د پيدايښت لپاره داسې الفاظ نه شي کارېدی.

• په وروستي آيت کې د همدې انسان پيدايښت له (گډې شوې نطفې) ښودل شوی چې معنی يې له شکه پرته د مور او پلار مختلطه نطفه ده، د همدې لپاره ويلی شو چې د آيت معنی دا ده: آيا په انسان باندې داسې وخت تېر شوی چې د ذکر وړ شی نه وو؟ د پلار په رگونو کې يوه قطره، مهين او بې اهميته قطره، چې نه يوازې جدي او مهمه يې نه گڼي بلکې کرکه ترې لري!! ودي وايي: چا له دې ناخيز او مهين شي پيدا کړ؟ الله تعالى په خپله دې پوښتني ته خواب وايي او فرمايي: دا موږ يو چې انسان مو د نر او ښځې له مختلطې نطفې راپيدا کړ، او ډول ډول تطوراتو او تحولاتو سره يې مخامخ کوو، له مختلفو پړاوونو يې تېروو، هر پړاو د ده لپاره يوه آزمونه ده چې د هغې په ترڅ کې د ده د بقاء توان او طاقت آزمویل کېږي! آيا انسان له الله تعالى پرته داسې څوک مومي چې له نطفې د ده په پيدايښت او د بشپړ انسان تر پور د ده په رشد او ودې کې څه اغېز ولري!؟

۳- د دې آيت په اړه لومړی بايد وگورو چې د هدينه السبيل (لار مو وروښوده) معنی څه ده؟ آيا مراد ئې فطري هدايت دی او که د پيغمبرانو عليهم السلام او کتاب په ذريعه د انسان لارښوونه او هدايت؟

په څو دلائلو ويلی شو چې مراد ترې فطري هدايت دی:

الف: د آيت الفاظ او ترکيب داسې دي چې ښيي هر انسان د دې الهي پېرزويني مشمول دی او الله تعالى يې دا هدايت په برخه کړی. دا الفاظ او ترکيب يې يوازې په فطري هدايت منطبق کېدی شي، دا ځکه چې دا راز لارښوونه د هر انسان په برخه شوې خو د پيغمبرانو عليهم السلام په لاس لارښوونه داسې ده چې ځينې يې مني او گټه ترې اخلي او ځينې يې نه مني او ترې محروم کېږي.

ب: تر دې مخکې يا وروسته آيتونو کې هيڅ داسې قرينه نه مومو چې د پيغمبر بعثت او د کتاب نزول ته يې اشاره کړې وي تر څو وکولی شو په دې آيت کې (هدايت) د ارشاد او دعوت له لارې هدايت وگڼو.

ثانياً بايد وگورو چې د (اما شاكراً و اما كفوراً) معنی څه ده؟

دوه تفسیرونه مخي ته راځي:

الف: موږ لار وروښوده، کتاب مو وروليږو او پيغمبر مو په دوی کې مبعوث کړ، اوس دا په دوی پورې اړه لري چې د دې الهي لارښوونې قدر کوي، او که ناشکري، انتخاب د دوی په لاس کې دی، موږ يې نه مجبوروو.

ب: موږ دا د هدايت او لار موندو اسباب، زړه، عقل، سترگې، غوږونه، د ده په خټه کې کېښودلي، چې زموږ په اراده د ده په خدمت کې دي او د ښه او بد، سمې او خرابې لارې ترمنځ تفکيک او توپير کې د ده مرسته کوي، که څه هم دی د دغو الهي نعمتونو قدر کوي او که ناشکري، د ناشکري په حالت کې هم دا استعدادونه نه ترې سلېوو.

په دوه دليله دوهمه توجیه دقیقه ده:

الف: د آيت د الفاظو دقیقه ترجمه په کې مراعات شوې، که د آيت ترکيب داسې وی: (فمن شاء فليشکر و من شاء فليکفر) نو بيا لومړی توجیه سمه وه، خو ترکيب داسې دی: (اما

شاكرأ و اما كفورأ: كه شاكر وي كه كافر)، دا تركيب له لومړي توجيه سره سمون نه خوري،
دقيق تعبير ني په دوهمه توجيه كي راغلي.
ب: د لومړي ډلي رايه كي د (اما شاكرأ و اما كفورأ) دقيق تعبير نه دي وړاندي شوي، دا
يوازي فطري هدايت دي چي هم د شاكر بنده په برخه وي او هم د كفور او ناشكر بنده.

إِنَّا أَعْتَدْنَا لِلْكَافِرِينَ سَلَاسِلًا وَأَغْلَلْنَا وَسْعِيرًا ﴿٦٠﴾ إِنَّ الْأَبْرَارَ يَشْرَبُونَ مِنْ
كَأْسٍ كَانَ مِزَاجُهَا كَافُورًا ﴿٦١﴾ عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا
﴿٦٢﴾ يُوفُونَ بِالْأَنْذَرِ وَيَخَافُونَ يَوْمًا كَانَ شَرُّهُ مُسْتَطِيرًا ﴿٦٣﴾ وَيُطْعَمُونَ أَلْطَمًا عَلَى
حَبِّهِ مَسْكِينًا وَيَتِيمًا وَأَسِيرًا ﴿٦٤﴾ إِنَّمَا نَطْعِمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً
وَلَا شُكُورًا ﴿٦٥﴾ إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا ﴿٦٦﴾

۴- بي شكه چي موږ د كافرانو لپاره زنځيرونه، غړوندي او د اور لمبي تيارې كړي.
۵- يقيناً چي نېكان به له داسي جامونو څښي چي مخلوط به ئي د كافور وي. ۶- هغه
چينه چي د الله خاص بندگان به ئي خوا كي څښي، روانوي به ئي (څنگه ئي چي)
روانول غواړي. ۷- په نذرونو وفا كوي او له هغي ورځي وپريږي چي شر به ئي خور
وي. ۸- او مسكين، يتيم او اسير ته په داسي حال كي طعام وركوي چي خوښيږي ئي.
۹- يوازي د الله د رضاء لپاره طعام دركوي، نه بدله درنه غواړي او نه مننه. ۱۰- بي
شكه چي موږ له خپل رب وپريږو، له هغي ورځي چي تريو مخي قهرجنه ده.

۴: په دنيا كي وضع داسي ده چي الله تعالى له خپلو نعمتونو خپل ټول بندگان برخمن كوي، كه
ئې شكر په ځاى كوي او كه ناشكري كوي، خو په آخرت كي به بېله وضع وي، هلته به كافران
په زنځيرونو او زونلو تړلي او د اور په لمبو كي وي، هغه چي په خلاص لاس ئي تېري كاوو،
پېښي ئي د گناهونو په لوري تلو كي كارولي، خپل استعداونه او ځواكونه ئي د ظلم او فساد په
لار كي استعمالول، او فتنې ئي راولاړولي، نن به دلته په دارالحساب كي، د مكافات او مجازات
عالم كي، د اور په لمبو كي پروت وي، په لاسونو، پښو او غاړه كي ئي زنځيرونه.
۵-۶: خو ابرار (نېكان) چي د الله تعالى د نعمتونو پاس ئي ساتلي وو، ښه ئي وکارول، سمه
گټه ئي ترې واخيسته، او كړني ئي ښي وې، نن به ئي د بريا موسكا په شونډو وي، د هغو
شرابو جامونه ئي په لاس كي چي ممزوج او مخلوط به ئي كافور وي، دا هغه چينه ده چي د
الله تعالى خاص او مقرب بندگان به ئي په كنارو كي ناست وي او د خپل خاص څښاك جامونه
ئې په لاس كي، داسي چينه چي دا مقربين به ئي له خپلي خوښي سره سم په هر لوري بېولي

اللهه د قرآن پلوشې

شي، دوی ته تابع او منقاد، د خوځېدو لوری او څرنگوالی ئې دوی په خپله غوره کوي، فوران او خوټېدا به ئې د دوی له خوښې سره سم بدلېږي رابدلېږي. دا هم د انسان یوه فطري غریزه ده چې د اوبو د خوټېدو او بهېدو له بېل بېل حالت خوند اخلي، له یوه حالت ته ئې ستومانه شي په بل ډول کې ئې غواړي. لکه اوس چې د لویو لویو پرمختللو ښارونو په پارکونو کې فواري داسې جوړوي چې هر څو ثانيي وروسته ئې حالت بدلېږي.

۷- دا (ابرا) هغه کسان دي چې په خپلو (نذرونو) ئې وفا کوله او د قیامت له ورځې وېرېدل، په (نذرونو) به ئې وفا کوله؛ یعنې څه چې به ئې په خپله ذمه اخیستل هغه به ئې له خنډ او کمښته پرته ترسره کول. فقهاوو (نذر) په څلورو ډولونو وېشلې:

اول: دا چې څوک له الله تعالی سره ژمنه وکړي چې د ده د رضاء لپاره فلانی نېک کار ترسره کوي.

دوهم: دا چې څوک ووايي: که الله تعالی زما دا حاجت ترسره کړ په بدل کې به ئې دا نېک کار ترسره کوم.

درېیم: دا چې څوک ژمنه وکړي چې کوم ناروا کار به ترسره کوي او یا به کوم واجب کار پرېږدي.

څلورم: دا چې څوک کوم مستحب کار په ځان لازم کړي او یا دا چې تعهد وکړي چې فلانی مباح کار به نه کوي.

دوه لومړي صورتونه ئې فقهاء د نذر تېر (د نېکې نذر) په نامه یادوي او وفا پرې واجب ګڼي. او درېیم او څلورم صورتونه د نذر لجاج (د جهالت او لجاجت نذر) نوموي، د درېیم صورت په اړه ئې ټول فقهاء متفق دي چې اصلاً نه منعقد کېږي او هیڅ اعتبار نه لري او په کار ده چې عمل پرې ونشي، خو د څلورم صورت په اړه ئې په خپلو کې اختلاف لري، ځینې په دې نظر دي چې باید په دې نذر وفا وشي او ځینې وایي چې باید نقض شي او د قسم کفاره ئې ورکړی شي. او ځینې ئې د نذر کوونکي خوښې ته پرېږدي چې پرې وفا وکړي او یا ئې د قسم د ماتولو کفاره ورکړي. د شافعي او مالکي فقهاوو له نظره دا نذر هم نه منعقد کېږي، خو زموږ د احنافو فقهاوو په نظر په دواړو صورتونو کې کفاره لازميږي.

د نذر تر ټولو غوره ډول دا دی چې یوازي د الله تعالی د رضاء لپاره وي او موخه ئې فقط د الله تعالی رضاء ترلاسه کول وي، تر دې ټیټه درجه ئې هغه دی چې د حاجتونو د ترسره کېدو لپاره وي خو د حاجت له پوره کېدو ترمنځه اداء شي، په خپل نذر د دې لپاره ترمنځه وفا کوي چې په خپل رب ئې دا اعتماد وي چې هیڅ نېک عمل او هیڅ صدقه او (نذر) نه ضائع کوي. او تر ټولو ټیټه درجه ئې هغه نذر دی چې د حاجاتو رفع کېدو سره مشروط کړی شي او د حاجاتو له ترسره کېدو وروسته ترسره شي، دا ډول نذر یا د الله تعالی په اړه له بې اعتمادۍ خړوبه کېږي یا له بخل. عبدالله بن عمر رضي الله عنه د داسې نذر په اړه وایي:

اخذ رسول الله صلى الله عليه وسلم ينهى عن النذر و يقول انه لا يرد شيئاً و انما يستخرج به من البخيل. اخرجہ الجماعة الاثرمذي

رسول الله له داسې (نذر) د مخنيوي لړۍ پیل کړه او وئې فرمایل: نذر نه شي کولی هغه څه دفع کړي چې کېدونکی دی، له دې لارې د بخیل انسان له لاسه مال راباسي.

همداراز عبدالله بن عمر رضي الله عنه روایت کوي چې رسول الله وفرمایل: په دې نذر

د قرآن ۷۱۱ لېکونې الدهر

سره نه کوم کار راوړاندي کېدی شي او نه خنډېدی، په دې سره یوازې د بخیل له جیبه مال راایستی شي.

ابوهریره رضي الله عنه روایت کوي چې رسول الله و فرمايل:

ان النذر لا يقرب من ابن آدم شيئاً لم يكن الله قدره له ولكن النذر يوافق القدر فيخرج بذلك من البخيل مالم يكن البخيل يريد ان يخرج.

دا نذر، داسې کوم څه چې الله تعالی انسان ته مقدر کړی نه شي ورنږدې کولی، خو احياناً (نذر) له (قدر) سره سمون وځوري، په دې سره د بخیل له لاسه هغه څه راباسي چې را ایستو ته نې تیار نه وو.

عبدالله بن عمرو بن عاص روایت کوي چې رسول الله و فرمايل: انما النذر ما ابتغى به وجه الله: حقيقي نذر دا دی چې د الله تعالی رضاء لپاره وي. رواه احمد بايد متوجه وو چې فقط هغه (نذر) په ځان ومنو چې:

الف: جائز وي.

ب: توان او استطاعت نې ولرو.

ج: د هېچا حق په کې تر پېښو لاندې نه شي او د فرائضو او واجباتو د نقض او نه ادا عکولو سبب نه شي.

داسې نه چې ووايي پلى به حج ته خم، ټول مال مې وقف کوم، ټوله ورځ د لمر تودو وړانگو ته ودرېږم، څو ورځې پرله پسې او له افطار پرته روژه نېسم، له لري ځايه ځان بيت المقدس ته رسوم چې څو رکعت له مونځ په کې وکړم... دې ته ورته نذرونه چې ملایطاق او د انسان له وسه پورته وي او په هغه کې د نورو حقوق تر پېښو لاندې کېږي، ناسم نذرونه دي. د آيت په پای کې چې څه ويل شوي بڼې چې د دغو نېکاتو د (نذر) موخه د الله تعالی د رضاء تر لاسه کول وي، نه د نيوې اغراض.

۸-۱۰: څو ډېر مهم مطالب په دې آيتونو کې مومو:

الف: (اِبرار) په خپل نیازمند، مسکین، یتیم او اسیر همنوع تر رحم او زړه سوی لري، مرسته ورسره کوي، دا نې نه لورېږي چې په خپله موږ وي او بل وېږي، تر دې هم آخوا له خپل غوره او محبوب طعام هغوی ته خوراک ورکوي.

ب: له بې وزلو او محتاجو سره د مرستې په وخت د حال او قال په ژبه وايي: یوازې د الله تعالی د رضاء لپاره له تا سره مرسته کوو، د دې په مقابل کې نه د بدلې طمع لرو او نه د مننې.

ج: د (اِبرار) مقام ته هغه څوک رسېدی شي چې تر ټولو غوره شتمني د الله تعالی په لار کې وقف کړي، په هر نېک کار کې نې موخه د الله تعالی رضاء تر لاسه کول وي، له الله تعالی پرته له هېچا د اجر او بدلې طمع نه لري، نه په چا منت باروي او نه د ستاینې او مننې انتظار ترې کوي.

د: وېره نې یوازې له الله تعالی وي، د قیامت له سختې ورځې وېره نې په ټول ژوند او ټولو تصرفاتو سیوری غوړولی وي.

ه: په دې آيتونو کې د (اِبرار) وړتیا او ځانگړتیاوو ته په اشارې سره قرآن غواړي موږ ته وښيي چې په قیامت باندې د ایمان نتایج څومره پراخ او ژور دي، دغه ایمان دوی د

(ابرا) او نېکانو په زمره کې راوستي، تر ټولو غوره انسانان ئې ترې جوړ کړي، د قیامت له سختي ورځې وېرې دوی دې ته هڅولي چې په خپلو نذرونو وفا وکړي، له مسکین، یتیم او اسیر سره مرسته وکړي، همغه باور د دې باعث شوی چې له اخلاقي او معنوي پلوه هغې لوري مستوی ته ارتقاء وکړي چې نه په چا منت ږدي او نه د ستاینې او توصیف توقع له چا کوي، حتی له هغه چا هم چې د مجبوریت او احتیاج په وخت کې ئې له هغه سره مرسته کړې، خپل ترټولو غوره طعام ئې د هغه مخې ته اېښی، هغوی ته وایي: زموږ بڼېگنه د یادولو وړ نه ده، موږ خپله وظیفه ترسره کړې، له موږ مننه مه کوئ، له تاسو هیڅ بدله نه غواړو، موږ د خپل رب د رضاء په لټه کې یو، د قیامت د سختي ورځې له حساب وېرېږو، څه چې مو تراوسه کړي د هغې ورځ د محاسبې لپاره ئې کافي نه گڼو.

گورئ چې په (۱۰) آیت کې د ابرارو له قوله داسې حکایت کوي: (موږ له خپل رب وېرېږو، له هغې ورځې چې تریو مخې او قهرجنه ده)؛ له الله تعالی وېره او هغه هم د قیامت په سختي ورځ کې، دې ظریف ټکي ته اشاره کوي چې که له الله تعالی وېره انسان له گناه او تېرې منع کوي او د ده د معنوي او اخلاقي ارتقاء باعث کېږي، په آخرت باندې ایمان، دا وېره په انسان کې راپیدا کوي او وده ورکوي. همداراز دا ظریف ټکی افاده کوي چې که موږ نن له فقیر او مسکین سره په خپل چلن کې له دې ځان ساتو چې تندي ورته تریو کړو او سترگې پرې برکي، دا ځکه چې د الله تعالی له قهر او د قیامت د سختي ورځې له هیڅته وېرېږو، داسې نه چې د دې گناه په عوض کې مو ورتي او سزا ئې د قیامت د سختي ورځې په څېره کې راوړي شي.

فَوْقَهُمْ اللَّهُ شَرَّ ذَلِكَ الْيَوْمِ وَلَقَّهْم نَصْرَةً وَسُرُورًا ﴿١١﴾ وَجَزَّاهُمْ بِمَا صَبَرُوا جَنَّةً وَحَرِيرًا ﴿١٢﴾ مُتَّكِئِينَ فِيهَا عَلَى الْأَرَائِكِ لَا يَرَوْنَ فِيهَا شَمْسًا وَلَا زَمْهَرِيرًا ﴿١٣﴾ وَدَانِيَةً عَلَيْهِمْ ظِلُّهَا وَذُلِّلَتْ قُطُوفُهَا تَذْلِيلًا ﴿١٤﴾ وَيُطَافُ عَلَيْهِمْ بِغَانِيَةٍ مِّنْ فِضَّةٍ وَأَكْوَابٍ كَانَتْ قَوَارِيرًا ﴿١٥﴾ قَوَارِيرًا مِّنْ فِضَّةٍ قَدَّرُوهَا تَقْدِيرًا ﴿١٦﴾ وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا ﴿١٧﴾ عَيْنًا فِيهَا تُسَمَّى سَلْسَبِيلًا ﴿١٨﴾ وَيَطُوفُ عَلَيْهِمْ وِلْدَانٌ مُّخَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَّنْثُورًا ﴿١٩﴾ وَإِذَا رَأَيْتَ ثَمَّ رَأَيْتَ نَعِيمًا وَمُلَكًا كَبِيرًا ﴿٢٠﴾ عَلَيْهِمْ ثِيَابٌ سُنْدُسٌ خُضْرٌ وَإِسْتَبْرَقٌ وَحُلُوعًا أَسَاوِرَ مِّنْ فِضَّةٍ

وَسَقَلَهُمْ رَهْمٌ شَرَابًا طَهُورًا ﴿١١﴾ إِنَّ هَذَا كَانَ لَكُمْ جَزَاءً وَكَانَ سَعْيُكُمْ مَشْكُورًا



۱۱- نو الله د دغي ورځ له شره وساتل، او له تازگي او خوښۍ سره ئې مخامخ كړل.
۱۲- او د دې لپاره ئې د جنت او ورېښمينو جامو بدله وركړه چې صبر ئې وكړ. ۱۳- په تختونو به ئې په كې ډډه وهلي وي، نه به د لمر تودوخه په كې گوري او نه يخني.
۱۴- او سيوري به ئې پرې رانږدې وي، او مېوې به ئې په عجيبه توگه په خدمت كې او ترلاس لاندې. ۱۵- او د سپينو زرو لوبڼې او د بلورو جامونه به پرې راگرځول كېږي. ۱۶- د سپينو زرو شيشه ئې (لوبڼې)، چې په ظريفه توگه اندازه شوي. ۱۷- او هلته به په داسې جامونو خړوبه كړي شي چې ممزوج به ئې د زنجبيل وي، ۱۸- په جنت كې يوه چينه چې سلسبيل نومول شوې. ۱۹- او شا او خوا كې به ئې تنكي تلياټه زلميان گرځي راگرځي، كه ئې وگوري د خورو ملغلرو گمان به پرې وكړي. ۲۰- كه هغه ځای وگوري نو پرېمانه نعمتونه او ستره پاچايي به دې ليدلې وي. ۲۱- ملبس په پرېر او نازك شين بخن حرير او د سپينو زرو په لاس ونډيو مزين، او خپل رب به ئې په پاكيزه شرابو خړوبه كړي. ۲۲- (او ورته وايي به:) دا ستاسو بدله ده او ستاسو هڅې منل شوې په قدروني سره.

۱۱: نو د دغو وړتياوو له كبله الله تعالى نه يوازي دا ابرار د قيامت د ورځې له سختيو ژغوري بلكې جنت ته ئې بيايي او له تازگي او خوښۍ سره ئې مخامخ كوي. په خپل نذر وفا، له قيامت وېره، له بې وزلو سره مرسته او خپل غوره طعام وركول، د الله تعالى د رضاء لټه، او له ده پرته له بل چا طمع نه كول، له دې ځان ساتل چې په بل منت بار كړي يا د ستاينې او توصيف انتظار ترې ولري، او له الله تعالى وېره د دې باعث شوه چې جنت ئې په برخه شي.
۱۲-۲۲: په دې مباركو آيتونو كې د ابرار او نېكانو په اړه او په جنت كې د دوى د وضعيت په اړه مزيد وضاحتونه شوي:

- صبر جنت ته ورسول، دا د دوى صبر وو چې په دوى كې ئې جنت ته د رسېدو وړتيا راپيدا كړه، د دوى ټول هغه خصلتونه چې جنت ته د رسېدو سبب كېږي؛ له صبر خړوبه كېدل.
- په دنيا كې ئې ملبس حلال وو، له حرامو جامو ئې ځان ساتو، نه ئې له حرامو لارو ترلاسه كړې وې، او نه ئې د گناه په تور داغ داغلي وې، نو اوس به د جنت ورېښميني جامي ورپه برخه كېږي. ورېښميني جامي ځكه چې په دنيا كې ئې د داسې جامو له اغوستو زړه صبر كړى وو.

- په لوړو لوړو تختونو به ئې ډډه لگولې وي، نه به ئې د لمر تودې وړانگې اذيت كوي او نه سخته يخني. او دا ځكه چې دوى په دنيا كې په تختونو ډډه لگول او آرامه ژوند پرېښى وو، د الله تعالى په لار كې ئې كړاوونه گالل.

اللاهرا د قرآن پلوشي

- د جنت ونو به خپل سيوري پرې غوړولی وي او مېوې به ئې دوی ته نږدې نږدې او هره شېبه راشکولو او خوراک ته تيارې. او دا ځکه چې دوی له حرام رزق ډډه کوله او حرامو ته ئې له لاس اوږدولو ځان ساتو.
- د سپينو زرو لوبښي له خوندورو مېوو ډک، د بلورو جامونه له فرحت بخښونکو څښاک او شرابو ډک، د هغو جنتي خدمه وو په لاس کې چې تنکي تنکي زلميان به وي او د دوی شاوخوا به گرځي راگرځي، او دا ځکه چې دوی په دنيا کې له داسې مرفه ژوند لاس اخيستی وو، نه ئې د زرو جامونه کارول، نه ئې شراب څښل او نه ئې د عيش او عشرت محفلونه په تنکيو خدمه وو بڼايسته شوي وو.
- دا د سپينو زرو لوبښي او دا شيشه ئې جامونه به په بېلو بېلو اندازو کې جوړ شوي وي، د هر خوراک لپاره بېل لوبښي او د هر څښاک لپاره بېل جام. او دا ځکه چې دوی په دنيا کې له اسراف ځان ساتو، په ضروري شيانو ئې اکتفاء کوله، ځان ته د اشراقي ژوند برابرولو په ځای ئې له فقير، مسکين او اسير سره مرسته کوله.
- د سپينو زرو له شيشه يي جامونو يا مراد دا دئ چې په ژي او بيخ کې به ئې سپين زر کارول شوي وي، او يا دا چې دا سپين زر به هومره شفاف وي چې بلور او شيشې ته به ورته وي.
- داسې ډک جامونه به په لاس کې ورکول کېږي چې د جنت د يوې لوري چينې چې نوم ئې (سلسبيل) دئ ډک شوي او (زنجبيل) پرې علاوه شوي.
- د جنت خدمتگاران به تنکي زلميان وي، تل په همدې عمر کې پاته کېدونکي، په هرې گوښې کې خدمت ته ولاړ، او داسې به برېښي لکه له مرواريدو جوړې شوې بڼايسته مجسمې چې دلته هلته ولاړي وي.
- د جنت عظمت او ستروالی او د نعمتونو پرېماني به ئې هلته درک کړی شي چې په خپلو سترگو ئې وگورې، يوازي په دې صورت کې به پوه او په دې اعتراف ته اړ شي چې ستر ملک او بې شمېره نعمتونه دي ليدلي.
- دا جنتيان به د جنت په مجللو قصرانو کې، په تختونو ډډه وهلي، د ونو تر سيوري لاندي، د داسې خدمه وو په احاطه کې چې له مېوو او خوراک څښاک ډک لوبښي او جامونه به ئې په لاس کې وي، وگورې، په نازکو او پرېرو ورېښمينو جامو ملبس او په مړوندونو ئې د سپينو زرو لاس وندي. قرآن په دې سره له يوې خوا د جنت شاهانه ژوند انځور کړی، ترڅو د دنيا له عيش عشرت د دوی پام د جنت په لوري واړوي، د زر او زور د خاوندانو اشراقي ژوند ئې سترگې ځړي نه کړي، په دنيا کې ځان ته د داسې مرفه ژوند له جوړولو ځان وساتي، په حلال رزق اکتفاء وکړي، له اسراف او تبذير ډډه وکړي، او له بلي خوا ئې په ډېر ظرافت سره د انسان غرائز او نفسي غوښتنې او تمايلات انځور کړي، ټول هغه څه ئې دقيقاً په گوته کړي چې د انسان نفس او هوس ئې تمنا کوي، او ورته وايي: چا چې په دنيا کې او له حرامو لارو د دغو د لاسته راوړو هڅه وکړه په جنت کې به ترې محروم وي. په جنت کې د سپينو زرو لاس وند ته اشاره هم د انسان دې تمايل ته اشاره ده چې غواړي د سپينو زرو لاسوند ئې په لاس وي، مگر نه گورئ چې اوس اکثر لاسونه، که د نارينه دي که د ښځو، په لاسوند

مخصوصاً د گړۍ بند سره ښايسته شوي، او اکثراً گورو چې سپينو زرو ته ورته تر نورو زيات خوښوي.

- او پر دغو ټولو نعمتونو سربېره، او تر ټولو لوړ ئې، (شراب طهور) چې د دوی د رب له لوري به ورکول کېږي، تر هغه شراب هم لوړ چې ممزوج به ئې کافور وي، او تر هغه هم غوره چې د سلسبیل له چينې به وي او ممزوج ئې زنجبیل، او ساقې ئې د جنت خدمتگاران، هغه شراب چې نوم ئې (طهور) دئ او ساقې ئې د دوی رب جل شاته، تر ټولو غوره شراب، له هر نقص او عيب منزه، چې انسان صفا کوي؛ له هر نقص او عيب.
- او په پای کې به دوی ته وویل شي: دا ټول ستاسو د هڅو بدله ده، تاسو د دغه مقام او د دې استقبال وړ یاست، الله تعالی ستاسو هڅې په قدروني سره ومنلې او په عوض کې ئې دا بدله درکړه.

إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا ﴿١٧﴾ فَاصْبِرْ لِحُكْمِ رَبِّكَ وَلَا تُطِعْ مِنْهُمْ ءَاثِمًا
أَوْ كَفُورًا ﴿١٨﴾ وَادْكُرْ اسْمَ رَبِّكَ بُكْرَةً وَأَصِيلًا ﴿١٩﴾ وَمِنَ اللَّيْلِ فَاسْجُدْ لَهُ
وَسَبِّحْهُ لَيْلًا طَوِيلًا ﴿٢٠﴾

۲۳- دا موږ یو چې قرآن مو پرتا نازل کړ، په غوره او جزء جزء نازلولو سره. ۲۴-
نو د خپل رب تر حکمه صبر وکړه، او د دوی د هیڅ گنہگار او کفور خبره مه منه. ۲۵-
او د خپل رب نوم دي سهار ماښام یادوه. ۲۶- او د شپې په یوې برخې کې سجدي
ورته کوه او د شپې په اوږدو کې ئې په تسبیح لگیا اوسه.

۲۳- ۲۶: په دغو آیتونو کې څو نقاط زیاته توجه غواړي:
الف: دا آیتونه د زمزل د سوري لومړنیو آیتونو ته ورته دي، هلته د قرآن تلاوت، قیام
اللیل، د الله تعالی ذکر، د دښمنانو په وړاندې صبر ته اشاره شوې او دلته د الله تعالی له لوري
د قرآن نزول، د الله تعالی د حکم تر رارسېدو صبر، له دښمن سره له جوړ جاري ډډه کول، د
الله تعالی ذکر، د شپې په یوې برخې کې سجدي، او د شپې په اوږدو کې په تسبیح لگیا اوسېدا
راغلي. د دغو دواړو سورتونو د دغو آیتونو له محتوی او د بیان له اسلوب په وضاحت سره
معلوماتو چې همزمان او یو په بل پسې نازل شوي.

ب: که د الدهر د سوري ۲۳ آیت (نحن نزلنا عليك القرآن تنزیلاً: موږ دا قرآن په ځانگړي
نزول سره پر تا نازل کړی)، د المزمّل د سوري له ۴ آیت (و رتل القرآن ترتیلاً: او قرآن په
ښه واضح توگه لوله) سره څنگ په څنگ کېږدو او قضاوت وکړو نو په آسانی سره متوجه
کېږو چې د الدهر د سوري ۲۳ آیت؛ د المزمّل د سوري له ۴ آیت مخکې نازل شوی، دا ځکه
چې په لومړي کې د قرآن تدریجي نزول ته اشاره شوې او په دې بل کې د قرآن د نزول
څرنگوالي ته له اشارې پرته د قرآن په تلاوت تاکید شوی.

ج: د الدهر د سورې په آيتونو كې د قيام الليل د مقدار او د ذكر او تسبيح د څرنگوالي په اړه الفاظ (عام) دي خو د المزمّل په سوره كې (خاص) او د قيام الليل مقدار او د قرآن تلاوت په كې مشخص شوى. او موږ ته معلومه ده چې په قرآن كې تل هغه آيتونه چې احكام په عامه صيغه په كې راغلي تر هغو آيتونو مخكې وي چې د احكامو ابعاد په كې مشخص او محدود شوي وي، لومړى د يوې قضيبې په اړه عام حكم راځي او بيا د دې حكم حدود او ابعاد واضح كېږي. له دې كبله په قاطعيت سره ويلي شو چې د (الدهر) او (المزمّل) سورتونه مكې دي، لومړى الدهر او بيا المزمّل نازل شوى، يوازي هغه روايات د اعتناء او منلو وړ دي چې د الدهر سوره مكې گڼي.

د: قرآن په تدريجي توگه او جزء جزء پر رسول الله نازل شوى، دا مطلب نه يوازي د الدهر د سورې ۲۳ آيت د (تنزيلا) صيغه توضيح كوي بلكې د قرآن گڼ شمېر آيتونه يې په تفصيل او تأكيد سره بيانوي، داسې چې د هر ډول شك او ترديد مجال له منځه وړي او د بشپړ او يوځايي نزول احتمال منفي كوي.

ه: له دې كبله چې موږ قرآن جزء جزء درلېږو، نو ته د هرې برخې له حكم سره سم خپله دنده په صبر او استقامت سره ترسره كوه او د بلې برخې او نوي حكم او لارښوونې تر راتلو انتظار كوه.

و: داسې نه چې بې صبره شي، د دښمن گواښونه دي وپېروي، فشارونو ته يې تسليم شي، او د گنهگار او بې پاسه دښمن د جوړ جاري وړانديزونو ته مثبت ځواب ووايي!! له دې آيت هم په وضاحت سره معلومېږي چې د الدهر سوره په مكې كې نازل شوې، دا ځكه چې له دښمن سره د مقاطعې، عدم مدهنت او د جوړ جاري وړانديزونو ته يې د نه ځواب ويل، يوازي په هغو سورتونو كې مومو چې په مكه كې نازل شوي. نه په هغو كې چې مدني دي.

ز: كه غواړي چې تل صابر او ثابت قدم وي، د دښمن گواښونه او فشارونه دي سازش ته ونه هڅوي، عزم او اراده دي كمزوري نه كړي، نو تل او سهار مابښام خپل رب يادوه.

ح: د شپې يوه برخه په سجده (لماخه) كې تېروه، او د شپې په اوږدو كې په تسبيح او ذكر لگيا اوسه. د رسول الله په يوه مبارك حديث كې راغلي چې كه څوك د ويدېدو په وخت كې په تسبيح لگيا شي او په همدې حالت كې ويده شي، كه څه هم ټوله شپه په خوب تېره كړي اجر به يې له هغه چا سره برابر وي چې همدا شپه يې په ذكر او تسبيح تېره كړې.

إِنَّ هَؤُلَاءِ يُحِبُّونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا ﴿٧٧﴾ نَحْنُ خَلَقْنَاهُمْ

وَشَدَدْنَا أَسْرَهُمْ ۖ وَإِذَا شِئْنَا بَدَلْنَا أَمَثْلَهُمْ تَبْدِيلًا ﴿٧٨﴾ إِنَّ هَذِهِ تَذْكِرَةٌ ۖ فَمَنْ

شَاءَ اتَّخَذَ إِلَىٰ رَبِّهِ سَبِيلًا ﴿٧٩﴾ وَمَا تَشَاءُونَ إِلَّا أَنْ يَشَاءَ اللَّهُ ۚ إِنَّ اللَّهَ كَانَ عَلِيمًا

حَكِيمًا ﴿٨٠﴾ يُدْخِلُ مَنْ يَشَاءُ فِي رَحْمَتِهِ ۚ وَالظَّالِمِينَ أَعَدَّ لَهُمْ عَذَابًا أَلِيمًا ﴿٨١﴾

۲۷- بې شکه چې دغه خلک عاجله (ژر ترلاسه کېدونکې) خوبنوي، اوترشا ئې درنې ورځې ته شا کوي. ۲۸- دوی خو موږ پيدا کړي، او موږ ئې (د وجود) بندونه ورمضبوط کړي او چې کله وغواړو دوی ته ورته به ئې په عوض کې راپيدا کړو!! ۲۹- بې شکه چې دا يو تذکر او پند دئ، نو څوک چې غواړي خپل رب ته د رسېدو (غوره) لار دي غوره کړي. ۳۰- او نه شی غوښتنې مگر هله چې الله ئې وغواړي، بې شکه چې الله باحکمت پوه دئ. ۳۱- څوک چې وغواړي د خپل رحمت (په سيوري) کې ئې داخلوي، او هغه چې ظالمان دي هغوی ته ئې دردناک عذاب تيار کړی.

۲۷: دوی لنډ او پرېوتې دنيوي اهداف غوره کړي او د آخرت درنه ورځ ئې هېره کړي، او پروا ئې نه کوي، يوازي همدا نن ورځ ئې په پام کې ده او له سبا ورځې که څه هم ډېره سخته ده غافل دي، د دوی د ليد افق ډېر لنډ دئ، له دنيوي اغراضو او پرېوتو اهدافو آخوا نه رسي، د ليد آخري نقطه ئې د دنيا منحط لډانډ دي نه تر دې لور او اوچت اهداف.

۲۸- آيا په دې نه پوهېږي چې موږ پيدا کړي او موږ ئې د وجود بندونه ورمضبوط کړي، او کله چې وغواړو دوی ته ورته به ئې راپيدا کړو!! د دې آيت په اړه څو ژباړي او تفسيرونه مخي ته راځي:

- موږ پيدا کړي او موږ ئې د وجود بندونه ورمضبوط کړي او کله چې وغواړو دوی به هلاک کړو او په عوض کې به ئې بله ډله، دوی ته ورته ډله راپيدا کړو، چې عملونه به ئې د دوی په څېر نه وي.

- لکه څنگه چې مو دوی روغ رمت او له مضبوطو بندونو سره پيدا کړل، کولی شو د دوی شکلونه وربدل کړو، شل، مفلوج، ناتوان او بيمار ئې کړو.

ج: لکه څنگه چې مو دوی په لومړي ځل پيدا کړل، توان، ځواک او مضبوط بندونه مو ورکړل، بيا ئې هم له مرگ وروسته راپيدا کولی شو، په نوې بڼې کې، له مخکني روح او نوي کالبوت سره.

درېيم تعبير په څو دلائلو دقيق دئ:

الف: په مخکني آيت کې د دنيا او آخرت په اړه بحث شوی، او په دې چې کافر انسان دنيا غوره کړی او آخرت ته ئې شا اړولی، په دنيوي لنډو اغراضو پسې نښتی او د آخرت درنه ورځ ئې هېره کړې، د آيتونو ترمنځ همغږي او تنسيق د دې غوښتنه کوي چې په دې آيت کې به هم د مخکني موضوع په ارتباط بحث شوی وي او مقصد به ئې بيا ژوندون وي نه بل څه.

ب: د آيت الفاظ له همدې تعبير سره سمون خوري (بدلنا امثالهم) همدا مطلب افاده کوي، که د آيت ترکيب داسې وی: (يستبدل قوماً غيرهم) بيا به د لومړي ډلې مفسرينو رايه د منلو وړ وه.

۲۹-۳۰: دا آيتونه چې په وار وار د قرآن د مواظفو او لارښوونو په پای کې تکرار شوي، دا مهم مطالب افاده کوي:

الف: دا يو تذکر او پند دئ؛ د هغه چا لپاره چې غواړي الله تعالی ته د رسېدو غوره لار ومومي، او د ده په لوري د تلو لپاره ئې غوره کړي.

ب: انتخاب ستاسو په لاس کې دى، پند ترې اخلى او الله تعالى ته د رسېدو لار غوره کوي او که مخ ترې اړوي او په کېدو لارو سر کېږي.

ج: د الله تعالى لار د هغه ذات لار ده چې په ټولو اسرارو پوه دى، په هر حکم او لارښوونه کې نې ژور حکمتونه مضمېر دي.

د: دا لار فقط د الله تعالى په توفيق سره پلي کولى شي، د الله تعالى مشيت په دې تللى چې انسان د خپلې لارې انتخاب ته آزاد پرېږدي، که څوک د الله تعالى لار غوره کړي هغه ته د تلو توفيق ورکوي او د خان په لوري نې هدايت کوي، او که څوک د شيطان په لارو تلو ته ملا وتړي په همدې کېدو لارو د تلو فرصت او توفيق ورکوي، ده په خپل انتخاب سره د الله تعالى د مشيت خلاف نه بلکې عينا د ده د سننو مطابق کار کړي، دا ځکه چې الله تعالى غوښتي چې انسان په خپل انتخاب کې آزاد وي او وکولى شي له دوه بديلو يو نې غوره کړي، له دوو لارو يوه د تلو لپاره انتخاب کړي، د هر کار توفيق د ده له لوري دى، دا د ده په اذن او ارادې سره ده چې تاسو يوه لار غوره کولى شي او د تلو توفيق ترلاسه کوئ، دا سنن د باحکمت پوه رب له لوري وضع شوي، الهي سنن دقيق دي او په کامل او بشپړ علم ولاړ او په هر يوه کې نې حکمت او مصلحت مضمېر دى. د دې موضوع تفصيل د التکویر د سوري د آخري آيت په اړونده حاشيې کې مطالعه کولى شي.

۳۱- الله تعالى چې هر څوک وغواړي د خپل رحمت او پېرزوينو په سيوري کې نې داخلوي، او ظالمانو ته نې دردناک عذاب تيار کړي. څوک چې د الله تعالى د رحمت وړ وي او عملونو نې دى د الله تعالى د پېرزوينو او رحمت وړ گرځولى وي نو رحمان خداى به خپل رحمت او عنايت د ده په حال شاملوي، او څوک چې ظالم او د دردناک عذاب مستحق وي له دې عذاب سره به نې مخامخ کوي، چا چې د قرآن له لارښوونو او مواظو پند اخيستی، د حرکت لورى نې د الله تعالى په لوري وو، الله تعالى نې هدف او د ده رضاء نې مقصد وو الهي رحمت به نې په برخه شي، او څوک چې له سمې لارې منحرف شو، په خپل انتخاب کې نې تېرى وکړ، د خپل رب په اړه ظلم، په خپل خان او په نورو ظلم، دردناک الهي عذاب ورته منتظر.

د قرآن پلوشې
الدهر

المرسلات د قرآن پلوشې

بسم الله الرحمن الرحيم

المرسلات

د سوري معرفي:

د دې سوري نوم المرسلات (لېږل شوي) دئ، چي له لومړي آيت اخيستل شوي، ۵۰ آيتونه لري، ډېر ډېر ښکلي وزن لري، له هرو څو آيتونو وروسته دا آيت تکرارېږي: وَيْلٌ لِّمُؤْمِنٍ لِّلْمُكَذِّبِينَ* د شپږو لومړنيو آيتونو فواصل ني عرفاً ته ورته وزن لري، اوم آيت ني د واقع په صيغه ختمېږي چي دا د مخکني سجع او وزن لپاره ډېر خوندور توقف دئ، له اتمه تر دولسمه پوري فواصل طمست ته ورته وزن لري، ديارلسم او څوارلسم د فصل په صيغي پای ته رسېدلي، بيا تکراري آيت راځي او له هغه وروسته تر يويشتم پوري فواصل مکذبين ته ورته وزن لري، ۲۲ او ۲۳ آيتونه د معلوم او قادرون په صيغو پای ته رسېدلي، بيا تکراري آيت راغلي، ۲۵، ۲۶، او ۲۷ کفاتا ته ورته هموزنه فواصل لري، ورپسې تکراري آيت دئ، له ۲۹ تر ۳۳ آيت پوري فواصل دا دي: تکذبون، شعب، لهب، قصر او صفر، بيا تکراري آيت دئ، ۲۵ او ۲۶ آيتونه په ينطقون او يعتذرون پای ته رسېدلي، بيا تکراري آيت دئ، له ۲۸ تر ۴۴ پوري فواصل دا دي: اولين، فکيدون، مکذبين، عيون، يشتهون، تعملون، محسنين، بيا تکراري آيت دئ، ۴۶ او ۴۸ د مجرمون او یرکعون په صيغو پای ته رسېدلي او په هر يوه پسې تکراري آيت راغلي، او وروستۍ آيت په ډېر ښکلي وزن سره د يؤمنون په صيغي پای ته رسېدلی.

دا هم مکي سوره ده. د سوري له مضامينو او د آيتونو له ترکيب ني په وضاحت سره معلومېږي چي د دې سوري د نزول په وخت کي په مکي باندي د قيامت په اړه جدي مناقشي خپل وزر غوړولي وو، قريشو له معاد او قيامت انکار کاوو، د دوی د انکار او تکذيب په ځواب کي دا سوره نازل شوي او گڼ شمېر مضبوط او مقتع دلائل ني د دوی مخي ته اېښي، داسي دلائل چي هيڅ باضمير او بالانصاف انسان ترې انکار نه شي کولی، يوازي هغه څوک به ني نه مني چي د عمدي او قصدي تکذيب او انکار په لټه کي دئ، زړه او دماغ ني قانع دئ او په حقايت ني اعتراف کوي خو هوۍ او هوس ني مخنيوی کوي او انکار ته ني هڅوي.

د بحث محوري موضوع ني قيامت او له مرگ وروسته بيا ژوندون او د دې د اثبات دلائل، د قيامت د انکار بدي پايلي او په هغه د ايمان نتايج دي.

د سوري په سر کي د بادونو په پنځو صفتونو لوړه شوې:

- په معمولي او ورځني خوځښت او چلېدو ني.
 - په توند او تېز خوځېدو ني.
-

- هغه وخت چې ورېځي په آسمان کې خوري وري کړي.
 - او کله چې د ورېځو لويي لويي برخي سره بېلي بېلي کړي او هره برخه په خاص لوري وخوځوي.
 - او کله چې د تذکار باعث شي، هم هغو ته چې نرم نرم او ښکلی باران نې پرې ورولی او اړتياو ته نې خواب ویلی، او هم هغو ته چې توندي سیلی نې پرې راوستي، توند او طوفاني باران نې پرې ورولی او وېره نې په کې راولاړه کړي، دواړو ته د پند وسیله شوی.
- د قسمونو په پای کې دا ستره ادعاء شوې: هغه څه چې وعده نې درکول کېږي حتماً واقع کېدونکي ده؛ په وروستیو آیتونو کې دا خبره توضیح شوې چې دا (قطعي او محتومه وعده) د قیامت، مجدد ژوندون او د پرېکړې د ورځې وعده ده. خو دا چې دا قسمونه څنگه د قیامت د راتلو ادعاء ثابتولی شي او د قسمونو او خواب ترمنځ نې څه تړاو شته، د دې موضوع تفصیل به د سوري په تفسیر کې وگورئ، خو دلته په اختصار سره وایو: دا بادونه شهادت ورکوي چې د قیامت وعده رښتینې ده، لکه څنگه چې دا اوس اوس په خپلو سترگو گورئ چې د ژوندون لړۍ د بادونو په چلېدو سره پیل شي، بادونه د ژوند زېری ورکوي او د ژوندون لامل کېږي، د زمکې له سر د بخاراتو د پورته کېدو، د ورېځو د خوځېدو او لرو لرو سیمو ته د هغوی د انتقال باعث کېږي، د (سقاء) په څېر د اوبو مشک په اوږو اخلي او د تېري بوټي، انسان او حیوان په سر نې وروي، او په دې سره د زمکې تر خاورو لاندې د بوټو زړي هڅوي، خوځوي او راژوندي کوي نې او د ډول ډول نباتاتو د راټوکېدو لامل ګرځي، د نباتاتو د القاح باعث کېږي، او له ونې او بوټي سره د دانې او مېوې په پیدا کولو کې مرسته کوي، کوم ذات چې د بادونو په ذریعه دا ټول کارونه ترسره کوي او مړه زمکه راژوندی کوي، آیا هغه له دې عاجز گڼئ چې انسان بیا راژوندی کړي؟ آیا د انسان عقل دا منلی شي چې ووايي: بیا ژوندون ناممکن او مستحیل کار دی؟ مګر تاسو هره ورځ د بیاژوندون مظاهر په خپلو سترگو نه گورئ؟ مګر د بادونو په ذریعه د ژوندون د لړۍ پیل کېدا مو هره ورځ مخي ته نه راڅرګندېږي؟! آیا هغه توندي او تېزي سیلې چې طوفانونه راولاړوي، ستر ستر ښارونه وړانوي، هر څه سره ځپي، د واړه قیامت صحنې انځوروي او ستاسو په زړونو کې وېره او خوف راپیدا کوي، دا کافي نه دي چې د قیامت د راتلو په اړه تاسو ته قناعت درکړي او ستاسو پوښتنې ځواب کړي؟ قیامت به هم دغو طوفانونو ته ورته وي، خو په لویه کچه، او ټوله نړۍ به وچاړه کړي.
- څوک چې د خپل (عقل) په مرسته او د قیامت د اثبات په دې ټولو دلالتو قانع نه شو، ډېر ژر به د هغه هیبتناکي صحنې په خپلو (سترگو) وگوري، هغه وخت چې ستوري به تیاره شي، آسمان به ډري وري شي، غرونه به له خپل خپل ځای وڅوځېږي، او دغو لېږل شوو بادونو ته به هم بل میقات وټاکلی شي، د دوی دنده به تر یوم الفصل وځنډېږي، او بیا به په دغه ورځ بېرته د دوی په ذریعه د بیا راژوندي کولو لړۍ پیل شي، پوهېږئ چې یوم الفصل څه دی؟ اوس نې په څرنگوالي نه شي پوهېدی، ستره ورځ ده، هیبت او عظمت نې ستا له درک او فهم ډېر ډېر لوړ، افسوس افسوس د دغې ورځې په تکذیبوونکو.
- مګر د تېرو مجرمو او باغي ډلو د هلاکت او تباهی عبرتناکي قصې، دا حقیقت نه په ډاګه

المؤاملات د قرآن پلوشي

کوي چي د دې عالم پالونکي رب له بندگانو سره محاسبه کوي، مجرم ته سزا ورکوي، د زماني په هر پړاو کي ئې د ظالمانو په سر د عذاب متروکه مسلطه کړي، د خپل جرم سزا ئې ورکړي!! د دغو پېښو له ليدو سره سره څنگه له قيامت او مکافات او مجازات انکار کوي!! افسوس افسوس په حال د تکذيبوونکو!!

آيا له کرکجنو اوبو (ماء مهين) ستاسو پيدايښت، د مور په رحم کي تر معيني نېټې ستاسو موقت استقرار، او بيا له هغې تياره او تنگي دنيا يوي بلي پراخي دنيا ته ستاسو انتقال، دا نه درته ثابتوي چي:

الف: بيا ژوندون مو سهل او آسان دي؟

ب: په دې دنيا کي ستاسو توقف هم موقتي دي، نېټه او موده ئې له مخکي ټاکل شوې؟

ج: د دنيا له کور د آخرت کور ته ستاسو انتقال داسي دي لکه د مور له رحم د دنيا رحم ته ستاسو راتگ؟

د: هغه ذات چي په دې ټولو کارونو قادر دي ستاسو په بيا راژوندي کولو لازيات قادر دي.

افسوس افسوس د تکذيبوونکو په حال.

دا زمکه چي تاسو ئې پراوړو ژوند کوي، ژوندي او مري ئې په خپلي غېږ کي راغونډ کړي، له لوړو لوړو غرونو خوندوري اوبه، دا د ژوند تومنه، ژوو ته برابرې، دا د چا په اراده داسي جوړه شوې؟ او د چا په حکم دا کارونه درته کوي؟! آيا هغه ذات چي زمکه ئې د ژوو او مرو لپاره ټاټوبي گرځولي، له دې عاجز گڼي چي دې ته ورته د ژوندون بل ټاټوبي راپيدا کړي!! افسوس افسوس د تکذيبوونکو په حال.

که تاسو دغو ټولو مضبوطو دلائلو ته بي اعتنائي کوي، دا قانع کوونکي دلائل نه شي کولی تاسو له انکار او تکذيب راوگرځوي او په قيامت باندې ايمان ته مو تيار کړي، نو لږ صبر وکړئ، هغه ورځ به راشي چي درته وويل شي: د هغه څه په لوري وخوځيږئ چي تل مو انکار ترې کاوو، د دوزخ د لوڅرو په لوري، په دريو څانگو کي، هغه لوڅري چي آرامښت په کي نشته، او د لمبو مخه نه نيسي، ستري ستري لمبې چي د سوکو ستروالي به ئې سترو سترو قصرونو ته او په رنگ کي ژېړو اوښانو ته ورته وي. افسوس افسوس د تکذيبوونکو په حال.

په دې ورځ به نه د وينا توان لري او نه به د عذر وړاندي کولو فرصت ترلاسه کولی شي. افسوس افسوس د تکذيبوونکو په حال.

د يوم الفصل هغه ورځ چي تاسو ترې انکار کاوو، او له خپل سلف سره يو ځای کېدا مو محال گڼله، او په دې لټه کي وئ چي د تکذيب لپاره ئې دلائل وړاندي کړي، دا ئې تاسو او دا ئې ستاسو مخکني خپلوان او دا ئې يوم الفصل!! که له مخکنيو مکرونو او چل ول مو څه درسره وي او کولی شئ ځان پرې وژغورئ، دا ئې وخت دي!! افسوس افسوس د تکذيبوونکو په حال.

بي شکه چي پرهېزگاران به د چينو شاوخوا کي تر سيورو لاندي وي، په زړه پوري مېوې ئې په واک کي او ورته وبه ويل شي: په دنيا کي د خپلو نېکو عملونو له کبله نن په جنت کي چي څه غواړئ په خوند خوند وخورئ وڅښئ، موږ نېکانو ته داسي بدله ورکوو!

د قرآن ۹ پلوشې
المرسلات

افسوس افسوس د تكذيبوونكو په حال.
او تاسو اي مجرمينو! لږ نور هم وخورئ او متمتع شئ. افسوس افسوس د تكذيبوونكو
په حال. او چي ورته وويل شي: په ركوع شئ، ركوع نه كوي!! افسوس افسوس د
تكذيبوونكو په حال. كه په دغو ټولو دلائلو نه قانع كيږي نو په كومي خبري به باور كوي او
كوم دليل به ئي قانع كړي شي!!

بِسْمِ اللَّهِ الرَّحْمَنِ الرَّحِيمِ

وَالْمُرْسَلَتِ عُرْفًا ﴿١﴾ فَالْعَصِيفَتِ عَصْفًا ﴿٢﴾ وَالنَّشْرَتِ نَشْرًا ﴿٣﴾ فَالْفَرَقَتِ
فَرَقًا ﴿٤﴾ فَالْمُلْقِيَتِ ذِكْرًا ﴿٥﴾ عَذْرًا أَوْ نُذْرًا ﴿٦﴾ إِنَّمَا تُوعَدُونَ لَوَقْعٍ ﴿٧﴾

۱- قسم په دغو لېږل شوو په پېژانده توگه. ۲- بيا قسم په دې شيندونکو د شيندلو په حالت کې. ۳- قسم په دغو خورونکو د خورولو په حالت کې. ۴- بيا قسم په فرق کوونکو د بېلولو په حالت کې. ۵- بيا د ذکر په دغو القاء کوونکو، ۶- د عذر يا د خبرداري لپاره. ۷- بې شکه چې هغه ژمنه حتماً ترسره کېدونکې ده چې وعده ئې درسره کېږي.

۷-۱: په دې آيتونو کې د يوه شي په پنځو حالتونو لوړه شوې او ورپسې ويل شوي: هغه څه حتماً واقع کېدونکې دي چې وعده ئې درکول کېږي. وروستي آيتونه دا (محتومه وعده) په پوره وضاحت سره معرفي کوي او وايي چې له دې وعدې مراد د قيامت او بياراژوندي کولو وعده ده. خو بايد وگورو چې دلته په څه څه لوړه شوې او ارتباط ئې د قسمونو له خواب سره څنگه دي او دا قسمونه څنگه په دې خبرې دلالت کوي چې د بياراژوندي وعده رښتينې وعده ده او حتماً به تحقق مومي. په دې اړه څو خبرو ته توجه وکړئ:

- د مفسرينو ترمنځ په دې اړه ژور اختلاف گورو چې دلته په څه څه لوړه شوې، ځينې ئې (بادونه) گڼي، ځينې ئې د ملانکو هغه بېل بېل ټولگي گڼي چې په بېلو بېلو امورو موظف شوي، ځينې لومړي څلور قسمونه په بادونو او پنځم ئې په ملانکو حمل کوي. دا د رأيي اختلاف بڼې چې د دغو آيتونو په اړه مربوط روايات په خپلو کې متعارض دي او داسې واحده رايه چې په صحيح حديث او د صحابه وو په متفق عليه نظر مستنده وي، نشته.

- د قرآن د عمومي قاعدې له مخې دا بايد داسې څرگند شي وي چې د قرآن هر مخاطب ته واضح وي او پر هغه باندې په استناد سره دا خبره ثابته کړې شي چې د بياراژوندي وعده رښتينې وعده ده.

- د قرآن په گڼ شمېر آيتونو کې بادونه د (عاصف) په صيغه ياد شوي او د ملانکو لپاره په هيڅ ځای کې دا صيغه نه ده کارول شوې.

- د قرآن په ډېرو آيتونو کې د بادونو د لېږلو لپاره د (ارسال) صيغه راغلې.

- د قرآن په ډېرو آيتونو کې ويل شوي چې الله تعالی بادونه رالېږي، په سر کې ورو ورو

او نرم نرم خوځي، داسي چي تاسو ترې خوند اخلي، بيا توند او تېز شي، په سيلی او طوفان بدل شي، ورپځي په سر واخلي، د آسمان په غېږ کي نې خوري وري کړي، د مړو ټاټوبو په لوري نې وځوځوي، چېري باران، چېري واوره، او چېري ږلی ووروي، چېري نباتات رازرغونه کړي او چېري د سېلابونو باعث شي او په خلکو کي وېره او خوف راولاړ کړي.

• که وغواړو چي د دې آيتونو تفسير په خپله په قرآن کي ولټوو او له تفسير بالرأی ډډه وکړو نو له بادونو پرته په بل څه نې شو تطبيقولی، دا ځکه چي قرآن يوازي بادونه په دې صفاتو ياد کړي نه بل څه.

• دا آيتونه د (فاء) توري يو له بل سره تړلي او دا بنيې چي دلته د يوه شي څو حالتونو ته اشاره شوې نه بېلو بېلو شيانو ته.

• لکه چي په مخکنيو قسمونو کي تاسو وليدل چي قسمونه د تعظيم لپاره نه بلکي د استشهاد لپاره راغلي، دلته هم په (بادونو) باندې استناد سره د قيامت منکرانو ته دا خبره شوې چي بياژوندون داسي دئ لکه هره ورځ چي تاسو گورئ د يوه باد په لگېدو سره د ژوندون بهير پيل شي، بادونه د ژوند پيغام له خان سره راوړي، په هغو ورېځو سره چي پر خپلو اوږو نې وړي او په هغه باران سره چي له دغو ورېځو نې راوړوي، د مړي زمکي د ژوندۍ کېدو باعث شي، د زمکي تر کلک قشر لاندې د ژوندون بڅرکي وځوځوي او په هغه کي سا پوکړي، او سپېره ډاگ په زرغونه چمن بدل کړي. نو ته چي هره ورځ د مړو د بياژوندي کېدو شاهد يې څنگه مجدد ژوندون محال گڼي او له هغه انکار کوي؟! تا چي په وار وار توندي او تېزي سيلی ليدلي چي په طوفانونو منتج شي او هرڅه گډ وډ کړي څنگه گمان کوي چي ستا نړۍ به د تل لپاره همداسي آرامه او آباده وي او هيڅکله به له داسي کوم ستر طوفان سره نه مخامخ کېږي چي هرڅه نې وځپي او نظم نې متلاشي کړي؟!

په څو دلالتو د هغو کسانو رايه ضعيفه ده چي وايي دلته په ملانکو لوړه شوې.

• لومړی دا چي د دې رايې لپاره نه له قرآن کوم دليل وړاندې کولی شي او نه انساني عقل ته د منلو وړ دليل.

• د قيامت د منکرانو د اقتناع لپاره په ملانکو استشهاد او استناد نه شو کولی، هغوی ملانکي نه مني، په يوه متنازع فيهِ شي باندې بل متنازع فيهِ شی نه شو ثابتولی او دا کار نه معقول دئ او نه د مخاطب د قانع کولو لار.

• په قرآن کي معمولاً د معاد، مجدد بعثت، مکافات او مجازات او دې ته ورته قضايوو د اثبات لپاره په هغو شيانو استشهاد شوی چي هر مخاطب ته د منلو وړ وي، لکه شپه، ورځ، لمر، سپوږمۍ، ستوري، زمکه او آسمان، تل د غيبي امورو د اثبات لپاره په مشهود او محسوس شيانو استناد شوی، نبايد دا عمومي قاعده دلته په استثنائي توگه له پامه وغورځوو او داسي رايه قائمه کړو چي له عمومي قاعدې سره اړخ نه لگوي.

• په عربي کي په (الف او تاء) سره يا حقيقي مؤنث جمع کېږي او يا د غيرذوي العقولو صفت، فرشتې مؤنث نه دي او په دې پوري متعلق صفات په (الف او تاء) نه شو جمع کولی، مرسلات او عاصفات او ... د دوی جمع نه شو گڼلی، په قرآن کي د ملانکو لپاره اکثراً د جمع مذکر صيغه کارول شوې. د دې مطلب شرح د النزاعات د سوري په تفسير کي وگورئ.

المرسلات د قرآن پلوشي

- که دا ملانکي وگڼو نو بايد په ټولو هغو مواردو کي چي دي ته ورته صيغي راغلي لکه: العاديات، الموريات، المغيرات، النازعات، الناشطات، السابحات، السابقات، المدبرات، الذاريات، الحاملات، الجاريات او ډېر نور موارد، دا ټول بايد ملانکي وگڼو، حال دا چي دا کار له يوې خوا ناسم دئ، له بلې خوا غيرقابل قبول او غير قابل تطبيق او له بلې خوا د داسي تکرار موجب چي د قرآن له اوچت بلاغت سره سمون نه خوري.
- د قرآن په هيڅ آيت کي فرشتي د (عاصف) په صفت نه دي ستايل شوي، بر عکس دا صفت دبادونو لپاره راغلي.
- د آيتونو ترمنځ تنسيق او د (فاع) په توري سره د دوی ترمنځ ارتباط دا بنيې چي ټول د (عاصفات) په شان دي او د بادونو بېل بېل حالت په گوته کوي.
- دغو مطالبو ته په پام سره په کامل ډاډ او اطمینان سره ويلى شو چي:
- له (المرسلات عرفاً) هغه بادونه مراد دي چي په معروف، معمول او عادي طور خوځي، نرم نرم او ورو ورو.
- له (العاصفات عصفاً) توند او تېز بادونه چي د طوفانونو باعث کېږي.
- له (الناشرات نشرأ) هغه بادونه چي ورپځي په فضاء کي منتشر کوي او له يوې سيمي نې بلې ته انتقالوي.
- د (الفارقات فرقاً) معنى يا دا ده چي دا بادونه ورپځي په سترو سترو کتلو او کنډکونو کي متفرق کړي او په مختلفو لوريو نې وخوځوي او يا دا چي دا بادونه د فرق کولو او تميز استعداد لري، د بڼه او بد، مستحق او غيرمستحق ترمنځ فرق کولى شي، په دې پوهېږي چي څومره چېرې انتقال کړي، چېرې څومره باران وروي، د کومي سيمي اوسېدونکي د کومي معاملي مستحق دي، د نرم او ورو ورو خوندور باران مستحق دي که د غضبناک سېل او طوفان!! خو دا دوهمه توجيه له دې کبله ارجح ده چي لومړى مفهوم په مخکني آيت کي راغلى، نبايد له (الفارقات فرقاً) همغه د (الناشرات نشرأ) معنى واخلو، قرآن د بې خايه تکرار له عيب منزه دئ.
- له (الملقيات ذكراً عذراً او نذراً) هم بادونه مراد دي چي د ذکر او پند باعث دي، انسان ته الله وريادوي، کله داسي چي گوري الله تعالى د ده عذر او توبه قبوله کړي، د باد په نرمي وېرمي سره نې ده ته د باران زيرى ورکړى او کله له دې اړخه چي وېرونکى طوفان په ده کي له الله تعالى وېره راولاړوي او د داسي هيبتناکو او وېرونکو پېښو خبر ورکوي چي له شر نې د ځان ژغورنې لپاره له الله پرته د نجات بله مرجع او پناه ځى نه گوري.
- د (انما توعدون لواقع) معنى او ارتباط نې له مخکنيو قسمونو سره دا چي: د بادونو دغه بېلابېل حالات په دې شهادت ورکوي چي د قيامت محتومه وعده هرومرو تحقق مومي او مري به بياراژوندي کېږي، هغه ذات چي بادونه رالېږي، د ژوندون زېرى په لاس، د مړو د بياراژوندي کولو وسيله، دا ذات بې شکه چي د مړو په بياراژوندي کولو قادر دئ او هغه ذات چي په بادونو سره ستر ستر وېروونکي طوفانونه او لوى لوى وړانونکي سېلابونه راولاړوي بې شکه چي په دې هم قادر دئ چي دا دنيا ورانه کړي او په ځاى نې د بلې نوې دنيا بنسټ کېږدي.

فَإِذَا النُّجُومُ طُمِسَتْ ﴿٨﴾ وَإِذَا السَّمَاءُ فُرِجَتْ ﴿٩﴾ وَإِذَا الْجِبَالُ سُفَّتْ ﴿١٠﴾ وَإِذَا
الرُّسُلُ أُقْتَتَتْ ﴿١١﴾ لَأَيُّ يَوْمٍ أُجِّلَتْ ﴿١٢﴾ لِيَوْمِ الْفَصْلِ ﴿١٣﴾ وَمَا أَدْرَاكَ مَا يَوْمُ
الْفَصْلِ ﴿١٤﴾ وَيَلَّ يَوْمَئِذٍ لِلْمُكَذِّبِينَ ﴿١٥﴾

۸- نو چي كله ستوري تپ تياره شي. ۹- او چي كله آسمان شي دري وري. ۱۰- او
چي كله غرونه وايستی شي. ۱۱- او چي كله لېږل شوي بل وخت ته موکول کړی شي.
۱۲- د کومي ورځي لپاره به وځنډول شي؟ ۱۳- د پرېکړي د ورځي لپاره. ۱۴- او څه
پوه کړي چي د پرېکړي ورځ څه ده؟ ۱۵- افسوس په دې ورځ په حال د تکذيبوونکو.

۸- ۱۵: دا آيتونه څو اساسي مطالب بيانوي:

الف: د قيامت منکرينو ته وايي: که دا د قيامت د اثبات بې شمېره دلائل نه مني او سره له
دې انکار کوي نو تر هغه صبر وکړي چي قيامت راشي او هولناکي صحنې يې په خپلو سترگو
وگوري.

ب: لومړی به ستوري تپ تياره او له سترگو پټ شي.

ج: بيا به آسمان چاود چاود او دري وري شي او دا اوسنی مضبوط نظم به يې له منځه
ولاړ شي. ټول هغه ستوري به خواره واره شي چي نن يې په خپلي غېږ کي نيولي.
د: دا غرونه چي کلک، ثابت او نه خوځېدونکي يې گڼي او گمان نه کوي له خپله خايه به
وخوځي، وبه يې گوري چي له جرړو ايستل شوي.

ه: او ټول (الرسل: لېږل شوي) به راتلونکي خاصي نېټې ته موکول کړي شي، کار به يې
متوقف شي، د بيا فعالېدو لپاره به بله نېټه ورته وټاکل شي او تر (يوم الفصل) به وځنډول
شي، خو دا چي له دغو (لېږل شوو) مراد څه دي او د توقيت او تر يوم الفصل پوري يې د
ځنډولو معنی څه ده، په دې اړه په تفسيرونو کي گڼ شمېر آراء زموږ مخي ته راځي:

• ځيني يې پيغمبران عليهم السلام گڼي.

• ځيني يې د فرشتو په معنی نيسي.

• او ځيني يې په خپله عامه معنی اخلي.

دربيمه رايه دقيقه برېښي چي دلائل يې دا دي:

۱- د (المرسلات) او (الرسل) معنی يوه ده، هغه څه چي په لومړي آيت کي د المرسلات په
صيغه ياد شوي په يوولسم آيت کي د الرسل په صيغه تکرار شوي. د کلام بلاغت دا تقاضا
کوي چي (الرسل) به همغه مطلب افاده کوي چي (المرسلات) يې افاده کوي.

۲- دا د پيغمبرانو عليهم السلام په معنی ځکه نه شو اخيستی چي د قيامت د دغو پېښو په
دوران کي به د زمکي پر سر هيڅ پيغمبر نه وي، هغه وخت چي ستوري تياره شي، آسمان
دري وري شي، غرونه وايستی شي، په دې مرحله کي د لېږل شوو د معطله کېدو معنی په

هیڅ صورت کي د پیغمبرانو علیهم السلام لپاره د توقیت په معنی نه شو اخیستی، تر یوم الفصل پوري د پیغمبرانو علیهم السلام موکول کېدا او خنډېدا نه قابل فهم ده او نه د توجیه وړ، مخصوصاً چي د قیامت د سترو سترو حوادثو، د ستورو تورېدا، د آسمان د چاودېدا او د غرونو د خوځېدا په ضمن کي ذکر شوي.

۳- په دې آیت کي به خامخا د دریو مخکنیو آیتونو په څېر د قیامت یوې بلي ستري پېښي ته اشاره شوي وي.

۴- که د (لېږل شوو) په کار کي توقیت او تأخیر د (المرسلات: لېږل شوو بادونو) په کار کي د توقیت او تأخیر په معنی واخیستی شي نو په دې صورت کي نه یوازي د آیتونو تر منځ همغږي تأمین کېږي، بلکي واضح مفهوم ترې اخیستل کېږي، په دې معنی چي په دې مرحله کي د ستورو له تیاره کېدو، د آسمان له چاودېدو او د غرونو له خوځېدو وروسته به د بادونو هغه کار هم متوقف شي چي اوس ئې کوي، اوس د ژوند قاصد او د زمکي پر سر د ژوو د راپیدا کېدو ستر لامل دی، خو په دې وخت کي به متوقف شي او تر یوم الفصل پوري به ئې دا دنده معطل شي، او د مجدد بعثت په ورځ به بیا په صور کي پو شي او په همدې سره به د بیا ژوندون لړۍ پیل شي او ټول به له خپلو خپلو قبرونو راپاڅي.

و: ته نن له دې عاجز یی چي د یوم الفصل په څرنگوالي پوه شي، دا داسي ستره او هیبتناکه ورځ ده چي په عظمت او هیبت ئې پوهېدل درته ممکن نه دي.

ز: د هغو خلکو په حال افسوس افسوس چي دا ورځ تکذیبوي، په عقل ئې هم او د قیامت په ورځ د دوی په بد او دردناک حالت هم.

أَلَمْ يَهْلِكِ الْأَوَّلِينَ ﴿١٦﴾ ثُمَّ نُنَبِّئُهُمُ الْآخِرِينَ ﴿١٧﴾ كَذَلِكَ نَفْعَلُ بِالْمُجْرِمِينَ ﴿١٨﴾

﴿١٦﴾ وَيَلْ يَوْمَئِذٍ لِّلْمُكَذِّبِينَ ﴿١٧﴾

۱۶- آیا مخکني مو هلاک نه کړل؟ ۱۷- بیا مو وروستني ورپسې نه کړل؟ ۱۸- له مجرمینو سره همداسي چلن کوو. ۱۹- افسوس په دې ورځ د تکذیبوونکو په حال.

۱۶-۱۹: په دې مبارکو آیتونو کي قیامت، الهي محاسبه او مکافات او مجازات له یوه بل اړخ څېړل شوي، دا ځل د محسوس او مشهود طبیعي دلالتو په ځای تاریخي دلالت وړاندي کېږي، د مجرم او جنايتکارو ډلو بدي پایلي د قیامت د منکرینو مخي ته ږدي او ورته وايي: مگر د تاریخ هره پاڼه په دې شهادت نه ورکوي چي د زمانې په هر پړاو کي کومو قومونو معاد او قیامت تکذیب کړی او په آخرت باندي نه باور او له الهي مکافات او مجازات انکار جرم او جنايت ته هڅولي، له بدو پایلو سره مخامخ او په الهي عذاب اخته شوي؟ څوک چي د دوی په لار تللي او د دغو هلاک شوو قومونو په پل ئې گام اېښی له ورته برخليک سره مخامخ شوي، دا د تاریخ په اوږدو کي د مجرمو او جنايتکارو ولسونو مجازات موږ ته څه رابښي؟! آیا له دې پرته بله انتباه ترې اخیستی شو چي حسیب خدای زموږ د عملونو شاهد او ناظر دی، مجرم ته سزا ورکوي، دلته د مکافات او مجازات ثابت الهي سنت حکومت کوي او دا چي

قيامت او الهي محاسبه يو مسلم حقيقت دی. افسوس د هغه چا په حال چي دا ورځ تکزيبوي!!

أَلَمْ نَخْلُقْكُمْ مِّن مَّاءٍ مَّهِينٍ ﴿٢٠﴾ فَجَعَلْنَاهُ فِي قَرَارٍ مَّكِينٍ ﴿٢١﴾ إِلَىٰ قَدَرٍ مَّعْلُومٍ ﴿٢٢﴾
فَقَدَرْنَا فَنِعْمَ الْقَدِرُونَ ﴿٢٣﴾ وَيْلٌ لَّيَوْمٍ ذِي الْقُرْدِينَ ﴿٢٤﴾

۲۰- آيا له سپكو كركجنو اوبو مو پيدا نه كړئ. ۲۱- او آيا په مضبوط تمخي كي مو خای په خای نه كړ؟ ۲۲- تر يوې معلومي نېټې؟ ۲۳- نو وتوانېدو او همدا راز ښه وتوانېدونكي يو. ۲۴- افسوس په دې ورځ د تکزيبوونكو په حال.

۲۰-۲۴: په دې آيتونو كي د بياژوندون د اثبات لپاره يو بل مضبوط دليل وړاندي شوی، د انسان د پيدايښت په څرنگوالي باندې اسناد سره د بياژوندون امکان ثابتي، په دې شرح:
الف: مگر تاسو مو د اوبو له يوه كركجن څاڅكي پيدا نه كړئ؟ ولي مجدد خلقت درته گران او مستحيل برېښي؟

ب: آيا د (رحم) په تياره دنيا كي ستاسو استقرار او په هغه كي تر معيني نېټې او مودې ستاسو توقف او بيا مو له هغې تنگي او تياري نړۍ د زمكي د سر پراخي او روښانه نړۍ ته راتگ؛ دا نه ثابتوي چي له يوې دنيا بلي ته انتقال مو يو ځل آزمويلى بيا به نې هم آزمويى؟ د زمكي په (رحم) او تنگي محدودې غيږ كي له توقف وروسته به د آخرت پراخي نړۍ ته درومي.

ج: هغه ذات چي په دې وتوانېدو تاسو له يوه څاڅكي اوبو پيدا كړي، د مور په رحم كي مو خای په خای كړي او له هغې تنگي دنيا مو بلي ته راولي، آيا هغه به په دې لا ښه قادر او توانا نه وي چي بيا مو راژوندي كړي؟ څنگه او په كوم دليل دا مجدد بعثت نه منئ او ترې انكار كوي؟ افسوس په دې ورځ د تکزيبوونكو په حال.

أَلَمْ نَجْعَلِ الْأَرْضَ كِفَاتًا ﴿٢٥﴾ أَحْيَاءَ وَأَمْوَاتًا ﴿٢٦﴾ وَجَعَلْنَا فِيهَا رَوَاسِيَ شَامِخَاتٍ ﴿٢٧﴾
وَأَسْقَيْنَكُم مَّاءً فُرَاتًا ﴿٢٨﴾ وَيْلٌ لَّيَوْمٍ ذِي الْقُرْدِينَ ﴿٢٩﴾

۲۵- آيا زمكه مو راغونډونكي نه ده گرځولي. ۲۶- د ژوندو او مړو. ۲۷- او آيا دنگ دنگ غرونه مو په كي نه دي جوړ كړي او خوندوري اوبه مو نه دي درباندي څښلي؟ ۲۸- افسوس په دې ورځ د تکزيبوونكو په حال.

۲۵-۲۸: ووايئ: چا دا زمكه داسي گرځولي چي په خپلي غيږ كي مړه او ژوندي توکي راغونډ كړي او په هغې كي نې د ژوند امكانات او شرائط برابر كړي؟ څوك د زمكي له دنگو دنگو غرونو خوندوري اوبه دركوي، هماغسي لكه د مور له تيو خوندوري شيدي؟؟ كه دا دنگ دنگ غرونه نه وي نو ستا د څښاك اوبه به هم خوندوري او صفا نه وي!!

آيا هغه ذات چې زمكه ئې د (ژوند مهد او زانگو) كړه او د ژوند امكانات ئې په كې خاى په خاى كړل؛ په دې قادر نه گڼئ چې ستاسو د مجدد پيدايت لپاره بله زانگو او ټاټوبى راپيدا كړي؟! افسوس په دې ورځ د تكذيبوونكو په حال.

أَنْطَلِقُوا إِلَىٰ مَا كُنْتُمْ بِهِ تَكْذِبُونَ ﴿٣٠﴾ أَنْطَلِقُوا إِلَىٰ ظِلِّ ذِي ثَلَاثِ شُعَبٍ ﴿٣١﴾ لَا ظَلِيلٍ وَلَا يُغْنِي مِنَ الْهَبِ ﴿٣٢﴾ إِنَّهَا تَرْمِي بِشَرِّ كَالْقَاصِرِ ﴿٣٣﴾ كَأَنَّهُ جُمِلَتْ صُفُرٌ ﴿٣٤﴾ وَيَلُّ يَوْمَئِذٍ لِّلْمُكَذِّبِينَ ﴿٣٥﴾

۲۹- درومى د هغه څه په لوري چې دروغ به مو گانو! ۳۰- درومى د هغه سيوري په لوري چې درې څانگي لري، ۳۱- نه راحت بخښونكى دى او نه د لمبو مخنيوى كوي. ۳۲- هغه چې د ماڼيو په څېر سوکي شيندي. ۳۳- ژېړو اوښانو ته ورته. ۳۴- افسوس په دې ورځ د تكذيبوونكو په حال.

۲۹-۳۴: تاسو چې قيامت تكذيبولو او په دې مو باور نه كاوو چې د دوزخ لمبې به ستاسو د جرم او جنايت سزا وي؛ دا ئې تاسو او دا ئې هغه څه چې دروغ مو گانو!! په دنيا كې مو د هغه مغشوش انځور په خپل ناقص ذهن كې درلود، د هغه په اړه مو د شك او ريب سيورى په زړه او دماغ پروت وو، دا دى هماغه مغشوش انځور او هماغه د شك او ريب سيورى، ستاسو مخي ته؛ ورځئ، تاسو ته منتظر دى، خو دا سيورى د دنيا د راحت بخښونكي سيوري په څېر نه دى، د حرارت مانع او له لمبو خوندي، نه؛ دا د دوزخ د لوڅرو سيورى دى، د اور سوکي به ئې ستاسو د دنگو دنگو قصرونو په اندازه وي او رنگ به ئې ستاسو د ښكلو ژېړو اوښانو په څېر!! مگر ستاسو قصرونو او ستاسو شتمنيو (او تر ټولو غوره ئې ستاسو ښكلو ژېړو اوښانو) له قيامت او دوزخ انكار ته نه وئ هڅولي؟ دا دى اوس ئې انځورونه د دوزخ په لمبو او لوڅرو كې وگورئ!! افسوس په دې ورځ د تكذيبوونكو په حال.

د يادوني وړ ده چې قرآن د دوزخ د اور د سوکو د څرنگوالي بيانولو لپاره د (قصر) صيغه كارولې، چې له يوې خوا ښيي دا اور به دومره ستر وي چې سوکي به ئې د قصرونو په اندازه وي خو له بلې خوا ښيي چې د ظالمانو قصرونو ته الله تعالى په كومه سترگه گوري، د دوزخ د اور سوکي ورسره تشبيه كوي!! په رښتيا چې دا قصرونه د دوزخ د اور سوکي دي، د مظلومانو له وینو او هډوكو جوړ شوي، په انساني ټولني كې د ظلم او فساد خورول له دغو قصرونو پيل كېږي، د دغو قصرونو خاوندان تل د حق په وړاندي خنډ شوي او تل ئې د حقيالو مقابله كړې.

هَذَا يَوْمٌ لَا يَنْطِقُونَ ﴿٣٦﴾ وَلَا يُؤْذَنُ لَهُمْ فَيَعْتَذِرُونَ ﴿٣٧﴾ وَيَلُّ يَوْمَئِذٍ لِّلْمُكَذِّبِينَ

﴿٢٧﴾ هَذَا يَوْمُ الْفَصْلِ جَمَعْنَكُمْ وَالْأَوَّلِينَ ﴿٢٨﴾ فَإِنْ كَانَ لَكُمْ كَيْدٌ فَكِيدُونِ ﴿٢٩﴾
وَيْلٌ يَوْمَئِذٍ لِلْمُكَذِّبِينَ ﴿٣٠﴾

۳۵- دا داسي ورځ ده چې خبري به نه شي کولی. ۳۶- او نه به دوی ته اجازه ورکړی شي چې عذر وړاندي کړي. ۳۷- افسوس په دې ورځ د تکذيبوونکو په حال. ۳۸- دا د پرېکړې ورځ ده، هم مو تاسو کړئ راغونډ هم مخکښان. ۳۹- نو که د کوم پټ تدبیر (امکان) درسره وي نو زما په خلاف ئې وکاروئ. ۴۰- افسوس په دې ورځ د تکذيبوونکو په حال.

۳۵- ۳۷: په دې ورځ به د خبرو کولو توان ترې سلب شوی وي، دا ځکه چې په دنیا کې ئې ډېره ډېره په درواغو خپله خوله پرانیستې وه، د تکلم له وسائلو؛ له ژبې او شونډو ئې د حقانقو د تکذیب لپاره ډېر کار اخیستی وو، نو خود به ئې نن په خوله مهر وهل شوی وي او په ځای به ئې لاس او پېښې په وینا راځي او د دوی په ضد به شهادت ورکوي!!
الْيَوْمَ نَخْتِمُ عَلَى أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ *

په دې ورځ به نه یوازې خبري نه شي کولی؛ بلکې د عذر وړاندي کولو مجال به هم نه مومي، دا ځکه چې دوی به د خپلو جرمونو او خیانتونو اړوند اسناد، مدارک او شواهد او د خپل ژوند دقیق، مشرح او مکمل راپور په خپلو عملیاتو کې مومي او دا جرأت او امکان به ترې سلبيوي چې څه ووايي او کوم عذر وړاندي کړي!! افسوس په دې ورځ د تکذيبوونکو په حال.
۳۸- ۴۰: نن د حق او باطل ترمنځ د وروستۍ پرېکړې ورځ ده، نن به د عملونو په اړه وروستی قضاوت کېږي، دا هماغه ورځ ده چې تاسو ترې انکار کاوو او د تکذیب لپاره به مو دلایل ورته لټول او جوړول، په چل ول سره به مو خلک غولول چې په انکار کې ئې ستاسو ملګرتیا وکړي، د قیامت او حساب او کتاب په اړه د پیغمبرانو علیهم السلام د دعوت په ضد مو څومره هلي ځلي کولې او تدبیرونه مو سنجول، ویل به مو قیامت او بیا ژوندون نشته، که وي نو زموږ له نیکونو او اجدادو کوم یو راژوندی کړئ، تراوسه به کوم راژوندی شوی وو!! دا دئ دا تاسو او دا مو سلف او خلف، ټول مو راغونډ کړئ، ووايي: آیا کوم کید، مکر او چل ول په واک کې لرئ چې نن ئې وکاروئ؟! له همغو چې په دنیا کې مو د پیغمبرانو علیهم السلام په ضد کارول؟! افسوس په دې ورځ د تکذيبوونکو په حال.

إِنَّ الْمُتَّقِينَ فِي ظِلِّ وَعُيُونٍ ﴿٤١﴾ وَفَوَكِهَ مِمَّا يَشْتَهُونَ ﴿٤٢﴾ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿٤٣﴾ إِنَّكَ كَذَّالِكُ تَجْزَى الْمُحْسِنِينَ ﴿٤٤﴾ وَيْلٌ يَوْمَئِذٍ لِلْمُكَذِّبِينَ



۴۱- بي شكه چي پرهېزگاران به په سيورو كي او د چينو خوا ته وي. ۴۲- او هرراز مېوو كي چي غواړي نې. ۴۳- د هغو عملونو په وجه نې په خوند خوند وخورئ وڅښئ چي تاسو به كول. ۴۴- موږ خو نېكانو ته داسي بدله وركوو. ۴۵- افسوس په دې ورځ د مكذېبنو په حال.

۴۱-۴۵: پرهېزگاران به په جنت كي وي، د ونو تر سيوري لاندې، د چينو شاوخوا كي، ډول ډول هغه مېوې نې مخي ته چي زړه نې غواړي، دوى د مكذېبنو په مقابل كي ول، هغوى قيامت دروغ گانو، دوى پرې ايمان درلود، هغوى له دې كبله جرم او خيانت ته لاس كاوو چي په آخرت او الهي محاسبې نې باور نه وو، دوى له دې كبله له گناه او خيانت ځان ساتو او پرهېزگار ول چي په قيامت، د الله تعالى په وړاندې ودرېدو او الهي محاسبې نې باور وو، نو ځكه به نې پايله له هغوى بېله وي، هغوى د دوزخ په لوڅرو كي او دوى د جنت د ونو تر سيوري لاندې، د چينو شاوخوا كي او هرراز مېوې نې مخي ته!! نېكانو ته د الله تعالى بدله داسي وي!! په جنت كي به په دوى دا غږ كيږي چي په خوند خوند وخورئ وڅښئ، تاسو د همدې مقام او دغو نعمتونو وړ ياست. افسوس افسوس د مكذېبنو په حال.

كُلُوا وَتَمَتُّعُوا قَلِيلًا إِنَّكُمْ جُحْرُمُونَ ﴿٤٦﴾ وَيْلٌ يَوْمَئِذٍ لِّلْمُكَذِّبِينَ ﴿٤٧﴾ وَإِذَا قِيلَ لَهُمُ ارْكَعُوا لَا يَرْكَعُونَ ﴿٤٨﴾ وَيْلٌ يَوْمَئِذٍ لِّلْمُكَذِّبِينَ ﴿٤٩﴾ فَبِأَيِّ حَدِيثٍ بَعْدَهُ يُؤْمِنُونَ ﴿٥٠﴾

يُؤْمِنُونَ ﴿٥٠﴾

۴۶- وخورئ او ممتع شئ لږ شانتته چي تاسو مجرمين يئ. ۴۷- افسوس په دې ورځ د مكذېبنو په حال. ۴۸- او چي ورته وويل شي: ركوع وكړئ، ركوع نه كوي. ۴۹- افسوس په دې ورځ د مكذېبنو په حال. ۵۰- نو له دې وروسته به په كومي خبري ايمان راوړي!!

۴۶-۴۷: د ۴۶ آيت دوه تفسيرونه زموږ مخي ته راځي:

الف: دا خطاب به په آخرت كي او هغه وخت مجرمينو ته متوجه كيږي چي دوى به په دوزخ كي وي او د دوزخيانو خوراك به نې مخي ته اېښودل كيږي، او له سپكاوي او تحقيره په ډكه لهجه به ورته ويل كيږي: لږ ترې وخورئ، لږ ترې مستفيد شئ!! له تاسو سره وړ خوراك همدا دئ، تاسو مجرم وئ او په دوزخ كي د مجرمانو مناسب خوراك همدا دئ!!

ب: دلته د وينا مخه مجرمينو ته رااوښتي او په دنيا كي ورته خطاب شوى چي: د دنيا په دې لنډي مودې كي لږ وخورئ او ترې مستفيد شئ، خو پوه شئ چي الهي عذاب درته منتظر

د قرآن پلوشې المرسلات

دئ، دا ځکه چې تاسو مجرم او جنايتکار یئ!

لومړی رایه په دوه دلیلې دقیقه ده:

الف: هیڅ داسې قرینه نه مومو چې وینېي دلته د بحث مخکنی لری قطع شوی او دنیا ته راگرځېدلی.

ب: په مخکنیو آیتونو کې خطاب پر هېزگارانو ته متوجه دئ، چې په جنت کې به وي او په ډېر درناوي سره به په دې صیغه دوی ته ویل کېږي: په خوند خوند وخورئ وڅښئ، د خپلو عملونو له کبله، د دې خطاب په مقابل کې باید دوزخیانو ته د خطاب څرنگوالی هم توضیح شي، نو ځکه ویل شوي چې دوی ته به د اهانت او سپکاوي په لهجه ویلی شي: لږ له دغه خوراکه چې له تاسو سره مناسب دئ وخورئ، تاسو خو مجرم او گنهگار یئ.

۴۸-۴۹: ۴۸د آیت په اړه هم دوه رایې مومو:

الف: رکوع ته د مجرمینو له بلل کېدو مراد دا دئ چې دوی به په دنیا کې لمانځه ته بلل کېدل خو دوی به ډډه کوله او همدا په دوزخ کې د دوی د پرېوتو یو بل لامل وو.

ب: مراد ئې دا دئ چې د قیامت منکرین سره له دغو ټولو مضبوطو او قانع کوونکو دلایلو چې دا سوره ئې د دوی مخې ته ږدي، دې ته تیار نه دي چې له مخالفت او لجابت لاس واخلې او حقیقت ته سر تیت کړي.

د دوهمې رایې د ترجیح لپاره څو دلایل لرو:

- د لته له رکوع د اجتناب خبره د داسې بحث په پای کې راغلې چې اساسي او محوري موضوع ئې قیامت او اثبات ئې په دلایلو سره ده، دې اجتناب ته باید د دغه بحث په ترڅ کې وگورو، د نوموړي بحث تتمه ئې وگڼو، او په دې معنی ئې واخلو چې دوی د قیامت په اړه د دې سوري بلنې ته لېک نه وايي او دلایلو ته ئې سر نه ټیټوي، که د بحث موضوع لمونځ وی او یا په مخکنیو آیتونو کې د لمانځه په اړه څه ویل شوي وی، نو کېدی شو چې (عدم رکوع) مو د عدم لمانځه په معنی نیولې وی.

- د سوري وروستی آیت په وضاحت سره ښیي چې دلته په قیامت باندې د ایمان نه راوړو خبره مطرح ده.

- د قیامت منکرین په قیامت ایمان ته رابلل کېږي نه لمانځه ته، لمانځه ته بلنه په قیامت او معاد له ایمان وروسته مطرح کېږي.

۵۰: دا آیت چې د المرسلات د سوري تتمه ده، په حیرتناکه لهجه پوښتي: نو له دې خبرو وروسته به په کومې خبرې ایمان راوړي؟ کوم استدلال به ئې قانع کړی شي؟ که د دغې سوري په دغو مضبوطو او قانع کوونکو دلایلو قانع نه شي او له مخالفت او لجابت لاس واخلې او حقیقت ته سر تیت نه کړي، آیا بل داسې دلیل او بله داسې وینا موندی شو چې د دوی قناعت پرې راشي او په قیامت ایمان راوړي؟!!!

یعنې په دې سوره کې د قیامت منکرینو ته داسې بشپړ او قاطع ځوابونه ورکړي شوي چې هیڅ پوښتنه او اعتراض ئې بې ځوابه نه دئ پاته شوی، که څوک په دغو دلایلو قانع نه شي، په بل هیڅ استدلال سره نه شو کولی دوی قانع کړو. له قیامت د دوی د انکار وجه دا نه ده چې کافي دلایل ئې نه دي اورېدلي، پوښتنو ته ئې ځواب نه دئ ویل شوی او اغېزمنه وینا

الله ښاد
د قرآن پلوشي

او حکيمانه بلنه ئي نه ده تر غور شوي!! نه، تر ټولو مضبوطه او اغېزمنه وينا او تر ټولو قوي دلائل ورته ويل شوي، تر دې غوره وينا نه موندل کېږي، تر دې متين او قوي دليل نه شو پيدا کولی، دوی په هر صورت کې له ځان سره په کلکه پټېږي چې په خپل انکار به ترپايه ټينگار کوي، داسې کس په دلائلو نه شو قانع کولی. چې د قرآن په حکيمانه وينا او مضبوطو دلائلو قانع نه شي هغه به کومه وينا او کوم دليل وي چې دوی قانع او ايمان راوړلو ته چمتو کړي: فَبِأَيِّ حَدِيثٍ بَعْدَهُ يُؤْمِنُونَ؟

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې النبأ

بسم الله الرحمن الرحيم

النبأ

د سوري معرفي:

د دې مبارکې سوري نوم النبأ (هماغه مهم خبر) دئ، چي د سوري له دوهم آيت اخيستل شوی، ۴۰ آيتونه لري، د سوري له مضامينو، د آيتونو له ترکيب او د بيان له سبک په څرگنده معلومېږي چي دا سوره د مکي دور د ابتدائي مرحلې له سورتونو ده، د بحث هغه اساسي او محوري موضوع چي دا سوره ئې په اړه بحث کوي د آخرت اثبات دئ.

د دې سوري آيتونه د نورو مکي سورتونو په څېر لنډ لنډ، قاطع او جامع او شعارونو ته ورته دي، چي ډېر بنياسه او خوندور وزن لري، د آيتونو طول په سر کي ډېر لنډ، بيا ورو ورو زيات شوی او وروستی ئې د لومړيو آيتونو نږدې درې برابره شوی، خو داسي چي درې بېلي فقرې لري او د هرې يوي اوږدوالي د لومړيو آيتونو په اندازه، له لومړي آيت تر پنځم پوري د آيتونو فواصل د يتساءلون، مختلفون او سيعلمون هموزنه صيغې دي او له شپږم آيت د سوري تر پايه مهاده او ازواجاً ته ورته صيغې دي. په دې سوري کي د بحث اصلي او محوري موضوع، د آخرت مسئله او د هغه اثبات دئ، دلته د آخرت ورځي ته يوم الفصل ويل شوي او بنيي چي د آخرت دغه د پرېکړي او بېلتون اړخ په کي څېړل شوی، يعني په دې ورځ د مؤمنانو او کافرانو، د نيکانو او بدکارانو، ترمنځ وروستی پرېکړه کېږي، هر يو به خپله مناسبه سزا او جزاء گوري.

که د قرآن په څېړنو او بحثونو کي لږ دقت وکړو نو څو ټکي زموږ توجه ځان ته جلبوي:
الف: قرآن تر ټولو دقيق او مفصل بحثونه د قيامت، آخرت، بيا ژوندون، حساب و کتاب او د عملونو د اخروي مجازات او مکافات په اړه لري، تر هرې بلي موضوع ئې په دې اړه زيات بحث کړی او د دغې قضیې مختلف اړخونه ئې څېړلي.

ب: د قرآن لومړيو مخاطبينو ته د (آخرت) بحث تر بلي هرې موضوع عجيب، له اعتراض ډک او د نه منلو وړ برېښېدو، په دې اړه ئې ډېرې زياتي پوښتنې درلودې او زيات اعتراضات ئې کړي، هغوی په الله باور درلود، د الله طرف ته له بلني سره ئې زيات حساسيت نه بنودو او هغه ئې د حيرت او تعجب وړ خبره نه گڼله، په دې اړه د دوی اساسي اشکال يوازي دا وو چي خپل گڼ شمېر خدايان، دا د دوی له پلار، نيکه پاته لرغونی ميراث پرېږدي او د هغوی په ځای د يوه خدای عبادت وکړي، د رسول الله په رسالت باندې د اعتراف په اړه ئې هم له دې کبله جدي ستونزه نه درلوده چي هغه کوم ناپېژانده شخصيت نه وو، د هغه د لوړ شخصيت، عظمت او د ده روښانه سوابق ترې پټ نه وو، ټولو ښه پېژاندو، د هغه په لوړ او امتيازي شخصيت ئې باور درلود، پر ده ئې تر هرچا زيات اعتماد کاوو، دې

نې امين او رښتيني شخصيت گانو، د ده راتلونکي ته نې ډېر توقعات درلودل، خو له مرگ وروسته بيا ژوندون، آخرت، قيامت، د عملونو اخروي مکافات او مجازات، يوه داسي قضيه وه چي د قریشو مشرکينو په آساني نه منله، کله به نې په حيرت او تعجب سره او کله د تمسخر او استهزاء په توگه ويل: آيا دا ممکنه ده چي پس له هغه به بيا راژوندي کيږو چي ومرو، هډوکي مو وراسته شي، ټول وجود مو تجزيه او خاوري شي؟! که دا خبره رښتيا وي ولي د مخکنيو نسلونو تراوسه هيڅوک بېرته نه دى راژوندی شوی؟! ولي ترننه د خپلو پلرونو او نیکونو د کوم يوه د بيا راژوندي کېدو شاهد نه شوو؟!

ج: په قرآن کي تر ټولو زيات دلالت په دې اړه گورو چي خلکو ته آخرت، د الله لوري ته بېرته گرځېدل، بيا ژوندون، الهي محاسبه، مکافات او مجازات ثابت کړي، داسي دلالت چي ډېر دقيق، مضبوط او ژور دي او د هر شک او شېبهي مجال ختموي او هر باضمير او با انصاف انسان پرې قانع کوي.

د نبا په مبارکي سوري کي له دغو دلالتو يو نې له کافي شرحي سره زموږ مخي ته اېښودل شوی. دا مبارکه سوره په دې آيتونو پيل شوې:

۱- له څه يو بل پوښتي.

۲- له آستري خبري.

۳- کوم چي دوی په کي په خپله مختلف دي.

د دغو آيتونو له فحوى معلومېږي چي دوی تر ټولو زياتي پوښتني د دغي ستري خبري په اړه درلودې، خو ټولو گډه او مشترکه رايه نه درلوده او پر يوې خبري متفق نه وو، هر چا د قيامت او بيا ژوندون په اړه خپل مستقل تشويش او خپله بېله رايه لرله، چا قيامت نه مانو، چا بيا ژوندون او چا محاسبه او مکافات او مجازات، قرآن په دې مبارکي سوري کي د دوی هغه ډله مخاطب کړي او پوښتني ته نې خواب وايي چي فصل، محاسبه او مکافات او مجازات نه مني، د دوی لپاره نې د قيامت ورځ د (يوم الفصل) په نامه نومولې او د اثبات لپاره نې فرمايلي:

• د زمکي او آسمان هر څه د دې شهادت ورکوي چي هر څه د يوه خاص ضرورت او مصلحت له مخي او د يوه مقصد لپاره پيدا شوی او يوه تشه پرې ډکه شوې او يوه ضرورت ته پرې خواب ويل شوی، له دې په ډاگه معلومېږي چي هيڅ څه خوشی او بي هدفه نه دى پيدا شوی، د هر څه په پيدايښت کي خاصه محاسبه په پام کي نيول شوې، له قيامت او حساب، کتاب د انکار معنى خو يوازي دا کېدی شي چي دا عالم له کوم سوچ او دقت پرته، خوشی او بي هدفه پيدا شوی، خو دا بي بنسټه باور له هغه څه سره په کلکه تصادم کوي چي د عالم هرڅه پرې شهادت ورکوي. آيا نه گورئ چي دا زمکه مو تاسو ته زانگو گرځولي، هغه مو داسي پيدا کړې چي تاسو ته نې په خپلي مهرباني غيږ کي ځای درکړی، ستاسو د پالني او روزني او ستاسو د رزق او روزي وسائل درته برابروي، ستاسو له فطري غوښتنو او طبيعي جوړښت سره موافق، ستاسو ټولو اړتياوو او غوښتنو ته خواب وايي او د ژوند ټول ضروري سامان درته مهيا کوي؟

• آيا دې ته نه گورئ چي دا غرونه مو د زمکي مېخونه گرځولي، داسي مېخونه چي زمکه

د قرآن، پېلوشي النبأ

له خوځېدو خوندي ساتي، که غرونه نه وي نو زمکه به مسلسل خوځېده، موږ به نه د واورو او اوبو زېرمې درلودې، نه نهرونه، چيني او کارپزونه، دا غرونه دي چې په زمکه د بېلو بېلو موسمونو باعث شوي او د يوې سيمې هوا او موسم يې له بلې بېل کړی، هري سيمې ته يې ځانگړې هوا او خاص موسم ورکړی او د خاصو دانو او مېوو د راټوکېدو شرائط يې په کې برابر کړي؟

● آيا دې ته پام نه کوئ چې تاسو مو جوړه جوړه، نر، بنځه پيدا کړئ او په دې سره مو ستاسو د نسل دوام تضمين کړ،

● آيا د شپې او ورځې په تلو راتلو کې مو غور نه دی کړی چې يوه په بلې پسي منظم او په خپل ټاکلي وخت څې راځي، يوه يې ستاسو د آرام، استراحت او خوب لپاره لازم او ضروري شرائط برابرې او بله يې د دانې او مېوې د راټوکېدو او تاسو ته د رزق او روزي د راپيدا کولو باعث او د بڼه او بد، او د مفيد او مضر د بڼه پېژندو وسيله گرځي، تاسو خوب ته ضرورت لرئ ترڅو په ورځنيو کارونو کې خپل مصرف شوی توان، طاقت مو جبران کړئ، خپل ستومانې او ناآرامه اعصاب مو تسکين کړئ او د راتلونکې ورځې هلوځلو ته ځان تيار کړئ، دا کار يوازې د خوب له لارې ترسره کېدای شي او تاسو د خوب لپاره تيارۍ او خاموشۍ ته ضرورت لرئ او دا دی الله تعالی زمکه او آسمان او زموږ د شمسي نظام د بېلابېلو اجرامو ترمنځ واټن او د دوی حرکت داسې تنظيم کړی چې کله د زمکې پر سر شپه وي او کله ورځ، که داسې نه وي او د دوی تر منځ فاصلې او د دوی حرکت له اوسني حالت سره لږ توپير درلودی نو د زمکې پر سر به ژوند ممکن نه وو؟!

● آيا دې ته نه گورئ چې دا اوه گوني آسمانونه يې ستاسو د کور چټ گرځولې، د زمکې پر سر د شهاب ثاقب د راپرېوتو مخه نيسي، نه پرېږدي چې د لمر مضر وړانگې زمکې ته راورسي او ستاسو ژوند له سخت گواښ سره مخامخ کړي، د زمکې تودوخه ساتي، ورېځې په خپلې غېږ کې خوندي ساتي او د خوړېدو مخه يې نيسي او د واورې او باران په څېر يې بېرته په تاسو وروي؟

● آيا دغه روښانه او تود لمر ته پام نه کوئ، چې آسمان په خپلې غېږ کې نيولی او تاسو ته هم رڼا درکوي او هم تودوخه او په منظمه توگه ستاسو زمکې ته خپلې وړانگې لېږي، د زمکې پر سر ژوندون د لمر د رڼا او تودوخې مرهون دی، همدا لمر دی چې د بحرونو د اوبو د تېخير او تصفيې باعث شي، آيا لږ مو دغو ورېځو ته توجه نه ده کړې چې څنگه د بحر له سطحې رااوچتي شي، د يوه اسفنج په څېر د اوبو بخارات له ځان سره واخلي، د آسمان په غېږ کې لامبو پيل کړي، په زرگونو ميله لرې، د وچو زمکو او بېدياوو په لور وخوځېږي، تېرو کړونډو، بوټو، ونو او حيواناتو ته چې يوه تېز باران ته سترگې په لار دي اوبه رسوي، مړه زمکه راژوندی کړي او له زړه يې دانه او مېوه راټوکوي، کليو او ښارونو ته چې د باران د نه ورېدو له کبله يې هوا ناصافه او گنده شوې او راز راز ناروغۍ په کې خورې شوې، د ژوند او صفايي پيغام له ځان سره وړي، مراوې څېرې روښانه، مايوس زړونه ډاډمن او وچي زمکې ښېرازه کوي؟

● آيا نه گورئ چې د زمکې او آسمان هرڅه بامقصد او هدفمن او هر يو يې د يوه خاص او

ځانگړي ضروري کار د ترسره کولو لپاره پيدا شوی، هر یو په دې خور او پراخ عالم کې یوه تشه ډکوي، هر یو یې په یوه خاص کار لگيا او د یوه ځانگړي هدف د تحقق لپاره په کار مصروف دی، په ټول عالم کې هیڅ خوشی او بې مقصده شی نه شو موندلی، ټول ستا په خدمت کې، ټولو یوه بل ته لاس ورکړی چې ستا مرسته وکړي، ستا غوښتنو ته ځواب ووايي او ستا ضرورتونه او اړتیاوې پوره کړي. ما ته ووايه: که له دغو کوم یو یې خپله دنده ترسره نه کړي، له هغه کاره لاس واخلي چې ورسپارل شوی، طغيان وکړي، بې لارې شي، خپل فطري او طبيعي مسیر بدل کړي، له خپل برید او حد تجاوز وکړي، په دې عالم کې به څومره ستره بدنظمي رامنځته شي او څومره ستري ستونزې به راولاړې کړي؟ څومره بده ورځ به پر انسان راولي؟ بې له شکه چې په دې سره به د کائنات نظم متلاشي شي او د زمکې پر سر د ژوند امکان به له منځه ولاړ شي. نو ما ته ووايه:

الف: آیا دا سمه ده چې ووايو: د دې خور او پراخ عالم هر څه سم او بامقصد پيدا شوي، خو انسان هسي عبث او بې هدفه پيدا شوی؟! په آخرت او اخروي محاسبې عدم باور په دې معنی دی چې انسان، دا اشرف المخلوقات، هغه چې د کائنات هر څه د ده لپاره پيدا شوي او د ده په خدمت کې گمارل شوي، د هیڅ لپاره، خوشی او عبث پيدا شوی؟! داسې غلط تصور خو نه د انسان له عقل سره اړخ لگوي، نه یې واقعیتونه تاییدوي او نه یې هیڅ با شعور او باضمیر انسان منلی شي.

ب: که د عالم په چارو، نظم، ترکیب او ترتیب کې یو بسیط او عادي تغیر او د زمکې او آسمان ترمخ په دې یووالي او ژور تنسيق کې معمولي تبدیلی او توپیر د زمکې پر سر د ژوند امکان ختموي او د موجود نظم د متلاشي کېدو باعث گرځي، نو څنگه گمان کوئ چې دا عالم به تلپاته وي، قیامت به نه راځي او هیڅ بدلون به په کې نه رامنځته کېږي، د دې سخیف او بې بنسټه باور لپاره څه دلیل لرئ، څه شي په دې اړه ډاډه کړي یی؟!!

ج: سره له دې چې گوري له آسمان په یوه باران سره مړه زمکه وخوځيږي، د ژوندي موجوداتو زړې په خوځښت راشي، ژوندي شي، وده وکړي، د زمکې سخت او کلک قشر وسپري او د شنه او سمسوره بوټي په څېر له زمکې سر رااوچت کړي، پاته او گل وکړي او دانه او مېوه راوټوکوي، دا صحنې هره ورځ په خپلو سترگو گوري، څنگه له مړینې وروسته ژوندون مستحیل گنې او انکار ترې کوي؟!!

د: که ته له چا سره احسان وکړي، څو ورځې یې د یوه گران مېلمه په څېر له ځان سره وساتي او د ده لپاره یو مهربان کوربه او مېلمه پال شي، په ډېر تکریم او عزت سره یې مېلمه پالنه وکړي او په دې موده کې یې ټولې اړتیاوې پوره او ټول ضروریات یې ترسره کړي، خو هغه نه یوازې ستا د دې مهربانیو او پېرزوینو پاس ونه ساتي، بلکې له تاسره د دښمنۍ لار ونيسي، ستا احسانونه هېر کړي، څه چې تا ورکړي، ټول ستا په ضد او ستا د رضاء او خوښي خلاف وکاروي، ستا له دښمنانو سره لاس یو کړي او ستا له دوستانو سره دښمنۍ ته ملا وتړي، ما ته ووايه چې د دې ناشکر او بې پاس انسان په اړه به ستا قضاوت څه وي؟ د کومي سزا او بدلې مستحق به یې گنې؟! که هغه ستا قضاوت ته وړاندي کړی شي، آیا د دې وړ به یې وگنې چې بیا یې د مېلمه په څېر ومني؟! آیا د ده په اړه به ستا قضاوت دا نه وي چې هغه د تکریم او تعظیم وړ نه دی؟! ما ته ووايه: د داسې قضاوت استعداد چا درکړی؟ چا

د قرآن پلوشې النبأ

درېنودلې چې له داسې کس سره مخکې سلوک بیا تکرارول مناسب نه دی؟ که ته ځان ته د دې قضاوت او پرېکړې حق ورکوي، آیا هغه ذات چې په ټاکي نې د قضاوت دا ماده اېښې، ته او ستا هغه بې پاسه مېلمه نې پیدا کړي یی، د داسې قضاوت حق نه لري؟! او هغه به له خپلو ناشکره بندگانو سره همغه څه نه کوي چې ته او هر انسان نې له داسې کسانو سره مناسب گڼی؟!

نو (يوم الفصل) به حتماً راځي، ټول خلک به بیا راژوندي کېږي، هر څوک به له خپل خپل قبر راپورته کېږي، ډلې ډلې به د الله په لور درومي، الهي محاکمې ته به وړاندې کېږي، د دوی د عملونو په اړه وروستی عادلانه پرېکړه به کېږي، ځینې به د کفران او طغيان له کبله په هغه جهنم کې پرېوځي چې د سرکینو او ناشکره انسانانو لپاره مناسب دائمی تمخي دی، نه به په هغه کې د څښلو یو غورپ اوبه موندی شي او نه یوه لوېشت سیوری او نه یوه شېبه له تودوخي آرام، خوراک او څښاک نې تودی اوبه او نو، د دوی د عملونو او حرام خوراک، څښاک مناسبه سزا، خو ځینې نور به د خپلې تقوی او پاک لمنې په سبب د جنت مستحق گڼل کېږي، د دوی د خپل رب د نعمتونو پاس وساتو، له حرام خوراک او څښاک نې ډډه وکړه، له ناولو کړنو نې ځان لري وساتو، د بل په حق له تېرې نې اجتناب وکړو، د دوی بدله به جنت وي، د دوی عملونو ته ورته بدله.

بِسْمِ اللَّهِ الرَّحْمَنِ الرَّحِيمِ

عَمَّ يَتَسَاءَلُونَ ﴿١﴾ عَنِ النَّبِيِّ الْعَظِيمِ ﴿٢﴾ الَّذِي هُمْ فِيهِ مُخْتَلِفُونَ ﴿٣﴾ كَلَّا
سَيَعْمُونَ ﴿٤﴾ ثُمَّ كَلَّا سَيَعْمُونَ ﴿٥﴾

۱- له څه شي يو بل پوښتي. ۲- له هغي ستري خبري. ۳- كوم چي دوی په کي په خپله مختلف دي. ۴- نه، داسي نه ده، ژر ده چي به پوه شي. ۵- بيا هم داسي نه ده، ژر ده چي به پوه شي.

۳-۱: څو اساسي مطالب په دې آيتونو کي ځان ښيي:

الف: قريشو د قيامت په اړه ډيري پوښتي يو له بله درلودی، له کومي ورځي چي دوی دا خبره واورېده چي رسول الله دوی په آخرت باندې ايمان ته رابلي او ورته وايي: دا عالم د پای يوه ثابته نېټه لري، قيامت به راځي، د نړۍ دا موجود نظام به متلاشي کيږي، بله دنيا به له بلي زمکي او آسمان سره راپيدا کيږي، ټول انسانان به بيا راژوندي کيږي، ټول به د الله په لوري درومي او د خپلو عملونو له ثواب او عقاب سره به مخامخ کيږي، قريشو به کله په حيرت او تعجب سره او کله په تمسخر او ملنډو سره يوه له بله پوښتنه کوله: آيا اورېدلي مو دي چي ستاسو دا ملگری څه وايي؟! آيا دا خبره د منلو ده چي له مرگ وروسته او پس له هغه چي هډوکي مو وراسته او په خاورو بدل شو، بېرته به راژوندي کيږو؟! که دا خبره رښتيا وي نو زموږ له پلرونو او نیکونو څو کوم څوک بايد تراوسه راژوندی شوی وي!!

قرآن د دوی دا پوښتي داسي بيانوي:

... قَالَ مَنْ يُحْيِي الْعَظِمَ وَهِيَ رَمِيمٌ ﴿٧٨﴾

يس: ۷۸

وئې ويل: څوک به دا هډوکي له هغه وروسته راژوندي کوي چي وراسته وي؟

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا هُمْ بِذٰلِكَ مِنْ عٰلِمٍ ۖ

إِنْ هُمْ إِلَّا يَظُنُّونَ

الجاثية: ۲۴

او وئې ويل: (حقيقت) له دې پرته بل څه نه دى چې يوازي همدا زموږ دنيوي ژوند دى، مرو او راژوندي كېږو او له زمانې پرته مو بل څه نه وژني، په داسې حال كې چې په دې اړه هيڅ علم نه لري، دوى هسي گمان كوي.

وَقَالُوا إِن هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ ﴿٢٩﴾

الانعام: ٢٩

او وئې ويل: دا نه دى مگر زموږ دنيوي ژوند او موږ بيا راژوندي كېدونكي نه يو!!
ب: دوى د قيامت په اړه ثابت او واضح دريځ او رايه نه لري، هر يو يې د خپل تخمين او گمان له مخې بېله بېله خبره كوي، په خپلو كې ژور اختلاف لري، ځيني دې قضيې ته له يوه اړخه گوري او يوه برخه يې مني او ځيني له بله اړخه ورته گوري او بله برخه يې مني، ځيني په بشپړه توگه ترې انكار كوي او ځيني په نسبي توگه.

ج: څوك چې د ژوند د قضايوو په اړه د گمان او تخمين له مخې او د خپلې سليقې او هوې او هوس په حكم قضاوت كوي او خاصه او ځانگړې رايه وړاندي كوي او د خپلو باورونو او انگېرنو لپاره نه عقلي دلائل لري او نه علمي بنسټونه، تل او د هرې قضيې په اړه به دې ته ورته اختلافاتو سره لاس او گرېوان وي.

د: داسې نه ده چې دوى گمان كوي، (قيامت) به حتماً راځي، ډېر ژر او هرو مرو به د هغه په حقيقت پوه شي، جهل او ناپوهي دوى مخالفت ته هڅولي، تراوسه يې داسې دلائل نه دي اورېدلي او داسې شواهد يې نه دي موندلي چې د آخرت په اړه د دوى ظن او گمان په يقين بدل كړي او د دوى شكوك او شبهات رفع كړي، خو دا دلائل او شواهد به ډېر ژر او حتماً د دوى مخې ته راشي، د دوى كمزورى نظر او مرژواندى عقل به په دې حقيقت پوه شي چې د قيامت خبره رېښتيا ده، خو كه د دلائلو او شواهدو له ليدو سره سره يې ايمان رانه وړ، ډېر ژر به قيامت په خپلو سترگو وگوري او په حقيقت به يې پوه شي.

٤-٥: په څلورم او پنځم آيت كې كه څه هم الفاظ تکرار شوي خو دوه بېل بېل مطالب افاده كوي، په لومړي كې دا ويل شوي چې د قيامت په اړه دلائل او شواهد به هرومرو د دوى مخې ته راشي او په حقيقت به پوه شي، په دې مباركي سورې كې هم او د قرآن په نورو سورتونو كې به هم، كافي او قانع كوونكي دلائل وړاندي شي. او په ورپسې آيت كې په همغو الفاظو سره دې مطلب ته اشاره شوې چې كه د دلائلو له مخې د قيامت راتگ ونه مني نو قيامت به په خپله راشي، دوى به يې په خپلو سترگو وگوري او په حقيقت به يې پوه شي. له قريشو ډېرو هغو كسانو چې مخكې يې قيامت محال او ناممکن گڼلو او له هغه يې په كلكه انكار كاوو، د قرآن د مضبوطو دلائلو په اورېدو سره قانع شول او په آخرت يې ايمان راوړ، د دوى ايمان د همدې څلورم آيت مصداق وو. دې مطلب ته مو بايد پام وي چې (س) يوازي د نږدې راتلونكي لپاره نه راځي، بلكې ډېر ځله يوازي د تأكيد لپاره راځي، متأسفانه ځينو كسانو اورېدلي چې (س) يوازي د نږدې مستقبل لپاره كارول كېږي، حال دا چې دا خبره په ځينو مواردو كې صحيح ده نه په ټولو كې او دا يوازي د ځينو مفسرينو رايه ده، نه د ټولو، دلته هم په څلورم آيت كې د نږدې راتلونكي لپاره راغلى او په پنځم آيت كې يوازي د تأكيد لپاره، ځكه قيامت نږدې مستقبل نه دى. موږ بايد د صرف او نحوي قواعد هم د قرآن له مخې زده كړو،

نه دا چي د يوه نحوي عالم خانگري رايه خامخا پر قرآن تحميل کړو.

أَلَمْ نَجْعَلِ الْأَرْضَ مِهْدًا ﴿٦﴾ وَالْجِبَالَ أَوْتَادًا ﴿٧﴾ وَخَلَقْنَكُمْ أَزْوَاجًا ﴿٨﴾ وَجَعَلْنَا
نَوْمَكُمْ سُبَاتًا ﴿٩﴾ وَجَعَلْنَا اللَّيْلَ لِبَاسًا ﴿١٠﴾ وَجَعَلْنَا النَّهَارَ مَعَاشًا ﴿١١﴾

۶- آیا نه ده گرځولي مو دا زمکه يوه زانگو؟ ۷- او دا غرونه، څه مېخونه؟ ۸- مگر نه مو کړي پيدا جوړه جوړه؟ ۹- ستاسو خوب مو کړ لامل د هوساينې؟ ۱۰- او دا شپه مو کړه په خبر د يوه پوښاک؟ ۱۱- او دا ورځ مو کړه مهال د ژوند او ژواک؟

۶- لږ دغي زمکي ته وگوره چي په غېږ کي ئې ژوند کوي او پر اوږو ئې درومي، ستا لپاره يوه زانگو، نه ډېره سخته او کلکه، هومره چي د استفادې وړ نه وي او نه هومره نرمه او پسته چي نه پرې تگ ممکن وي او نه د اوسېدو وړ، نه ډېره توده او نه له اندازې زياته سره، ستا له طبيعي جوړښت سره متناسبه، هوا ئې معتدله، ستا د اوسېدو لپاره جوگه، تياره يوه زانگو، داسي چي که ئې وضعيت لږ تر دې بدل وي، د تودوخي درجه ئې زياته يا کمه، فشار ئې لږ يا ډېر، د ورښت اندازه ئې زياته يا کمه او بله هره عادي تبديلي او تغيير ئې نظم له منځه وړي، ستا ژوند له جدي گواښ سره مخامخ کوي او دا زانگو ستا لپاره گور گرځوي!!

۷- د زمکي له اوارو لږ د لوړو په لور، غرونو ته سترگي واړوه، آیا دي ته دي پام شوی چي دا غرونه ستا د زمکي مېخونه دي او ونډه ئې د زمکي د زانگو په راټينگولو او تمولو کي هومره ده لکه د کپړدې په درولو کي د مېړويو او د يوه صندوق په جوړولو کي د مېخونو، هو؛ دا د زمکي مېخونه دي، په څو معنی وو:

الف: داسي مه انگېره چي دا غرونه يوازي د زمکي پر سر لوري دي، گمان مه کوه چي د زمکي پورتنی برخه گونځي شوې او دا لوري او ژوري په کي راپيدا شوې، تا ته به غرونه د خاورو او تيزو لوري غونډۍ برېښي، خو حقيقت داسي نه دی، غرونه د مېخونو په څېر د زمکي په زړه کي ننوتي، لويه برخه ئې د زمکي په زړه کي او وړه برخه ئې راوتلي او د زمکي پر سر ده. او آیا پوهيږئ چي دا د قرآن يو بل ستر علمي اعجاز دی، انسان اوس او په شلمې پېړۍ کي په دې پوه شو چي واقعاً غرونه هسي د زمکي د سر لوري نه دي، بلکي د مېخونو په څېر ئې لويه برخه د زمکي په زړه کي او وړه برخه ئې د زمکي پر سر ده.

ب: دغو سترو او درنو غرونو د زمکي بېلي بېلي برخي په خپلو کي سره کلکي نښلولي، داسي لکه د اوسپني تختي چي د ولېنگ په ذريعه په خپلو کي سره ونښلي، دا غرونه د زمکي پر سر هغه درانه پېټي وگڼي چي نه پرېږدي د زمکي هغه کلک او ډبرين پوستکي چي تر خاورو څو کيلومتره لاندي دي، د هغه فشار له کبله مات شي چي د زمکي له زړه د خوټېدونکو موادو راولاړېږي، په دې ترتيب غرونه د زمکي د زلزلو مخنيوی کوي، انسان له ډېرو علمي څېړنو وروسته نن په دې حقيقت پوه شوی چي د زمکي تر خاورين قشر لاندي، د کلکي ډبري پرېر پوستکي راتاو شوی او د زمکي په زړه کي د ډېر فشار او تودوخي له کبله هر څه ويلي او د خوټېدو په حالت کي دي، له دې چي کوم فشار راپيدا کېږي هغه داسي وگڼي لکه په سره اور

د قرآن پلوشې النبأ

پروت، د خوتېدو په حال کې د بخار دېگ چې له داخله تر سخت فشار لاندې وي، د زمکې ډېرین پوستکي هم دې ته ورته تر ډېر ستر فشار لاندې وي، که دا غرونه او د دوی زیات وزن نه وي نو د دې فشار په وړاندې به یې د مقاومت تاب نه درلود او دلته هلته به یو په بل پسې ماتېدو او زلزلې به راولاړېدې. دا د قرآن یو بل ستر علمي اعجاز دی چې غرونه یې د (مېخونو) او (لنګر) په نامه یاد کړي او دا هغه حقیقت دی چې انسان فقط په دې پېړۍ کې ورباندې پوه شو. قرآن دا حقیقت هم بیان کړی چې د غرونو تر راپیدا کېدو وړاندې زمکه خوځېده، له پرله پسې زلزلو سره مخامخ وه، الله تعالی غرونه ورباندې راپیدا کړل او دا خوځښت یې سنبال شو او دا هم د غرونو په ارتباط یو بل ستر علمي حقیقت دی چې انسان اوس ورباندې پوه شوی.

ج: په دې هم پوهېږو چې غرونه د اوبو زېرمې په خپلې سینې کې ساتي، د واورې ستر ستر ذخائر له فوري ویلي کېدو ساتي، نهرونه، چینې او کارېزونه له همدې غرونو رابېږي، د مختلفو سیمو د هوا او موسم په تغیر او د رنگ رنگ نباتاتو په زرغونېدو کې د غرونو ونډه ډېره اساسي او ټاکونکې ده، نو غرونه له دې پلوه هم د زمکې د خیمې لپاره د مېخونو حیثیت لري چې د ژوند د بقاء او ژوندیو ته د رزق او روزي په برابرولو کې مؤثره ونډه لري.

۸- د اتم آیت په اړه باید څو اساسي ټکيو ته متوجه وو:

الف: انسانان جوړه جوړه، نر، ښځه پیدا شوي، یو د بل مکمل او بشپړوونکي، هر یو یې د بل تر څنګ د ډاډ، اطمینان، سکون او آرامۍ احساس کوي او یو له بله د بېلوالي په صورت کې د نقص، کموالي او د کوم ضروري او حیاتي شي د ورکولو احساس کوي، د دغو جوړو ترمنځ جاذبه او مینه له همدې احساسه راولاړېږي او همدا جاذبه او مینه د انسان د نسل د بقاء لپاره ضروري ده، له دې پرته د انسان د نسل دوام ممکن نه وو.

ب: د قرآن له نظره انسان، حیوان او ټول ژوي او د عالم هر څه جوړه جوړه پیدا شوي، قرآن د طبیعت د ټولو توکو تر منځ (زوجیت) د کمال او دوام باعث ګڼي. دا دقیقه نظریه د هغه بې بنسټه او غلط تصور کاملاً خلاف ده چې د کمونستانو ماتریالستي فلسفه یې د تکامل د عواملو په اړه وړاندې کوي، هغوی (تضاد) او د متضادو توکو ترمنځ دائمی (نزاع) د تکامل وسیله ګڼي!! دا په داسې حال کې چې ټول عالم د (ازواج) او جوړه جوړه توکو مجموعه ده، د دې خور عالم په هیڅ برخې کې د تضاد او عدم زوجیت بېلګه نه شو موندلی، د عالم په هرې برخې کې د دې حقیقت شاهد یو چې تکامل د ازواج او جوړو ترمنځ د ګډ کار او ژور تنسيق نتیجه ده، په حیواناتو او نباتاتو کې په څرګنده ګورو چې یو یې څه د (ورکولو) لپاره لري او بل یې د (اخیستلو) لپاره، د یوه ورکول یوه اړتیا وي او د بل اخیستل، همدغه احساس یو بل ته نږدې کړي، یو د بل نقص او اړتیا ته ځواب وایي او ضرورت یې رفع کړي، همدا د دواړو ترمنځ د راکړې ورکړې رابطه او تنسيق د نوي موجود د پیدایښت باعث شي او د دغې (جوړې او زوج) د نسل دوام او بقاء میسر او ممکن کړي. د طبیعت په عناصرو کې هم ګورو چې دوه توکي یوازې هغه وخت یو له بل سره ترکیب کېدی شي او نوی او ځوان توکی رامنځته کولی شي چې یو یې د بل مکمل وي، یو یې د ورکړې لپاره کوم اضافي شی ولري او بل یې د اخیستو لپاره تش ځای، دا دواړه یو بل ته لاس ورکړي، سره یو شي، یو د بل مکمل

شي، يو ئې د بل بار په اوږو واخلي او بل ئې د خپلي جوړې تشه ډكه كړي او په همدې سره نوى تركيب رامنځته كړي، د عالم ټول مركبات همداسې جوړ شوي، د (تضاد) نظريه، واهي او بې بنسټه ده او په عالم كې د تكامل د عواملو له توجيه سخت عاجزه او ناتوانه او د هېڅ څه د تكامل د څرنگوالي په اړه صدق نه كوي.

۹- تاسو خوب ته ضرورت لرئ، داسې يوه فرصت ته چې په ورځني كار كې خپله مصرف شوې انرژي او قوت جبران كړئ، دمه وكړئ، اعصاب مو لږ آرام وكړي او سترېا مو رفع شي، الله تعالى تاسو داسې پيدا كړي يې چې له څه وخت كار وروسته خوب درباندي غلبه وكړي، په خپله راشي، حتى ستا له اجازې او موافقې پرته راشي، لاس، پښې مو دروتري او له ځان سره مو بوځي، د خوب مهار ئې ستا په واك كې نه دئ دركړى، بلكې ستا مهار ئې د هغه لاس ته وركړى، چې كله ستومانه شي او ستا ستوماني او ضعف هغه ځاى ته ورسېږي چې نور نو هېڅ كار نه شي كولى، ناڅاپه دې خوب خوا ته راشي، ستا كار درباندي متوقف كړي، ستا د وجود بېلابېلو برخو ته دا فرصت وركړي چې خپلي نيمگړتياوې پوره كړي، خپله ستوماني رفع كړي او د راتلونكي پړاو لپاره كار ته ځان چمتو كړي، گوري چې (ستا په خوب) كې څومره ستر مصلحت او حكمت پروت دئ!! كه (خوب) نه وي او يا ئې مهار د انسان په واك كې وي، څومره ستر ستر مصيبتونه به ئې انسان ته راولاړ كړي وو!! حريص انسانانو به خپل ټول توان او ځواك په لنډي مودې كې مصرفاوه، خپله روغتيا به ئې په خطر كې اچوله او خپل ژوند به ئې د مرگ له گواښ سره مخامخ كاوه!!

۱۰- تاسو د (خوب) لپاره دوو شيانو ته ضرورت لرئ: تياره او خاموشي، نه په رڼا كې سم او ژور خوب كولى شئ او نه له شور او ځوك ډك محيط كې، ناڅاپي گوري چې ستا مرستي ته شپه راشي، خپل تور وزر په هر څه او هر ځاى خور كړي، غږونه خاموش شي، هر د غږ خاوند د خوب غېږ ته پناه يوسي او په دې سره ستا د خوب لپاره مناسب شرائط برابر شي.

۱۱- تاسو د خپل ژوند مخكې بېولو او د خپل معاش او رزق، روزي د تامين لپاره ورځي ته ضرورت لرئ، ترڅو د هغې په رڼا كې هر څه وپېژنئ، مفيد له مضر تفكيك كړئ، دوست له دښمن بېل كړئ او په خپل چاپېريال كې د شته توکو د كارولو امكان ترلاسه كړئ. د زمكې او آسمانونو خالق زمكه داسې جوړه كړې او د زمكې او لمر ترمنځ فاصله او د زمكې حركت په خپل محور او د لمر په محور ئې داسې تنظيم كړى چې كله د زمكې پر سره شپه وي او كله ورځ، نه شپه هومره اوږده وي چې زمكه تر ضرورته زياته سره شي او نه ورځ هومره اوږده چې زمكه تر لازم حد زياته توده شي، بايد يوه په بلې پسي راشي، تر هغه ستا خوا ته پاته شي چې ضروري وي، ستا اړتيا رفع كړي، خپل كارونه ترسره كړي، بېرته ولاړه شي او خپل ځاى بلې ته خالي كړي!! كه دا دقيق نظم نه وي، شپه او ورځ تر خپل اوسني وخت لنډه يا اوږده وي، د لمر او زمكې تر منځ واټن كم يا زيات وي، د زمكې چورلېدل او خوځېدل توند يا سست وي، نو د زمكې پر سر به ژوند ممكن نه وو.

وَبَيْنَا فَوْقَكُمْ سَبْعًا شِدَادًا ﴿١٢﴾ وَجَعَلْنَا سِرَاجًا وَهَّاجًا ﴿١٣﴾ وَأَنْزَلْنَا مِنْ

﴿لِنُخْرِجَ بِهِ حَبًّا وَنَبَاتًا﴾ وَ﴿وَجَنَّاتٍ أَلْفَافًا﴾

۱۲- او له تاسو بر مو جوړ کړل کله اوه گوني. ۱۳- او جوړ کړی مو څراغ دئ روڼ او تود. ۱۴- او اوبه مو کړي راتوی له نښتېخونکو پرله پسې. ۱۵- چې راوباسو په دې سره څه بوټي څه دانې. ۱۶- او سمسوره گڼ باغونه.

۱۲- د زمکې پر سر ستاسو دا تمخې داسې دئ چې د زمکې سطح ئې ستاسو د کور فرش، اوه آسمانونه ئې چټ، ستورليکي او ستوري ئې فانوس، لمر ئې څراغ او سپوږمۍ ئې د شپې شمع دي. قرآن دې ته په اشارې سره چې ستاسو له پاسه مو محکم اوه گوني پيدا کړي، څو اساسي خبرو ته اشاره کوي:

الف: يا خو زموږ دا زمکه اوه فضائي مدارونه لري او يا دا ټول عالم د آسمانونو په نامه اوه طبقو احاطه کړی. په قرآن کې کله گورو چې له زمکې پرې فضاء ته آسمان ويل شوي او فرمايي چې باران له آسمان وروو او معلومه ده چې باران له هغو ورېځو راورېږي چې فاصله ئې زموږ له زمکې تر لسو کيلومترو کمه وي. او کله د ستورو موقعيت ته آسمان ويل شوي او وايي چې په ستورو سره مو د دنيا نږدې آسمان بڼايسته کړی، يعنې ټول ستوري تر لومړي آسمان رالاندي دي.

ب: گورو چې دا اوه گوني طبقې ډېر مضبوط او دقيق نظام لري، ټول سماوي اجرام ئې په خپلې غېږ کې کله نيولي، يو له بل سره د دوی له ټکر او تصادم مخنيوی کوي، نه پرېږدي چې يو د بل په مدار کې ننوځي، ستر ئې وور جذب کړي، هر يو په منظمه توگه، په خپل خپل مدار کې خوځي، هر يو په خپل خپل ځای کې ساتي، د دغو بې شمېره سماوي اجرامو دا دقيقه ساتنه بڼې چې زموږ په فضاء کې يو مضبوط، ځواکمن او دقيق نظام حاکم دئ.

ج: الله تعالی د زمکې فضاء داسې جوړه کړې چې له يوې خوا د هغو مضر او تاواني وړانگو او پلوشو مخنيوی وکړي چې له لمر د زمکې په لور رادرومي او له بلې خوا د يوه مضبوط چټ په څېر پر زمکې د شهاب ثاقب له راپرېوتو مانع شي، کوم شهابونه چې د زمکې په لور راځي له دغې متکاتف او پرېږي فضاء سره له ټکر او تصادم وروسته يا ويلې شي او يا ئې مسير بدل شي او له زمکې ئې مخه بل لوري ته واوړي او د هوا همدا طبقه د زمکې تودوخه ساتي او په لایتناهي فضاء کې ئې د خورېدو مخه نیسي، هغه ستوري چې داسې متکاتفه او پرېږه فضاء نه لري له يوې خوا په پرله پسې توگه شهابي تيزي ورباندي راپرېوځي او له بلې خوا ئې د شپې له پلوه هوا ډېره سره شي.

۱۳- هغه حکيم ذات چې دا کائنات ئې پيدا کړي، لمر ئې داسې گرځولی او فاصله ئې له زمکې دومره ټاکلې چې زموږ دوو اړتياوو ته ځواب وويلی شي: موږ ته رڼا او تودوخه راکړي، زموږ دا د زمکې کور هم تود کړي هم روښانه، لمر ئې (سراج او وهاج) يعنې (تود او ځلانده څراغ) گرځولی، زموږ دواړو جدي او حياتي اړتياوو ته ځواب ويونکی، د لمر د نور او حرارت په مقدار کې ډېر لږ تغيير او د زمکې او لمر ترمنځ په اوسني واټن کې ډېره لږه تبديلي او د شپې او ورځې په اوسنۍ اندازې او د زمکې په خپل محور چورلېدو او د لمر په محور خوځېدو کې ئې معمولي تبديلي د دې باعث کېږي چې د زمکې پر سر دا موجود تعادل له منځه ولاړ شي

او په هغې کې ژوند ناممکن شي.

زموږ زمکه له لمر ۹۳ ملیونه میله فاصله لري، د لمر حجم د زمکې د حجم ۱۰۹ برابره دی او د لمر د سطحې تودوخه د سانتي گراد په حساب ۱۴ ملیونه درجې ده، سره له هغه اوږده واټنه چې له لمر نه لرو، نه شو کولی په عادي سترگو څو ثانيې لمر ته وگورو، د زمکې په ځینو برخو کې چې د لمر وړانګې پر له پسې پرې لگېږي د حرارت درجه کله کله ۱۰۰ درجو ته ورسېږي، که زموږ زمکه لږ لمر ته نږدې وي نو تودوخه به نې هومره وه چې نه به انسان او حیوان پرې ژوند کولی شو او نه به بوټي ورباندې راشنه کېدې شو او که نې فاصله له لمر تر دې زیاته وي نو سختې یخنۍ به د زمکې پر سر د ژوند مجال له منځه وړي، خو دا فاصله داسې تنظیم شوې چې موږ د لمر له نور او حرارت د ضرورت په اندازه ګټه واخیستی شو.

۱۴- په دې مبارک آیت کې ورېځې د معصرات یعنې زېږېدونکې په نامه یادې شوې، په دې پوهېږو چې ورېځې د اوبو متکاتف او راغونډ شوي بخارات دي، چې د هوا د فشار او تودوخې په تغیر سره د اوبو په ځانګړو واوړي او د باران، واوړي او ړلۍ په څېر ورپېږي، د لمر وړانګې د دې باعث شي چې د سیندونو اوبه تبخیر شي، په ورېځو واوړي، بادونه نې په خپل سر واخلي، لرو لرو سیمو ته نې انتقال کړي، د غرونو پر جګو څوکو د واوړي په څېر او په اوارو او معتدلو برخو د باران په څېر وورپېږي، که دا نظام نه وي نو زمکه به د ژوند لپاره وړ نه وه، د دې موضوع په اهمیت هلته ښه پوهېدې شو چې څو اساسي ټکيو ته پام وکړو:

لومړۍ- که د بحرونو اوبه تبخیر نه شي او د ورېځو په توګه فضاء ته پورته نه شي، ځینې برخې نې په فضاء کې، ځینې نې په غرونو او سړو سیمو کې د واوړو د سترو سترو زېرمو په شکل کې او ځینې نې د زمکې لاندې برخې کارېزونو او چینو کې او یوه برخه نې د زمکې پر سر د نهرونو په څېر خوندي نه شي، ټوله زمکه به په اوبو کې غرق او ټولې وچې به تر اوبو لاندې شي.

دوهم- د څښاک هیڅ پاکي اوبه به مو نه درلودې، له لنډې مودې وروسته به ټولې اوبه د سیندونو د اوبو په څېر تروې، ناولې او تېزابي کېدې او د څښلو وړ به نه وي. درېیم- د انسانانو، حیواناتو او نباتاتو لپاره چې هره ورځ څومره اوبه په کار دي، دا لوی مقدار صافي او د استفادې وړ اوبه برابرول له بلې هیڅ لارې او په بلې هیڅ عملیې سره ممکن او مقدور نه دي، د (ثجاج) لفظ چې د پرېمانه او پر له پسې په معنی دی د همدې لپاره په دې مبارک آیت کې راغلی او همدغه حقیقت ته اشاره کوي.

څلورم- محتاجو او اړو سیمو ته د دې مقدار اوبو انتقال هومره پراخو امکاناتو ته ضرورت لري چې د انسان له توانه ډېر ډېر اوچت دی، آیا په دې پوهېږئ چې یوه واړه ښار ته پاکي اوبه رسول، څومره گران کار دی او څومره مصارف غواړي؟ د دې پوښتنه له هغو ملکونو وکړئ چې د بحر خوا ته پراته او د زمکې لاندې اوبه نې تروې دي او دې ته اړ چې د بحر اوبه تصفیه کړي ترڅو خپلو خلکو ته د څښاک صافي اوبه برابرې کړي.

پنځم- دا وربښت دی چې د زمکې هوا تصفیه کوي، فضاء له زهرجنو او مضرو گازونو، مکروبونو او ګندګیو تصفیه کوي او استنشاق او تنفس ته نې تیاروي، له وربښت پرته له بلې

د قرآن پلوشې النبأ

لاري د زمکي د سر د ټولو حيواناتو او انسانانو د ضرورت وړ دومره زیاته صفا هوا برابرول ممکن نه ده، په بلې هیڅ عمليې دا کار نه شي کېدی.

۱۵-۱۶: په دې دواړو آیتونو کې د ورېښت هدف ته داسې اشاره شوې: له آسمان په دې ورېدونکو اوبو سره ستاسو له زمکي پورې او ونې او دانې او مېوې راباسو، آسمان ستاسو لمر په خپلې غېږ کې نیولی، د زمکي په لور خپلې وړانګې خوروي او په تبخیروي، دا بخارات په ورېځو بدل شي، لرو لرو سیمو ته انتقال شي، له بره پر تاسو باران وروي او په همدې باران سره د زمکي له زړه دانه او مېوه راپیدا کوي، آیا دا تاسو ته په ډېر صراحت او وضاحت سره نه وایي چې د زمکي او آسمان تر منځ دقیق یووالی او تنسیق حاکم دی، دواړه یو بل ته لاس ورکوي او د یوې دقیقې منصوبې او طرحې له مخې په ګډه کار کوي او ستاسو اړتیاوو ته ځواب وایي، پورې او ونې د زمکي خټه زېږېښي، ستاسو د ضرورت وړ توکي جذبي او له هغه داسې ښکلي دانې او مېوې جوړوي چې رنگ یې ښایسته، خوند یې لذیذ، بوی یې ښکلی، شکل یې جذاب او هضم یې آسان او همدا ستا غذا؟! دا بهیر موږ ته ښیي چې د زمکي او آسمان د چارو تدبیر له یوې مرجع ترسره کېږي او له دې بهیر ثابتېږي چې څه په آسمان کې ترسره کېږي او څه پر زمکه واقع کېږي، دا ټول د یوې دقیقې او منظمې منصوبې له مخې ترسره کېږي، دلته هر حرکت هدفمن دی، دلته هر څه سم پیدا شوي او په سم لور خوځي، نه څه خوشی او عېث پیدا شوی او نه په خپل سر او بې مقصده لګیا دی.

إِنَّ يَوْمَ الْفَصْلِ كَانَ مِيقَتًا ﴿١٧﴾ يَوْمَ يُنْفَخُ فِي الصُّورِ فَتَأْتُونَ أَفْوَاجًا ﴿١٨﴾
وَفُتِحَتِ السَّمَاءُ فَكَانَتْ أَبْوَابًا ﴿١٩﴾ وَسُيِّرَتِ الْجِبَالُ فَكَانَتْ سَرَابًا ﴿٢٠﴾

۱۷- بې شکه چې د پرېکړې ورځ ټاکلې یوه نېټه ده. ۱۸- هغه ورځ، چې پو به شي شپېلۍ کې، نو راځئ به ډلې ډلې. ۱۹- او آسمان به پرانیستی شي، نو شي به ډرې ډرې. ۲۰- او روان به کړی شي غرونه، نو شي به سراېونه.

۱۷- نو په دې حقیقت کې شک مه کوه چې (یوم الفصل)، ستاسو د ښو او بدو په اړه د قضاوت ورځ، د صالح او طالح تر منځ د تفکیک او توپیر ورځ به راځي، میقات یې ثابت دی او نېټه یې نه بدلېدونکې، حتماً او په ټاکلې وخت به راځي، ټول کائنات د دې خبرې په حقانیت شهادت ورکوي، د عالم په طول او سور کې هري خوا ته موجود دقیق نظم او هدفمنی د دې ورځې د حتمي راتلو تقاضا کوي.

مګر نه گورئ چې الله تعالی مړه زمکه په یوه باران سره راژوندی کړي، همداسې به تا هم د گور له خاورو ژوندی راباسي، آیا هغه ذات چې انسان یې په لومړي سر کې هم له خاورو راپیدا کړ او بیا یې د ده نطفه هم تل له خاورو جوړه کړه، په دې قادر نه گنې چې بیا به یې له خاورو راپیدا کړي؟! آیا هغه ذات چې انسان یې د یوې دقیقې منصوبې له مخې، جوړه جوړه پیدا کړ ترڅو د نسل بقاء یې تضمین کړي، له دې عاجز گنې چې بیا یې راژوندی کړي!!!

په آخرت نه ایمان په دې معنی دی چې دا خور وور او ستر عالم نه د کوم څرگند او واضح هدف لپاره پیدا شوی او نه روښانه او واضحه پایله لري، خوشی او د هیڅ لپاره پیدا شوی، نه ئې د پیدایښت لپاره کومه دقیقه منصوبه وه او نه کوم هدف او مقصد په پام کې!! دا غلط تصور او خطا انګېرنه داسې ده چې د عالم هیڅ څه نه تأییدوي، د عالم له هر څه او د یوه عقلمن او باشعور انسان له انتباه سره تصادم کوي، مګر تاسو ونه لیدل چې قرآن په دغې مبارکې سورې کې د زمکې او آسمان څومره شیان زموږ مخې ته کېښودل او د هر یوه د پیدایښت مقصد او هدف او د دوی ترمنځ ژور یووالی او تنسيق ئې موږ ته بیان کړ؟! آیا د انسان عقل دا منلی شي چې د عالم هر څه دي هدفمن وګوري خو خپل پیدایښت دي عبث او خوشی وګڼي؟! داسې چې ښه او بد ئې برابر او هر کار ئې عادي او طبیعي وګڼل شي، که آسمان، زمکه، لمر، ورېځې، بادونه، باران، دانه، نبات او ونه د خپل فطرت د تقاضا او غوښتنو خلاف کوم کار وکړي او د خپلو دندو په ترسره کولو کې پاته راشي، کوم خطرناک حالت به رامنځته شي؟ څنگه ومنو چې انسان په دې عالم کې یوه استثنا ده، کولی شي د خپل فطرت خلاف عمل وکړي او له هغه مسیر یوې خوا بلي خوا ته منحرف شي پرته له دې چې د خپلې غلطۍ له بدو پایلو سره مخامخ شي!!

۱۸- په هغه ورځ به په شپېلۍ کې له پو کېدو سره سم، ټول له قبرونو راپورته کېږي او فوځ فوځ به د الله حضور ته وړاندي کېږي. په شپېلۍ کې پو کېدل داسې وګڼي لکه په یوې ستري نظامي اډې کې چې د ترم (سورنی او ناقور) له غږ سره سم، ټول فوځیان له کاغوشونو او خیمو راوځي او په منډه منډه د تعلیم میدان ته ځان رسوي او یا ئې داسې وګڼي لکه چې په آسمان کې د تالاندي غږ اورو، له غږ سره سم خپلې سیمې ته د ورېځو راتګ غورو، د باران ورپدېل پیل شي، له دې باران سره متصل د زمکې تر قشر لاندې د نباتاتو زړې وڅوڅېږي، وده وکړي او سر له زمکې راوباسي، تاسو به هم د قیامت په ورځ په شپېلۍ کې د پو کېدو سره سم راژوندي کېږئ، له خپلو قبرونو به راپورته کېږئ او د خپل رب په لور به ډلې ډلې درومۍ. دا ډلې ډلې به د خلکو د باورونو او عملونو له مخې جوړې شوې وي، هره ډله به له خپل خپل لارښود او مشر سره یوځای محشر ته ځي او د الله په وړاندي به ودرېږي.

۱۹- ۲۰: دا مضبوط او محکم آسمان چې نن ستاسو د ډایمن کور لپاره د یوه محفوظ چټ حیثیت لري، د قیامت په ورځ به چاودونه په کې راپیدا شي، سورۍ سورۍ به شي، په هري ګوښې کې به ئې پرانیستې دروازي جوړې شي، د یوې داسې زړې خونې پرېوتې او سورې شوي چټ ته به ورته شي چې د خونې منځ ته د هیڅ شي د راپرېوتو او تونېدو مخنیوی نه شي کولی.

که څه هم ځینې محترم مفسرین په آسمان کې دا د دروازو پرانیسته د قیامت د دوهمې مرحلې پېښه ګڼي، خو وروستی آیت په ډېر صراحت سره دا ښیي چې دا د قیامت د لومړۍ مرحلې یوه پېښه ده، دا ځکه چې د انسانانو بعثت او بیا ژوندون په هغې مرحلې کې ترسره کېږي چې لومړۍ مرحله تېره شوې، مخکنی نظام له منځه تللی او نوې زمکه او نوې آسمان پیدا شوی وي، هغه وخت به زمکه د یوه خور او اوار میدان په څېر وي، نه به لوړې ژورې وي او نه به ئې په آسمان کې چاودونه، په ۱۹ او ۲۰ آیت کې چې کومو پېښو ته اشاره شوې، د غرونو خوځېدل او د آسمان چاودېدل په لومړۍ مرحلې کې او د انسانانو تر بیا

د قرآن پلوشې النبأ

پيدايښت مخکې رامنځته کېږي، انسان د قيامت په دوهمې مرحلې کې راژوندی کېږي، خو دا مجدد بعثت په دې دليل تر دغو دوو پېښو وروسته ذکر شوی چې د دې سوريې د بحث اصلي موضوع همدا ده او مطلب په دې شکل بيان شوی: د وروستۍ پرېکړې ورځ به راځي، په شپېلۍ کې په يوه پو کېدو سره به تاسو ټول له خپلو قبرونو راپورته کېږئ او ډلې ډلې به د الله حضور ته درومۍ، دا سفر به هغه وخت پيل شي چې آسمان درې درې شي، غرونه له خپل خپل ځای وڅوځېږي او سراب ترشا پرېږدي، دغه دنگ دنگ غرونه چې نن ستاسو د زمکې مېخونه دي، داسې به ټوټه ټوټه او ذره ذره شي لکه دوره په شگلن ميدان کې، لکه پاشل شوي وړۍ او لکه سراب چې له لري اوبه برېښي خو چې خوا ته ئې ورشي هيڅ نه وي، هغه زمکه چې دا ستر ستر غرونه پرې پراته وو، په داسې اوار ميدان به بدله شي چې سرابونه به په کې ترسترگو کېږي.

إِنَّ جَهَنَّمَ كَانَتْ مِرْصَادًا ﴿١﴾ لِلطَّغْيِينَ مَهَابًا ﴿٢﴾ لِيُثْبِتَ فِيهَا أَحْقَابًا ﴿٣﴾ لَا يَدْخُلُونَهَا فِيهَا بَرْدًا وَلَا شَرَابًا ﴿٤﴾ إِلَّا حَمِيمًا وَغَسَاقًا ﴿٥﴾ جَزَاءً وَفَاقًا ﴿٦﴾ إِنَّهُمْ كَانُوا لَا يَرْجُونَ حِسَابًا ﴿٧﴾ وَكَذَّبُوا بِآيَاتِنَا كِذَابًا ﴿٨﴾ وَكُلَّ شَيْءٍ أَحْصَيْنَاهُ كِتَابًا ﴿٩﴾ فَذُوقُوا فَلَنْ نَرِيَكُمْ إِلَّا عَذَابًا ﴿١٠﴾

۲۱- بي شکه چې دوزخ دئ کمين ځی. ۲۲- سرکښانو ته تمخی. ۲۳- په هغه کې درنگ کوونکي اوږدې اوږدې پېړۍ. ۲۴- نه به په کې وځي څه سوړوالی، نه څه څښاک. ۲۵- مگر گرمي او تودې اوبه او نو. ۲۶- برابره وړ سزا. ۲۷- دوی وو چې ئې هیله نه کوله د حساب. ۲۸- اودروغ به ئې گټلو آیتونه زموږ په دروغو. ۲۹- او هر څه مو گټلي په لیکلو. ۳۰- نو وځي چې درزیات به نه کړو مگر بل عذاب.

۲۱- ۲۶: جهنم هغه کمینځی دئ چې ځانگړتیاوې ئې دا دي:
الف: یاغیان او باغیان، د خپل طغیان له پایلو څخه خبره سرکښان، په ټوله بی باکی سره د هغه په لور درومي، نه پوهیږي چې څو گامه مخکې دوزخ ورته کمین کې او د دوی لپاره منتظر.

ب: د سرکښانو لپاره وړ او مناسب ځای.
ج: دا د څو ورځو لنډمهاله تمخی نه دئ، په پېړیو پېړیو به هلته پاته وي، دا اوږده موده د هغه وخت په اندازه ده چې که دوی ته په دنیا کې مهلت ورکړی شوی وی نو له خپلي سرکښۍ به ئې لاس نه وو اخیستی، دوی مصمم وو تل او تر هغه چې کولی شي بغاوت او سرکښی وکړي، نو ځکه به اوس د تل لپاره دلته پراته وي.
د: هغه چې په دنیا کې ئې د الله تعالی د بی شمېرو نعمتونو په وړاندې ناشکري وکړه، د

پاك او حلال رزق په ځاى نى ناپاك او حرام رزق غوره كړ، د دې په ځاى چي د نعمتونو وفرت او د دوى سوکالي په دوى كي د شكر او امتنان احساس راولاړ کړي، برعکس په دوى كي نى د بغاوت او طغيان شوق راولاړ کړ، همدا نعمتونه نى د ظلم، کبر، لويي او بغاوت په لار كي وکارول، نو خود به نن، چي د عادلانه پرېکړي ورځ ده، د دوى تمخى دانمي دوزخ وي، له دې نعمتونو محروم، نه به يوه شېبه د دوزخ له سرو لمبو کوم سور ځاى ته د تلو موقع ورکول کېږي او نه به له جوشو اوبو او د خپلو زخمونو له نو پرته بل خوراک او څښاک ترلاسه کړى شي، همدا د دوى د کړنو مناسبه سزا، حسابي او دقيقه، نه کمه او نه زياته.

۲۷-۲۸: د دوزخ د مستحقينو دوه عمده خصوصيات وو:

الف: نه يوازي دا چي په الهي محاسبې او د عملونو په مكافات او مجازات نى باور نه وو، بلكي دا عدم باور نى له دې راولاړ شوى وو چي الهي محاسبې ته نى كومه طمع نه درلوده، عملونه نى دومره قبيح او شنيع وو چي هيڅ عادلانه محاسبې ته نى طمع نه شوى كولى، هغه څوك به څنگه د يوې عادلانه محاكمې نتايجو ته څه طمع ولري چي په جرم او جنايت كي ترستوني غرق وي، د دوى عملونه داسي وو چي له دوى نى د الهي عادلانه محاكمې نېكو نتايجو ته د اميد درلودو امكان سلب كړى وو.

ب: دوى الهي آيتونه تكذيب كړل، عمداً او په داسي حال كي چي حقيقت نى ورته بڼه څرگند شوى وو، داسي نه وو چي نه پرې پوهېدل او عقل نى نه ورسېدو او له درك نى عاجز وو، قصداً نى ترې انكار وكړ، دا ځكه چي له الهي محاسبې نى څه طمع نه وه، دغي ناهيلى دوى د قيامت تكذيب او د محاسبې انكار ته هڅول.

۲۹- حسيب خداى د دوى د عملونو دقيقه احصائيه اخيستي او د دوى د عملونو په كتاب او دوسي كي نى ليكلي، د دوى پايله به د دغي دقيقې احصائيه له مخي ټاكل كيږي.

۳۰- دا له آخرت او الهي محاسبې ناهيلي كسان بايد نن الهي عذاب وڅكي او د عذاب له مزيد زياتېدو پرته بل څه ته سترگي په لار نه وي.

إِنَّ لِلْمُتَّقِينَ مَفَازًا ﴿٣٦﴾ حَدَائِقَ وَأَعْنَابًا ﴿٣٧﴾ وَكَوَاعِبَ أَتْرَابًا ﴿٣٨﴾ وَكَأْسًا دِهَاقًا ﴿٣٩﴾

﴿٣٦﴾ لَا يَسْمَعُونَ فِيهَا لَغْوًا وَلَا كِدًّا ﴿٣٧﴾ جزَاءً مِّن رَّبِّكَ عَطَاءً حِسَابًا ﴿٣٨﴾

۳۱- بي شكه متقيانو ته بڼه ځاى دئ د بريا. ۳۲- باغونه او انگور. ۳۳- او همزولي پېغلي حوري. ۳۴- او جامونه بك تر ژى. ۳۵- نه به هلته بپهوده خبري اوري نه درواغ. ۳۶- بدله ده ستا د رب، پېرزوينه په حساب.

۳۱-۳۶: (متقيان) به د ستري بريا شاهد وي، دا نېټه د متقيانو د بريا نېټه ده او دا مكان؛ وروستي بري ته د دوى د رسېدو مكان دئ، دوى ځان وساتو، خپل نفس او هوى او هوس نى مهار كړ، د نفس او هوس له بندگۍ، د شيطان له متابعت، د بل په حق له تېري او حرام ته له لاس اوږدولو نى (ځان ساتنه) وكړه، نو خود به نن هغه ځاى ته درومي چي ورسره بڼايي او د الهي عدالت له مخي نى مستحق دي، هغه جنت ته به درومي چي مشخصات نى دا دي:

د قرآن پلوشې النبا

الف: د ډول ډول مېوو باغونه، د انگورو له تاكونو او خېلو سره.

ب: خواني، همزولي او خوانی ته نوې رسېدلې جوړې.

ج: تر ژی ډك جامونه.

د: نه به هلته بېهوده خبرې اوري او نه درواغ.

دا ټول ستا د رب پېرزوينه او عطاء ده، خو حسابي او د متقيانو له كړنو سره وړ او متناسبه. دوى په حلال رزق اكتفاء وكړه او له حرام نې خان وساتو، نو ځكه نن د غوره رزق او رنگ رنگ مېوو مستحق گڼل شوي، دوى له حرام څښاك ډډه وكړه، نن به نې بدله دا وي چې د جنت په شرابو تر ژى ډك جامونه نې مخي ته اېښودل كيږي، دوى په خپلو جنسي روابطو كي له طبيعي او جائز حد تېرى ونه كړ او خپله لمن نې په گناهونو او ناروا جنسي تعلقاتو ونه لړله، خپل مهار نې له لاسه ورنكړ او شيطان او خپل هوس ته نې ونه سپارو، نه نې د شيطان په تحريك او نه نې د خپل هوس په غوښتنه پردي انسان ته خپله هغه غېږ پرانيسته چې په اصل كي د ده د جوړې حق وه، نو ځكه به نې نن خواني او همزولي جوړې په برخه وي.

دلته (فيها) يا جنت ته راجع ده او مراد نې دا چې په جنت كي به نه بېهوده خبرې اوري او نه درواغ او يا (كاساً دهاقاً) ته او مطلب نې دا چې دا به د دنيا د شرابو په څېر نه وي چې انسان بي خوده كړي، عبث او بېهوده خبرو او دروغو ته نې اړ كړي، د ناآرامو اعصابو لپاره كاذب او دروغجن تسكين، په هر محفل كي چې څښل شوي يوه له بله له بېهوده وينا او دروغو پرته بل څه نه دي اورېدلي.

دا متقيان به په داسي جنت كي اوسېږي چې هلته به نې نه كله بېهوده خبره ترغوړ كيږي او نه به نې كوم دروغجن د درواغو ويلو په حالت كي ترسترگو كيږي، دا ځكه چې دوى په دنيا كي له عبث مشغولتيا او بېهوده خبرو او كارونو خان ساتلى وو، نه نې په خپله دروغ ويل او نه نې له دروغجنو سره ناسته پاسته او ملگرتيا وه، له دوى نې كركه وه او خپلي اړيكي نې ورسره شلولي وي، نو خود به د داسي مقام او مكان مستحق شمېرل كيږي چې له دروغو، دروغجنو او له عبث او بېهوده ويناوو فارغ وي او همدا ستا د رب له لوري د دوى بدله ده، هم د عطاء او پېرزويني په څېر او هم حسابي.

رَبِّ السَّمَوَاتِ وَالْأَرْضِ وَمَا بَيْنَهُمَا الرَّحْمَنُ ۖ لَا يَمْلِكُونَ مِنْهُ خِطَابًا ﴿٧٧﴾ يَوْمَ

يَقُومُ الرُّوحُ وَالْمَلَكُ صَفًّا ۖ لَا يَتَكَلَّمُونَ إِلَّا مَنْ أَذِنَ لَهُ الرَّحْمَنُ وَقَالَ

صَوَابًا ﴿٧٨﴾ ذَلِكَ الْيَوْمُ الْحَقُّ ۖ فَمَنْ شَاءَ اتَّخَذْ إِلَىٰ رَبِّهِ مَعَابًا ﴿٧٩﴾ إِنَّا

أَنْذَرْنَاكُمْ عَذَابًا قَرِيبًا يَوْمَ يَنْظُرُ الْمَرْءُ مَا قَدَّمَتْ يَدَاهُ وَيَقُولُ الْكَافِرُ يَلَيْتَنِي

ګڼتُ تَرْبَاً

۳۷- رب د آسمانونو او د زمکي او په دوی کي د هر څه، همغه رحمن ذات چي نه شي توانېدی د ده (له وېري) په وينا. ۳۸- هغه ورځ چي جبرئیل او فرشتې به وي ولاړي ټول په لیکه، تکلم به نه شي کړلی مگر هغه چي رخصت ورکړي رحمن رب او کوي سمه وينا. ۳۹- دا رېښتيني ورځ ده، نو څوک چي غواړي، غوره دي کړي لاره د ورتګ، په لوري د خپل رب. ۴۰- بې شکه چي انذار مو کړئ له يوه نږدې عذابه، له هغسي يوې ورځي چي هر کس به د خپل لاس لپړلي گوري او وايي به کافر: ای کاش که زه وی خاوري!

۳۷-۳۸: ستا رب، د آسمانونو او زمکي او د هر هغه څه رب دی چي په دې دواړو کي دي، د ده عظمت او هيبث هومره دی چي هيڅوک ئې په وړاندي د څه ويلو لپاره خوله نه شي پرانيستی، مگر دا چي دی ورته اجازه ورکړي او دا په داسي حال کي چي دی ډېر زيات مهربان دی، په دې ورځ به جبرئیل، د ا د ټولو ملانکو سرور او سالار او ټولي فرشتي صف تړلي ولاړي وي، د دوی له منځه به هم هيڅوک د څه ويلو جرأت نه شي کولی، مگر دا چي اولاً له الله تعالی اجازه ترلاسه کړي او ثانياً سمه او د صواب وينا کوي، هلته به نه د ناصوابه او ناسمي خبري کولو مجال وي، نه د بې خايه سپارښتني او نه د نامناسب شفاعت.

۳۹: دا ورځ، له دغو ځانگړتياوو سره حق ده، حتماً به تحقق مومي، نو د چا چي خوښه وي، د خپل رب لوري ته د ورگرځېدو سمه لار دي غوره کړي، هغه لار چي د الله خوا ته د غوره او ښايسته مقام په لاسته راوړو منتهي کېږي.

۴۰- تاسو الهي عذاب لري گټی، حال دا چي ډېر نږدې دی، له دې نږدې عذاب خبردارۍ درکوو، دا د هغي ورځي عذاب دی چي هرڅوک به خپلي لاسته راوړني گوري او کافر به وايي: کاش خاوري وی، کاش بېرته نه وی راژوندی شوی او داسي ورځ مي په خپلو سترگو نه وی ليدلې!! دا به همغه کس وي چي گمان ئې کاوو له مرگ وروسته او پس له هغه چي خاوري شوو، هيڅکله به بيا راژوندي نه شو، دغي غلطي انگېرني او ناسم تصور له داسي پايلي سره مخامخ کړ چي اوس د دې تمنا کوي چي کاش خاوري وی او بېرته نه وی راژوندی شوی.

د قرآن ۲ پلوشې النازعات

بسم الله الرحمن الرحيم

النازعات

د سوري معرفي

د دې مبارکې سوري نوم (النازعات) دئ چې له لومړي آيت اخيستل شوی، ۴۶ آيتونه لري، له مکې سورتونو دئ، د سوري له متنه په ډاگه معلومېږي چې دا سوره د مکې دور په هغه پړاو کې نازلې شوې چې رسول الله، په ډېره نرمه لهجه قریش دې ته راوبلل چې له الله تعالی ووپرېږي، له گنده کارونو او له حرامو ډډه وکړي، له شرک لاس واخلي، خو د قریشو فراعنه وو نه يوازې د ده دعوت ونه مانو بلکې خپل زور او ځواک ئې راغونډ او د مقابلې لپاره ئې ملا وتړله، ترڅو پر مکې او د مکې پر خلکو باندې خپله سلطه او واکمني ټينگه وساتي او پرې نږدې چې له دوی پرته د بل چا واکمني ته غاړه کېږدي، په دې مبارکې سوري کې د فرعون قصه او د موسی عليه السلام په خلاف د لښکرو راغونډولو ننداره ئې د همدې مطلب لپاره راغلې.

د سوري آيتونه لنډ لنډ، وزن ئې سره ورته او ډېر خوندور، آيتونه ئې ورو ورو اوږده شوي، د پای د آيتونو اوږدوالی ئې د لومړيو آيتونو نږدې درې برابره شوی، له لومړي آيت تر پنځم پوري د آيتونو فواصل د غرقاً، نشطاً، سبحاً، سبقاً او امراً هموزنه صيغې دي، له شپږمه تر څوارلسمه پوري راجفة او رادفة ته ورته هموزنه صيغې دي، له پنځلسم تر شپږويشتم پوري او له څلور دېرشتم تر يو څلوېښتم پوري موسی او طوی ته ورته هموزنه صيغې، او نور ئې بناها او سواها ته ورته صيغې دي، يوازې د درې دېرشم آيت وزن داسې دئ چې د مخکنيو او وروستنيو اوزانو لپاره يو خوندور توقف دئ (متاعاً لکم و لاتعامکم). د دې سوري د بحث اصلي موضوع هم د آخرت او بيا ژوندون اثبات او د دې لپاره قوي او مضبوط دلائل وړاندي کول دي. دا دلائل په دريو برخو کې تنظيم شوي:

الف: د پيدايښت او خلقت هغه طبيعي مظاهر چې هره شېبه ئې په خپلو سترگو گورو، هره شېبه له مړې خاوري د يوه ژوندي موجود د پيدا کېدو شاهد يو، تل مو هغه ورېځي ترسترگو کېږي چې له زمکې او سيندونو راپورته شي، يوې او بلې خوا ته وخوځيږي، بارانونه ترې راوورېږي، مړه زمکه په خوځېدو راشي، د ژوند زړې د مړو خاورو په تل کې حرکت وکړي، وده وکړي او سمسوره بوټي راوتوکوي، مگر دا مظاهر کافي نه دي چې د بيا ژوندون په اړه شک ونکړئ او په دې باور ولرئ چې تاسو به هم دې ته ورته بيا راژوندي کېږئ؟!

ب: تاريخي حوادث او پېښې ښيي چې دلته له هر چا سره محاسبه کېږي او پر عملونو مکافات او مجازات مرتب کېږي، آيا د موسی عليه السلام له عبرتونو ډکه قصه درته کافي نه ده، نه گورئ چې هغه يو تنکی زلمی دئ، تېښتې ته اړ شوی، فراري، وېرې اخيستی، د

فرعون تر تعقيب لاندې، د اعدام پرېکړه ئې صادره شوې، کلونه کلونه ئې په شپنۍ کې تېر کړي، له ۸- ۱۰ کلونو وروسته خپل هېواد ته راستنېږي، د لارې په نيمايي کې، په يوې تنگي او کړلېچني درې کې په پيغمبري مبعوث کېږي او د فرعون مقابلې ته لېږل کېږي، له غلامۍ د بني اسرائيلو د ژغورنې لپاره، د ضعف او ناتواني احساس کوي، دا دروند مأموريت تر خپل وس اوچت گڼي، د هېواد شرائط او د ولس وضع د ځان او د دې کار ترسره کېدو لپاره چمتو نه گڼي او وايي: له يوې خوا د دښمن له لوري په قتل متهم يم او له بلې خوا زما مخاطبين بني اسرائيل به دا گمان وکړي چې زه مشري ته د رسېدو تلوسه لرم او دا شوق له هغه وخته زما په زړه کې راولاړ شوی چې زه د فرعون په کور کې وم او د هغه د کورنۍ غړی گڼل کېدم، داسې يو شخصيت له دغو ځانگړتياوو سره د هغه چا مقابلې ته درومي چې خلکو ته وايي: زه ستاسو اعلي او ترټولو اوچت رب يم، بايد ټول يوازي زما اطاعت وکړي، ټول به ده ته سرټيټوي، د ده ستاينه او لمانځنه به کوي، پر خپلې واکمنۍ مغرور او پر خپلو لښکرو دوکه شوی، راشي وگورئ چې د دې دواړو طرفونو ترمنځ د تصادم نتيجه څه وه؟! تاريخ موږ ته څه وايي؟ يو ډېر ځواکمن او په خپل قدرت مغرور خو د باطل مدافع، بل ئې ډېر ضعيف او ناتوان، خو د حق حامي، يو ئې ظالم او مستبد او د ظلم او استبداد حامي او بل ئې کمزوری خو د مظلوم او بې وزلو مدافع، مگر نه گورئ چې دا مغرور ظالم مؤاخذه شو، د عذاب متروکه ئې پر سر راپرېوته، له خپلو لښکرو سره يو ځای غرق شو، مگر ومو نه ليدل چې مظلوم او بې وزلی وژغورل شو او د ظالم د شتمنيو او خزانو وارث شو!! که په دنيا کې د مکافات او مجازات سلسله او د عملونو د بدلې سنت نه وی نو بايد ځواکمن او زورور تل پر اوضاع مسلط او د هر څه واکمن پاته کېدی او هيڅکله به ئې د ظلم له کبله د اقتدار کرسۍ نه ړنگېده او تخت او تاج به ئې نه نسکورېدو او کمزوری به د تل لپاره بې وسه، ناتوانه او تر محکوميت او اسارت لاندې پاته کېدو او هيڅکله به ئې د ځواکمن ظالم په مقابلې کې بریا نه په برخه کېده او د هغه د تخت او تاج او شتمنيو وراثت به ئې نه ترلاسه کاوو.

ج: آيا هغه ذات چې دا دومره ستر، خور او پراخ آسمان ئې پيدا کړی، مضبوط ئې ساتي، دقيق نظم ئې ورکړی، شپه او ورځ راولي، زمکه ئې له دغو ځانگړتياوو سره پيدا کړې، اوبه ئې ترې راايستلې، ونې او بوټي راشنه کوي، غرونه ئې د زمکې لپاره لنگر گرځولي، په همدغو غرونو کې ستاسو او ستاسو د څارويو د ژوند ضروري توکي راپيدا کوي، آيا هغه ذات چې دا ټول کارونه د ده په اراده ترسره کېږي، له دې عاجز گڼئ چې تاسو بيا راژوندي کړي؟! ووايئ: د دې ستر او بې انتهاء عالم خلقت گران کار دی که ستاسو بيا پيدايښت؟!

له دغو قوي دلائلو وروسته فرمايي چې د قيامت لويه پېښه به حتماً راځي، په هغه ورځ به انسان ته هم خپل ټول کړه وړه ور په ياد شي او هم به په دې پوه شي چې د قيامت دا ورځ هومره هم لرې نه وه چې ده په دنيا کې انگېرله، په دې ورځ به ځيني جحيم ته درومي او ځيني جنت ته.

د قرآن پلوشې
النازعات

بِسْمِ اللَّهِ الرَّحْمَنِ الرَّحِيمِ

وَالنَّازِعَاتِ غَرْقًا ﴿١﴾ وَالنَّشِيطَاتِ نَشْطًا ﴿٢﴾ وَالسَّابِحَاتِ سَبْحًا ﴿٣﴾ فَالسَّابِقَاتِ
سَبْقًا ﴿٤﴾ فَالْمُدَبِّرَاتِ أَمْرًا ﴿٥﴾

۱- قسم دئ په ډوب شوو راشکېدونکو. ۲- قسم په خوشي شوو خوځېدونکو. ۳- قسم
دئ په لامبو لامبو وهونکو. ۴- بيا قسم دئ په عجيبه مخکي تلو مخکي کېدونکو. ۵- بيا
په هغه د ستر کار تدبيروونکو.

۱-۵: په دې مبارکو آيتونو کې په پنځو شيانو لوړه شوې، په ډوب شوو راشکېدونکو، په
خوشي شوو خوځېدونکو، په لامبو لامبو وهونکو، په عجيبه مخکي تلو مخکي کېدونکو او د
يوه ستر کار په تدبيروونکو.

د دغو قسمونو ځواب او هغه مدعي چې په دې قسمونو سره ئې ثابتول غواړي، په ۱۳
او ۱۴ آيت کې داسي راغلي:

فَإِنَّمَا هِيَ زَجْرَةٌ وَاحِدَةٌ ﴿١٣﴾

نو دا به له يوې توندي چيغې پرته بل څه نه وي!

فَإِذَا هُمْ بِالسَّاهِرَةِ ﴿١٤﴾

ناڅاپه به بيا دوی وي په همغه خور ميدان کې.

د دغو قسمونو او له ځواب سره ئې د تړاو په اړه لاندې مطالبو ته توجه ولرئ:

- (النازعات) د نازعه جمع ده چې که رېښه ئې (نزع) ونيسو نو معنى ئې ايستونکى ده او
که (نزوع) ئې ريشه وگڼو نو معنى ئې وتونکى کېږي. دلته ئې دوهمه معنى اخيستل له دې
کبله غوره ده چې په دې سره دا قسم له نورو سره ورته کېږي.
- د بيان له وضعي معلومېږي چې دلته د يوه خاص شي په مختلفو حالتونو لوړه شوې، د
(فاء) په توري سره د ټولو آيتونو ربط او په پای کې دا خبره چې (ټول يو کار ترسره کوي)
همدا مطلب افاده کوي. يعنې دا شی لومړی (نازع)، بيا (ناشط) وروسته (سابح) او (سابق) او په
پای کې د يوه ستر کار، (نه مختلفو کارونو) ترسره کوونکى شي. (فالمديرات امرا) همدا مطلب
په گوته کوي.

د قرآن ټولنيزې الفاظ

- په دې قسمونو کې ذکر شوي شيان بايد د قرآن هر مخاطب ته د فهم او درک وړ وي او د لمر، سپوږمۍ، آسمان، شپه او ورځ او دې ته ورته نورو هغو شيانو په څېر وي چې د قرآن په نورو آيتونو کې ورباندې لوړه شوې او قرآن د خپلې ادعاء د اثبات لپاره د شاهد په توګه وړاندي کړي.
- بايد هر مخاطب په دې قانع کړی شي چې له مرګ وروسته ژوندون حق دی.
- دا بايد داسې شی وي چې له اوبو د يوه غريق د راوتو په څېر راوځي. (النَّزَعَتِ غَرْقًا) همدا مطلب افاده کوي.
- بايد په لومړي سر کې د يوه راوتونکي غريق په څېر وي، بيا په نشاط سره پورته تلونکی، بيا د لامبو وهونکي په څېر خوځېدونکی، بيا يو له بل مخکې کېدونکی او په پای کې د يوه ستر کار ترسره کوونکی.
- که قرآن ته رجوع وکړو او وګورو چې آيا قرآن په دغو صفاتو کوم څه معرفي کړي که نه، نو ګڼ شمېر آيتونه به مخي ته راشي چې په هغوی کې ورځې په همدې صفاتو يادي شوي. په کار خو دا ده چې خپله د قرآن تفسير کافي وګڼو او له دې ډډه وکړو چې د خپلې خوښې او رأيي مطابق ئې تفسير کړو.
- همداراز که خپلې شا او خوا ته پام وکړو او وګورو چې آيا زموږ ماحول کې داسې څه شته چې دغه صفات ولري او هرڅوک ئې په همدې صفاتو وپېژني؟ نو ورځې په نظر راځي چې له اوبو د بخاراتو په څېر راوځي، آسمان ته پورته شي، له يوې سيمې بلې ته وخوځېږي، سرعت ئې زيات شي، يو له بله سبقت کوي، په پای کې باران ووروي او په دې سره په طبيعت کې ترتولو د ستر کار، د مړي زمکې د راژوندۍ کېدو، باعث شي. او قرآن په مکرره توګه او په ګڼ شمېر آيتونو کې په باران سره د مړي زمکې او د نباتاتو په راژوندي کېدو استناد کوي او فرمايي چې تاسو به هم د قيامت په ورځ همداسې بيا راژوندي کېږئ.
- دا رايه ضعيفه او کمزورې ده چې څوک له دې د فرشتو بېل بېل اصناف مراد کړي، په څو دلائلو:
- ۱. د داسې تعبير لپاره کوم قرآني دليل نه شي په ګوته کېدۍ، د قرآن په هيڅ آيت کې فرشتې په دغو صفاتو نه دي يادي شوي.
- ۲. دا تعبير د قسمونو په اړه د قرآن له عمومي قاعدي سره اړخ نه لګوي، نور قسمونه په څرګندو شيانو شوي.
- ۳. په فرشتو باندې استناد سره به هغه څوک څنګه قانع کړی شو چې نه بياژوندون مني او نه فرشتې؟!
- د نازعات د سورې قسمونه او دېته ورته قسمونه له دې کبله په ملاتګو نه شو حمل کولی چې په عربي کې په (الف) او (تاء) سره يا حقيقي مؤنث جمع کېږي او يا د غيرذوی العقول صفت، قرآن په دې صراحت کوي چې ملاتګي مؤنث نه دي او د جمع لپاره ئې په قرآن کې اکثراً د جمع مذكر صيغه کارول شوې، لکه په دې آيت کې:

وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ وَقِيلَ



اَلْعَالَمِينَ

رَبِّ

لِلَّهِ

اَلْحَمْدُ

الزمر: ۷۵

او فرشتي به گوري چي د عرش چاپېر راڅرخي په داسي حال کي چي د خپل رب له ستايني سره تسبيح وايي، او د دوی تر منځ به په حق سره پرېکړه وشي او وبه ويل شي: ستايني د عالمونو رب الله ته دي.

لکه چي گوري په دې آيت کي د ملائکو لپاره د حافات په ځای د حافين صيغه راغلي چي د جمع مذکر صيغه ده. همداراز يسبحون هم د جمع مذکر صيغه ده او د ملائکو لپاره کارول شوي.

د دغو قسمونو په اړه د مفسرينو ترمنځ ډېر اختلافات شته، ځيني نې هغه فرشتي گڼي چي د ارواح د نزع او قبضولو دنده ئې په غاړه ده، د کافر روح په سختی راباسي او د مؤمن سوکه او په آساني سره، بيا په آسمان کي د لامبو وهونکو په څېر درومي، يوه له بلې د مخکي کېدو هڅه کوي او د چارو د تدبير دنده ورپه غاړه شوي. ځيني نور دا د انسان نفس او روح گڼي چي د کافرانو په سختی وځي او د مؤمنانو په ملايمت او نرمۍ. ځيني نور ئې ستوري گڼي او وايي چي ستوري په سختی طلوع او په آساني غروب کوي. متعدد نور نظريات هم شته. خو په ډېر لږ دقت سره معلومېږي چي نه خو د دې اطلاق په ملائکو صحيح دئ او نه په روح او نه هم په ستورو، هغه مخاطب چي له بعثت او له مرگ وروسته ژوندون منکر وي هغه په فرشتو او روح باندي په استناد سره نه شي قانع کېدی، ځکه هغه نه ملائکي مني او نه په روح باور لري، قرآن به څنگه په هغه څه استناد کوي چي د ده مخاطب ئې اصلاً نه مني؟! او څنگه به له دې لاري په هغي خبري د ده د قانع کولو هڅه کوي چي منل ئې ورته گران برېښي؟! همدا راز په دې قسمونو کي ذکر شوي صفات په ستورو نه شي تطبيقېدی، د ستورو طلوع او غروب يو شان وي، يو له بل سبقت هم نه کوي، هغوی ته (مدبرات امور) هم نه شو ويلی او په دوی باندي د استشهاد له لاري بياژوندون نه شي ثابتېدی او دا چي د دغوکمزورو او ضعيفو توجيهااتو لپاره په ټول قرآن کي هيڅ دليل نه شو بنودلی.

دا خبره هم د يادولو ده چي ځينو درنو مفسرينو د دې قسمونو خواب محذوف گڼلی چي دا رايه په دوه دليله کمزوري او ضعيفه ده:

۱- دا تحليل د قرآن له ډېر اوچت بلاغت سره اړخ نه لگوي، دا سمه نه ده چي څوک لوړه وکړي خو ورپسې ونه وايي چي د قسم موخه ئې څه وه او په کوم مطلب باندي د تاکيد لپاره ئې لوړه کړې!! آيا دا سمه ده چي ووايو: والله، بالله، بيا ساکت پاته شوو، هيڅ ونه وايو او زموږ قسمونه هيڅ خواب ونلري؟!

۲- د همدې سوري ۱۳ او ۱۴ آيتونه په ډېر صراحت سره ښيي چي د پورتنيو قسمونو خواب په کي پروت دئ.

د دې قسمونو خواب دا دئ: فَإِنَّمَا هِيَ زَجْرَةٌ وَاحِدَةٌ * فَإِذَا هُمْ بِالسَّاهِرَةِ * نو دابه له يوې توندي چيغي پرته بل څه نه وي. ناڅاپه به بيا دوی په همغه څور ميدان کي وي.

يعني پورتنی قسمونه دا خبره ثابتوي چي له مرگ وروسته ژوندون نه يوازي مستحيل

د قرآن ۲۱ پلوشې النازعات

نه دې بلکې فقط په يوې توندي چيغي سره به تاسو ټول له قبرونو نه راپورته شئ او په ستر آوار ډاگ کې به د حسيب خدای په وړاندي ودرېږئ. که قرآن ته رجوع وکړو نو په متعددو آيتونو کې به وگورو چې د بياژوندون د اثبات لپاره په ورېځو، باران او د بوټو په بيا راژوندي کېدو استناد شوی، په کار ده چې د نوموړو قسمونو تفسير د دغو آيتونو په رڼا کې ولټوو. دې لطيف ټکي ته مو هم بايد پام وي چې اکثراً بارانونه د تالندي له توندي چيغي وروسته پيل کېږي!! او قرآن وايي چې د قيامت په ورځ به ستاسو بياژوندي کېدل يوازي په يوې توندي چيغي سره ترسره شي. له دغو ټولو دلالتو په ډېر صراحت سره معلومېږي چې له النازعات، الناشطات، السابحات، السابقات او المدبرات يوازي ورځې مراد دي نه بل څه. څوک چې په بيا ژوندي کېدو باور نلري او هغه مستحيل گڼي!! مگر هره ورځ د مړو د بياراژوندي کېدو صحنې نه گوري؟ آيا په يوه باران سره د زمکې ژوندي کېدل ئې نه قانع کوي؟ مگر نه گورئ چې ناڅاپي په آسمان کې د تالندي غږ اوچت شي، ورپسې له ورېځو د باران وړېدل پيل شي او په دې باران سره د زمکې په زړه کې د ژوندو توکو زړي وڅوڅېږي، وده وکړي او د زمکې له سخت قشر سر راوچت کړي!! د قيامت په ورځ به هم ټول په يوې چيغي سره له قبرونو راوچت شي او هر کس به د خپل رب په لوري روان شي.

بايد وگورو چې آيا د النازعات د قسمونو په اړه د رسول الله کوم حديث شته؟ آيا له صحابه وو واحد او مؤثق روايت لرو؟ که داسې حديث او روايت نه وي آيا مسلمانان د دې حق لري چې د قرآن د نورو آيتونو په رڼا کې په دې اړه کومه رايه ورکړي؟ په دې اړه لاندې عرائض لرو:

- د دې آيتونو په اړه عبدالله ابن عباس رضي الله عنه ته دوه رايې منسوب شوي:
۱- هغه ملائکې چې روح قبضوي. په دې رايه کې ابن مسعود، سعيد بن جبیر، مجاهد او گن شمېر نور ورسره ملگري دي. په دې کې النازعات د ايستونکو په معنى راغلي.
۲- او په خپله روح، چې په دې کې هم مجاهد ورسره موافق دي. په دې کې النازعات د وتونکو په معنى نيول شوي.

- قتاده او حسن النازعات او الناشطات ستوري او عطاء او عکرمه ئې ليندې گڼي او عطاء ته په منسوب شوې بلي رايې کې د الله تعالى د لاري د مجاهدينو آسونه او په بلي کې کبنتي گڼل شوي. علي رضي الله عنه ته منسوب رايه کې هغه ملائکې گڼل شوي چې پيغمبرانو عليهم السلام ته د وحې په راوړلو کې له شيطانونو سبقت کوي.

قال ابن مسعود وابن عباس ومسروق وسعيد بن جبیر وأبو صالح وأبو الضحى والسدى "والنازعات غرقا" الملائكة يعنون حين تنزع أرواح بنى آدم فمنهم من تأخذ روحه بعسر فتغرق فى نزعها ومنهم من تأخذ روحه بسهولة وكأنما حلته من نشاط وهو قوله "والناشطات نشطا" قاله ابن عباس وعن ابن عباس "والنازعات" هي أنفس الكفار تنزع ثم تنشط ثم تغرق فى النار. رواه ابن أبي حاتم وقال مجاهد "والنازعات غرقا" الموت وقال الحسن وقتادة "والنازعات غرقا والناشطات نشطا" هي النجوم وقال عطاء بن أبي رباح فى قوله تعالى والنازعات والناشطات هي القسي فى القتال. وقال عطاء هي الخيل فى سبيل الله. قتادة والحسن: هي النجوم تسبح فى أفلاكها، وكذا الشمس والقمر؛ قال الله تعالى: "كل فى فلك يسبحون".

عطاء: هي السفن تسبح في الماء. ابن عباس: السابحات أرواح المؤمنين تسبح شوقاً إلى لقاء الله ورحمته حين تخرج. قال علي رضي الله عنه: هي الملائكة تسبق الشياطين بالوحى إلى الأنبياء عليهم السلام.

له دغو بېلابېلو آراوو خو خبري معلومېږي:

• له رسول الله په دې اړه مؤثق حديث نشته. که داسي حديث وي نو هيڅکله به دا مختلف آراء نه وړاندي کېدل.

• که درنو مفسرينو د علي رضي الله عنه او عبد الله بن عباس رضي الله عنه په خبر صحابه وو ته منسوب آراء مؤثق گڼلي هيڅکله به ئې بله رايه نه ورکوله.

• يوه شخص ته په يوې موضوع کي منسوب دوه متعارض آراء روايت تر سوال لاندې راوړي.

• دا اختلاف نه يوازي له موږ غواړي چي په ټولو آراوو غور وکړو او تر ټولو مضبوطه او مستدله ئې انتخاب کړو، بلکي موږ ته حق راکوي چي د قرآن د نورو آيتونو په رڼا کي د دغو آيتونو د اصلي معنى په لټه کي شو.

• د دې لپاره چي د قسمونو په اړه مطلب ښه روښانه او د هر راز شک او شېبې مجال ختم شي دا غوره گڼو په قرآن کي د قسمونو موضوع لږ په تفصيل سره وڅېړو.
قسم په قرآن کي:

د ځينو مهمو مسائلو د اثبات لپاره په قرآن کي دا اسلوب غوره شوى چي په داسي څرگندو او واضح شيانو استناد او استشهاد وشي چي مخاطب ئې د يوه حقيقت په توگه مني او دا حقيقت د قرآن همدا مدعي ثابتوي، خو دا استشهاد د لوړي او قسم په خبر او صيغه شوى، په دغو مواردو کي اکثراً په هغو شيانو لوړه شوې چي کاملاً محسوس، مشهود او څرگند دي او هر ليدونکي ته د فهم او درک وړ، او دا طبيعي او ضروري خبره ده چي د يوه داسي مهم او تر مناقشي لاندې مطلب د اثبات لپاره چي قرآن ئې ثابتول غواړي او د قرآن مخاطب د هغه په منلو کي ټکنى وي، ترديد لري، مجرده ادعاء نه مني او دلالتو ته منتظر وي، بايد په داسي دلالتو استشهاد وشي چي د نزاع او اختلاف وړ نه وي او مخاطب ته کاملاً واضح او قابل درک وي. د اختلافي او قابل نقاش ادعاء د ثبوت لپاره په يوه غيرملموس او غير قابل فهم شي باندې استشهاد نه شي کېدى. تاسو د قرآن د تلاوت په جريان کي حتماً دا مشاهده کوئ چي د طبيعت په ډېرو بارزو او څرگندو شيانو لکه لمر، سپوږمى، آسمان، ستوري، زمکه، فجر، شفق، شپه، ورځ او دې ته ورته شيانو لوړه شوې او بيا د قسمونو په پاى کي او اکثراً له هغوى سره متصل يوه ستره او ډېره مهمه ادعاء عنوان شوې او په حقانيت ئې تاکيد شوى او همدغه قسمونه ئې د شاهد او دليل په توگه وړاندي شوي. په ډېر لږ غور او دقت سره په دې مطلب پوهېدى شو چي د قسمونو او د هغوى د خواب ترمنځ ژور او دقيق ارتباط شته، داسي چي واقعاً مقسم به شيان د قسم د خواب او له قسم وروسته د راتلونکي ادعاء په حقانيت شهادت ورکوي. همدغه ژور ارتباط ته په پام سره مفسرين په دې عقیده دي چي د قرآن قسمونه د استشهاد لپاره دي نه د دغو شيانو په عظمت د اعتراف لپاره.

د قرآن ټولنيز پلوشې النازعات

خو د قرآن په څو محدودو آيتونو کې داسې قسمونه هم گورو چې مقسم به ئې له دقت او غور وروسته او له قرآنو معلومولی شو، دلته داسې صيغې راغلي چې په ډېرو شيانو کې اطلاق کېدې شي، په دغو ډېرو شيانو کې اصلي او مقصودي شي موندل د پوره دقت غوښتنه کوي، په سطحي نظر د هغه موندل گران وي، دلته ده چې د مفسرينو ترمنځ شديد اختلاف راولاړېږي. د ځينو دغو قسمونو په اړه خو په تفاسيرو کې په لسه او آراء گورو، د مثال په توگه د فجر د سورې په درېيم آيت کې په (الشفع والوتر: جفت او طاق) لوره شوې چې تر ۳۶ زيات تفسيرونه ئې شوي، خو دې ته مو بايد پام وي چې په دې ټولو تفسيرونو او تعبيرونو کې يوازي يو ئې صحيح کېدلی شي او بس، هماغه صحيح دئ چې د آيت اصلي او دقيق مراد په گوته کړي.

که په قرآن کې له داسې مواردو سره مخامخ کېږو چې د (مقسم به) لپاره استعمال شوي صيغه په ډېرو شيانو تطبيقېدې شي لکه (النازعات)، (الناشطات)، (السابحات)، (المرسلات)، (الناشرات)، (الفارقات) او دې ته ورته، نو په هغه صورت کې بايد څو اساسي او مهمې خبرې په پام کې ولرو:

- تر ټولو د مخه بايد د دغو الفاظو اصلي معنی او تفسير په قرآن کې ولټوو.
- دا شيان بايد د قسمونو په اړه د قرآن د عام اسلوب په رڼا کې تفسير کړو، لکه څنگه چې په اکثر مواردو کې (مقسم به) څرگند او واضح شيان او د قرآن هر مخاطب ته قابل فهم دي، په دغو محدودو مواردو کې هم بايد داسې شيان مراد وي چې څرگند، قابل فهم او قابل درک وي. نه به هغه له سترگو پټ او غيبې شيان گڼو او نه داسې شيان چې د قرآن هر مخاطب ئې نه مني. د طارق په مبارکې سورې کې د دغسې مواردو په اړه موږ ته ډېره غوره لارښوونه شوې، هلته په (الطارق: د شپې لخوا څرگندېدونکي او ور ټکوونکي) باندې لوره شوې، د (الطارق) اطلاق په ډېرو شيانو کېدلی شي، خو قرآن په دې پسي متصل فرمايي: آيا پوهېږئ چې (الطارق) څه دئ، (الطارق) ځلانده ستوری (النجم الثاقب) دئ. که قرآن په خپله دا الطارق نه وي معرفي کړی نو معلومه نه ده چې د دې په تفسير کې به هم د مفسرينو ترمنځ څومره ژور اختلافات راولاړ شوي وو. په کار ده چې ټول دې ته ورته موارد د دغې لارښوونې مطابق تفسير شي.

- قسمونه بايد له قسم وروسته ادعاء ثابته او د قرآن هر مخاطب قانع کړی شي، هر هغه تفسير چې د قسم او خواب ترمنځ ئې دا تړاو او رابطه په گوته نه کړی شي، هغه ضعیف تفسير او کمزوري توجیه وگڼئ.

- د قرآن د الفاظو په ترجمه کې مخصوصاً هلته چې يو لفظ ډېرې معاني ولري او د ټولو له منځ د يوې غوره کول غور او دقت وغواړي بايد څو ټکي مراعات کړو:
لومړی بايد د هغو الفاظو په رڼا کې ئې مناسبه معنی غوره کړو چې ترې مخکې او وروسته راغلي او له هغوی سره ئې يو ځای خاص کلام جوړ کړی. د همدې خاص کلام مجموعي مطلب د هر لفظ معنی په خپله واضح کوي، که تاسو د يوه چا د وينا په اکثر برخو پوه شئ نو د همدې په رڼا کې د ده د وينا په هغو برخو او هغو الفاظو هم پوهېدئ چې له دې مخکې ئې په معنی نه پوهېدئ. له يوه کلام روغه او سالمه انتباه د مبهمو الفاظو معنی

واضح او مشخص کوي. بيا بايد تر دې مخکې او وروسته آيتونو ته رجوع وکړو او د هغوی په رڼا کې نې معنی معلومه کړو. که وټوانېدو چې په مربوطه آيت او له هغه وروسته او مخکې آيتونو کې د هغه معنی پيدا کړو نو بايد په ټول قرآن کې نې لټه وکړو، قرآن ته په مراجعې سره به حتماً د هغه شرح او تفسير بياومو، ځکه د قرآن آيتونه يو بل تشرېح کوي، مجمل آيتونه نې په مفصلو کې تفسير او توضيح شوي، يو مطلب په يوه ځای کې په خاصو الفاظو په مجمل ډول ذکر شوی خو په بل ځای کې همدا مطلب په نورو الفاظو سره په مشرح او مفصل ډول راغلی، قرآن د الله کتاب دی، مکمل او له هر نقص او عيب منزّه، هرڅه نې واضح او مبين، قرآن له دې عيب منزّه دی چې په هغه کې دې داسې څه ويل شوي وي چې هر مخاطب ته نې غامض وي او په خپله نې وروسته يا مخکې د هغه وضاحت نه وي کړې. خو که احياناً په ټول قرآن کې د هغه د شرحي په موندلو بريالي نه شوو نو دا بايد خپل عيب او نقص وگڼو او په دې باور وو چې موږ په خپله کافي او لازم غور او دقت نه دی کړی او په دې وجه په قرآن کې د هغه د شرحي او تفصيل په موندلو نه يو بريالي شوي که نه نو په قرآن کې حتماً د دې وضاحت شوی. بيا بايد د رسول الله په احاديثو کې د هغه په مطلب د پوهېدو لټه وکړو، حديث د قرآن شرح او تفسير دی. له دې وروسته به دا گورو چې آيا صحابه وو او د دوی دور ته نږدې مفسرينو په دې اړه څه ويلي که نه، د دوی په رواياتو او آراوو کې داسې رايه شته چې له ثقه راويانو روايت شوی وي او په قرآن او حديث مبتني وي؟

انسان چې کله د خپل مخاطب حالت داسې وگوري چې د ده د خبرې په منلو کې متردد دی، نو د هغه د تشوېش رفع کولو او په خپلې خبرې د متقاعد کولو لپاره په داسې څه قسم او لوړه کوي چې مخاطب ورباندې باور وکړي او دا يقين نې راشي چې اوس نو دی حتماً رېښتيا وايي. د الله په نامه د لوري او قسم معنی دا ده چې موږ الله په خپلو خبرو شاهد نيسو او په دې سره مقابل لوري ته ډاډ ورکوو چې رېښتيا وايو. په قرآن کې هم د هغو مهمو مطالبو او سترو سترو خبرو د اثبات لپاره چې د قرآن مخاطب نې له قوي دلائلو پرته نه مني، له دغه اسلوب کار اخيستل شوی. موږ په داسې څه لوړه کوو چې مخاطب مو باور وکړي چې د دې (مقسم به) د عظمت په خاطر حتماً رېښتيا وايو. خو په قرآن کې قسم د استشهاد لپاره راځي، د (مقسم به) په عظمت د اعتراف لپاره نه بلکې د خپلې ادعاء د اثبات لپاره د شاهد او گواه په توگه وړاندې کېږي. عادتاً بايد د يوه مطلب د اثبات او د مخاطب د اقتناع لپاره په داسې څه استشهاد وشي چې د مخاطب له نظره کاملاً مسلم او منل شوی حقيقت وي او هغه نې د واضح او څرگند دليل په توگه ومني او په هغه کې هيڅ شک او ترديد ونلري، هيڅوک په يوه نامسلم او نامنل شوي دليل د يوې متنازع فيه ادعاء د اثبات هڅه نه کوي او طبعاً چې داسې هڅه نامعقوله او بې فايده ده.

د قرآن د ځينو قسمونو په تفسير کې د مفسرينو ترمنځ د رأيي شديد اختلاف گورو، حتی د صحابه وو او د دوی دور ته د نږدې مفسرينو ترمنځ، په احاديثو کې په دې اړه هيڅ روايت نه لرو، د قرآن د تفسير په اړه د احاديثو په کتابونو کې ډېر محدود روايات لرو، په صحيح ترمذي کې تر نورو کتابونو دا راز احاديث زيات نقل شوي خو د هغوی شمېر هم دومره دی لکه د قرآن د هري سوري په اړه يوازي يو حديث، د مفسرينو ترمنځ له دې اختلاف هم

معلوماتي چي په دې اړه ثقه روايات محدود دي، ځكه چي د ثقه رواياتو په شته والي كې دوى اختلاف نه شو كولى. نو دې حقائقو ته په پام سره په كار ده چي موږ د درنو مفسرينو له آراوو د هغه چا رايه غوره كړو چي په قرآن مستنده وي او د خپلي شرحي د اثبات لپاره يې د قرآن په آيتونو استناد كړى وي.

يَوْمَ تَرْجُفُ الرَّاجِفَةُ ۝ تَتَّبِعُهَا الرّٰادِفَةُ ۝ قُلُوبٌ يَّوْمَئِذٍ وَاجِفَةٌ ۝ أَبْصَرُهَا
خَشَعَةٌ ۝ يَقُولُونَ أَيْنَا لَمْرُدُّوْنَ فِي الْحَافِرَةِ ۝ أَئِذَا كُنَّا عِظْمًا خِرَّةً ۝
قَالُوا تِلْكَ إِذًا كَرَّةٌ خَاسِرَةٌ ۝ فَإِنَّمَا هِيَ زَجْرَةٌ وَاحِدَةٌ ۝ فَإِذَا هُمْ بِالسَّاهِرَةِ



۶- هغه ورځ چي ولړزېږي لړزېدونكي. ۷- بيا ورپسې راشي همغه پسې راتلونكي. ۸- په دې ورځ به ځيني زړونه مرتعش وي رپړېدونكي. ۹- سترگي د دوى خړي وپړېدونكي. ۱۰- وايي: آيا مونږ يو مخكني حالت ته بيا ورگرځېدونكي؟ ۱۱- كه هر څو وو وراسته شوي څو هېوكي؟ ۱۲- وايي: دا خو به نو خود وي تاواني بيا گرځېدنه! ۱۳- نو دا به په يقين سره، يوازي وي يوه چيغه. ۱۴- ناڅاپه به بيا دوى وي په همغه خور ميدان كې.

۶- ۷: دا مبارك آيتونه د قيامت د ابتدائي پړاو ځينو پېښو ته اشاره كوي او وايي: هغه ورځ به يوه لړزېدونكي ولړزېږي، په پرله پسې لړزېدو سره او ځيني زړونه به وېرې اخيستي وي او له وېرې به پړېږي، كه څه هم په آيت كې دا نه ده ښودل شوې چي څه به لړزېږي، خو د آيت له فحوى هم او له دې هم چي ځيني زړونه په پړېږي، معلوماتي چي دا لړزېدونكي زمكه ده چي پر له پسې خوځېدل به يې په انسانانو كې سخته وېره راولاړوي.

۸- ۱۲: ځيني زړونه به په سختي وېرې كې وي او له وېرې به رپړېږي، سترگي يې خړي او د وېرې او هيبث نښې يې په څېرو كې څرگندي، دا وېرې اخيستي زړونه او سترگي به د هغه چا وي چي نن قيامت نه مني او له بيا ژوندون انكار كوي او وايي: آيا دا ممكنه ده چي كله ومرو او اوږده موده تر خاورو لاندې تېره كړو، هېوكي مو وراسته او هر څه مو په خاورو بدل شي، بېرته به راژوندي كيږو، له مرگ مخكې خپل لومړي حالت او شكل ته به راگرځو؟ او په ډېر تمسخر او استهزاء سره به يې ويل: داسي بيا راگرځېدنه خو به خامخا زموږ لپاره ډېره زيانمنه وي، ځكه هېڅ تيارى ورته نه لرو او هېڅ څه مو نه دي ورته زېرمه كړي، موږ داسي راگرځېدنه مضر او بې گټې گڼو، نه يې منو او باور پرې نه كوو.

۱۳- ۱۴: په دغو آيتونو كې چي د مخكنيو قسمونو ځواب دى، د بيا ژوندون منكرينو ته ويل شوي: تاسو چي بيا ژوندون محال گڼئ او هغه زيانمن شمېرئ او گمان كوئ چي تر خاورو

لاندې د اوږدې مودې له تېرولو وروسته بېرته راژوندي کېدل مقدور او ممکن نه دي، په دې پوه شئ چې له قبرونو ستاسو راپاڅونه به يوازي په يوه ټکان او خوځښت سره ترسره شي، همدا يوه جټکه به د دې باعث شي چې بيا راژوندي شئ، له قبرونو راپاڅئ، وخوځېږئ او په يوه پراخ ميدان کې د الله مخي ته ودرېږئ، داسې لکه نن چې په آسمان کې د يوې تالندې په غږ سره، په زمکې کې د ژوندون کاروان په حرکت راشي، باران (دا د ژوند اصلي لامل) له همدې غږ سره متصل وربدل پيل کړي او د دغه حرکت باعث شي، د بوټو او دانو زري راتوکېدو ته وهڅوي او مړه زمکه په ښېرازه، سمسور او ښايسته بوټو وپوښي.

هَلْ أَتَاكَ حَدِيثُ مُوسَى ﴿١٥﴾ إِذْ نَادَاهُ رَبُّهُ بِاللَّوَادِ الْمُقَدَّسِ طُوًى ﴿١٦﴾ أَذْهَبَ إِلَىٰ فِرْعَوْنَ إِنَّهُ طَغَىٰ ﴿١٧﴾ فَقُلْ هَلْ لَّكَ إِلَٰهٌ أَن تَزُكَّىٰ ﴿١٨﴾ وَأَهْدِيكَ إِلَىٰ رَبِّكَ فَتَخْشَىٰ ﴿١٩﴾ فَأَرَاهُ الْآيَةَ الْكُبْرَىٰ ﴿٢٠﴾ فَكَذَّبَ وَعَصَىٰ ﴿٢١﴾ ثُمَّ أَدْبَرَ يَسْعَىٰ ﴿٢٢﴾ فَحَشَرَ فَنَادَىٰ ﴿٢٣﴾ فَقَالَ أَنَا رَبُّكُمُ الْأَعْلَىٰ ﴿٢٤﴾ فَأَخَذَهُ اللَّهُ نَكَالَ الْآخِرَةِ وَالْأُولَىٰ ﴿٢٥﴾ إِنَّ فِي ذَٰلِكَ لَعِبْرَةً لِّمَن تَخْشَىٰ ﴿٢٦﴾

۱۵- آيا د موسى د قصې حال دررسېدلى؟ ۱۶- كله چې ورغږ كړ د ده رب، په سپېڅلي آكړې وړې درې كې: ۱۷- د فرعون په لوري لار شه چې ده كړې سر كېښي ده. ۱۸- ورته ووايه چې دې ته دي خوا كېږي چې ته پاك شى؟ ۱۹- او هدايت دي كړم په لوري د خپل رب، چې بيا به نو وېرېږي. ۲۰- نو ئې وښودله ده ته هغه لويه ستره نښه. ۲۱- خو تكذيب او سر كېښي ئې كړله خپله. ۲۲- بيا ئې شا كړه هاند كوونكى. ۲۳- بيا ئې غوندې كړل، نو ئې غږ كړ: ۲۴- نو ئې وويل: زه ستاسو اعلى رب يم! ۲۵- نو الله دې په وروستي رومي عذاب باندي اخته كړ. ۲۶- بې شكه دې كې پند دى هغه چا ته چې وېرېږي.

۲۰-۲۶: په دې مباركو آيتونو كې د راغلي قصې په اړه څو اساسي ټكيو ته توجه ولرئ:
الف: تر دې قصې مخكې او وروسته آيتونو كې د بيا ژوندون په اړه بحث شوى، د آيتونو نرمځ تړاو دا غوښتنه كوي چې دا قصه به خامخا له همدې موضوع سره تړاو لري او بايد د مخكښو او وروستيو آيتونو په څېر په دې كې هم د قيامت د اثبات دلائل وړاندي شوي وي، د هر بليغ كلام تقاضاء همدا ده. د قرآن اسلوب دا دى چې د خپلي مدعى د اثبات لپاره تل د عقلي دلائلو ترڅنگ او په څرگندو طبيعي شيانو له استشهداد وروسته، تاريخي پېښې د مخاطب مخي ته ېږدي.

د قرآن ۳۱۱ پلوشې النازعات

ب: دا قصه د موسی علیه السلام له بعثت پیل او د هغه شدید او عبرتناک عذاب په یادولو پای ته رسي چي فرعون پرې اخته شو. په دې قصې کې د موسی علیه السلام وضعیت داسي انځور شوی: موسی علیه السلام په یوې مقدسي او سپېڅلې تنگي او کړلېږني درې کې روان دی، د خپل رب له لوري یو غږ اوري، وظیفه ورکوي چي د فرعون مقابلي ته لار شه، یوازي دی، نه د سفر کوم کاروان ورسره او نه د سنگر څه ملگري، په مبارزې مامور شوی، دا ئې خپله غوښتنه او تلوسه نه ده، یو الهي مأموریت دی، یوې الهي نداء او غږ هڅولی، د پاکي او پاک لمنی طرف ته بلنه ورکوي، لارښود او مرشد دی، الله او له هغه وېرې ته خلک رابلي او د خپل رسالت او دعوت د حقانیت لپاره څرگندي نښي ورسره دي، خو فرعون چي سرکښ او باغي دی، تکذیب ته ملا تړي، دی دروغجن گټي او خبري ئې دروغ، عصیان کوي، له حق مخ اړوي، د حق د مقابلي لپاره خپل ټول زور او ځواک کاروي، خپل پلویان او لښکري د مقابلي لپاره راغونډوي او ادعاء کوي چي د خلکو (اعلی رب) دی، باید یوازي د ده اطاعت وشي او ستاینه او لمانځنه!! په دې قصه کې د دغو دواړو خواوو تر منځ دا مبارزه د هغه لوري په ماتي او نابودی منتج کېږي چي مغرور، عاصي، طاغي، د لښکرو خاوند او مطلق العنان او مستبد واکمن دی، په ستر او شدید عذاب اخته شوی، هم د هغو لپاره عبرتناک چي د ده د اقتدار په وخت کې ژوندي وو او دا صحنه ئې په خپلو سترگو لیدلې او هم د هغو لپاره چي له ده وروسته راغلي او د ده له بد عاقبت او پایلي خبر شوي. دا تاریخي قصه ښيي چي زموږ په دې نړۍ کې د ظالمانو د مواخذي او محاکمي سنت حاکم دی، له هغوی سره محاسبه کېږي او خپله سزا گوري، دا دنیا بې خاونده ملک نه دی، ځان ته خاوند او مالک لري، له هر چا سره محاسبه کوي، عملونو ته بدله ورکوي، د مکافات او مجازات پرېکړه کوي، د قیامت د منکرینو تصور او انگېرنه بې بنسټه او کاواکه ده او له هغې انتباه سره تصادم کوي چي هر عاقل انسان ئې له تاریخي پېښو اخلي.

ج: د فرعون دا ادعاء چي وایي: (زه مو اعلی رب یم)، دقت او څېړنه غواړي، باید وگورو چي د ده د خبري معنی څه ده؟ په دې سره ئې خلکو ته څه ویلي، مقصد ئې څه دی او له خلکو څه غواړي!! آیا خلکو دی د اوچت او لوړ معبود په توگه منلی؟ آیا دا ممکنه ده چي څوک دي د ځان په څېر یو انسان خپل معبود وگټي او د ده په ستاینې او لمانځني کې هغه ځای ته ورسېږي چي له هغه ځان ته تر ټولو لوړ او ستر معبود جوړ کړي!! ممکنه نه ده چي له دې خبرې به د فرعون مقصد دا وو چي زمکه او آسمان ما پیدا کړي او زه هماغه خدای یم چي له آسمان زمکې ته راوړ شوی، حتماً به ئې مقصد له دې پرته بل څه وو او حتماً به دا هغه څه وو چي هر فرعون ئې وایي او هغه څه چي د هر فوعون بندگان، ملگري او هغه ته تسلیم شوي ئې مني. هغه ویناوي چي فرعون کړې او د قرآن له نظره هغه د الوهیت او ربوبیت له ادعاء سره مترادف دي او قرآن هغه د فرعون له ویناوو رانقل کړې، هغه دا دي: زه د مصر او د مصر د خلکو او شتمنیو ټولواک یم، نهرونه او زمکې ئې زما دي، هغه کار چي ما ئې د کولو اجازه نه وي ورکړې، ناجائز او د مواخذي وړ دی، قانون همغه دی چي زه ئې قانون گڼم او لارښوونه همغه چي زه ورته لارښوونه وایم، نه به بله مرجع د قوانینو وروستی مرجع گڼئ او نه بل څوک خپل لارښود، د دې ملک مطلق العنان واکمن زه یم، دلته به له ما پرته د بل چا اطاعت نه کېږي. هر څوک چي دا خبري وکړي، هغه فرعون دی او ځان ئې د

خلکو اعلی رب گنلی او هر څوک چي کوم واکمن په دې معنی خپل واکمن ومني، هغه د فرعون بنده دی او هغه ئې خپل اعلی رب منلی، که څه هم نه د ده فرعون په خپله خوله وويي چي زه اعلی رب یم او نه دی وويي چي دا مي اعلی رب دی. له دې معلوميږي چي ډېر چارواکي فراعنه دي او ډېرو خلکو دا فراعنه خپل معبودان گرځولي!!!

د: په ۲۵ آيت کي د فرعون پايله الهي مواخذه او نکال الآخرة و الاولى بنودل شوي، چي په دې اړه د درنو مفسرينو ترمنځ څو رأيي مومو:

۱- الله تعالى د آخرت او دنيا په عذاب اخته کړ، له اولی د دنيا عذاب او له اخري د آخرت عذاب اخلي او د دې اعتراض په ځواب کي چي ولي د آخرت عذاب د دنيا له عذاب مخکي ذکر شوی، وايي دا له دې کبله چي د آيتونو فواصل او قافيه سره ورته شي.

۲- الله تعالى هغه داسي مواخذه کړ چي د وروستنيو او مخکنيو لپاره د عبرت سبب شو.

۳- الله تعالى داسي مواخذه کړ چي هم د خپلو مخکنيو گناهونو سزا وگوري او هم د وروستنيو، هم د هغه طغيان سزا ورکړي شي چي د موسی عليه السلام تر بعثت مخکي ئې کړی او هم د هغه مخالفت او بغاوت چي د ده له بعثت وروسته ئې کړی.

په دغو تعبيرونو کي لومړی تعبير په څو دلالتو کمزوری او ضعیف دی: لومړی دا چي فرعون لا تراوسه د خپل طغيان او بغاوت اخروي عذاب نه دی ځکلی. دوهم دا چي که له نکال الآخرة مراد اخروي عذاب وی نو حتماً له نکال الاولى وروسته راتلو، نه له هغه مخکي، او درېيم دا چي نکال هغه عذاب ته ويل کېږي چي نورو ته د پند او عبرت باعث شي او هغوی له گناهونو راوگرځوي، د نکال لغوي معنی ته په پام سره بايد دا دواړه دنيوي عذاب او عقوبت وي نه اخروي. د مزمل په سوره کي هم دنيوي عذابونه د انکال په صيغه او اخروي عذاب د جحيم په نامه ياد شوي: (ان لدينا انکالا وجحيماً)، له دې هم معلوميږي چي له نکال دنيوي عذاب مراد دی.

ءَأَنْتُمْ أَشَدُّ خَلْقًا أَمِ السَّمَاءُ بَنَاهَا ﴿٢٧﴾ رَفَعَ سَمَكَهَا فَسَوَّيْنَاهَا ﴿٢٨﴾ وَأَغْطَشَ لَيْلَهَا

وَأَخْرَجَ ضُحَاهَا ﴿٢٩﴾ وَالْأَرْضَ بَعْدَ ذَلِكَ دَحَاهَا ﴿٣٠﴾ أَخْرَجَ مِنْهَا مَاءَهَا وَمَرْعَاهَا

﴿٣١﴾ وَالْجِبَالَ أَرْسَاهَا ﴿٣٢﴾ مَتَّعْنَا لَكُمْ وَلِأَنْعَمِ كُمْ ﴿٣٣﴾

۲۷- تاسو به وئ گران په پيدايبنت کي که آسمان چي جوړ ئې کړ؟ ۲۸- لوړتيا ئې کړه ورلوړه او بڼه ئې برابر کړ. ۲۹- او شپه ئې کړه ورپټه او راوې ايسته غرمه ئې. ۳۰- او تر دې وروسته ئې زمکه کړه خوره. ۳۱- راوې ايستي اوبه ئې او وابڼه ئې. ۳۲- او ځای په ځای ئې ودرول دا غرونه. ۳۳- متاع ستاسو لپاره او ستاسو د څارويو.

۲۷- په تفسيرونو کي د دې مبارك آيت دوه د پام وړ تعبيرونه مومو:

الف: تاسو مضبوط پيدا شوي يئ که دا آسمان چي بڼه ئې لوړ جوړ کړی او هر څه په

کي منظم او په پوره دقت سره!! دا ولي لويي کوي، مغرور يئ او په ځان غره شوي يئ!!
ب: آيا ستاسو بيا پيدايبنت به گران کار وي که د دې آسمانونو چي له دې لوروالي او
دقيق نظم سره ئي پيدا کړي!! آيا هغه ذات چي دا آسمان ئي له دې عظمت، وسعت، ستروالي
او لوروالي سره پيدا کړي، هر څه ئي په کي بڼه او دقيقاً تنظيم کړي، شپه او ورځ ئي په کي
پيدا کړي، زمکه ئي غوړولي اوبه او واښه ئي په کي راپيدا کړي، غرونه ئي په کي ودرولي او
هغه ئي له يوې خوا د زمکي لپاره لنگرونه گرځولي او له بلې خوا ئي په هغوی کي ستاسو او
ستاسو د څارويو لپاره د رزق او روزي اسباب برابر کړي، آيا دا ذات په دې قادر نه گڼي چي
تاسو بيا راژوندي کړي!! مگر خپل بياپيدايبنت د آسمانونو او زمکي تر پيدايبنت گران او
ناشونی کار گڼي!!

لومړی رايه په دوه دليله ضعيغه او کمزوري ده: ۱- دا توجيه نه د دې برخي له آيتونو
سره اړخ لگوي، نه ئي له سياق و سباق سره او نه له ټولي سورې سره. ۲- په مخکنيو او
وروستيو آيتونو کي هغه مطلب نه مومو چي دا تعبير ورته گوته نيسي، د سورې د بحث
اصلي موضوع د قيامت او بيا ژوندون اثبات دئ، نه د انسان غرور، تکبر، لويي غوښتنه او
ځان ترنورو لوړ او ستر گڼل، په مخکنيو او وروستيو آيتونو کي هيڅ داسي څه نه گورو چي
دا تعبير تائيد کړي، دا توجيه خو له دې مبارک آيت هغه معترضه جمله جوړوي چي له مخکي
او وروسته سره ئي هيڅ ربط نه وي، خو دوهم تعبير نه يوازي له ټولو آيتونو سره د دې آيت
دقيق تړاو او ارتباط په گوته کوي بلکي هغه د دې سورې د اصلي مدعي د اثبات لپاره د يوه
قانع کوونکي، مضبوط او پياوړي دليل په توگه وړاندي کوي.

۲۸- ۲۹: دا مبارک آيتونه د آسمان څلورو ځانگړتياوو ته اشاره کوي:

الف: پيداکوونکي او پالونکي ئي د هغه لوروالی وړلوړ کړ، دا د آسمان د لوروالي د
بيانولو لپاره ډېر دقيق او موزون تعبير دئ، د آسمان د لوروالي د عظمت بيانولو لپاره تر دې
موزون تعبير نه شوو موندلی. د آسمان لوروالی هومره دئ چي زموږ د شمسي نظام د اړوند
کهکشان او ستور ليکو د ځينو ستورو نور له مليونونو نوري کلونو وروسته زموږ زمکي ته
رارسې او ځيني ئي په داسي سرعت سره له موږ لري کيږي چي نور ئي اصلاً زمکي ته
هيڅکله نه رارسې، زموږ د اړوند ستور ليکي ترڅنگ په مليونونو نور ستورليکي شته چي د
هر يوه قطر او سور په مليونونو نوري کاله دئ او زموږ د کهکشان له آخري مدار ئي واټن په
مليونونو نوري کاله دئ. موږ د آسمان د لوروالي د تعيين لپاره نه کوم د اندازې واحد په واک
کي لرو او نه کوم رقم او شمېر، دا لوروالی يوازي د دغه مبارک آيت دقيق ترکيب بيانولی
شي.

ب: له ټول لوروالي او ستروالي سره سره ئي هغه مضبوط او منظم جوړ کړی او د هغه
په پراخي ستري غيږ کي ئي دا بي شمېره ستوري هر يو په خپل خپل بڼايسته او مناسب ځای
کي اېښی.

ج: آسمان ئي داسي گرځولی چي له هر څو ساعتونو وروسته زموږ د زمکي فضاء تياره
شي او شپه راشي، سره له دې چي د آسمان په غيږ کي داسي ستوري شته چي نور او
حرارت ئي په زرگونو ځله تر لمر زيات دئ، خو دا روښانه او تاوده ستوري ئي زموږ له
زمکي په داسي واټن کي اېښي چي د شپي له خوا او کله چي لمر پرېوځي زموږ مزاحم نه شي

او زموږ د شپو تياره او سکون له منځه يونسې. د: زموږ د زمکې په آسمان کې نې داسې لمر پيدا کړی چې موږ ته رڼا او تودوخه راکوي، که دا لمر نه وي نو زموږ زمکه به د ډېرو نورو ستورو په څېر تل سړه او تياره او د ژوند لپاره نامساعده وه.

۳۰-۳۱: دا آيتونه د زمکې درې ځانگړتياوې په گوته کوي:

الف: زمکه نې د آسمان له تسويې او برابرولو وروسته اواره کړه، ځينو مفسرينو دا گمان کړی چې بڼايي له (بعد ذلك) به مراد دا وي چې زمکه او آسمان يو له بل وروسته په يوه زماني تفاوت سره پيدا شوي، لومړی يو او ورپسې بل، ځينو دا مخکې گڼلی او ځينو بل، دا په داسې حال کې چې قرآن په ډېر صراحت سره فرمايي چې زمکه او آسمان سره جوخت او يوه کتله وه او د يوې ستري چاودنې په ترڅ کې سره بېل شوي او په يوه وخت کې راپيدا شوي، داسې نه ده چې لومړی يو او بيا بل پيدا شوی وي، کوم آيتونه چې تاخير او تقدم افاده کوي هغه د زمکې او آسمان د تسويې د څرنگوالي بېلو بېلو پړاوونو ته اشاره کوي، نه د دوی د پيدايښت نېټې ته، يعنې تسويه او برابرول نې يو په بل پسې ترسره شوي، لکه چې دلته په ۳۰ آيت کې ويل شوي چې د زمکې اوارول د آسمان له برابرولو وروسته ترسره شوي.

ب: په زمکه کې نې اوبه خلق کړې او هغه نې د زمکې له زړه راوايستې، د دې معنی دا ده چې اوبه له بل ځای او له کومې بلې سيارې زمکې ته نه دي رانتقال شوي، بلکې په خپله په زمکه کې راپيدا شوي او له زمکې راخوتېدلي.

ج: په زمکه کې نې د نباتاتو د راټوکولو استعداد اېښی، د اوبو له پيدايښت وروسته نې د هغې نباتات راشنه کړل، نو دا نباتات هم له بل ځای زمکې ته نه دي راوړل شوي، بلکې د زمکې له زړه راټوکېدلي.

دې ته مو بايد پام وي چې دا دوه مسئلې (د زمکې پر سر اوبه څنگه راپيدا شوي او نباتات څنگه راشنه شوي) له هغو مسائلو دي چې له اوږدې مودې راهيسې تحقيقات ورباندې روان دي او ساينس نن هغې نتيجې ته رسېدلې چې قرآن څوارلس سوه کاله د مخه بيان کړی، ساينس نن همغه خبره کوي او وايي چې اوبه او نبات په خپله په زمکه کې راپيدا شوي او له بلې سيارې زمکې ته نه دي رانتقال شوي. او دا يقيناً چې د قرآن يو بل علمي اعجاز دی.

۳۲-۳۳: په دې مبارکو آيتونو کې د غرونو په اړه څو مطالب ويل شوي:

الف: غرونه د اوبو او نباتاتو له پيدا کېدو وروسته پر زمکه راپيدا شوي.

ب: زمکه د غرونو تر پيدايښت مخکې لږزېدله، داسې لنگرونو ته نې ضرورت وو چې لږزه نې مهار کړي، الله تعالی غرونه پرې راپيدا کړل او په دې سره نې د هغې نامنظم خوځښت ختم کړ.

ج: غرونه داسې پيدا شوي چې انسانان او حيوانات نې له بې شمېره برکاتو گټه واخلي، نهرونه، چينې او کارېزونه نې له غرونو سرچينه اخلي، دا غرونه دي چې د زمکې پر سر د بېل بېل موسم او هوا لامل دي او په همدې سره د زمکې بېلو بېلو سيمو کې د مختلفو دانو او مېوو د راټوکېدو شرائط برابر شوي، که غرونه نه وي نو د ټولې زمکې هوا به تر ډېره حده يو شان وه او موږ به له رنگ رنگ مېوو او دانو محروم وو.

فَإِذَا جَاءَتِ الطَّلَامَةُ الْكُبْرَى ﴿٣٥﴾ يَوْمَ يَتَذَكَّرُ الْإِنْسَانُ مَا سَعَى ﴿٣٦﴾ وَبُرْزَتِ
الْجَحِيمُ لِمَن يَرَى ﴿٣٧﴾ فَأَمَّا مَنْ طَغَى ﴿٣٨﴾ وَءَاثَرَ الْحَيَاةَ الدُّنْيَا ﴿٣٩﴾ فَإِنَّ الْجَحِيمَ
هِيَ الْمَأْوَى ﴿٤٠﴾ وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ﴿٤١﴾ فَإِنَّ
الْجَنَّةَ هِيَ الْمَأْوَى ﴿٤٢﴾ يَسْأَلُونَكَ عَنِ السَّاعَةِ أَيَّانَ مُرْسَلُهَا ﴿٤٣﴾ فِيمَ أَنْتَ مِنْ
ذِكْرِهَا ﴿٤٤﴾ إِلَىٰ رَبِّكَ مُنْتَهَا ﴿٤٥﴾ إِنَّمَا أَنْتَ مُنذِرٌ مَّن نَّحْشُهَا ﴿٤٦﴾ كَأَنَّهُمْ يَوْمَ
يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحًى ﴿٤٧﴾

۳۴- نو چي راشي هغه ستره هنگامه. ۳۵- هغه ورځ چي انسان ياد کړي خپلي کړنې.
۳۶- او څرگند کړی شي دوزخ وهغه چا ته چي څه ويني. ۳۷- نو هغه چي ئې وکړه
سرکېښي. ۳۸- او د دنيا ژوندون ئې خوښ کړ. ۳۹- نو بي شکه چي جحيم به وي
تمځی. ۴۰- او اما هغه چي په وړاندي د خپل رب له ودرېدو ووېرېدو او له هوی هوس
ئې منع کړ خپل نفس. ۴۱- نو بي شکه چي جنت به وي تمځی. ۴۲- تا پوښتي له
ساعت چي دا کله به وي وخت د ودرېدو ئې؟ ۴۳- دا ته په څه (مقام) کي يې د دې د
يادولو. ۴۴- پای خو ئې دئ ستا د رب په لوري. ۴۵- ته خو يو مندر يې هغه چا ته
چي له دې ځني وېرېږي. ۴۶- داسي به وي دوی په هغه ورځ چي وئې گوري: چي نه
دي پاته شوي مگر يوازي يو ماښام او يا غرمه ئې.

۳۴- ۳۶: د بياژوندون او آخرت د اثبات لپاره هم د کائنات په غېږ کي مشهود او هري خواته
ترسترگو کېدونکي دلایل وړاندي شول، هم په تاريخي دلایلو استشهاد وشو او هم پر عقلي
دلایلو استناد، د دغو گڼ شمېر دلایلو له وړاندي کولو وروسته اوس د قيامت څو هيبتناکي
صحنې انځوروي او زموږ مخي ته ئې ږدي او فرمايي: کله چي هغه ستره پېښه راشي، انسان
به خپل ټول کړه وړه، ټول هغه څه راپه ياد کړي چي په آخرت له نه باوره څرېبه کېدل، آخوا
ته به دوزخ څرگند وگوري، هغه ځای چي دا باورونه او کړنې پرې منتج کېږي، همغه چي په
دنیا کي ئې ترې انکار کاوو.

۳۷- ۳۹: د چا چي دا دوه خصلتونه وو، هستوگنځی به ئې جحيم وي:

الف: طغيان او سرکېښي،

ب: دنيا غوره کول او وروستی هدف ئې گټل.

۴۰- ۴۱: او چا چي دوه نور صفات درلودل هستوگنځی به ئې جنت وي:

الف: له الله سره له مخامخ کېدو، د هغه په وړاندي له ودرېدو او له الهي محاسبې په وېره کې وو.

ب: خپل نفس ئې مهار کړی وو او د هوی او هوس له بندګۍ ئې ځان ساتو. په آخرت باور او ایمان په دې منتج کېږي چې انسان محتاط وي، هر ګام په احتیاط سره پورته کړي او د هوی او هوس له بندګۍ ځان وساتي او په آخرت عدم باور له ده لابلې او بې باکه انسان او د هوس بنده جوړوي، پر آخرت د ایمان نېټه تقوی او ځان ساتنه ده او په آخرت د عدم باور نېټه د نفس بندګۍ ده. انسان له دغو دوو لارو یوه غوره کولی شي: یا په نې اعتقاد او باور دا وي چې قیامت راتلونکی دی، د الله په لور به درومي او د خپلو کړنو به حساب ورکوي، دا اعتقاد به ئې دې ته اړیاسي چې محتاط وي، خپلو ناروا نفسي غوښتنو ته تسلیم نه شي، د خپل نفس د ارضاء لپاره د نورو په حق تېری ونکړي او له حرامو او ناروا لارو خپلې نفسي غوښتنې پوره نه کړي او یا دا چې په آخرت به ئې باور نه وي، د خپل نفس بنده شي، هر هغه څه ترسره کړي چې د ده هوس ئې ترې غواړي، د حلال او حرام پروا ونلري، نه د نورو حق ورته معنی لري او نه ئې مراعات او په پام کې ساتل، له دغو دوو لارو یوه جنت ته درومي او بله ئې دوزخ ته.

۴۲: اوس چې د آخرت منکرینو ته هیڅ بهانه نه ده پاته، ټولې پوښتنې ئې ځواب شوي، د اندېښنو د ختمولو لپاره ئې کافي دلایل ترلاسه کړي، نو پوښتنه کوي: د قیامت د راتلو نېټه به کله وي؟! ولي تراوسه نه دی راغلی؟ ولي خنډېدلی؟ له دې پوښتنې د دوی موخه دا نه ده چې د قیامت د راتلو دقیقه نېټه معلومه کړي، بلکې په دې سره غواړي بیا هم د انکار لپاره یو بل دلیل وړاندي کړي، مقصد ئې دا دی چې: ډېر پیغمبران او دعوتګران راغلي او هر یوه د قیامت د راتلو خبره کړې، خو تراوسه د هیڅ یوه وړاندوینه سمه ونه څته او قیامت راغی، نو ته موږ ته دقیقاً ووايه چې: د قیامت د راتلو ثابته نېټه کومه ده او کله به واقع کېږي؟

ګورئ چې په دې مبارک آیت کې د (الساعة) لفظ راغلی، خو نه دی مشخص شوی، د (الساعة) د لفظ اطلاق په هر ساعت کېدی شي، خو د دې لپاره چې هغه په ځانګړي مضمون کې راغلی، معنی به ئې د همدې مضمون په ترڅ کې لټوو، دلته په مضمون کې له الطامة الکبری (لویه هڅه) بحث روان دی او دا لفظ د همدې بحث په ترڅ کې کارول شوی او ځانګړي معنی افاده کوي، مراد ئې د (الطامة الکبری) د وقوع نېټه ده. همداسې باید په نورو مواردو کې هم د الفاظو دقیقه معنی د کلام په متن کې ولټوو نه د لغت په کتابونو کې او د لغت له کتابونو یوازې هغه معنی ورته غوره کړو چې د آیت ټول متن او د کلام اړونده برخه ئې تاییدوي.

۴۳- ستا ئې له دې سره څه؟ ستا دنده دا نه ده چې د قیامت د راتلو دقیقه نېټه وښيي او په دې اړه وړاندوینه وکړي، ته په هغه موقعیت کې نه یې چې دا وړاندوینه وکړي او دقیقه نېټه ئې په ګوته کړي. له الله پرته هیڅوک په دې نه دی خبر. د اعراف د سورې په ۱۸۷ آیت کې دا مطلب مزید توضیح شوی:

يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجِيبُهَا لَوْفَتَهَا إِلَّا هُوَ ثَقُلَتْ

فِي السَّمَوَاتِ وَالْأَرْضِ لَا تَأْتِيكُمُ إِلَّا بَغْتَةً يَسْعَؤُنَا كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ
اللَّهِ وَلَكِنَّ أَكْثَرَ النَّاسِ لَا يَعْلَمُونَ ﴿١٨٧﴾

الاعراف: ۱۸۷

د دې نېټې په اړه له تا پوښتي چې د وقوع وخت نې کله دى؟ ووايه: علم نې فقط زما له رب سره دى، له ده پرته نې بل څوک په خپل وخت کې نه راڅرگندوي، په آسمانونو او زمکې کې درنه شوې، درته نه راځي مگر ناڅاپي، تا داسې پوښتي چې ګواکې ترې خبر يې، ووايه: علم نې يوازي له الله سره دى، خو اکثر خلک نه پوهيږي.

دا آيت په مکرره توګه د قيامت علم الله تعالى ته مختص کوي او پر دې تاکيد کوي چې فقط الله به نې په خپلې ټاکلې نېټې کې رابرسېره کوي او له دې پټ راز به پرده اوچتوي، ناڅاپي او له مخکې اطلاع پرته به تاسو نيسي، د دې لپاره چې د قيامت حادثه هومره ستره ده چې ټول آسمانونه او زمکه به احتوى کوي، نو ځکه نې په ټاکلې نېټې پوهېدل انسان ته ګران شوي. له رسول الله ستاسو پوښتني داسې دي لکه چې هغه ترې خبر وي، په داسې حال کې چې له الله پرته هيڅوک پرې نه پوهيږي.

۴۴- د دې آيت تحت اللفظي ترجمه دا ده: پاى نې ستا د رب په لوري دى. دا آيت يوازي او له مخکې سره له تراو پرته کېدى شي ډېرې معاني ولري، خو موږ مکلف يو يوازي هغه معنى نې راواخلو چې د ټول کلام په ترڅ کې او له مخکې او ورستني آيت سره يو ځاى نې افاده کوي، مخکې آيت په دې تاکيد لري چې ته اې پيغمبره په داسې موقعيت کې نه يې چې د قيامت د ټاکلې نېټې په اړه څه ووايي، نو د ورپسې آيت چې وايي: پاى او منته نې الله لره ده، دا مطلب افاده کوي چې په دې اړه څه ويل د الله کار دى، لومړى او وروستى خبره به هغه کوي، له الله پرته هيڅوک پرې نه پوهيږي، د قيامت پېښه کومه وړه پېښه نه ده چې انسان وکولى شي په دې پورې مربوط پوهه او علم باندې احتوى وکړي او په درک کولو نې قادر شي، بلکې دا يوه داسې ستره پېښه ده چې په ټول کائنات، زمکې او آسمانونو به احتوى کوي، د داسې يوې ستري پېښې چې لمن به نې هومره خوره وي او دومره بې شمېره شيان به په خپلې غېږ کې نيسي، د دې پېښې په ټولو ابعادو پوهېدل، انسان ته له دې محدود عقل او کمزورو حواسو سره ممکن نه دي، دا علم يوازي له الله سره ښايي.

۴۵- دا مبارک آيت د قيامت په اړه د رسول الله وظيفه په دې کې راخلاصه کوي چې خلکو ته منذر او خبردارى ورکونکى وي، بايد خلک د دې ورځې له ناڅاپي راتلو ووېروي، که څه هم د رسول الله انذار او خبردارى د ټولو لپاره دى، خو د دې لپاره چې سرکېښ او بې باکه انسانان چې د هوى او هوس بندګان او د خپلو کړنو د پايلو په اړه بې پروا دي او هيڅ انذار او خبرداري ته اعتناء نه کوي، دوى ته د رسول الله انذار ګټه نه رسوي، نو ځکه دلته ويل شوې چې ته د هغو کسانو لپاره انذار او خبردارى ورکونکى يې چې د قيامت له راتلو وېرېږي، ستا انذار يوازي دغو ته ګټه رسوي، نو په حقيقت کې ته يوازي د دوى لپاره منذر يې.

۴۶: د قيامت د منكرينو يو اعتراض، د (وخت او زمان) په اړه د دوی له غلط او خاطي تصور او انگېرني راولاړېږي، دوی وايي: له هغه وروسته چې ومرو او ډېره موده تر زمکې لاندي تېره کړو، څنگه به بياراژوندي کېږو او خپل لومړني حالت ته به ورگرځو؟ ولي تراوسه چې د انسانانو په لومړنيو نسلونو اوږده موده تېره شوې هيڅوک بېرته راژوندی نه شو؟ که بيارژوندون رښتيني وي بايد تراوسه حتماً ترسره او آثار يې رابرسېره شوي وي!! دوی ته د قرآن ځواب دا دی: کله چې هغه ورځ راشي او د آخرت نه منونکي له قبرونو راپاڅي او هغه ستره هنگامه په خپلو سترگو وگوري، نو د (زمان) په اړه به خپلي انگېرني او معيارونه غلط ومومي، ټوله هغه اوږده موده چې دوی ترخاورو لاندي تېره کړې، دا به يوازي د يوې ورځې نيمايي گڼي، يوه غرمه يا مازديگرۍ يې!! اوس خو د (وخت) په اړه د دوی تنگ او محدود احساس، د دوی کمزوري حواس په خپلي لومي کې تړلي او د مجدد بعثت له منلو يې عاجز کړي، هغه موده چې په سترو سترو مقياسونو کې له هيڅ سره برابره ده، ډېره اوږده او حتی بې انتهاء گڼي او د بيارژوندون په وړاندي يې ستره مانع بولي، دوی همدلته، د وخت د زندان په حصار کې په داسې حال کې پرېږده چې پر سترگو يې د دغه قيد پرده پرته ده او د عقل وزرونه يې په دې زنځير تړل شوي، د هغې ورځې په رارسېدو او د دغو پردو په راکوزېدو او د دغو زنځيرونو په شلېدو سره به په دې پوه شي چې تر زمکې لاندي د دوی پاته کېدل هومره هم اوږد او طولاني نه وو چې دوی گمان کاوو او هغه يې له قيامت د انکار دليل گانېو.

د قرآن ډلو شې عبس

بسم الله الرحمن الرحيم

عبس

د سوري معرفي

د دې مبارکې سوري نوم (عبس) دی، چې دا د سوري د مضامينو لپاره عنوان نه بلکې يوازي نوم دی چې له نورو پرې پېژندل کېږي او له لومړي آيت اخيستل شوی. ۴۲ آيتونه لري، له مکي سورتونو ده، له مضامينو ښه معلومېږي چې د دعوت په لومړيو کې هغه وخت نازل شوې چې د قریشو مشرانو لا تردې وخته له رسول الله سره خپلې خبرې اترې، ناسته پاسته او راکړه ورکړه نه وې قطع کړې او خپله دښمني ښه نه وه پيل کړې.

د دې سوري د شان نزول په اړه ټول مفسرين متفق دي او وايي: يوه ورځ رسول الله د ابوجهل، عتبه، ابي بن خلف، اميه بن خلف او شيبه په څېر د قریشو له سردارانو سره غونډه درلوده او هغوی ښه اسلام ته رابلل، ناڅاپه عبدالله بن ام مکتوم، د خديجې رضي الله عنها ترورزی، د غونډې ځای ته راغی او وېي: يا رسول الله! ارشدنی (ای د الله رسوله! ما ته لارښوونه وکړه)، د ده ناڅاپي راتگ او د مجلس اخلال، رسول الله ته نامناسب وېرېښود او پرې ناراض شو، غوښتل ښه په دې حساس وخت کې ښه ځوک مزاحم نه شي، انتظار ښه دا وو چې که د قریشو له دغو مشرانو هر څوک ښه ایمان راوړي نو د قریشو ډېر کسان به له مخالفت لاس واخلي، له مسلمانانو سره به يو ځای شي، د ده دعوت به ومني او لږ ترلږه مخالفت به ښه راکم شي، دغه احساس د دې باعث شو چې رسول الله د قریشو سردارانو او صناديدو ته اعتناء ولري او د عبدالله بن ام مکتوم رضي الله عنه په اړه ښه اعتنایي وکړي. الله جل شأنه چې د ټولو رب دی او د هغه سبحانه و تعالی په نزد کې د چا اجتماعي حیثیت اهمیت نلري، د رسول الله په دې حرکت ناراض شو او يوه مکمله سوره ښه په همدې اړه نازل کړه.

پیغمبر علیه السلام د دغې سوري له نزوله وروسته وفرمایي: زه خپل رب د عبدالله بن ام مکتوم له کبله عتاب کړم، له دغې ورځې وروسته چې کله به هم عبدالله بن ام مکتوم د ده خوا ته راتلو نو خپل ځادر به ښه ورته وغوراوو او ډېر احترام او عزت به ښه کړو، دوه ځله ښه په خپل غیاب او د جنگ جبهو ته د تلو په وخت کې هغه د مدینې منورې د چارو مسئول او خپل ځای ناستی ټاکلی. ښایي ډېرو لوستونکو ته به دا خبره عجیبه معلومه شي چې ولي یو بسیط او عادي حرکت دومره جدي نیول شوی او په اړه ښه یوه مکمله سوره، له عتابه ډکې لهجې سره نازل شوې؟! خو که د دوست او دښمن او د دعوت د معاند او مؤید په اړه او د ټولنې د مختلفو ډلو د معرفي په ارتباط د قرآن لارښوونو ته لږ ځیر شو، د دې پوښتنې ځواب په آسانۍ موندلی شو. قرآن په دې ارتباط خلک په دوو ډلو وېشي:

الف: مستکبرين:

هغه چي لويي غوښتونکي دي، ترنورو خان لور گڼي، پر ټولني حاکم او مسلط دي او پر ټولني حاکم اقتصادي او اجتماعي نظام بې شمېره امتيازات دوی ته ورکړي، د دوی رفاه، سوکالي او پرنورو برلاسي نې تضمين کړي، د خلکو قيادت او زعامت نې د دوی په واک کي ورکړی او د ټولني شتمنۍ نې د دوی په لمن کي اچولي دي، دا ډله چي کله نې قرآن د ملا (درباريان او سرداران) په نامه يادوي او کله نې د مترفين (شتمن او سوکاله) په نامه، دوی تل او د هر پيغمبر د دعوت او بلني او د هر مصلح د قيام په خلاف ودرېدلي، مستکبرين تل د حاکم نظام جدي حاميان او مدافعان وي، تل له باطل زاړه مذهب او د ولس له غلطو زړو باورونو او معتقداتو او پر ټولني د حاکم سياسي، اجتماعي او اقتصادي اړيکو او مناسباتو په کلکه دفاع کوي او هر بدلون خپلو گټو ته جدي گواښ گڼي، د همدې لپاره د هر تحول او انقلاب په ضد مخالفت ته ملا تري، قرآن په دې اړه فرمايي:

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَافِرُونَ ﴿٣٤﴾

سبا: ٣٤

او هيڅ کلي ته مو کوم خبرداري ورکوونکي پيغمبر نه دئ لېږلی مگر دا چي مترفينو نې وويل: موږ په قطعي توگه ستاسو له رسالت منکر يو. شعيب عليه السلام ته د ده د قوم د ملا او مترفينو خواب دا وو:

قَالَ أَلَمَلَأُ الَّذِينَ اسْتَكْبَرُوا مِن قَوْمِهِ لَنُخْرِجَنَّكَ يَشْعِيبُ وَالَّذِينَ ءَامَنُوا مَعَكَ مِن قَرْيَتِنَا أَوْ

لَنَعُودَنَّ فِي مِلَّتِنَا ۚ قَالَ أَوَلَوْ كُنَّا كَرِهِينَ ﴿٨٨﴾

الاعراف: ٨٨

د ده د قوم لويي غوښتونکو سردارانو وويل: اي شعيبه! يا به تا او هغه مؤمنان چي درسره دي حتماً له خپل کلي باسو او يا به هر مرو زموږ مذهب ته بېرته راگرځئ، ونې ويل: که څه هم (تري) کرکه ولرو؟!

د قرآن ټولنپوهنه او د اسلامي دعوت په وړاندي د جامعي د بېلابېلو پرگنو د عکس العمل په اړه د قرآن تحليل دا حکم کوي چي مؤمن او انقلابي دعوتگران بايد هيڅکله د ټولني له دې ډلې د حمايت او تايد انتظار ونلري او د هغو مخاطبينو په ضمن کي نې ونه نيسي چي د موافقي او له صف سره د يو ځای کېدو طمع تري کيږي.

ب- مستضعفين:

هغه چي په ټولني حاکم نظام او واکمنان نې دوی په ضعف او بې وزلي کي ساتي، محروم او محکوم دي، بې وسه، ناداره او ناتوانه دي، د قرآن له نظره د پيغمبرانو د دعوت اصلي مخاطبين همدا مستضعفين دي، پيغمبران د دوی د ژغورني لپاره لېږل شوي، همدا دوی دي چي تل د پيغمبرانو په څنگ کي ودرېدلي او د دوی د دعوت د بریا لپاره نې قرباني ورکړي.

موفق دعوتگر بايد خپل مخاطبين د خپلي عقيدې په رڼا کي درجه بندي کړي، دوست له

د قرآن ډلوشې عبس

دېنمن تفکيک کړي، اصلي اعتناء او التفات ئې هغه مخاطب ته وي چي مخکي يا وروسته به له صف سره يوځای کېږي او د هغه چا په اقناع باندې خپل وخت ضائع نه کړي چي لجوج او نه قانع کېدونکی مخاطب دئ او په وروستي تحليل کي د دېنمنانو له ډلې دئ او هيڅکله د دوستانو په زمره کي نه راځي، بايد دې ته متوجه وي چي مستکبرين او لويي غوښتونکي هيڅکله دا نه مني چي په ټولني کي عدالت او برابري وي، دوی تل د ملگرتيا په مقابل کي امتياز غواړي، شرائط وړاندي کوي، په دې اصرار کوي چي له نظام سره مخالفت ونشي او په وضعيت کي د بدلون هڅه ونشي، داسي نظام غواړي چي په هغه کي د خلکو ترمنځ تفاوت او نابرابري د يوه اصل په توگه منل شوی وي، د دوی برلاسي او لوړوالی تضمين کړي او دا هغه څه دي چي هيڅ الهي دين ئې نه مني. دغي طبقې ته اهميت ورکول په دې منتج کېږي چي دعوتگران له خپلو فکري او اعتقادي مباديو او اصولو تنازل وکړي، د لويي غوښتونکو شرائط ومني او په دې سره له اصلي مسير منحرف شي او د خپل دعوت اساسي اصول او موازين مخدوش کړي. دغو اساسي ټکيو ته په پام سره د هغي غونډي بهير جدي نيول شوی او يوه مکمله سوره له عتابي لهجې سره نازل شوی.

د دې موضوع اهميت هلته لازيات راڅرگندېږي چي د عبدالله بن ام مکتوم خپلوي له پيغمبر عليه السلام سره هم په پام کي ولرو، عادتاً له اقاربو سره په چلن کي د پرديو په پرتله له ډېر تکلف کار نه اخيستل کېږي، مخصوصاً له پرديو مېلمنو د استقبال په وخت کي، که په داسي يوه محفل کي د رسول الله هغه عدم التفات دومره جدي نيول کېږي، نو له دې دا معلومولی شئ چي دا قضيه د اسلام له نظره څومره اهميت لري. دا جريان موږ ته ښيي چي د اسلام په اند د يوه داعي چلن بايد له دوست او دېنمن او له هدايت طلب مخاطب او امتياز طلب خصم سره څنگه وي، په دې کي هره اشتباه د مؤاخذي وړ اشتباه گڼل کېږي، مؤمن دعوتگران بايد متوجه وي چي په ايماني معيارونو کي يو عادي حقيال او حقيقت لټوونکی، که څه هم په سترگو ږوند وي، تر سلو هغو لويي غوښتونکو غوره دئ چي د حق او حقيقت په ځای د امتيازاتو په لټه کي وي، که څه هم قيصر، پاچا او وزير وي، بايد هغو کاذب او دروغجنو اعتباراتو او د ټولني د سردارانو او سالارانو هغه جاه او جلال ته چي حاکم استبدادي نظام دوی ته ورکړی، ارزښت او اهميت ورته کړو، که ته په رښتيا يو مؤمن داعي يې نو ستا اصلي دنده دا ده چي همدغه نظام او د هغه کاذب ارزښتونه رانسکور کړي، ستا د ايمان او عقيدې غوښتنه همدا ده.

د دې مبارکي سوري د بحث اصلي موضوع همدا ده او ټول آيتونه ئې په همدې محور راڅرخي.

بِسْمِ اللَّهِ الرَّحْمَنِ الرَّحِيمِ

عَبَسَ وَتَوَلَّى ۖ أَنْ جَاءَهُ الْأَعْمَى ۚ وَمَا يُدْرِيكَ لَعَلَّهُ يَزَكَّى ۖ أَوْ يَذَّكَّرُ فَتَنْفَعَهُ الذِّكْرَى ۚ

۱- تريو ئې کړ تندي او مخ ئې واورولو. ۲- چي کله ورته راغی هغه روند. ۳- څه شي ته خبرکړې، بنایي (غوښتل ئې) ځان تزکيه کړي. ۴- يا پند واخلي او پند ئې گټور کړي.

۱- چا تندي تريو کړ او مخ ئې واوراو؟ څوک د يوه رانده په راتلو ناراض شو او هغه ته ئې شا کړه؟ ولي خطاب مخامخ پيغمبر عليه السلام ته متوجه نه دئ او داسي نه دي ويل شوي چي تا تندي تريو کړ او له هغه رانده دي مخ واوراو؟ ولي په سر کي له هغه چلن د غائب په صيغه يادونه کوي او بيا لهجه بدليري او د وينا مخ رسول الله ته اوړي؟

مفسرين په دې اړه بېل بېل تعبيرونه لري چي تر ټولو غوره او دقيق ئې دا دئ: کله چي د خپل يوه دوست کوم کار خوښ نه کړو او د ده له شأن ئې لري وگټو او ده ته دا ويل وغواړو چي له تا مو دا انتظار نه وو او ورته ووايو چي بنایي د هغه کار د کولو په وخت کي به دا ته، له هغه اوچت شأن او له داسي کار ډېر لوړ شخصيت، په خپله نه وي!! معمولاً په دغسې يوې صيغې سره هغه ته خطاب کوو او خپله ناخوښي څرگندوو. پيغمبر عليه السلام له دغو آيتونو همدا انتباه اخيستی او فرمايي: عتبی ربي: رب مي عتاب کړم. د عبس (تندي ئې تريو کړ) او تولی (مخ ئې واوراو) په الفاظو کي د عتاب او نارضايتي نښي له ورايه څرگندي دي.

په ځينو نورو آيتونو کي هم دې ته ورته څرگندوني گورو: د انعام د سوري په ۵۲ آيت کي لولو:

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ۖ مَا عَلَيْكَ مِنْ حِسَابِهِمْ

مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ ۚ

الانعام: ۵۲

او هغه کسان (له خانه) مه شړه چي خپل رب ته سبا او ماښام دعاء کوي، په داسي حال کي چي رضاء ئې لټوي، نه د دوی له حساببه څه پرتا دي او نه ستا له حساببه څه پر دوی، نو که

وئې شيرې له ظالمانو به شي.

همدا راز د كهف د سوري په ۲۸ آيت كي راغلي:

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَيشِ يُرِيدُونَ وَجْهَهُ وَلَا تَعْدُ عَيْنَاكَ
عَنْهُمْ تُرِيدُ زِينَةَ الدُّنْيَا وَلَا تُطِيعْ مَنْ أَغْوَيْنَا قَلْبَهُ عَنِ ذِكْرِنَا وَاتَّبَعَ هَوَاهُ وَكَانَ

أَمْرُهُ

فُرطًا



الكهف: ۲۸

د هغو خلكو په څنگ كي صبر وكړه چي خپل رب ته سبا او ماښام دعاء كوي، په داسي حال كي چي رضاء ئې لتوي او له دوى دي ستا سترگي بل لوري ته وانه وړي، د دنيوي ژوند د زينتونو په لټه كي، او د هغه چا متابعت مه كوه چي د ده زړه مو له خپل ذكر غافل كړى او د خپل نفس او هوس متابعت كوي او كار ئې زياتى او افراط دى.

عجيبه ده چي ځينو په خپلو تعبيرونو كي نه هغه حديث ته پام كړى او نه دغو آيتونو ته او د دې هڅه ئې كړې چي نه دا كار يوه اشتباه وگڼل شي او نه دا الفاظ د عتاب الفاظ!! دا ځكه چي دوى گمان كوي په بل صورت كي د رسول الله عصمت تر سوال لاندي راځي، حال دا چي د عصمت حقيقت او څرنگوالى په دغو آيتونو كي ډېر ښه څرگند شوى او دا آيتونه موږ ته ښيي چي رسول الله د الهي مراقبت او عصمت په غيږ كي داسي ساتل شوى وو چي په هر گام او هر حركت كي ئې لارښوونه او مراقبت كېدو، كه احياناً داسي كوم كار ترې كېدو چي د ده له شان او رسالت سره مناسب نه وو، كه څه هم عادي او بسيط كار به وو او د انساني طبيعت په حكم، سملاسي به الهي لارښووني په پرېكنده او صريحو الفاظو سره د ده مخي ته اېښودل كېدې، د دې كار په اړه به ئې قضاوت كېدو، سمه لار او د ده اصلي دنده به ئې وربښوده. او د قرآن په اند عصمت همدا دى نه بل څه.

۲- پيغمبران عليهم السلام دوه اساسي ماموريتونه لري:

الف- (تزكيه)، د فرد او ټولني پاكول له ټولو ناپاكيو، د انسان له زړه او دماغ د خرافاتو او اوهامو پليتي پاكول، د ضمير له صفحي ئې د گناهونو زنگ صافول او وجدان ئې له هر هغه څه پاكول چي د ده د فطرت روغوالى ئې له منځه وړي، د ضمير روڼه صفحه ئې ورکړه كړي، هغه ئې د گناه په ناولي ډنډ كي غورځولى او د فطرت نور او رڼا ئې ورتته كړي او بيا ئې روزنه، تربيه او معنوي ارتقاء او هغه ځاى ته رسول چي له عملي او اخلاقي پلوه د ده سالم او روغ فطرت ئې غوښتنه كوي. د تزكيې په لفظ كي هم د پاكولو او صافولو معنى مضمّر ده او هم د ودې، رشد او ارتقاء معنى.

ب- (تذكر)، وريادول او پند وركول، تذكر هم ورپه يادول افاده كوي او هم پند وركول، يعني پيغمبران عليهم السلام د دې لپاره رالېږل شوي چي خلكو ته هغه حقائق ورپه ياد كړي چي دوى هېر كړي، د انسان په ضمير، زړه او دماغ كي داسي استعدادونه او لارښووني اېښودل شوي چي د روڼ څراغ په څېر انسان ته لار ښودلى او تيارې ورته روښانه كولى شي، كه دا

استعدادونه فعال کړی شي او انسان ئې وکارولی شي، د حقیقت په پېژندو کې به له هېڅ ستونزې سره مخامخ نه شي، پیغمبران علیهم السلام راځي او د انسان دغه استعدادونه هڅوي، له غفلته ئې راویښوي او د ده په زړه او ضمیر کې دا پرته فطري لارښوونې فعالوي. د الله لوري ته هر بلونکی او دعوتگر باید د دعوت په دوران کې دې ټکي ته تل او دقیقاً ملتفت وي چې څوک تزکیه کېدو ته چمتووالی لري، څوک د گناهونو له ناولي ډنډ د وتلو هڅه کوي، په چا کې د معنوي او اخلاقي ارتقاء تنده او تلوسه شته. د دعوتگر ورکه متاع همدا ده او اصلي مخاطب ئې همدغه، په چا کې چې د غفلت له خوبه د راویښېدو هڅه کوي، څوک چې غواړي د خپل ضمیر له صفحي د گناهونو زنگ، غبار او گردونه ورېږوي، غواړي خپل اصل او سالم انساني فطرت ته بېرته راوگرځي، باید دغو ته اعتناء وشي. دا آیتونه پیغمبر علیه السلام ته وایي: د عبدالله بن ام مکتوم له ظاهره داسې برېښي چې هغه د (ترکيې) او (تذکر) په لټه کې دی، هغه راغلی چې (پاک) شي او (پنډ) واخلي، په ده کې دا استعداد شته چې ستا له پند اغېزمن شي، ګټه ترې واخلي، ستا پیغمبرانه مأموریت دا ایجابوي چې د ده دغو دواړو ځانګړتیاوو ته په پام سره دي ده ته ترجیح ورکړې وي او تر نورو دي ده ته زیاته اعتناء او توجه وي، تر هغو نورو دی د زیاتي اعتناء او پاملرنې وړ او مستحق وو. وروستي آیتونه په ډېر صراحت او وضاحت سره وایي چې د عتاب اصلي وجه همدا وه.

أَمَّا مَنْ أَسْتَعْنَىٰ ﴿٦﴾ فَأَنْتَ لَهُ تَصَدَّىٰ ﴿٧﴾ وَمَا عَلَيْكَ أَلَّا يَزَّكَّىٰ ﴿٨﴾ وَأَمَّا مَنْ

جَاءَكَ يَسْعَىٰ ﴿٩﴾ وَهُوَ يَخْشَىٰ ﴿١٠﴾ فَأَنْتَ عَنْهُ تَلَهَّىٰ ﴿١١﴾

۵- خو چا چې استغناء به ئې کوله. ۶- نو ستا وه ورته خاصه پاملرنه. ۷- او څه پرې ئې پر تا نشته، که ځان نه کړي تزکیه. ۸- خو څوک چې په تلوار راغی ستا خوا ته. ۹- او وېرې وو اخیستی. ۱۰- نو تا کړه له هغه بې پروايي.

۱۰-۵: په دې آیتونو کې د هغو دوو ډلو څېرې انځور شوې چې د دعوت په وړاندې بېل بېل دریځونه لري او د دوی په اړه د دعوتگرانو ضروري چلن توضیح شوی:

الف- یوه ډله له هغو وګړو جوړه شوې چې د استغناء او بې نیازی احساس کوي، ځان پوره ګڼي، دا د استغناء احساس یا مال، ثروت او شتمنۍ په دوی کې راپیدا کړی یا جاه او جلال او اجتماعي حیثیت او اعتبار او یا د حقپالنې د تلوسې او د لار موندنې د تندي نشته. دا ځکه چې نه د شتمنیو خاوندان د ټولنې په جوړښت او په ظالمانه او د عدالت خلاف مناسباتو او روابطو کې د بدلون ضرورت احساسوي او نه پر ټولنې مسلط واکمنان د مظلومانو او بې وزلو دردونه او کړاوونه درک کولی شي، طبیعي ده چې داسې خلک نه په ټولنې کې له بدلون سره توافقي کوي او نه له هغو مبارزینو او انقلابیونو سره ملګرتیا کوي چې بدلون غواړي، د عدالت او برابري مدافعان دي او د ظلم او بې عدالتۍ ټیټول ضروري ګڼي. حساس او هوښیار دعوتگران باید له دغو د ملګرتیا انتظار ونلري، همداراز هغه چې دې ته اهمیت نه ورکوي چې حق او باطل وپېژني، له ګنده افکارو او اخلاقو ځان تزکیه کولو ته

پام او اعتناء نلري، په خپل پرېوتې فكري او اخلاقي حالت راضي دي، په خپل ګنده محيط كې عادت شوي او بد بوى ئې نه شي حس كولى، د خپل منفور شخصيت د كركجنو برخو له پېژندو عاجز دي، نه په خپل حالت اعتراض مني او نه د ټولني له بد حالت شكايې لري، مغرور دي، خپل هر څه سم ګڼي، د خپل حالت په اړه كلك تعصب لري، د خپلي وضعې د اصلاح ضرورت نه احساسوي، دعوتګرانو ته نه ښايي چي خپل ګران او قيمتي وخت د دغو خلكو د اقتناع په كار كې ضائع كړي چي د هدايت او لار موندنې استعداد په كې خپل شوى، نه دا د دوى دنده ده او نه به له دې پوښتل كېږي چي دا مغرور لاروركي ئې ولي په سمه لار برابر نه كړل.

ب- دوهمه ډله هغه خلك دي چي د حقيقت په لټه كې دي، د حق پېژندو تنده او تلوسه لري، له وضعې ستړي او ستومانه دي، د خپل ځان او د ټولني په وضعيت كې د بدلون ضرورت په شدت سره احساسوي، د ټولني په ګنده او متعفنې فضاء كې ئې نفس تنګ شوى، له فساد او ګناه كركه لري، د محرومانو او مظلومانو دردونه او كړاوونه درك كوي، د علاج په لټه كې دي، له دې ناولي او ګنده محيط د نجات لپاره لاره او لارښود لټوي، د ټولني د رواني وضعې له خطرناكو پايلو او عواقبو وېره لري، هم په خپلي فكري او اخلاقي وضعې راضي نه دي او هم د ټولني د نورو خلكو له حالت پرېشان او اندېښمن دي، داسي خلك له خپلو دغو مواصفتو سره د اسلامي دعوت اصلي مخاطبين دي، دوى ته د مسلمانو دعوتګرانو پيغام د فهم وړ دى او په مبارزه كې ئې ملګري، دغو ته بايد توجه وشي. قرآن دا د هدايت ځلانده مشعل، د زړه سواندو دعوتګرانو لارښود، دغي ډلې ته بې اعتنائي او هغي بلي ته اعتناء او پاملرنه جدي او د عتاب وړ اشتباه ګڼي. نه ښايي چي په يوې جهل خپلې ټولني كې د وګړو اجتماعي موقعيت ته په پام سره له دوى سره چلن وشي، چا ته چي دې فاسد او غيرعادلانه نظام بڼه موقعيت او امتيازي حيثيت او اعتبار ورکړى، نفوذ، رسوخ او وجاهت ئې ورپه برخه كړى، هغه ئې واكمن او ځواكمن ګرځولى، د مال او ثروت خاوند، داسي نه چي د دغي ټولني د معيارونو تر اغېز لاندې راشو او دغو خلكو ته توجه او اعتناء وكړو او اهميت ورکړو او په مقابل كې ئې هغه څوك بې اهميت وګڼو او اعتناء او التفات ورته ونكړو چي له خاص اجتماعي حيثيت برخمن نه دى، له نظرونو لوېدلى، حاكم نظام د ده د ذلت او سپكاوي عوامل برابر كړي، بې وزله او ناتوان دى، يو مؤمن دعوتګر بايد داسي نه وي او هيڅكله دا غلطې ونكړي، كه نه نو ستره او نه جبرانېدونكې اشتباه به ئې كړې وي، ځان او دعوت ته به ئې تاوان رسولى وي، بايد دا عمل يو عادي او ساده حركت ونه ګڼو، مګر نه ګورو چي په دې اړه يوه مكمله او له عتابه ډكه سوره نازلې شوې؟!

قرآن د پيغمبرانو د الهي نهضتونو د څېړلو په بهير كې په دې ټكي ډېر تركيز كوي چي د تاريخ په اوږدو او د زمانې په هر پړاو كې تل د ټولني مستضعفينو او محرومانو د پيغمبرانو ملګرتيا كړې، د ولس بې وزلي د دوى په خوا كې ودرېدلي او ځوانانو پرې ايمان راوړى، خو مستكبرينو، مترفينو، ملا، اشراف، صنايد او د قوم مشرانو د دوى مخالفت ته ملا تړلې، په دې ټكي جدي تركيز ښيي چي دا د پيغمبرانو عليهم السلام او د دوى د تګلاري، كړنلاري او دعوت يوه مهمه ځانګړتيا او خصوصيت دى، د دوى پر خط تلونكي مؤمن مبارزين او دعوتګران بايد د دغو لارښوونو مطابق، د دوست او دښمن په تفكيك او د آشنا او پردي په

بېلولو کي په پوره بصيرت او زیرکتيا عمل وکړي، په دې ارتباط ناسم چلن او له تمیيز پرته له هر چا د ملگرتيا طمع درلودل، د دې باعث شي چي دعوتگر د دوست او دښمن په پېژندو کي اشتباه وکړي، د غلط او بې خايه انتظار له کبله له یاس او ناهیلۍ سره مخامخ شي، هغه چا ته چي په اصل کي (دښمن) دی پر هغه چا ترجیح ورکړي چي وروسته یا مخکي به د ده د دوستانو او ملگرو په ډلي کي ودرېږي.

کَلَّا إِنَّهَا تَذْكِرَةٌ ﴿١١﴾ فَمَنْ شَاءَ ذَكَرْهُ ﴿١٢﴾ فِي صُحُفٍ مُّكْرَمَةٍ ﴿١٣﴾ مَّرْفُوعَةٍ مُّطَهَّرَةٍ ﴿١٤﴾ بِأَيْدِي سَفَرَةٍ ﴿١٥﴾ كِرَامٍ بَرَرَةٍ ﴿١٦﴾

۱۱- نه، داسي نه ده، دا یوه یادونه ده. ۱۲- نو پند دي ترې واخلي څوک چي غواړي. ۱۳- په غوره غوره پاڼو کي. ۱۴- لوري، پاکیزه، ۱۵- په لاس د سفراوو، ۱۶- مخور او نېک خصلته.

۱۱-۱۶: په دې مبارکو آیتونو کي د پیغمبرانو د رسالت او د دې رسالت د حاملانو ځانگړتیاوي بیان شوي او دا مطلب توضیح کوي چي دا دعوت هغه مخاطبان منلی شي چي خاص مواصفات ولري، په چا کي چي دغه ځانگړتیاوي ونه موندل شي، نه د دې رسالت د حمل وړتیا لري او نه ئي د منلو، په دې شرح:

۱- دا دعوت په اصل کي یوه تذکره یعنی یوه یادونه ده، خو د څه یادونه؟ خپل مخاطب ته څه ورپه یادوي؟ آیا انسان ته کومه داسي خبره شوي چي اوس ئي هېره کړي او پیغمبر علیه السلام راغلی ترڅو دغه هېره شوي خبره ورپه یاد کړي؟! د قرآن ځواب دا دی چي هو؛ انسان ته ډېر څه په هغه وخت کي وربښودل شوي چي دی ئي جوړاوه، دی ئي له ډېرو استعدادونو سره پیدا کړی، په ده کي ئي داسي لارښوونې، ملکي او استعدادونه اېښي چي د ده د لارښوونې لپاره ضروري وو، د پیدایښت په همدغه سر کي ئي ده ته د ډېرو نورو خبرو ترڅنگ دا هم ښودلې چي رب ئي څوک دی، ضمیر او فطرت ئي په دې شهادت ورکړی چي پیدا کوونکی ئي الله دی، د همدغې فطري لارښوونې په سبب ده چي هر انسان خدای مني، د انسانانو له پیدایښت تر نن پوري ډېر لږ کسان داسي لیدل شوي چي خدای نه مني، دا نه مننه ئي هم د انکار په توگه وي نه دا چي له زړه پرې قانع وي او د خپل انکار لپاره دلیل ولري، قرآن په دې خبري سره چي دا یوه تذکره او یادونه ده، دې ته اشاره کړې چي قرآن انسان ته هغه حقائق ورپه یادوي چي ده هېر کړي، دا هغو کسانو ته یوه یادونه ده چي خپل (فطرت) ئي لرلی، د (ضمیر په صفحي) ئي زنگ لگېدلی، د همدې لپاره ئي خپل هغه خدای هېر کړی چي د ده فطرت پرې باور لري، له همدې کبله حقائق په خپله بڼه نه شي لیدي، د سالم انساني فطرت غوښتنې ئي هېرې کړې، له خپل طبیعي او فطري مسیر بې لاري شوي، په دې یادوني سره غواړي هغه خپل اصل ته راوگرځي. د انسان په څټه کي اېښودل شوي استعدادونه د انسان د لارښوونې لپاره کافي دي، په دې شرط چي انسان ئي وکاروي، له راکد پاته کېدو او خپلو ئي ځان وساتي او پرې نږدې چي خارجي عوامل ئي تر خپل اغېز لاندې ونیسي، خو انسان د

خارجي عواملو تر اغېز لاندې راشي، خپل اصل هېر کړي، له الهي لارښوونو نه ډکه حافظه او په لارښوونکو استعدادونو ځلانده ضمير راکد پرېږدي، له کارولو نې غافل شي، د ده د راويښولو لپاره پيغمبران عليهم السلام راشي، تر څو هېر شوي ورپه ياد کړي. دا فطري لارښوونې د انسان په شمول ټولو ژوو ته شوې، کېدې شي لاندې مثال دا موضوع تاسو ته ښه روښانه کړي: بحري کښپ له اوبو راووخې، د بحر په ژۍ کې يو مناسب ځای غوره کړي، شگمنه زمکه وکني، هگۍ په کې واچوي، تر شگو نې لاندې کړي، ښې نې پټې کړي او بېرته د بحر په لور لاړه شي. له څه مودې وروسته، په هگيو کې نې بچي راپيدا شي، هغه ماتي کړي او ترې راووخې، شگي يوي خوا بلې خوا ته وشيندي او په ډېر سرعت او منډه د بحر په لوري په همغه لار وخوځېږي چې د دوی تر پيدايښت وړاندې د دوی مور پرې تللې وه!! غواړي له هيڅ ځنډ پرته ځان بحر ته ورسوي، په دې پوهېږي چې که بحر ته ځان ونه رسوي نو مرغان نې خوري. ما ته ووايئ: چا د کښپ دغو بچيانو ته چې له هگيو د راوتو په وخت کې نې خپله مور هم نه ده لېدلې او داسې څوک نې هم نه دی موندلی چې دوی ته ووايي: ستاسو د اوسېدو ځای بحر دی او بحر ته د رسېدو لار دغه، ژر کوې خپلې مور ته ځان ورسوئ که نه نو بحري مرغان مو خوري!! چا دغه لارښوونې د دوی په زړه او دماغ کې اېښي دي؟ د انسان په ذات او خټه کې چې کوم استعدادونه اېښودل شوي، دې ته ورته دي، فرق په دې کې دی چې د حيوان تل فعال وي او نه نې هېروي خو انسان نې کله په خپل لاس غيرفعال کړي او کله هم هېر، دا ځکه چې د انسان ظرفيتونه او استعدادونه تر حيواناتو زيات او پېچلي دي، د دغو حساسو، پراخو او پېچلو استعدادونو ترمنځ يووالی او تنسيق په ډېر لږ بې احتياطي سره له منځه ځي، د يوه د انحراف او له بهرني محيط د اغېزمن کېدو په صورت کې يا د ټولو نظم گډ وېشي او يا ځينې راکد او غير فعاله، دا داسې وگټي لکه يو ستر او حساس کمپيوټر چې د ډېرو دقيقو محاسبو او گڼ شمېر کارونو ترسره کولو وړتيا لري، که د دې حساس کمپيوټر يوه برخه په وېروس ککړه شي، ټولې برخې نې اغېزمنې شي، محاسبې نې غلطې او کارونه نې نيمگړې، لکه چې دا حساس کمپيوټر تر يوه ساده کمپيوټر چې يوازې څو محدود کارونه کولی شي، بيا بيا څارنې ته ضرورت لري، انسان هم دې ته ورته دی، دې ته ضرورت لري چې څارنه نې وشي، هېر شوي ورپه ياد شي، راکد شوي استعدادونه نې فعال شي، ويده حافظه نې راويښه کړي شي او د ضمير له صفحې نې گردونه پاک کړي شي.

۲- خو دا تذکر او يادونه يوازې هغه چا ته گټه رسولى او له خوبه نې راويښولى شي چې په خپله د ويښېدو اراده او تلوسه لري، دا ځکه چې انسان آزاد او د ارادې خاوند پيدا شوى، له دوو بدیلونو د يوه د انتخاب آزادي لري، کله چې د دوو لارو په سر ودرېږي کولى شي يوه نې غوره کړي، دا په ده پورې مربوطه ده چې د دې تذکر په وړاندې څه عکس العمل ښيي، خوځېږي، ويښېږي، هېر رايادوي او پند اخلي که بې اعتناني کوي، په خپلې وضعې راضي پاته کېږي او خپل اصل ته له راگرځېدو ډډه کوي!!

۳- دلته د دې تذکر د اړوند صحيفو او د حاملانو نې څو ځانگړتياوې بيان شوې: دا صحيفې مکرمې دي، لوړې او پاکيزه دي او د داسې سفيرانو په لاس کې چې عزتمن او ښکونکي دي. سفره د سافر جمع ده چې ځينو د ليکونکي او ځينو د سفير (استازی او مصلح) په معنى اخيستي، د سفير معنى نې دقيقه برېښي او په دې سره دغه مطلب ته اشاره شوې چې د دې

د قرآن پلوشي

صحيحو حامل فرشتي او يا د رسول الله هغه صحابه چي د دي قرآن حاملان وو، عزتمن او نېك دي. په يوه روايت كي په دي اړه داسي راغلي:
عن عائشة رضي الله عنها: أن رسول الله صلى الله عليه وسلم قال: مثل الذي يقرأ القرآن وهو حافظ له، مع السفارة الكرام البررة؛ ومثل الذي يقرأ القرآن وهو يتعاهده، وهو عليه شديد، فله أجران متفق عليه، واللفظ للبخاري.

له عائشي رضي الله عنها روايت دي چي رسول الله صلى الله عليه وسلم وفرمايل: د هغه مثال چي قرآن لولي او په داسي حال كي چي حافظ ئي وي، دي به له السفارة الكرام البررة سره وي او د هغه چا مثال چي لولي ئي او ساتنه ئي كوي، خو پرې گران تماميږي، ده ته به دوه اجر و نه وي.

دلته د دي يادوني اړوند صحيفو ځانگړتياوي او د دي تذكر د رسوونكو سفراوو مواصفات د دي لپاره راغلي چي خصوصيات ئي ښه څرگند شي او موږ ته وښيي چي څوك او له كومو ځانگړتياوو سره دا تذكر منلي شي او له چا بايد د دي كتاب د منلو انتظار ولرو، د موافقي او ملگرتيا طمع مو بايد له هغو وي چي پورتنى ځانگړتياوي په كي مومو، د قريشو هغه مشران چي نوموړي غونډي كي اهميت وركړى شو د دي وړ نه وو چي رسول الله ورته اعتناء كړي وي، په دوى كي پورتنى مواصفات نه وو، دوى په الهي معيارونو كي د عزت خاوندان نه بلكي ذليل دي، پاك نه ناولي دي، مخور نه سپك دي، بد قوله او بد فعله دي، نه نېك، وفادار او په خپلو ژمنو ولاړ، له دوى د ملگرتيا، د دعوت قبلولو او له صف سره د يوځاى كېدو انتظار بي خايه وو، بايد د دوى په ځاى د داسي چا په لټه كي وو چي پورتنى وړتياوي په كي احساس كړو.

قُتِلَ الْإِنْسَانُ مَا أَكْفَرُهُ ﴿٧﴾ مِنْ أَيِّ شَيْءٍ خَلَقَهُ ﴿٨﴾ مِنْ نُّطْفَةٍ خَلَقَهُ فَقَدَرَهُ ﴿٩﴾ ثُمَّ السَّبِيلَ يَسَّرَهُ ﴿١٠﴾ ثُمَّ أَمَاتَهُ فَأَقْبَرَهُ ﴿١١﴾ ثُمَّ إِذَا شَاءَ أَنْشَرَهُ ﴿١٢﴾ كَلَّا لَمَّا يَقْضِ مَا أَمَرَهُ ﴿١٣﴾

۱۷- مرگ په دي انسان، دا څه شي دي كافر كړ؟ ۱۸- له څه ئي راپيدا كړ؟ ۱۹- له يوې وړې نطفې، پيدا ئي كړ او جوړ ئي كړلو سم په اندازه. ۲۰- بيا ئي ورته لار كړله آسانه. ۲۱- بيا ئي مړ كړ، نو ئي ښخ كړلو په گور كي. ۲۲- بيا چي كله وغواړي هغه به منتشر كړي. ۲۳- نه، داسي نه ده، نه ئي كړو ترسره هغه څه چي دي الله وو پرې گمارلى.

۱۷-۲۳: بايد وگورو چي په دي مباركو آيتونو كي دا عتاب او گواښ كوم انسان ته متوجه دي او څوك د الهي نعمتونو په اړه كافر او ناسپاس گڼل شوى؟ په لږ دقت او د آيتونو سياق و

د قرآنه پلوشې عبس

سباق ته په پام سره کولی شو په دې پوه شوو چې دا همغه انسان دی چې په مخکنیو آیتونو کې پرې بحث شوی، هماغه چې پیغمبر علیه السلام ورته اعتناء کړې وه، په دې طمع چې دا التفات به باعث شي چې هغه د دې کریمانه چلن درناوی وکړي، پاس ئې ولري، خپل دریځ بدل کړي، له مخالفت لاس واخلي او د رسول الله دعوت ته متمایل شي. خو د الهي نعمتونو په اړه د ده کفران او ناسپاسي ته په پام سره رسول الله او د ده د دعوت وارثانو ته ویل شوي چې له هغه انسان دا طمع مه کوئ چې د خپل منعم رب د ټولو سترو سترو نعمتونو قدر نه کوي، گمان مه کوئ چې ستاسو کریمانه استقبال او احترام به دوی له خپل مخالفت وایروي او ستاسو بلني ته به مثبت ځواب ووايي.

مگر نه گورئ چې دی د خپل هغه پالونکي رب په وړاندي ناشکري کوي چې دی ئې له یوې وړې نطفې پیدا کړ، روغ، رمت، نه یوازې دا چې پیدا ئې کړ، بلکې د ژوند طریقه ئې وروښوده، په زمکې کې ئې د ژوند ټول ضروري شرائط ورته برابر کړل، د رزق او روزي بندوبست ئې ورته وکړ، که څوک له دغو ټولو نعمتونو سترگې پټوي، ناشکري ئې کوي، نه خپل رب مني، نه ئې حکم ته غاړه ږدي او نه ئې د نعمتونو قدر کوي، څنگه ممکنه ده چې دا ناسپاس انسان به ستا د یوې پاملرنې، اعتناء او درناوي قدر وکړي، ستا دعوت به ومنې او ستا ملگرتیا ته به تیار شي؟! په دې آیتونو کې لاندې نعمتونه د دوی مخې ته اېښودل شوي:

۱- د ده پیدایښت له یوې نطفې.

۲- دی ئې متوازن او متعادل پیدا کړ، ټول ضروري استعدادونه ئې ورکړل، عمر، صورت او څېره ئې، جسمي ځواک او عقلي او فکري توان ئې، رزق او روزي ئې، دا ټول د ده پالونکي رب ورته ټاکلي.

۳- دنیا ته د راتلو لار ئې ورته آسانه کړه، د ښایسته او سوکاله ژوندلاري ئې وروښودې او په زمکې کې ئې د ده د ژوند ټول ضروري اسباب برابر کړل، زمکه او د هغې وضعیت ئې داسې جوړ کړ چې د انسان له فطري اړتیاوو او غوښتنو سره متناسب وي او دی ئې داسې جوړ کړ چې د زمکې پر سر خپل دې کور کې ژوند ورته ممکن وي.

۴- د مرگ سنت الله جل شانه وضع کړ او په گور کې ښخولو طریقه ده وروښوده، هم مرگ یو نعمت دی او هم په انسان کې دا احساس چې خپل مري ښخوي، که مرگ نه وی له یوې خوا به نړۍ لادمخه ډکه شوې وه، زما او ستا د راتلو لپاره به ځای نه وو او وار به نه رارسېدو، له بلې خوا به انسان د زړښت داسې بد پړاو ته رسېدو چې تر ژوند به ئې مرگ په سلهاوو ځله غوره وو، په زړښت کې به د غوښني یوه بوی ناکه بوټی ترې جوړېده. همداراز دا ستا مرگ دا حقیقت درته په گوته کوي چې دلته کوم ذات شته چې د مرگ پرېکړه د هغه له لوري صادرېږي!! ما ته ووايه: دا څوک دی چې ته ئې پیدا کړی یې او تا وژني!! انسان نه غواړي چې ناروغ او کمزوری شي، زور شي او ومري، د ځوانۍ د وخت ټول توان، ځواک، استعدادونه، شور او شوق له لاسه ورکړي، دا ولي هغه مجبور دی چې ومري، ولي له مرگه چاره نلري او خامخا د مرگ داعي ته لږیک وايي؟ ولي د مرگ چاره نه شي کولی؟ نه ترې تېښتېدې شي او نه ئې له منگولو ځان ژغورلی شي!! آیا د ده مرگ د دې لپاره څرگند دلیل نه دی چې دلته کوم داسې ځواکمن او واکمن ذات شته چې دی ئې ارادې ته مقهور او محکوم دی او هماغه د ده د مرگ پرېکړه صادروي!!

د مرگ قضيه له څو اړخونو د توجه وړ ده:

الف: كله چي انسان زور شي، خپل ځواكونه له لاسه وركړي، ضعيف او ناتوانه شي، له پښو ولوېږي، د نورو د اوږو پېټې شي، مرگ ئې خوا ته راشي، دا وخت د ده په مرگ كي هم د ده خير او مصلحت پروت وي او هم د نورو، پالونكي رب، په عالم كي، د ټولو ژوو لپاره د مرگ سنت اېښی، ترڅو زاړه، كمزوري، ناتوانه، عمرخوړلي، ضعيف، بيمار او د نورو د اوږو پېټي ټوكي خپل ځای ځوانو، ځواكمنو، سمسورو، شېرازو، نشيط او څوڅنده ټوكو ته پرېږدي، كه دا حكيمانه الهي سنت نه وي، انسان او ټولنه به ئې له څومره بد برخليك سره مخامخ كېدل او څومره ستونزي او كړاوونه به ئې ورته راولاړ كړي وو!!

ب- د انسان مرگ ښيي چي هغه د يوه داسي ذات د قاهره او ځواكمني ارادې په وړاندي مقهور او محكوم دئ چي د عالم تغيير نه منونكي سنن ئې وضع كړي او پر ټولي هستې حكومت كوي. انسان نه غواړي بيمار، ضعيف او ناتوان شي، ځواكونه او استعدادونه ئې ويلي شي او په پای كي په مرگ محكوم شي، ټول هغه وسائل او امكانات چي په واك كي ئې دي او ټول هغه تدابير چي ورته مقدور دي او هر هغه څه چي كولي ئې شي، په دې ټولو هڅه كوي چي خپل مرگ وځنډوي او خپل عمر اوږد كړي، خو نه شي كولی خپل اجل بدل كړي او څو شېبې نور په دنيا كي د پاته كېدو موقع ترلاسه كړي، ناچار به مرگ ته تسليمېږي، سلاطين، شتمن او بډايان او هغه چي پراخ امكانات او ډېر ډېر وسائل او تسهيلات ئې په واك كي دي، په قصرونو، دنگو دنگو، كلكو، خوندي او مصنونو مانيو كي اوسېږي، حاذق حكيمان او طبيبان ئې په خدمت كي، مجهز روغتونونه، له پرمختللو تجهيزاتو سره، گرانه او آزمويل شوي دوا ورته ميسر، خو سره له دې ټولو د مرگ په وړاندي بې چاره!! ولي له مرگ د تېښتي چاره نه مومي؟ څه او د چا اراده ئې له مرگ تېښتي ته نه پرېږدي؟ د مرگ دا پياوړی، مضبوط او نه بدلېدونکی سنت چا وضع كړی او د مرگ پرېكړه څوك صادروي؟ قرآن وايي:

فَلَوْلَا إِذَا بَلَغَتِ الْحُلُقُومَ ﴿٨٦﴾ وَأَنْتُمْ حِينِيذٍ تَنْظُرُونَ ﴿٨٧﴾ وَحَنْ أَقْرَبُ إِلَيْهِ مِنْكُمْ وَلَكِنْ لَا

تُبْصِرُونَ ﴿٨٨﴾ فَلَوْلَا إِنْ كُنْتُمْ غَيْرَ مَدِينِينَ ﴿٨٩﴾ تَرْجِعُونَهَا إِنْ كُنْتُمْ صَادِقِينَ ﴿٩٠﴾ المجادلة: ٨٣-

٨٧

كله چي ستاسو روح ستوني ته راوړسېږي او تاسو دغه وخت (خپل مرگ يا د نورو مرگ) گورئ او موږ (الله تعالی) تر تاسو ورته نږدې، (له تاسو ټولو ئې طمع شلېدلي او هيلي ئې يوازي الله ته) خو تاسو (ما) نه وينئ، نو كه تاسو (د الله د ارادې په وړاندي) مقهور او محكوم نه یئ، نو (دا روح) بېرته وگرځوئ، كه رښتيني یئ!!

كه ستا ادعاء دا ده چي خدای نشته او دا عالم كوم قهار او جبار ټولواك نلري او ته ئې د قاهره سننو په وړاندي محكوم نه یئ، كه په خپلي دغي ادعاء كي رښتینی یئ، د خپل مرگ مخه ونيسه!!

ما ته ووايه: چا پيدا كړی یئ، ستا په پيدايښت، ستا د برخليك په ټاكلو او د هغو استعدادونو په تعيين كي چي په تا كي اېښودل شوي، له الله پرته د چا اراده دخپل گوري؟!! نه تا په خپله پر هغه څه اغېز درلود او نه ستا مور او پلار، په خپل شكل، صورت، ځواكونو،

د قرآنه پلوشې عبس

استعدادونو، عمر، رزق او روزي کي له الله پرته څوک داسي مومي چي ونډه او اغېز په کي ولري؟! دانه او مېوه څوک راشنه کوي؟ ستا تر پيدايښت مخکي، تا ته د مور په تي کي شيدې څوک راپيدا کوي؟ د چا په اراده دنيا ته راځي، ورو ورو وده کوي، کمال ته رسي، زوال دي پيل شي، زړښت ته ورسېږي او په مرگ محکوم شي؟

ج- دا ملکه او شعور هم الله تعالی په تا کي اېښي چي نه غواړي د خپل مري ورور جته پر زمکه پرته، متعنه او بوی ناکه او د ځيرونکو حيواناتو په منگولو کي وگوري!! دا ولي انسان غواړي د خپل ورور جنازه دفن کړي، دا احساس چا په کي اېښي؟ کله چي د آدم عليه السلام د دوو زمانو تر منځ نښته وشوه او يو ئي ووژل شو، قاتل چا او څنگه دې ته متوجه کړی شو چي بايد د خپل مقتول ورور جسد دفن کړي؟ قرآن وايي: يو کارغه ئي وليد چي زمکه په خپلي مېنو کي سپري، تر څو څه تر خاورو لاندي کړي، دا صحنه هغه ته ښيي چي څنگه د خپل مري ورور په ښخولو سره د ده په نسبت خپله عاطفه اشباع کړي، گورئ چي يو تذکر او يادونه، د يوه مرغه په واسطه، دا د ده اړتيا وه، په همدې سره ئي لارښوونه وشوه.

د- د انسان مرگ د ده د ژوندون پای نه بلکي له يوې مرحلې بلي ته انتقال دی، هغه خداي چي انسان ئي پيدا کړی او د ده د مرگ پرېکړه کوي، هغه به ئي بيا راژوندی کوي، دا د الهي نعمتونو يوه بله بېلگه ده، چي د ده مرگ ئي تلپاته مرگ نه دی گرځولی، بلکي بيا ئي راژوندی کوي، که انسان بيا نه راژوندی کېدی او دې ژوندون ته ئي څه طمع او هيله نه وى، نه يوازي دا چي ده او د ده خپلوانو او مينه والو ته به د دې حالت زغمل گران وو او دا عالم به ورته خوشی، بې هدفه او بېهوده برېښېدو، بلکي له عدالت او انصاف لري هم، په خپل ژوند کي گوري چي ځيني ظلم کوي، د نورو په حقوقو تېری کوي، په زمکه کي فساد خوروي، د بې وزلو او بې گناه خلکو ويني تويوي، خو له دنيا داسي درومي چي نه ورسره حساب کتاب شوی او نه ئي د خپلو جنايتونو سزا ليدلې، نور گوري چي ظلم پرې کېږي، مسلم انساني حقوق ئي ترېښو لاندي کېږي، خو په داسي حال کي مري چي چا ئي چيغي وانه وربډي او خپل حق ئي ترلاسه نه کړی شو. د عدالت تقاضا خو دا ده چي هم هغه ظالم خپله سزا وگوري او هم دا مظلوم خپل حق ترلاسه کړي، د همدې لپاره الله تعالی د قيامت ورځ ټاکلې، په دې عالم کي دا دقيق نظم، تعادل او توازن، د هرڅه هدفمني او د ټولو مخلوقاتو تر منځ يووالی او ژور تنسيق ښيي چي دا کائنات يو عادل او حکيم رب او پالونکی لري، د ده عدالت دا حکم کوي چي قيامت راولي او له خپلو بندگانو سره محاسبه وکړي، ظالم مجازات کړي او مظلوم ته خپل حق ورکړي، يقيناً چي په دې سره الله تعالی د انسان په نسبت يوه ستره پېرزوينه او لوړبېنه کړې. ه- خو وگورئ چي دا ناسپاس او ناشکر انسان د خپل رب د دغو ټولو نعمتونو او پېرزوينو سره سره څه کوي، څومره بې شمېره پېرزويني ئي پرې کړي، هم د ده په خپل ذات، جوړښت او پيدايښت کي او هم د ده په غوره برخه ليک، تقدير، استعدادونو او ځواکونو کي، هم د زمکي پر سر ده ته د سوکاله ژوند د ټولو ضروري شرائطو په برابرولو کي او هم ئي په مرگ او بيا ژوندون کي!! د دغو سترو سترو نعمتونو په وړاندي هغه څومره بې پاسه دی، خپل منعم رب هېروي، له هغه بغاوت او عصيان کوي، له هغه چا چي د خپل رب په وړاندي داسي دی، څنگه له هغه دا طمع لرئ چي ستاسو د ورين تندي استقبال به ئي دې ته تيار کړي چي له مخالفت لاس واخلي او ستاسو دعوت ومني!!

فَلْيَنْظُرِ الْإِنْسَانُ إِلَى طَعَامِهِ ﴿٢٤﴾ أَنَا صَبَبْنَا الْمَاءَ صَبًّا ﴿٢٥﴾ ثُمَّ شَقَقْنَا الْأَرْضَ شَقًّا ﴿٢٦﴾ فَأَنْبَتْنَا فِيهَا حَبًّا ﴿٢٧﴾ وَعَيْنًا وَقَضْبًا ﴿٢٨﴾ وَزَيْتُونًا وَنَخْلًا ﴿٢٩﴾ وَحَدَائِقَ غُلْبًا ﴿٣٠﴾ وَفَيْكِهَةً وَآبًا ﴿٣١﴾ مَّتَعًا لَكُمْ وَلَئِنَّا لَنَعْمُ كَرَّمَ

۲۴- نو انسان دي خپل طعام ته نظر وکړي. ۲۵- چي په څنگه تويولو مو راتوی کړلي اوبه؟ ۲۶- بيا په څنگه شق کولو سره شق مو کړه دا زمکه؟ ۲۷- نو راشنه مو کړه په دې کي څه دانه. ۲۸- او انگور او ساگ سابه. ۲۹- او وني د زيتون او د کجورو. ۳۰- او گن سمسور باغونه. ۳۱- هم مېوه او هم وابنه. ۳۲- يوه متاع ستاسو لپاره او ستاسو د څارويو.

۲۴-۳۲: په دې مبارکو آيتونو کي دغه ناسپاس انسان د خپل رزق او روزي په اړه غور او فکر ته رابلل شوی او په دې اړه څو اساسي خبرو ته اشاره شوې:

الف- دا انسان دي وگوري چي رب نې څنگه له آسمان اوبه راوړوي، په دې سره مړه زمکه په خوځښت راولي، د هغې دننه د بوټو زري خوځوي، وده ورکوي، د زمکي سخت قشر چوي، تنکي بوټي له خاورو سر رااوچتوي، بهر راووځي، شنه او سمسور شي، په خپل ساق ودرپړي، پاني او گل وکړي، دانه او مېوه وکړي، ووايي: د آسمان او زمکي، دا د انسان د کور فرش او چت ترمنځ، دا يووالی او گډ کار چا رامنځته کړی؟ چا آسمان ته ويلي چي اوبه ووروه او زمکي ته نې ويلي چي په دې اوبو سره د انسان لپاره دانه او مېوه راوټوکوه؟ بڼه پوهيږي چي په دې کار کي له الله پرته هيڅوک څه ونډه نه لري او هيڅوک له هغه سره په دې کار کي شريک نه دی.

ب- ته او ستا په خدمت کي څاروي د خپل ژوند لپاره خوراک ته ضرورت لري، د انسان او حيوان په جوړښت کي د همدې خاوري توکي کارول شوي، د بقاء لپاره همدغو توکو ته بيا بيا اړتيا احساسوي، خو دا نه شي کولی چي له دغو توکو مخامخ او په هغوی کي له ژورو تغييراتو پرته استفاده وکړي، ستا پالونکي رب دا ترتيب نيولی چي د خاورو دغه ضروري مواد د ونو او بوټو په ذريعه ستا خوراک او هضم ته برابر کړی شي، دا کار د زمکي او آسمان ترمنځ د دغه گډ کار په نتيجه کي ترسره شي، له بره باران وورپړي او د زمکي زړه کي د ونو او بوټو جرړي د اوبو په مرسته دا توکي جذب کړي او ستا لپاره نې په داسي خوندوري مېوې او داني بدل کړي چي نه يوازي د هضم وړ وي بلکي ښايسته، جالب، لذیذ، پاک، نظيف، چي مينه دي پرې راځي، چي زړه دي تخنوي، له بوی او له رنگ نې خوند اخلي،... په دغو دانو او مېوو کي اوسپنه، کاربن، کلسيم، مس او گن شمېر منرالونه، ويتامينونه او د ژوند لپاره ضروري توکي تعبيه شوي، خو په يوه داسي تناسب سره چي ستا وجود ورته ضرورت لري او په داسي بڼه کي چي ته نې هضمولی او جذبولی شي، هره دانه او مېوه نې په گن شمېر پوستکو پوښلي، تر څو پاکه او ستره وي او د مکروبونو او ستا ژوند ته له مضرو عواملو

خوندي وي، چي كله د مېوه لرونكو ونو خوا ته تېرېږي، د پاڼو او گلانو له ښكلا ئې خوند اخلي، ښايسته بوى ئې ستا دماغ تازه كړي، رنگ، بوى، شكل او جوړښت ئې تا خان ته راكاري، طعم ئې خوندور او هضم ئې آسان!! ما ته ووايه: څوك دا ونې او بوټي، په دې گماري چي د زمكي په زړه كي سخت او كلك توكي، د خپلو نازكو جرړو له لاري جذب كړي او د ښايسته، ښكلي، خوندوري او د هضم وړ مېوې او دانې په ښه كي ئې تا ته وړاندي كړي!! څومره ظالم او بې پاسه دئ هغه انسان چي له دغو ټولو نعمتونو گټه اخلي، پرته له دې چي د خپل رب د نعمتونو او احساناتو قدر وكړي او د هغه د پېرزوينو مرهون وي!!! آيا له داسي كافر او ناسپاس انسان دا انتظار سم او پر ځاى انتظار دئ چي معمولي اعتناء او التفات به ئې هومره اغېزمن كړي چي دا يو احسان وگڼي، ستا دعوت ومنې او د الله په لوري په دې سفر كي ستا ملگرتيا وكړي!!

فَإِذَا جَاءَتِ الصَّاحَّةُ ﴿٣٦﴾ يَوْمَ يَفِرُّ الْرُّءُ مِنْ أَخِيهِ ﴿٣٧﴾ وَأُمِّهِ وَأَبِيهِ ﴿٣٨﴾ وَصَحْبَتِهِ وَبَنِيهِ ﴿٣٩﴾ لِكُلِّ أَمْرٍ مِّنْهُمْ يَوْمَئِذٍ شَأْنٌ يُغْنِيهِ ﴿٤٠﴾ وَجُوهٌ يَوْمَئِذٍ مُّسْفِرَةٌ ﴿٤١﴾ ضَاحِكَةٌ مُّسْتَبْشِرَةٌ ﴿٤٢﴾ وَوُجُوهٌ يَوْمَئِذٍ عَلَيَّهَا غَبَرَةٌ ﴿٤٣﴾ تَرَهَّقُهَا قَتَرَةٌ ﴿٤٤﴾ أُولَئِكَ هُمُ الْكَافِرَةُ الْفَجَرَةُ ﴿٤٥﴾

۳۳- نو كله چي راورسي هماغه تونده چيغه. ۳۴- هغه ورځ چي هرڅوك تبنتي له خپل وروره، ۳۵- او له مورې او خپل پلارې، ۳۶- او له خپلي ښځې، خپل اولاده، ۳۷- په دې ورځي به هر يوه د دوى ته داسي مشغولتيا وي چي په خپله به ئې بس وي. ۳۸- په دې ورځي به ځيني څېرې سپينې او رڼې وي. ۳۹- مسكېدونكې، ښاد، خوشحاله. ۴۰- او ځيني څېرې داسي چي دې ورځ كي به پراته وي پرې گردونه. ۴۱- توروالي او تيارو به وي پوښلي. ۴۲- همدا دي ابدكاره كافران.

۳۳-۴۲: په خغلنده نظر سره د دې آيتونو څو ظريف ټكي زموږ پام خائنه جلبوي:
الف: ولي دلته د قيامت ورځ د صاخه (تونده او تېزه چيغه) په نامه ياده شوې، د دې نومولو او د سوري د اساسي مضامينو ترمنځ څه تړاو شته؟ دا تړاو موندل لږ غور غواړي او هغه داسي:

د سوري په سر كي د قريشو له سردارانو سره د رسول الله هغي غوندي ته د عبدالله بن ام مكتوم د ناڅاپي ننوتو، د خبرو په منځ كي د ده مداخله او هغه غږ په گوته شوى چي د رسول الله د ناخوښۍ او خفگان باعث شو، د سوري په پاى كي د مخاطب پام د قيامت د ورځي هغه حالت ته راگرځول شوى چي په صور كي له پو كېدو او له توندي او هيبتناكي چيغي سره به پيل شي، د دې ورځي له هيبتې او د دغې چيغي له وېرې به هر څوك داسي وېرې اخيستی وي

د قرآن پلوشې

چي له خان پرته به ئې هېچا ته پام نه وي، خپل نږدې دوستان به ئې هم هېر وي، ټولي مخکنی اړیکي به شلېدلې وي، له دې هیبتناکي صحنې به د تېښتې او پناه خای لټوي، په لږ دقت سره راته جوتېږي چي د هغې مقدمې او دغې ترمخ ژور ارتباط شته او مخاطب ته دا مطلب څرگندوي چي په هغې غونډي کي د عبدالله بن ام مکتوم هغه ناڅاپي غږ نه بلکي د قیامت د ورځي دا هیبتناک غږ باید جدي وگڼل شي، په هغه مجلس کي د قریشو د دغو مغورو سردارانو د خفگان او نارضاني په خای باید د الله تعالی له محاسبې او له هغې ورځي اندېښنه ولرو چي په توندي چیغې سره به پیل کېږي، د دغو سردارانو کاذب جاه او جلال، غولونکي ظاهر او په ټولني کي د دوی وجاهت او نفوذ به هغه ورځ هیڅ ارزښت نه لري، د دوی د نفوذ او رسوخ تېر به ټول شوی وي، ټولي مخکنی اجتماعي اړیکي به شلېدلې وي، دوست له دوست، مطیع له مطاع، واکمنان له خپلو کمزورو پلویانو به تښتې، د خبرو واقعي ماهیت به راڅرگند شي، هغه خبرې چي نن ئې خبري، په گردونو پټي او ستومانه گوري، څوک ورته اعتناء نه کوي او په ټولني د حاکمو معیارونو له مخي ذلیل، بی عزته او بی قدره گڼل کېږي، خو د الهي معیارونو له مخي ښایسته مقام او منزلت لري، معزز او مکرم دي، په هغه ورځ به ئې خبرې روښانه، پر شونډو مسکا، ښاد او خوشحال وي، خو هغه چي د کفر، ظلم، فساد او بدکاری له کبله په الهي معیارونو کي ذلیل او سپک وو، خو د جهل خپلې ټولني غلطو معیارونو وجاهت او اعتبار ورکړی وو، په دې ورځ به ئې مختورن، تیت سري، شرمنده او ذلیل وگوري، د دوی اصلي ماهیت او د زړونو توروالی او ناپاکي به راڅرگنده شي او د دوی دا په ظاهر کي سپین مخ به تور کړي.

ب- په دې ورځ به یو له بله یا له دې کبله تښتې او د دوستی اړیکي به ئې شلېدلې وي چي مشر وو، نورو د ده اطاعت کاوو، دوی ئې غولولي او بی لاري کړي وو، نن به له دې وېرې تښتې چي پلویان ئې تر گربوانه ونه نیسي او ونه وایي چي تا موږ بی لاري کړو او له دې بد عاقبت سره دي مخامخ کړو، تا په گناه، کفر او عصیان کي پرېوتو ته اړ کړو او زموږ سزا باید تا ته درکړی شي. او یا له دې کبله چي په دنیا کي به ځینو له ده د شفاعت طمع درلوده او گمان به ئې کاوو چي د ده لمن مو نیولي، دی به مو د الله له عذاب ژغوري، نن به وېرېږي چي داسي نه هغه غولېدلي پلویان ئې راشي، دی تر غاري یا لمني ونیسي، یا د شفاعت او سپارښتني غوښتنه ترې وکړي او یا ئې الله ته د اصلي مجرم په توگه وړاندي کړي، نو ځکه به له هر چا تښتې. د دې ورځي هیبت به هومره وي چي هیڅوک به بل ته د اعتناء او التفات مجال نه لري، هر څوک به په خپل ځان مصروف وي او د نجات د لاري په لټه کي، اجتماعي اړیکي او هغه روابط چي نن ئې یو له بل سره نږدې کړی، ځینو ته ئې وجاهت ورکړی، د نفوذ او اعتبار خاوند ئې ترې جوړ کړی او دوی ته ئې قدر او اعتبار ورکړی، دا خو پرېږده په هغه ورځ به ډېرې مضبوطي او نږدې اړیکي هم شلېدلې وي، د ورور او ورور ترمخ، د ښځي او مېړه ترمخ، د پلار او زوی ترمخ، دا ټولي اړیکي به شلېدلې وي.

ج- تاسو نن په خپلي ټولني کي ځيني خلک په داسي حالت کي گورئ چي پر مخونو ئې د فقر، لوږې او بی وزلی گردونه پراته دي، په خبرو او جامو کي به ئې د محرومیت او محکومیت ښيي له ورايه ترسترگو کېږي، ژېړ او گونځي گونځي مخ، شلېدلې شلېدلې جامي، په

د قرآن پلوشې عبس

گردونو پټ وېښتان، ستري او ستومانه، داسي نه چي د دوی دا د ترحم وړ حالت ستا د بي اعتنائي موجب شي، بي اهميته او بي قدره نې وگنې، ښايي د دغو خړو خبرو، وېښتانو او جامو خاوندان په الهي معيارونو کي ستر، مخور او ارزښناک شخصيتونه وي، ښايي په دغو خړو جامو کي بيدار ضمير، حساس وجدان، پاک زړه، قوي ايمان او مضبوط شخصيت پټ وي، حقيقت به ئې د قيامت په ورځ د ده په ځلانده او روښانه خبرې کي راڅرگند شي، داسي نه چي د چا ظاهري وضع معيار وگرځوي او د دغو بي وزلو په ځای هغه چا ته اهميت ورکړي چي ظاهر ئې ښايسته او جالب، جامي ئې ښکلې او گران بيع او په خبرو کي ئې د سوکالي او تنعم آثار څرگند، پام چي ظواهر ملاک او معيار ونه گرځوي او د دې له مخي له خلکو سره چلن ونه کړي!! د چا ظاهري بڼه دي ونه غولوي، د چا اجتماعي موقعيت ته په پام سره د هغه قدر، منزلت او مقام مه ټاکه او د دې له مخي ورسره معامله مه کوه، هغه چي کافر شوی او د الهي نعمتونو په وړاندي کفران کوي، که څه هم ظاهر ئې جالب او جذاب وي، په الهي معيارونو کي ذليل او سپک گڼل کېږي، د قيامت په ورځ به د الله په وړاندي تورمځي، شرمنده او سرکوزی ودرېږي، پام کوه چي د پيغمبرانو په مکتب او مسلک کي ايمان او کفر، صالح او بد عمل معيار دئ نه د چا اجتماعي حيثيت او اعتبار او په ټولني کي د هغه وزن او قدر. که غواړي د پيغمبرانو عليهم السلام په کرښه لار شي او موفق او بريالی دعوتگر وي نو د خپل مخاطب اجتماعي حيثيت او نفوذ ته په پام سره هغه ته اعتناء او اهتمام مه کوه او هغه څوک بي اهميته مه گڼه چي پر ټولني حاکم سياسي، اجتماعي او اقتصادي نظام په سپکه سترگه ورته کتلي، له نظرونو ئې اچولی، له فقر او لوړي سره ئې مخامخ کړی، د هغه د ذلت، سپکاوي او بي وزلي عوامل ئې برابر کړي، خو د حقيقت په لټه کي دئ او د ارشاد او هدايت تېری، بايد کفر او ايمان، فجور او تقوی درته معيار او ملاک وي، بايد هغه چا ته اعتناء ولري چي د کفر او فجور له بدو پايلو وېرېږي، دغه احساس هغه دي ته هڅولی چي د حقيقت په لټه کي شي او له دې حالته د وتلو لار پيدا کړي، هغه چي (کافر) او (فاجر) دي او له (حق) او حقيقت) بي نياز او ستا له بلني او دعوت بي نيازي او استغناء کوي، که هر څومره مخور وي او د لوړ اجتماعي حيثيت خاوندان، هيڅ اهميت او ارزښت نه لري، هغوی په الهي معيارونو کي ذليل او حقير دي، د دوی سپک مقام به د قيامت په ورځ بڼه څرگند شي. گورئ چي دې مبارکي سوري له سره تر پايه، ټول په هماغه ځانگړي قضيه، چي په دعوت کي ډېر اهميت لري، بحث کړی او د دعوت په کار کي د بايمانو دعوتگرانو او د پيغمبرانو عليهم السلام د وارثانو اسلوب ئې په ټولني کي د بېلابېلو مخاطبينو په اړه توضيح کړی او د هر چا په ارتباط ئې د دوی کرنلاره او دريځ ښودلی.

بسم الله الرحمن الرحيم

التکویر

د سوري معرفي

د دې مبارکې سوري نوم التکویر (راتاوول) دی چې د همدې سوري له لومړي آيت اخیستل شوی، ۲۹ آيتونه لري، په مکه مکرمه کې نازل شوي، آيتونه يې لنډ، وزن يې ډېر جالب او خوندور، شعارونو ته ورته، په سر کې لنډ لنډ، چې ورو ورو اوږده شوي او د پای آيتونه د لومړنيو نږدې درې برابرې شوي، له لومړي آيت تر څوارلسم پوري د آيتونو فواصل کورت ته ورته هموزنه صيغې دي، له پنځلسم تر اتلسم پوري ځنډ ته ورته، بيا د سوري تر پایه کریم، مکين او مجنون ته ورته هموزنه صيغې راغلي، خطاب يې پرېکنده او قاطع، د سوري له مضامينو سره ورته، لومړی د قيامت ابتدائي حالت، د لمر تورېدل، د ټولو ستورو تياره کېدل، د غرونو خوځېدا او د عالم د اوسني نظام متلاشي کېدل انځوروي، بيا له قبرونو د راپاڅېدو صحنه او د الله لوري ته د تلو او الهي محاسبه او په دې کې د جاهليت د دور تر ټولو ستره او شنيع گناه، د نجونو ژوندی ښخول او ورپسې جنت او دوزخ تمثيلوي، چې په ليدو سره به يې انسان دا درک کړي چې څه يې دې ورځې ته راغونډ کړي وو او اوس به يې څای کوم وي، بيا په عالم کې د خورو نښو په استناد دا ادعاء ثابتوي چې د قيامت په اړه د پيغمبر عليه السلام وينا رښتينې ده او په پای کې مخاطبينو ته ويل شوي چې که د رسول الله وينا له نورو سره مقايسه کړئ او قضاوت وکړئ، حتماً به يې په حقانيت پوه شئ.

بِسْمِ اللَّهِ الرَّحْمَنِ الرَّحِيمِ

إِذَا الشَّمْسُ كُوِّرَتْ ﴿١﴾ وَإِذَا النُّجُومُ انْكَدَرَتْ ﴿٢﴾ وَإِذَا الْجِبَالُ سُيِّرَتْ ﴿٣﴾ وَإِذَا
الْعِشَارُ عُطِّلَتْ ﴿٤﴾ وَإِذَا الْوُحُوشُ حُشِرَتْ ﴿٥﴾ وَإِذَا الْبِحَارُ سُجِّرَتْ ﴿٦﴾

د قرآنه پلوشې التکوير

۱- کله چې راتاو کړی شي دا لمر. ۲- او کله چې تیاره شي دغه ستوري. ۳- او کله چې روان کړی شي دا غرونه. ۴- او چې کله پرېښودی شي بلاربي اوښي. ۵- او چې کله ترېدونکي را غونډ کړی شي. ۶- او کله چې سیندونه تر ژی ډک شي.

۶-۱: په دې آیتونو کې د قیامت د لومړۍ مرحلې څو ستري ستري هیبتناکي صحنې انځور شوي:

۱- هغه وخت چې لمر به په خپل ځان راتاو کړی شي، داسې لکه څوک چې خپله پگړۍ پر سر راتاو کړي. د لمر دا وړانګې چې نن د شمسي نظام هرې خوا ته تر لرو لرو خورېږي، د قیامت په ورځ به ئې خورېدل بند شي او لمر به له سترګو پټ شي، د بیان دا انداز لږ عجیب غونډې برېښي، مفسرینو ئې بېل بېل تعبیرونه کړي، تر ټولو غوره تعبیر هغه دی چې وایي د لمر رڼا به پرې راتاو شي، نور به ئې رڼا نه خورېږي، د دې تعبیر په اهمیت هلته ښه پوهېدی شو چې د لمر او نورو ځلانده سترو سترو په اړه د کائنات څېړونکو هغه تحقیقي نظریه واورو چې د شلمې پېړۍ په پای کې او له ډېرو تحقیقاتو وروسته وړاندې شوه. له دې آیت دوه تعبیره درلودی شو:

الف- زموږ لمر چې نن ځلانده، روڼ او تود دی، ورو ورو به سوړ شي، ځلا او رڼا به ئې کمه شي، په پای کې به په سوړ او تیاره ستوري بدل شي، داسې لکه ډېر نور ستوري چې په سر کې ځلانده ول خو ورو ورو تیاره شوي، لکه زموږ زمکه چې له لمر او نورو ستورو د راجلا کېدو په وخت کې توده، ځلانده او روښانه وه، ورو ورو سړه شوه، چې نن خپله رڼا او تودوخه له لمر اخلي، یوازي په زړه او تل کې ئې خپل مخکنی حرارت ساتلی او هر څه په کې ویلي دي، خو بهرنۍ برخه ئې سړه او تیاره ده، لمر به هم په همدې برخه کې اخته شي، رڼا او تودوخه به ئې ختمه شي.

ب- کائنات څېړونکو د هغو تحقیقاتو په لړ کې چې د شلمې پېړۍ په وروستیو لسیزو کې ترسره شول، داسې ستر ستر ستوري وموندل چې د جاذبې قوه ئې دومره زیاته او ځواکمنه ده چې خپل نور ئې هم نه شي ترې وتلی، د نور وړانګې ئې بهر نه شي خورېدی او د قوي جاذبې له منګولو ئې بهر نه شي وتلی، موږ دا ستوري په عادي سترګو نه شو لیدلی، دغو ستورو ته ئې د بلیک هول (توره کنده) نوم ورکړی، دا توري ګنډي په حقیقت کې تش او تور ځایونه نه دي بلکې ستوري دي چې جرم ئې ډېر ستر او کتله ئې ډېره متکاثفه او درنه، د جاذبې قوه ئې دومره قوي چې نور ترې تېښتېدې نه شي، د نور هره وړانګه چې ترې وتل وغواړي د همدې جاذبې په وسیله بېرته جذب کېږي. تحقیقات وایي چې ستر ستر ستوري په خاص حالت کې په دې برخه کې اخته کېږي. د قرآن له دغو الفاظو معلومېږي چې لمر به هم یو وخت له داسې حالت سره مخامخ شي چې رڼا به ئې په خپل ځان راتاوېږي او د خورېدو مخه به ئې نیول کېږي!! که لږ دقت وکړو نو ګورو چې په دې مبارکو آیتونو کې لومړی د لمر او بیا د ستورو تیاره کېدو ته اشاره شوې، خو د لمر لپاره د تکوير (راتاوول) لفظ کارول شوی او د ستورو لپاره د انکدار (تیاره کېدل) لفظ، له دې په واضح توګه معلومېږي چې لومړی به په لمر کې داسې بدلون راشي چې پلوشې به ئې له خپلې جاذبې بهر نه شي وتلی او د وړانګو خورېدل به ئې متوقف شي، خو داسې چې په خپله به د لمر په سر راتاو شي او بیا به ستوري

التکلویر د قرآن پلوشي

له دې کبله تیاره شي چې د لمر وړانګي به نه وررسي.

دا مبارک آیتونه د قرآن یو بل ستر علمي اعجاز زموږ مخي ته ږدي او له یوه داسې ژور او ستر علمي حقیقت پرده اوچتوي چې کائنات پوهان، له پېړیو پېړیو تحقیق وروسته اوس او د شلمې پېړۍ په دغو وروستیو لسیزو کې پرې پوه شول او دا نې د راتلونکو نورو تحقیقاتو لپاره د یوې دقیقې علمي نظریې په توګه ومنله. که دغو آیتونو ته په سطحې نظر وګورو او د لمر او ستورو تیاره کېدل د قیامت نېټه وګڼو، خو د مطلب ټولو ابعادو او د آیتونو ټولو الفاظو ته عمیقاً توجه ونکړو او مخصوصاً د یوه کائنات څېړونکي په سترګه ورته ونه ګورو، د دې وړاندوینې په اهمیت نه شو پوهېدی، خو که یوه محقق، حساس او زیرک څېړونکي ته ووايو چې زموږ قرآن څوارلس پېړۍ د مخه ويلي چې یو وخت به د لمر پلوشي په خپله د لمر په سر راتاو شي او خورېدل به نې ودرېږي، هغه ته د قرآن د دغو آیتونو هر لفظ دقیقاً ترجمه او توضیح کړو او ورته ووايو چې قرآن د لمر د تیاره کېدو لپاره د تکویر لفظ کارولی او د ستورو د تیاره کېدو لپاره نې د انکدار لفظ، د دې الفاظو معنی ورته بیان کړو، هر ورو به حیران شي او په ډېر دقت سره به ستا خبرو ته ځیر شي او حتماً به اعتراف وکړي چې په دې کې خامخا کوم ژور راز او سر پروت دی، دا هغه حقیقت دی چې ساینس پوهان له ژورو تحقیقاتو او له پېړیو پېړیو څېړنو وروسته پرې پوه شوي او لا د څېړنو په مقدمه کې دي او د قضیې په نورو اړخونو د پوهېدو لپاره په شدت سره مصروف دي، دا څنګه یوه انسان په څوارلسو پېړیو مخکې شرائطو کې داسې خبره کړې، څنګه په دې حقیقت پوه شوی، څنګه نې دا ادعاء کړې چې یو وخت به د لمر هغه ځلانده وړانګي چې هري خوا ته خورېږي، په خپله د لمر په سر راتاو او لمر به تیاره شي، هغه څنګه پوه شو، چا پوه کړ، له کومې مرجع نې دا پوهه ترلاسه کړه چې دا لمر به یو وخت زموږ زمکې ته نه رڼا ورکولی شي او نه تودوخه؟!!

۲- د قیامت په رارسېدو او د لمر د خلا له بندېدو سره سم به ستوري تیاره شي، دا ګڼ شمېر ستوري چې نن نې تاسو په آسمان کې ځلانده او روښانه ګورئ، ډېر نې په اصل کې تیاره دي، خپله رڼا له نورو منابعو اخلي، نور ځلانده شمسي منظومې رڼا ورکوي او د دوی د ځلانده او روڼ معلومېدو باعث کېږي، د ستورو په یوې کړۍ کې یو ستر او ډېر ځلانده نې په خپلې شا و خوا کې نورو تیاره ستورو ته رڼا ورکوي، لکه چې سپوږمۍ په اصل کې بې نوره ستورۍ دي، د لمر وړانګي نې روښانه کوي، کله چې د نور او رڼا دا ځلانده سرچینې له خلا ولوېږي، ستوري به نې له سترګو پټ شي. قرآن د دې مطلب په ویلو سره چې لومړی به لمر له سترګو پټ او وړانګي به نې پر ده راتاو شي او ورپسې به ستوري تیاره شي، یوه ستر علمي حقیقت ته اشاره کړې، داسې یو حقیقت چې انسان ډېر وروسته او په شلمې پېړۍ کې ورباندې پوه شو. څوارلس سوه کاله مخکې څوک په دې پوهېدی شو چې د سپوږمۍ او ډېرو نورو روڼو ستورو نور او رڼا خپله نه ده، بلکې له نورو سرچینو نې اخلي؟ د دې وړاندوینې، د بیان اسلوب او د هغو الفاظو چې د دې مطلب د بیان لپاره کارول شوي، په اهمیت یوازي حساس او منصف محققین او پوهان پوهېدی شي.

۳- قرآن وايي: دا دنگ دنگ او درانه غرونه چې لویه برخه نې د زمکې زړه کې او کمه نې د زمکې پر سر او لوړوالي او ستروالي ته نې په پام سره څوک ګمان نه کوي چې دا به کله هم له خپل ځای وځوځېږي، داسې ورځ به راشي چې دا به نه یوازي وځوځېږي، بلکې له خپل

خپل ځای به رابېل او روان شي. دلته هم د قرآن يو بل علمي اعجاز ترسترگو کېږي، د غرونو بڼو پېدل هم يوه نوې پېښه ده، چې وجه يې د زمکې د هغه قشر او پوستکي زړښت دی چې د ډبرې په څېر کلک دی خو ورو ورو او د هغو پر له پسې چاودنو په سبب سست شوی چې د زمکې له زړه او له خوټېدونکې برخې نه راولاړېدونکي فشار، برني فشار او نورو عواملو له کبله رامنځته کېږي او د زلزلو او د غرونو د بڼو پېدو باعث کېږي. دا بهير او له هغه راولاړېدونکې پېښې به سوکه سوکه او د زمکې له مزید زړښت سره متناسب زیاتېږي، نن موږ په دې پوهېږو چې د زمکې تر برني خاورين قشر څو کيلو متره لاندي، يوه کلک ډبرين قشر د زمکې زړه او منځنۍ برخه احاطه کړې، د زمکې په زړه کې د حرارت درجه ډېره اوچته او هر څه په کې ويلي دي، د دوی له خوټېدو ستر فشار راولاړېږي، غواړي دا کلک قشر مات کړي او بهر راووي، د پوستکي ضعيفې برخې مقاومت ونکړی شي، وچوي او دا ويلي مواد په ډېر شدت سره د زمکې سر ته راووي او موږ يې د اور شيندونکو په څېر گورو، ډېر غرونه د همدغو چاودنو له کبله راپيدا شوي، انسان اوس په دې پوه شوی چې غرونه او د زمکې دا برنۍ برخه او په هغه کې ټول جامد توکي په اصل کې د زمکې د زړه په ويلي او خوځېدونکو موادو پراته دي، داسې لکه د اوبو پر سر د لرگي يوه تخته. د خاصو عواملو له کبله يې د ثبات او استقرار بڼه غوره کړې، د استقرار او ثبات اوسنی حالت به د قيامت په ورځ له منځه ولاړ شي او غرونه به له خپل ځای وښويږي. د قرآن د دې څرگندونې په اهميت هم هغه علماء او محققين پوهېږي چې له ډېرو څېړنو وروسته په دې حقيقت پوه شوي.

۴- د صحرائي او کوچي عرب تر ټولو غوره شتمني د ده اوبن وو، په ځانگړې توگه نه مياشتنۍ بلاربه اوبنه، چې بچي او شېدو ته به يې سترگې په لار وو، که وغواړي د اوسني انسان تر ټولو غوره شتمني له هغې زمانې سره مقايسه کړي نو وايي به: د هغه وخت صحرائي عرب ته خپله اوبنه داسې وه لکه د يويشتمې پېړۍ انسان ته آخري ماډل موټر او تر دې هم زيات غوره او بااهميت، د قيامت د ورځې د هيبتناکه صحنو له وېرې به انسان دې ته ورته خپل ټول غوره شيان هېر کړي، هيڅ څه به اعتناء نه لري، هر څه به پرېږدي او له هر چا به تېښتي.

۵- هغه ورځ به ترېدونکي يو د بل خوا ته پناه وړي، هغه وحشي حيوانات چې يو له بل او له انسان وېرېږي، د قيامت د ورځې وېره به دا يو له بل وېرېدل پرې هېر کړي، د دې ورځې له هيبت به يو د بل غېږي ته پناه وړي، دا خکه چې د زمکې ډېر هيبتناک او ځيرونکي حيوانات به هم د قيامت د ورځې له هيبت داسې ذليل شوي وي چې په خپله به پناه ځی لټوي، بل به څنگه ترې وېره کوي، د دې ورځې هيبت به هومره وي چې په هر چا به يې سيوري خور وي، د هر چا او هرڅه هيبت به يې ختم کړی وي، هيڅ ترېدونکی به له هيڅ ځيرونکي نه وېرېږي.

بڼايي کله به مو وړي مرغی ليدلی وي چې د شاهين او بانيې د حملې په وخت کې هر هغه څه ته پناه وړي چې په خپلې خوا کې يې مومي، که انسان وي او که حيوان، همداسې به د قيامت په ورځ ترېدونکي سره راغونډ شي.

۶- ځينو ژباړونکو تسجير دسوزېدو او لمبه کېدو په معنی ترجمه کړی او له آيت نه دا مطلب اخيستی: د قيامت په ورځ به په بحرونو اور گډ شي او اوبه به يې اور واخلي. د دې ډلې وروستيو محققينو ويلي چې په اوبو کې دوه عنصره شته، هايډروجن او آکسيجن، چې يو يې

التلکویر د قرآن پلوشې

په خپله سوزي او بل ئې د سوزېدو په عملیه کې مرسته کوي، هایدروجن سوزېدونکې عنصر دی او آکسیجن د نورو توکیو په سوزېدو کې مرسته کوي، که آکسیجن نه وي نو د سوزېدو عملیه نه شي ترسره کېدې، د حرارت په لوړو درجو کې همدا اوبه چې په عادي حالت کې ئې موږ د اور د وژلو لپاره کاروو، په خپله به سوزېدونکې ماده شي. د دغو محققینو په اند دا آیت د قرآن یو بل علمي اعجاز گڼل کېږي، انسان په شلمې پېړۍ کې په دې پوه شو چې دا د اور د وژلو وسیله په خپله د سوزېدو ماده ده. خو د تسجیر اصلي معنی ډکېدل دي او د دغې معنی له مخې د آیت مطلب دا دی: د قیامت په ورځ به بحرونه تر ژۍ ډک شي اوبه به ئې وچي ته راوبهېږي او ټوله زمکه به تراوبو لاندې شي. موږ نن په دې پوه شوي یو چې الله تعالی د زمکې د اوبو نظام داسې برابر کړی چې یوه برخه ئې په بحرونو کې وي، بله ئې د پرېرو وربخو په بڼه کې د زمکې او آسمان تر منځ گرځي، بله ئې د واورو په شکل کې په لوړو لوړو غرونو، یخو سیمو او د شمال او جنوب قطبونو کې ذخیره وي او یوه برخه ئې تر زمکې لاندې بهېږي، که دا دقیق نظام متلاشي شي، وربځي خپلې ټولې اوبه پر زمکه ووروي، د غرونو واورې او د سرو سیمو یخونه ویلي شي او اوبه ئې د بحرونو لوري ته وبهېږي، ټوله زمکه به تراوبو لاندې شي، زمکه په یوازې سر د دومره اوبو ظرفیت نه لري. قرآن دا حقیقت د نوح علیه السلام د طوفان په ترڅ کې هم بیانوي، چې د یوې سیمې ټوله زمکه په اوبو کې غرقه شوه، دا دوهم تفسیر هم دقیق دی او هم د قرآن د علمي اعجاز یوه بله بېلگه، دا ځکه چې د تسجیر اصلي معنی ډکېدل دي، نه سوزېدل او د سوزېدو معنی د تسعیر صیغه افاده کوي نه د تسجیر، تاسو به د انفطار په سوره کې هم وگورئ چې د بحرونو ډکېدو ته داسې اشاره شوې:

وَإِذَا الْبِحَارُ فَجَرَتْ: او کله چې روان کړی شي سیندونه.

دا دواړه آیتونه د بحرونو تر ژۍ ډکېدل او د وچې په لور بهېدل افاده کوي او دا هغه مطلب دی چې تر ۱۴ پېړۍ مخکې هیڅوک پرې نه پوهېدو، معلومه نه ده هغه وخت به څومره کسانو د رسول الله په دې وینا استهزاء کړې وي او په ملنډو ملنډو به ئې یوه بل ته ویلي وي: موږ خو تل اوبه په داسې حال کې گورو چې له وچې د بحر په لوري خوځي، خو محمد (صلعم) وایي چې یو وخت به دا اوبه له بحرونو د وچې په لوري وخوځېږي!! خو دا حقائق نن انسان ته څرگند شوي، آیا دا یوه عاقل او باانصاف محقق ته کافي نه ده چې ووايي: دومره ژور علمي حقائق بیانول، د داسې یوه انسان له وس ډېر ډېر اوچت کار دی چې له اوسنۍ پېړۍ مخکې تېر شوی، که څه هم نابغه وي، له یوه پیغمبر پرته بل چا ته داسې خبره کول ممکنه نه ده.

وَإِذَا النُّفُوسُ زُوِّجَتْ ﴿٧﴾ وَإِذَا الْمَوْءِدَةُ سُئِلَتْ ﴿٨﴾ بِأَيِّ ذَنْبٍ قُتِلَتْ ﴿٩﴾ وَإِذَا
الصُّحُفُ نُشِرَتْ ﴿١٠﴾ وَإِذَا السَّمَاءُ كُشِطَتْ ﴿١١﴾ وَإِذَا الْجَحِيمُ سُعِّرَتْ ﴿١٢﴾ وَإِذَا الْجَنَّةُ

أَزَلَفَتْ ﴿١٣﴾ عَلِمَتْ نَفْسٌ مَّا أَحْضَرَتْ ﴿١٤﴾

۷- او چي کله سره جوخت کړی شي نفسونه. ۸- او چي کله ژوندی ښځه شوي وپوښتی شي. ۹- په کومي یوې ګناه ده وژل شوي؟ ۱۰- او چي کله صحیفې خوري ورې شي. ۱۱- او کله چي له پوسته دا آسمان شي. ۱۲- او کله چي دوزخ (بل) په لمبو شي. ۱۳- او جنت چي کله راوستی نږدې شي. ۱۴- په خپلو حاضرکړو باندې پوه به هر یو نفس شي.

په دې مبارکو آیتونو کې د قیامت د دوهمې مرحلې پېښې په اختصار سره داسې توضیح شوي:

۷- نفسونه به سره جوخت شي، په دې اړه دوه د پام وړ تفسیرونه شوي:
الف: روحونه به له بدنونو سره یو ځای شي او مړي به راژوندي شي.
ب: ټول انسانان به په بېلابېلو ډلو کې سره یو ځای کړی شي او د محاسبې لپاره به د الله په لور بوتلی شي. هغه نفسونه چې په خپلو کې سره ورته دي او شبیه مواصفات لري، دوی به سره جوخت او نږدې کړی شي، بېله بېله ډله به ترې جوړه شي، کافران له کافرانو سره، منافقان له منافقانو سره، مؤمنان له مؤمنانو سره، هر پیغمبر له خپل امت سره او هر مشر له خپلو پلویانو سره.

په څو ډولونو دوهمه توجیه دقیقه ده:

الف: په آیت کې دا نه دي ویل شوي چې روحونه به له کالبتونو سره یو ځای شي، بلکې ویل شوي چې نفسونه به سره جوخت او جوړه کړی شي، له دې الفاظو کالبت ته د روح راګرځېدل او اعاده نه شو اخیستی، بلکې د ورته او شبیه نفسونو یو ځای کېدل او په ډلو ډلو کې راغونډېدل افاده کوي، په قرآن کې د ازواج لفظ په دغه معنی بل ځای هم راغلی:

أَحْشَرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ ﴿٢٢﴾

الصافات: ۲۲

هغه راغونډ کړی چې ظلم نې کړی وو او د دوی جوړې هم او هغه هم چې دوی له الله پرته لمانځل.

لَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ وَلَا تَحْزَنْ عَلَيْهِمْ وَآخُفِضْ جَنَاحَكَ

لِلْمُؤْمِنِينَ



الحجر: ۸۸

او سترګې دي د هغه څه په لوري مه اړوه چې د دوی ځینې مو ترې متمتع او برخمن کړي او مه پرې غمجن کېږه، او وزر دي مؤمنانو ته کوز ساته.
ټولو درنو مفسرینو دلته ازواج په امثال، اشباه او اصناف ترجمه کړی.

ب: وروستی آیت په ډاگه بڼې چې دلته تر محاسبې مخکې حالت انځور شوی، هغه حالت چې ټول خلک به په ډلو ډلو کې راغونډ او د محاسبې لپاره به د الله په لوري خوځول کېږي ۹-۸: له ژوندۍ بڼې شوي نجلۍ به پوښتۍ شي چې دا په کوم جرم وژل شوي وه؟ پوښتنه به له دې وي خو په داسې صيغې چې مطلب به نه وي: دا ستا په څېر مظلومي نجونې په کوم جرم او گناه او په دومره بې رحمۍ او قساوت ژوندۍ ترڅاورو لاندې کړی شوي وي!!

قرآن دلته د قیامت د ورځې د هیبتناکو او وېرونکو صحنو له انځورولو، د ټولو خلکو له راژوندۍ کېدو او په ډلو ډلو کې له راغونډېدو وروسته، تر ټولو د مظلوم انسان، د هغې نجلۍ د محاکمې جریان انځوروي چې له کومې گناه او جرم پرته، په ډېره بې رحمۍ او قساوت ژوندۍ ترڅاورو لاندې کړی شوې، وايي: الهي محاسبه به لومړۍ او په سر کې په دې پیل شي چې د مظلومانو پوښتنه به کېږي، خو په دغو مظلومانو کې به تر هر چا د مخه (ژوندۍ بڼه شوې) راوړاندې کړی شي، د قیامت د ورځې محاسبه به له دې ځایه پیل شي، د دې صحنې د تمثیل الفاظ او د بیان څرنگوالی داسې دی چې د صحنې هیبت او رعب او د هغې ورځې د عادل قاضي قهر او غضب څرگندوي. د دې صحنې د هیبت ستروالی هغه وخت لازياتېږي او په لیدونکي باندې لازيات رعب او وېره مسلط کوي چې دا صحنه د لمر او ستورو د تیاره کېدو، د غرونو د خوځېدو او... او نورو سترو سترو حوادثو په ضمن کې گوري.

د جاهلي نظام په ماهیت باندې د ښه پوهېدو لپاره د دغې یوې بېلگې وړاندې کول کافي دي، بې گناه او معصومي نجونې به نه فقط له دې کبله ژوندۍ په څاورو کې بڼې کړې چې ولې نجلۍ پیدا شوې، چې سبا به د بل بڼه وي او دا ئې د پلار لپاره یو پېغور، چې په جگړو کې به په اسارت نیول کېږي او د کورنۍ سر به پرې تیت وي، چې په جگړو کې ئې ساتنه او حفاظت د کورنۍ د غاړې پېټې، ولې هغه یو هلک نه دی پیدا شوی چې مضبوطي مټې ئې وي، جنگیالی او توریالی، چې هم له خپل خان، هم له کورنۍ او هم له قوم دفاع کولی شي!! د دې پېدايښت به نه ځان ته عار او ننگ گانو، چې کله به په کورنۍ کې د لور د زیږېدو خبر ورکړی شو نو تندي به نه گونځي گونځي شو، غم او غصه به نه په څېرې کې راڅرگنده شوه، د شرمندگۍ احساس به نه کاوو، چا ته به نه په جگو سترگو نه شو کتل!! قرآن د دوی دا حالت څومره ښکلی او دقیق انځور کړی، هلته چې فرمایي:

وَإِذَا بُشِّرَ أَحَدُهُم بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ ﴿٥٨﴾ يَتَوَارَىٰ مِنَ الْقَوْمِ مِن سُوءِ مَا

بُشِّرَ بِهِ ۚ أَيُمْسِكُهُ عَلَىٰ هُونٍ ۚ أَمْ يَدُسُّهُ فِي التُّرَابِ ۚ أَلَا سَاءَ مَا يَحْكُمُونَ ﴿٥٩﴾ النحل:

۵۸-۵۹

او کله چې ئې کوم یوه ته د نجلۍ (د زیږېدو) زېږی ورکړی شي نو مخ ئې تګ تور شي په داسې حال کې چې غمونه به زغمي، د دې بد زېږي په وجه له قوم پټېږي، (او له خان سره وايي:) آیا په سپکاوي سره ئې وساتي او که نه ئې تر څاورو لاندې کړي!! څومره بده ده هغه پرېکړه چې دوی ئې کوي!!

د لور زیږېدا د پېغور خبره گنل کېده، د کورنۍ مشر به په دې خبرې د خجالت او شرم احساس کاوو چې په کور کې ئې لور زیږېدلې ده، له سیالانو سره به په لور سر نه شو

د قرآن پلوشې التكوير

مخامخ کېدی او په جگو سترگو به ئې هغوی ته نه شو کتلی، د مظلومي نجلۍ برخليک به يا په ذلت او سپکاوي کې ژوند وو او يا ژوندی تر خاورو لاندې کېدا، دواړه ئې مرگ، يو ئې تدريجي مرگ او بل ئې فوري او ناڅاپي، احتمالاً چې قرآن په دې آيت (باي ذنب قتلت: په کومي گناه وژل شوی) سره دغو دواړو مرگونو ته گوته نيولي.

په ډېرو رواياتو کې د جاهليت د دور دغي شاخصې او د مشرکانو د قساوت او بي رحمۍ دغي بېلگې ته اشاره شوې:

- يو ځلي د رسول الله د يارانو له ډلې يو صحابي ورته راغی او ورته وئې ويل: يا رسول الله! ما له ايمان مخکې ۳۶۰ نجوني له ژوندۍ بڼخېدو ژغورلي او د هري يوي په بدل کې مي دوه اوښان فديه ورکړي، آيا (دکفر په حالت کې) د دې نېک عمل څه اجر او ثواب به راته راکړی شي؟! رسول الله ورته وفرمايل: هو! ستا اجر دا وو چې الله تعالی د ايمان راوړو توفيق درکړ. گورئ چې په هغې جاهلي ټولنې کې دا ظلم هومره خور او عام وو چې يوه صالح انسان ۳۶۰ نجوني له ژوندۍ بڼخېدو ژغورلي، خو د هري يوي په عوض کې ئې دوه اوښان فديه ورکړي!!

- يو کس رسول الله ته په داسې حال کې راغی چې ډېر کسان ئې خوا ته ناست وو، وئې ويل: يا رسول الله! له ايمان راوړو مخکې مي په کور کې لور وزېږېده، مور ئې دا خبره له ما پټه وساتله، هغه ئې په بل کور کې ستره کړه، يوه ورځ ناڅاپي کور ته ننوتم، په يوي وړې او ښايسته نجلۍ مي سترگې ولگېدې، پوښتنه مي وکړه چې دا ښايسته نجلۍ د چا لور ده؟ مېرمنې مي وويل: زموږ د گاونډي لور ده، خو چې له نجلۍ سره ئې زما مينه او محبت وليد، وئې ويل: که رښتيا درته ووايم نو دا ستا خپله لور ده، چې ما له دې وېرې چې ونه وژل شي، له تا پټه ستره کړه!! د دې خبرې په اورېدو سره مي حالت بدل شو، جاهلانه حميت او غيرت مي راوپارېدو، دا مي د ځان لپاره د عار او پېغور خبره وگڼله چې سبا مي سيالان ووايي زما په کور کې لور زېږېدلې، له ځان سره مي وپټېيله چې همدا نن شپه او د خلکو له خبرېدو د مخه ئې چېرې ترخاورو لاندې کوم، د شپې مي ترلاس ونيوله او له ځان سره مي صحراء ته بوتله، په يوي گوښې کې مي يو کوهی وموندو، هغه مي په کې واچوله، کله چې مي هغه کوهي ته اچوله، هغې په دردناک او له مينې ډک غږ راته ويل: پلار جانه!! پلار جانه!! رسول الله د دې دردوونکې قصې په اورېدو سره ډېر وژړل، له صحابه وو چا هغه سړی ملامت کړ چې ولي دي په دې قصې سره رسول الله هومره وځوراوو چې اوښکې ئې توی شي، رسول الله وفرمايل: دی پرېږدئ چې دا قصه بيا تکرار کړي، د قصې په بيا اورېدو سره رسول الله دومره وژړل چې مخ او گړېوان ئې په اوښکو لوند شو.

د يوه بل صحابي رضي الله عنه په اړه روايت شوی چې ويلي ئې دي: د جاهليت له زمانې دوه خاطرې لرم، د يوي په رايادولو سره مي له سترگو اوښکې وبهېږي او د بلې په يادولو سره بي اختياره خندا راشي، يوه ئې زما د يوي لور په اړه ده، مور ئې د دې له زېږېدو خبر نه کړم، پټه ئې ستره کړه، يوه ورځ مي هغه په خپل کور کې وليده، مينه مي پرې راغله، په سر مي لاس راکښ کړ، له خپلې مېرمنې مي پوښتنه وکړه چې دا څوک ده؟ هغې لومړی راته وويل چې د يوه دوست لور، له څه څنډه وروسته ئې راته وويل: ستا خپله لور، چې پوه

التلکوییر د قرآن پلوشې

شوم دا په رښتیا زما خپله لور ده او مور ئې په پټه ستره کړې، زمکه راباندې تنگه شوه، له دې وېرې چې سیالان مې پرې خبر نه شي پرېکړه مې وکړه چې ژر ئې تر خاورو لاندې کړم، همغه شپه مې له ځان سره روانه کړه، یو څراغ او کلنگ مې راسره واخیست، د صحراء په لوري وځوځېدو، په یوې گوښې کې د قبر په کیندلو بوخت شوم، د کیندلو په وخت کې مې په ږیره گردونه کښېنستل، لور مې رامنډې کړې او وئې ویل: پلار جانې پرېږده چې ستا د ږیرې دا گردونه درپاک کړم، گردونه ئې پاک کړل او بېرته په خپل ځای کښېناسته، نه پوهېده چې دا قبر د څه لپاره کیندل کېږي او څو شېبې وروسته به دا په کې ترخاورو لاندې کېږي، ما قبر وکیندو، دا مې په کې واچوله او ډېرې خاورې او تیږې مې پرې واچولې،... گورئ! موږ څومره بې رحمې او سخت زړې وو، لور مې زما په ږیرې گردونه نه شو زغملی خو ما هغه تر خاورو او تیږو لاندې ښخه کړه!!!

د خدا خاطرې مې دا ده چې د جاهلیت په زمانې کې به چې کله په سفر تلو نو معمولاً به مو د کاروان د سر په اوښ باندې یو بُت نصب کړ، تر څو د هغه د حمایې او ساتنې په طفیل مو دا سفر په خیر وي او له کوم ضرر او کړاو پرته خپل مقصد ته ورسېږو، په یوه سفر کې په دې وښتونېدو چې د لرگي یا ډبرې کوم بت جوړ کړو، مجبور شوو له کجورو ئې جوړ او د لومړي اوښ په شا ئې نصب او د هغه د حمایې تر سیوري لاندې خپل سفر پیل کړو، سفر راباندې اوږد شو، په صحراء کې مو لاره ورکه کړه، څه چې مو د خوراک او څښاک لپاره درلودل ټول ختم شول او کار مو هغه ځای ته ورسېدو چې ناچار دا د کجورو بت راکوز کړو او په خپلو کې ئې ووپشو، خپل خدای مو وخور، هغه چې د ده د مرستې او حمایې په هیله مو دا سفر پیل کړی وو، د لارې په اوږدو کې، په هر تمځای کې به د هغه شا وخوا ته راغونډ شوو، د هغه لمانځنه به مو کوله او پښو ته به ئې په سجده پرېوتو، خو چې وږي شو نو نه یوازې هغه زموږ مرسته ونکړې شوه بلکې دی مو وخور!!

د لوبو ژوندی ښخول، د جاهلي ټولنې دا تر ټولو کرکجنه څنډه خاص لاملونه درلودل چې ځینې ئې دا دي:

الف: له دې وېرېدل چې سیمه ئې د دښمن تر برید لاندې راشي او لوبې ئې د دښمن په لاس کې پرېوځي او لوی دښمني پېغور ورته پرېږدي.

ب: دا ورته د عار او پېغور خبره برېښېده چې لور ئې د بل په نکاح کې راشي.

ج: د لور زیږېدا ئې د خپلې مېړانې د ضعف او کمزورۍ نښه ګڼله او په دې سره به ئې د سیالانو په قطار کې د شرمندګۍ احساس کاوو.

ځینې مفسرین په دې نظر دي چې له ښځو سره ظالمانه او له تبعیض او سپکاوي ډک چلن، د دوی انساني حقوق تر پښو لاندې کول او هغه له دې محرومول چې په ټولنې کې خپل انساني مقام ولري، خپل حیثیت تر لاسه او خپله دنده ترسره کړي، دا د ښځې له ژوندی ښخولو سره مترادف وه، دا ځکه چې له هغې سره د یوه ژوندي او شریف انسان په څېر معامله نه کېده، استعدادونه ئې خپل کېدل، د خپلو وړتیاوو د تجلې مجال ئې نه شو تر لاسه کولی او د یوه مړي او د نورو د غاړې د پټې په څېر ګڼل کېده.

۱۰- له هر چا سره به محاسبه کېږي، هر چا ته به خپله عملپاڼه په لاس کې ورکول کېږي، د محشر میدان به په هغو خورو ورو پاتو ډک وي چې هر څوک به ئې په لاس کې لري.

۱۱- د آسمان دا شنه پرده به لري کړی شي، څه چي نن دغي پردې زموږ له سترگو پټ کړي، ټول به راڅرگند شي. دلته بايد لږ توقف وکړو، الفاظ عجيب برېښي، آسمان به له پوسته شي!! يعني څه؟! آيا آسمان پوستکی لري؟ آيا زموږ او آسمان تر منځ داسي کومه پرده شته چي د آخوا شيانو ليدا ئي راته گرانه کړي؟! راشئ دا پوښتنه هم له هغو محققينو وکړو چي په دې اړه څېړني کوي، هغوی ته به ووايو چي زموږ په قرآن کي د آسمان په اړه داسي ويل شوي، چي د آسمان دا تر سترگو کېدونکي فضاء يوه پرده ده چي ډېر څه ئي زموږ له سترگو پټ کړي؟! دا محققين موږ ته يو ځواب لري او هغه دا: هغه څه چي موږ او تاسو ئي د يوې فېروزه ئي پردې په څېر گورو، دا د زمکي چاپېر فضاء ده، د يوې پردې په څېر ده، دا پرده د دې باعث شوې چي موږ د آسمان ډېر څه ونه گورو، د نور ډېري پلوشې داسي دي چي له دغي پردې نه شي تېرېدې، هغه ستوري چي دا وړانگي خپروي د دغي پردې له کبله ئي نن نه شو ليدې، که دا پرده نه وى نو موږ به نن دا ټول ستوري هم په څرگنده ليدل. د قرآن دې آيت يو بل ستر علمي اعجاز زموږ مخي ته اېښی او هغه حقيقت ئي بيان کړی چي انسان دا دئ اوس او په شلمې پېړۍ کي پرې پوه شو. د قيامت په ورځ به دا پرده څيري شي، دا خنډ به لري شي، د آسمان دا پوستکی به وشکول شي او هر هغه څه به راڅرگند شي چي دغه پرده او پوستکی ئي د ليدو مانع گرځي.

۱۲- هغه دوزخ چي نن ستا له سترگو پټ دئ، په هغه ورځ به ئي څرگند وگوري.

۱۳- کوم جنت چي لري او محال ئي گڼي هغه به رانږدې کړی شي، جنتيان به ئي په خپلي خوا کي ومومي.

۱۴- هر انسان به هم د خپلي عملېاني په لوستو او ليدو سره په دې پوه شي چي څه ئي د دې ورځي لپاره له ځان سره راوړي او هم به په جنت يا دوزخ کي د خپل موقعيت له مخي پوه شي چي څه ئي کړي؟! ده په جنت يا دوزخ کي خپل ځای په خپل لاس جوړ کړی، دا د ده د کړنو دئ، د خپلو کړنو پايله به په خپلو سترگو په جنت او دوزخ کي وگوري.

فَلَا أُقْسِمُ بِالْخُنُوسِ ﴿٥٠﴾ الْجَوَارِ الْكُنُوسِ ﴿٥١﴾ وَاللَّيْلِ إِذَا عَسْعَسَ ﴿٥٢﴾ وَالصُّبْحِ إِذَا

تَنَفَّسَ ﴿٥٣﴾ إِنَّهُ لَقَوْلُ رَسُولٍ كَرِيمٍ ﴿٥٤﴾ ذِي قُوَّةٍ عِنْدَ ذِي الْعَرْشِ مَكِينٍ ﴿٥٥﴾

مُطَاعٍ ثَمَّ أَمِينٍ ﴿٥٦﴾

۱۵- نو داسي نه ده، لوړه کړم په دغو بيا راتلونکو. ۱۶- په دې تلونکو پټېدونکو. ۱۷- او په شپې چي شي په تلو. ۱۸- او قسم د سباوون په سا ايستو. ۱۹- بې شکه دا وينا ده د استازي عزتمن. ۲۰- مخور د عرش خاوند ته او ځواکمن. ۲۱- هلته منل شوی او امين.

۱۸-۱۵: په دې آيتونو کي په څو شيانو لوړه شوې:

• په (خنس) د خناس جمع چي معنی ئې بیا بیا راتلونکی ده، شیطان ته له دې کبله (خناس) ویل شوي چي هغه هم مکرر راځي، وسوسه کوي، بېرته درومي، له بلي گوښې راوړاندي کېږي او بله وسوسه القاء کوي. د دې خناس لپاره دوه نور صفتونه هم ښودل شوي: الجوار: تلونکي او الكنس: پټېدونکي

• په شپه چي کله په تلو شي. او په سباوون چي په سا ایستو شي.
د قسمونو ځواب دا دی:

إِنَّهُ لَقَوْلُ رَسُولٍ كَرِيمٍ ﴿٦٦﴾ ذِي قُوَّةٍ عِنْدَ ذِي الْعَرْشِ مَكِينٍ ﴿٦٧﴾ مُطَاعٍ ثَمَّ أَمِينٍ ﴿٦٨﴾ وَمَا صَاحِبُكُمْ بِمَجْنُونٍ ﴿٦٩﴾

بي شکه چي دا د عزتمن استازي وينا ده. د عرش خاوند ته مخور او ځواکمن. هلته منل شوی او امین. او ستاسو دا ملگری مجنون نه دی.
د دغو قسمونو په معنی او د قسمونو له ځواب سره ئې د تړاو په څرنگوالي هلته ښه پوهېدی شو چي لاندې خبري په پام کي ولرو:

• له دغو دوو آیتونو (واللیل اذا عسعس) او (والصبح اذا تنفس)، په ډېر وضاحت سره معلومېږي چي (الخنس، الجوار، الكنس) به هم خامخا داسي شيان وي چي له شپې سره تړاو لري او په شپې کي راتلونکي، خوځېدونکي او پټېدونکي، له ستورو پرته بل څه نه شي کېدی، ځکه دا ستوري دي چي هره شپه بیا بیا راڅرګندېږي، په شپه کي ئې د آسمان په غېږ کي خوځېدل راڅرګند شي، له شرق طلوع کوي او په غرب کي پرېوځي، د ورځي په رارسېدو سره ترشا شي او له سترگو پټ. که د (الخنس، الجوار او الكنس) الفاظ له دغو آیتونو بهر د لغت په کوم کتاب کي او په بل کلام کي وڅېړو نو بي شمېره مصداقونه ئې کېدی شي، خو که په دې خاص ځای او له دې مخکي او وروسته آیتونو په غېږ کي ئې معنی ولټوو نو له ستورو پرته بله معنی تری نه شو اخیستی، ټول مفسرین په دې خبري متفق دي چي په دې الفاظو سره ستورو ته اشاره شوې.

د قیامت منکرین داسي گمان کوي چي دا نړی نه بدلېدونکي، ثابته او ابدې نړی ده، په تحول او بدلون باور نه لري او دا خبره نه مني چي یوه ورځ به دا هرڅه له منځه ولاړ شي. دوی ته د پیغمبرانو علیهم السلام یوه اساسي خبره تل دا وه چي قیامت به راځي، دا زمکه آسمان او د اوسنی دنیا اوسنی حالت به ختمېږي، نوې دنیا او نوې زمکه او آسمان به پیدا کېږي، له انسان سره به د ده د ټولو کړنو محاسبه کېږي، سزا او جزاء به گوري. د دغې اساسي ادعاء د اثبات لپاره دلته ویل شوي: شپه ورځ، د ستورو تگ راتگ، طلوع او غروب ئې دا حقیقت په گوته کوي چي دلته د ثبات او د یوه حالت د دوام په ځای د بدلون او تحول شاهد یو، هره شېبه حالت بدلېږي رابدلېږي، تاسو څنګه دا د بدلېدو رابدلېدو په حالت کي نړی ثابته او تغیر نه منونکي گنئ؟! په داسي حال کي چي تحول او بدلون د همدې دنیا یو عام او څرګند اصل دی، د دنیا هر څه هره شېبه بدلېږي، دا په آسمان کي خواره واره او څرګندېدونکي پټېدونکي ستوري او دا د شپې او ورځي تگ راتگ، د دې دائمي او مسلسل

تحول او بدلون څرګندي بېلګې ستاسو مخي ته، له دې سره سره څنګه د عزتمن پیغمبر هغه خبره نه منی چې وایي: یوه ورځ به دا لمر خپله رڼا له لاسه ورکړي، ستوري به تیاره شي، غرونه به له خپلو ځایونو وځوځي او هرڅه به بدل شي؟ د ده په دې خبرې خو دا ده د هري شپې ورځې دا تحولات شهادت ورکوي. د (ثبات) او (دوام) عقیده بې بنسټه عقیده ده چې د دنیا مسلسل بدلون نې ردوي. دا ولي تاسو دغه خپل ملګري پیغمبر ته له دې کبله مجنون وایی چې د قیامت د راتلو خبره کوي؟! ده خو د دې خبرې حقیقت په څرګند افق کې لیدلی، دغه افق ته د نظر کولو لپاره تاسو ته هم بلنه درکوي، د شپې ورځې تلو راتلو ته وګورئ، د ستورو طلوع او غروب ته وګورئ، دا څه پیغام له ځان سره لري، د ثبات او دوام پیغام که د تحول او بدلون پیغام، د ده خبره تاییدوي که ستاسو؟! دی خو نه د کاهنانو په څېر دی چې د (غیب) دروغجنې خبرې خرڅوي او په څرګندولو کې نې سخت بخیل وي او هیچا ته نې وریا نه وایي، شکرانې او نذرانې ورباندې اخلي!! د ده وینا د شیطان د ملګرو له وینا سره مقایسه کړئ، دی څه وایي او هغوی له شیطان په الهام اخیستو سره څه وایي؟! سره له دې څنګه د ده دا وینا نه منی، په داسې حال کې چې دا د ده خپله وینا نه بلکې د رب العالمین له لوري د یوې عزتمنې، ځواکمنې او د نورو مطاع فرېښتې په لاس ده ته لېږل شوې وینا ده او هر هغه چا ته لارښوونه کوي چې په سمې او مستقیمې لارې د تلو تکل کوي.

د پورتنیو قسمونو ځواب دا دی: انه لقل رسول کریم (بې شکه دا د عزتمن استازي وینا ده) باید وګورو چې دا قسمونه څنګه په دې خبرې شهادت ورکوي او دغه دعوی ثابتولی شي چې دا د سورې په سر کې ویل شوې خبرې، د یوه عزتمن استازي وینا ده؟! په دې اړه ډېر توضیحات شوي خو تر ټولو دقیق تفسیر نې همغه دی چې مخکې بیان شو.

دغه مسلسل او پرله پسې تحولات او بدلونونه چې تل او هره شپه او ورځ نې ګورو، همدا د رسول الله د ادعاء د اثبات لپاره ستر دلیل دی.

وَمَا صَاحِبُكُمْ بِمَجْنُونٍ ﴿٢٢﴾ وَلَقَدْ رَآهُ بِالْأُفُقِ الْمُبِينِ ﴿٢٣﴾ وَمَا هُوَ عَلَى الْغَيْبِ بِضَنِينٍ ﴿٢٤﴾ وَمَا هُوَ بِقَوْلِ شَيْطَانٍ رَجِيمٍ ﴿٢٥﴾ فَأَيْنَ تَذْهَبُونَ ﴿٢٦﴾ إِنَّ هُوَ إِلَّا ذِكْرٌ لِّلْعَالَمِينَ ﴿٢٧﴾ لِمَن شَاءَ مِنْكُمْ أَن يَسْتَقِيمَ ﴿٢٨﴾ وَمَا تَشَاءُونَ إِلَّا أَن يَشَاءَ اللَّهُ رَبُّ الْعَالَمِينَ ﴿٢٩﴾

۲۲- او ستاسو دا ملګری مجنون نه دی. ۲۳- او بې شکه چې هغه نې دی لیدلی څرګند افق کې. ۲۴- او نه دی په غیب باندې بخیل. ۲۵- او نه ده دا وینا د رېتل شوې کوم شیطان. ۲۶- نو چېرې درومئ تاسو؟ ۲۷- دا نه ده مګر ذکر ټول عالم ته. ۲۸- ستاسو هغه چا ته چې نې غوښتي؛ مستقیم شي. ۲۹- تاسو غوښتي نه شئ تر څو نه وي

غوښتي خدای، رب د عالمونو.

۲۲- هغه خبرې چې ستاسو ملگری رسول الله ﷺ یې د قیامت په اړه کوي، پام چې دا د هغه چا د خبرو په څېر ونه گڼئ چې ستاسو په گمان پېریانو نیولی او هغوی د ده په ژبه د غیب په اړه خبرې کوي، دا د غیب خبرې نه دي، پیغمبر د خپلې دې وینا مصداق او نښې په افق کې څرگندي لیدلې، د ده وینا د کائنات په اړه له دقیق علم او پوهې سرچینه اخلي، که د ده په وینا کې لږ غور وکړئ او د ده دلائل واورئ نو په حقیقت به ئې پوه شئ، دا د رسول الله ﷺ خپله وینا نه ده، له ځانه ئې نه ده کړې، دوه بنسټونه ورته لري: ۱- نښې او آثار ئې د آسمان په غېږ کې څرگند لیدلې دي. ۲- د هغه الله له لوري یوې فرشتې دا اطلاع ورکړې چې د عرش پالونکی او واکمن دی.

۲۳- دلته دا نه دي ویل شوي چې رسول الله ﷺ څه د آسمان په کنارو کې څرگند لیدلې، په دې اړه درې توجیحات زموږ مخې ته راځي:

الف: خدای ئې څرگند لیدلې!! دا توجیه نه د آیت له سیاق و سباق سره اړخ لگوي او نه د قرآن له نورو څرگندونو سره تطابق لري، برعکس دا د قرآن له مبادیو او اساساتو سره شدید تعارض لري، قرآن په ډېر صراحت سره وایي چې هیڅوک خدای نه شي لیدلی، د موسی علیه السلام په څېر یوه اولوالعزم پیغمبر تمنا وکړه چې الله په خپلو سترگو وگوري، خو دا تمنا ئې له دې امله ترسره نه شوه چې په دنیا کې هیڅ انسان د الله د لیدو توان او استعداد نلري.

ب: په افق کې ئې داسې نښې او آثار تر سترگو شوي چې د قیامت په حتمي راتلو دلالت کوي.

ج: د وحی حامل فرشته ئې د آسمان په غېږ کې په څرگنده لیدلې.

د دې آیت له فحوی او د مخکنیو آیتونو په رڼا کې معلومیږي چې دلته دغه دواړه مطالب افاده شوي. دا خبره ئې له هغې فرشتې اورېدلې چې د وحی حامل وه او ده په افق کې څرگنده ولیده او دا هغه خبره ده چې ده ئې نښې په افق کې په واضح توگه لیدلې دي، دا د شپې ورځې پر له پسې بدلونونه، د ستورو تگ راتگ، راختل او پرېوتل، سقوط او هبوط، نښې چې کائنات یوه ثابته او تغیر نه منونکې هستي نه ده چې له منځه تگ او متلاشي کېدل ئې محال وگڼو، هره شېبه د دې احتمال شته چې یو آنې او ناڅاپي تصادم هر څه گډ وکړي.

۲۴- دا آیت دوه مطلبه افاده کوي:

الف: څه چې پیغمبر علیه السلام د غیبی امورو او هغه څه په اړه وایي چې نه ئې انسان لیدی شي او نه درک کولی، دا د وحی له لاري ده ته ویل شوي او دې ئې په پوره احتیاط او امانت سره خلکو ته رسوي، نه څه سپماوی کوي او نه بخل، نه د کوم بخیل عالم په څېر دی چې نه غواړي نور خلک په هغه څه وړیا او ده ته له بدلې ورکولو پرته پوه شي چې دې پرې پوه شوی او نه د کوم کاهن او منجم په څېر چې د غیب خبرې خرڅوي او شکرانې پرې اخلي. ب: د غیب په اړه د ده وینا د خپلو هغو کاهنانو، منجمینو او فال نیوونکو سره مقایسه کړئ چې د خلکو د غولولو لپاره د غیبی امورو په اړه یو څه بل څه وایي خو نه د صداقت او اخلاص له مخې، نه خلکو ته د کومي گټې رسولو لپاره او د دوی د لارښوونې او هدایت په

د قرآن ۷ پلوشې التکویر

غرض او نه مفت او وړیا، بلکې د (شکرانو) په بدل کې، اجوره پرې اخلي، له دې لارې خپله خپته او جیب ډکوي، جاهل او ناپوه خلک غولوي، د غولېدلو خلکو جیب ته یې سترگې وي. خو تاسو گورئ چې رسول الله د قیامت، حساب و کتاب، جنت او دوزخ په خبر د غیبی امورو په اړه په خپل بحث سره نه یوازې له چا څه بدله نه غواړي بلکې په پوره سخاوت او پرته له کومې طمعي نې خلکو ته رسوي او په دې لار کې کړاوونه گالي.

که قرآن ته لږ خیر شو نو گورو چې دېمنانو کله پیغمبران علیهم السلام په سحر او جادو متهم کړي او د هر یوه په اړه یې ویلي چې دا ساحر او جادوگر دى او کله یې کاهنان گڼلي! دا ولې؟ دا ځکه چې دوى په خلکو باندې د پیغمبرانو علیهم السلام د دعوت د ژور اغېز لپاره بله توجیه نه شوى وړاندې کولى، دوى به خپلو پلویانو ته په دې اړه څه ویل چې دا ولې په دغو خلکو کې چې د پیغمبرانو علیهم السلام دعوت یې منلى دومره ژوره تبدیلی راغلى، هر څه یې بدل شوي، افکار یې، عمل یې، اخلاق یې، وینا یې، کړه وړه او سلوک یې، هر څه یې له بنسټه بدل شوي، په ژوند او شخصیت کې یې ژور انقلاب راغلى، دا پیغمبر حتماً ساحر او جادوگر دى چې په خپلو څو خبرو سره یې په خپلو مخاطبینو کې، داسې ژر او دومره ژور تغییرات راوستي، د پرون ورځې له بې وزلو، غلامانو، ذلیلو او بې زړه خلکو یې داسې ستر ستر، انقلابي، مجاهد، زړه وړ او مقاوم شخصیتونه جوړ کړل، هغه چې تر پرونه د خپلو بادارانو په وړاندې سخت مطیع، ذلیل او هر امر ته یې تسلیم ول، دا دى اوس یې بغاوت ته ملا تړلې، د نظام په وړاندې ودرېدلې، له مرگ نه وېرېږي، هر خطر په ورین تندي قبولوي!! آیا له یوه جادوگر پرته بل څوک دا کار کولى شي!!

او د دې لپاره به یې هغوى ته کاهن ویل چې خلکو ته ووايي: دا د پیغمبرې مدعي چې وایي د الله له لوري ورته وحی شوى، په حقیقت کې زموږ د دغو کاهنانو په خبر دى چې د بازار په هرې کوڅې کې یې دوکان پرانیستی، فالونه اچوي، تعویذونه ورکوي، کوډي کوي، د غیب په اړه خبرې کوي او په دې سره له بې وزلو غولېدلو خلکو شکرانې اخلي، د څو پیسو لپاره دا کارونه کوي، کسب یې غیب ویل او له خلکو پیسې شکول دى، که پیغمبران د غیب په اړه څه وایي، د جنت او دوزخ، بیا ژوندون، د خدای، فرشتو، روح او پېریانو په اړه خبره کوي،... د دوى دا ټولې خبرې زموږ د کاهنانو په خبر دي، زیات اهمیت مه ورکوى، نوې خبرې یې مه گڼئ او تر اغېز لاندې یې مه راځئ.

د دغو خبرو په ځواب کې ویل شوي: نه گورئ چې پیغمبر د کاهنانو په خبر نه دى، پر غیب بخیل او ممسک نه دى، له چا د بدلې او اجورې طمع نه لري، نه یې له دېن دوکان جوړ کړى، نه له غیب ویلو ځان ته حرفه او پېشه!! قرآن دا د پیغمبرانو او رېښتینو دعوتگرانو یوه ستره ځانگړتیا گڼي چې د خپل دعوت او مبارزې په مقابل کې له خلکو د بدلې طمع نه لري، خپل اجر له الله پرته له هیچا نه غواړي، قرآن دا یو دقیق معیار او ملاک گڼي چې په هغه سره یو رېښتینی او صادق دعوتگر له یوه حرفوي دعوتگر او دین خرڅوونکي دکاندار ښه پېژندى شو، وگورئ چې هغه د اجر په لټه کې دى که د اجورې په لټه کې، خپل اجر له الله غواړي که له خلکو؟ دى د خلکو لپاره قرباني ورکوي او که له خلکو غواړي چې د ده لپاره قرباني ورکړي!! آیا دى د خلکو د سوکالۍ او هوساینې لپاره خپله آرامتیا او هوساینه د دوى په پښو کې قرباني کوي او که له خلکو دا طمع لري چې د ده د هوسا او آرام ژوند لپاره کړاوونه

التكوير د قرآن پلوشې

وگالي او خپله هوساينه د ده په پښو كي ذبح كړي؟! كه له خلكو ئي بدله غوښته، يو حرفوي دعوتگر دى، خو كه د اجر طمع ئي يوازي له الله وه، د پيغمبرانو وارث دعوتگر دى، دا بايد تل د يوه معيار او ملاك په توگه او د صادق او كاذب دعوتگر تر منځ د توپير او تفكيك وسيله وگڼي، د هغه چا متابعت او ملگرتيا وكړئ چي له ماسوى الله د اجر او اجورې طمع نه لري، په دې اړه د قرآن لارښوونه دا ده:

اتَّبِعُوا مَنْ لَا يَسْتَلْكُمْ أَجْرًا وَ هُمْ مُهْتَدُونَ *

يس: ۲۱

د هغه چا متابعت وكړئ چي له تاسو هيڅ بدله نه غواړي او هدايت شوي.

۲۵- راشئ د رسول الله پيغام او وينا د هغه چا له وينا سره مقايسه كړئ چي د رتل شوي شيطان مطيع او د شيطان د وسوسو تر اغېز لاندې دى، وگورئ چي دا داعي څه وايي؟ له تاسو څه غواړي؟ خبري ئي الهي رنگ لري كه شيطاني؟ د يوه صادق داعي او ټگمار دعوتگر تر منځ د تفكيك او توپير لپاره بايد د دوى پيغام او د دعوت محتوى ته وگورو او دې ته پام وكړو چي هغوى خلكو ته د ويلو لپاره څه لري؟! چا چي په دوى ايمان راوړى او د دوى په لار تللي، په شخصيت كي ئي څه تبديلي راغلي، د دې دعوت اغېز د دوى پر كړنو څنگه دى؟ صادق دعوتگر، د پيغمبرانو وارثان او د الله لوري ته بلونكي هغه دي چي حق، عدالت، صداقت، امانتداري، په خپلو ژمنو وفا، سخاوت، مروت، صبر، قناعت، تقوى او پاك لمنى ته بلنه وركوي، د رښتيني دعوتگر د دعوت له محتوى په څرگنده معلومېږي چي له الهي مرجع ئي الهام اخيستی او په مقابل كي ئي هغه دعوتگران چي د شيطان په لار درومي او له شيطاني وسوسو الهام اخلي، هغوى به وگورئ چي د فساد، گناه، ظلم، خيانت، د نورو پر حق تجاوز او تېرى، دروغ، خدعه، كركه، نفرت، حرص، بخل، خپلي ژمني تر پښو لاندې كول، د ناروا موخو لپاره حرامي لاري غوره كول، دا هغه څه وي چي دوى بلنه وركوي او د دوى د پلويانو په شخصيت كي به دا ټول په څرگنده وگورئ.

۲۶- له دې ټولو سره سره څنگه د حق او باطل په تفكيك كي اشتباه كوئ، څنگه په دې نه پوهېږئ چي ستاسو دا ملگرى پيغمبر دى، پيغام او دعوت ئي الهي، څنگه خداى او پيغمبر ئي پرېږدئ او د شيطان په لار درومئ؟! فاين تذهبون؟ نو چېري درومئ؟!

۲۷- گورئ چي د دې پيغمبر په الهي پيغام كي د عالميانو لپاره پند او يادونه ده، له يوې خوا هغوى ته نصيحت كوي، خبردارى وركوي او له گناه او تېري ئي منع كوي، له بلې خوا هغه هېر شوي حقائق ورپه يادوي چي جرړه ئي د دوى په فطرت كي ده، ويده وجدان ئي راويښوي، هغه راكده حافظه ئي خوځوي او فعالوي چي د حقائقو د پېژندو زېرمه ده.

۲۸- خو دا د هغه چا لپاره ذكر او پند دى چي په هغه كي تلوسه وي، د حق پېژندو تكل، د حقيقت موندو تنده او په حقائقو د پوهېدا تمنا، لكه څنگه چي روند له نور او رڼا گټه نه شي اخيستی، همداراز په چا كي چي حقيقت ته د رسېدو تلوسه نه وي هغه د پيغمبر له ذكر او يادوني گټه نه شي اخيستی، د ده ويده وجدان نه شي راويښولى، څوك چي د مستقيمي لاري د پېژندو هڅه كوي، غواړي سمه لار له ناسمي تفكيك كړي، د هغه لپاره دا پيغام ذكر او پند دى، په دې سره به ئي په سمه لار د تلو توفيق په برخه شي.

۲۹- دلته يوې ډېرې مهمې اعتقادي موضوع ته اشاره شوې، داسي موضوع چي د مفسرينو

د قرآن ۷ پلوشې التکویر

ترمنځ د ډېرو ژورو او پراخو بحثونو باعث شوی او هغو خلکو ته ئې ډېرې ډېرې پوښتنې راولاړې کړې چې له قرآني مفاهیمو سره آشنا نه دي، دوی وايي: که زموږ مشیت د الله د مشیت تابع وي او تر څو د عالمونو رب نه وي غوښتي زموږ اراده او غوښتنه بې تأثیره ده! تر څو الله نه وي غوښتي زموږ په زړه کې نه کومه تلوسه او تمنا راولاړېږي او نه د کوم کار د کولو عزم او اراده، که خبره داسې وي چې موږ څه غواړو او د کولو اراده او عزم ئې کوو، الله ئې زموږ په زړه کې راولاړوي او موږ د هغه کار کولو ته هڅوي، نو موږ ولې باید د داسې کار په اړه وپوښتي شو او د مکافات او مجازات مستحق وگڼل شو؟! تر څو ئې الله ونه غواړي موږ ئې نه شو غوښتي، تر څو الله د کوم کار د کېدو اراده نه وي کړې موږ ئې نه شو ترسره کولی، د هر څه غوښتنه او د هر کار د کولو اراده الله تعالی زموږ په زړه کې اچوي، نو موږ به ولې او په کوم دلیل په کومي گناه نیول کېږو؟! دا موضوع د (قضاء او قدر) په بحث پورې تړلې یوه اعتقادي موضوع ده او دې پوښتنې ته ځواب وايي چې آیا انسان (آزاد) او (مختار) پیدا شوی که (مجبور) او (محکوم)? آیا په خپلو کړنو کې له استقلال او خپلواکۍ برخمن دی که د هغو مقدراتو په وړاندې محکوم دی چې دی ئې په خپلو منگولو کې نیولی او د هر راز مخالفت او سرغړاوي امکان ئې ترې سلب کړی؟! او که د دې دواړو ترمنځ درېیمگری حالت، نسبي آزادي او اختیار او نسبي محکومیت او مجبوریت? په دې مطلب د پښه پوهېدو لپاره په کار ده چې لومړی په دې موضوع پورې د تړلو مفاهیمو په معنی ځان پوه کړو او بیا د دوی ترمنځ ارتباط او تړاو درک کړو او په پای کې د موضوع په حقیقت پوه شو. په موضوع پورې تړلي مفاهیم دغه دي:

قضاء: له قضاء هغه سنن او ضوابط مراد دي چې په ټول عالم او د کائنات په هرې برخې حکومت کوي، همغه چې موږ ئې مظاهر په خپلو سترگو گورو، گورو چې هر څه د دغو سننو او ضوابطو په وړاندې محکوم او مقهور دي، هیڅ څه او هیڅوک له دې ضوابطو د سرغړاوي مجال نه شي ترلاسه کولی، په دې عالم کې هرکار د دغو سننو او ضوابطو مطابق ترسره کېږي، نه کوم ستر کار او نه کوم وړ کار، نه کوم عادي خوځښت او نه پراخ او ستر حرکت، هیڅ څه دغو ضوابطو ته له کامل انقیاد پرته نه شي ترسره کېدی، د عالم د هر ستر او وړ توکي پیدایښت، ارتقاء، د کمال اوج ته رسېدا، له هغه ځایه ئې د ضعف او ناتوانۍ په لوري د خوځښت پیل، په مرگ محکومېدا او خپل ځای بل ته پرېښودل، دا ټول د هغو سننو او ضوابطو مطابق ترسره کېږي چې دا عالم ئې په خپلو منگولو کې نیولی، د قرآن په قاموس کې دغه سنن او ضوابط د (قضاء) په نامه یادېږي چې دوه برخې لري:

الف: تکویني قضاء، دا پر طبیعت حاکم سنن او ضوابط.

ب: تشريعي قضاء، هغه قوانین او مقررات چې الله تعالی د انسان د فردي او اجتماعي ژوند د تنظیم لپاره ټاکلي.

انسان نن په دې حقیقت پوه شوی چې د دې پراخ او ستر عالم هر څه د خاصو قوانینو او ضوابطو په وړاندې منقاد دي او هر څه د دغو قوانینو مطابق ترسره کېږي، که دا د توکو پیدایښت دی، په خپلو کې د عناصرو ترکیب دی، د ژوو زیږېدا، وده، زړښت، مرگ او تجزیه کېدل دي، د شیانو حرکت، سرعت، راپرېوتا او ویشل دي او که هر بل کار او هر حرکت، دا ټول د هغو ضوابطو مطابق ترسره کېږي چې ساینس ئې د (فارمول) په نامه یادوي، قرآن ئې

الْعَلَّوِير د قرآن پلوشې

د قضاء په نامه.

قدر: د قدر لغوي معنی اندازه، حد او توان ده او د قضاء او قدر په مبحث کې په دې معنی راغلی چې الله تعالی هر څه په خاصه او معینه اندازه پیدا کړي، د مقدار لپاره یې یو حد ورته ټاکلی، د ټولو شیانو د مقادیرو تر منځ یې دقیق تناسب او تعادل رامنځ ته کړی، نه پرېږدي دا تعادل او توازن له منځه ولاړ شي، د توکیو ضروري مقدار کم یا زیات شي، د هر څه د پیدایښت، دوام او فناء لپاره یې خاص اجل او نېټه ټاکلی، د هر څه د حرکت لپاره یې د پیل او پای مسیر ټاکلی او هره پېښه په خپل ثابت وخت کې رامنځ ته کېږي.

نن ساینس همدغه خبره کوي چې د دې عالم د هر څه مقدار او اندازه ثابت او معینه ده، له ټولو هغو پرله پسې او مسلسل تحولاتو سره سره چې هره شېبه یې هري خوا ته ګورو، یو د تجزیې په حالت کې، بل د راټوکېدو په حالت کې، د یوه موجود شکل بدل شي او بل څه ترې جوړ شي، جامد په مایع او مایع په ګاز بدل شي، خو له دې ټولو سره سره نه دا ثابت مقادیر بدلېږي او نه یې ترمنځ تعادل او توازن، په عالم کې شته (تقدیر) نه بدلېدونکی دی او په عالم کې ترسترګو کېدونکي تغیرات یې نه شي بدلولی. که په دې (تقدیر) کې ډېر لږ بدلون او تغیر راشي او دا شته توازن او تعادل له منځه ولاړ شي، نه به د زمکې پر سر ژوند ممکن وي او نه به د دې عالم دوام، هر څه به متلاشي کېږي او دا ټول کائنات به له منځه ځي!! ساینس نن په جګ غږ اعتراف کوي چې د عالم هر توکی له پیدایښت تر زړښت او مرګ پورې ثابت او معین مسیر پلې کوي..

اراده: د هوډ، عزم او قصد په معنی ده او په دې مبحث کې دا مفهوم افاده کوي چې د دې عالم هر څه د (قضاء او قدر) مطابق او د الله تعالی په اراده ترسره کېږي، خبره یوازې دا نه ده چې د کائنات له پیدایښت وروسته او په هغه کې د سننو او مقدراتو له وضع کولو وروسته، د دې عالم هر کار په خپله او له دغو سننو سره سم، د الله له تصرف او پرېکړې پرته سر ته رسي، داسې نه ده چې دا عالم خپلې مخې ته پرېښودل شوی وي او پېښې په خپل سر او د دغو ضوابطو او فورمولونو مطابق او د طبیعي بهیر په څېر رامنځ ته کېږي، برعکس خبره داسې ده چې که څه هم هر کار، هر خوځښت او هر بدلون او تحول د خاصو سننو او ضوابطو مطابق ترسره کېږي خو پیل او پای یې د الله په اراده او إذن وي، دا الله دی چې لحظه په لحظه او هره شېبه یې اداره کوي، جهت او مسیر ورته ټاکي او خاص نتائج پرې مرتب کوي. خو باید دې پوښتنې ته ځواب پیدا کړو چې په داسې حالت کې د انسان د نسبي استقلال او آزادۍ او له دوو لارو او دوو بدیلونو د یوه په انتخاب کې د ده د اختیار معنی څه کېدی شي چې دلته د هر څه او هر کار لپاره له مخکې مقادیر او مقدرات ټاکل شوي، ثابت او تغیر نه منونکي سنن او ضوابط په ټول عالم حکومت کوي او هر کار د الله په اراده ترسره کېږي، دا باور خو د هر ډول خپلواکۍ او استقلال مجال ختموي او له انسان او د عالم له هر څه مجبور او مقهور مخلوق جوړوي!!

تر ټولو د مخه په کار ده چې د قرآن ځینې هغه آیتونه له نظره تېر کړو چې وایي: انسان ته په یوې معینې دانرې کې دا اختیار ورکړی شوی چې یوه له دوو لارو او له ښه او بد یو یې انتخاب کړي، د ده دغه اختیار او استقلال ته په پام سره هغه د خپلو عملونو مسئولیت په

غاره لري او سزا به ئې گوري: دا مطلب په گڼ شمېر آيتونو كې راغلی چې موږ دلته په دوو بېلگو اكتفاء كوو. د كهف په مباركي سوري كې راغلي:

وَقُلِ الْحَقُّ مِنْ رَبِّكَمْ ۖ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ ۚ إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا ۚ وَإِنْ يَسْتَغِيثُوا يُغَاثُوا بِمَاءٍ كَالْمُهْلِ يَشْوِي الْوُجُوهَ ۚ بِئْسَ الشَّرَابُ وَسَاءَتْ مُرْتَفَقًا ﴿٢٨﴾ إِنَّ الَّذِينَ ءَامَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ مَنْ أَحْسَنَ عَمَلًا ﴿٢٩﴾

الكهف: ۲۹ - ۳۰

او ووايه: دا ستاسو د رب له لوري يو حقيقت دی، نو څوك چې غواړي ايمان دي راوړي او د چا چې خوښه وي كافر دي شي، بې شكه چې مونږ د ظالمانو لپاره داسي اور تيار كړی چې دېوالونه به ئې پرې راتاو وي او چې كله د مرستي لپاره غږ كړي نو په داسي اوبو به ئې غږ ته ځواب وويل شي چې خوښوونكې، توري او بويناكي دي او مخونه وريټوي، څومره بد څښاك او څومره بد ټاټوبی!! او بې شكه هغو چې ايمان ئې راوړی او صالح عملونه ئې كړي، مونږ د هغه چا اجر نه ضائع كوو چې د عمل له مخي ښه وي.

له دې مباركو آيتونو په ډېر صراحت او وضاحت سره معلومېږي چې انسان ته دا اختيار او واك ورکړی شوی چې په خپله خوښه يا د ايمان او صالح عمل لار غوره كړي او يا د كفر او ظلم لار، د همدغه واك او اختيار له كبله او د خپل انتخاب د څرنگوالي له مخي به سزا گوري، همداراز د النبأ په سوره كې لولو.

ذَلِكَ الْيَوْمُ الْحَقُّ ۖ فَمَنْ شَاءَ اخْتِذْ إِلَىٰ رَبِّهِ مَآبًا ﴿٣٩﴾

النبأ: ۳۹

دا رښتینې ورځ ده، نو څوك چې غواړي د خپل رب په لوري دي د ورتگ لار غوره كړي. يعني دا هم د انسان په انتخاب پوري اړه لري چې د خپل رب لوري ته د ورتلو لار اختيار كړي او د صالح عمل په نتیجه كې د الله خوا ته غوره مقام ترلاسه كړي.

خو دا چې د دې آيتونو تر څنگ قرآن دا هم ويلي چې: و ماتشاءون الا ان يشاء الله: تاسو غوښتی نه شئ تر څو د عالمونو رب الله نه وي غوښتي. دا مطلب به څنگه د انسان له نسبي آزادۍ او اختيار سره متصادم نه گڼو او څنگه به دا آيتونه سره همغږي ثابتوو، ځواب ئې دا دی:

که دا آیت او دې ته ورته، مستقل او له نورو بېل نه بلکې د ټولو هغو آيتونو ترڅنگ وڅېړو او ټول هغه آيتونه په پام كې ولرو چې د قضاء، قدر، ارادې، مشيت او اختيار مفاهيم په كې راغلي، نو په مطلب ئې پوهېدل آسان دي او له خبط او خطا خوندي پاته كېدی شوو، متاسفانه بادي الرأي كسان او د لنډ نظر خاوندان دا آيت يوازي او نورو ته له پامه پرته څېړي، له

التککوير د قرآن پلوشې

همدې کبله په مطلب پوهېدل ورته گران شي او گمان کوي چې دا آيت د انسان په بې وسۍ، مجبوريت او عدم اختيار دلالت کوي، دوى دې ته نه دي متوجه چې په دې آيتونو کې د دې موضوع يوه څنډه څېړل شوې او نوري برخې يې په نورو آيتونو کې، په کار ده په موضوع د بڼه پوهېدو لپاره ټول اړوند آيتونه په پام کې ونيسو، د دغې غلطۍ له کبله ځينو کسانو د قضاء او قدر په اړه داسې څه ويلې چې په موضوع د پوهېدو په ځاى يې هغه مزید گرانه کړي، خلکو ته يې شکوک او شبهات راپيدا کړي او دېمنانو ته يې د دې خبرې کولو موقع ورکړې چې ووايي: قرآن هم انسان بې اختيار او مجبور مخلوق گڼي او هم يې کره وړه د محاسبې وړ، په داسې حال کې چې مجبور مخلوق د خپلو کړنو په اړه هيڅ مسؤليت نه لري، د مجبور مخلوق د ټولو کړنو مسؤليت د هغه چا په غاړه وي چې دې يې ورته مجبور کړي!! ځينې نور بيا په دې اړه له څه ويلو ممانعت کوي او په دې يې ټينگار وي چې د قضاء او قدر موضوع بايد مجمل ومنو او تفصيل ته يې له ننوتو ډډه وکړو!! په داسې حال کې چې دا يوه مهمه اعتقادي موضوع ده او ايمان پرې ضروري، ايمان له علم او پوهې پرته نه شي کېدې، ايمان په حقيقت کې د پوهې انتها او پايله ده، قرآن د گڼ شمېر آيتونو په ترڅ کې او په ډېر تفصيل سره دا موضوع څېړلې. که په قضاء او قدر پورې مربوط ټول آيتونه د يوه بل څنگ ته کېږدو، د يوه لپاره بل له پامه ونه غورځوو او د ټولو په رڼا کې نتيجه راوباسو، نو نه به په اصل مطلب پوهېدل راته گران وي او نه به له کوم مشکل سره مخامخ کېږو.

د دغې موضوع په ارتباط مو هم بايد دې ته پام وي چې قرآن که له يوې خوا دا ويلې چې دلته تغيير نه منونکي قضاء او قدر شته، هر کار د قضاء او قدر مطابق او د هغو سننو او ضوابطو په مراعات سره چې الله تعالى د دې عالم لپاره وضع کړي، د الهي مقرراتو په محدوده کې او د الله تعالى په اراده او اذن ترسره کېږي، له بلې خوا يې دا هم ويلې چې انسان ته نسبي واک او اختيار ورکړى شوى، هغه کولى شي له دوو لارو يوه غوره کړي، کولى شي له دوو کارونو د يوه د کولو اراده وکړي، پر قرآن د ايمان غوښتنه دا ده چې موږ به په دواړو خبرو ايمان لرو، نه دا چې يوه يې ومنو او پر هغې ټينگار وکړو او له بلې سترگې پټي کړو او له پامه يې وغورځوو. هغه چا ته چې په قرآن کې لږ غور وکړي، د دې دواړو خبرو تلفيق گران کار نه دى او په ډېره آسانۍ سره دې نتيجه ته رسېږي چې انسان ته د نسبي اختيار او واک ورکول او له دوو بديلونو د يوه د انتخاب قدرت او صلاحيت ورکول، د همدې الهي (قضاء) او (قدر) يوه برخه ده، الله تعالى دا سنت وضع کړى چې انسان کولى شي په ځينو مواردو کې او د يوې خاصې محدودې په انگرې کې د خپل مشيت او غوښتنې مطابق اقدام وکړي، که دا الهي سنت نه وى او د ده دا اختيار د قضاء او قدر جزء نه وى نو انسان به د جماداتو په څېر په کامله توگه محکوم او بې اختيار وو، هيڅ څه به يې په خپله خوښه نه شو ترسره کولى!! خو د الله تعالى مشيت داسې تللى، الله تعالى داسې اراده کړې، الله تعالى داسې غوښتي چې انسان دې نسبي واک او اختيار ولري، د همدې لپاره وايو چې انسان هر څه کوي د الله په اراده، اذن او اجازه يې کوي، الله تعالى ورته د يوې پرېکړې عزم او د يوه کار د کولو توفيق ورکوي. د (قضاء) او (قدر) معنى دا نه ده چې انسان بې اختيار او بې ارادې مخلوق دى، چې نه د انتخاب اختيار لري او نه په خپل تقدير او برخليک کې د ده اراده او عزم څه اغېز لري. دا د قضاء او قدر ډېر غلط او ناسم تعبير دى، (قدر) يعنې دا چې دلته د هر څه

د قرآن پلوشې التكوير

لپاره خاصه او تغيير نه منونکي اندازه ټاکل شوې او (قضاء) يعني دا چي دلته هرڅه د ثابتو سننو او ضوابطو مطابق ترسره کېږي، انسان ته د همدغو سننو او مقدراتو په محدودې کي د انتخاب واک او اختيار ورکړی شوی، په سم انتخاب ئي سم نتائج مرتب کېږي او خراب انتخاب ئي خراب نتائج ورکوي.

د قضاء او قدر په اړه چي کوم آيتونه او روايات راغلي، په تعبير کي ئي مسلمانان په دريو ډلو وېشل شوي:

۱- هغه چي انسان د مقدراتو په وړاندي داسي بي واکه، مجبور او محکوم مخلوق گڼي چي برخليک ئي له مخکي ټاکل شوی، دی ئي د بدلولو توان نه لري، د ده افعال او کړه وړه نه ده د خپلي ارادې زېږنده دي او نه ئي د خپل ذاتي توان او ځواک، اراده ئي د الله تعالی د ارادې تابع او ځواک ئي الهي توفيق دی، دا ډله د جبریه په نامه نومول شوې. د دوی د عقيدې او باور خلاصه دا ده:

- انسان په خپلو افعالو کي خپلواک نه دی.
- ځيني انسانان سعيد او بختور او ځيني شقي او بد بخت پيدا شوي.
- ځيني انسانان د جنت لپاره پيدا شوي او ځيني د دوزخ لپاره،
- جنتي به خامخا د جنت کارونه کوي او دوزخي د دوزخ، نه دا خپل برخليک بدلوی شي او نه هغه!

• که الله تعالی څوک جنت يا دوزخ ته لېږي دا پوښتنه نه شي ترې کېدې چي ولي؟ که ټول انسانان دوزخ ته وليږي، ظلم ئي نه دی کړی او که ټول جنت ته وليږي بي عدالتي ئي نه ده کړې. دا ځکه چي ظلم هغه څه ته وايي چي څوک د بل په مال او حق تېری وکړي، انسانان ټول د ده مخلوق او دی ئي ټولواک دی، د دوی په اړه هره پرېکړه د ده حق دی.

۲- هغه چي د پورتنۍ ډلې په مقابل کي ده، انسان په خپلو افعالو کي مستقل او خپلواک گڼي، د ده ټول افعال د ده د خپلي ارادې زېږنده بولي، د دوی له نظره جنت د مؤمن حق دی چي خامخا ئي بايد ترلاسه کړي، او دوزخ د کافر د بدو عملونو سزا ده چي بايد ورسره مخامخ شي، دوی د مخکنۍ ډلې عقیده او مجبورونکی تقدير او برخليک د الهي عدل خلاف گڼي، دوی د قدریه په نامه يادېږي، چي د باور خلاصه ئي دا ده:

- د انسان هر عمل په خپله د ده له لوري دی، هم بد عمل په خپله خوښه کوي او هم نېک عمل، مخکنۍ ډله د انسان ټول افعال الله تعالی ته منسوبوي او دوی ټول انسان ته منسوبوي.
- جنت ته به هغه څوک درومي چي د جنتیانو عمل ئي کړی وي، او دوزخ به د هغه چا ځای وي چي د دوزخیانو عملونه ئي کړي.

دا دواړه ډلې د خپلي عقيدې په ملاتړ کي په خاصو او ځانگړو نصوصو استناد کوي او د مقابل طرف د استناد وړ آیات تاويلوي او روايات ئي يا نه مني او يا ئي د آيتونو په څېر تاويلوي.

۳- د دغو دواړو ډلو په مقابل کي درېيمې ډلې منځنۍ لار غوره کړې، د انسان په نسبي اختيار او نسبي محکوميت باور لري. دوی د اهل سنت و جماعت په نامه يادېږي او د امت اکثریت جوړوي.

اهل سنت و جماعت په دې عقیده دي چې انسان نه مجبور مطلق دی او نه مختار مطلق، بلکې په یوې محدودې کي د اختیار خاوند دی، د دوی له نظره د انسان په اړه دا عقیده درلودل چې هغه په مطلقه توګه محکوم او مجبور دی هم د واقع خلاف خبره ده، هم له څرګندو نصوصو سره متصادم، او هم د الهي عدالت خلاف، عملاً ګورو چې انسان نه د جماداتو په څېر بې واک او محکوم دی، او نه داسې فعال مایشاء چې هر څه یې زړه وغواړي وې کړی شي، خبره داسې نه ده بلکې د ځینو کارونو د کولو واک او اختیار لري، او د ځینو له کولو عاجز او ناتوان دی، د همدغه واک او اختیار له کبله له هغه سره محاسبه کېږي، ده ته چې د کومو کارونو کول ممکن دي د هغوی له منځه د یوه انتخاب کولی شي، خو د ده په دې انتخاب چې کوم ننانج مرتب کېږي، دی یې په خپله نه بلکې الله تعالی یې پرې مرتب کوي، په دې لار کي چې دی له کومو لوړو ژورو سره مخامخ کېږي دا ټول د ده له واک بهر شیان دي، که هغه مجبور او بې اختیار وی نو نه محاسبه ورسره صحیح وه او نه یې مجازات، دا ځکه چې د هغه چا مجازات او تعذیبول د عدالت خلاف کار دی چې د اختیار او واک خاوند نه وي او د هر کار په کولو اړ شوی وي، الله تعالی په خپلو بندگانو ظلم نه کوي، څنگه به هغه څوک تعذیبوي چې بل ګناه ته اړ کړی وي، الله تعالی خو د مجبوریت او اضطرار په وخت کي حرام کار هم انسان ته روا کړی.

جبریه د خپلي عقیدې د اثبات لپاره په دې آیت تر هر څه زیات استناد کوي:

وَاللّٰهُ خَلَقَكُمْ وَمَا تَعْمَلُونَ ﴿١٦﴾

الصافات: ۹۶

چې ترجمه یې داسې کوي: او الله هم تاسو پیدا کړي یی او هم ستاسو عملونه!
یعنې دا تاسو نه یی چې خپل عملونه ترسره کوئ بلکې ستاسو عملونه هم د الله تعالی له لوري پیدا کېږي!! د خپلو عملونو پرېکړه تاسو نه کوئ الله تعالی یې کوي!!
د دغې ژباړې او استدلال په اړه باید ووايو:

• دا ژباړه ناسمه او د آیت د مراد او مقصد خلاف ده. راشئ د دې آیت الفاظو ته لږ څیر شو او وګورو چې د آیت دقیقه او سمه ترجمه کومه ده، دا په اصل کي د ابراهیم علیه السلام د هغې جامع وینا یوه برخه ده چې خپل مشرک قوم ته یې کړی، په صحیح ترجمې او معنی یې په هغه صورت کي سم پوهېدی شوو چې دا آیت او ترې مخکنی یو ځای په پام کي ونیسو، د دواړو آیتونو ترتیب داسې دی:

قَالَ أَتَعْبُدُونَ مَا تَنْحِتُونَ ﴿١٥﴾ وَاللّٰهُ خَلَقَكُمْ وَمَا تَعْمَلُونَ ﴿١٦﴾

الصافات: ۹۵-۹۶

ونې ویل: آیا د هغه څه عبادت کوئ چې تاسو یې (په خپله) تراشئ؟ حال دا چې الله تعالی هم تاسو پیدا کړي یی او هم هغه څه چې تاسو یې جوړوئ.
دلته په مخکنی آیت کي د دوی بتان د ماتنحتون په نامه یاد شوي، او په وروستني آیت کي همدا (ماتنحتون) د (ماتعملون) په صیغه راغلي، یعنې الله تعالی هم تاسو پیدا کړي یی او

هم هغه بتان چي تاسو په خپل لاس جوړ کړي.

دلته (ما تعملون) داسي دئ لکه په لاندې آيتونو کي چي راغلي:

أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَمًا فَهُمْ لَهَا مَلِكُونَ ﴿٧١﴾

يس: ۷۱

آيا دې ته ئې پام نه دئ کړی چي موږ هغه څاروي ورته پيدا کړل چي زموږ لاسونو جوړ کړي، او اوس ئې دوی خاوندان دي.
او يا دا آيت:

لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿٣٥﴾

يس: ۳۵

ترڅو ئې مېوه او هغه څه وڅوري چي دوی په خپلو لاسونو جوړ کړي، نو آيا شکر نه کوي؟!
د دې آيت (وَاللّٰهُ خَلَقَكُمْ وَمَا تَعْمَلُونَ) دا الفاظ (وَمَا تَعْمَلُونَ) داسي تعبيرول چي الله تعالى د انسان عملونه پيدا کوي، غلط تعبير دئ، صحيح تعبير ئې هماغه مخکنی تعبير دئ چي په يوه حديث کي هم داسي اشاره ورته شوې: الله تعالى صانع او مصنوع دواړه پيدا کړي، يعني هم ئې انسان پيدا کړی او هم هغه څه چي انسان ئې جوړوي، له دې آيت دا انتباه اخيستل چي انسان په خپل عمل کي هيڅ راز استقلال نه لري ډېره بې بنسټه انتباه ده.

همدا راز دا ډله په دې روايت ډېر استناد کوي:

عن عبد الله قال: «حدثنا رسول الله صلى الله عليه وسلم قال: إن أحدكم يُجمَعُ في بطن أمه أربعين يوماً، ثم يكون علقةً مثل ذلك، ثم يكون مضغةً مثل ذلك، ثم يبعث الله ملكاً فيؤمر بأربع: برزقه وأجله، وشقي أو سعيد. ثم ينفخ فيه الروح. فوالله إن أحدكم ليعمل بعمل أهل النار، حتى ما يكون بينه وبينها غير باع أو ذراع، فيسبق عليه الكتاب، فيعمل بعمل أهل الجنة فيدخلها. وإن الرجل ليعمل بعمل أهل الجنة حتى ما يكون بينه وبينها غير ذراع أو ذراعين، فيسبق عليه الكتاب، فيعمل بعمل أهل النار فيدخلها». رواه البخاري

له عبد الله رضي الله عنه روايت دئ چي رسول الله صلى الله عليه وسلم موږ ته دا خبره وکړه: يقيناً چي ستاسو هر يو د مور په رحم کي څلوېښت ورځي رايوځای کېږي، بيا همدومره موده څوړند توکی وي، بيا همدومره موده ژوول شوې غوښي ته ورته وي، بيا الله تعالى يوه فرشته راولېږي او د څلورو شيانو (د ليکلو) امر ورته وشي: د ده رزق، اجل، او دا چي شقي (بد بخت) به وي که سعيد(بختور)، بيا روح په کي پو شي، نو په الله قسم چي ستاسو يو کس به د دوزخيانو عملونه کوي، تر هغه چي د ده او دوزخ تر منځ به يوازي يو لاس يا نيم لاس واټن پاته وي، خو (د مقدراتو) ليکپاڼه به ئې پرې وړاندي شي، نو د جنتيانو عمل به وکړي نو ورداخل به شي، او يقيناً چي يو کس به د جنتيانو عمل کوي، تر هغه چي د ده او جنت تر منځ به يوازي يو لاس يا نيم لاس واټن پاته وي، خو (د مقدراتو) ليکپاڼه به ئې پرې وړاندي شي، نو د دوزخيانو عمل به وکړي نو ورداخل به شي.

د دې روايت په اړه لاندې ټکي د پام وړ دي:

التلکلویر د قرآن پلوشې

- قدریه دا او دې ته ورته روایات د حدیث په توگه نه مني، نه ئې متن مني او نه ئې اسناد.
- دا د جبریه وو لپاره نه یوازې مستمسک نه شي کېدی بلکې د دوی د عقیدې په بطلان دلالت کوي، دا ځکه چې دلته جنت او دوزخ ته تگ د انسان په عمل پورې تړل شوی، او په کې ویل شوي: **فيعمل بعمل أهل الجنة فيدخلها**: نو د جنتیانو عمل به وکړي او د همدې عمل له کبله به جنت ته داخل شي، **فيعمل بعمل أهل النار فيدخلها**: نو د دوزخیانو عمل به وکړي او د همدې په سبب به دوزخ ته داخل شي.
- د فرشتو دا کتابت، کتابت بالحکم نه دئ؛ کتابت بالوصف دئ، لیکنه ئې داسې نه ده چې دا دې سعید یا شقي وي، بلکې داسې ده چې دا به سعید یا شقي وي، دا ځکه چې کتابت ئې له خلقت مخکې نه بلکې له خلقت او په ده کې د روح له پو کېدو وروسته شوی او دا داسې ده لکه په یوې فابریکې کې چې کومه دوا یا خوراکي توکي تولید شي او د فابریکې مربوط هیئت د هغه له پاسه د دې خبرو د لیکلو هدایت ورکړي چې: د دې خصوصیات، گټه او تاوان به څه وي، عمر ئې څومره او ترکومي نېټې وروسته خپل اصالت او خصوصیات له لاسه ورکوي او د استفادې وړ نه پاته کېږي.
- له دې روایت یوازې دا خبره ثابتېږي چې د هر انسان په اړه به د فرشتو لیکنه رېښتیا وڅېږي او لکه چې دوی لیکلي همداسې به یا د خپل عمل له کبله دوزخ ته ځي یا جنت ته. د دې روایت له هیڅ لفظ دا نه معلومیږي چې انسان بې اختیار او مجبور پیدا شوی. جبریه په دې روایت هم ډېر استناد کوي:
- عن أبي هريرة أن النبي صلى الله عليه وسلم قال احتج آدم وموسى فقال موسى أنت آدم الذي أخرجت ذريتك من الجنة قال آدم أنت موسى الذي اصطفاك الله برسالاته وكلامه ثم تلومني على أمر قد قدر علي قبل أن أخلق فحج آدم موسى. رواه البخاري
- له ابوهریره رضي الله عنه روایت شوی چې رسول الله صلى الله عليه وسلم وفرمايل: آدم او موسى عليهما السلام په خپلو کې مناظره وکړه، نو موسى عليه السلام وويل: ته خو هغه آدم يې چې خپل اولاد دي له جنت وايستل، او آدم عليه السلام ورته وويل: ته هغه موسى يې چې الله تعالى په خپل رسالت او کلام سره تا ته غوره والی درکړ، خو بيا ما په هغه کار ملامتوي چې زما له پيدايبنت مخکې زما لپاره مقدر شوی وو! نو رسول الله صلى الله عليه وسلم وفرمايل چې آدم عليه السلام؛ موسى عليه السلام پر کړ. د دې روایت په اړه لاندې خبرې په پام کې ولرئ:
- دا روایت له بخاري علاوه د حدیث په نورو کتابونو کې هم راغلی، خو په الفاظو او راویانو کې له څه توپیر سره.
- جبریه وايي چې آدم عليه السلام د هغې مېوې په خوړلو اړ شوی، له مخکې د ده په تقدیر او برخليک کې لیکل شوي وو چې دې دي حتماً دا مېوه وځوري، نو ځکه دې ملامت نه وو او موسى عليه السلام د اعتراض حق نه درلود.
- قدریه نه دا روایت مني او نه ئې اسناد صحيح گڼي. وايي: آدم او موسى عليهما السلام چېرې له يوه بل سره ليدلي او دا مناظره کله او چېرته واقع شوې؟ د دې ذکر نه په قرآن کې

د قرآن ۸ پلوشې التكوير

راغلی او نه په تورات کي.

● اهل سنت و جماعت د دې روایت په اړه د جبریه له تعبیر سره موافق نه دي او په دې تعبیر دا اعتراضات لري:

۱- په قرآن کي په ډېرو صریح الفاظو او په مکرره توګه آدم علیه السلام په دې کار ملامت کړی شوی، په خپله آدم علیه السلام او بي بي نې هم دا کار ګناه ګڼي او له الله تعالی د معافي او مغفرت غوښتنه کوي.

۲- څنګه به الله تعالی له یوې خوا آدم علیه السلام ته د هغې مېوې د نه خوړلو امر کوي او له بلې خوا به یې د همدې مېوې خوړلو ته اړ کوي؟ له داسې کاره خو یو شریف انسان هم ډډه کوي، څنګه الله تعالی ته د دې نسبت کوئ!!؟

۳- د آدم علیه السلام له خوابه دا معنی نه شو اخیستی چې هغه خپل ځان له ملامتیا پرې ګڼلی، دا ځکه چې په قرآن کي د ده اعتراف زموږ مخي ته پروت دی، معنی یې له دې پرته بل څه نه شي کېدی چې له جنت ستاسو ایستل خو زما کار نه وو، دا پرېکړه خو الله تعالی کړې، الله تعالی به ولي زما د غلطۍ سزا تاسو ته درکوي؟! او د هغه چا له شانه خو داسې اعتراض کول ډېر لري دی چې الله تعالی ورته د رسالت مقام او د کلام افتخار ورکړی وي!!
ښايي لاندې مثال له هغه چا سره مرسته وکړی شي چې د انسان نسبي اختیار، او له مخکي ټاکل شوي مقدرات؛ یو د بل منافي ګڼي او دا ورته ګرانه برېښي چې څنګه په لوح محفوظ کي لیکل شوي، تغیر نه منونکي مقدرات له انسان اختیار او واک نه سلېوي؟:

تاسو د یوه داسې باغ خاوند یئ چې جګ جګ دېوالونه او دنگه مضبوطه دروازه لري، ښه ساتنه او حفاظت یې کېږي، هیڅوک نه شي کولی ستاسو له اجازې پرته دې باغ ته ننوځي، خپل یوه دوست ته اجازه ورکوي چې باغ ته ننوځي او مېوه یې وڅوري، د دروازې کلي ورکوي او ورته وایي: دې باغ ته له دې کلي په استفادې سره ننوتی او هره مېوه یې خوړلی شي، له دې وروسته د دې باغ اختیار ستا په لاس کي دی، خو دې ته دې پام وي چې د باغ کین لوري ته داسې ونې ولاري دي چې د مېوو رنگ یې ښایسته او جالب، خوند یې ښه، خو خوړل یې د ګټې په ځای تاوان درته لري، ستا صحت او سلامتیا ته تاوان رسوي، که دغو ونو ته ورنږدې نه شي او مېوه یې ونه څوري نو دا به ستا په ګټه او زما د رضایت باعث شي، زما خوښه دا ده او دا مې پرتا پېرزو کېږي چې دا نوري هغه مېوې وڅوري چې هم تا ته ګټوري دي او هم یې زه درته خوښوم او پرې راضي کېږم او په دې سره به روغ رمټ له بڼ وځي. ستا دا دوست ستا په اجازه بڼ ته ننوځي، هر څه چې په دې بڼ کي کوي او هره مېوه چې څوري نو ستا په اجازه او له هغه اختیار په استفادې سره یې څوري چې تا ورکړی، په حقیقت کي هغه ستا په اراده، إذن او اجازه او له هغه اختیار او صلاحیت په استفادې سره عمل کوي چې تا ورکړی، که مضر او د ده روغتیا او سلامتیا ته تاواني او ستا د خوښي خلاف مېوه څوري او ستا د رضایت خلاف کار کوي او یا ګټوره مېوه څوري او هغه څه کوي چې ستا د رضایت باعث کېږي، دواړه کاره یې ستا په إذن، اجازه، اراده او توفیق کړي، تا دا موقع، توان، توفیق او اجازه ورکړه چې باغ ته ننوځي او د خپلې خوښې مېوه وڅوري، که تا دا اجازه نه وی ورکړې نه باغ ته ننوتی شو، نه یې سم او بد کار کولی شو او نه یې تاواني او ګټوره مېوه خوړلی شوه، غلطی یې ستا په اجازه کړې خو مسئولیت یې پر خپله غاړه دی، له

التلکوییر د قرآن پلوشې

دې کبله چې په خپل انتخاب کې نې اشتباه کړې، له اختیار او صلاحیت نې غلطه استفاده کړې، هغو ونو ته نږدې شوی او مېوه نې خوړلې چې د ده لپاره تاوانې او د بڼوال د خفگان باعث. بڼ ته له ننوتو وروسته چې نوموړی کس هرڅه کوي مسئولیت نې د ده په خپله غاړه دی، هم مفیده مېوه خوړی شي او هم مضره، دا ځکه چې د انتخاب واک ورکړی شوی، د خپل انتخاب نتائج به ګالي، بڼه انتخاب نې بڼه نتائج لري او بد انتخاب نې بد. د زمکې په سر د انسان خلافت او د قضاء او قدر په وړاندې د هغه محکومیت او ده ته د (اختیار) او (انتخاب) صلاحیت او واک ورکولو معنی هم داسې ده.

په دې مثال کې د باغ دېوالونه، دروازه او کلي نې، د خاوند اجازه، خپل دوست ته د انتخاب اختیار ورکول، د ممنوعه ونې د مېوې تاوان، د باغ د خاوند خوښې او ناخوښې له مفید او مضر مېوو د استفادې په صورت کې، هم (قضاء)، (قدر)، (د الله اراده)، له خپل بنده د الله تعالی رضایت او عدم رضایت، بڼه توضیح کوي او هم (د قضاء او قدر په محدوده کې د انسان اختیار او واک) بڼه انځوروي، خو د دې قضیې د یوې خاصې څنډې له بیاتولو عاجز دی او هغه دا چې: کله ستا دوست د باغ د دروازې کلي ترلاسه کړي او باغ ته ننوځي، نو ستا له واک او ادارې ووځي، له دې وروسته ته ورباندې هیڅ ډول سلطه او واک نه لري، په داسې حال کې چې له بنده سره د الله تعالی معامله داسې نه ده، هیڅ شېبه د هغه له ساتنې، څارنې او ادارې نه شي وتی، هر ګام چې مخکې ږدي د الله په توفیق او مرسته نې ږدي، د بڼه او بد کار توان هم هغه ورکوي.

دې ته مو هم باید پام وي چې که انسان له داسې څه سره مخامخ کېږي چې د ده له اختیار او واک بهر دي، د ده عمر، د پیدایښت او مرګ نېټه نې، پېښې او حوادث او که داسې څه چې په خپل انتخاب او اراده نې کوي، دا ټول له مخکې په لوح محفوظ کې لیکل شوي، ځینې کسان په لوح محفوظ کې دا لیکنه د انسان د نسبي واک او اختیار منافي ګڼي، چې دا یوه مغالطه ده، وجه نې یا ناپوهي ده او یا له اسلام سره دېمنې!! دوی دې ته نه ګوري چې په لوح محفوظ کې دا هم لیکل شوي چې انسان نسبي واک او اختیار لري، کولی شي له دوو لارو یوه د تلو لپاره غوره کړي او دا داسې ده لکه په پورتنی مثال کې چې ته د هغه دوست وضعیت ته په پام سره ده ته د کلي ورکولو په وخت کې له خان سره ولیکي: دی به په دې باغ کې څه څه وکړي او کومې کومې مېوې به وځوري، ستا دا لیکنه ستا د پوهې او علم څرګندونه کوي، هر څومره چې ستا علم او پوهه دقیق وي همدومره به د ده کړه وړه ستا د لیکنې موافق خبرې، ستا لیکنه نه د ده خپلواکي سلبي او نه نې په کوم کار یر کوي، دا ځکه چې تا په خپله د باغ کلي ورکړې او د هري مېوې خوړلو اختیار دي ورکړی، په لوح محفوظ کې لیکنه دې ته ورته ده، دا لیکنه د انسان د هغو عملونو په اړه چې په خپل اختیار او خپلې خوښې نې ترسره کوي، تقدیر بالوصف دی، نه تقدیر بالحکم، دی پرې اړ شوی نه دی بلکې د ده حالت په کې بیان شوی، دا د الله تعالی د بشپړ علم غیب ښودنه کوي، نه د هغه څه چې د انسان اختیار ترې سلب کړي او یو محکوم او مجبور مخلوق ترې جوړ کړي.

د قرآن ۸ پلوشې الانفطار

بسم الله الرحمن الرحيم

الانفطار

د سوري معرفي

د دې مبارکې سوري نوم الانفطار: چاودېدل دی، چې د سوري له لومړي آيت اخيستل شوی، ۱۹ آيتونه لري، په مکي دور کي نازل شوي، د تکوير د سوري په څېر نې آيتونه لاند، وزن نې ډېر ښايسته او خوندور، شعارونو ته ورته، له آخري آيت پرته د ټولو طول او اوږدوالی يو شان دی، د دريو کلمو په اندازه، آخري آيت له دوو فقرو جوړ شوی چې د نورو آيتونو نږدې دوه برابره کېږي، خطاب نې پرېکنده او قاطع او د سوري له مضامينو سره ډېر متناسب، له لومړي آيت تر پنځم پوري فواصل انفطرت ته ورته وزن لري، خو په دې پنځو آيتونو کي د دې وزن الفاظ اوه ځله راغلي چې انفطرت، انتثرت، فجرت، بعثرت، علمت، قدمت او اخرت دي، په شپږم، اوم او اتم آيت کي د غرک، خلقک، عدلک او رکبک، وزن غالب دی او په ټولو الفاظو نې سيوري غوړولی، له دولسم او نولسم آيت پرته د نورو آيتونو د پای صيغې دين او نعيم ته ورته وزن لري، دولسم آيت په تفعلون پای ته رسېدلی او د آخري آيت دواړه فقرې د شينا او الله په هموزنو الفاظو ختمې شوي.

په لومړيو دريو آيتونو کي د قيامت د لومړي مرحلې دريو سترو سترو پېښو، د آسمان چاودېدو، د ستورو تيت پرک کېدو او د بحرونو روانېدو ته اشاره شوې، په څلورم او پنځم آيت کي د قيامت د دوهمې مرحلې، دوه برخي د مرو په راژوندي کېدو سره د قبرونو سپړېدل او د هر چا سترگو ته د ده عملونه ودرېدل انځور شوي، ورپسې هغه غولېدلی انسان مخاطب شوی چې خپل پالونکی رب نې هېر کړی او له الله سره د مخامخېدو له حقيقت انکار کوي، له حيرانتيا په ډکې لهجې ترې پوښتنه کېږي چې کوم څه د خپل هغه مهربان رب په اړه غولولی يې چې ته نې پيدا کړې، متعادل او متوازن او په ښايسته صورت او غوره جوړښت کي، ولي د حساب و کتاب له ورځي انکار کوي؟! دا ورځ به خامخا راځي، ستاسو هر يو به خپله سزا گوري، ځيني به جنت ته درومي او ځيني دوزخ ته.

بِسْمِ اللَّهِ الرَّحْمَنِ الرَّحِيمِ

إِذَا السَّمَاءُ انفطرت ﴿١﴾ وَإِذَا الْكَوَاكِبُ انتثرت ﴿٢﴾ وَإِذَا الْبِحَارُ فُجرت ﴿٣﴾ وَإِذَا

اَلْقُبُورُ بُعِثَتْ ﴿١﴾ عَلِمَتْ نَفْسٌ مَّا قَدَّمَتْ وَأَخَّرَتْ ﴿٢﴾

۱- هغه وخت چې دا آسمان چاود چاود شي. ۲- او کله چې دا ستوري ټول تیت تیت شي. ۳- او کله چې سیندونه روان کړی شي. ۴- او کله چې قبرونه وسپړل شي. ۵- هر څوک به په کوم څه چې مخکې کړي او وروسته کړي ئې وو پوه شي.

۲-۱: قرآن د دې مطلب په بیانولو سره چې یو وخت به په آسمان کې چاودونه راپیدا شي او ورپسې به ستوري خواره واره شي، یوه داسې ژور علمي حقیقت ته اشاره کړې چې تر دې پېړۍ د مخه انسان ته نه وو معلوم او ډېره لنډه موده کېږي چې کائنات څېړونکي پرې پوه شوي. لکه څنګه چې قرآن د عالم د پرله پسې او مسلسل پراخېدو خبره کوي، کائنات څېړونکي هم دې نتیجې ته رسېدلي چې دا کائنات ورځ په ورځ د پراخېدو په حال کې دي، په هر ستور لیکي (کهکشانه) کې ستوري یو له بله او په خپله ستور لیکي یو له بله لرې کېږي، دا مسلسل پراخېدا به د دې باعث شي چې د ستورو او ستور لیکو ترمنځ دا د جذب او فرار اوسنی تعادل او توازن له منځه ولاړ شي او د دوی ترمنځ اړیکې یا په دې دلیل سستې شي او وشلېږي چې د مرکز او لویو ستورو د جاذبې قوه کمزورې شي او یا د دې لپاره چې د دوی ترمنځ واټن زیات شي او مرکز ئې نه شي کولی په خپل ماحول کې ستوري په خپل خپل مدار کې ټینګ وساتي او همدا به د ټولو ستورو د خوړېدو باعث شي.

نو ګمان مه کوئ چې د عالم دا موجود نظم تلپاته او دائمی دی او هیڅ بدلون به په کې نه راځي، مګر نه ګورئ چې کله دلته یو ستوری راپرېوځي او کله هلته بل له خپل مدار ووځي او د پراخي فضاء په غېږ کې د نامعلوم مسیر په لوري وخوځېږي، د سماوي اجرامو دا هبوط او سقوط په ډاګه د داسې ورځې د راتلو خبر راکوي چې د ټولو ستورو ترمنځ به پېوندونه وشلېږي او په فضاء کې به خواره واره شي. د قرآن د دې وړاندوینې په اهمیت هغه څوک پوهېدی شي چې کلونه کلونه ئې په هغو رصدتونونو کې تېر کړي وي چې ستر ستر او په لویو لویو عدسیو مجهز تلسکوپونه لري او د دغو تلسکوپونو په مرسته توانېدلي چې د دې پراخ عالم په ځینو اسرارو پوه شي، هغه چې د نومياليو کائنات څېړونکو نظریات ئې لوستي او له کلونو کلونو تحقیق وروسته دې نتیجې ته رسېدلي چې د عالم مسلسل او سریع پراخېدا به د دې باعث شي چې د ستورو ترمنځ اړیکې کمزورې شي، له خپل خپل مدار ووځي، یو له بل سره تصادم وکړي او همغه حالت راشي چې قرآن ئې وړاندوینه کړې.

۳- کله چې د دې عالم په فضاء کې موجود نظم مختل شي، د زمکې په نظم کې به هم اختلال راپیدا شي، د دې اختلال یوه نښه به دا وي چې د اوبو رسولو دا اوسنی نظم چې د انسانانو او ټولو نورو ژوو ژوند ورپورې تړلی دی، دا به مختل شي، اوسنی نظام د دې باعث دی چې د زمکې د اوبو یوه برخه په بحرونو کې، بله د واورو په بڼه کې په غرونو او د شمال او جنوب قطبونو کې، یوه لویه برخه ئې د ورېځو په شکل کې د آسمان او زمکې ترمنځ وي، بله ئې تر زمکې لاندې او یوه برخه ئې د خلکو د استفادې لپاره په نهرونو، چینو او کارېزونو کې بهېږي، په دې دقیق نظام کې اختلال به د دې سبب شي چې ټولې اوبه بحرونو ته راکوزي شي، د بحرونو کاسې تر ژی ډکې او د وچې په لوري ئې د اوبو رابېدل پیل شي او ټوله

د قرآن ډلوښ الانفطار

زموږ تر اوبو لاندې شي. دا هم د قرآن يو بل ستر علمي اعجاز دی، د دې په اهميت هم يوازي حساس ساينس پوهان ښه پوهېږي، هغه چې د پوښتمنۍ پېړۍ تر ټولو لويه مسئله دا گڼي چې د زمکې تودوخه له دې کبله ورځ په ورځ زياتېږي چې د اوزون هغه پرده ځای ځای پرې شوې چې د زمکې د هوا په متوازن ساتلو کې هم لويه ونډه لري او زمکې ته د خطرناکو او تاوانې وړانگو د راتلو په مخنيوي کې هم، او دا د هغو گازونو له کبله ده چې له ځينو فابريکو آسمان ته پورته کېږي. دوی وايي چې په تېرو سلو کلونو کې د زمکې حرارت څو درجې زيات شوی او که عاجل گامونه وانه خيستل شي نو څو لسيزې وروسته به د زمکې پر سر ژوند ممکن نه وي، دوی د وروستيو کلونو شديد بارانونه، سېلابونه، طوفانونه او د بحرونو د اوبو د سطحي لوړېدل هم د دغه اختلال پايلې گڼي!!

۴- دلته د قيامت د دوهمې مرحلې هغه صحنه زموږ مخې ته اېښودل شوې چې ټول قبرونه به وسپړل شي او مړي به له قبرونو رااوچت شي، هر څوک چې چېرې دفن شوی له هماغه ځايه به راپورته شي او د محشر په لوري به وخوځېږي، له يوه سايق او بوونکي سره چې دی مخ پروراندې بيايي او له يوه شاهد سره چې د ده پر ټولو کړنو به شهادت ورکوي. او دا به وروسته له هغه وي چې د مخکني متلاشي شوي نظام په ځای به نوی نظام، له نويو سننو او ضوابطو سره او له نوې زمکې او آسمان سره راپيدا شي، بيا به ټول مړه انسانان بېرته راژوندي کېږي، خپل قبرونه به سپړي او بهر به راوځي، داسې لکه په هر پسرلي کې د بوټو هغه مړه زري چې ترخاورو لاندې دي، په يوه باران سره وخوځېږي، وده وکړي، د زمکې زړه وچوي او د ښايسته بوټي په ښه کې بهر راوځي.

۵- په دې ورځ به انسان ته د ده ټول عملونه، له څرنگوالي، ځای او نېټې سره نې، له څه کمې او زياتوالي پرته، په دقيقه توگه، د ده په وړاندې کېښودې شي او دی به د خپلو عملونو په فهرست کې ټول خپل (ما قدمت و اخرت) وگوري او د دې معنی داده چې:

الف: کوم کوم کار نې څه وخت، څه وخت کړی، کوم مخکې او کوم وروسته.

ب: ترسره شوي عملونه نې کوم دي او هغه نې کوم چې د کولو اراده نې درلوده خو د مرگ او نورو عواملو له کبله پرې موفق نه شو، ترې پاته شول او د کولو فرصت او توان نې ترلاسه نه کړ.

ج: نه يوازي هغه کارونه به وگوري چې په خپل ژوند کې نې ترسره کړي بلکې هغه څه به هم وگوري چې د ده له مرگ وروسته د ده په کړنو مرتب شوي، کوم مسجد، روغتون، پل او سړک نې جوړ کړی وو، د خلکو د لارښوونې او هدايت او د ښېگڼو لوري ته د دوی د بلنې لپاره نې کوم کتاب ليکلی وو، داسې څه نې په ميراث پرېښي چې راتلونکي نسلونو ترې گټه اوچته کړي او دی نې په ثواب کې ورسره شريک شوی او يا داسې څه ترې پاته شوي چې نور خلک پرې بې لارې شوي او دی نې په گناه کې ورسره شريک شوی، دا ټول به نې په وړاندې مجسم شي.

(ما قدمت و اخرت) دا ټول مطالب افاده کوي.

يٰۤاَيُّهَا الْاِنْسَانُ مَا غَرَّكَ رَبِّكَ اَلْكَرِيْمُ ﴿١﴾ الَّذِي خَلَقَكَ فَسَوَّنَكَ فَعَدَلَكَ ﴿٢﴾

فِي أَيِّ صُورَةٍ مَّا شَاءَ رَكَّبَكَ ﴿٨﴾

٦- آی! ای انسانه! د خپل رب په اړه څه یې غولولی؟ ٧- هغه چې پیدا ئې کړې او ښه ئې برابر او متعادل کړې. ٨- په هري ښې چې غوښتل ئې، ترکیب ئې کړې.

٦- له دې مبارک آیت دوه انتباه او تعبیر درلودی شو:

الف: خدای هېروڼه یو فریب او غولېدنه ده، خاص عوامل د دې باعث شي چې انسان وغولوي، بې عقله ئې کړي او الله ورباندي هېر کړي. که انسان د دې غولوونې او فریب تر اغېز لاندې رانشي، الله به په خپلو ټولو مشاعرو سره درک کړي. د ده خپل وجود او هغه تعادل او توازن چې د ده په جوړښت کې مراعات شوی، هغه ښایست او ښکلا چې ده ته ورکړی شوی، هغه بې شمېره پېرزوینې چې د ده مهربان او کریم رب پرې کړې، دا ټول به د ده زړه او دماغ، عقل او شعور د الله په شته والي متقاعد کړي.

ب: له قیامت انکار او هغه دروغ گڼل او دا باور چې د انسان پیداوونکی رب به قیامت نه راولي، له خپلو بندگانو سره به محاسبه نه کوي، مکافات او مجازات به نه وي، انسان ته به د خپلو کړنو سزا نه ورکوي، دا داسې انګېرنه ده چې د الله په اړه له یوه فریب او اشتباه راولاړه شوې، له یوې داسې دوکې چې د انسان عقل تر خپل اغېز لاندې نیسي او د قیامت انکار او تکذیب ته ئې اړ کوي. که نه نو هغه دقیق تعادل او توازن او د ښایست، ښکلا او کمال هغه مظاهر چې د انسان په ښکلي او متوازن جوړښت کې ترسترگو کېږي، هغه کریمانه او له پېرزوینو ډکه پالنه چې د ده د پیدایښت له لومړۍ نېټې د ژوند ترپایه د ده په برخه ده او هغه مهربان نامرئي لاسونه چې تل د ده پالنه کوي، وده ورکوي، کمال ته ئې رسوي، ډېر ظریف او حساس استعدادونه، وړتیاوې او ځانګړتیاوې ئې په برخه کوي، دا ټول په خپله ثابتوي چې الله تعالی به حتماً انسان له خپلو کړنو پوښتي، د انحرافاتو، له حد او خط د عدول، د نورو په حق د تېرې او تجاوز سزا به ورکوي. د انسان عقل څنګه کولی شي دا خبره ومني چې الله به له انسان سره محاسبه نه کوي، په داسې حال کې چې د حکیم او کریم خدای د دقیق او حکیمانه تصرف ښې په خپلو سترگو ګوري، په ټول عالم کې دا دقیق تعادل او توازن، هغه تعادل او توازن چې انسان ئې مظاهر، ښې او بېلګې په خپل جوړښت کې ګوري، سره له دې چې ګوري هر څه سم پیدا شوي، د الله په مخلوقاتو کې خلأ، نقص او عدم توازن نه شي موندلی، دا الله به څنګه په دې راضي شي چې د ده په بندگانو کې ظلم او تېری وشي او دې ئې پوښتنه ونه کړي، د ده بنده دې د جفا او ظلم مرتکب شي او دې دې ورسره محاسبه ونه کړي؟! دا خاطی انګېرنه له هغه تعادل او توازن سره اړخ نه لګوي چې د دې پراخ عالم په هري برخې کې ئې ګورو.

له دغو دواړو تعبیرونو دوهم ئې په دې دلیل دقیق او سم دی چې د آیت سیاق او سباق په همدې دلالت کوي او په دې سره دا آیت له مخکنیو او وروستیو سره ورته کېږي، له دې آیت مخکې او وروسته آیتونه د قیامت په اړه بحث کوي، هولناکې صحنې ئې انځوروي، د یوم الدین د مکافات او مجازات خبره کوي او وایي چې هر څوک به خپل عملونه ګوري، طبیعي ده چې د دې آیت د بحث موضوع به هم نوروته ورته او د قیامت په اړه وي، د آیتونو تر منځ د

د قرآني پلوشې الانفطار

تنسيق او يووالي تقاضا دا ده چې دلته به هم د قيامت د اثبات دلائل وړاندي شوي وي نه د الله د شتون د اثبات دلائل.

۷- په دې مبارک آيت کي د انسان د پيدايښت په اړه دريو مسئلو ته اشاره شوې:

الف: د انسان خلقت او پيدايښت.

ب: سم او برابر جوړښت ئي.

ج: هغه تعادل او توازن چي د ده په جوړښت کي مراعات شوي.

دا انسان څنگه د خپل هغه رب په اړه اشتباه کوي چي دې ئي پيدا کړي، وده ورکوي، کمال ته ئي رسوي، دا ټول استعدادونه ئي ده ته ورکړي، د دغو استعدادونو د ودې او خلا لپاره لازم شرائط ورته برابروي، د ده رزق او روزي او د ده د بقاء او دوام وسائل او ضروريات تأمينوي؟! مگر د ده خلقت او پيدايښت په دې شهادت نه ورکوي چي هر ورو يو پيداکونکي لري؟! مگر هغه صفات، وړتياوې او غوره استعدادونه چي ده ته ورکړي شوي په دې دلالت نه کوي چي رب او پالونکي ئي له داسي ذات پرته بل څوک نه شي کېدو چي په همدغه غوره صفاتو په اتمه او اکمله توگه متصف دئ؟! دا په هيڅ صورت کي ممکنه نه ده چي په مخلوق کي داسي کوم غوره صفت وي چي د ده په پيدا کونکي کي دې هغه په اتمه او اکمله توگه نه وي، کوم عقل دا خبره منلي شي چي دا انسان دې په خپله، له کوم خالق پرته او يا دروند، کون او بي عقله طبيعت په لاس پيدا شوی وي؟!!

نه يوازي دا چي انسان ئي پيدا کړ، بلکي هغه ئي سم او سالم، روغ او رمت پيدا کړ، ټول هغه ضروري استعدادونه ئي ورکړل چي ورته اړ وو، د ده سلامتيا او بقاء ئي غوښتنه کوله او د زمکي پر سر د ژوند لپاره ئي ورته ضرورت درلود، نه ئي په جوړښت کي عيب او نقص موندی شو او نه کوم څه اضافي او غيرضروري.

په دې سربېره ئي هغه متوازن او متعادل جوړ کړ، دا تعادل هم د ده په جوړښت کي گورو او هم د ده په شکل او صورت او څېرې کي او هم ئي د ده په انساني خصلتونو او استعدادونو کي. دا دقيق تعادل او توازن هغه وخت ښه احساسولی شو چي د انسان د وجود په کومي برخي کي مختل شي، مثلاً د باروگانو څو تارونه ئي وسوزي، فقط څو نازک وېښتان، گوري چي په دې سره نه يوازي د ده ښايست ته سخته صدمه ورسېږي بلکي د ده حساسي او نازکي سترگي له داسي ساتونکو بي برخي شي چي تل ويښ ولاړ وي او له تاواني شيانو ئي ساتي، که ئي غوړ پرې شي، نه يوازي د ده ښکلا او ښايست ته تاوان رسي بلکي د ښه او بد، مفيد او مضر غږ سمټ او استقامت دقيقاً نه شي تشخيصولی، که ئي لاس قطع شي، تعادل او توازن ئي له منځه ځي او د ډېرو کارونو په کولو کي له ستونزو سره مخامخ کېږي، که ئي غصه پر زړه سوي او مهرباني غلبه وکړي، که ئي کرکه او کينه پر ميني او محبت درنه شي، که ئي وېره پر جرأت او زړه وړتيا غالبه شي، که ئي د دغو او گڼ شمېر نورو خصلتونو او خصوصيتونو ترمنځ تعادل او توازن له منځه ولاړ شي، يو پر بل غلبه وکړي، يو د بل د خپلو باعث شي، معلومه نه ده چي انسان به له کومو کومو خطرناکو پايلو سره مخامخ کړي!! او څه به ترې جوړ کړي؟! انسان خو پېژندئ دا ضروري تعادل او توازن د دې پراخ عالم په هري برخي او ټولو ژوو کي گورو، مگر دغو ونو ته مو پام نه دئ کړی چي که ئي يو ښاخ ښي اړخ ته راوتوکېږي بل ئي څو سانتي متره بر کين اړخ ته راوتوکېږي او په دې سره ئي

الافتخار د قرآن پلوشې

تعدادل تأمین شي، لوړه شي او یوې خوا ته له کړېدو خوندي پاته شي، که ئې له یوه اړخه کوم ښاخ پرې کړو نه یوازې خپل پرهار په داسې موادو وپوښي چې له مکروبونو او تاواني حشرو ئې ساتي او هغه موميایي کوي بلکې ډېر ژر په هماغه اړخ کې نوی ښاخ راوتوکوي ترڅو هغه تعداد چې د یوه ښاخ د پرې کېدو له کبله له منځه تللی بېرته جبران شي او بل لوري ته د کړېدو مخنیوی وکړي.

الله تعالی دا زمکه داسې جوړه کړې چې د انسان د ژوند لپاره مناسب ځای وي او انسان ئې داسې جوړ کړی چې د زمکې په دې کور کې چې آسمان ئې چټ او زمکه ئې فرش ده، سوکاله او آرامه ژوند وکولی شي، د ده جوړښت، فطرت او طبیعت ئې داسې ګرځولی چې په دې تمځې کې ژوند کول ورته مقدور او ممکن وي، که د ده جوړښت بدل کړی شي، یا د ده د دې تمځې او محیط په شرائطو کې تبدیلی راشي او د دې دواړو ترمنځ دا شته تعداد او توازن له منځه ولاړ شي، د انسان ژوند له جدي ګواښ سره مخامخ کېږي. دا ولي انسان نه شي کولی په بل هغه ستوري کې ژوند وکړي چې هلته شرائط د زمکې په څېر نه دي؟! دا ځکه چې په هغه محیط کې د ژوند کولو ضروري او لازمي استعدادونه نه لري، د دې خبرې معنی دا ده چې انسان ئې داسې جوړ کړی چې د ده په خټه او فطرت کې ئې د زمکې پر سر د ژوند کولو ټول ضروري استعدادونه اېښي او هر هغه څه ئې ده ته ورکړي چې په دې تمځې کې ئې ورته ضرورت درلود.

۸ - څنگه چې الله تعالی په خپله غوښتل، انسان ئې په هماغه شکل او صورت کې جوړ کړ، د انسان د ښایسته او ښکلې صورت ترکیب او د جذابي او جالبې خبرې د ظریفو خطوطو ترسیم، د رنگونې هغه ژور او لطیف هنر چې د ده د خبرې د بېلابېلو برخو په رنگونه کې کارول شوی او له ده ئې تر ټولو ښایسته او کامل مخلوق جوړ کړی، دا ټول د الله تعالی پېرزوینې دي، دا ښکلې، موزونه او ښایسته خبره الله تعالی ورکړې، هغه اشرف المخلوقات پیدا کړ، نه ئې د پلار او مور اراده په دې کې څه اغېز درلود او نه په ټول عالم کې له الله تعالی پرته بل چا، نو اې غولېدلی انسانه!! ولي دې خپل رب هېر کړی؟! ولي دا اشتباه در ته پیدا شوې چې هغه به دې بیا نه راژوندی کوي او له تاسره به محاسبه نه کوي؟

كَلَّا بَلْ تُكَذِّبُونَ بِالْدِّينِ ﴿١٠﴾ وَإِنَّ عَلَيْكُمْ لَحَافِظِينَ ﴿١١﴾ كِرَامًا كَتِيبِينَ ﴿١٢﴾ يَعْلَمُونَ

مَا تَفْعَلُونَ ﴿١٣﴾

۹- نه، داسې نه ده، بلکې تاسو دغه دین تکذیبوئ. ۱۰- حال دا چې ګمارل شوي دي پر تاسو حافظان. ۱۱- عزتمن لیکوالان. ۱۲- په هغه څه پوهیږي چې کوئ ئې.

۹ - په حقیقت کې خبره داسې نه ده چې انسان ته د خپل رب پیژندل ګران دی او یا د عملونو په مکافات او مجازات باندې باور کول ورته محال او ناممکن او د ده د عقل خلاف خبره، داسې نه ده چې په دې اړه څه جدي ستونزه لري، له اشتباه او مغالطې سره مخامخ کېږي، برعکس د ده عقل نه بلکې د ده هوې او هوس دی دې ته اړ کړی چې حقیقت (تکذیب) کړي او عمداً

دروغ ووايي او له هغه حقيقت انکار وکړي چې د ده زړه او دماغ پرې قانع دي، د ده بده او له گناهونو ډکه سابقه او په راتلونکي کې د فسق او فجور د ارتکاب عزم او قصد ئې دې ته اړ کوي چې د مکافات او مجازات اصل ترديد او (تکذيب) کړي او د دې لپاره جعلي او دروغجن دلائل جوړ کړي.

۱۰- خو بايد په دې پوه شي چې ستا ترديد او تکذيب هيڅ گټه نه شي درسولې، نه د قيامت راتگ خنډولې شي او نه ستا د حتمي او قطعي محاکمې مخنيوی کولی شي، پر تا داسې ساتونکي او څارونکي گمارل شوي چې تل او په هر ځای کې درسره دي، ستا ټول کړه وړه په دقت څاري او ستا د بڼو او بدو مراقب دي.

۱۱- دا څارونکي نه يوازي ستا څارنه کوي او ستا د ټولو عملونو مراقب دي، بلکې ستا هر کار دقيقاً او له ټولو کوائفو سره ئې ليکي، دوی داسې مخور ليکوالان دي چې په خپلو ليکنو کې نه څه زياتی کوي او نه کمې، هر څه په ډېر دقت سره ليکي، ستاسو هر لوی او وړ عمل او ستاسو د زړه هر حرکت ليکي.

۱۲- پر دې ټولو سربېره دوی ستاسو د عملونو او کړنو له ټولو کوائفو خبر دي، محرکات ئې ورته معلوم، په هدف او مقصد ئې پوهېږي، نه ئې ماهيت ترې پټ دی او نه ارزښت، داسې نه دي چې ستاسو د عملونو غولونکي ظاهري بڼې ته په پام سره خپل راپور جوړوي، بڼايي عام وگړي ستا هغو عملونو ته بڼه ووايي چې په ظاهر کې بڼه ښکاري او د عمل ظاهري بڼې ته په پام سره گمان کوي چې ته بڼه انسان يې او عمل دي بڼه او صالح، خو بڼايي د دې غولونکو ظواهر و ترشا ناولې موخي او بد اغراض مضمّر وي، چې د لنډنظره خلکو له سترگو پټ دي، خو د دغو پوه څارونکو له نظره پټ نه شي پاته کېدی.

که د اوسنۍ پېړۍ هغه څېړني او نتايج ئې په پام کې ونيسو چې د فضاء په څپو او امواجو کې د غږ، حرکت او مناظرو د ثبت په اړه شوې او وايي چې د انسان هر غږ او حرکت د فضاء په څپو کې دقيقاً ثبت کېږي او د تل لپاره په فضاء کې پاته کېږي، که د ساينس دا کشف د قرآن له دغې وينا سره څنگ په څنگ کېږدو او قضاوت وکړو، زموږ او د هر با انصاف انسان قضاوت به څه وي؟ دا څنگه نن علم همغه خبره کوي چې قرآن څوارلس پېړۍ مخکې او په داسې شرائطو کې کړې چې انسان ته په داسې حقائقو پوهېدل ممکن نه وو، کله چې د ساينس دا کشف د قرآن د هغې وينا سره ورته مومو چې د انسان ټول کړه وړه د (پوه څارونکو او ليکوالانو) په واسطه ضبط او ثبت کېږي، آيا له دې پرته بل څه ويلی شو چې: دا قرآن حتماً له داسې مرجع راغلی چې د عالم له ټولو اسرارو خبر دی؟!!!

إِنَّ الْأَبْرَارَ لَفِي نَعِيمٍ ﴿١١﴾ وَإِنَّ الْفُجَّارَ لَفِي حَجِيمٍ ﴿١٢﴾ يَصْلَوْنَهَا يَوْمَ الدِّينِ ﴿١٣﴾ وَمَا هُمْ عَنْهَا بِغَائِبِينَ ﴿١٤﴾ وَمَا أَدْرَاكَ مَا يَوْمُ الدِّينِ ﴿١٥﴾ ثُمَّ مَا أَدْرَاكَ مَا يَوْمُ الدِّينِ ﴿١٦﴾ يَوْمَ لَا تَمْلِكُ نَفْسٌ لِّنَفْسٍ شَيْئًا ۖ وَالْأَمْرُ يَوْمَئِذٍ لِلَّهِ ﴿١٧﴾

الانظار د قرآن پلوشي

۱۳- بي شكه چي نېكان به وي نعيم كي. ۱۴- او بي شكه بد كاران به وي جحيم كي. ۱۵- د سزا په ورځ به ننوځي هغه كي. ۱۶- او، غائبېدونكي به ترې نه وي. ۱۷- او څه شي ته خبر كړې چي دا ورځ د سزا څه ده. ۱۸- بيا څه شي ته خبر كړې چي دا ورځ د سزا څه ده. ۱۹- آ ورځ چي څوك به نه لري بل چا ته څه په واك كي او (واك به د هر) كار وي په دې ورځ مختص الله ته.

۱۳- ۱۴ دلته په ډېر تأكيد سره ويل شوي چي نېكان به خامخا په هغه جنت كي وي چي له نعمتونو ډك دئ او بدكاران به حتماً په هغي كندي كي وي چي له اوره ډكه ده، يعني محاسبه به هرومرو ترسره كيږي، هر څوك به خامخا د خپلو عملونو سزا گوري او خپل مناسب ځای ته به درومي. آيا دا ادعاء چي په دومره تأكيد او قاطعيت سره شوي، يوازي يوه ادعاء ده او كه د اثبات لپاره ئې دلائل هم وړاندي شوي؟! د دې مدعي د اثبات لپاره څه دليل لرو؟ څنگه كولى شو ثابته كړو چي نېكان به خامخا جنت ته درومي او بدكاران هرومرو دوزخ ته؟

موږ په هر انسان كي د (قضاوت) خصلت گورو، چي د نورو د بڼه او بد عمل په اړه قضاوت كوي، كه دوه نفره د نېټې او جگړې په حال كي وگوري، چي يو ئې ظالم او بل ئې مظلوم وي، فوراً د ظالم په نسبت په خپل زړه كي كركه او نفرت احساسوي او د مظلوم په اړه عاطفه او زړه سوي، كه د مداخلې توان او فرصت ولري حتماً له مظلوم د دفاع لپاره وروړاندي كيږي او مرسته ئې كوي او ظالم له لاسه نيسي، ملامتوي ئې او له ظلم ئې راگرځوي، دا د (قضاوت) خصلت، له ظالم كركه، له مظلوم سره خواخوږي، د ظالم ملامتول او له مظلوم دفاع، د انسان دغه خصلت موږ ته دا حقيقت په گوته كوي چي حتماً به هغه ذات هم په دې صفت متصف وي چي انسان ئې پيدا كړى او دا خصلت ئې په ده كي اېښى، كه موږ د نورو د كړنو په اړه قضاوت كوو، نېكان ستايو، د دوى قدر كوو، غواړو وئې نازوو، انعام وركړو او بدكاران ملامتوو، غواړو وئې رټو او سزا وركړو، ځينو ته (اېزار) او ځينو ته (فجار) وايو، زموږ دا خصلت او صفت د هغه ذات د صفاتو مظهر او بېلگه ده چي موږ ئې پيدا كړي يو او دا خصلت ئې موږ ته راكړى، څنگه ومنم چي ته قضاوت كوي او ستا رب به قضاوت نه كوي؟! زه خو هره شېبه او په هر مصنوع او مخلوق كي دا گورم چي د هر (جوړ شوي شي) خصلتونه د (جوړوونكي) د صفاتو مظهر او هندهاره وي، موږ د مصنوع او مخلوق په څېره كي د صانع او خالق د صفاتو نېټې گورو، هغه خداى چي انسان ئې پيدا كړى او د (قضاوت كولو) صفت او خصلت ئې وركړى، هغه به هرومرو د انسان د كړنو په اړه قضاوت كوي، نېكان به جنت ته او بدان به دوزخ ته بيايي.

۱۵- الله تعالى په دنيا كي هم انسان ته د خپلو عملونو سزا وركوي، دلته هم نسبي مكافات او مجازات ترسره كيږي، خو د كامل او بشپړ مكافات او مجازات لپاره ئې داسي نېټه ټاكلې چي د (يوم الدين) په نامه ئې نومولې، فجار او بدكاران به په دې ورځ او له الهي محاسبې وروسته په جهنم كي لويږي.

۱۶- جهنم او لمبې به ئې داسي پرې راتاو شي چي نه به يوه شېبه ترې غاښېدى شي، نه به په كي مري چي له عذابه ئې خلاص شي او نه به داسي سوزي چي نور نو د سوزېدو درد احساس نه كړي.

د قرآن ټولنې الانفطار

۱۷ - ۱۹ - پوهیږئ چې دا (یوم الدین) څه دی؟ دا د الله له لوري د حساب و کتاب او الهي محاسبې لپاره ټاکل شوی نېټه ده چې دوه عمده خصوصیتونه لري:

الف: هر څوک به په خپل ځان مصروف وي، د خپل ځان د ژغورنې هڅې به داسې مصروف کړي وي چې نه به بل ته د پام او اعتناء کولو مجال لري او نه به بل د ژغورنې او مرستې توان، نه به چا ته ګټه رسولی شي او نه به کوم عذاب ترې دفع کولی شي، د بل په ګټه د هېڅ کار د کولو اختیار او توان به نه لري.

ب: واکمني او اختیار به مختص الله ته وي، هغه به یوازینی ټولواک وي، د ټولو کارونو اختیار به له ده سره وي، له ده پرته به هېڅوک نه به واکمني کي څه ونډه لري او نه د کارونو په ترسره کولو کې، که نن او په دنیا کې دا حالت ستاسو تر سترگو کېږي چې د عالم په یوې برخې کې هغه څه گورئ چې کاملاً مقهور او محکوم دي، په خپل خپل کار بوخت او په خپله خپله فطري لار درومي، که خپل کار پرېږدي او له خپلې لارې منحرف شي له تباهی سره مخامخ کېږي، خو بلي خوا ته انسان گورئ چې (واک) او (اختیار) ورکړی شوی او هغه له دغه واک او اختیار په استفادې سره ظلم کوي، فساد خوروي، د ګناه او عصیان مرتکب کېږي، خو د هغو نورو په څېر فوراً او په بشپړه توګه خپله سزا نه گوري، د دې وجه دا ده چې الله تعالی نه غواړي د انسان هغه نسبي واک او اختیار ترې سلب کړي، فوري سزا د هغه نسبي واک او اختیار منافي ده چې انسان ته ورکړی شوی، د الله تعالی دغه پرېکړه چې انسان کولی شي په خپله خوښه خپله لار غوره کړي، په دنیا کې د فوري او بشپړ مکافات او مجازات مانع ده، خو د قیامت په ورځ به دا لړۍ پای ته ورسېږي، د انسان د هغه مخکنی واک او اختیار موده به پوره شي، هغه ورځ به ټول واک او اختیار د الله په لاس کې وي، هغه ورځ به له الله پرته نه بل واکمن وي او نه د اختیار خاوند چې د مکافات او مجازات مانع شي او د عدالت د پلي کېدو ځنډ.

المطففين د قرآن پلوشې

بسم الله الرحمن الرحيم

المطففين

د سوري معرفي

د دې مبارکې سوري نوم المطففين (کمونکي) دئ، چي له لومړي آيت اخيستل شوی، مکي سوره ده، آيتونه يې تر دوو مخکنيو سورتونو لږ اوږده خو د سوري له اوږدوالي سره متناسب دي او اکثراً له دريو کلمو او څلورو غبرونو جوړ شوي، لومړي دوه آيتونه په مطففين او يستوفون ختم شوي، پاته ټول آيتونه هم د دغو دواړو د وروستۍ کلمې په وزن سره پای ته رسېدلي، کله د مطففين په وزن او کله د يستوفون په وزن، خو کله د (ن) په ځای (م) راغلی، لکه عظيم او مرقوم، چي دا دواړه هم د غږ له پلوه مطففين او يستوفون ته ورته دي، د غږ او اوزانو مد او جذر يې ډېر ښايسته او خوندور دئ، د سوري له مضامينو په ډاگه معلوميږي چي د مکي دور په لومړيو کي نازل شوي، هغه وخت چي د مسلمانانو شمېر ډېر کم وو، قریشو به پرې ملنډي وهلي، بې لاري، باغي او د خپل پلار نيکه له دين اوښتي به يې گڼل او په سپکه سترگه به يې ورته کتل. ځيني محترم مفسرين گمان کوي چي دا سوره بايد په مدينه منوره کي نازل شوي وي، دا ځکه چي د پلورلو او پېرودلو په څېر د اجتماعي امورو په اړه احکام او لارښوونې يوازي په مدني سورتونو کي موندلې شو، دوی په دې عقیده دي چي له تطفييف په تلو او پيمانه کولو کي کمی مراد دئ، خو دا رایه په څو دليله کمزورې ده:

الف: اکثر روايات په دې تاکيد کوي چي دا سوره په مکه کي نازله شوې. جمهور علماء يې مکي گڼي او هغه روايات نه مني چي دا سوره مدني شمېري.

ب: تطفييف يوازي د جنس په تلو او پيمانه کولو کي کمي او د پلورونکي او پېرودونکي په حق کي تېري ته نه وايي بلکي په نورو مواردو کي د کمښت او نقصان لپاره هم استعمالېږي، لکه چي په يوه روايت کي د هغه چا لپاره دا لفظ کارول شوی چي په لمانځه کي اهمال کوي، يا يې حرکاتو او الفاظو ته پوره اهتمام نه کوي او يا يې له خشوع، خضوع او د زړه په حضور سره نه اداء کوي، قرطبي ليکي:

روی عن سالم ابن أبي الجعد قال: الصلاة مكيال فمن وَفَى وَفَى لَهُ، ومن طَفَفَ فَقَدْ عِلِمْتَمَ مَا قَالَ الله في الْمُطَفِّينَ؛ الزهد لابن مبارك و المحلى

له سالم بن ابي جعد روايت شوی چي وئې ويل: لمونځ هم په پيماني سره دئ، چا چي يې پيمانه پوره کړه، اجر به يې پوره ورکړی شي، خو چا چي څه کمی په کي وکړ، نو په هغه څه خو پوهېږئ چي الله تعالی عز وجل فرمايلي: (ويل للمطففين) افسوس په کمونکو!!

همدا راز (وزن) او (کيل) هم يوازي د مادي توکيو او شيانو د کميت او مقدار لپاره نه کارول کېږي، بلکي د معنوي ارزښتونو او شيانو د اهميت، قدر او قيمت لپاره هم استعمالېږي، لکه دا چي موږ د چا په اړه وايو: ډېر دروند سړی دئ، له دې مو مقصد دا نه وي چي پرېر

د قرآن ۹ پلوشې المطففين

دئ او وزن ئې زيات دئ او يا وايو فلانې سپك سړى دئ، هيڅوك زموږ له دې وينا دا مطلب نه اخلي چې د نوموړي وزن سپك دئ، بلكي دا مطلب ترې اخلي چې بې وقار او بې اعتبار سړى دئ، د دروند او سپك الفاظ د چا د وقار، اجتماعي اعتبار، متانت، هيبث او حيثيت لپاره كارول كيږي، د قيامت په ورځ د اعمالو وزن كېدل بڼي چې دا لفظ د معنوي ارزښتنو د معلومولو او تعيين لپاره هم استعمالېږي.

ج: د سوري متن په ډېر صراحت سره شهادت وركوي چې د (تطفيف)، (وزن) او (كيل) الفاظ د خلكو د معنوي قدر او منزلت د تعيين لپاره كارول شوي، ټوله سوره او ټول آيتونه ئې پر دې راڅرخي چې له يوې خوا فجار (بدكاران) او د دوى بد خصلتونه او بدې پايلې رابښي او له بلې خوا ابرار (نېكان) او د دوى صفات او نېك عاقبت په گوته كوي، د سوري په هيڅ آيت كې د پېرلو او پلورلو يادونه نه صراحتاً شوې او نه تلويحاً. د اسلام له نظره تر دې چې د چا مال په ناحقه وخورى دا ډېره ستره گناه ده چې په عزت ئې تېرى وكړي لكه څنگه چې د انسان تر ټولو غوره شتمني د ده عزت او شرف دئ، تر ټولو ستر تېرى هم د ده پر عزت او حيثيت باندي تېرى دئ، تر ټولو ناكاره او بد مطفف هغه دئ چې يو شريف انسان تحقير كړي، هغه ته په سپكه سترگه وگوري، خان تر ده اوچت وگڼي، د ده د (ذاتي وړتياوو) او (اجتماعي اعتبار) په اړه په خپل قضاوت كې تېرى او تجاوز وكړي، د ده وزن كم وښيي او ارزښت ئې ناخيژه، خو هغه وخت چې د خان او د خپلو وړتياوو او په ټولني كې د خپل وزن، اعتبار او حيثيت په اړه د نورو قضاوت غواړي، نو انتظار ئې دا وي چې ښه ډېره ستاينه ئې وشي، پيمانه ئې ورډكه كړي، له هر عيب او نقص ئې پاك او مبرا، اجتماعي حيثيت ئې ډېر لوړ او ذاتي وړتياوي ئې ډېرې اوچتې وگڼي. په دې سوره كې دغه خطرناكه بيماري او ستره گناه خپرل شوې.

بِسْمِ اللَّهِ الرَّحْمَنِ الرَّحِيمِ

وَيْلٌ لِّلْمُطَفِّفِينَ ﴿١﴾ الَّذِينَ إِذَا أَكْتَالُوا عَلَى النَّاسِ يَسْتَوْفُونَ ﴿٢﴾ وَإِذَا كَالُوهُمْ أَوْ

وَزَنُوهُمْ خُسْرُونَ ﴿٣﴾ أَلَا يَظُنُّ أُولَئِكَ أَنَّهُمْ مَبْعُوثُونَ ﴿٤﴾ لِيَوْمٍ عَظِيمٍ ﴿٥﴾ يَوْمَ

يَقُومُ النَّاسُ لِرَبِّ الْعَالَمِينَ ﴿٦﴾

۱- وای وای د کمونکو په (حال). ۲- آ چې کله خان په نورو تلي، ډکه ډکه پیمانه غواړي. ۳- او چې نور یا پیمانه کړي یا ئې وتلي، کمی کوي. ۴- آیا دغه ډله گمان نه کړي چې حتماً به پاڅولی شي. ۵- د یوې ستري ورځ لپاره. ۶- هغه ورځ چې رب

العالمين ته به ودرېږي خلك.

۳-۱: د دې سوري د لومړيو دريو آيتونو په اړه په معتبرو تفسیرونو کي درې د پام وړ تعبیرونه مومو:

الف: ځيني وايي: له مطففين مراد هغه خلك دي چي د پېر پلور او راكړي وركړي په وخت کي د خلكو حق پوره نه وركوي، په پټه او چل ول سره په وزن او پيمانه کي كمی او غبن کوي، او په تلي او پيماني کي ښې وهي، له نورو د څه اخيستو په وخت کي پيمانه ډکه غواړي خو نورو ته د څه وركولو په وخت کي حتماً څه راکموي. د درنو مفسرينو دا ډله د (کالوهم) او (وزنوهم) الفاظ د (کالوا لهم) او (وزنوا لهم) په معنی اخلي او دلته (ل) مقدر گڼي او آيت داسي ترجمه کوي: کله چي د نورو لپاره پيمانه کول او تلل کوي نو تاوان رسوي او څه کموي!! خو که په الفاظو کي هيڅ تصرف ونشي او د (ل) له راوړو او مقدر گڼلو ډډه وشي نو د آيت د خپلو الفاظو دقيقه ترجمه دا ده: کله چي دوی پيمانه کوي او يا ئي تلي نو تاوان رسوي.

ب: د درنو مفسرينو دوهمه ډله په دې باور ده چي د (ل) زياتول او مقدر گڼل نه يوازي صحيح نه ده بلکي د احتياط خلاف کار دی، صحيح نه ده چي کالوهم د کالوا لهم په معنی واخلو او وزنوهم د وزنوا لهم په معنی ترجمه کړو، د الله په کلام کي چي هم د معنی له پلوه بشپړ او کامل دی او هم د الفاظو له مخي، دا ډول تصرف يو ناسم کار، بي ځايه جرأت او حتی بي باکي ده، دوی دلته هم او په نورو مواردو کي هم، دې ته ترجيح وركوي چي د قرآن په الفاظو کي له هر ډول تصرف ډډه وشي، هر تصرف نامناسب کار او د الهي بليغ کلام په شأن کي بي احترامی گڼي او په دې تاکيد کوي چي د قرآن الفاظ بايد له څه کمي او زياتي پرته او په پوره احتياط سره ترجمه شي. دوی وايي: دلته د (کالوهم) او (وزنوهم) صيغې ځکه کارول شوې چي د قضیې يو ظريف اړخ په گوته کړي او هغه دا چي: په خلكو پوري د مربوط شيانو او د دوی په لاس د جوړ شوو توکيو پيمانه کول او تلل په حقيقت کي په خپله د دوی تلل او پيمانه کول دي، دا ځکه چي په توليد کي ئي د دوی ذهن او فکر، هنر او کمال، تجربه او پوهه کارول شوي، د هر هغه څه ستاينه چي انسان جوړ کړی په حقيقت کي د هغه د جوړوونکي توليدونکي ستاينه ده او هغه ته د هر عيب او نقص منسوبول په حقيقت کي د هغه جوړوونکي ته عيب او نقص منسوبول دي، دا ډله مفسرين که څه هم (وزن) او (كيل) د پېر او پلور تلل او پيمانه کول گڼي او په دې اړه له لومړي ډلي سره متفق دي خو (ل) مقدر نه گڼي.

ج: د مفسرينو درېيمه ډله په دې نظر ده چي د دې آيتونو د بحث موضوع په پېر پلور کي د تطفيف موضوع نه ده، بلکي د يوه انسان ظالمانه قضاوت د بل انسان په اړه څېړل شوی او په دې سره د انسان يوې ډېرې خطرناکي رواني بيمارۍ ته اشاره شوې، (خپل ځان معيار گڼل)، (ځان دروند او نور سپک گڼل)، (له نورو د ستايني انتظار په داسي حال کي چي د هغوی په ټولو وړتياوو سترگي پټوي)، کله چي د خپل ځان او خپلو وړتياوو او ځانگړتياوو په اړه له نورو قضاوت غواړي نو انتظار او توقع ئي دا وي چي د ده د معيارونو مطابق به ئي ستاينه کوي، پيمانه به پوره او د ده له انتظار سره سم ډکه وركوي، خو کله چي د نورو په اړه قضاوت کوي، د دوی د ذاتي استعدادونو او اجتماعي وزن او اعتبار په اړه څه وايي نو حتماً

د قرآن ۹ پلوشې المطففين

پيمانه كموي او په تلي كي ډنډې وهي، غبن او خيانت كوي، دا ډېره خطرناكه بيماري ده، چي قرآن په گڼ شمېر آيتونو كي پرې بحث كړى او دا مباركه سوره ئي ورته مختص كړې.

د درېيم تعبير او تفسير په تاييد كي څو مضبوط دلائل لرو:

الف: د آيتونو د الفاظو دقيقه ترجمه همدا تعبير تاييدوي.

ب: دا تفسير د سوري له ټولو آيتونو سره اړخ لگوي، په څرگنده گورو چي ټوله سوره په همدغي موضوع بحث كوي، مخصوصاً له ۲۹ تر ۳۳ آيت چي په ډېر صراحت سره د لومړيو آيتونو شرح او تفصيل وړاندي كوي او فرمايي: گنهگارانو به پر هغو خنډل چي ايمان ئي راوړى وو او چي كله به پر دوى تېرېدل نو په خپلو كي به ئي سترگكونه وهل او چي خپلي كورنى ته به وروگرځېدل نو په خدا خدا به وروگرځېدل او چي هغوى به ئي وليدل ويل به ئي: دوى لاروركي دي، حال دا چي دوى پرې څارونكي نه وو لېږل شوي!!

ج: دا سوره په مكه مكرمه كي نازل شوى او مكې سورتونه اكثرأ په داسي قضايوو تر نورو زيات تركيز لري چي د كافرانو لخوا د مؤمنانو تحقير او توهين او د دوى په لاس د مظلومو مسلمانانو تعذيب او رېږول په كي څېړل شوي، په پېر پلور كي د غبن او خيانت په څېر قضاييا په دې سورتونو كي نه شو موندلى.

د: كه د قرآن د آيتونو لفظ په لفظ ترجمه واضح او صريح مفهوم افاده كوي، دا سمه نه ده چي له دې واضح مفهوم تېر شو او د الفاظو له اطار او محدودې پېښه آخوا وغځوو، د آيت په تركيب كي لاسوهنه وكړو، څه مقدر وگڼو او گمان وكړو چي د آيت اصلي تركيب او الفاظ داسي نه دي لكه اوس چي زموږ مخي ته پراته دي، اصلي بڼه ئي بله ده، داسي لكه زه چي وایم، د خاص مصلحت له كبله ځيني توري او كلمات حذف شوي او اوسنى بڼه ئي غوره كړې!! دا كار هلته كېدى شي او د منلو وړ وي چي لفظ په لفظ ترجمه څه اشكال ولري او د اشكال د رفع كولو لپاره (تقدير) ته اړ وو او له دې پرته بله چاره ونلرو چي ووايو: دلته دا توري مقدر دئ، حذف شوى، بايد په ترجمه كي مراعات شي!! د الله د كلام په بلاغت او عظمت باندي د ايمان او اعتراف تقاضا خو دا ده چي په پوره احتياط او دقت سره او له هر راز كمې او زياتي پرته ئي ترجمه كړو. د مطففين د سوري د دغو آيتونو په ترجمه كي دې ته هيڅ ضرورت نه لرو چي (وزنوهم) (وزنوا لهم) ترجمه كړو او (كالوهم) د (كالوا لهم) په معنى واخلو، مگر موږ تل د انسانانو په اړه په خپلو قضاوتونو كي دې ته ورته الفاظ نه كاروو؟ كله چي تاسو د يوه چا د وجاهت او اجتماعي اعتبار او حيثيت په اړه قضاوت كوئ او وايئ چي مخور دئ، په خلكو كي نفوذ او رسوخ لري، خلك ورته احترام لري، ټول ئي قدر كوي او خبري ئي اوري، په دې الفاظو سره په حقيقت كي تاسو هغه پيمانه كړى او كله چي وايئ: بڼه انسان دئ، پوه، هوښيار، د حوصلې خاوند، زړه سواند او د ده نور ذاتي صفات بيانوي په دې سره تاسو هغه تللى. د نورو په اړه هر له عدالت لري او ظالمانه قضاوت، تطفيف دئ چي د اسلام له نظره ستره گناه، لوى تېرى او ظلم گڼل كيږي، لكه په دې روايت كي چي راغلي:

عن سعيد بن زيد عن النبي صلى الله عليه وسلم أنه قال: من أربى الربا الاستطالة في عرض مسلم بغير حق. رواه احمد

له سعيد بن زيد رضي الله عنه روايت دئ چي رسول الله صلى الله عليه وسلم وفرمايل: د

المطففين د قرآن پلوشې

مسلمان په عزت په ناحقه تېرى ستر سود دى. يعنې دا گناه د اسلام له نظره تر ربا او سود هم ستره ده، په سود سره بل ته مالي تاوان اړوي خو په دې کار سره د ده عزت تر پېښو لاندې کوي او اعتبار او حيثيت ته نې تاوان اړوي، مخصوصاً که دا کار د خپل اعتبار او حيثيت اوچتولو لپاره وکړي، د بل عزت د ځان د عزت لپاره قرباني کړي، د کاذب حيثيت او اعتبار گټلو لپاره د بل حيثيت ترپېښو لاندې کړي او يا په دې حالت کې وي چې د ځان په اړه له هر چا داسې قضاوت غواړي چې پېمانه تر ژرې ډکه کړي او په هغو صفتونو مو وستايي چې په تاسو کې نشته، لکه چې قرآن فرمايي:

... وَتُحِبُّونَ أَنْ تَحْمَدُوا بِمَا لَمْ يَفْعَلُوا

آل عمران: ۱۸۸

... او دا خوښوي چې په هغه څه وستايل شي چې نه ئې دي کړي...
په ټولو هغو مواردو کې چې ما تراوسه په کې تحقيق کړى د هغو کسانو رايه مې د پورتنۍ مورد په څېر ضعيفه او کمزورې موندلې چې د آيت په الفاظو کې تصرف کوي، کله څه زاند گڼي، کله ئې مقدر او محذوف شمېري او کله ئې په اصلي معنى نه اخلي او غير اصلي معنى ئې غوره کوي.

۴-۶: د دې بيمارۍ جرړې له هغه اعتقاد څرېبه کېږي چې دوى ئې د آخرت او مکافات او مجازات په اړه لري، په آخرت او مکافات او مجازات نه باور دوى په دې بيمارۍ اخته کړي، په دې باور نلري چې د الله په وړاندې به ودرېږي او له الهي محاسبې سره به مخامخ کېږي، دغه کافرانه انگېرنه د دې لامل شوې چې په خپلو قضاوتونو کې بې باکه وي او دا گمان وکړي چې د نورو په اړه دوى هر قضاوت به ځاى نيسي، خلک به ئې مني او داسې څوک نشته چې دوى د دروغجنو او ظالمانه قضاوتونو او افتراءاتو حقيقت برېښد کړي.

كَلَّا إِنَّ كِتَابَ الْفَجَارِ لَفِي سَجِينٍ ﴿٧﴾ وَمَا أَدْرَاكَ مَا سَجِينٌ ﴿٨﴾ كِتَابٌ مَّرْقُومٌ ﴿٩﴾
وَيْلٌ يَوْمَئِذٍ لِلْمُكَذِّبِينَ ﴿١٠﴾ الَّذِينَ يُكَذِّبُونَ بَيِّمَاتٍ الدِّينِ ﴿١١﴾ وَمَا يُكَذِّبُ بِهِ إِلَّا
كُلُّ مُعْتَدٍ أَثِيمٍ ﴿١٢﴾ إِذَا تُتْلَىٰ عَلَيْهِ آيَاتُنَا قَالَ أَسَاطِيرُ الْأَوَّلِينَ ﴿١٣﴾ كَلَّا بَلْ رَانَ
عَلَىٰ قُلُوبِهِمْ مَا كَانُوا يَكْسِبُونَ ﴿١٤﴾ كَلَّا إِنَّهُمْ عَنْ رَبِّهِمْ يَوْمَئِذٍ لَّحَجُوبُونَ ﴿١٥﴾ ثُمَّ
إِنَّهُمْ لَصَالُوا الْجَحِيمِ ﴿١٦﴾ ثُمَّ يُقَالُ هَذَا الَّذِي كُنْتُمْ بِهِ تُكَذِّبُونَ ﴿١٧﴾

۷- نه، داسې نه ده، بې شکه چې لیک پانډه د بدکارو وي سجين کې. ۸- او څه په دې خبر کړې چې څه دى دا سجين؟ ۹- يو ليکل شوى کتاب. ۱۰- وای په دې ورځ په

دروغ گڼونکو. ۱۱- آ چي دروغجنه ئې گڼله د سزا ورځ. ۱۲- او نه ئې گڼي دروغ، مگر هر تېرى کوونکى گناهگار. ۱۳- چي کله ولوستى شي آيتونه مو ورباندي، وايي: قصي د مخکنيو!! ۱۴- نه، داسي نه ده، بلکي زنگ وهلى دى د دوى پر زړونو، د دوى لاس ته راوړنو. ۱۵- نه، داسي نه ده، بې شکه په دې ورځ به محجوب وي له خپل رب. ۱۶- بيا به وي ننوتونکي په جحيم کي. ۱۷- بيا به وويل شي: دا همغه څه دى چي دروغ به مو گڼلو.

۷- په دې آيت کي مطففين د فاجر او بدکار په صيغه ياد شوي او بنيبي چي د تطفييف عمل د هغه چا کار دى چي د بدکارۍ او فجور له کبله د حقارت احساس کوي او د نورو په عزت او حيثيت په تېري سره او د دوى له بېبگنو او وړتياوو د انکار له لاري غواړي دا د حقارت احساس ختم او خپل کمښت جبران کړي، په حقيقت کي د نورو په شخصيت تېرى د هغه چا کار دى چي سپک او بې شخصيته وي، باعزت او با شخصيت خلک نه دي ته څه ضرورت احساسوي چي نور ئې ستاينه وکړي او نه د نورو په وړاندي د حقارت او ټيټوالي احساس کوي تر څو د دوى پر عزت او حيثيت د تېري له لاري خپل حيثيت اوچت کړي او په ټولني کي کاذب وجاهت ترلاسه کړي. د دغو بدکارو مطففينو د کړنو دوسيه زندان ته تللي او په هغه کتاب کي درج شوي چي د زندان په دفتر کي پروت وي او د زندانيانو نومونه او د دوى د جرمونو کوانف په کي ليکل شوي وي.

۱۰-۱۳: له ۱۰ تر ۱۳ آيتونو کي د دې ډلې څو نور کرکجن خصلتونه په گوته شوي: الف: دوى دروغجن دي، د نورو په اړه په خپلو دروغجنو قضاوتونو سره د تطفييف جرم او گناه کوي.

ب: نه يوازي د نورو په باب دروغ وايي، افتراء کوي او په عزت او حيثيت ئې تېرى کوي، بلکي (يوم الدين) هم تکذيبوي او دروغ ئې گڼي.

ج: (تعدي: تېرى) او (اثم: گناه) دوى هغه ځاى ته رسولي چي (يوم الدين: د سزا ورځ) دروغ وگڼي، يعنې دوى په دې وجه له آخرت او د عملونو له مکافات او مجازات انکار نه کوي چي کافي، قانع کوونکي او معقول دلائل ورته نه لري، بلکي وجه ئې دوه نوري خبري دي: يوه ئې دا چي دوى په خپل حق او حد قانع نه دي، مخکي ئې د بل په حق تېرى کړى او په راتلونکي کي هم د تېري اراده لري او بله ئې دا چي په گناهونو لږلي دي، تر دې د مخه ئې هم گناهونه کړي او له دې وروسته هم د گناه اراده لري، دغه (تېرى) او (گناه) له آخرت د دوى د انکار لامل دي.

د دې آيت په وړاندي چي وايي فقط (معتد) او (اثيم) له آخرت او الهي محاسبې انکار کوي، بايد لږ توقف وکړو او وگورو چي دا څنگه او ولي يوازي تېرى کوونکى او گناهگار له الهي محاسبې انکار کوي؟! څنگه تېرى او گناه انسان هغه ځاى ته رسوي چي د مکافات او مجازات حقيقت ونه مني او آخرت دروغ وگڼي؟! له دې آيت معلومېږي چي د تېري کوونکي او گناهگار انسان لپاره په آخرت نه باور او له الهي محاسبې انکار، ذهني محرک لري نه عقلي دليل، هغه له داسي ستونزي سره مخامخ دى چي بايد ځان ته دا خبره تلقين کړي چي نه آخرت شته، نه حساب او کتاب او نه مکافات او مجازات، دى قيامت د ځان لپاره يوه خطرناکه

المطالعین د قرآن پلوشې

پېښه گڼي، چي عواقب او پايلي به ئي ده ته ډېري دردناكي وي، په آخرت د باور تصور ئي سخت خوروي، ناچار بايد په دروغجنو تلقينونو سره له دې اضطراب او پرېشاني خان وژغوري، انسان عادتاً په اغفالوونكو او غولوونكو تلقينونو سره محتمل خطر نفي كوي او په دې سره خان له ذهني اضطراب او پرېشاني ژغوري.

د: دا كسان نه يوازي له خلكو سره په خپل چلن كي مطفف دي، بلكي له څرگندو الهي آيتونو سره په معامله كي هم مطفف دي، دا دئ گورئ چي الهي آيتونه اساطيرالاولين گڼي، په څو معنوو:

۱ - دا د آخرت آخرت خبري مو ډېري اورېدلي، ډېرو دا خبره كړې چي قيامت راتلونكي دئ، بېرته به راژوندي كېږئ او د خپلو عملونو سزا به گورئ، خو تر اوسه نه قيامت راغى او نه د دوى وعد او وعيد ترسره شو.

۲ - قرآن ئي د تېرو قومونو د قصو مجموعه گڼلى، يوه تاريخي كتاب ته ورته!! دا يوازي دوى نه دي چي د الله لارښود كتاب ته ئي اساطيرالاولين ويلي، مخنيو امتونو هم له الهي كتابونو سره دغه معامله كړي، دا دئ وگورئ له تورات او انجيل سره هغو خلكو څه معامله وكړه چي په همدې كتابونو د ايمان دعوى كوي، راشئ بايبل وگورئ چي د مسخره قصو مجموعه تري جوړه شوي، داسي مسخره قصې چي هر هوښيار او عاقل انسان ته خدا پرې ورځي، انسان د هغه چا عقل او شعور ته حيرانېږي چي دا له مسخره قصو ډك كتاب د الله تعالى له لوري په پيغمبرانو نازل شوى كتاب گڼي، له قرآن هم ډېرو هغو خلكو اساطيرالاولين جوړ كړى چي د ايمان دعوى كوي، څوك چي د قرآن بحثونه، وعد او وعيد ئي په هغي زمانې پوري محدودوي چي دا كتاب په كي نازل شوى او گمان كوي چي په قرآن كي دا له مؤمنانو سره د الهي تاييد او نصرت وعدې، د هجرت او جهاد احكام، د بري او فتح زېري، د دښمن د حتمي ماتي او د مؤمنانو د حتمي بريا او برلاسي وړاندويني، ټولي په همغي زمانې پوري مربوط گڼي، د موسى عليه السلام او فرعون او نورو تاريخي څېرو او د دوى د زمانې د پېښو په اړه د قرآن بحثونه تاريخي بحثونه گڼي، نه د الهي ثابتو سننو لپاره تاريخي بېلگي، په حقيقت كي دغو هم له قرآن اساطيرالاولين جوړ كړى، قرآن دا څېري او په دوى پوري اړوند قصې د تاريخي بېلگو په څېر وړاندي كوي، رسول الله ابو جهل د خپل امت فرعون گڼي:

عن ابن مسعود... قال فلما وقف عليه صلى الله عليه وسلم قال هذا فرعون هذه الأمة. رواه الطبراني

له ابن مسعود روايت دئ چي وئې ويل: كله چي پيغمبر صلى الله عليه وسلم د ده د جسد خوا ته ودرېدو نو وئې ويل: دى د دې امت فرعون وو.

هو! هره زمانه ځان ته فرعون لري او په مقابل كي ئي يو موسى، د رسول الله د امت فرعون ابو جهل وو. يعنى فرعون يوه تاريخي څېره نه بلكي يوه تاريخي بېلگه ده، د ظلم، استبداد، اختناق، فساد او كفر بېلگه، د تاريخ فرعون مړ شوى خو د قرآن فرعون په هره زمانه كي شته، نن هم شته او سبا به هم وي، د كلي په كچه هم، د هېواد په كچه هم او د ټولې نړۍ په كچه هم، پرون بريژنف يو فرعون وو او نن جورج بش يو فرعون دئ. عمر رضي الله عنه ته اطلاع وركړى شوه چي فلاني د پخو څښتو دوه منزله كور جوړ كړى، وئې ويل: گمان مي نه كاوو چي د محمد عليه السلام په امت كي به هم كوم فرعون راييدا شي، هماغه چي

هامان ته ئې وويل: د پخو خښتو قصر راته جوړ كړه!! گورئ چې صحابه وو فرعون يوه تاريخي څېره نه بلكي يوه تاريخي بېلگه گڼله، د دوى په اند د قرآن په قصو كې د قرآن مفاهيمو ته عيني تجسم ورکړى شوى، الهي سنن په كې تمثيل شوي، عقائدو ته ترسترگو كېدونكي هيكلونه ورکړى شوي، د هري قصې په ترڅ كې يوه مفهوم ته ژوندى او عملي مثال وړاندي شوى، ترڅو ښه څرگند شي او هرچا ته پرې پوهېدل آسان شي. قرآن د دې لپاره چې خپل مخاطب په دې ښه پوه كړي چې د حق او باطل ترمنځ نزاع او د ظالم او مظلوم ترمنځ جگړه يو دائمي سنت دى، دا جگړه پرون وه، نن شته او سبا به وي، خو تل به ئې نتيجه د حق غلبه او د باطل زوال او د حقپالو بريا او د باطلپالو ماته وي، خو دا مطلب او ټول جوانب ئې خپلو مخاطبينو ته د فرعون او موسى عليه السلام د قصې په ترڅ كې مجسم كوي.

۱۴- د دغو مطففينو د ضمير صفحه لرلې او زنگو وهلې ده، فجور، كذب، اعتداء، اثم او نورو بدو عملونو او گناهونو د دوى پر زړه او دماغ داسې توره او پريږده غوړولې چې د دوى ټول معيارونه ئې وربدل كړي، د دوى قضاوتونه ئې تر خپل اغېز لاندې نيولي او د دوى كار ئې هغه ځاى ته رسولى چې د الله تعالى څرگند آيتونه اساطيرالاولين وگڼي، څوك چې د الله له آيتونو سره دا معامله كوي، هغه ته دا ډېره عادي خبره ده چې قيامت دروغ وگڼي، د خلكو له ښېگڼو او وړتياوو سترگې پټې كړي او په خپلو قضاوتونو كې د تطفيف مرتكب شي.

۱۵- دوى به د قيامت په ورځ، هغه وخت چې د محاسبې لپاره حاضر كړى شي او د الله تعالى په وړاندې ودرېږي، محجوب وي، يا په دې معنى چې سترگې به ئې له شرمه ټيټې اچولې وي، پورته به نه شي كټى، له دې ناولي مخ، تور زړه، لرلې وجدان، د ننگينو عملونو پېټې پر اوږو او زنگ وهلې زړه سره به څنگه جرأت كوي چې الله تعالى ته بر وگوري؟! په محكمو كې به مو مجرمان ليدلي وي چې د قاضي په وړاندې څنگه ولاړ وي؟ سر ټيټ، غاړه كړه، سترگې د زمكې په لور، د پورته كټو جرأت نه كوي او د قاضي په لور د سترگو له اړولو ډډه كوي!! او يا په دې معنى چې عملپاڼه به ئې له شا په كين لاس كې ورکړى شي او يا په دې معنى چې په دنيا كې د دوى پر زړونو زنگ وو، پر سترگو ئې پردې، د قيامت په ورځ به دا پرده د دوى او الله تر منځ حجاب شي.

۱۶- ۱۷- د دوى لپاره مناسب ځاى جحيم دى، خپل گناهونه به ئې دې ځاى ته رسوي او هلته به ورته ويل كېږي: دا دئ همغه چې دروغ مو گڼلو، تاسو د عملونو په مجازات باور نه كولو، دا ئې ستاسو د عملو سزا، تاسو دوزخ نه مانو، دا ئې تاسو او دا ئې دوزخ، تاسو له الهي محاسبې انكار كولو، دا ئې ستاسو عملپاڼې!!

كَلَّا إِنَّ كِتَابَ الْأَبْرَارِ لَفِي عِلِّيِّينَ ﴿١٦﴾ وَمَا أَدْرَاكَ مَا عِلِّيُّونَ ﴿١٧﴾ كِتَابٌ مَّرْقُومٌ ﴿١٨﴾

يَشْهَدُهُ الْمُقَرَّبُونَ ﴿١٩﴾ إِنَّ الْأَبْرَارَ لَفِي نَعِيمٍ ﴿٢٠﴾ عَلَى الْأَرَائِكِ يَنْظُرُونَ ﴿٢١﴾

تَعْرِفُ فِي وُجُوهِهِمْ نَضْرَةَ النَّعِيمِ ﴿٢٢﴾ يُسْقَوْنَ مِنْ رَحِيقٍ مَخْتُومٍ ﴿٢٣﴾ خِتْمُهُ

مِسْكٌ وَفِي ذَلِكَ فَلْيَتَنَافَسِ الْمُتَنَافِسُونَ ﴿٦٨﴾ وَمَزَاجُهُ مِنْ تَسْنِيمٍ ﴿٦٩﴾ عَيْنًا

يَشْرَبُ بِهَا الْمُقَرَّبُونَ ﴿٧٠﴾

۱۸- نه، داسې نه ده، بې شکه عمل پايه د نېکانو به په لوړو لوړو کې وي. ۱۹- او څه يې ته پوه کړی چې څه دي دا لوړ لوړ؟ ۲۰- ليکلی يو کتاب. ۲۱- تماشا به ئې کوي مقربين. ۲۲- بې شکه چې ابرار به وي نعيم کې. ۲۳- پر تختونو باندي ناست به تماشا کړي. ۲۴- په څېرو کې به ئې مومي تازه والی د نعيم. ۲۵- خړوبېږي په خالصو سرمهر شوو شرابونو. ۲۶- مهر به ئې مشک وي، نو په دې کې دي سيالي وکړي سيالان. ۲۷- او له تسنيم ئې گډونه. ۲۸- آ چينه چې ئې په خوا کې څښل مقربين کا.

۱۸- دا بد عمله مطففين دي پوه شي چې په خپلو ناروا قضاوتونو سره نه د نېکانو او ابرارو ښېگڼې او وړتياوي اغېزمنې کولی شي او نه ئې مقام او منزلت راتيټولی شي، د دوی عملپايه تر لوړ نه لوړ ځای ته رسېدلې او د دوی مقام ئې دومره لوړ کړی چې نه د چا لاس ورسې او نه تغيير او بدلون په کې راوستی شي، تاسو نه شی کولی په خپلو ناروا تبليغاتو سره د دوی لوړ مقام او مرتبه راتيټه کړئ.

۱۹-۲۱: پوهېږي دا (عليين) چې د ابرارو عملپايه په کې ساتل کېږي، څه دي؟ دا هغه ليکل شوی کتاب دی چې د الله تعالی د دربار مقربين به ئې په تماشا بوخت وي، هر يو غواړي تر بله ئې مخکې وگوري، د نېکانو عملپايه په لوړ کتاب کې درج شوي او د الله په وړاندي مقربين ئې شاهد او ناظر، نو ووايه: په دې صورت کې به ستا پوچ تبليغات څه تاثير پري وکړي؟ فرشتې د نېکانو عملپايې په سرعت او تلوار پورته وړي، چې کله د عرش خوا ته مقربي فرشتې دا عملپايې او په هغه کې د انسان نېک عملونه وگوري له دې کبله حيراني شي چې انسان څنگه له ټولو هغو غرانزو او محرکاتو سره چې دی د عصيان، گناه او بدې لوړ ته هڅوي او په داسې حال کې چې شيطان په هرگام کې ورته کمين نيولی او هره شېبه ئې وسوسه کوي، خو هغه له گناه او عصيان ځان ساتلی، الله ئې غوره کړی، نه د شيطان د وسوسو تر اغېز لاندې راغلی او نه خپل هوې او هوس ته تسليم شوی، روژه ئې نيولې، لمونځ ئې کړی، خپل مال ئې د الله لپاره وقف کړی، خپل ځان ئې د الله په لار کې قرباني کړی، دې ته به حيراني شي او دا پاڼې به په خپلو کې يوه بل ته ښيي.

۲۲-۲۴: کوم نېک بندگان چې په دنيا کې له فقر او مسکنت سره مخامخ وو او يا ئې د دنيا مال او متاع ته ډېره اعتناء نه درلوده، خپلې شتمنۍ ئې د الله په لار کې وقفولې او په لږ څه به ئې قناعت کاوو او په همدې سبب به فاجرو او بدکارو مطففينو ملنډې پري وهلې او د دوی حالت به ئې د خدا او تأسف وړ گانې، نن به هغوی له نعمتونو ډکو جنتونو کې وي، په لوړو شاهانه تختونو ناست، راز راز نعمتونو به احاطه کړي وي او په څېرو کې به ئې د نعمتونو ښې راڅرگندي وي.

۲۵- څښاک ئې له داسې شرابو چې سر به ئې مهر وي، له دوی مخکې به ئې نه چا خوند

ځکلی وي او نه به ئې شوندي پرې لگېدلي وي، هلته به د انسان دې تمايل ته هم ځواب ويل کيږي چي غواړي له ده مخکي څوک د ده په جام او پيالي خوله کېښودې، هلته به نه يوازي د جنتيانو د څښاک د لوبڼو او جامونو سرونه بند وي بلکي د پاسه به مهر هم پرې وهل شوی وي.

۲۶- خو مهر او لاک به ئې د مشکو عطر وي، نه عادي لاک. دا هغه څه دي چي انسان ته بنيادي له نورو سره په کي سيالي او رقابت وکړي، نه د دنيا کاذب وجاهتونه او بي پايښته او بي ارزښته مال متاع ئې، ولي د جنت د دغو سترو سترو نعمتونو د لاس ته راوړو لپاره په خپلو کي سيالي نه کوي.

۲۷-۲۸: دلته ځيني مفسرين (بها) د (منها) يا (عنها) په معنی نيسي او آيت داسي ترجمه کوي، مقربين به د دې چيني اوبه څښي، خو موږ د هغو درنو مفسرينو رايه مضبوطه گڼو چي الفاظ په خپله اصلي معنی کي راخلي او دلته وايي: د ابرارو په حقيق مختوم کي به د دې چيني يوه برخه ورگډوي خو مقربين به د دغې لوري چيني خوا کي خپل خاص څښاک څښي، تسنيم لور او اوچت ځای ته وايي، دا چينه به په يوه لور ځای کي وي او اوبه به ئې له همغه لور ځايه لاندې راپرېځي، هغه څه چي انسان ته ډېر جالب او ښايسته برېښي او خوند ترې اخلي، دا هم يو انساني تمايل دی چي له لوړو لوړو ځايونو د اوبو د راپرېوتو له منظري خوند اخلي، په جنت کي به د ده دا تمايل هم اشباع او دا تنده به ئې هم خړوبه شي.

إِنَّ الَّذِينَ أَجْرَمُوا كَانُوا مِنَ الَّذِينَ ءَامَنُوا يَضْحَكُونَ ﴿٢٦﴾ وَإِذَا مَرُّوا بِهِمْ يَتَغَامَزُونَ ﴿٢٧﴾ وَإِذَا انْقَلَبُوا إِلَىٰ أَهْلِهِمْ انْقَلَبُوا فَكِهِينَ ﴿٢٨﴾ وَإِذَا رَأَوْهُمْ قَالُوا إِنَّ هَٰؤُلَاءِ لَضَالُّونَ ﴿٢٩﴾ وَمَا أَرْسَلْنَا عَلَيْهِمْ حَفِظِينَ ﴿٣٠﴾ فَالْيَوْمَ الَّذِينَ ءَامَنُوا مِنَ الْكُفَّارِ يَضْحَكُونَ ﴿٣١﴾ عَلَىٰ الْأَرَائِكِ يَنْظُرُونَ ﴿٣٢﴾ هَلْ تُؤِثُّبَ الْكُفَّارُ مَا كَانُوا يَفْعَلُونَ ﴿٣٣﴾

۲۹- بي شکه هغو خلکو چي ئې کړي وو جرمونه، خندل به ئې پر هغو چي ايمان ئې وو راوړی! ۳۰- چي خوا ته به ئې تېر شول، سترگک به ئې وهلو په خپل منځ کي. ۳۱- او چي کله به خپل اهل او کهول ته گرځېدل، په خندا به گرځېدل. ۳۲- او چي کله به ئې ولیدل، ويل به ئې: دا دوی خو بی له شکه دي لارورکي. ۳۳- حال دا چي پردوی نه وو لیږل شوي څارکونکي. ۳۴- نو نن به پر کفارو باندي ځاندي هغه خلک چي ايمان ئې وو راوړی. ۳۵- پر تختونو باندي ناست به تماشا کړي. ۳۶- آیا ورکړی شو کفارو ته ثواب د هغه څه چي دوی کولو؟

المطافين د قرآن پلوشي

۲۹- دا آيت په ډېر صراحت سره ښيي چې په لومړي آيت كې له (تطفيف) مراد همدغه تمسخر او ملنډي دي. په گناهونو كې غرق مطفيينو به پر نېكانو او ابرارو ملنډي وهلي، دوى به ئې سفيه، حقير، سپك او ضعيف گڼل او د هر ظلم او تېري وړ به ئې بلل.

۳۰- چې كله به د مؤمنانو په څنگ كې تېرېدل، نو يوه به بل ته د استهزاء او تمسخر لپاره سترگه واھو، له دې او مخكنيو آيتونو په ډېره آسانۍ معلومولى شو چې دا مباركه سوره بايد په داسې شرانطو كې نازلې شوې وي چې:

الف: مسلمانان له هغې مرحلې تېر شوي چې خپل ايمان به ئې پټاوو او اوس په داسې شرانطو كې دي چې خپل ايمان ئې څرگند كړى او كافران ئې ښه پېژني.

ب: كافرانو يوازي په تمسخر، استهزاء او ملنډو بسنه كوله او د دوى په تعذيب، وهلو ټكولو ئې لاس نه وو پوري كړى.

دا ځانگړتياوې د مكې دور له خاصې مرحلې پرته په نورو مراحلو كې نه شو موندلى او دا د هماغه ابتدائي مرحلې وروستى پړاو دى چې مسلمانان د يوه نوي دين د پلويانو په څېر راڅرگند شول. په دې كې د هيڅ شك مجال نه پاته كيږي چې دا سوره به په همدغې مرحلې كې نازلې شوې وي. د قرآن د سورتونو يوه ستره ځانگړتيا دا ده چې له محتوي ئې هم شان نزول معلومېدى شي او هم د نزول مرحله، او له يوه بليغ او بشپړ كلام سره همدا ښايي. انسان ډېر تعجب كوي چې څنگه ځينو درنو او نومياليو مفسرينو دا د مدني دور سوره گڼلې. مگر په مدينه كې چا دا جرأت كولى شو چې په مؤمنانو باندې ملنډي ووهي!!!

۳۱- د مؤمنانو له توهين او تحقير وروسته او پس له هغه چې پر دوى به ئې ډېرې ملنډې وهلې وې، خپلې كورنۍ ته به په داسې حال كې راوگرځېدل چې په جگ غږ به ئې خنډل، په خپلو كړو به ئې د خپلې كورنۍ په وړاندې فخر كاوو او دا به ئې له خپل پلرني دين او مذهب دفاع او د نيكوونو په ميراث او پاته شونو د غيرت كولو نېنه گڼله!!

۳۲- د مؤمنانو په خوا كې به په ډېر غرور او تكبر تېرېدل او دوى به ئې بې لارې او لاروركي گڼل او يوه بل ته به ئې ويل: دغو بې عقلو لار وركه كړې، د خپل پلار نيكه دين ئې پرېښى، دنيا ته ئې شا كړې، د پوچ او مبهمو اهدافو لپاره خپل هر څه له لاسه وركوي، د هيڅ لپاره خپل ژوند په خطر كې اچوي، له دې ټول ضعف او كمزورى سره سره گمان كوي چې پر خپلو ځواكمنو او زورورو دښمنانو به برلاسي شي او خداى به ئې مرسته وكړي!! عجيبه ناپوهي او سفاهت!! گورئ چې د كافرانو او بد ضميرو مجرمينو په اند دا ناپوهي او سفاهت دى چې څوك د لوړو لوړو او سپېڅلو اهدافو لپاره خپلې آرامتيا او سوکالي ته له پامه پرته عمل وكړي او خپل شته د الله په لار كې او سپېڅلو اهدافو ته د رسېدو په لار كې قرباني كړي.

۳۳- مگر دوى ته چا د مؤمنانو د څارنې او د هغوى پر كړنو د مراقبت دنده سپارلې؟! آيا د دوى وظيفه دا ده چې د نورو د عملونو څارنه وكړي او د هغه په اړه قضاوت وكړي؟! چا ورته ويلې چې مؤمنان تر مراقبت لاندې ونيسئ او څارنه ئې كوى، چې داسې ورپسې دي او د دوى په اړه تبليغات كوي؟! له دغو مؤمنانو څه تاوان دوى ته رسېدلى چې يوه شېبه ئې آرام نه پرېږدي، ملنډي پرې وې او بې لارې ئې گڼي!!!

۳۴-۳۵: نن او له هغه وروسته چې دا كافر او مغرور بدكاران به د خپل انتظار خلاف، مؤمنان په جنت كې گوري، پر شاهانه لوړو لوړو تختونو ناست او ځان به د دوزخ په تل كې

د قرآن پلوشې المطففين

او د هر چا د کړنو ماهيت او پايلي راڅرگندي شوې، نو مؤمنان به د هغو کافرانو دردناکه وضع د خدا وړ گڼي چي په دنيا کي ئي ځان په حقه گانو، له خپلي وضعي راضي وو او په هغې ئي فخر کاوو او غوره پايلو ته ئي منتظر وو، نن به د مؤمنانو پر شونډو د فتحي او بریا موسکا وي او د دښمنانو د رسوايي تماشا به کوي.

۳۶- آیا کافرانو د خپلو عملونو ثواب ترلاسه کړ؟!! دلته د (ثواب) کلمه یوه ډېره ظریفه او لطیفه توجیه لري او هغه دا چي: ثواب هغې بدلې او جزاء ته وايي چي د ښه عمل په مقابل کي ورکول کیږي، کافرانو له ټولو هغو نارواوو او تېري او تجاوز د ښې بدلې او ثواب طمع درلوده چي د مؤمنانو په حق کي ئي کول، که ئي هغوی ځورول، که ئي ملنډي پرې وهلې، که ئي د دوی پر مال، ځان او عزت تېری کاوو، ټول ئي د ثواب کارونه گڼل، ځان ئي په حقه، خپل مذهب ئي سم، له خپلو کړنو ئي په دنيا او آخرت کي د ښو پايلو طمع درلوده، نو آیا دا ثواب ئي ترلاسه کړ؟ آیا هغه په زړه پوري نتائج ورپه برخه شول؟! (جهنم)، همغه (ثواب) چي دوی ته ئي انتظار کاوو!!

الانشقاق د قرآن پلوشې

بسم الله الرحمن الرحيم

الانشقاق

د سوري معرفي

د دې مبارکې سوري نوم الانشقاق (شلېدا) دئ چي له لومړي آيت اخيستل شوی، دا د سوري نوم دئ نه د سوري د مضامينو لپاره عنوان، ۲۵ آيتونه لري، د مکي دور په لومړيو کي نازل شوی. آيتونه ئې لنډ لنډ، له شپږم او پنځه ويشتم آيت پرته د ټولو اوږدوالی او د غږونو شمېر سره ورته دئ، خو شپږم او پنځه ويشتم آيتونه هم د څو داسي غږونو مجموعي دي چي د نورو آيتونو په څېر دي. تر پنځم آيت فواصل انشقت ته ورته هموزنه صيغې دي، شپږم او اوم آيت د (ملقيه) او (يمينه) په دوو هموزنو صيغو پای ته رسېدلي، که لسم او يولسم آيت يو ځای ولوستی شي نو له اتم تر پنځلسم پوري فواصل يسيرا ته ورته هموزنه صيغې دي، که څه هم څوارلسم آيت د يحور په صيغه ختم شوی خو که د قرائت په دوران کي توقف ونکړو غږ ئې يسيرا ته ورته کيږي، له شپاړسم تر نولسم پوري وزن د شفق او وسق په څېر دئ او که ۲۴ او ۲۵ آيت يو ځای قرائت شي نو د پای د آيتونو وزن د يسجدون په څېر دئ.

د سوري په پيل کي د آسمان شق شق کېدا ته چي د قيامت له لومړيو نېنو ده اشاره شوی، بيا د زمکي اوارېدا او له خپلي سيني د هر څه بهر راايستو او تشېدا ئې، د انسانانو بيا راژوندي کېدا، د الله تعالی په لوري د دوی تگ او د عملپاڼو د ورکړی صحنې انځور شوی، داسي چي يوی خوا ته کافران گوري چي پاني ئې په کين لاس کي تر شا ورکول کيږي او بلي خوا ته مؤمنان چي پاني ئې په بني لاس کي ورکړی شوی، يو په خپلي عملپاڼي خوښ دئ او د خپلي کورنۍ غړو ته خوشحال او له موسکا سره راگرځي او بل ئې دومره پرېشانه چي د مرگ هيله به کوي. ورپسې د دې ادعاء د اثبات لپاره ډېر مضبوط او قوي دلائل وړاندي شوي چي قيامت هرومرو راتلونکی دئ او مرگ د ژوند پای نه دئ. او بيا له قيامت منکر انسان ته په ډېري حيرتناکي لهجې دا پوښتنه راجع شوې چي څنگه او ولي له دغو ټولو دلائلو سره سره ايمان نه راوړي او د با عظمت قرآن قوي استدلال ته سر نه ټيټوي!! او په پای کي وايي چي دا منکرين له دې کبله له قيامت انکار نه کوي چي عقلي دلائل ئې مخي ته نه دي راغلي، بلکي عمداً او په حقيقت ئې له پوهېدو وروسته انکار کوي او درواغو ته په پناه وړو سره هغه تکذيبوي، د دوی بد عملونه ئې دغه دروغو ته اړ کوي.

بِسْمِ اللَّهِ الرَّحْمَنِ الرَّحِيمِ

إِذَا السَّمَاءُ أَنْشَقَّتْ ﴿١﴾ وَأَذِنَتْ لِرَبِّهَا وَحُقَّتْ ﴿٢﴾ وَإِذَا الْأَرْضُ مُدَّتْ ﴿٣﴾ وَأَلْقَتْ

مَا فِيهَا وَتَخَلَّتْ ﴿٤﴾ وَأَذِنَتْ لِرَبِّهَا وَحُقَّتْ ﴿٥﴾

۱- کله چې آسمان ټوټې ټوټې شي. ۲- او خپل رب ته به غوږ شي او همدغه ورته
بښايي. ۳- او کله چې خوره کړی شي دا زمکه. ۴- او راواچوي هر څه چې وي په دې
کي او خالي شي. ۵- او خپل رب ته به غوږ شي او همدغه ورته بښايي.

۲-۱: دغه آسمان چې نن زموږ د کور د چت په څېر دی او ټول هغه ستوري چې په خپلي غېږ
کي نې نیولي او په خپلو کي نې له تصادم او ټکر مخنيوی کوي، د قیامت په رارسېدو سره به
شق شق او ټوټې ټوټې شي او ستوري به ئې خواره واره، لکه څنگه چې نن د الله په وړاندي
منقاد او تسلیم دی او د الهی اوامرو اطاعت کوي او په کامل انقیاد سره، د هغو ضوابطو او
سینو مطابق خپله دنده ترسره کوي چې الله تعالی وضع کړي، د قیامت په ورځ به هم د الله
تعالی حکم ته غاړه کېږدي او ټوټې ټوټې به شي، له ده سره همدا بښايي.

۳-۵: زمکه به خوره او اواره کړی شي، په دوه معنی وو:

الف: د زمکي دا اوسنی لوړي ژوري او دا جگ جگ غرونه چې یوه سیمه ئې له بلي جلا
کړي او د خلکو تر منځ حائل شوي، دا به له منځه ولاړ شي او زمکه به په پراخ او اوار میدان
بدله شي.

ب: زمکه به تر اوسنی کچي زیاته پراخه شي او په داسي پراخي زمکي به بدله شي چې
په خپلي غېږ کي ټولو هغو انسانانو ته ځای ورکړی شي چې د انسان له پیدایښت د قیامت تر
ورځي پیدا شوي.

قرآن وايي چې د زمکي او آسمان د اوسني نظام له متلاشي کېدو وروسته به نوی آسمان
او نوې زمکه پیدا کړی شي، په نوي نظام کي به له یوې خوا زمکه اواره وي او له بلي خوا
تر اوسنی کچي ډېره پراخه، راشی د دې مطلب په وړاندي هم لږ توقف وکړو او وگورو چې
نننی علم او ساینس په دې اړه څه وايي؟ آیا له اوسني مقدار د زمکي د مزید پراخېدو امکان
ردوي او که ئې تأییدوي؟! محققین او د ژور نظر خاوند څېړونکي دې حقیقت ته په پام سره
چې کائنات په مسلسل او پرله پسې توگه پراخېږي، دې نتیجې ته رسېدلي چې که موږ هر
څومره شا ته نظر وکړو او څو ملیونه کاله مخکي د کائنات حجم معلوم کړو نو دا به راته
جوته شي چې هر څومره شا ته درومو د کائنات پراخوالی او حجم وړ موږ، په دې شا ته
تگ کي به سلهاوو او زرهاوو ملیونه کاله مخکي ټول کائنات د یوې وړې کړې په اندازه او تر
هغه مخکي د فېتال د یوه توپ په اندازه او له هغې ستري چاودنې څو ثانيې وړاندي به ئې د
یوې منې په اندازه وموو چې د دې عالم د تکوین او جوړېدو په سر کي شوی. دا عالم له

الانشقاق د قرآن پلوشې

هغې شېبې تر اوسه او تر پایه به په مسلسل او پرله پسې توگه پراخېږي، دوی له خپلو ژورو او پراخو څېړنو وروسته دې نتیجې ته رسېدلي چې که د اتم د زړه او هغو الکترونونو تر منځ چې په چاپېر کې راجوړلي، موجود واټن لږ زیات کړی شي، نو زموږ د زمکې حجم به له اوسني مقدار په ملیونهاوو ځله زیات شي او که دا واټن لږ له اوسني مقدار را کم کړو نو حجم به ئې د اوسني حجم ملیونمه برخه شي.

قرآن په دې اړه فرمایي:

وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ ﴿٤٧﴾

الذاریات: ٤٧

او آسمان مو په خپل لاس جوړ کړ او موږ ئې پراخوونکي یو. هر با انصاف عالم او هر باشعور انسان به په دې اعتراف وکړي چې دا د قرآن یو بل ستر علمي اعجاز دی، دا هغه حقیقت دی چې قرآن څوارلس پېړۍ مخکې ویلی او انسان د شلمې پېړۍ په وروستیو کې پرې پوه شوی.

٤- د نوي نظام له راتلو وروسته به زموږ دا زمکه (چې له اوسني مقدار به ډېره پراخه شوې وي) ټول هغه څه له خپلې سینې بهر راوباسي چې الله تعالی ئې د رالیستلو امر ورته کوي او تشه به شي، لکه څنگه چې نن خپل پالونکي رب ته مطیع او منقاد ده، خپلې دندې په بشپړ انهماک سره سر ته رسوي، په هغه باران سره چې له آسمان ورپېږي، په خپلې سینې کې د ژوند زړې راویښوي، وده ورکوي، په خپلې غېږ کې ئې پالي، ښکلي او سمسور بوټي او ونې راتوکوي، دانه او مېوه تولیدوي، زموږ لپاره رزق او روزي برابروي، موږ ته ئې په خپلې غېږ کې ځای راکړی، هر څه ئې زموږ په خدمت کې، موږ ته مسخر او رام، د قیامت په ورځ به د خپل رب حکم ته غاړه کېږدي، د انسانانو ټول هغه مړي به ژوندي بهر راوباسي چې په خپلې سینې کې ئې تر خاورو لاندې ساتلي، له زمکې سره همدا ښايي او اوسنی وضع ئې په دې شهادت ورکوي چې همدا کار به کوي.

څوک چې بیا ژوندون محال گڼي او دا ورته گران برېښي چې خاوري شوی انسان به بېرته راژوندی کېږي، مگر دا هره ورځ د بیا ژوندي کېدو صحنې په خپلو سترگو نه گوري؟! مگر دې ته ئې پام نه دی چې دا زمکه تل هغه مړه توکي بېرته ژوندي بهر راوباسي چې ومري او تر خاورو لاندې شي؟ د دغو صحنو له لیدو سره سره څنگه او په کوم دلیل له آخرت او بیا ژوندون انکار کوي؟!

يَتَأْتِيهَا الْإِنْسَانُ إِنَّكَ كَادِحٌ إِلَىٰ رَبِّكَ كَدًّا فَمُلْقِيهِ ﴿١﴾ فَأَمَّا مَنْ أُوتِيَ كِتَابَهُ

بِمِثْقَيْنِ ﴿٧﴾ فَسَوْفَ مُحَاسَبٌ حِسَابًا يَسِيرًا ﴿٨﴾ وَيُنْقَلَبُ إِلَىٰ أَهْلِهِ مَسْرُورًا ﴿٩﴾

وَأَمَّا مَنْ أُوتِيَ كِتَابَهُ وَرَاءَ ظَهْرِهِ ﴿١٠﴾ فَسَوْفَ يَدْعُوا ثُبُورًا ﴿١١﴾ وَيَصْلَىٰ سَعِيرًا ﴿١٢﴾

إِنَّهُ كَانَ فِي أَهْلِهِ مَسْرُورًا ﴿١٣﴾ إِنَّهُ ظَنَّ أَنْ لَنْ يَحُورَ ﴿١٤﴾ بَلَىٰ إِنَّ رَبَّهُ كَانَ بِهِ

بَصِيرًا ﴿١٥﴾

٦- آی ای انسانه! بې شکه چې دا ته یې د خپل رب په لور په هڅه هاندکونکې، نو مخامخېدونکې به نې وي. ٧- نو هغه چې په بڼې لاس کې نې ورکړی شي لیک پاته. ٨- نو ژر به محاسبه شي په آساني محاسبې. ٩- او ورگړخي به خپل اهل ته خوشحاله. ١٠- او هغه چې لیک پاته به نې ورکړی شي له شا. ١١- نو ژر ده چې مرگی به خائنه بولي. ١٢- او لمبو کې (د دوزخ) به ننوځي. ١٣- دی خو خپل تېرکي وو خوشحاله. ١٤- ده گمان کاوو چې وبه نگرخي هیڅکله! ١٥- هوکي ولي نه، چې رب نې وو د ده لیدونکې!

٦- په دنیا کې ستا هڅه او هاند په حقیقت کې د الله په لوري ستا د حرکت یوه هڅه ده، هر گام چې مخکې ېږدي او هره لویه ژوره چې په زحمت سره ترې اوږې، په حقیقت کې د الله په لور درومي، د هغه په وړاندې د ودرېدو لپاره یو واټن پلي کوي، د دې شاق او ستونزمن سفر په پای کې، که دې باور وي او که نه، که وغواړي او که نه، خدای ته رسې او د هغه په وړاندې ودرېږي او ورسره مخامخ کېږي.

٧-٩: چا ته چې په دغه ورځ خپله عملپاڼه په بڼې لاس کې ورکړی شي، محاسبه به نې آسانه وي، خوښ او سر لوری به خپلوانو ته راگرځي. دا آسانه حساب به څنگه وي؟ ابن عمر رضي الله عنه نې په یوه روایت کې توضیح کوي:

عن بن عمر قال سمعت رسول الله صلى الله عليه وسلم يقول « يُدْنَى الْمُؤْمِنُ يَوْمَ الْقِيَامَةِ مِنْ رَبِّهِ عَزَّ وَجَلَّ حَتَّى يَضَعَ عَلَيْهِ كَنَفَهُ فَيَقَرُّهُ بِذُنُوبِهِ فَيَقُولُ هَلْ تَعْرِفُ فَيَقُولُ أَيْ رَبِّ أَعْرِفُ . قَالَ فَإِنِّي قَدْ سَتَرْتُهَا عَلَيْكَ فِي الدُّنْيَا وَإِنِّي أَغُورُهَا لَكَ الْيَوْمَ . فَيُعْطَى صَحِيفَةً حَسَنَاتِهِ ... رواه مسلم والبخاري له ابن عمر رضي الله عنه روایت دی چې وايي: له رسول الله صلى الله عليه وسلم مي واورېدل چې فرمايل نې: د قیامت په ورځ به یو مؤمن بنده خپل رب ته نږدې کړی شي، حتی چې الله تعالی به خپل لاس پرې واچوي او په خپلو گناهونو به اعتراف ترې واخلي او ورته وبه وايي: آیا دا او دا (گناه) دي پېژنې، وبه وايي: هو؛ زما ربه، پېژنم نې، الله تعالی به وفرمایي: په دنیا کې مي پرده پرې واچوله او دا دی نن نې درته بخښم، نو د ښېگڼو پاڼه به نې ورکړی شي.

په دې مبارک حدیث کې د مخلص بنده په اړه د مهربان رب پراخ عنایت او ستر لطف انځور شوی، چې د محاسبې په وخت کې به هغه خپلي خوا ته راوغواړي، ښه به نې ځان ته نږدې کړي، داسې به نې ورنږدې کړي لکه څوک چې یو گران دوست د دې لپاره خپل تخرگ ته ورنږدې کوي او خپل لاس پرې اچوي چې یوه پټه مهمه خبره ورته وکړي، داسې چې بل څوک نې وانه وري، الله تعالی به په دغسې حالت کې هغه ته خپل اشتباهات ورپه یاد کړي، ټول به ورته وبخښي، هیڅوک به پوه نه شي چې د ده او رب تر منځ نې څه تېر شول، عملپاڼه

الاشتقاق د قرآن پلوشي

به ئې ورته وركړي خو يوازي بېښگني به په كې درج وي او اشتباهات به ئې ترې حذف شوي وي، خوښ او په جگړو سترگو به خپلوانو ته راوگرځي.

پيغمبر عليه السلام فرمايي: زما د امت له اويانو زرو سره به محاسبه نه كيږي: ... فَتَنْجُو أَوَّلُ زُمْرَةٍ وَجُوهُهُمْ كَالْقَمَرِ لَيْلَةَ النَّبَرِ سَبْعُونَ أَلْفًا لَا يُحَاسِبُونَ. رواه البخاري لومړۍ ډله به وژغورل شي، مخونه به ئې د څوارلسمې سپوږمۍ په څېر خليږي، هيڅ حساب به ورسره نه كيږي.

عَنْ عَائِشَةَ قَالَتْ قَالَ رَسُولُ اللَّهِ « مَنْ حُوسِبَ يَوْمَ الْقِيَامَةِ عَذَّبَ ». فَقُلْتُ أَلَيْسَ قَدْ قَالَ اللَّهُ عَزَّ وَجَلَّ (فَسَوْفَ يُحَاسِبُ حِسَابًا يَسِيرًا) فَقَالَ « لَيْسَ ذَلِكَ الْحِسَابُ إِنَّمَا ذَلِكَ الْعَرْضُ مَنْ نُوقِشَ الْحِسَابُ يَوْمَ الْقِيَامَةِ عَذَّبَ » رواه البخاري

له عائشې رضي الله عنها روايت دئ چې رسول الله صلى الله عليه وسلم وفرمايل: له چا سره چې د قيامت په ورځ محاسبه وشي نو عذاب به ئې په برخه شي، ما ورته وويل: مگر الله تعالى نه دي فرمايلي چې ژر به آسانه محاسبه ورسره وشي، ونې فرمايل: دا محاسبه نه ده، دا فقط (خپل عملونه ئې) وربښودل دي، له چا سره چې د حساب مناقشه وشي عذاب به ئې په برخه شي

عَنْ أَبِي هُرَيْرَةَ عَنْ رَسُولِ اللَّهِ أَنَّهُ قَالَ « لَنْ يُنْجِيَ أَحَدًا مِنْكُمْ عَمَلُهُ ». قَالَ رَجُلٌ وَلَا إِيَّاكَ يَا رَسُولَ اللَّهِ قَالَ « وَلَا إِيَّايَ إِلَّا أَنْ يَتَّعَمَدَنِي اللَّهُ مِنْهُ بِرَحْمَةٍ وَلَكِنْ سَدُّوا ». رواه البخاري له ابو هريره رضي الله عنه روايت دئ چې رسول الله وفرمايل: ستاسو هيڅ يو به داسې نه وي چې خپل عمل ئې وژغوري، چا ورته وويل: يا رسول الله حتی تا هم؟! ونې فرمايل: حتی ما هم، مگر دا چې الله تعالى مي په خپل رحمت كې ونغاړي، خو ځان سم كړئ. عن أبي هريرة يقول قال رسول الله « يَدْخُلُ الْجَنَّةَ مَنْ أَمَّتِي سَبْعُونَ أَلْفًا بِغَيْرِ حِسَابٍ فَقَالَ عَكَاشَةُ يَا رَسُولَ اللَّهِ ادع الله ان يجعلني منهم فدعا له. صحيح ابن حبان

له ابوهريره رضي الله عنه نه روايت دئ چې رسول الله صلى الله عليه وسلم وفرمايل: زما د امت اويا زره به له حساب پرته جنت ته ننوځي، عكاشه رضي الله عنه وويل: يا رسول الله! دعاء راته وكړه چې زه له دغو وم، پيغمبر عليه السلام ورته دعاء وكړه.

۱۰-۱۱: خو هغه څوك چې عملپاڼه به ئې له شا وركړې شي، د مرگ تمنا او هيله به كوي، وايي به كاش نه وي راژوندۍ شوى، كاش خاوري وي، كاش مرگ مي په برخه شوى وي او دا صحنه مي نه وي ليدلې، دا به هغه څوك وي چې له الله تعالى سره د مخامخ كېدو وړتيا نلري، مجرم، ځان، عاصي، بدكار، سرکين، مشرك او له الله تعالى او د هغه له نعمتونو منكر دئ، الله تعالى هم نه غواړي د ده ناولى مخ وگوري، عملپاڼه به ئې له شا او په كين لاس كې وركول كيږي.

۱۲- د دوزخ د سره اور لمبو ته به ننوځي.

۱۳- دا ځكه چې په دنيا كې ئې په بشپړه بې باكي او بې پروايۍ كې غيرمسئولانه ژوند كړى، په گناه كې خوښ وو، نه ئې له الهي محاسبې څه اندېښنه وه او نه د دوزخ له اوره څه وپره.

۱۴- گمان ئې دا وو چې هر څه په همدې دنيوي ژوند كې راخلصه كيږي، نه د الله لوري ته ورتگ شته او نه د آخرت او حساب و كتاب ورځ.

۱۵- د ده د دې غلطي انگېرني خلاف به خامخا د الله په لور درومي او حتماً به له الهي محاسبې سره مخامخ کېږي، دا ځکه چې الله تعالیٰ ئې د عملونو ناظر دی، موږ چې مخلوق یو او زموږ هر استعداد الهي ودیعه او امانت دی، چې کله مو د چا بڼه او بد تر سترگو شي، حتماً بدله ورکړو، که نور هیڅ نه وي بڼه ئې ستایو او بدو ته ئې بد وایو، غواړو د ده بڼو ته بڼه بدله ورکړو او بدو ته ئې بده سزا، که موږ دا کار کوو مگر هغه خدای چې بصیر دی او موږ ته د قضاوت ملکه او استعداد هم ده راکړی، هغه به د خپلو بندگانو د عملونو په اړه قضاوت نه کوي، ځینې به جنت او ځینې به دوزخ ته نه بیايي!!

فَلَا أُقْسِمُ بِالشَّفَقِ ﴿١٦﴾ وَاللَّيْلِ وَمَا وَسَقَ ﴿١٧﴾ وَالْقَمَرِ إِذَا اتَّسَقَ ﴿١٨﴾ لَتَرْكَبَنَّ طَبَقًا

عَنْ طَبَقٍ ﴿١٩﴾

۱۶- نو نه، زما دي لوړه په شفق وي. ۱۷- او په شپې او څه چې ونیسي په غېږ کې. ۱۸- او په سپوږمۍ چې کله بشپړه شي. ۱۹- حتماً به له یوه پوره؛ بل پور ته اوچت درومي.

۱۶-۱۹: د شپې او سپوږمۍ بېلابېل حالت د دې نېټه ده چې مرگ د ژوند پای نه؛ بلکې د ابدیت په لوري یو پړاو دی، د دغه ادعاء د اثبات لپاره په دې آیتونو کې په لاندې شیانو لوړه شوې: په شفق: د آسمان د ژۍ هغه سره گاره چې د لمر په لوبډو پسې راڅرگنده شي، په شپه او هغه څه چې په خپلې غېږ کې ئې نیسي او خپل تور وزر ورباندې غوړوي او په سپوږمۍ چې کله بشپړه شي.

د دغو دریو قسمونو خواب او هغه مطلب چې په دغو قسمونو سره ئې اثباتول په نظر کې دي، دا دی: تاسو به حتماً له یوې پورې بلي ته پورته کېږئ. راشی وگورو چې دا قسمونه له خواب سره څه ارتباط لري او څنگه دا خبره ثابتوي چې انسان به حتماً له یوه حالت بل ته خوځېږي؟ دې پوښتنو ته د خواب موندلو لپاره باید لاندې خبرې په نظر کې ولرو:

- د انسان د مرگ په اړه دوه انگېرني او تحلیلونه درلودی شو:
- الف: مرگ د توقف او رکود حالت دی، په مرگ سره انسان له خوځښت او حرکت ودرېږي او کار ئې پای ته رسي، مرگ د ده د ژوند او خوځښت وروستی پړاو دی.
- ب: مرگ یو مقطعي حالت دی؛ د انسان د هغه مسلسل او پای نه منونکي خوځښت یو حالت چې انتهاء نه لري، مرگ له یوه حالت بل حالت ته یو حرکت دی، مرگ د یوه ژوندون پای او د بل پیل دی، په مرگ سره د هغه چا په لوري درومو چې دا ژوند ئې موږ ته راکړی.
- څوک چې له بیاژوندون انکار کوي هغه په دې باور وي چې مرگ رکود او سکون دی، په مرگ سره ژوند پای ته رسیږي او حرکت ئې په تپه ودرېږي، له هغه وروسته بله مرحله او بل پړاو نشته، په مرگ سره د انسان د بدلون او له یوه حالت بل ته د خوځېدو سلسله ئې متوقف کېږي، دوی په دې عقیده دي چې د انسان هغه ژوند چې له یوې نطفې پیل شي، وده

الانشقاق د قرآن پلوشې

وکړي، د یوه ماشوم په څېر دنیا ته راشي، ځوانی ته ورسېږي، زور شي، زوال ئې پیل شي، په مرگ محکوم شي او په همدې مرگ سره ئې هر څه پای ته ورسېږي. خو الله تعالی دوی ته په ځواب کې فرمایي: داسې نه ده، نور پړاوونه هم په مخکې لري، حتماً به له یوه حالت بل ته د تلو لړۍ دوام کوي، له مرگ وروسته نور مراحل هم په مخ کې لري، له یوه پور به بل ته پورته کېږي، د بې نهایت په لوري دوامدار او مستمر حرکت کې به نور مراحل هم پلي کړي. د دغې ادعاء د اثبات لپاره په څو مشهود او ملموس طبیعي شیانو استشهاد شوی:

۱- په شفق چې د ورځې پای او د شپې پیل اعلانوي. ۲- په شپه چې هر څه له سترگو پټوي. ۳- په سپوږمۍ چې له مختلفو پړاوونو تېره او بشپړه شي. تاسو په دې نړۍ کې د مسلسل بدلون شاهد یاست، گورۍ چې ورځ پای ته ورسېږي، د آسمان لمنه سره شي، شفق راڅرگند شي، شپه راوړسېږي، خپل تور وزر په هرڅه وغوروي، څو ساعته وروسته ختمه شي او خپل ځای ورځ ته پرېږدي، آیا دا صحیح ده چې د هرې شپې ورځې مرگ د هغه دائمې پای وگڼو او ووايو: بله شپه او ورځ به رانشي؟ سپوږمۍ گورو چې د میاشتي په پیل کې رابره شي، وړه وي، په تدریج سره ستره شي، مکمله شي خو بیا په تدریج سره وړه شي، داسې چې د میاشتي په پای کې له سترگو پټه شي. آیا دا سمه ده چې د سپوږمۍ له موقتي پټېدو دا گمان وکړو چې بیا به طلوع نه کوي او راڅرگنده به نه شي؟ د شپې ورځې تگ راتگ، د سپوږمۍ طلوع او غروب او سترېدل وړېدل، پټېدل او څرگندېدل ئې دا بڼې چې دا نړۍ د مسلسل او مستمر تحول او بدلون صحنه ده، هر څه له یوه حالت بل حالت ته درومي، په هیڅ مقطع او هیڅ نقطه کې توقف او سکون نه شئ موندی، د بیا ژوندون منکرین هسي او بې ځایه؛ مرگ ته د سکون او توقف او د بدلون د پای په سترگه گوري، دا انگېرنه له هغه څه سره ټکر او تصادم کوي چې د نړۍ له مشاهدې ئې ترلاسه کوو. د دې غلطې او بې بنسټې انگېرنې د اثبات لپاره هیڅ دلیل، د دې ټولې پراخې نړۍ له هیڅ گوټ نه شو وړاندې کولی.

فَمَا لَهُمْ لَا يُؤْمِنُونَ ﴿٢١﴾ وَإِذَا قُرِئَ عَلَيْهِمُ الْقُرْآنُ لَا يَسْجُدُونَ ﴿٢٢﴾ بَلِ الَّذِينَ

كَفَرُوا يُكْذِبُونَ ﴿٢٣﴾ وَاللَّهُ أَعْلَمُ بِمَا يُوعُونَ ﴿٢٤﴾ فَبَشِّرْهُمْ بِعَذَابٍ أَلِيمٍ ﴿٢٥﴾

إِلَّا الَّذِينَ ءَامَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ﴿٢٦﴾

۲۰- نو څه شوي په دوی چې ایمان نه راوړي؟ ۲۱- او چې قرآن پرې ولوستی شي سجده نه کوي؟ ۲۲- بلکې دروغ ئې گڼي هغه چې کافر شول. ۲۳- او الله خو ډېر ښه پوه دی په هر څه چې غونډوي ئې. ۲۴- نو ورکړه ورته زیری د دردناک عذاب. ۲۵- مگر هغه چې ایمان ئې وي راوړی او ښه ښه عملونه ئې وي کړي، چې دوی ته به وي اجر نه غوڅېدونکی.

د قرآن ټولنې الانشقاق

۲۰-۲۱: د دغو حقائقو له لیدو او د دغو مضبوطو دلایلو له اورېدو سره سره څنگه ایمان نه راوړي، څنگه پرې کافر شوي؟! ولي الله ته له ورگرځېدو منکر دي او مرګ د خپل سفر پای ګڼي؟! ولي د قرآن د دومره قوي دلایلو په وړاندې سر نه ټیټوي، دا حقیقت نه مني او له لجاجته لاس نه اخلي!؟

له یوې خوا دا عالم چې د الله تعالی (مشهود کتاب) دی، هره پاڼه او هر توکی یې په دې شهادت ورکوي چې د منکرینو دا عقیده باطله او سراسر غلطه ده چې مرګ د ژوند پای او د خپل سفر آخري منزل یې ګڼي او تلپاته رکود او خمود یې شمېري، له بلې خوا قرآن دا د الله تعالی هغه مقروء کتاب چې د عالم هر څه یې د مدعي تأیید کوي او په حقانیت یې شهادت ورکوي، دوی ته وایي چې مرګ د دائمی رکود او توقف پیل نه دی بلکې د نوي سفر پیل دی، په مرګ سره د الله په لوري درومي، سره له دې ولي باور نه کوي، د قرآن د عظمت په وړاندې سر نه ټیټوي او الله ته سجده نه کوي!؟

یعنې هم د دې خور او پراخ عالم هر څه څرګنده نښه او آیت دی چې انسان په دغه حقیقت باور ته رابلي او هم د قرآن آیتونه موږ ته دا حقیقت ثابتوي او د ایمان بلنه راکوي، دا دواړه او په ګډه، هر سترګور انسان دې ته رابلي چې الله ته غاړه کېږدي او په آخرت باور وکړي.

دا مبارک آیت د قرآن جلال او عظمت بیانوي او موږ ته وایي: د باعظمت قرآن ترڅنګ به په بې اعتنائې او بې باکۍ نه تېرېږئ، بلکې د دې عظیم الشان کتاب د آیتونو په اورېدو سره باید د هغه رب په وړاندې سرونه ټیټ او تندي پر زمکه کېږدي چې دا لویه پېرزوینه یې پر موږ کړې او دا کتاب یې رالېږلی. د احنافو له نظره د قرآن ځوارلس آیتونه داسې دي چې په اورېدو او لوستو سره یې سجده راباندې واجبې کېږي او دا آیت یو له هغوی دی. څوک چې دا آیتونه تلاوت کړي یا یې واورې باید د تلاوت سجده وکړي، خو که په یوه مجلس کې یې څو څو ځله واورې، یا یې د تدریس، حفظ او تلاوت په دوران کې په یوه وخت کې څو ځلي تلاوت کړي یا یې واورې، نو د ټولو په پای کې یوه سجده ورته کفایت کوي، خو په بیا تکرار سره نوې سجده لازميږي، که له مجلس ووتې او په بیا راتلو سره هغه آیت بیا تکرار شو بیا به د تلاوت سجده کوي. (امام شافعي رحمه الله یې ځوارلس سنت سجدي، امام مالک رحمه الله یې ۱۱ او امام احمد یې پنځلس ګڼي).

۲۲- خبره داسې نه ده لکه چې د آخرت منکرین یې وایي او ادعاء کوي چې نه د کائنات او عالم څرګندو نښو قانع کړي او نه د قرآن آیتونو دوی ته قناعت ورکړی، بلکې اصلي خبره دا ده چې دوی له دې حقیقت عمداً او قصداً انکار کوي، زړه او دماغ یې پرې قانع دي خو هوی او هوس یې انکار او تکذیب ته اړ باسي.

۲۳- الله تعالی ښه پوه دی په هغه څه چې دوی یې راغونډوي، او دا په څو معنی وو:

- ټول هغه افکار، نظریات، عزائم او د زړونو غوښتنې یې چې دوی په خپلو سینو کې راغونډ کړي.

- د دوی د ټولو عملونو حاصل او نتائج چې دوی ترلاسه کړي.

- هغه مال او دولت یې چې راغونډ کړی یې دی.

الاشتاق د قرآن پلوشې

لومړۍ معنی په دې دلیل تر نورو دقیقه او موزونه ده چې له مخکنیو آیتونو سره ئې یووالی همدا غوښتنه کوي او په ګډه دا مطلب افاده کوي چې: له آخرت انکار کوونکي عمداً او قصداً له دې حقیقت انکار کوي، په داسې حال کې چې زړه او دماغ ئې د هغه په حقانیت شهادت ورکوي، د دوی په اړه دا قضاوت د هغه علیم او پوه ذات له لوري دی چې د دوی د سینو اسرار ترې پټ نه دي، ښه پوهیږي چې دوی په خپلو سینو کې څه راغونډ کړي. ۲۴-۲۵: له آخرت دا انکار کوونکي ډله، له خپل دې دروغجن باور او له خپل هغه دریځ او کړنو چې له دې باوره خړوبیږي، د ښو پایلو او غوره نتایجو انتظار لري، گمان کوي چې تل به ښه زېږی پرې کیږي، خو د دوی د غلط انتظار خلاف د دردناک عذاب زېږی ورکړه. انسان کله داسې شي چې له خپلو بدو کړنو او غلطې تگلارې هم د ښو پایلو انتظار کوي او پرې راضي وي، لکه چې قرآن فرمائي:

.... كُلُّ حِزْبٍ بِمَا لَدَيْهِمْ فَرِحُونَ.
المؤمنون: ۵۳

.... هره ډله په هغه څه خوښه وي چې ورسره دي. دغې ډلې ته ووايه: ستاسو د توقع او انتظار خلاف، دردناک عذاب درته منتظر دی، له دې دردناک عذاب یوازې هغه څوک ژغورل کیږي چې ایمان راوړي او نېک عملونه وکړي، چې په دې صورت کې به تلپاته، پای نه موندونکی او نه شلېدونکی اجر ترلاسه کوي.

د قرآن پلوشې البروج

بسم الله الرحمن الرحيم

البروج

د سوري معرفي

د دې مبارکې سوري نوم (البروج) دئ چې له لومړي آيت اخيستل شوی، په مکه کې او د (الشمس) له سوري وروسته نازلې شوې، ۲۲ آيتونه لري، د سر آيتونه ئې لنډ لنډ دي چې ورو ورو اوږده شوي او منځني ئې لږ اوږده دي، خو دا اوږده هم هر يو له څو داسې فقرې جوړ شوي چې وزن او اوږدوالي ئې لنډو آيتونو ته ورته دئ، بيا ورو ورو بېرته رالندېږي او د پای آيتونه ئې د لومړنيو په څېر کېږي، د لومړيو اوو آيتونو فواصل ئې بروج ته ورته هموزنه صيغې دي، له اتم د سوري تر پایه اکثراً حميد ته ورته دي خو د ۱۴، ۱۷، ۱۸ او آخري آيت ئې بروج ته ورته د ودود، جنود، ثمود او محفوظ صيغې دي. د اوزانو مد او جذر آيتونو ته ډېر بنياسه وزن او غږ ورکړی. د سوري له مضامينو او لهجې په وضاحت سره معلومولی شو چې دا سوره په څنگه شرائطو کې نازلې شوې او هغه وخت د رسول الله او د ده مؤمن ياران له څنگه حالت سره مخامخ وو او دبنمنانو څه ورسره کول. د دې سوري خلاصه دا ده چې ظالمان بې الهي انتقام نه پاته کېږي.

په دې سوره کې گورو چې د داسې خندقونو خاوندان په کې انځور شوي چې ستر اور نې بل کړی او د خپل دور مظلوم او بې وزلي مومنان له دې کبله په کې اچوي او سوزوي ئې او د دوی له سوزولو خوند او لذت اخلي، چې ولي ئې په مالک الملك خدای ايمان راوړی!!
د دې قصې رانقلول او د سره اور د هغو خندقونو د خاوندانو پايلې څېړل چې بې وزلي مومنان ئې په کې سوزول او دوی ئې د ستر عذاب وړ گڼل، په خپله دا بنيې چې د دې مبارکې سوري د نزول په وخت کې رسول الله او ياران ئې له ورته حالت سره او د خپلو مخکنيو باايمانو وروڼو په څېر له کړاوونو سره مخامخ وو.

د بروج د مبارکې سوري په آيتونو کې په لږ غور سره دا خبره راته جوته کېږي چې دا سوره په داسې شرائطو کې نازلې شوې چې مومنانو ته د مکې تنگه وادي د اور په يوه خندق بدله شوې وه، داسې چې د ظلم او تجاوز لمبو ئې له هري خوا دوی احاطه کړي وو، ابولهېب (د اور د لمبو پلار) اورونه ورته بل کړي او مېرمنه ئې (حمالة الحطب) شوې، خس او خاشاک په اوږو راوړي، په دې اور ئې اچوي او لمن ورته وهي، دوی دواړو او د دوی په څېر ډېرو نورو هري خواته د فتنو اورونه بل کړي، لگيا دي د مکې مشرکان هڅوي، د پيغمبر عليه السلام او د ده د يارانو په ضد د خلکو غصه او قهر راپاروي او نه پخلا کېدونکي عداوت، جدي مخالفت او پرېکنده اقدام ته ئې تياروي، د امت فرعون ابوجهل (د جهالت پلار) د شرک او

الکبلاوج د قرآن پلوشې

جهل مدافعين دې ته تيار کړي چي د مکې دا تنگه وادي د مؤمنانو لپاره د تعذيب او کړولو په ډگر بدله کړي، تور زندان ترې جوړ کړي او د ژوند مجال پرې تنگ کړي، د اختناق، وېرې او خوف فضاء جوړه کړي، هلته بلال د اميه بن خلف مړی گوري چي د جزيرة العرب د ډبري گرمي ورځي په ټکنده غرمه کي ني برېنډ ځملولی، سرې او درنې تيږي ني پر سينه وراېښي، پرله پسې ني په درو وهي چي يا په الله له ايمان لاس واخلي او يا د خپل آقا له دين د بغاوت سزا وځکي!! او په دې سره د ده د آقا (اميه بن خلف) غصه سره شي او د قهر د اور لمبي ني کښېني!! په بلي گوښي کي خباب بن ارت گوري چي برېنډ ني د اور په سکروټو پرېستې او تر هغه ني پرېښي چي دا سکروټي د مظلوم خباب د تباکو نو مړي کړي او هغه بلي خوا ته آل ياسر (د ياسر کورنۍ) گوري چي له گڼ شمېر نورو مظلومو مؤمنانو سره د صحراء په هغه زندان کي ساتل کيږي چي له تودوځي تنور ته ورته دئ، هر سبا او ماېنام نړي خوري، له تودوځي، تندي او عذابونو مري، د ياسر د مېرمنې، سميه، دا د اسلام لومړنۍ شهیده، سينه ني د ابوجهل په نيزې سوري کيږي او په شهادت رسېږي... او....

د ابتلاعاتو او کړاوونو په دې سخت حالت کي دا لنډه سوره، له جازمو پرېکړو، پرېکنده قضاوتونو او قاطع گواښونو سره نازلېږي. د دې مبارکي سوري آيتونه له يوې خوا د قریشو بي رحمۍ او ظالمو مشرانو ته چي بي وزلي مسلمانان خوروي دا وايي چي د ظلم پايلي ني وخيمي او خطرناکي دي او له هغه عاقبت سره به ني مخامخ کړي چي مخکني ظالمان، اصحاب الأخدود، فرعون او ثمود ورسره مخامخ شوي وو، له خپل زور، ځواک په استفادې سره او د موحدينو او خدای پالونکو په کړولو او ځورولو سره نه شي کولی له دې بدو پايلو ځان وژغوري او د حق د بري مخه ونيسي. له بلي خوا مؤمنانو ته، هغو ته چي د تاريخ په دې پړاو کي له حق او عدل دفاع او د ايمان طرف ته د بلني بيرغ ني پورته کړی وايي چي د ايمان لار له لوړو ژورو او کړلېچونو ډکه ده، په اغزو پوښل شوي، په دې لاري تگ صبر او زغم غواړي، عزم او همت غواړي، هغه څوک پرې تللی شي چي قرباني ته تيار وي، خطرونه گاللی شي، هره پېښه په ورين تندي منلی شي، د دې لاري په اوږدو کي ښايي کله داسي حالت هم راشي چي پر مخکنيو راغلی وو، پر هغو چي د سره اور په کندو کي وسوزول شول، ښايي تاسو هم دې ته له ورته کړاوونو او ابتلاعاتو سره مخامخ شئ، له ستونزو او کړاوونو سره د مخامخېدو په وخت کي بايد د خپلو مخکنيو ورونو په څېر صبر وکړئ، د هغو په څېر شئ چي د اور کندو ته لوېدل ني ومنل خو کفر ته تسليمېدل نه، په پوره مېړاني، صبر او استقامت سره په خپل ايمان ټينگ پاته شول. د دوی په څېر به دښمن ته له تسليمېدو، په هره بيع چي وي، ډډه کوئ، په دې پوه شئ چي د الله تعالی نيونه ډېره سخته ده، د هرڅه او هر حالت پيل او پای د ده له لوري دئ، هر بدلون د ده په اراده راځي، له اوسني حالت مخکني ته گرځول د ده په حکم ترسره کيږي، که ني څوک واکمن کړ، واک او ځواک ني ورکړ، د ضعف او کمزوری له حالته ني د قوت او ځواکمنۍ حالت ته ورساوو، بايد په خپل زور ځواک مغرور نه شي، په نورو لويي او کبر ونکړي او له خپل ځواک د مظلومانو او بي وزلو په کړولو او سپکولو کي کار وانخلي، په دې دي پوه شي چي دا طاقت او قدرت ني تلپاته او دائمي نه دئ، زوال ورپسي دئ، دې ته ني بايد پام وي چي دا هستي داسي پالونکی رب لري چي د هر څه د پيل او پای پرېکړه هغه کوي، هغه چي بخښونکی او ودود دئ، له باايمانو بندگانو سره مينه لري، يوازي

د قرآن پلوشې البروج

نې نه پرېږدي، دا نه شي منلې چې د ده مخلص بند گان دي د تل لپاره تر ظلم لاندې او له کړاوونو سره مخامخ وي، حتماً به خپل رعايت، عنايت او ولايت د دوی په حال شاملوي، هغه د ټول عالم مالک او ملک دی، هم ټولواک او هم د هر څه خاوند، ټوله هستي د ده تر عرش لاندې او هر څه د ده د ارادې په وړاندې محکوم او مقهور دي، چې څه وغواړي هغه کولی شي، هيڅ ځواک د ده د ارادې مخي ته نه شي خنډ کېدی، تاريخ ته رجوع وکړئ او وگورئ چې د فرعون او ثموديانو په څېر د مغرورو او عاصي ځواکونو شوم عاقبت څنگه وو؟! هغه چې خپل زور ځواک او خپلو فوځونو او تجهيزاتو غولولي وو.

آيا دا کافران په دې لټه کې دي چې د الله تعالی قطعي او حتمي وعدي تکذيب کړي او د تحقق مخه نې ونيسي؟! مگر په دې نه پوهیږي چې الله پرې احاطه لري، د هغه د ارادې په وړاندې مقهور دي، په داسې ځای کې اوسېږي چې الله نې ټولواک او مالک دی او حکم نې پرې مسلط، يو ضعيف او کمزوری بنده چې د الله د ارادې مقهور دی څنگه به په دې وتوانېږي چې د الله تعالی د قطعي پرېکړو د تحقق مخه ونيسي؟! په دې پوه شئ چې د قرآن وعد او وعيد، قاطع او جازم پرېکړي او قضاوتونه، خامخا پلي کېږي، قرآن باعظمت او پرتمين دی، له هر تکذيب او لاسوهنې خوندي، چې نه نې د باطل پلوي ځواکونه وعيد ځنډولی شي او نه نې د جاهل او ناپوهو مکذبینو هلي ځلي د وعدو د تحقق مخه نیولی شي.

بِسْمِ اللَّهِ الرَّحْمَنِ الرَّحِيمِ

وَالسَّمَاءِ ذَاتِ الْبُرُوجِ ﴿١﴾ وَالْيَوْمِ الْمَوْعُودِ ﴿٢﴾ وَشَاهِدٍ وَمَشْهُودٍ ﴿٣﴾ قُتِلَ أَصْحَابُ الْأُحُدِّ ﴿٤﴾ النَّارِ ذَاتِ الْوَقُودِ ﴿٥﴾ إِذْ هُمْ عَلَيْهَا قُعُودٌ ﴿٦﴾ وَهُمْ عَلَىٰ مَا يَفْعَلُونَ بِالْمُؤْمِنِينَ شُهُودٌ ﴿٧﴾

۱- قسم د برجونو په خاوند آسمان. ۲- او په هغې موعود ورځې. ۳- او په هر شاهد، مشهود. ۴- هلاک شول خاوندان د خندقونو. ۵- (خندقونه د سره) اور او د ډېر سوند. ۶- کله چې نې دوی پر غاړه ناست وو. ۷- او شاهد د هغه څه چې مؤمنانو سره دوی کړل!!

۳-۱: لکه چې گورئ په دریو لومړنیو آیتونو کې په څلورو شیانو قسم یاد شوی: (د برجونو په خاوند آسمان)، (هغه موعود او ټاکلې ورځ)، (هر شاهد) او (هر مشهود). د قسمونو ځواب په څلورم آیت او ورپسې دریو آیتونو کې په دې صیغه مومو: هلاک شول خاوندان د خندقونو.

التبلاؤج د قرآن پلوشي

(خندقونه د سره) اور او د ډېر سوند. چي ئې دوی پر غاړه ناست وو. او شاهد د هغه څه چي دوی له مؤمنانو سره کړل!!
باید وگورو چي د دغو قسمونو معنی څه او څنگه دا ثابتوي چي د خندقونو خاوندان هلاک شول؟!

لاندې تکیو ته پام وکړئ:

• (بروج) له (برج) اخیستل شوی چي معنی ئې څرگندېدل او ښکاره کېدل ده، په قرآن کي په دغه معنی څو ځایه راغلي، لکه:

.... وَلَا تَبْرَجَنَّ تَبْرُجَ الْجَهْلِيَّةِ الْأُولَى ٣٣

الاحزاب: ٣٣

.... او د مخکني جاهليت د ځان ښودني په څېر ځانونه مه څرگندوئ....

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ﴿٦١﴾

فرقان: ٦١

مبارک دئ هغه ذات چي په آسمان کي ئې بروج (ستوري) رامنځته کړل او په هغه کي ئې روڼ څراغ (لمر) او روښانه سپوږمۍ راپيدا کړه.

وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّظِيرِ ﴿١٦﴾

الحجر: ١٦

او بې شکه چي په آسمان کي مو بروج (ستوري) پيدا کړل او هغه مو ليدونکو ته ښايسته کړ. له دغو ورسټيو دوو آيتونو په ډاگه معلومېږي چي له بروج نه مراد ستوري دي.
د قرآن له دغو څرگندو لارښوونو سره سره، متأسفانه ځينو مفسرينو له بروج؛ د ستورو په ځای، د يوناني فلسفې هغه دولس گوني موهومي بروج اخیستي چي د دوی په فلکي اصطلاحاتو کي د لمر د مختلفو منازلو لپاره ټاکل شوي، يونانيانو د کال په هر فصل کي د لمر دغه منزل او بروج، د خپلو مختلفو خدايانو په نامه مسمی کړي او هر برج ته ئې د خپل يوه خدای نوم ورکړی وو، دا اصطلاحات له يونان هغو اسلامي ملکونو ته راکوز شول چي له يونان سره همسرحد وو، ځيني علماء ترې متاثره شول او هغه ته ئې اسلامي رنگ ورکړ.

• د (الْيَوْمَ الْمَوْعُودِ) په اړه د مفسرينو دوه رأيي لرو: ځيني ئې د قيامت ورځ گڼي او ځيني ئې د مؤاخذي او عذاب هغه ورځ چي الله تعالی په دنيا کي کافرانو او ظالمانو ته ټاکلې. په دوه دليله د مفسرينو د دوهيمې ډلې رايه ارجح او غوره ده: لومړی دا چي په همدې مبارکي سوري کي د دوو باغي او عاصي ډلو بد عاقبت ته اشاره شوې، د فرعون او ثمود ډلو ته چي له مهلت وروسته د الله تعالی له شديد بطش او مؤاخذي سره مخامخ شول. له دې معلومېږي چي له (الْيَوْمَ الْمَوْعُودِ) هغه تاريخي ورځي مراد دي چي دوه بېلگي ئې د فرعون او ثمود په قصه کي گورو. او دوهم دليل دا چي د قيامت په ورځي استشهاد سره دا نه شي ثابتېدی چي د اصحاب الاخدود پایله تباهي او هلاکت دئ. دا ځکه چي د قرآن کافر مخاطب نه د قيامت په

د قرآن پلوشې البروج

موعود ورځ باور لري او نه په دې باندي استناد سره دا ادعاء مني چي د اور د کندو خاوندان به د هلاکت له پايلي سره مخامخ شي. (يوم الموعود)) بايد داسي ورځ وي چي د قرآن هر مخاطب هغه د يوه مسلم او انکار نه منونکي حقيقت په توگه ومني او په هغه باندي استناد دى قانع کړي چي واقعاً د اصحاب الاخدود په اړه شوي ادعاء يو حقيقت دى. که دلته له (يوم الموعود) هغه ورځ مراد شي چي ظالمانو ته يې د رارسېدو خبر ورکړى شوى، په تاريخ کي په وار وار تکرار شوى، هر پيغمبر خپل قوم د هغې له رارسېدو وپرولى، هيڅ مخاطب له هغې انکار نه شي کولى، هر څوک چي تاريخ ته رجوع وکړي د دې ورځي څرگندي بېلگي به يې مخي ته راشي، همغه ظالمانو ته د مهلت وروستى ورځ، په دنيا کي د دوى د مواخذې ورځ، په دې صورت کي د قسم او ځواب ترمنځ يې ارتباط کاملاً جوت کيږي.

پدې توگه د لومړي قسم ارتباط له ځواب سره داسي دى: دا له بې شمېره ځلاندو ستورو ډک آسمان، په دې حقيقت شهادت ورکوي چي دا کائنات حتماً يو داسي ځواکمن مالک او قهار سلطان او ټولواک لري چي دا ټول بې شمېره اجرام يې اداره کوي، هر يو په خپل خپل ځاى او خپل خپل خاص مسير کي ساتي، د دوى ترمنځ د تصادم او ټکر مخه نيسي، هر يو په منظم او مستمر طور په همغه ثابت مدار کي خوځوي چي ورته مشخص شوى. دا خور او پراخ آسمان له دغو ټولو بې شمېره خوځنده اجرامو سره او له دې محکم نظم او ضبط سره، په دې شهادت ورکوي چي دا کائنات هسي بې واکداره ملک نه دى، له مهاره وتلى او د ساتونکي او پالونکي واکمن له سلطې او سيطرې فارغه دنيا نه ده چي په هغې کي هرڅوک هرڅه وکړي، نه ترې پوښتنه وي نه گروېږنه، نه له ظالم سره حساب وشي او نه د مظلوم لاس نيوى او پوښتنه، نه په نورو تېري کوونکي مجازات شي او نه له خپل حق د محروم شوو چيغې واورېدى شي. د دې هستي ساتونکى او مالک خداى به حتماً د اور د کندو له خاوندانو د دې انتقام اخلي چي د ده مظلوم مؤمن بندگان يې په الله د ايمان په جرم د اور په کندو کي اچول او هغه به حتماً د دغو مظلومو مؤمنانو پوښتنه کوي او د دوى مظلومانه استغاثه به اوري.

د همدې سوري په څو آيتونو کي الله تعالى د (ملک)، (ذوالعرش المجيد)، (فعال لمايريد) او (محيط) په صفاتو ستايل شوى، داسي چي د سوري په ټولو مضامينو يې سيوري غوړولى، دا په خپله بڼي چي د برجونو په خاوند آسمان باندي د قسم موخه دا مطلب ثابتول دي چي دا کائنات داسي باعظمت ساتونکى او پالونکى واکمن لري چي د عرش خاوند دى، په هر څه محيط دى، چي څه وغواړي ترسره کوي يې. دغه مطلب د الطارق په سوري کي له مزيد وضاحت سره راغلى، هلته هم د آسمان په ځلاندو ستورو استناد شوى او د دې ادعاء د اثبات لپاره وړاندي شوى چي هرڅوک د الله تعالى د رعايت او حفاظت تر سيوري لاندې دى، داسي لکه د آسمان دا بې شمېره ځلانده ستوري.

د دوهم قسم ارتباط د قسمونو له ځواب سره داسي دى: (همغه پېژندل شوي موعوده ورځ)، شهادت ورکوي، (همغه ورځ چي هرڅوک ترې خبر دى)، (همغه چي په تاريخ کي په وار وار تکرار شوى)، (همغه چي د ظالمانو د ظلم ټگر په کي ټوليري او الهي عذاب په دوى نازليري)، (د مهلت او فرصت وروستى ورځ)، (د ظالمانو د ظلم او تېري د پاى ورځ)، دا شهادت ورکوي چي د اصحاب الاخدود پاى به هم دې ته ورته وي، آيا نه گورئ چي د مهلت له پاى ته رسېدو وروسته له ظالمانو سره څه شوي او مالک الملك خداى څنگه په شدت سره

البللاوج د قرآن پلوشي

مواخذہ کړي، هرڅه ئې پر دوی رانسکور کړي، تخت او تاج ئې، قصرونه او بنگلې ئې، داسي چي اوس د دوی وران او ويجاړ قصرونه په دې شهادت ورکوي چي د ظلم پای وخيم او عبرتناک دئ، د ظالمانو د تېري لپاره حد او پای شته، خو د داسي کندي چي په يوم الموعود کي هلته رسي او په کي نسکورېږي. ټولو پيغمبرانو او زړه سواندو داعيانو خپل قومونه له دې ورځي وېرولي، لکه چي هود عليه السلام خپل قوم ته وايي:

إِنِّي أَخَافُ عَلَيْكُمْ عَذَابَ يَوْمٍ عَظِيمٍ ﴿١٣٥﴾

الشعراء: ١٣٥

يقيناً چي زه د لويي ورځي له عذاب پر تاسو وېرېږم.
د غافر د سوري په ٣١ آيت کي د فرعون د کورنۍ د هغه مؤمن کس خبره لولو چي فرعونيانو ته په خطاب کي وايي:

وَقَالَ الَّذِينَ ءَامَنَ يَنْقُومُ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ ﴿٣١﴾ مِثْلَ دَابِ قَوْمِ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ ۚ وَمَا اللَّهُ يُرِيدُ ظُلْمًا لِلْعِبَادِ ﴿٣٢﴾

غافر: ٣١-٣٠

او هغه چي ايمان ئې راوړی وو وويل: اي زما قومه! زه خو يقيناً چي د نورو ډلو د عذاب د ورځي په څېر د کومي ورځي له رارسېدو پر تاسو وېرېږم، د نوح د قوم، د هود او د عاد او له دوی وروسته قومونو له پايلي او عاقبت، او الله خو په خپلو بندگانو د ظلم اراده نه لري.
دربېم قسم په هر شاهد او ليدونکي شوی، هر د سترگو خاوند چي تاسو ئې په دې دنيا کي گورئ، د ده د ليدو دا استعداد په دې خبري دلالت کوي چي د ده پيدا کوونکی به حتماً داسي ذات وي چي د ليدو په صفت به متصف وي، دا نه شي کېدی چي مخلوق او مصنوع دي داسي صفت ولري چي د ده خالق او صانع دي همدا صفت ونلري، هر مخلوق او مصنوع په اصل کي د خالق او صانع د صفاتو مظهر وي، په ده کي د صانع صفتونه راڅرگند شوي وي، چا چي د نړۍ سترگورو ته سترگي ورکړې او په هغوی کي ئې د ليدلو استعداد اېښی، هغه حتماً بصير (ليدونکی) دئ. نو د هر شاهد او ليدونکي وجود د داسي ذات په شته والي شهادت ورکوي چي شاهد او بصير دئ، دا صفت هغه د زمکي په دې شاهدانو کي اېښی، په دې اړه قرآن په بل ځای کي څومره ښه وينا لري:

أَلَمْ يَجْعَلْ لَهُ عَيْنَيْنِ ﴿٨﴾ وَلِسَانًا وَشَفَتَيْنِ ﴿٩﴾ وَهَدَيْنَهُ

النَّجْدَيْنِ ﴿١٠﴾

البلد: ٧-١٠

آيا گمان کوي چي نه دئ چا ليدلی؟ آيا ده ته مو ورنکړلي دوي سترگي؟ او يوه ژبه او دوي شونډي؟ او ده ته مو ونيښودې دوي لاري؟

څنگه گمان کوي چې نه به د ده د عملونو څارنه کېږي او نه به ئې د کړنو په اړه قضاوت، نه ئې اعمال د چا ترسترگو لاندې دي او نه داسې څوک شته چې مکافات يا مجازات ئې کړي؟! په داسې حال کې چې دې په خپله د يوه مخلوق په توگه سترگې لري، د بصيرت خاوند دئ، د خپل مافي الضمير د انعکاس لپاره او د خپلو مشاعرو، عواطفو او احساساتو د بيان لپاره او د خپلو قضاوتونو او پرېکړو د اصدار لپاره د ژبې او دوو شونډو په څېر وسائل په واک کې لري، د نورو د عملونو څارنه کوي، د هر ښه او بد په اړه په خپل زړه کې ملاک لري او په ضمير کې لارښود، (ښه) ور ته (معروف)، له هغه سره آشنا، د هغه په اړه ښه احساس په زړه کې او (بدې) ورته (منکر)، د هغه په اړه په خپل زړه کې د کرکې احساس کوي او له خپل طبيعت او مزاج سره ئې ناآشنا مومي، که په مخلوق کې دا صفات وي، د ده خالق به څنگه دا صفات ونلري؟! دا له شکه وتلی حقيقت دئ چې هر ليدونکی او د سترگو خاوند په دې شهادت ورکوي چې د ده پالونکی خدای تر ده زيات ليدونکی، د ده د کړنو شاهد او د ده د عملونو څارونکی او قاضي دئ. د همدې سوري په ۹ آيت کې همدې مطلب ته اشاره شوې او ويل شوي: او الله په هر څه باندې شاهد دئ (وَاللّٰهُ عَلٰی شَيْءٍ شَهِيدٌ).

د څلورم قسم ارتباط له ځواب سره داسې دئ: هر مشهود، هر هغه څه چې په سترگو ليدل کېږي، د دې ادعاء په حقانيت ځکه شهادت ورکوي چې په ټول کائنات کې هيڅ عېت، خوشی، بې فائده او بې هدفه شی نه موندل کېږي، هري خوا ته چې سترگې وغړوو، هرڅه ته چې پام وکړو، نظم وگورو، هرڅه سم پيدا شوي، د خاص هدف لپاره پيدا شوي، په هيڅ ځای کې خلاء، قصور او فطور نه شو ليدی، قرآن گواېن کوي چې هيڅوک د نړۍ په هيڅ گوټ کې چاود او خلاء نه شي په گوته کولی:

الَّذِي خَلَقَ سَبْعَ سَمَوَاتٍ طِبَاقًا مَّا تَرَىٰ فِي خَلْقِ الرَّحْمٰنِ مِن تَفٰوُتٍ فَاَرْجِعِ الْبَصَرَ هَلْ تَرَىٰ مِن فُطُوْرٍ ﴿٣٠﴾ ثُمَّ اَرْجِعِ الْبَصَرَ كَرَّتَيْنِ يَنقَلِبْ اِلَيْكَ الْبَصَرُ خَاسِئًا وَهُوَ حَسِيْرٌ ﴿٣١﴾

الملك: ۳- ۴

د رحمن په مخلوقاتو کې بېلوالی ليدی نه شي، نو وغړوه سترگې، آيا گوري کوم يو چاود؟ بيا هم وغړوه سترگې په وار وار، راگرځي ستا په لور به دغه سترگې نامراده او وي به ارمانجنې.

ښه غور وکړه، خپل ټول توان ځواک وکاروه، هري خوا ته سترگې وغړوه، د الله په مخلوقاتو کې ژوره څېړنه وکړه، وگوره چې په دې ټول عالم کې کوم چاود، خلاء، نقص او قصور په سترگو درځي؟! په دې خور او ستر عالم کې داسې عيب او نقص د موندلو په طمع به هر محقق او څېړونکی د خپلو سترگو له ستړيا پرته بل څه ترلاسه نه کړی شي. نو انصافاً ووايئ: څنگه ومنو چې په ټول عالم کې دې کمال، ښايست، نظم او هدفوالی وي، د ضوابطو التزام، نه دې چېرې خلاء وي او نه قصور او فطور، خو د انسان دا وره دنيا، دغه چې د ټول کائنات په نسبت له هيڅ سره برابره ده، دلته دې سراسر بې نظامي وي، انسان دې خپل سر ته پرېښودی شوی وي، داسې چې نه ئې د بدو پوښتنه وشي او نه د ښو قدرونه، نه مکافات شي نه مجازات، هغه دې حدود مات کړي، ضوابط او قواعد دې ترېښو لاندې کړي، له حق او

حقيقت دي انکار وکړي، خو نه دي محاسبه ورسره وشي، نه دي پوښتنه ترې وشي او نه دي د کړنو سزا ورکړې شي!! دا بي بنسټه او واهي تصور، له هر مشهود د هر شاهد له انتباه سره منافات لري او د کائنات د هغه حميد پالونکي رب په نسبت يوه کرکجنه افتراء ده کوم چي د عالم ذره ذره د ده په شته والي او د هر څه په سم او بڼه پيدا کولو شهادت ورکوي. دا له انصاف لري ظالمانه قضاوت دئ!! داسي غلطه انگېرنه او تصور خو په دې معنی ده چي په دې عالم کي نه نظم شته، نه ضوابط او قواعد، حال دا چي هر مشهود په رسا غږ وايي: دلته هرڅه سم دي، هرڅه بڼه او بڼايسته پيدا شوي، په سم تقدير او ميزان، هر څه په دې خبري شهادت ورکوي چي دا عالم د يوه (عزيز) او (حميد) ذات له لوري اداره کېږي! د دې عالم ساتونکي او پالونکي رب له دې عيب منزه دئ چي د ده په ملک کي دي څوک ظلم وکړي، د ده مظلوم بندگان دي په ناحقه وځوروي، هغوی دي بي وزله او ضعيف وگټي او له حق د لاس اخيستو لپاره دي هغوی تعذيب کړي، حق او د الله د ملک ضوابط دي تر پښو لاندې کړي، له الهي سننو دي سرغړونه وکړي، خو الله دي نه له ده سره محاسبه وکړي او نه د مظلوم پوښتنه!! نه دي له ظالم انتقام اخلي او نه دي د مظلوم استغاثي ته ځواب ورکړي!! الله تعالى له دې منزه دئ چي ذات ته ئې کوم عيب او نقص راجع شي يا افعالو ته ئې کوم اعتراض. نو په دې کي شک نشته چي د اور د کندو خاوندانو ته له تباهي او هلاکت پرته بل څه انتظار نه کوي.

وَمَا نَقْمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ ﴿٨﴾ الَّذِي لَهُ مُلْكُ
السَّمَوَاتِ وَالْأَرْضِ وَاللَّهُ عَلَىٰ كُلِّ شَيْءٍ شَهِيدٌ ﴿٩﴾

۸- او عيبناکه ئې ونه گانو لدوی؛ مگر دا چي په ستايلي عزيز خدای ئې ايمان راوړ.
۹- هغه ذات چي د دې زمکي، آسمانونو واکمني د ده ده او الله دئ په هر څه باندي شاهد.

۸-۹: دغو ظالمانو پر مظلومو مؤمنانو له دې پرته بل اعتراض نه درلود چي ولي ئې په هغه ستايل شوي عزتمن الله ايمان راوړی چي د آسمانونو او زمکي ټولواک دئ!!
په دغو دوو آيتونو کي د الله تعالى څلور صفتونه ذکر شوي: عزيز، حميد، مالک او شهيد، په لومړيو آيتونو کي هغه څلور شاهدان چي لوړه پرې شوې د الله تعالى په دغو څلورو صفتونو شهادت ورکوي او دا ثابتوي چي الله تعالى د آسمانونو او زمکي مالک دئ، عزيز او حميد دئ، پر هر څه شاهد او ناظر. او د دې شرح داسي ده:

- د آسمان په پراخي غېږ کي دا بي شمېره ځلانده ستوري په دې خبري شهادت ورکوي چي پيدا کوونکی او پالونکی ئې د قوت، غلبي او عزت خاوند دئ.
- هغه موعود ورځ چي د ظالمانو د مؤاخذي او نيوني ورځ او دوی ته د مهلت ورکولو وروستی نېټه، هغه چي د تاريخ په اوږدو کي په وار وار راغلي، دا ورځ د دې خبري شهادت ورکوي چي دا عالم بي څښتنه ملک نه دئ چي هر څوک هر څه غواړي وئې کړي، نه پوښتنه

وي او نه گروپړنه، بلکي يو عادل ټولواک او مالک لري، محاسبه کوي او مجرمينو ته سزا ورکوي.

• هر مشهود، هر څه چې په دې عالم کې ترسترگو کېږي، په دې شهادت ورکوي چې پيدا کوونکی ئې حميد او ستايل شوی دی، د کمال په صفاتو متصف او له هر عيب او نقص منزله.

• او هر شاهد او ليدونکی، هر هغه څه چې د ليدو استعداد په کې اېښودل شوی، هغه او د ده دا استعداد په دې خبري شهادت ورکوي چې پيدا کوونکی ئې، هغه ذات چې ده ته ئې دا استعداد ورکړی، حتماً بصير او ليدونکی دی.

دې ته مو بايد پام وي چې د شاهد او مشهود په اړه هم د مفسرينو تر منځ کافي اختلاف شته او هم په دې اړه نقل شوو رواياتو کې، دا اختلاف ښيي چې په دې اړه داسې موثق روايت نشته چې ټولو پرې اتفاق کړی وي او له بېلابېلو آراوو او تعبيرونو ئې ډډه کړې وي. نو آيا په هغه عزيز، مالک الملک، شهيد او حميد خدای باندې ايمان راوړل جرم دی چې د عالم ذره ذره ئې په حقايت شهادت ورکوي او پر هغه ايمان ته بلنه ورکوي؟! آيا تر دې د ستر ظلم تصور کېدی شي چې څوک دې په دې الله د ايمان راوړو له کبله د اور په خندقونو کې واچول شي؟! څومره ستر جرم! څومره نه بڅبونکی جنايت! څومره ستره بې باکي او جرات چې څوک د عزيز، حميد، مالک الملک، شاهد او ناظر خدای په وړاندې د ده پر بې وزلو بندگانو داسې ظلمونه کوي؟! قهار خدای چې د دغو صحنو شاهد دی، قسي القلب او بې رحمه ظالمان به خامخا د خپلو جنايتونو په سزا رسوي او د وحشيانه تېريو مناسبه سزاء به ورکوي.

إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ ثُمَّ لَمْ يَتُوبُوا فَلَهُمْ عَذَابُ جَهَنَّمَ وَهُمْ

عَذَابُ الْحَرِيقِ ﴿١٠﴾ إِنَّ الَّذِينَ ءَامَنُوا وَعَمِلُوا الصَّالِحَاتِ لَهُمْ جَنَّاتٌ تَجْرَى مِنْ

تَحْتِهَا الْأَنْهَارُ ذَٰلِكَ الْفَوْزُ الْكَبِيرُ ﴿١١﴾

۱۰- بې شکه چا چې واچول فتنو کې مؤمنان او مؤمناني، بيا ئې ونکړه توبه، د دوزخ عذاب دی دوی ته او د اور عذاب دی دوی ته. ۱۱- بې شکه، هغو چې ايمان ئې وي راوړی، ښه کارونه ئې وي کړي، داسې جنتونه به وي دوی ته، چې ترې لاندي ئې ويالې بهیږي، همدا ستره بریا ده.

۱۰- کومو بې رحمو ظالمانو چې بې وزلي مؤمنان ئې د اور په خندقونو کې واچول، منتقم خدای به ئې د جهنم په اور کې گوزار کړي او چا چې دوی د اور په سرو لمبو تعذيب کړل، حسيب خدای به هم د اور په عذاب سره له دوی انتقام واخلي.

ښايي (و لهم عذاب الحريق) د تاکيد په غرض او د دې لپاره راغلی وي چې د دوزخ

البلالوج د قرآن پلوشې

عذاب مزید توضیح کړي، په دې معنی چې په دوزخ کې به تل د اور په لمبو سره تعذیب کېږي او یا دا چې (عذاب جهنم) د دوی اخروي سزا او (عذاب الحریق) نې دنیوي سزا وه، لکه څنگه چې په ځینو روایاتو کې راغلي چې (اصحاب الاخدود) د هغه اور په لمبو کې راگیر شول چې په خپل لاس نې بل کړی وو، د هغې دردناکې صحنې د تماشا لپاره چې څوک راغونډ شوي وو، ټول د همدې اور په کومې کې پرېوتل.

دلته د آیت په متن کې او د دغو سترو ظالمانو د سزا د بیان په ضمن کې؛ د توبې لفظ گورو، چې د رحمان خدای بې انتهای رحمت او لطف انځوروي، گورو چې الله تعالی د دغو لپاره هم د توبې دروازه پرانیستې پرېښې، د هغو لپاره هم چې د ده مظلوم بندگان په دومره قساوت او بې رحمۍ تعذیبوي!! هو؛ الله رؤف او رحمان دی، یوازې هغه وخت د توبې دروازه بندوي او انتقام اخلي چې د گناهکار بنده بېرته راگرځېدنه مستحیل شي، پر خپل کفر، ظلم، جهل او فساد تر هغه ټینگار وکړي چې مهلت نې پای ته ورسېږي.

ملك الناس خدای که له یوې خوا بې ایمان ستمگران له خپلو بدو پایلو سره مخامخ کوي، له بلې خوا هغه له دې کبله چې ستایلی او حمید دی هیڅکله په دې نه راضي کېږي چې د ده په ملک او د ده تر واکمنۍ لاندې نړۍ کې دې عدل تأمین نه شي، د ده د مستضعفو مؤمنانو استغاثه دې وانه وربډې شي، هغوی ته دې د خپلو نېکو عملونو عادلانه بدلې ورنکړې شي، الله تعالی له داسې عیب منزه دی، په سزا او جزاء کې تاخیر د دې لپاره دی چې الله تعالی له یوې خوا عاصي بنده ته مهلت ورکوي او له بلې خوا عابد بنده آزمويي. د مهلت او آزمويي په پای کې به خامخا هر چا ته خپله مناسبه سزا ورکوي.

۱۱- په دې آیت کې مؤمنانو ته ویل شوي: که تاسو د ایمان په لارې کې له ستونزو سره مخامخ یئ، د سختو ابتلاعاتو او آزموینو په لوړو ژورو کې ژوند کوئ او د ظالمانو تر تعذیب او ځورونو لاندې یئ، خو له دې سره سره صبر کوئ، پر خپل ایمان ټینگ ولاړ یئ، له ناسمو عملونو ډډه کوئ، نه دښمن ته تسلیمېږئ او نه له لارې منحرف کېږئ او نه له ستونزو او کړاوونو د وتلو لپاره غلطې لارې غوره کوئ، نو باید ډاډه او مطمئن وئ چې تر ټولو ستره بریا به مو په برخه شي او دا ستره بریا هغه جنت دی چې د ونو او بنگلو لاندې نې ویالې بهېږي، که احياناً په دنیا کې مو بریا وځنډېده، تاسو په خپلو سترگو ونه لیده او ستاسو د ملگرو او یا بل نسل په برخه شوه، نو له دې کبله نې پروا مه کوئ چې د دې په بدل کې داسې ستره بریا درته انتظار کوي چې یقیني ده، د دنیا هیڅ څواک نې د تحقق مخه نه شي نیولې، جنت، واقعي بریا، ستاسو وروستی هدف، ستاسو د ټولو هڅو اصلي موخه، د دنیا قریب الوصول اهداف د ماتې او بریا وروستی معیار نه دی، چې که چا ترلاسه کړل بریالی دی او که ترې محروم شو نو نامراد او ناکام دی، کېدې شي دلته په ظاهر کې د کوم چا موقتي بریا په برخه شي، خو دا حقیقي بریا نه بلکې د ماتې مقدمه وي او کېدې شي دلته څوک موقتاً له ماتې سره مخامخ شي، د لارې په نیمایي کې د خپل هدف قرباني شي، خو دا د ده او د ده د آرمان د بریا مقدمه او وسیله وي، د ماتې او بریا وروستی پرېکړه به په (یوم الفصل) کې د الله تعالی له لوري کېږي، فانز او بریالی هغه دی چې په هغه ورځ د بریا سند ترلاسه کړي، په دوزخ کې له پرېوتو ورغورل شي او د جنت مستحق وگڼل شي او خاسر او نامراد هغه څوک دی چې په دغه ورځ نې د ناکامۍ او نامرادی سند په کین لاس کې ورکړی شي، له جنت محروم او د

دوزخ په اور کي پرېوځي. د ايمان په لار کي قرباني شوي مؤمنان به جنت ته درومي، هغه ستره بریا به ئې په برخه کېږي او په دنیا کي به ئې آرمانونه د دوی د هغو وروڼو په لاس ترسره کېږي چي د دوی په لاري درومي او د دوی د آرمانونو وارثان دي، په دې ترتیب به ئې د دنیا او عقبا بریا په برخه کېږي. په وروستيو آيتونو کي د ايمان او کفر تر منځ د نزاع دواړو خواوو ته ويل کېږي چي د الله تعالی نیونه شديده ده، پيل او پای د ده په واک کي او هغه بڅبونکی او ودود دی.

إِنَّ بَطْشَ رَبِّكَ لَشَدِيدٌ ﴿١٢﴾ إِنَّهُ هُوَ يُبْدِي وَيُعِيدُ ﴿١٣﴾ وَهُوَ الْغَفُورُ الْوَدُودُ ﴿١٤﴾ ذُو الْعَرْشِ الْجَبِيدُ ﴿١٥﴾ فَعَالٌ لِّمَا يُرِيدُ ﴿١٦﴾

۱۲- بې شکه چي نیونه ستا د رب ده حتماً سخته. ۱۳- دا خو دی دی چي پیلول کوي او بیا راگرځول. ۱۴- او دی دی آ بڅبونکی مینه ناک. ۱۵- ستر د عرش خاوند. ۱۶- ښه کوونکی د هر څه چي وئې غواړي.

۱۲- په دې مبارکو آیتونو کي له یوې خوا مؤمنانو او د الله د لاري هغو مجاهدينو ته چي د ظالمانو په لاس کړول کېږي، ويل شوي چي باید ډاډه وي، د ظالمانو د بدو پایلو په اړه شک ونکړي، ستاسو رب به ئې حتماً نیسي، د الله تعالی نیونه سخته ده، دوی نه شي کولی چي د منتقم خدای له سختي نیوني وژغورول شي، پام کوئ چي بي حوصلې نه شی، داسي نه چي د دوی له خورونو او کړولو نه د خان ژغورني لپاره هغه څه وکړئ چي خپل رب ناراض کړئ، د هغه له تأيید محروم شی او د الله تعالی له سختي مؤاخذه سره مخامخ شی، باید له الهي نیوني او عذاب ستاسو وېره هومره وي چي د دښمن دا خوروني او کړاوونه هيڅ وگنئ، اصلي وېره مو د دښمن له خورونو نه بلکي د الله له سختي نیوني وي. او مغرورو ستمگرانو ته چي بي وزلي مؤمنان خوروي ويل شوي: گورئ چي د الله له لوري دا مهلت او فرصت مو ونه غولوي، باید پوه شی چي دا مهلتونه او فرصتونه پای لري، په پای کي ئې د الله تعالی سخته نیونه او مؤاخذه درته سترگي په لار، آیا گمان کوئ چي د اصحاب الاخدود قصه به تکرار نه شي او تاسو به هم له ورته عاقبت سره مخامخ نه شی، آیا په دې نه پوهېږئ چي هم د هر څه پیلول د الله له لوري دي او هم ئې بیا تکرار!! إِنَّهُ هُوَ يُبْدِي وَيُعِيدُ*

۱۳- د دې مبارک آیت څو تعبیرونه په تفسیرونو کي مومو: الف: د هر کار پیل او د تاریخ په اوږدو کي ئې په وار وار تکرار او د پېښو او حوادثو بیا بیا تکرار، د الله تعالی په اذن او اراده ترسره کېږي، کوم څه چي مخکي اصحاب الاخدود وکړل او له کومو پایلو سره چي هغوی مخامخ شول او څه چي د دوی وارثان ئې د کفر، جهل او ظلم په لاري کي کوي او هریو ئې له مشابه پایلو سره مخامخ کېږي، دا ټول د الله تعالی د ثابت او نه بدلېدونکو سننو مطابق ترسره کېږي، د یوه شنيع جرم د پیلوونکو مؤاخذه او نیونه او بیا په راتلونکي کي د دې جرم د نورو تکراروونکو نیونه د هغه الله جل شأنه کار دی چي مبدی او

معید دئ.

ب: آیا په آخرت عدم ایمان، دا جنایتکاران جرئ او بی باک کړي او د داسې سترو سترو جنایاتو د کولو جرأت ئې ورکړی؟ مگر نه گوري چې د هر څه لومړنی پیدایښت هم او بیا بیا پیدایښت ئې هم د الله تعالی له لوري دئ؟ مگر هغه ذات چې انسان ئې په ابتداء کې پیدا کړ او بیا ئې نسل د ده له هغې نطفې په دوامداره توګه راپیدا کوي چې د خاورو له مړو اجزاوو جوړېږي او تاسو هره ورځ د دې بیا بیا پیدایښت شاهد یئ، مگر هغه د انسان په بیا راژوندي کولو قادر نه دئ؟ په کوم دلیل دا وروستی اعاده چې تر لومړي پیدایښت ډېر آسان کار دئ محال او ناممکن ګڼئ؟! له الهي محاسبې انکار کوئ او د داسې بی رحمانه جنایاتو مرتکب کېږئ؟

ج: ټول موجودات د رب العالمین خدای په قدرت او دائمې تصرف سره په پرله پسې توګه، له لاندې بر درومي، له ټیټو لوړو ته څېړي او بېرته لاندې راپرېوځي، له ضعف او ناتوانۍ، قوت او ځواکمنۍ ته رسي او بېرته د ضعف لومړني حالت ته ورګرځي، پیل ئې له هیڅ وي، کمال ته ورسېږي او له څه مودې وروسته بېرته په شا راشي او په زوال محکوم شي، هر څه د الله تعالی په اراده له یوه حالت بل ته اوږي رالوړي. هغه چې نن ځواکمن او د قدرت خاوندان دي، زر او زور په واک کې لري، مغرور شوي او بی وزلي انسانان د ضعف او ناتوانۍ په جرم ځوروي، باید پوه شي چې مبدئ او معید رب به ئې د اقتدار له مسنده لاندې رانسکور کړي، له ذلت سره به ئې مخامخ کړي او هغه تر اقتدار د مخه ورځي به پرې راولي. دا درې سره تعبیرونه سم برېښي، خو لومړی او درېیمه توجیه له دې کبله دقیقې دي چې مخکنې او وروستني آیتونه او د دې سوري د بحث موضوع د همدې غوښتنه کوي.

۱۴- لکه څنګه چې د مغرورو ظالمانو په اړه د الله تعالی نیونه سخته ده، د هغو په اړه چې ایمان راوړي او خپله تګلاره د ایمان په رڼا کې وتاکي، ډېر بخښونکي، مهربان او محبت کوونکی دئ، د دوی له نیمګړتیاوو تېرېږي، خط او خطا ئې ورته بخښي، د دوی پالنه او روزنه کوي، په محبت او مینې سره ئې پالي، د خپل رحمت وړ پرې غوږوي، کارونه ئې ورته سموي، په ستونزو او کړاوونو کې ئې یوازي نه پرېږدي، مرسته ئې کوي او د خپلو عملونو نېکه بدله ورکوي.

۱۵: او د محبت او پېرزوینې دا رابطه د هغه ذات له لوري ده چې د مجد او عظمت خاوند او د هغه عرش مالک دئ چې آسمانونه او زمکه ئې تر سیطرې لاندې دي، هماغه با عظمت ټولواک.

په اوه ګونو صحیح قرائتونو کې د دې آیت دوه قرائتونه زموږ مخې ته راځي: ځینې (المجید) د دال په کسر سره او ځینې ئې په ضمه سره اداء کوي، په لومړي صورت کې (المجید) د عرش صفت کېږي او په دوهم صورت کې (المجید) د ذوالعرش صفت، خو که د مخکې او وروسته آیتونو فواصلو ته نظر وکړو، ټول له المجید مضموم سره هموزن دي، د دې لپاره دوهم قرائت دقیق ګڼو او د آیت ترجمه داسې ده: هماغه د عرش خاوند باعظمت ذات.

۱۶: د هر هغه څه بڼه ترسره کوونکی دئ چې ونې غواړي، د ده د ارادې په وړاندې هیڅوک او هیڅ څواک نه شي خنډ کېدی، دا هستي د ده ملک دئ چې په هري خوا او هر کار کې ئې د

ده حکم چلېږي، نو ته ای د الله د دین سپاهي! ای د ایمان د تود سنگر ساتونکيه! ډاډه اوسه او خپلي راتلونکي ته هیله من چي ودود خدای به تا د ابلیس د لښکرو د دې بریدونو په وړاندي یوازي نه پرېږدي.

او ته ای مغرور ظالمه! ته چي مؤمنان ضعیف او بي وزلي گڼي، د دوی دښمنی ته دي ملا تړلې، د بریدونو لاندې دي نیولي، د دوی د خورولو لپاره دي مټي بدو هلي، آیا پوهیږي له چا سره دښمني کوي او جگړه دي له چا سره ده؟ د الله د جند له سپاهیانو سره، ستا جنگ په حقیقت کي د مستضعفانو له رب سره دی!! پوهیږي چي د دې جنگ پایله به څه وي او تا به له کوم شوم عاقبت سره مخامخ کړي!!

هَلْ أَتَاكَ حَدِيثُ الْجُنُودِ ﴿٤٧﴾ فِرْعَوْنُ وَثَمُودَ ﴿٤٨﴾ بَلِ الَّذِينَ كَفَرُوا فِي تَكْذِيبٍ

﴿٤٧﴾ وَاللَّهُ مِنْ وَرَائِهِمْ مُحِيطٌ ﴿٤٩﴾ بَلْ هُوَ قُرْآنٌ مَجِيدٌ ﴿٥٠﴾ فِي لَوْحٍ مَحْفُوظٍ ﴿٥١﴾

۱۷- آیا تا ته رسېدلی دی خبر د لښکرو؟ ۱۸- د فرعون او د ثمود؟ ۱۹- خو په لټه د تکذیب کي دي هغه چي کافران شول. ۲۰- او الله دی د دوی چار چاپېر محیط. ۲۱- بلکي دا دی پرتمین قرآن. ۲۲- په یوې خوندي لوحې کي.

۱۷-۱۸: آیا د پیغمبرانو علیهم السلام او د دوی د رښتینو پلویانو په خلاف د فرعونیانو او ثمودیانو له هلو ځلو خبر یې؟ آیا پوهیږي چي د دوی لښکري له کومو پایلو سره مخامخ شوي؟ او د دغو لښکرو ځاوندانو ته یې څه لاس ته راوړني درلودې؟ تاریخ ته رجوع وکړه، وگوره هغه چي خپل زور ځواک یې د حقیالو په ضد کارولی او د دې هڅه یې کړې چي د حق د بري او د حقیالو د برلاسي مانع شي، له کومو پایلو سره مخامخ شوي او د دوی د ناولو هلو ځلو نتیجه څه وه؟ فرعون له خپلو لښکرو سره د هغه بحر په څپو کي غرق شو چي موسی علیه السلام او ملگرو ته یې د روغ رمب تېرېدو لار ورکړه، تخت او تاج، باغونه او قصرونه، زر او زمکه یې مستضعفینو ته په میراث پاته شول، ثمودیان په شدید الهي عذاب اخته شول، له تیږو تراشلي ماتې یې د راتلونکو نسلونو لپاره د عبرت وسیله شوي.

د کائنات د پرانیستي کتاب آیتونه او د انسانیت د تېر تاریخ په پاڼو کي درج عبرتناک آیتونه، په ډېرو ضاحت سره دا خبره اعلانوي چي د کفر، ظلم، بغاوت او عصیان پایلې ډېرې خطرناکي دي، خو کافران د پند او عبرت په ځای په دې لټه کي دي چي دا حقائق تکذیب کړي او له دې سننو انکار وکړي.

۱۹-۲۰: که دا کافران نه د کائنات د پرانیستي کتاب له آیتونو پند اخلي او نه له تاریخي پېښو او نه د فرعون او ثمود په څېر د کافرو ځواکونو له بدو پایلو عبرت اخلي او دا هڅه کوي چي حق تکذیب کړي او له الهي سننو سره مخالفت وکړي، په داسي حال کي به دوی له خپل انکار او تردید څنگه کومه نتیجه ترلاسه کړي چي الله تعالی پرې احاطه کړي او د قهار او جبار خدای د قاهره ارادې په وړاندي محصور او مقهور دي؟! دوی او هلي خلي یې د الله د سیطرې او سلطې له دائرې بهر نه دي چي د خپلي خوبني نتایج پرې مرتب کړي شي، د الله

التبلاؤج د قرآن پلوشي

تعالی له استازو سره له مخالفت او د ده له حق دین سره له دینمنۍ سره سره دوی د الله جل شأنه په ملک کې اوسېږي او د ده د ارادې مقهور او د هغو سننو او ضوابطو محکوم دي چې الله جل شأنه وضع کړي او په ټول عالم کې نافذ او حاکم دي!! نو دا محکوم او مقهور انسانان او دا د الهي سننو په زندان کې محصور زندانيان به څنگه په دې وتوانېږي چې د الله تعالی پرېکړې تکذیب کړي او له پلي کېدو څخه منع شي!! هغه حقائق چې دا لجوج او د حق منکر پله ښي د تکذیب په لټه کې ده داسې څه نه دي چې څوک ښي د تکذیبولو توان ولري؟

۲۱-۲۲: او دا د قرآن پرېکړې دي، د هغه قرآن چې مجد او عظمت ښي تر دې ډېر ډېر لور دی چې دا دلیل عناصر ښي د تکذیب توان ولري او د هغه د مدعی، پرېکړو، قضاوتونو، بشارتونو، وعدو، وعیدونو او انذارونو د تحقق مخنیوی وکړی شي. دا (پرتمین قرآن) هغه رب العالمین رالېږلی چې (ذو المجد) او (ذوالعرش) دی او هغه خپل قرآن له هر راز لاسوهنې، تکذیب او تحریف خوندي کړی. په داسې حال کې چې (مالک الملک) خدای، (مجید او د عرش خاوند) او (په هر چا او هر څه محیط) رب، دا (پرتمین) قرآن په (خوندي صفحه) کې ثبت او صیانت ښي تضمین کړی، نو څوک به په دې وتوانېږي چې د دې قرآن قطعي او محتومي وعدي او وعیدونه په خپلو بې حاصله هڅو سره تکذیب کړي او د تحقق مخه ښي ونیسي!!

بې له شکه هغه څه چې عظیم الشان قرآن د (اور د خندقونو) د خاوندانو او د مؤمنانو د ځورونکو د بدو پایلو په اړه ويلي او د خپلي ادعاء د اثبات لپاره ښي له ځلاندو ستورو ډک آسمان، (یوم الموعود) او (هر شاهد) او (هر مشهود) د شاهدانو په څېر وړاندې کړي او د فرعونیانو او ثمودیانو د لښکرو په بدو پایلو ښي استناد کړی، دا به هرو مرو ترسره کېږي، د قرآن مجید دا قاطع او جازم حکم له هر تکذیب (مصنون) دی، د باطلپالو له ټولو هڅو او د مکذبینو له ټولو هلو ځلو سره سره به حتماً او له شک او تردید پرته ترسره کېږي.

بسم الله الرحمن الرحيم

الطارق

د سوري معرفي

د دې مبارکې سوري نوم (الطارق) دئ چې له لومړي آيت اخيستل شوی، ۱۷ آيتونه لري، لومړي درې آيتونه ئې دوه دوه غږونه، ورپسې ديارلس آيتونه ئې درې درې غږونه او وروستۍ ئې څلور غږونه لري، که پنځم او شپږم آيت يو ځای ولوستی شي نو له لومړي آيت تر لسم پوري د آيتونو فواصل الطارق ته ورته وزن لري، له يولسم تر څوارلسم پوري رجع او فصل ته ورته وزن او ورستي درې آيتونه ئې د کيدا په وزن دي، هم ئې د ورته آيتونو غږ ډېر ښکلی او جالب دئ او هم ئې په بېلو بېلو برخو کې د غږونو مد او جذر ډېر خوندور دئ، دا سوره په مکه مکرمه کې او هغه وخت نازل شوی چې د قریشو سردارانو د پيغمبر عليه السلام دعوت د ځان او د خپل زعامت لپاره جدي گواښ وگاڼو، د خطر احساس ئې وکړ او د مقابلي لپاره ئې د لارو چارو لټول پيل کړل او دا هڅه ئې کوله چې د دې دعوت د خورېدو مخه ونيسي. د دې مبارکې سوري د بحث اساسي موضوع د دې مطلب ثابتول دي چې دلته د انسان د کړنو څارنه او مراقبت کېږي، محاسبه په مخکې لري، بېرته راژوندی کېږي او له الهي محاکمې سره به مخامخ کېږي. څوک چې دا حقيقت نه مني، خپلو غلطو انگېرنو غولولی، خپل زور ځواک مغرور کړی، په مکافات او مجازات باور نلري، هغه ته وايي: دغه له ځلاندو ستورو ډک آسمان ته نظر وکړه، ووايه چې دا بې شمېره ستوري څوک په خپل خپل ځای کې ساتي؟ څوک دا اوبه د ورېځو په بڼه کې له زمکې آسمان ته پورته کوي؟ او څوک له آسمان اوبه راوړوي او په دې اوبو سره دا زمکې چوي او دانه او مېوه راشنه کوي؟ آيا دا شواهد تاسو ته دا خبره نه ثابتوي چې دا هستي يو مراقب ټولواک لري؟ او دا د الهي مراقبت ادعاء او د مجدد بعثت او د محاکمې او محاسبې خبره، مجرد، خوشې او بې دليله ادعاء نه ده، بلکې يوه داسې واقعي ادعاء ده چې ټول عالم او د کائنات دا نظام ئې په حقايت شهادت ورکوي، دا بې شمېره ځلاند ستوري چې څوک ساتي هغه د ټولو ساتونکي او څارونکي دئ. که څوک دا ټول حقايق نه مني او د حق په مخالفت کې او له باطل د دفاع لپاره له کيد او مکر کار اخلي، څو ورځې دي انتظار وکړي، ډېر ژر به د خپل کيد او مکر پايلې او د الهي مکافات او مجازات حقيقت، په دنيا او آخرت کې په عين اليقين سره وگوري.

بِسْمِ اللَّهِ الرَّحْمَنِ الرَّحِيمِ

وَالسَّمَاءِ وَالطَّارِقِ ﴿١﴾ وَمَا أَدْرَاكَ مَا الطَّارِقُ ﴿٢﴾ النَّجْمُ الثَّاقِبُ ﴿٣﴾ إِنَّ كُلَّ

نَفْسٍ لَّمَّا عَلَيْهَا حَافِظٌ ﴿٤﴾

۱- لوره په آسمان او دا د شپې وړ ټکوونکي. ۲- څه شي خبردار کړي چې څه دئ دا د شپې وړ ټکوونکي؟ ۳- ستوری ځلېدونکی. ۴- هیڅوک داسې نشته چې پر ده نه وي ساتونکی.

۴-۱: په دې آیتونو کې په (آسمان) او (الطارق) لوره شوي او هغه د دې ادعاء د اثبات لپاره د شاهدانو په توګه وړاندې شوي چې (هر نفس یو ساتونکی او حفیظ) لري. د دې لپاره چې پوه شو د قسمونو معنی څه ده او څنګه د دغې لویې ادعاء په حقانیت شهادت ورکوي، باید لاندې ټکیو ته توجه وکړو:

• د (الطارق) لغوي معنی په شپه کې راڅرګندېدونکی او وړ ټکوونکی ده، چې اطلاق یې په ډېرو شیانو کېدلی شي، خو وروستی آیت یې مشخص کوي او وايي: (النجم الثاقب: ځلانده ستوری) او له دې مقصد هر ځلانده ستوری دئ چې په شپه کې راڅرګند شي، نه کوم خاص ستوری. دلته (النجم) د جنس لپاره دئ او ټول ستوري افاده کوي.

• که چېرې قرآن په خپله دا (الطارق) نه وی معرفي کړی او تفسیر یې موږ ته پرېښی وي، نو معلومه نه ده چې له دې به څه عجیب او غریب تعبیرونه شوي وو؟! څومره مختلف، بېلابېل او یو له بل سره متصادم آراء او نظریات به وړاندې شوي وو، څومره د اصلي معنی مغایر معاني او مفاهیم به یې ورته تراشلي وو، څومره (بطون) او (راز رموز) به یې له رسا ذهن، رمز پېژندونکي او (بطن فهم) سلیقي ورته رالیستلي وو؟! مخصوصاً هغو کسانو چې بېمار ذهن لري، په څرګندو توکیو، روښانه او واضح الفاظو او ځلانده حقائقو قناعت نه کوي، ظاهر ورته کافي نه وي، د (سر او راز) او (مخفي او بطن) رابرسېره کېدو ته انتظار کوي او اعجاز ته منتظر وي!!

• موږ په مذهبي فرقو کې داسې یوه فرقه هم لرو چې ځینې مفسرین یې وايي: له الطارق مراد هغه سوالګر دئ چې یو ماښام یې د امیرالمؤمنین علي رضي الله عنه د کور ډېره وټکوله او هغه په داسې حال کې چې خپله یې یوه یا دوه ورځې څه نه وو خوړلي، او ګواکې روژه یې نیولې وه، خپل خواړه یې دې سوالګر ته ورکړل!! او په همدې خاطر دا سوره نازلې شوه!! دوی وايي چې همدا د دې آیت بطن دئ او د قرآن په بطن له انمه وو پرته بل څوک نه پوهیږي!! د قرآن د ډېرو نورو آیتونو په اړه دې ته ورته پوچ او بې بنسټه تعبیرونه لري. که د یوه داسې څرګند آیت په اړه د دوی تعبیر دومره غلط او له اصلي مطلبه په فرسخونو لرې وي نو د هغو آیتونو په اړه به یې تعبیرونه څنګه وي چې د تاویلاتو مجال په کې وي؟! دوی

دې ته هم متوجه نه دي چې بنيادي د دې سوري د نزول پر مهال به علي ﷺ لابلوغ ته نه وو رسېدلی او روژه لا اصلاً نه وه فرض شوې!!

• قرآن د دغه بيمار (ذهنيت) د بڼه معرفي لپاره د ابراهيم عليه السلام په قصه کې څومره بڼه فرمايي: ابراهيم عليه السلام وويل: (رَبِّی الَّذِي يُحْيِي وَيُمِيتُ) زما رب همغه دئ چې راژوندي کوي او مړه کوي او همغه چې لمر له مشرق راپورته کوي، گوري چې د ابراهيم عليه السلام لپاره مرگ او ژوند او د شپې ورځې تگ راتگ قطعي دليل دئ، له همدې خپل رب پېژني، د عالم د همدې ملموسو او مشهودو مظاهرو د خپل رب په لوري هدايت کېږي او نور کسان هم په همدې شيانو په استناد سره د الله تعالی په لوري رابلي، خو نمرود دا استدلال نه مني، هغه کافي نه گڼي او وايي: (أَنَا أَحْيِي وَأُمِيتُ) دا د ژوند او مرگ پرېکړه خو زه هم کولی شم!!

همدا راز قرآن فرمايي:

وَقَالُوا لَنْ نُؤْمِنَ بِكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا ۖ أَوْ تَكُونَ لَكَ جَنَّةٌ مِّنْ خَيْلٍ
وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا ۖ أَوْ تُسْقِطَ السَّمَاءَ كَمَا زَعَمْتَ عَلَيْنَا كِسْفًا أَوْ تَأْتِي
بِاللَّهِ وَالْمَلَائِكَةِ قَبِيلًا ۖ أَوْ يَكُونَ لَكَ بَيْتٌ مِّنْ زُخْرَفٍ أَوْ تَرْقَىٰ فِي السَّمَاءِ وَلَنْ نُؤْمِنَ
لِرُقِيِّكَ حَتَّىٰ تُنْزِلَ عَلَيْنَا كِتَابًا نَّقْرُؤُهُ ۚ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا ۖ وَمَا
مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ۖ قُلْ لَوْ
كَانَ فِي الْأَرْضِ مَلَائِكَةٌ يَّمْشُونَ مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا



الاسراء: ۹۰-۹۳

او وئې ويل: تر هغه درباندي ايمان نه راوړو چې له زمکې کومه چينه راته ونه بهوي. او يا دي د خرما او انگورو داسې باغ نه وي چې په منځ کې ئې ويالي رواني کړي. او يا لکه څنگه چې گمان کوي دا آسمان پر موږ ټوټې ټوټې راپري باسي او يا الله او ملائکې موږ ته مخامخ راحاضر کړي او يا دي د سرو سپينو زرو کور وي او يا آسمان ته وڅيژي او ختل دي هم تر هغه نه منو چې کوم داسې ليکلی کتاب راته راوړي چې موږ ئې لوستي شو، ورته ووايه: سبحان الله! مگر زه له يوه لېږل شوي انسان پرته بل څه يم؟! او د هدايت له راتلو وروسته، خلک له دې پرته بل څه له ايمان راوړلو منع نه کړل چې ويل ئې: آيا الله يو انسان د پيغمبر په توگه مبعوث کړی؟ ورته ووايه: که په زمکې کې ملائکې اوسېدی او ډاډمنه گرځېدی، نو هرومرو به مو له آسمان پر دوی يوه ملائکه د پيغمبر په توگه لېږلې وه.

المنظر د قرآن پلوشې

بیمار ذهنیتونه دغسي وي، خدای په (اعجازونو)، (خارق العاده پېښو) او (فوق طبیعي اسرارو) کې لټوي، دا په طبیعت کې خواره بې شمېره نښې او شواهد ورته کافي نه وي، دا د الله له لوري نه گڼي، طبیعي پېښې نې بولي، غواړي خدای د داسې پېښو له مخې ثابت کړي چې غیرطبیعي وي، په (رازونو) او (رموزونو) سره، نه په (ښکاره وو) او (څرگندو) سره!! خو د قرآن اسلوب بېل دی، قرآن د هستي هرڅه او هر حرکت د الله تعالی د ذات او صفاتو نښه او مظهر گڼي، په همدغو څرگندو شیانو استناد کوي او په دې سره خپله ادعاء ثابتوي، په همدې څرگندو، په طبیعت کې خورو ورو شیانو باندې لوړه کوي او د خپلې مدعی لپاره نې د شاهد په توگه وړاندې کوي. د الطارق په سوره کې گورئ چې د آسمان ترڅنگ په الطارق یعنې د شپې لخوا راڅرگندېدونکو هغو ستورو لوړه کوي چې په شپه کې د آسمان په غېږ کې راڅرگند شي، د آسمان په څېر څرگند، مشهود او ښکاره. دغه توضیح او شرح باید د قرآن د نورو قسمونو لپاره د یوه لارښود اصل او اسلوب په توگه ونیسئ، چېرته چې د (مقسم به) په پېژندلو کې له ابهام او اشکال سره مخامخ شوئ، نو د دغه اصل په رڼا کې ابهام او اشکال رفع کولی شئ. لکه چې (الطارق) یو جلي، مشهود او څرگند شی دی: خلانده ستوري، همدا راز په نورو مواردو کې هم (مقسم به)) د (الطارق) په څېر مشهود او قابل درک شی وگڼئ او هغې رايې ته هیڅ اعتناء مه کوئ چې له دې غیبې او له سترگو پټ شیان مرادوي. دا د قرآن له اسلوب سره مخالفه رایه په دېوال ووځي.

باید دا واضح کړو چې آسمان او په هغه کې خلانده ستوري څنگه دا ثابتوي چې هر نفس د یوه ذات تر مراقبت او حفاظت لاندې دی؟

په دې پوهېږو چې د دې ستر عالم بې انتهاء عظمت د شپې لخوا راڅرگند شي، د ورځې لخوا ټول سماوي اجرام له سترگو پټ وي، د لمر له لوېدو او د شپې له رارسېدو سره سم، ستوري یو په بل پسې راښکاره شي، په خپلو پلوشو سره زموږ سترگې هڅوي، زموږ د سترگو په وړاندې ودرېږي، موږ د کائنات د عظمت او پراخوالي تماشا ته رابلي او دا پوښتنه زموږ په ذهن کې راوړوي چې په دې خور وور، پراخ بې انتهاء عالم کې دا بې شمېره آسماني اجرام څوک اداره کوي؟ څوک نې ساتي؟ دا کوم ځواک دی چې هر یو په خپل خپل مسیر کې خوځوي او د دوی ترمنځ له ټکر او تصادم مانع کېږي؟ بې شکه چې دا آسمان او د هغه په غېږ کې دا بې شمېره خلانده ستوري په دې شهادت ورکوي چې دا عالم یو ځواکمن او مقتدر ساتونکی او پالونکی لري چې هر جزء نې په خپل خاص ځای کې ساتي، له تشت او بد نظمي نې او په خپلو کې د دوی د تصادم مخنیوی کوي.

گورئ چې قرآن د هغه چا د اقناع لپاره څه وایي چې گمان کوي دا عالم په خپله پیدا شوی او هرڅه نې طبیعت ته سپارل شوي، نه کوم مراقب لري او نه ساتونکی او محافظ، حوادث په تصادفي توگه او په خپله رامنځته کېږي، نه واکمنه اداره شته او نه خاص ضوابط او سنن، قرآن هغه ته بلنه ورکوي چې د آسمان په لوري سترگې واړوه، د هغه وسعت او عظمت ته خیر شه، هغو بې شمېرو ستورو ته پام وکړه چې د دې بې انتهاء فضاء په غېږ کې نې حفاظت او ساتنه کېږي، په همدې استدلال کوي او انسان ته وایي: هغه ذات چې دا هستي اداره کوي او د هر جزء او ذرې ساتنه نې په واک کې لري، همدا ذات ستا مراقب او ساتونکی هم دی.

فَلْيَنْظُرِ الْإِنْسَانُ مِمَّ خُلِقَ ﴿٦﴾ خُلِقَ مِنْ مَّاءٍ دَافِقٍ ﴿٧﴾ تَخْرُجُ مِنْ بَيْنِ الصُّلْبِ وَالْتَرَائِبِ ﴿٨﴾

۵- نو دا انسان دي وگوري، له څه دې پيدا شوی؟ ۶- له توپ و هونکو اوبو دې پيدا شوی. ۷- راوځي د سيني او ملا له منځه.

۵-۷: انسان دي خپل پيدايښت ته لږ ځير شي، له يوه څاڅکي توپ و هونکي اوبو پيدا شوی، د مې دغه کرکجن څاڅکي چي کمال ئي توپ وهل ښودل شوی، څنگه ورو ورو وده وکړي، علقه شي، د غوښې يوه ټوټه شي، يو ماشوم ترې جوړ شي او په پای کي په يوه ځواکمن، مضبوط او د دغو ټولو وړتياوو خاوند انسان بدل شي؟! څوک ئي د ضعف او حقارت له هغه حالت د قوت او کمال دې حالت ته رسوي؟! د چا تر نظارت او مراقبت لاندې له دغو مراحلو تېرېږي؟ لومړی دي ووايي: چا پيدا کړی؟ آیا له کوم (خالق) او پالونکي پرته پيدا شوی؟ او يا په خپله د خان خالق او پيدا کوونکی دئ؟ مگر مور پلار ئي په دې هيئت او کيفيت کي د ده د پيدا کولو پرېکړه کړې وه؟ آیا مور پلار ئي دا استعدادونه په ده کي اېښي؟ د ده نطفه چا په هغو توپ و هونکو اوبو کي تياره کړې وه؟ پلار مور خو له دې پرته بل څه نه دي کړي چي يوه داسي تياره (دانه) ئي په يوې زمکي کي کرلې چي د هغه په جوړېدا کي د دوی عقل، پوهي، غوښتنې، ارادي هيڅ ونډه نه درلوده. دوی د دې داني (حارث) دي نه (زارع)، د نطفې پيدايښت او تر بشپړ انسان پوري هغه ته وده ورکول د هغه ذات کار دئ چي د ټول عالم رب او پالونکی دئ.

د انسان عقل نه دا خبره منلې شي چي (انسان) له پيدا کوونکي پرته پيدا شوی او نه دا چي دې په خپله د خپل خان پيدا کوونکی دئ، نو دې چا پيدا کړی؟
قرآن فرمايي چي له الله پرته هيڅوک نه شي کولی څه راپيدا کړي او يا پيدا شوی شته شی معدوم کړي. ساينس د قرآن دغه خبره تأييدوي او وايي: انسان فقط دومره کولی شي چي په طبيعت کي موجود توکي له يوې ښې بلي ته واړوي، خو هيڅکله نه شي کولی څه خلق يا ئي معدوم کړي. کولی شي لرگی وسوزوي، په اېرو، گاز، حرارت او د لرگی په نورو اجزاوو ئي بدل کړي، خو دا وس او توان نه لري چي د لرگی اجزاء په بشپړه توگه له منځه يوسي، هغه په سوزولو سره لرگی تجزيه کړی، ختم او معدوم کړی ئي نه دئ. ساينس ادعاء کوي چي انسان نه د يوې وړې ذرې د پيدا کولو توان لري او نه ئي د ختمولو. نو پوښتنه کوو: که انسان، دا اشرف المخلوقات، دا تر ټولو مخلوقاتو کامل، د هيڅ څه د پيدا کولو توان نه لري، نو دا ټول مخلوقات چا پيدا کړي؟! هيڅ عقل دا خبره نه شي منلې چي دا ټيپ ريکارډر په خپله او له جوړوونکي او صانع پرته پيدا شوی!! دا ماني په خپله او له کوم معمار او مهندس پرته جوړه شوې!! د پلاستيک يوه ټوټه په يوې گوښې کي پر زمکه پرته مومي چي خاص شکل او رنگ لري حتماً له خان سره وايي: د پلاستيک دا ټوټه د يوه غوري برخه ده، جوړوونکی ئي مهندس، رسام، هنرمند او د پلاستيک په خواصو پوه انسان دئ، دا ځکه چي تا په هغه کي د

هنر او علم نښې موندلې دي. په لار درومي، پر زمکه پلونه گوري، ستا عقل حکم کوي چې په دې لاري له تا مخکې څوک تللی او دا د هغه پلونه دي. همدا راز موږ په دغې شنې ونې کې د ښکلا، ښایست، هنر، علم او حکمت آثار گورو، په جوړښت او وظائفو کې یې د دقیقې او حکیمانه طراحي نښې گورو، داسې نامرني لاس په خپل عقل سره احساسوو چې دا ونه له یوې وړې دانې راپیدا کوي، وده ورکوي، کمال ته یې رسوي، پاته، گل او مېوه ورکوي، ښایسته نې مومو، متعادل او متوازن، د خاص کار لپاره پیدا شوې، په دې توانېږي چې له زمکې خاص او ضروري مواد جذب کړي، پاته، ښایسته گل او خوندوره مېوه ترې جوړه کړي، که نې د تنې د کومې برخې پوټکۍ وشکوي نو فوراً په هغه ځای ملهم ږدي او پټۍ لگوي او په سربښاکي د مکروب ضد مایع یې پوښي، چې ډېر ژر کلکه پټۍ ترې جوړه شي، که نې د یوې خوا کومه ځانگه پرې کړي، ډېر ژر په هماغه اړخ کې بله ځانگه راوتوکوي تر څو خپله موازنه حفظ کړي او یوې خوا ته له کږېدو خوندي پاته شي، د لمر د وړانگو استقامت پېژندی شي او خپلې ځانگې په هماغه لوري غځوي!! آیا د علم، حکمت او هنر د دغو ټولو نښو له لیدو سره سره موږ عقل اجازه راکوي چې ووايو: دا ونه په خپله او هسې له کوم علیم او پوه پیدا کوونکي پرته پیدا شوې!! قرآن څومره ښه فرمایي:

أَمْ خُلِقُوا مِنْ غَيْرِ شَيْءٍ أَمْ هُمْ الْخَلْقُونَ ﴿٣٥﴾

الطور: ۳۵

آیا بې څه (له خالق او پیدا کوونکي) پرته پیدا شوي او یا په خپله پیدا کوونکي دي؟! له دغو دواړو خبرو یوه نې هم د انسان عقل نه شي منلې، نه بې خالقه خلقت مني او نه دا چې انسان په خپله د ځان خالق دی!! یعنې انسان دې غور وکړي چې چا پیدا کړی، چا له یوه ځاڅکي اوبو، یوې وړې ذرې، د یوه ځاڅکي تر یو په یو ملیارد هم وړه، پیدا نې کړ، وده نې ورکړه او کمال ته نې ورساوو!! آیا د انسان پیداښت په ډېر صراحت سره شهادت نه ورکوي چې خامخا یو محافظ او مراقب لري؟! هم له ځلاندو ستورو ډک آسمان په دې خبرې شهادت ورکوي او هم د انسان پیداښت د اوبو له یوه ځاڅکي.

۷- دا (توب و هوونکې اوبه) د (ملا او سینې له منځه) راوځي، باید وگورو چې د دې خبرې معنی څه ده، په داسې حال کې چې دا اوبه له ملا او سینې پرته په بل ځای کې جوړېږي او په خاص ځای کې ساتل کېږي او د اړوند غړو اداره نې د مغز د ځانگړې برخې لخوا ترسره کېږي چې د ملا په تیر کې د غځېدلو عصبي رشتو له لارې نې اداره کوي او د دغو اوبو د توب وهلو باعث کېږي. په دې اړه د مفسرینو ترمنځ گڼ شمېر تعبیرونه او توجیهات گورو خو دوه نې د پام وړ دي:

الف: که څه هم د دې اوبو د تولید او ساتنې او بیا توب وهلو دنده د مغز د ځانگړې برخې کار دی، خو نور مهم غړي چې د ملا د تیر او سینې ترمنځ پراته دي، لکه زړه، ینه، سږي او هغه عصبي رشتې چې د سینې او ملا ترمنځ نې جال غوړېدلی، ټول د دغو اوبو په تولید او مخصوصاً توب وهلو کې ونډه لري، د همدې لپاره دلته ویل شوي چې دا اوبه د سینې او ملا له منځه راوځي.

ب: د مور په رحم کي د انسان د پيدايښت په لومړيو ورځو کي د دغو اوبو د پيدا کولو او ساتلو اړوند غړی (خصیه) د سيني او ملا ترمنځ وي، د ماشوم له لويېدو سره سم دا غړی ورو ورو خپل لومړنی موقعیت پرېږدي او لاندي راشي او د دوو پښو ترمنځ ځای ته ځان ورسوي. په دې آيت کي د دې غړي لومړني او اصلي ځای ته اشاره شوې او دا هغه ستر حقيقت دی چي علماء نن پرې پوه شوي.

إِنَّهُ عَلَى رَجْعِهِ لَقَادِرٌ ﴿٨﴾ يَوْمَ تُبْلَى السَّرَائِرُ ﴿٩﴾ فَمَا لَهُ مِنْ قُوَّةٍ وَلَا نَاصِرٍ ﴿١٠﴾

۸- بي شکه چي هغه ئي دی په بيا راگرځولو توانا. ۹- هغه ورځ چي (ټول) رازونه به وربڼد شي. ۱۰- نو نه به ئي څه توان وي، نه ملاتړی.

۸: د دې آيت په (انه) کي ضمير الله جل شانه ته راجع دی، که څه هم په مخکنيو آيتونو کي نه دی ذکر شوی، خو د کلام له فحوی معلوميږي او په (رجعه) کي انسان ته راجع دی چي په مخکنيو آيتونو کي ورته اشاره شوې او له بيا راگرځولو ئي مراد له مرگ وروسته بيا ژوندون دی او ارتباط ئي له مخکنيو آيتونو سره داسي دی: هغه ذات چي انسان ئي له يوه ځاڅکي اوبو راپيدا کړ په بيا پيدا کولو ئي هم قادر دی، هماغه ذات چي د آسمان په دې بي انتها غيږ کي دا بي شمېره ستوري ساتي او انسان ئي د داسي اوبو له يوه ځاڅکي پيدا کړ چي ترې کرکه لري، هغه اوبه چي د انسان له سترگو پټ، د سيني او ملا ترمنځ ئي راپيدا کېږي او د غړو د هغه نظام په ذريعه توليد او ساتل کېږي چي انسان پرې کامل تسلط نلري، له دغه ځاڅکي جوړه شوې نطفه چي د کوم چا په اراده په کامل انسان بدلېږي همغه ذات ئي په بيا راژوندي کولو هم قادر دی.

۹: د انسان (رجع) او بيا گرځېدنه به په هغه ورځ ترسره شي چي ټول رازونه به په کي ښکاره او ټول اسرار به په کي بڼېد شي، دا اسرار او رازونه د ځينو مفسرينو له نظره د انسان هغه پټ عزائم او هغه گناهونه دي چي د نورو له سترگو ئي پټ ترسره کړي، خو که دا آيت د مخکنيو آيتونو په رڼا او له هغوی سره په ارتباط کي تفسير شي نو له سرانر بايد مراد هغه حقائق وي چي نن د انسانانو له نظره پټ دي او د قيامت په ورځ به راڅرگند شي، دا ځکه چي په مخکنيو آيتونو کي لاندي څو هغو حقائقو ته اشاره شوې چي د کافر انسان له نظره پټ دي او د اثبات لپاره ئي استدلال شوی:

لومړی: هر نفس يو ساتونکی او څارونکی لري.

دوهم: هغه ذات چي انسان ئي د اوبو له يوه ځاڅکي پيدا کړی، د ده په بياپيدايښت هم قادر دی.

دوهمه توجيه په څو دلالتو قوي ده:

- ۱- (ال) په (السرائر) کي ښيي چي دا اسرار بايد تر دې وړاندي توضيح شوي وي.
- ۲- د انسان خپل اسرار او رازونه که له نورو انسانانو پټ وي، نو له الله او کرام الکاتبين پټ نه دي او اسرار نه گڼل کېږي.
- ۳- د آيتونو ترمنځ يووالی او همغږي په دغي توجيه سره تأمين کېږي او لومړی توجيه دا

الکظرق د قرآن پلوشي

تنسيق او يووالی له منځه وړي.

۱۰- د دې آيت په اړه هم دوه تعبيرونه مومو:

الف: د قيامت په ورځ او په الهي محاسبي کي به د انسان ټول اسرار برېښي شي، هم به د خپلو څرگندو بدو عملونو مناسبه سزا گوري او هم د پټو، نه به خپله له الهي نيوني او عذاب د ژغورېدو او تېبتي توان لري او نه به داسي مرستندوی مومي چي له دې شوم عاقبت ئي وژغوري.

ب: هغه مستکبرين چي ځان ورته ډېر ځواکمن او قوي برېښېدو، د سرتېرو لېنکري ئي په واک کي، خپل ظاهري اقتدار او د پلويانو او سپاهيانو کثرت او ډېرښت مغرور کړي وو، نه ئي خدای مانو او نه د آخرت د ورځي مکافات او مجازات، له پيغمبرانو عليهم السلام سره ئي د مخالفت ملاتړله، پټي توپني او دسيسې به ئي کولې، په دې ورځ چي ټول (تر پردو شا ته) حقائق به رابرسېره او اسرار به برېښي شي، وبه گوري چي نه ئي څه (قوت) شته او نه کوم (مرستندوی او ملاتړی)، د ځواکمنۍ انگېرنه ئي پوچ او بي بنسټه وه او هسي يو خيال او گمان وو او پلويان او حاميان ئي داسي کسان نه وو چي په سختو ورځو مخصوصاً په دې ورځي کي د دوی مرسته وکولې شي، دا دئ اوس د الله تعالی په وړاندي (ضعيف) او (ذليل) ولاړ دئ، پلويان او حاميان ئي ترې بي زار او متنفر.

په لږ دقت سره پوهېدی شو چي دوهمه توجيه ډېره دقيقه او غوره ده، هم له مخکني آيت سره اړخ لگوي او هم د سوري له تنمي او وروستي آيت سره چي د دغو کفارو (کيد) ته گوته نيسي.

وَالسَّمَاءِ ذَاتِ الرَّجْعِ ﴿١١﴾ وَالْأَرْضِ ذَاتِ الصَّدْعِ ﴿١٢﴾ إِنَّهُ لَقَوْلُ فَصْلٍ ﴿١٣﴾ وَمَا هُوَ بِأَهْزَلٍ ﴿١٤﴾ إِنَّهُمْ يَكِيدُونَ كَيْدًا ﴿١٥﴾ وَأَكِيدُ كَيْدًا ﴿١٦﴾ فَمَهْلِكُ الْكَافِرِينَ أَهْلَهُمْ

رُؤْيَدًا ﴿١٧﴾

۱۱- لوړه په آسمان دا پر له پسې راگرځوونکی. ۱۲- او په زمکي چاودېدونکی. ۱۳- بي شکه چي دا پرېکنده وينا ده. ۱۴- او نه ده هغه خوشي بېهوده. ۱۵- دوی خو کاروي څه تدبيرونه. ۱۶- او زه هم کاروم څه تدبيرونه. ۱۷- نو پرېږده کافران، لږ غوندي ئي پرېږده.

۱۱-۱۲: دلته په دوو شيانو لوړه شوې: په آسمان چي پر له پسې راگرځوونکی دئ او په زمکي چي چاودېدونکی ده.

د قسمونو ځواب دا دئ:

إِنَّهُ لَقَوْلُ فَصْلٍ ﴿١٣﴾ وَمَا هُوَ بِأَهْزَلٍ ﴿١٤﴾

بي شكه چي دا پرېكنده وينا ده. او خوشي بېهوده نه ده.

د قسمونو او خواب شرح دا ده:

- په لومړي قسم كي آسمان ته ذات الرَّجْع: پر له پسې راگرځوونكي، ويل شوي، د كلام له فحوى او د قرآن د نورو آيتونو په رڼا كي په دې پوهېږو چي دلته په (ذات الرَّجْع) سره باران ته اشاره شوې، دا باران دئ چي د اوبو د بخاراتو په بڼه كي له زمكي د آسمان په لوري وځوځېږي او آسمان ئي بېرته د زمكي په لوري راوگرځوي.

- په دوهم قسم كي زمكي ته ذات الصَّدْع: چاودېدونكي، ويل شوي چي مراد ئي د نباتاتو په رازرغونېدو سره د هغې چاودل دي.

- د قسم په خواب كي دا خبره نه ده واضح شوې چي له دې پرېكنده وينا كومه وينا مراد ده؟ خو كه لږ غور وكړو نو گورو چي تر قسمونو مخكي په اتم آيت كي ويل شوي: إِنَّهُ عَلَى رَجْعِهِ لَقَادِرٌ: بي شكه چي هغه ئي په بيا راگرځولو توانا دئ. د دغې ادعاء د اثبات لپاره دا قسمونه راغلي او ورپسې ويل شوي چي دا پرېكنده وينا ده او هسي بېهوده خبره نه ده.

- له آسمان د اوبو په راوړېدو سره د زمكي له زړه د نباتاتو رازرغونېدل بنيي چي الله تعالى د مړو په بياژوندي كولو قادر دئ، تاسو تل دا بياراژوندي كېدل په خپلو سترگو گورئ، نو څنگه د بياژوندون خبره يوه بابيزه او خوشي خبره گڼئ؟! مگر له آسمان د اوبو راوړېدل او په دې سره د مړي زمكي ژوندي كېدل او د رنگ رنگ نباتاتو رازرغونېدل د دې ادعاء څرگند او قطعي ثبوت نه دئ؟!

له مجدد ژوندون خو هغه چا بايد انكار كولى چي په خپل ټول ژوند كي ئي د دې كومه بېلگه نه وى ليدلې، ته خو هره شېبه گوري چي د اوبو يوه (قطره) په نطفې او انسان بدله شي، له مړي او ژوول شوې دانې او مېوې د انسان په بدن كي ژوندى نطفه جوړه شي، مړه زمكه په يوه باران سره وځوځېږي او گڼ شمېر ژوندي توكي راشنه كړي. نو ته څنگه بياژوندون محال گڼئ؟!

دلته هم گورئ چي هغه څه په څرگند ډول نه دئ ښودل شوي چي آسمان ئي بېرته راگرځوي، خو له دې كبله وايو چي له دې مراد د اوبو بخارات دي چي د آسمان په لوري درومي او هغه ئي بېرته د باران او واورې په بڼه كي راگرځوي، لومړى دا چي؛ له دې پرته بل داسي څه نه شو په گوته كولى، دوهم دا چي د دې بېرته راگرځېدونكي او د زمكي د چاودېدو تر منځ بايد څه ارتباط وي او درېيم دا چي دا بايد بيا ژوندن ثابت كړى شي، له باران پرته بل داسي څه نه مومو چي دا كار كوي.

ځينو درنو مفسرينو په (انه لقول فصل) كي ضمير قرآن ته راجع گڼي او وايي: يقيناً چي د قرآن وينا قاطع او پرېكنده ده. په داسي حال كي چي د دې توجيه لپاره نه يوازي كوم دليل نه شو وړاندي كولى بلكي په دې سره د آيتونو ترمنځ همغږي هم له منځه ځي، په ډېر لږ دقت سره دا خبره راته جوته كېږي چي له دې (قول فصل) مراد هغه قول دئ چي د همدې سوري په ۸ آيت كي راغلى او د باران وړېدل او له زمكي د بوټو راتوكېدل ئي د همدې قول د اثبات لپاره د شاهد په توگه وړاندي كړي، په دې معنى چي بيا ژوندون او دا چي الله تعالى د مړو په بيا احياء قادر دئ، خوشي او بېهوده خبره مه گڼئ، مگر نه گورئ چي الله تعالى له آسمان

اللطائف د قرآن پلوشې

اوبه راوړوي او په دې سره مړه زمکه راژوندی کوي!! ستا (رجع) او بیاراگرځونه به هم دغسې وي. (ذات الرجع) آسمان او (ذات الصدع) زمکه په دې خبرې شهادت ورکوي چې الله تعالی ستا په (رجع) قادر دی.

۱۵-۱۷: د دغو مبارکو آیتونو په اړه څو ټکیو ته پام ولری:

الف: له دغو آیتونو په څرگنده معلومیږي چې د دې سوري د نزول په وخت کې دینمنانو د اسلام او مسلمانانو په ضد توطنو او دسیسو ته ملا تړلې وه.

ب: رسول الله او ټولو مؤمنانو ته ډاډ ورکړی شوی چې د دینمن له کید او مکر وېره او تشویش مه لری، هیڅ تاوان نه شي دررسولی، الله تعالی ستاسو ولي او مرستندوی دی، هغه به د دوی توطني شنډوي.

ج: داسې نه چې د کفارو په نیوني کې خنډ او تأخیر ستاسو د اندېښنې او تشوېش باعث شي، دا (مهلت) زیات او اوږد نه دی، ډېر ژر به پای ته ورسېږي او الهي عذاب به ډېر ژر پرې نازل شي.

بسم الله الرحمن الرحيم

الاغلی

د سوري معرفي

د دې مبارکې سوري نوم الاغلی (هماغه لور) دئ، چي له لومړي آيت ني اخیستل شوی، ۱۹ آيتونه لري، له اوم آيت پرته نور ټول له دريو دريو ورته غږونو جوړ شوي، خو اوم آيت هم دوه فقرې لري چي هره يوه د سوري د آيتونو په څېر ده، د ټولو آيتونو فواصل د اغلی په وزن دي، دا وزن له فواصلو علاوه په نورو الفاظو کي هم گورو، چي سوري ته ئي ډېر بنایسته او خوندور وزن او سجع ورکړي، د سوري له متن مخصوصاً له شپږم آيت معلومېږي چي دا سوره د مکي دور په لومړيو کي نازل شوي، هغه وخت چي لا رسول الله د وحي په ترلاسه کولو کي مشکلات درلودل او دا اندېښنه به ورسره وه چي داسي نه څه تري هېر شي، لا ورسره عادي شوی نه وو، په دې سوره کي ده ته په دې اړه ډاډ ورکړی شوی. په لومړيو پنځو آيتونو کي د توحيد او خدای پېژندنې اساسات او مبدي څېړل شوي، بيا رسول الله ته اطمینان ورکړی شوی چي:

- ۱- د الله د رعایت او عنايت له کبله به د قرآن وحي تري نه هېرېږي.
 - ۲- د الله لوري ته د بلني مأموریت ئي ورته آسان او په دې کي راخلاصه کړی چي يوازي د هغه چا د لارښووني او هدايت هڅه وکړي او پند ورکړي چي د بلني د منلو وړتيا په کي موندل کېږي.
 - ۳- څوک چي بي باکه او لاابالي نه وي، د خپلو عملونو د ښو او بدو پایلو په اړه بي اعتناء نه وي، په ځان او له خپل عاقبت وېرېږي، د ځان او د ټولني د غلطو عقائدو، بدو افکارو او نظرياتو له پایلو وېره لري، په خپلي ټولني کي د ظلم، فساد او بي عدالتی عواقب خطرناک گڼي او د نجات لاري لټوي، د دې الهي دعوت اصلي مخاطب همدغه دئ، داسي څوک به حتماً دا پيغام د زړه په غوږونو اوري او دې بلني ته به لېک وايي، خو شقي او بدبخت انسان به له دې ډډه کوي.
 - ۴- څوک چي خپلي فکري او اخلاقي تزکيې ته اهتمام او التفات لري، خپل پالونکی رب رايادوي او لمونځ کوي، فلاح او بریا به ئي په برخه شي.
 - ۵- خلک د دنيا ژوند غوره گڼي، ژر او آسان ترلاسه کېدونکي، ټيټ او پرېوتي اهداف ځان ته ټاکي، حال دا چي دنيا او دنيوي اهداف بي پایښته او ناڅيزه دي او آخرت غوره دئ او تلپاته.
 - ۶- ستا رسالت د ابراهيم او موسی عليهما السلام په څېر د اولوالعزمو پيغمبرانو د رسالت ادامه ده، همغه چي د سترو سترو مدنيتونو بنسټونه ئي اېښي، د سترو سترو انقلابونو
-

لارښوونه ئې کړې او د تاريخ لوی لوی مستکبرين د دوی په لاس رانسکور شوي، ستا او د دوی پيغام يو دی او د دعوت او مبارزې پايلې مو سره ورته.

بِسْمِ اللَّهِ الرَّحْمَنِ الرَّحِيمِ

سَبِّحْ اسْمَ رَبِّكَ الْأَعْلَى ﴿١﴾ الَّذِي خَلَقَ فَسَوَّى ﴿٢﴾ وَالَّذِي قَدَّرَ فَهَدَى ﴿٣﴾
وَالَّذِي أَخْرَجَ الْمَرْعَى ﴿٤﴾ فَجَعَلَهُ غُثَاءً أَحْوَى ﴿٥﴾

۱- یاد کړه په پاکۍ سره نوم د خپل اعلی رب. ۲- هغه چې پیدا ئې کړل (هرڅه) او برابر ئې کړل. ۳- او آ چې اندازه او هدایت ئې کړل. ۴- او هغه چې دا بوټي ئې راوايستل. ۵- بیا ئې زرغونه او توربخن کړل.

۱- دا آیت دوو مطالبو ته اشاره کوي:

الف: ستا پالونکی رب (لور) دی، لور تر هر هغه څه چې په دې عالم کې ستا تر سترگو کېږي، لور تر دې چې ستا په خیال، وهم او گمان کې وگرځي، په دې پراخ عالم کې هیڅ څه هغه ته ورته نه شي موندلی.

ب: د خپل لور رب نوم په پاکۍ یادکړه، په څو معنی:

اولاً: پام چې د الله جل شانه په اړه د بحث په دوران کې کوم عیب او نقص ورته منسوب نه کړي، الله تعالی تر دې لور دی چې په ذات او صفاتو کې ئې څه کمی او عیب وي. ثانیاً: الله تعالی په داسې نامه مه یادوه چې د ده له عظمت او شان سره نه ښایي، الله تعالی غوره نومونه لري، په دغو غوره نومونو سره ئې یادوه، باید پوره محتاط وي چې د الله د یادولو او ذکر په وخت کې داسې نوم ونه کاروي چې د الله تعالی په شان کې بې ادبي گڼل کېږي، د الله ذکر خاص ادب او ځانگړی فرهنگ او قاموس لري، د ځان پاکوالي، د زړه حضور او د روح خشوع، د دې مقدس مقام آداب دي، څوک چې له دې پرته بل حالت ولري، بې ادبي ئې کړي، همداراز د ذکر په دوران کې هغه نومونه کارول چې له دې خاص او ځانگړي قاموس نه وي اخیستل شوي، الحاد او له اصلي لارې کېږدل دي، څوک چې د مستی او بې خودۍ په حالت کې، له جذبي او ساز او سرود سره الله یادوي بې ادبي کوي، څوک چې الله د ساقی، صنم، دلبر، معشوق، پیرمغان او ... په نامه یادوي بې فرهنگه دی، د الهي ذکر له قاموس بې خبر او د الله تعالی د ذکر له آدابو بې برخي.

۲- ستا پالونکی رب همغه دی چې دا ټول پیدا شوي ئې پیدا کړي، نه یوازي دا چې هغه ئې پیدا کړي بلکې (سم) ئې پیدا کړي، د دې عالم هر څه ښه، ښایسته، موزون او دقیق پیدا شوي، له یوې خوا د دوی (وجود او شته والی) په دې دلالت کوي چې حتماً یو (پیدا کوونکی)

لري، له بلي خوا د دوی سم، دقیق او موزون خلقت په دې شهادت ورکوي چې (پیدا کوونکی) ني (اعلی) او (لور) دی.

د هر څه پیدایښت له نشت پیل کړي، ورو ورو ئې کمال او د سموالي وروستي پړاو ته ورسوي.

له (پیدایښت) او (تسويي) علاوه دوی نوري ځانگړتیاوي هم د ده په مخلوقاتو کې گورو:

الف: هغه ثابته او معینه اندازه چې د دوی په (مقدار) کې مراعات شوې.

ب: هغه لارښوونې چې د هر څه په فطرت او خټه کې اېښودل شوې.

د دې عالم خالق او پالونکي رب هر څه د ضرورت په اندازه پیدا کړي، نه تر ضرورت کم او نه زیات، هیڅوک نه شي کولی د دې پراخ عالم په غېږ کې کوم داسې (اضافي) او (غیر ضروري) شی ومومي چې هسې او بې له کومې گټې ئې دلته کوم (ځای) اشغال کړی!! همداراز نه شي کولی د داسې کوم څه نوم واخلي چې په دې عالم کې ئې ځای تش او خالي دی، د دې عالم د توکیو په (مقدار) او د دوی ترمنځ (تناسب) کې چې کومه (اندازه) مراعات شوې دومره دقیقه ده چې په هغه کې ډېر لږ تغیر او تعدیل د ټول عالم د متلاشي کېدو باعث کېږي!! هر شی په خپل ځای او مقدار کې داسې دقیق پیدا شوی چې که له منځه ولاړ شي او یا ئې اندازه او مقدار کم او زیات شي، د ټول عالم بقاء له گواښ سره مخامخ کوي.

پالونکي رب چې هر څه پیدا کړي، هغه ته ئې لارښوونه او (تلقین) کړی چې دنده ئې څه ده او دلته به د خپل شتون په دوران کې کوم کوم کارونه ترسره کوي، کوم خالي ځای به ډکوي، په کوم مسیر کې به خوځي، کوم نتائج به وړاندې کوي. مگر نه گورئ چې لمر په خاص وخت کې له خاص ځای راڅپږي، په معین مسیر کې درومي، د یوې معینې مسافې له پلې کولو وروسته، په خاص وخت کې، په داسې ځای کې پرېوځي چې له مخکې ورته ټاکل شوی، خپل مأموریت ترسره کوي، تاسو ته رڼا او تودوخه درکوي، ستاسو، حیواناتو او نباتاتو اړتیاوو ته ځواب وايي، ستاسو په خدمت کې دی، د دانې او مېوې په پیدایښت کې ممد او د رزق او روزي په درکولو کې درسره مرسته کوي، سپوږمۍ د شپې رابره کېږي، ستاسو تیاره شپې روښانه کوي او ستاسو لپاره په تیارو شپو کې روښانه او څرگند تقویم، چې د شپو ورځو حساب پرې معلومولی شئ.

وني گورئ چې شپه ورځ په کار بوختي وي، زیار باسي، مضر گازونه جذبوي او ستاسو د اړتیا وړ اکسیجن تولیدوي، د زمکې له خاورو په خپلو نازکو جرړو سره هغه حیاتي مواد جذبوي چې ته ورته ضرورت لري او د لمر د وړانگو په مرسته له دغو موادو تا ته ښایسته او خوندوري مېوې جوړوي.

د شاتو موچۍ گورئ چې له دې وړوکتوب او نازکتوب سره سره څومره منظم او ښایسته کور خان ته جوړوي، داسې منظم کور چې د نړۍ ستر مهندسين ئې په ډېرو مجهزو وسائلو هم له جوړولو عاجز دي، له داسې توکیو ئې جوړوي چې د شاتو په څېر شی په کې تر اوږدې مودې خوندي او روغ رمت ساتلی شي، په دې پوهېږي چې څنگه د خپلې خوښې (ملکه) او (واکمن) خان ته غوره کړي، د زور پاچايي نه مني، په ډېر ښه شان خپل وظائف په خپلو کې وېشي او دا استعداد لري چې په خپل ملک کې دقیق نظم پلی کړي، په کوم کې چې هم د دندو وېش عادلانه وي، هم د نظافت او صفایي خیال ساتل شوی وي او هم د پرديو او د هغو مچيو

له ننوتو مخنيوی وشي چي له ناپاکو وزرونو او پښو سره د دوی پاک او صفا کور ته ننوتل وغواړي، د کور په دروازه کي حساس او هوښیار پهره داران ودروي او هر ننوتونکی څاري او یوازي په هغه صورت کي د ننوتو اجازه ورکوي چي (خپل) وي او (پاک ستره) وي، په دې پوهیږي چي څنگه د گلانو عصاره وزبېښي او شات ترې جوړ کړي، داسي شات ترې جوړ کړي چي د کلونو کلونو په تېرېدو هم نه گنده کیږي، د انسان د ډېرو بيماريو لپاره درمل دی او انسان تر اوسه له خپل ټول مخکي تگ او مجهزو لابراتوارونو سره سره د هغه له تولید عاجز دی، خو همدا وړه حشره ئې هم پیدا کولی شي او هم ئې تر اوږدې مودې صفا، ستره او روغ رمب ساتلی شي!! چا به حتماً دې ته په غور کي ويلي وي چي څنگه والوزي، څنگه له هغه وروسته خپل کور ته بېرته راستنه شي او لار ورکه نه کړي چي په پراخي فضاء کي څو څو کیلومتره لري د گلانو په لټه کي ځي، بېرته راگرځي او له کومي اشتباه او غلطۍ پرته د خپل کور دروازه پیدا کوي!!

موږ داسي مرغان هم مومو چي بچوني ئې هيڅکله خپله مور نه گوري، مور ئې د زړښت په وخت کي، په یوه خوندي ځای کي، څو پوړیزه خاله جوړه کړي، داسي چي کافي نور او حرارت ورسېدی شي، په هري برخي کي یوه هگۍ واچوي او خوا ته ئې د خپل بچوني د اړتیا وړ کافي مقدار خوراک کیږدي، بیا د هري خالي خوله وربنده کړي، دا د خپلو بچونو له راوتو مخکي ومري، بچوني ئې له هگیو راووي، په هماغه خوراک تر هغو گوزاره کوي چي ستر شي او د الوتو جوگه، نو د خالي خوله پرانیزي، بهر راووي او د خپلي مور په څېر ئې ژوند او خوی او عادت وي او د ژوند په پای کي د خپلي مور په څېر خاله جوړه کړي، هگۍ په کي واچوي، خوله ئې وربنده کړي او ومري. ووايي: څوک دغو مرغانو ته چي خپله مور ئې نه ده لیدلې، معلم او استاد هم نه لري، لارښوونه کوي او ورته وایي چي ستا د پلار نیکه د ژوند طریقه دا وه؟! یقیناً چي الله تعالی هر څه پیدا کړي او هر یوه ته ئې د خپل فطرت او طبیعت مطابق لارښوونه کړي.

د عالم په ټولو مخلوقاتو کي یوازي انسان داسي مومو چي د هغو فطري لارښوونو تر څنگ چي د ده په ضمیر کي اېښودل شوي هم مور ته شدیداً اړ وي او هم مرشد او لارښود ته، له دې پرته نه سم ژوند کولی شي او نه کمال ته رسېدی شي.

د غرڅه بچی په دې پوهیږي چي څه وخت د واښو خوړل پیل کړي او د غرونو په پراخو لمنو او لویو دښتو کي، چي له راز راز بوټو ډکي وي، کوم بوټی وڅوري او د کوم یوه له خوراک ځان وساتي. خو د انسان (بچی) تر اوږدې مودې، نه شي کولی چي په خپل وړوکي کور کي ښه او بد وپېژني او مفید له مضر بېل کړي، هم اور ته لاس غځوي او هم ډېره، لوټه او حتی زهر په خوله منډي. نه اور ته له ځان اچولو ډډه کوي او نه اوبو ته، (لارښود) او مرشد ته اړتیا د ده د فطرت مقتضا ده.

۴- ستا رب هماغه ذات دی چي بوټي راشنه کوي، هماغه ذات چي اراده ئې د زمکي له کلک او سخت پوټکي، نازک او ښایسته بوټي راټوکوي او هيڅوک د دغو رنگ رنگ بوټو په پیدا کولو کي د ده د فعل شریک نه دی، همدا ستا رب دی. ته زمکه وسپړې، مړه دانه په کي وکړې او ستا رب ئې د داسي شنه او ښایسته بوټي په څېر راوباسي چي ژوندی دی، احساس لري، وده کوي، د خپل نسل د دوام بند وبست کوي او څو داني په عوض کي درکوي.

د قرآن ټولنيز الاعلى

۵- د دې مبارک آيت په اړه د درنو مفسرينو ترمنځ دوه رأيي مومو:
الف: ځيني (غشاء) د خس او خاشاک په معنى اخلي او (احوى) د هغه خوسا شوي بوټي
په معنى چې رنگ يې تورېځن شي. دوى ۴ او ۵ آيتونه داسي ترجمه کوي: ستا رب همغه دى
چې له زمکې بوټي راشنه کوي، چې بيا يې وچ او خوسا کړي.
ب: ځيني نور يې (غشاء) د ستر شوي بوټي او (احوى) له ډېر شينوالي تورېځن شوي په
معنى اخلي او نوموړي دوه آيتونه داسي ژباړي: تنکي وايښه له زمکې راباسي، بيا ستر بوټي
ترې جوړ کړي او له ډېر شينوالي يې تورېځن کړي.
په لږ دقت او د آيتونو سياق او سباق او له مخکنيو او وروستنيو آيتونو سره يې ارتباط
ته په پام سره په دې پوهېدل راته آسان کوي چې دوهمه رايه دقيقه ده او د آيتونو ترمنځ
نږدې ارتباط څرگندوي او لومړۍ رايه دا تنسيق او يووالى له منځه وړي.

سَنُقَرِّئُكَ فَلَا تَنْسَى ﴿٦﴾ إِلَّا مَا شَاءَ اللَّهُ إِنَّهُ يَعْلَمُ الْجَهْرَ وَمَا يَخْفَى ﴿٧﴾
وَنُيَسِّرُكَ لِلْيُسْرَى ﴿٨﴾ فَذَكِّرْ إِنْ نَفَعَتِ الذِّكْرَى ﴿٩﴾ سَيَذَكِّرُ مَنْ نَحْنُ ﴿١٠﴾
وَيَتَجَنَّبُهَا الْأَشْقَى ﴿١١﴾ الَّذِي يَصْلَى النَّارَ الْكُبْرَى ﴿١٢﴾ ثُمَّ لَا يَمُوتُ فِيهَا وَلَا يَحْيَى ﴿١٣﴾



۶- ژر به يې پرته لولو، داسي چې يې هېر نه کړي. ۷- مگر دا چې الله وغواړي، بې
شکه دى پوهېږي په څرگندو او په هغه چې پتېږي. ۸- او تا به کړو روان په دې آسانه،
آساني سره. ۹- نو وکړه يادونه، که تذکار وو گټور. ۱۰- هغه چې وپېږي، ژر به پند
ورځني واخلي. ۱۱- او هغه چې ترټولو زيات شقي وي، له دې به شي په ډډه. ۱۲-
همغه چې داخل به شي ستر اور کې. ۱۳- بيا به هلته نه مري او نه خو به ژوند کوي.

۶- د دې آيت په ترڅ کې رسول الله ته اطمینان ورکړی شوی چې له جبرئیل علیه السلام د
وحي ترلاسه کولو په وخت کې دا اندېښنه ونه لري چې ترې هېره به شي، رسول الله د وحي
د پيل په لومړيو ورځو کې او مخکې له هغه چې په دې کې پوره مهارت پيدا کړي، له جبرئیل
عليه السلام د وحي له اورېدو سره سم به يې هغه په وار وار تکراروله چې ښه يې حفظ کړي،
په دغه آيت سره هغه ته ډاډ ورکړی شو چې د وحي د هېرېدو په اړه تشوېش مه کوه، قرآن
به داسي پر ده لوستل کېږي چې هيڅکله يې هېر نه کړي. دا آيت څو ظریفو ټکيو ته اشاره
کوي:

الف: دا سوره هغه وخت نازل شوې چې لا رسول الله د وحي په اخیستو کې پوره او
بشپړ مهارت نه درلود او له دې په څرگنده معلومېږي چې دا سوره د بعثت په لومړيو کې
نازله شوې.

ب: انسان ته د خطاب او څه ورته ویلو داسې طریقه هم شته چې که مراعات کړی شي نو مخاطب به یې د ده وینا د تل لپاره په یاد ساتي، انسان ته په دې خاصې او ځانګړې توګه څه ویل د دې باعث شي چې هغه یې خپلې حافظې ته داسې وسپاري چې هیڅکله ترې هېر نه شي.

۷- دلته د (الامشاء الله) فقره دوه مطلبه افاده کوي:

الف: د قرآن داسې ډاډمن حفظ ستا خپل ذاتي کمال نه دی، بلکې د الله تعالی د عنایت او توفیق نتیجه ده. که دا الهي عنایت ستا په حال شامل نه وي او الله تعالی وغواړي چې څه ستا له حافظې زایل کړي، ټول به هېر کړي، دا همغه مطلب دی چې د قرآن په بل آیت کې په دې صیغه راغلی:

وَلَيْنَ شِئْنَا لَنذَهِبَنَّ بِالذِّكْرِ أََوْحَيْنَا إِلَيْكَ ثُمَّ لَا تَجِدُ لَكَ بِهِ عَلَيْنَا وَكِيلًا ﴿٨٦﴾

الاسراء: ۸۶

او که وغواړو هغه څه به له منځه یوسو چې تا ته مو وحي کړي بیا به زموږ په خلاف ځان ته کوم وکیل ونه مومي.

ب: که موقتاً او احياناً ځینې برخې هېرې کړې، نو دا هېرونه د هغه قطعي تضمین مغایر نه ده چې د نه هېرولو په اړه شوی، الهي سنت داسې دی چې کله کله انسان هغه څه هم هېروي چې دقیقاً او په ډاډمنه توګه یې حفظ کړی وي، خو په یوې عادي اشارې سره یې بېرته راپه یاد کړي. د دې آیت په ترڅ کې چې د کوم څه تضمین شوی هغه دا دی چې ترلاسه کړې وحي به هیڅکله په دائمې توګه نه هېرې. د موقت هېرولو یوه بېلګه یې په صحیح بخاري کې هغه روایت دی چې وايي:

یو ځل رسول الله د فجر په لمانځه کې د یوه آیت لوستل هېر کړ، له لمانځه وروسته ابی بن کعب رضي الله عنه ترې وپوښتل یارسول الله! آیا دا آیت منسوخ شوی؟ وې فرمایل: نه، رانه هېر شو.

د (انه يعلم الجهر و ماخفی) فقره چې د هر پټ او څرګند څه په اړه د الله تعالی مطلق علم بیانوي، دلته او د نوموړي آیت د مخکني برخې په ارتباط دا مطلب په ګوته کوي چې که د وحي د اخیستو په وخت کې، په ژبه یا په خپل زړه کې د وحي الفاظ تکرار کړې، که خپله اندېښنه څرګنده کړې یا یې په خپل زړه کې وساتي، الله تعالی پرې پوهیږي، همدا راز دا مطلب په ګوته کوي چې دا ډاډېینه د هغه الله تعالی له لوري ده چې ستا له پټو او څرګندو استعدادونو خبر دی او په دې پوهیږي چې په کومه بڼه کې تا ته وحي وکړي تر څو یې هیڅکله هېر نه کړي.

۸- ۹: دا دوه آیتونه د (فاء) په توري سره په خپلو کې تړل شوي او دا مطلب افاده کوي چې: اې پیغمبره! د الله تعالی او د ده د دین په لوري د دعوت او بلنې په دې کار کې مو ستا دنده آسانه کړې او کوم داسې دروند پېټی مو ستا په اوږو نه دی اېښی چې وړل یې درته ګران وي، له تا سره مو آساني کړې او ستا مأموریت مو په دې کې راخلصه کړی چې یوازي د هغو خلکو دعوت او بلنې ته اهتمام او التفات ولرې چې ستا له تذکر او یادوني ګټه اخیستی شي، خو هغه چې (ذکر) کومه ګټه نه ورسوي، وجدان یې د مرګ په خوب ویده دی او په

د قرآن ټولنيز پلوشې الاغلی

هیڅ نعرې او چیغې که څه هم د ډېر زړه سواند داعي له کومي راوتلي وي، نه راوینږي، هیڅ دعوت که هر څومره د عقل او شعور راپاروونکی او که هر څومره په پېرزویني او زړه سوي مبتني وي اغېز پرې نه کوي، ته مکلف نه یې چې دوی به خامخا هدایتوي او په سمه لار به یې برابرې، یعنی ستا مأموریت مو داسې آسان کړی چې هدایت کېدونکو ته لارښوونه او یادونه وکړه خو هغه چې د باطل ناولې لمن یې کلکه نیولې، له حق او حقیقت مستغني او بې نیاز دي او یادونه او ذکر گټه نه ورسوي، د دوی په اړه د هیڅ مکلفیت احساس مه کوه او ځان په کړاو کې مه اچوه.

۱۰- څوک چې وېرېږي هغه حتماً پند اخلي! چې په دې اړه دوه توجیه مومو:
الف: څوک چې له (الله تعالی) وېرېږي، هغه به خامخا ستا له یادونو پند اخلي، ویده ضمیر او وجدان به یې راوېښ شي او حق او حقیقت به درک کړي.
ب: څوک چې بې باکۍ نه دی، خپلې موجوده وضعې او د خپلې ټولنې اوسني حالت مشوش کړی، د ځان او د خپلې ټولنې د نورو وگړو د افکارو، عقائدو او عملونو پایلې ډېرې خطرناکې گڼي، مضطرب او پرېشان دی او د نجات لارې لټوي، دوی به حتماً ستا د دعوت په هنداره کې د نجات لار بیامومي او خپله ورکه شوې متاع به پیدا کوي.
دوهمه توجیه دقیقه او تر لومړۍ ډېره غوره ده، لومړۍ توجیه په دې دلیل کمزورې او ضعیفه ده چې ترڅو انسان خپل رب سم ونه پېژني له هغه نه وېرېږي، له الله تعالی وېره له هغه وروسته د انسان په زړه کې راپیدا کېږي چې هغه سم وپېژني، خو دا توجیه د دې برعکس وایي چې د الله په لوري ستا بلنه به هغه څوک مني چې له الله تعالی وېرېږي!!

۱۱- تر ټولو بدبخت انسان به له (ذکر) ډډه کوي، په دوو معنی وو:
الف: څوک چې ډېر بدبخت او شقي وي او د نېکۍ ټول استعدادونه په کې خپل شوي وي، هغه به له دې (ذکر) او یادوني ډډه کوي. په دې توجیه کې شقاوت او بدبختي د اجتناب او ډډه کولو امل ښودل شوی.

ب: څوک چې له دې (ذکر) او یادوني ډډه کوي هغه به ډېر شقي او بد بخت انسان وي. او په دې کې له دې ذکر او یادوني ډډه کول د شقاوت او بدبختۍ باعث ښودل شوی.
۱۲- ۱۳: د دې بدبخت او شقي انسان پایله دا ده چې په ستر اور کې به لوېږي او د تل لپاره به په کې پاته کېږي، د نه مړ او نه ژوندي په بڼه کې، ژوند به یې داسې دردناک او مرگونی وي چې مرگ به یو ستر نعمت ورته برېښي او تل به یې تمنا کوي، چې ژغورني ته یې راوړاندې شي او له دې دردناک ژوند یې وژغوري، خو تمنا به یې نه ترسره کېږي.

قَدْ أَفْلَحَ مَنْ تَزَكَّى ﴿٤﴾ وَذَكَرَ اسْمَ رَبِّهِ فَصَلَّى ﴿٥﴾ بَلْ تُؤْثِرُونَ الْحَيَاةَ الدُّنْيَا ﴿٦﴾ وَالْآخِرَةَ خَيْرٌ وَأَبْقَى ﴿٧﴾ إِنَّ هَذَا لَفِي الصُّحُفِ الْأُولَى ﴿٨﴾ صُحُفِ إِبْرَاهِيمَ

وَمُوسَى ﴿٩﴾

۱۴- یقیناً بریالی شو چا چې ځان کړو تزکیه. ۱۵- او یاد ئې کړ د خپل رب نوم، نو ودرېد په لمانځه. ۱۶- خو تاسو غوره کړی ژوند دې دنیا. ۱۷- حال دا چې آخرت دئ هم غوره هم تل پاتې. ۱۸- بې شکه چې دا (ثبت) دئ مخکښو صحیفو کې. ۱۹- د ابراهیم او د موسی په صحیفو کې.

۱۴- هغه څوک به فلاح او بریا تر لاسه کوي چې لومړی له ناولي فکر او عقیدې او له گنده کړنو ځان لرې وساتي، له حرام خوراک څښاک، له بلیتو اخلاقو او له بدو کړنو ډډه وکړي، ځان تزکیه کړي او خپلې روزنې او تربیې ته اهتمام وکړي.

۱۵- ثانیاً خپل رب ریاډ کړي او په لمانځه ودرېږي، لمونځ ئې د ځان له تزکیې او د الله له ریاډولو وروسته وي. گورئ چې په دې مبارک آیت کې د الله د نوم ذکر له لمانځه مخکې راغلی چې څو مطالب ترې اخیستل کېږي:

الف: باید د الله ریاډونه تا لمانځه ته وهڅوي، چې کله درپه یاد شي، د ده جلال او عظمت او د ده هغه بې شمېره نعمتونه چې پر تاسې پېرزو کړي، دا باید تا دې ته وهڅوي چې په وړاندې ئې ودرېږي، مننه او شکر ئې په ځای کړي، د اطاعت او بندگۍ ژمنه وکړي، په مخکې ئې رکوع او سجده وکړي او په پښو کې ئې ولوېږي.

ب: د لمانځه تر ټولو مهمه او اساسي برخه د الله ذکر دئ، هم ئې بنسټ دئ او هم پیل او مقدمه.

ج: لمونځ به د الله تعالی د نامه په یادولو سره پیلوو.

نو لمونځ نه څه شکلي او تشریفايي مراسم دي، نه بې روح او بې مقصده حرکات، نه بې مفهومه کښته پورته کېدا او نه شرق او غرب او یوې بلي خوا ته بې محتوی مخ اړونه، بلکې بامقصده او بامحتوی حرکت دئ، چې د الله له ذکر خړوبېږي، هغه لمونځ چې د الله له یاده غافل زړه سره، له ناولو افکارو او عزائمو سره، له حرامو ډکو سلولونو سره، له ناپاکو او گنده او له حرامو لارو تر لاسه شوو جامو سره، اداء شوی وي یو بېهوده او په الهي معیارونو کې بې ارزښته حرکت دئ.

۱۶- ۱۷: تاسو د دنیا په ژوند پورې زړه تړلی، پښو ته لوېدلې، ټیټې موخي او بې ارزښت اهداف مو ځان ته غوره کړي او په دنيوي مال متاع پسې نښتي یئ، حال دا چې آخرت هم ترې غوره دئ او هم تلپاته، دې غوره او تلپاته هدف ته د لمانځه له لارې رسېدی شئ.

۱۸- ۱۹: په دې وینا سره چې (دا مطلب په لومړنیو صحیفو کې راغلی)، یا مخکني آیت ته اشاره شوې، یا د (قد افلح من تزکی) آیت ته او یا ټولې سورې ته، په دې معنی چې د دې سورې مطالب د توحید، رسالت، د دعوت مؤیدین او معاندین او د دنیا او آخرت تر منځ دا مقایسه د ابراهیم او موسی علیهما السلام په څېر د دوو سترو سترو پیغمبرانو په صحیفو کې هم راغلي. د دې دعوت موافقین او مخالفین دي خپلې پایلې د دغو سترو سترو شخصیتونو د قصو په هنداره کې ولټوي چې هر یوه ئې د سترو انقلابونو لارښوونه کړې، ستر ستر امتونه ئې جوړ کړي، د شرک، جهل او ظلم ټغر د دوی په لاس ټول شوی، ستمگران او مستکبران د دوی په لاس رانسکور شوي او د هغو لویو لویو بریالیو قیامونو لارښوونه ئې کړې چې بې وزلو او مستضعفو پرگنو د خپلې آزادۍ او نجات لپاره ترسره کړي.

د قرآن پلوشې الاعلى

که وغواړو چې د (ان هذا في الصحف الاولى) په آيت کې د (ان هذا) اشاره تر ټولو نږدې مطلب ته مربوط وگڼو نو تر دې مخکې آيتونو کې ويل شوي (قَدْ أَفْلَحَ مَنْ تَزَكَّى * وَذَكَرَ اسْمَ رَبِّهِ فَصَلَّى * بَلْ تُؤْثِرُونَ الْحَيَاةَ الدُّنْيَا * وَالْآخِرَةَ خَيْرٌ وَأَبْقَى * او دا هغه اساسي مطالب دي چې په ټولو الهي کتابونو کې راغلي، همدا راز د دې سوري ټول مطالب داسې اساسي مطالب دي چې په نورو کتابونو کې هم راغلي دي. ابن جرير لومړی قول غوره گڼي او ابن عباس د يوه حديث په استناد دوهم قول.

د لمانځه په اړه چې په دې مبارکې سوري کې څه ويل شوي، دوه نې غور او دقت غواړي:

۱- رسول الله وروسته له هغه چې د دې مبارکې سوري دا لومړی آيت (سبح اسم ربك الاعلى) پرې نازل شو، صحابه وو ته يې وفرمايل: د (سبحان ربی الاعلى) تسبیح د خپلو سجدو د تسبیحاتو برخه وگرځوئ.

عن عقبه بن عامر الجهني "لما نزلت فسبح باسم ربك العظيم قال لنا رسول الله صلى الله عليه وسلم اجعلوها في ركوعكم، فلما نزلت "سبح اسم ربك الاعلى" قال اجعلوها في سجودكم. اخرجاه احمد و ابن ماجه و ابوداؤد

۲- لکه څنگه چې په دې سوره کې د (الله د نامه ذکر) تر لمانځه د مخه راغلی، پیغمبر علیه السلام هم دا لارښوونه کړې چې لمونځ باید د الله اکبر په ویلو سره پیل شي.

له دغو دواړو خبرو معلومېږي چې رسول الله د لمانځه ټول حرکات، الفاظ او ترتیب یې د قرآن له اشارو او څرگندونو اخیستي، چې په ځینو نې اکثر خلک پوهېدی شي او په ځینو نې یوازي پیغمبر علیه السلام پوه شوی او نور یې پرې پوه کړي.

الغاشية د قرآن پلوشي

بسم الله الرحمن الرحيم

الغاشية

د سوري معرفي

د دي مبارکي سوري نوم الغاشية (پوښوونکي) دئ چي له لومړي آيت اخيستل شوی، ۲۶ آيتونه لري، ټول آيتونه ئي د طول او د غبرونو د شمېر له مخي سره ورته دي، د لومړيو پنځو آيتونو فواصل ئي د غاشيه او خاشعه په وزن دي، شپږم او اوم آيتونه ئي د ضريع او جوع په صيغو پای ته رسېدلي، بيا له اتم تر دولسم پوري ټول د لومړنيو په څېر د ناعمة او راضية په هموزنو الفاظو ختم شوي، له ديارلسم تر شپاړسم پوري د مرفوعة په څېر هموزنو صيغو او له اوه لسم تر شلم آيت د څلورو آيتونو په پای کي د ځلقت او رفعت هموزنه صيغي راغلي او بيا څلور ورپسي آيتونه د مذكر، مسطر، کفر او اکبر په صيغو ختم شوي او د پای دوه آيتونه ئي د ايايهم او حسابهم په هموزنو صيغو پای ته رسېدلي. د آيتونو اوزان او مد و جذر ئي ډېر ډېر بنياسته او خوندي دي. د مکي دور په لومړيو کي نازل شوی، د بحث محوري موضوع ئي د قيامت هغه هيبتناکه ورځ ده چي آثار او نښي به ئي د هر چا په څېرو کي څرگندي وي، د دي ورځي د هيبتناکو پېښو آثار هم، د الهي محاسبې د رعب او هيبت آثار هم او د هر چا د عملونو په اړه د وروستۍ پرېکړو د اصدار اغېز به هم د هر کس په څېره کي ښکاره وي، ځيني به گوري چي د ذلت، سپکاوي، وېري، خوف، ندامت او پېښماني نښي به ئي په څېرو کي له ورايه ويني، د جهنم سرو لمبو ته به په ننوتو اړ شي، د جهنم د خوټېدونکي چيني د جوشو اوبو په څښلو به مجبور شي، د اغزنو بوټو داسي خواره به ئي مخي ته کېښودل شي چي نه څوک ځورېوي او نه ئي لوړه رفع کوي، د دوی په مقابل کي به نور داسي وگوري چي په خوبو او خوشحاله څېرو کي به ئي د نعمتونو آثار وي، په لوړو لوړو جنتونو کي په جگو جگو تختونو ناست.

هغه چي د دي عالم په څرگندو آيتونو او نښو کي ئي غور ونه کړ، له هغو واضح او روښانه لارښود نښو ئي پند وانه خيست چي د دوی چارچاپېر خوري وي، نه ئي د دي آسمان په پيدايښت کي غور وکړ او نه د هغو بي شمېره ستورو چي دي پراخ آسمان په خپلي غېږ کي ساتلي، د دوی لمر ئي په خپلي غېږ کي ورته نيولی وو رڼا او تودوخه ئي ورکوله، پر دوی ئي باران وراو او د زمکي په سر د رزق او روزي په تأمين کي ئي د دوی مرسته کوله، دي ته ئي هم پام ونه کړ چي د اوښ په څېر ستر ستر حيوانات ئي ده ته رام او مسخر کړي وو، سره له خپل ستروالي او ځواکمنۍ ئي تر ځان ډېر ضعيف انسان ته غاړه اېښي وه، ورته مطيع وو او د ده خدمت ئي کاوو، دي زمکي ته ئي ونه کتل چي د ده د کور فرش ئي تري جوړ کړی وو، دي ئي په خپلي غېږ کي نيولی وو او له خپلي سيني ئي ده ته خوندي داني او مېوي

د قرآن ټولنيز پلوشې الغاشيه

راتوكولې، دې دنگو دنگو غرونو ته ئې هم توجه ونه كړه چې د ده چينې، كارېزونه او ويالي ترې رابېږي، د دغو ټولو څرگندو نېنو له ليدو سره سره ئې خپل رب ونه پېژاندو او هدايت نه شول، دوى تر حيواناتو ډېر بې عقله دي، تر دې اوښ هم، د قيامت په ورځ به د دغه اوښ خواړه ده ته وركول كېږي، اغزي به ئې خوراك وي، د اوښانو په خواړو به ئې استقبال كېږي. د سوري په پاى كې رسول الله ته ويل شوي چې د دغو كمقلو او بې شعورو مخالفينو له مخالفتونو مه تشويش كوه او مه د ستريا او ستومانټيا احساس، خپل كار ته په ډاډه زړه ادامه وركړه، ته مذكّر او پند وركوونكى يې، خپله دنده ترسره كړه، دوى ته خپل نصيحت وكړه، هېر حقائق ورپه ياد كړه، ته د دوى د حتمي هدايت او لارښوونې مسنول نه يې، كومه سلطه او سيطره ورباندې نه لرې، الله ته به وركړځي او هغه به ورسره محاسبه كوي.

بِسْمِ اللَّهِ الرَّحْمَنِ الرَّحِيمِ

هَلْ أَتَاكَ حَدِيثُ الْغَاشِيَةِ ﴿١﴾ وَجُوهٌ يَوْمَئِذٍ خَشَعَةٌ ﴿٢﴾ عَامِلَةٌ نَّاصِبَةٌ ﴿٣﴾ تَصَلَّى
نَارًا حَامِيَةً ﴿٤﴾ تُسْقَى مِنْ عَيْنٍ عَائِنَةٍ ﴿٥﴾ لَيْسَ لَهُمْ طَعَامٌ إِلَّا مِنْ ضَرِيعٍ ﴿٦﴾ لَا
يُسْمِنُ وَلَا يُغْنِي مِنْ جُوعٍ ﴿٧﴾

۱- آيا تا ته رسېدلى دى خبر د آ پوښونكې؟ ۲- څه څېرې به په دې ورځ وي وېرېدونكې. ۳- ستري او ستومانه. ۴- ننوځي به سره اور كې. ۵- څروبېرې به له يوې تودې چينې. ۶- نه به وي خوراك دوى ته پرته له اغزن بوتې. ۷- نه به څوربولى شي او نه خو به د لوړې چاره كړلى شي.

۱- بايد وگورو چې (هاغه پوښونكې) څه ده؟ او څه به پوښي؟ له ورستيو آيتونو په ډېر وضاحت سره معلومېږي چې له دې پوښونكې مراد د قيامت ورځ ده، چې په هر څه به خپل وزر وغوروي، هر څه به احاطه كړي، د هيبث اغېز به ئې په هر چا او هر څه پروت وي،

الفصله د قرآن پلوشې

نښې به ئې په هرې څېرې کې راڅرگندي وي. آيا د دې ورځې له څرنگوالي خبر يې؟
۲-۳: په دې هېبتناکې ورځ کې به ځينې مخونه داسې مومي چې د سختې وېرې او خوف نښې به له ورايه په کې برېښي، سپک او ذليل به وي، يوې بلې خوا ته مندو به سخت ستومانه کړي وي، د هغې ورځې د کړاوونو له کبله به سخت ستړي وي، د دوزخ د سرو لمبو په ليدو سره به له وېرې پورېږي.

۴- د دوزخ په سره او تاوده اور کې به ننوتو ته اړ شي.

۵- د جهنم د خوټېدونکې چينې د جوش اوبو په څېښلو به مجبور شي. د دوی په مقابل کې به نور داسې وگورې چې په خوښو او خوشحاله څېرو کې به ئې د نعمتونو آثار گورې، په لوړو لوړو جنتونو کې په جگړو جگړو تختونو ناست.

۶- ۷: د اغزنو ترڅو بوټو داسې خواږه به ئې مخې ته کېښودې شي چې نه څوک ځوروي او نه ئې لوړه رفع کوي.

دوی په دنيا کې د الله تعالى د نعمتونو کفران او ناشکري کوله، نو ځکه به اوس له ټولو هغو نعمتونو محروم وي چې په دنيا کې ئې ورکړي وو، دوی په دنيا کې د حيوان په څېر ژوند وکړ، نو خود به نن د دوی طعام هغه تريخ او اغزن بوټي وي چې اوبنان ئې خوري.

وَجُوهٌ يَوْمَئِذٍ نَّاعِمَةٌ ﴿٨﴾ لِسَعِيهَا رَاضِيَةٌ ﴿٩﴾ فِي جَنَّةٍ عَالِيَةٍ ﴿١٠﴾ لَا تَسْمَعُ فِيهَا

لَغِيَةً ﴿١١﴾ فِيهَا عَيْنٌ جَارِيَةٌ ﴿١٢﴾ فِيهَا سُرُرٌ مَّرْفُوعَةٌ ﴿١٣﴾ وَأَكْوَابٌ مَّوْضُوعَةٌ ﴿١٤﴾

وَمَنَارِقُ مَصْفُوفَةٌ ﴿١٥﴾ وَزَرَارِيُّ مَبْثُوثَةٌ ﴿١٦﴾

۸- په دغه ورځ به ځينې څېرې خوښي وي. ۹- راضي په خپلو هڅو. ۱۰- عالي شانه جنتو کې. ۱۱- نه به اوري هلته بېهوده وينا. ۱۲- په دې کې وي جاري چينه. ۱۳- په دې کې لوړ تختونه. ۱۴- او جامونه هرې خوا ته اېښودلي. ۱۵- او په ليکه ږدول شوي بالښتونه. ۱۶- او خواږه نفيس فرشونه.

۸- جنتيان به داسې مومي چې د نعمتونو آثار به ئې په ځلانده او روښانه څېرو کې له ورايه برېښي، خوښ، خوشحال او په شونډو ئې موسکا.

۹- په دنيا کې په خپلو کړو عملونو او هلو ځلو راضي او په پايلو ئې خوشحال.

۱۰- دوی به په لوړو او عالي شانه جنتونو کې وي، جنتونه به ئې هم له مغوي لحاظه لوړ وي او هم د مستوی له لحاظه، دا هم د انسان يو فطري تمايل دئ چې دنگ او جگ کور، په لوړ او مرتفع ځای خوښوي، په جنت کې به د انسان دغه تمايل هم اشباع او دغې فطري غوښتنې ته به ئې هم ځواب وويل شي.

۱۱- په هغه کې به هيڅ بېهوده خبره نه اوري، دا ځکه چې په دنيا کې ئې هم په خپله له بېهوده خبرو ډډه کوله او هم ئې له نورو نه خوښوله. او دا يو ستر الهي نعمت دئ چې انسان

د داسې شريفو او درنو خلکو په منځ کې ژوند وکړي چې نه بېهوده خبره واورې او نه ئې بېهوده کار ترسترگو شي. او د يوه شريف او دروند انسان لپاره تر ټولو لوی روحي عذاب دا دی چې د بدخولو او بدژبو خلکو په ټولنې کې ژوند وکړي او له هرې خولې گنده خبرې، دروغ، بد و رد، بڼکځلي او د خدعې او دوکې خبرې واورې.

۱۲- انسان هغه باغ او سمسوره سيمه خوښوي او خوند ترې اخلي چې چينې په کې بهيږي، جنت به همداسې ومومي.

۱۳- ۱۶: په جنت کې به په لوړو لوړو تختونو ناست وي، د رنگ رنگ څښاک جامونه به ئې هرې خوا ته تيار پراته وي، د ناستې په ځای کې به ئې بالبتونه او تکيې په منظمه توگه اېښودل شوي وي، قيمتي، نفيس او فاخره فرشونه به ئې تر پښو لاندې غوړېدلي وي، د هر يوه ژوند به د پاچايانو تر ژوند ډېر ډېر لوړ وي.

أَفَلَا يَنْظُرُونَ إِلَى الْآيَاتِ كَيْفَ خُلِقَتْ ﴿١٧﴾ وَإِلَى السَّمَاءِ كَيْفَ رُفِعَتْ ﴿١٨﴾

وَإِلَى الْجِبَالِ كَيْفَ نُصِبَتْ ﴿١٩﴾ وَإِلَى الْأَرْضِ كَيْفَ سُطِحَتْ ﴿٢٠﴾

۱۷- مگر نه گوري اوښانو ته چې څنگه پيدا شوي؟ ۱۸- او آسمان ته چې دا څنگه لوړ کړی شوی؟ ۱۹- او دې غرونو ته چې څنگه نصب کړی شوي؟ ۲۰- او دې زمکې ته چې څنگه خوره شوې؟

۱۷-۲۰ هغه چې له (آخرت)، (د عملونو له مکافات او مجازات) او له (جنت او دوزخ) منکر دي، آیا خپلې شاوخوا ته ئې پام نه دی کړی، د دغو ټولو بارزو او څرگندو مخلوقاتو د پيدايښت څرنگوالي ته ئې توجه نه ده کړې، دا چې هره شېبه ئې ترسترگو کېږي: آسمان، غرونه، زمکه او اوښان؟! مگر صحرائي عرب چې تر ټولو غوره شتمني ئې خپل اوښ وو، د دغه ستر، خواکمن، صبور حيوان د پيدايښت په څرنگوالي ئې غور نه دی کړی!! چا داسې پيدا کړی چې د ده په خدمت کې وي، ده په پراخو، وچو، بې واښو او بې اوبو دښتو کې د خپلو درنو درنو پېټو د وړلو لپاره د اوښ په څېر يوه حيوان ته ضرورت درلود، الله تعالی ورته راپيدا کړ، ورته رام او مسخر ئې کړ، داسې چې د ده يو وړوکی ماشوم کولی شي د دوی لوی کاروان هرې خوا ته چې وغواړي بيايي ئې.

آیا دغه شنه آسمان ته نه گوري چې څنگه د ده زمکه شپه او ورځ روښانه کوي، د لمر په شمول ئې ستر ستر سماوي اجرام په خپلې غېږ کې کلک نيولي، هم رڼا ورکوي هم تودوخه، په خپلو نامرئي لاسونو د ورېځو لويې لويې کتلې له يوې سيمې بلې ته وړي او په هغه ځای کې چې انسان او نور ژوي واورې او باران ته ضرورت لري، واوره او باران وروي، ستا د ضرورت وړ هوا د خپلې سينې په قفس کې درته ساتي. آیا دغو دنگو دنگو غرونو ته نه گوري چې ستا د اړتيا وړ واوره په خپلې غېږ کې درته ساتي او ستا نهرونه، چينې او کارپزونه ترې رابهيږي او دې زمکې ته چې له خپل زړه دانې او مېوې درته راباسي، اوبه له آسمان اخلي، رڼا او تودوخه له لمر او په دې سره ستا د ژوند ضروري مواد د بڼايسته،

الخفاشيه د قرآن پلوشي

خوندوري، پاكي، ستره او د هضم وړ مېوي په بڼه كي تا ته وړاندي كوي، مگر له هغه هدفمنی چي د زمكي، آسمان، غرونو، حیواناتو او نباتاتو په پیدایښت كي مضمره ده، عبرت نه اخلي؟! او دې ته نه متوجه کیږي چي دا عالم عبث او بېهوده نه دی پیدا شوی. په آخرت نه باور په دې معنی دی چي ته دا هستي یوه بېهوده او عبث ملعبه او لوبه گڼي، حال دا چي د دې پراخ عالم هر توکی د دې بي بنسټه او غلط باور او انگېرني په بطلان او غلط والي شهادت ورکوي!!

دا دی گورئ چي د خپلي ادعاء د اثبات لپاره د قرآن اسلوب او طریقه څنگه ده؟ او د هغو فیلسوف مآبانو له اسلوبه څومره فرق لري چي دلانل ئي غامض، مبهم او دومره پېچلي وي چي نه په خپله پرې قانع وي او نه مخاطب قانع کولی شي، مخاطب ئي نه پوهیږي چي دا له کومي نړۍ راغلی او په کومه ژبه خبري کوي؟! د دغو برعکس قرآن داسي دلانل وړاندي کوي چي هر څوک پرې پوهېدی شي، په هغه څه استناد کوي چي د ټولو مخي ته پراته دي، ملموس او مشهود، د فرد فرد د سترگو مخي ته ولاړ؛ آسمان څنگه پیدا شوی؟ زمکه څنگه؟ غرونه او ستا په خدمت كي حیوانات څنگه؟

فَذَكِّرْ إِنَّمَا أَنْتَ مُذَكِّرٌ ﴿٢١﴾ لَسْتَ عَلَيْهِمْ بِمُصَيِّرٍ ﴿٢٢﴾ إِلَّا مَنْ تَوَلَّى وَكَفَرَ ﴿٢٣﴾

فَيَعَذِّبُهُ اللَّهُ الْعَذَابَ الْأَكْبَرَ ﴿٢٤﴾ إِنَّ إِلَيْنَا إِيَابَهُمْ ﴿٢٥﴾ ثُمَّ إِنَّ عَلَيْنَا حِسَابَهُمْ ﴿٢٦﴾

۲۱- نو وریاد کړه چي ته یې وریادوونکی. ۲۲- نه یې ته پر دوی سلطه کوونکی. ۲۳- مگر هغه چي ئې شا کړه او کافر شو. ۲۴- نو الله به ئې په لوی عذاب تعذیب کړي. ۲۵- بې شکه چي راتگ ئې زمونږ په لور دی. ۲۶- بیا یقیناً چي حساب ئې پر مونږ (پور) دی.

۲۱-۲۲: نه ای پیغمبره! یوازي یو پند ورکوونکی او وریادوونکی یې، هیڅ واک او سیطره پرې نه لري، ستا دنده پند ورکول او تذکر ده، نه د دوی واکمن گمارل شوی یې او نه ئې مراقب او څارن، له تا به خپل امت ته د (پند او ذکر) په اړه پوښتنه کیږي نه د دوی د ردالعمل په اړه.

۲۳-۲۶ څوک چي مخ وایروي او په دې حقیقت کافر شي، الله تعالی به ئې په ستر عذاب سره تعذیب کړي، ستا دنده دعوت او بلنه ده، له دوی سره محاسبه او سزا ورکول زموږ کار دی، بیا راگرځېدنه ئې زموږ په لور ده او محاسبه ئې زموږ پر ذمه.

د قرآنه پلوشې
الغاشيه

بسم الله الرحمن الرحيم

الفجر

د سوري معرفي

د دې سوري نوم الفجر (سباوون) دى، چې له لومړي آيت ښي اخيستل شوى، ۳۰ آيتونه لري، آيتونه ښي لنډ لنډ، جامع او شعارونو ته ورته، ادعاء ښي پرېکنده او قاطع، غږ ښي ډېر ډېر ښکلى او خوندور، لومړي پنځه آيتونه ښي (فجر) او (عشر) ته ورته صيغو باندې پاى ته رسېدلي، له شپږم تر څوارلسم آيت فواصل د عاد، عماد او عذاب هموزنه دي، د پنځلسم او شپاړلسم آيتونو د پاى صيغې د (اکرمين) او (اهانن) هموزنه الفاظ دي او ورپسې د اوه لسم او اتلسم آيتونو پاى د (يتيم) او (مسكين) هموزنه الفاظ، له نولسم تر درويشتم پوري فواصل د (لما) او (جما) په وزن دي، څلرويشتم آيت په خپل منځ کې د (ليتني) او (حياتي) هموزنه صيغې لري او له آخري دوو آيتونو سره هموزنه پاى، د پنځه ويشتم او شپږويشتم آيتونو فواصل احد دي او د اوه ويشتم او اته ويشتم (مطمئنة) او (راضية). د دې سوري خلاصه دا ده: د هرې شپې په پاى کې سباوون دا خبره کوي چې ستا رب ظالمانو ته په کمين کې دى او د دوى د اقتدار توره شپه به حتماً ختموي.

د سوري له مضامينو په ډاگه معلومېږي چې د مکې دور په لومړيو کې او هغه وخت نازل شوې چې دښمن زور زياتي ته ملا تړلې وه، په خپل زور ځواک مغرور او مسلمانان ښي پرې وېرول، الله تعالى مسلمانانو ته اطمینان ورکوي چې د دغو مغرورو سردارانو د اقتدار توره شپه به ډېر ژر پاى ته ورسېږي او د هغو قومونو په برخليک به اخته شي چې تر دوى د مخه په خپل کثرت او قوت مغرور شوي وو، خپلي غولونکې ظاهري وضعي او تمدن او پرمختللو وسلو او تجهيزاتو دوکه کړي وو، اقتدار او واکمني د دوى د فساد او طغيان لامل وو، د پيغمبرانو عليهم السلام مخالفت ته ښي ملا تړلې وه، په زمکې کې د فساد باعث او د بې وزلو په ځورولو بوخت وو، له همدې کبله الهي عذاب ناڅاپي پرې نازل شو، اقتدار ښي نسکور او تېر ښي ټول شو. بايد ډاډه وي چې دغو ستمگرانو ته هم شديد العقاب رب په کمين کې دى، پرېږدئ چې په غرور او بې باکۍ سره لږ نور هم مخکې ولاړ شي او هغه ځاى ته ورسې چې کمين ورته نيول شوى او د الهي عذاب متروکه به ښي پر سر راپرېږي. بيا فرمايي چې مغرور ظالمان غلط معيارونه کاروي، دنيوي مال او متاع او په جهل خپلې ټولنې کې کاذب وجاهت او اعتبار د واقعي اعزاز او اکرام نښه گڼي او گمان ښي دا دى چې که له هرې لارې دا ترلاسه کړي عزت او فضيلت ښي په برخه شوى او څوک چې ترې محروم شو، ذليل او سپک دى او د تحقير او اهانن مستحق، له همدې کبله گورئ چې د دوى په ټولنې کې (يتيم) که څه هم د يوې شريفې او مخورې کورنۍ يتيم پاته شوى وي او که څه هم د دوى د خپلوانو او

د قرآنه پلوشې الفجر

دوستانو یتیم وي، له نظره لوېدلی وي او څوک ورته توجه او اعتناء نه کوي، بې وزلی او مسکین سپک گڼل کېږي، څوک نه پروا نه کوي او یو بل دې ته نه هڅوي چې د مرستې لاس وراوږد کړي او له فقر او لوږې نه ژغوري، میراث د ځواکمنو لخوا غارت شي او ضعیفان ترې محروم شي، له سرو سپینو زرو او له مال متاع سره افراطي مینې داسې د دوی پر زړه او دماغ خپل سیوری غوړولی چې هر ظلم او جنايت نه ورتنه ښایسته کړی او هر سپک او ذلیل کار نه د هوښیاری او عقلمنۍ کار ورته ګرځولی.

بیا مسلمانانو ته اطمینان ورکوي چې خبره داسې نه ده لکه دغه مغرور ستمگران چې نه انګېږي، نه قیامت مني او نه الهي محاسبه او نه د ظلم د بدو پایلو سره حتماً مخامخېدل، هرو مرو به د حسیب خدای په لور درومي او هغه به ورسره محاسبه کوي، حتماً به له هغې ورځې سره مخامخ شي چې په خپلو غلطیو نه پوه کړي، اشتباهات نه وړپه یاد کړي او د جبران لارې به نه لټوي، خو هغه ورځ به دا راپادونه، ندامت او پښېماني، هیڅ ګټه نه شي ورسولې، لاس پېښې به نه کله کله تړلي وي او د خپلو عملونو سزا به ګوري. خو هغه چې نه خپل زر او زور مغرور کړل او نه تنګسې او د مال متاع کمښت مایوس، په ستونزو او کړاوونو کې صابر او ثابت پاته شوي، په هیڅ حالت کې نه وېره، اضطراب او یأس په زړه او دماغ خپل سیوری نه دی غوړولی، تل نه په ډاډه زړه، آرامو اعصابو او سره سینه د ستونزو مقابله کړې، د الله پېرزوینو ته هیله من او عنایت ته نه سترګې په لاري، د دوی پایله به دا وي چې الله تعالی به له دوی او دوی به له الله تعالی راضي وي، جنت ته به ننوځي او د الله د صالح بندگانو په ډلې کې به نیول کېږي.

بِسْمِ اللَّهِ الرَّحْمَنِ الرَّحِيمِ

وَالْفَجْرِ ﴿١﴾ وَلَيَالٍ عَشْرٍ ﴿٢﴾ وَالشَّفْعِ وَالْوَتْرِ ﴿٣﴾ وَاللَّيْلِ إِذَا يَسْرِ ﴿٤﴾ هَلْ فِي ذَلِكَ قَسَمٌ لِّذِي حِجْرٍ ﴿٥﴾

۱- قسم په سباوون. ۲- او په هرو لسو شپو. ۳- او په دغه جفت او طاق. ۴- او په شپې چې شي روانه. ۵- آيا دې کې به قسم وي پوهياليو ته؟

۱-۵: په دې آيتونو کې په لاندې شیانو لورې شوي: په سباوون، په هرو لسو شپو، په جفت او طاق او په شپې چې روانه شي.

له قسمونو وروسته دا خبره شوې: هَلْ فِي ذَلِكَ قَسَمٌ لِّذِي حِجْرٍ : آيا پوهياليو ته به په دې کې څه قسم وي؟

بيا د عاد، ثمود او فرعون تباهي او هلاکت ته په دې ډول اشاره کوي: ودي نه ليدو چې

د قرآن پلوشې

ستا رب له عاد سره څرنگ چلن وکړ؟ د ارم (عاد)، هماغه د جگو ستونځ خاوند، هغه چې په ښارونو کې دوی ته ورته نه وو پيدا شوي او له ثمود سره چې په درو کې نې تپي و تراشلي. او له فرعون سره، آ د مېخونو خاوند، هغه خلک چې په ښارونو کې نې سرکېني وکړه. او فسادونه نې په کې ډېر کړل. نو رب دې د عذاب متروکه پرې راپرېښوده.

او ورپسې د قسمونو ځواب په دې صيغه راغلی:

إِنَّ رَبَّكَ لَبِالْمِرْصَادِ : بې شکه چې ستا رب په کمین کې دی.

په دې مبارکو آیتونو کې په څلورو شيانو د لوري شاهد یو، راشی وگورو چې په څه څه لوړه شوې او د قسمونو ځواب څه دی؟ د قسمونو او ځواب ترمنځ نې ارتباط څنگه دی؟ او د کومې ادعاء د اثبات لپاره په دې شيانو لوړه شوې؟

که لږ دقت وکړو نو متوجه کېږو چې له قسمونو وروسته په اتو آیتونو کې د دریو باغي او عاصي ډلو: عاد، ثمود او د فرعون د قوم شوم او کرغېرن عاقبت ته اشاره شوې، دا هره ډله په خپل خپل وخت کې پیاوړې، ځواکمنه او په وساتلو سنبال ډله وه، چې د فساد، ظلم او طغيان له کبله مواخذه شول او په الهي دردناک عذاب اخته. په ۱۴ آیت کې د یوې ډېرې مهمې ادعاء شاهد یو، چې په ټول قاطعیت او تأکید سره مطرح شوې او هغه دا چې (ستا رب حتماً په کمین کې دی). دغه ادعاء د مخکنیو قسمونو ځواب دی، د هغې د اثبات لپاره په دغو قسمونو او پورتنیو تاریخي مثالونو استناد شوی. د دې لپاره چې پوه شو دا قسمونه څنگه دا ادعاء اثباتوي چې ستا رب د شر او فساد ځواکونو ته په کمین کې دی، باید لاندې خبرو ته توجه وکړو:

- د قسمونو په سر کې د الفجر (سباوون) ذکر او ورپسې لیلال عشر (لسگونې شپې) او په پای کې نې واللیل اذا یسر (او په شپې چې شي روانه) دا ښيي چې په منځنیو قسمونو کې هم باید د شپې په اړه خبره شوې وي او له (الشفع و الوتر) هم باید جفت او طاق شپه مراد وي نه بل څه، د بیان له فحوی په ټول صراحت سره معلومیږي چې له سباوون هر سباوون، له لسگونو شپو د هرې میاشتي لسگونې شپې او له جفت او طاق هره جفت او طاق شپه مراد ده. د الهي بلیغ کلام دقیق نظم او یووالی همدا ایجابوي، په بل څه د هغوی اطلاق، بې بنسټه او بې خایه تعبیر دی چې هیڅ دلیل ورته نه شو وړاندې کولی.

- د دغو آیتونو الفاظ عام دي، دا سمه نه ده چې تر خاص سباوون او خاصو شپو نې محدود کړو، د آیتونو په الفاظو کې هیڅ داسې نښه نه گورو چې اختصاص ترې ثابت شي.

- د الهي کلام بلاغت دا تقاضا کوي چې د نوموړو قسمونو او ورپسې تاریخي مثالونو او د قسمونو د ځواب ترمنځ باید ژور او دقیق ارتباط وي.

- ته چې هر سحر، د (شپې) د ختمېدو او د سباوون د راختمېدو شاهد یې، هره جفت او طاق شپه گوري چې پای لري، سره له دې چې په هغوی کې د تیاري او رڼا له پلوه او د اوږدوالي او لنډوالي له پلوه او په هغوی کې د سپوږمۍ د شکل او هیئت له لحاظه تفاوت وي، خو هره یوه پای مومي او خپل ځای ورځي، رڼا او روښنایي ته پرېږدي. د هرې میاشتي لسيزې گوري چې په لومړۍ کې نې سپوږمۍ وږه وي او ورو ورو ستره شي، د شپو لومړۍ برخې نې سوکه سوکه تر مخکې زیاته روښانه وي، په منځنۍ لسيزې کې د شپو ډېره برخه روښانه او د

د قرآنه پلوشې الفجر

سپوږمۍ زياته برخه څرگنده وي او په وروستۍ لسيزي كې سپوږمۍ وره وي او رڼا ئې ضعيغه، د شپو لومړۍ برخه تياره او وروستۍ ئې نسبتاً روښانه. تر هغه چې د وروستۍ لسيزي په وروستۍ شپه كې سپوږمۍ له سترگو پټه شي، مياشت پاى ته ورسې او خپل ځاى بلې مياشتې ته پرېږدي. همداراز چې هر سحر د شپې تياره زړه په روڼ فجر سره څيري شي، د سباوون ځلانده توره د شپې په تور سر راپرېوځي، د شپې توره پرده څيري او فجر طلوع كوي، بايد مطمئن وي چې د جهل، ظلم او فساد توره شپه به همداسې ختمېږي.

ډېره ډېره عجيبه او د حيرانتيا وړ خبره ده چې ځينو درنو مفسرينو رحمهم الله، له (فجر) او (ليال عشر) خاص اوقات او له جفت او طاق له شپو پرته نور څه مراد كړي!! ځينو له الفجر د ذي الحجي د لسمې سباوون او ځينو د جمعي د ورځې او ځينو د محرم د لومړۍ ورځې سباوون، ځينو له (ليال عشر) د ذي الحجي لومړۍ لسيزه، ځينو د روژې د مياشتې لومړۍ لسيزه او ځينو د محرم لومړۍ لسيزه، ځينو له جفت او طاق د ذي الحجي اتمه او نهمه، ځينو د لمونځونو جفت او طاق ركعتونه او... او... ترې مراد كړي، د جفت او طاق په اړه خو تر ۳۶ زيات توجيهاات شوي!! په دغو مختلفو آراوو كې به څو اساسي ستونزې وگورئ:

- عام الفاظ ئې خاص كړي.
- دې ته ئې پام نه دئ كړى چې ليال عشر په نكره صيغه راغلي، په هرو لسو شپو ئې اطلاق كېږي او خاصي لسي شپې ترې مرادول اصلاً صحيح نه ده.
- دلته د شپو ذكر راغلى نه د ورځو، خو دوى د روژې، ذي الحجي او محرم ورځې ترې جوړي كړي!!
- شيعه مفسرينو خو دې ته هم پام نه دئ كړى چې د دې آيت د نزول په وخت كې حسين رضي الله عنه لا پيدا شوى هم نه وو، د ده له شهادت سره به ئې څنگه ارتباط وي!!
- د قسمونو او ځواب ترمنځ ارتباط ئې له پامه غورځولى.
- داسې ئې انگېرلي چې دا قسمونه د (مقسم به) په عظمت د اعتراف په څېر ذكر شوي نه د استشهاد او استناد لپاره، حال دا چې خبره برعكس ده، الله له دې ډېر ډېر لوړ دئ چې د كوم څه د عظمت لپاره په هغه لوړه وكړي، دا كار له انسان سره ښايي نه له رب العالمين سره، د قرآن قسمونه د استشهاد لپاره او د مدعي د اثبات په منظور راغلي.
- كه (فجر)، (ليال عشر) او (الشفع و الوتر) خاص اوقات ونيسو، نو په هغوى باندې لوړه دا مدعي څنگه ثابتوي چې ستا رب ظالمانو ته په كمين كې دئ!! او دا به د فرعون، عاد او ثمود د قومونو له تباھۍ سره څه تړاو لري!! په داسې توجيه سره خو د الله له بليغ كلام بې ربطه جملات جوړېږي، يووالى او دقيق نظم ئې له منځه ځي.
- دا آيت (هل فى ذلك قسم لذي حجر) په ډېر وضاحت سره ښيي چې په مخكښو آيتونو كې راغلي قسمونه عقلي (دلایل) او (شواهد) دي، نه مجرد قسمونه. (عقل) ئې مخاطب كړى او وايي چې (د عقل خاوندان) ئې په حقيقت پوهېدى شي، (ذی حجر) د دغو قسمونو د مدعي حقيقت درك كولى شي. د دې قسمونو اساسي (مدعي) دا مطلب ثابتول دي چې (الله تعالى ظالمانو ته په كمين كې دئ)، د دغې مدعي د اثبات لپاره لومړى د هرې شپې په پاى كې د

سباوون په راختو استناد شوی او ویل شوي چي هره شپه، څه جفت څه طاق، څه د میاشتي د یوې لسیزې څه د بلې لسیزې، بالاخره د فجر په راختو پای ته رسي، همداراز به د ظلم شپه ختمیږي او تېر به یې ټولېږي، د هغو لپاره چي (د عقل خاوندان) وي همدا دلیل کافي دی، بیا په دې پسي متصل، د پورتنۍ حقیقت او الهي سنت څو تاریخي بېلگي رااخلي او د مخاطب مخي ته یې ږدي او همدغه ادعاء د تاریخ په پاڼو د استناد له لاري ثابتوي. دا دی تاریخ شاهد دی، د عاد، ثمود او فرعون پایله څه وه؟ متمدن، ځواکمن، مسلح، د زر او زور خاوند، خو ظالم، مفسد، عاصي او طاغي!! یو یې ذات العمداد (د لوړو لوړو جثو او جگو جگو بنگلو خاوند) بنگلي یې د ضرورت لپاره نه، بلکې عبث، خوشي او د خپل قدرت او زور ځواک د ښودو لپاره، بل یې ثمود چي تیږي به یې تراشلي او په غرونو کي یې ځانته مجلل کورونه جوړول، درېیم یې فرعون چي د خپلو مخالفینو په لاس پېښو کي یې مېخونه ټکوهل، نه یوازي د عادي مخالفینو، حتی د خپلي مېرمنې په لاس پېښو کي هم!! په دوی ټولو د الهي عذاب متروکه راپرېوته، د دنیا له صفحي حذف شول، د دوی د هلاکت دوه اسباب وو: الف- طغیان او سرغړاوی یې وکړ او زر زور مغرور کړل. ب: په زمکه کي د ډېر فساد باعث شول. نو که د طغیان او فساد له کبله په مخکینو ظالمانو الهي عذاب نازل شوی، نو ای ظالمانو! په دې پوه شئ چي ستاسو پایله هم دې ته ورته ده. په دې پوه شئ چي الله تعالی هر ظالم ته په کمین کي دی، مهلت ورکوي خو غافل کیږي نه، لکه یو ښکاری چي د خپل ښکار لپاره کمین نیسي، ښکار ته موقع ورکوي چي بی باک او بی اعتناء د کمین په لوري وخوځي، په خاص وخت او ځای کي یې مناسبه چاره کوي، همداراز الله تعالی ظالمانو ته مهلت ورکوي، تر خاص وخت پوري ورته انتظار کوي، ظالم له خپل عاقبت بی خبره، په الهي مهلت او فرصت غولېدلی، په ظلم، فساد او طغیان کي مخکي درومي، ناڅاپه له الهي کمین سره مخامخ کیږي او د عذاب متروکه پر سر خوري.

أَلَمْ تَرَ كَيْفَ فَعَلَ رَبُّكَ بِعَادٍ ﴿٦١﴾ إِرَمَ ذَاتِ الْعِمَادِ ﴿٦٢﴾ الَّتِي لَمْ تَخْلُقْ مِثْلَهَا فِي
الْبَلَدِ ﴿٦٣﴾ وَثُمُودَ الَّذِينَ جَابُوا الصَّخْرَ بِالْوَادِ ﴿٦٤﴾ وَفِرْعَوْنَ ذِي الْأَوْتَادِ ﴿٦٥﴾
الَّذِينَ طَغَوْا فِي الْبَلَدِ ﴿٦٦﴾ فَأَكْثَرُوا فِيهَا الْفَسَادَ ﴿٦٧﴾ فَصَبَّ عَلَيْهِمْ رَبُّكَ سَوْطَ
عَذَابٍ ﴿٦٨﴾ إِنَّ رَبَّكَ لَبَالْمُرْصَادِ ﴿٦٩﴾

۶- ودي نه لید؛ له عادیانو سره څه وکړل ستا رب ؟ ۷- د ارم (عاد)، آ خاوند د جگو
ستنو. ۸- آ چي نه وو پیدا شوي دوی ته ورته په ښارونو. ۹- او ثمود سره چي تیږي
نې درو کي و تراشلي. ۱۰- او فرعون سره خاوند د آ مېخونو. ۱۱- هغه (خلک) چي
ښارونو کي یې وکړه سرکښي. ۱۲- فسادونه یې ډېر کړي په هغو کي. ۱۳- نور رب دي

د قرآنه پلوشې الفجر

پرې راپرېښوده متروکه د عذاب. ۱۴- بې شکه چې ستا رب دئ په کمين کې.

۶-۹: د تاريخ پانې راواړوئ، د عاد بد برخليک ته لږ خير شئ، همغه (عاد اولی)، د ارم اولاد، چې نيکه ئې سام او غور نيکه ئې نوح عليه السلام وو او د الله يو زړه سواند او هوښيار پيغمبر هود عليه السلام په کې مبعوث شوی وو، همغه قوم چې هيڅ قوم ورسره سيالي نه شوی کولی، ځواکمن، متمدن او ذات العمد، په دوه معنی وو: لومړی: جگ او دنگ قد، له پياوړو او مضبوطو مټو سره.

دوهمه: له لوړو لوړو ستونو جوړ شوي قصرونه ئې وو، دا همغه قوم وو چې په لومړي ځل ئې له تيږو جگي جگي ستنې جوړول او په خپلو لوړو لوړو قصرونو کې کارول ئې اختراع کړ، قرآن د لوړو لوړو، مضبوطو او په جگو جگو ستونو ولاړو ماڼيو په جوړولو کې د دې قوم د مهارت په اړه فرمايي چې دوی به تر خپلي سلطې لاندې سيمو کې په هرې لوري داسې دنگي دنگي ماڼۍ جوړولې چې گواکې د تل ژوند کولو لپاره ئې جوړوي نه د خپل ضرورت رفع کولو لپاره او حتی عبث، بېهوده او د خپل زور ځواک ښوونې لپاره. خو قرآن فرمايي چې د دغو دنگو دنگو ماڼيو بنسټ په ظلم او د نورو په حق تېري اېښودل شوی وو، يعنې د دوی د هرې ماڼۍ تر شا به د ظلم لاس وگوري، حقيقت همدا دئ چې اکثراً د جگو جگو ماڼيو خاوندان هيڅکله دا ماڼۍ د خپل لاس په تياکو او د خپلو خولو له حاصله نه بلکې د نورو د وینو او خولو په بيع جوړوي. دغه ځواکمن او متمدن قوم هم د ظلم او تېري لار غوره کړه، له خپل پيغمبر هود عليه السلام سره ئې مخالفت ته ملا وتړله، نو الهي عذاب ونيول، تونده سيلی پرې راغله اوه شپې او اته ورځې، داسې تونده سيلی چې د دوی ټولې کلکې ماڼۍ ئې رانسکورې کړې، د دوی جرړې ئې داسې له بېخه وايستي چې هرې خوا ته د خرما د هغو ونو د سټو په څېر خواره واره پر زمکه پراته وو چې له جرړو ايستل شوي وي، مگر ودي نه ليدل چې ستا د رب عذاب څنگه د عاديانو پر سر نازل شو او هغوی ئې له کوم برخليک سره مخامخ کړل؟ دا قوم په خپل ځواک داسې مغرور وو چې قرآن له دوی په دغو الفاظو نقل قول کوي:

فَأَمَّا عَادٌ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً وَكَانُوا بِعَايُنِنَا يَحْدِثُونَ ﴿١٥﴾

فصلت: ۱۵

او عاد خو په ناحقه په زمکې کې لويې غوښتنه او جاه طلبې وکړه او ونې ويل: څوک به تر موږ زيات قوي او ځواکمن وي؟ آيا دې ته ئې پام ونه کړ چې همغه الله تر دوی ډېر قوي دئ چې دوی ئې پيدا کړي او زموږ له آيتونو ئې انکار کاوو.

که دا قوم له خپل هغه مادي پر مختگ، برلاسی، ترقي، تمدن، قوت او ځواکمنۍ چې هيچا ورسره سيالي نه شوی کولی، خو د فساد، طغيان، ظلم او له پيغمبرانو عليهم السلام سره د مخالفت له کبله له هغه دردناک برخليک سره مخامخ شو او د ټولو متمدنو ظالمانو او ستمگرانو لپاره د عبرت وسيله شول اوسني ستمگران بايد د دغه قوم د بد برخليک په هنداره کې خپل برخليک او راتلونکی وگوري، د دوی د ظلم توره شپه به هم پای ته رسي او الهي

الفجر د قرآن پلوشې

عذاب به ئې رانیسي.

شمودیان هم چې د سام بن نوح علیه السلام د اولاد یوه څانګه او صالح علیه السلام په دوی کې مبعوث شوی وو، نه قبیلې ئې وې، په فساد اخته او زعامت ئې د نهو مفسدو سردارانو په لاس کې، په وادي القری کې اوسېدل، د غرونو د ډډې لوی لوی کمرونه به ئې تراشل او په هغو کې به ئې ځان ته مجلل کورونه جوړل. له دې او نورو آیتونو معلومېږي چې په ډېرو کې داسې مجلل کورونه جوړول د لومړي ځل لپاره د دغه قوم په لاس پیل شوي، د دوی د تمدن آثار تر ننه پاته دي. دغه قوم هم طغیان وکړ، په الهي عذاب اخته شول، په مرګ محکوم شول او هغه مجلل کورونه ئې د نورو لپاره د عبرت درس شو.

۱۰- په دې اړه چې له اوتاد (مېخونو) مراد څه دی چې فرعون او فرعوني نظام پرې مجهز وو، د مفسرینو تر منځ څو آراء مومو:

الف: مراد ئې هغه مېخونه دي چې فرعون به د نظام مخالفین پرې تعذیبول او د دوی په لاس پېنو کې به ئې ټکوهل. نه یوازې خپل عادي مخالفین، بلکې حتی په خپلې بڼې ئې هم رحم ونه کړ، هغه چې پر موسی علیه السلام د ایمان په جرم ئې هومره وکړوله چې په لاس پېنو کې ئې ورته د اوسپنو مېخونه ټکوهل، خو دغه باایمانه مېرمن د تعذیب په همدې سخت حالت کې نه یوازې په خپل ایمان ټینګه او ثابته پاته شوه بلکې ویل ئې: ای زما ربه! په خپلې خوا کې؛ په جنت کې راته کوم کور را، له فرعون او کړنو ئې ما وژغوره او له دې ظالم قوم نجات را.

ب: یا ئې مراد د فرعون د فوځ هغه بېل بېل قطعات دي چې د فرعوني نظام د ځیمې لپاره ئې د مېخونو حیثیت درلود او له رانسکورېدو ئې مخنیوی کاوو.

ج- او یا په دې مېخونو سره د فرعون هغو لښکرو ته اشاره شوې چې کله به کومي سیمې ته ولاړل، ځای په ځای به شول او خپلې ځیمې به ئې ودرولې، پراخه سیمه به ئې په مېخونو ډکه کړه.

وګورئ هغه فرعون چې طغیان او سرکېنې ئې هغه ځای ته رسېدلی وه چې د خپلو مخالفینو په لاس پېنو کې ئې د اوسپنیزو مېخونو له ټکوهلو هم ډډه نه کوله، پایله ئې څه وه او له کوم برخليک سره مخامخ شو؟! هغه غریبان چې نن پر عیسی علیه السلام د ایمان دروغجنه دعوی کوي، پلرونو ئې د عیسی علیه السلام د بې وزلو پلویانو په لاس پېنو کې همداسې د اوسپنو مېخونه ټکوهل، د افغانانو او هغو خلکو لپاره چې کمونستان پرې مسلط شوي، داسې سزاوي د حیرانتیا او تعجب خبره نه ده، کمونستانو هم خپل مسلمان مخالفین د نوکانو په ایستو، د بدن نازکې برخې په سکروټو او سرو تېلو داغلو، د ګوتو بندونو کې سنتي ورمندلو، برقي شوکونو... کړول.

۱۱-۱۲ هغه قومونه چې دوی ځانګړتیاوې ئې وې:

الف: طغیان او سرکېنې ئې کوله، خپل زر او زور مغرور کړي وو.

ب: په زمکې کې ئې فساد خورولو.

هغه چې کبر او لویي ئې کړې، نور ئې حقیر او ذلیل ګڼلې، انساني حدود ئې تر پېنو لاندې کړي، د الله په وړاندې ئې طغیان او عصیان کړی، تر خپلې سلطې لاندې سیمو کې ئې فساد خور کړی، د دوی له تېرې نه د خلکو سر او مال خوندي او نه ئې عزت او ناموس

د قرآنه پلوشې الفجر

مصئون وو، نه ئې په بې وزلو زړه سوی کړی او نه ئې د اخلاق، ترحم او عاطفې په نامه څه پېژندل او نه ئې له الله تعالی وېره وه، وگورئ چې د دوی د فساد او طغیان پایله څه وه؟
۱۳- ۱۴: ستا د رب د عذاب متروکه ئې پر سر راپرېوته، نو اې ستمگرانو! اې د شر او فساد مغرورو ځواکونو! په دې پوه شئ چې ستاسو د طغیان او فساد پایلې له دې پرته بل څه نه شي کېدی، د منتقم خدای متروکه به خامخا ستاسو پر سر هم راپرېوځي.

قرآن چې له دغو تاریخي پېښو کومه نتیجه راباسي او دا ئې نتیجه گڼي چې ستا رب ظالمانو ته په کمین کي دئ، له دې په ډېر وضاحت سره معلومېږي چې په فجر، لسگونو شپو، جفت او طاق شپو او د هرې شپې په پای ته رسېدو له لوري هم دغه پورتنۍ نتیجه راباسي او دا خبره راته مزید توضیح کوي چې له دغو قسمونو همغه څه ثابتول په نظر کي دي چې دغه تاریخي قصې ئې ثابتوي. یعني که د قرآن کوم مخاطب ته د دغو قسمونو موخه میهمه پاته شوه، له کومې اشتباه سره مخامخ شو او د هدف او مقصد له پوهېدو ئې عاجز شو، نو دا قصې او ترې اخیستل شوي نتیجه به د دوی مرسته وکړي، تشویش به ئې رفع او پوښتنو ته به ئې ځواب ووايي. د قرآن د ټولو قسمونو په اړه باید دې ته ورته چلن وشي، لومړی باید په مخکي وروسته آیتونو کي، بیا په ټوله سوره کي او بیا په ټول قرآن کي د هغوی په مطلب د بڼه پوهېدو هڅه وکړو، له تفسیر بالرأی ډډه وکړو او له داسې تعبیر او توجیه ځان وساتو چې د سوري له مضامینو او د بحث له اصلي موضوع سره هیڅ اړخ نه لگوي. داسې لکه دلته چې د نوموړو تاریخي قصو په رڼا کي په فجر او شپې د لوري موخه او هدف موږ ته مزید راڅرگندوي او په هدف ئې بڼه پوهېدل موږ ته آسان کوي، دلته له قسمونو وروسته قصې راغلي او د دواړو په پای کي مخاطب ته ویل شوي چې د طغیان او فساد توره شپه به خامخا پای ته رسي، لکه څنگه چې په هرې شپې پسي ورځ راځي، همداسې به د ظالمانو د طغیان او فساد په توري شپې پسي د بې وزلو د نجات ورځ راځي، د ظلم، جهل، شرک او کفر تیاره شپه به خپل ځای د عدل، انصاف او توحید روڼ فجر ته پرېږدي، تاریخ په دې حقیقت شهادت ورکوي، مگر ودي نه لیدل چې ستا رب له عاد سره څه وکړل؟ له ثمودیانو سره ئې څه وکړل؟ د مېخونو خاوند فرعون او فرعونیانو سره ئې څه وکړل؟ مگر دوی ټول د خپل ظلم او طغیان په پای کي په ستر الهي عذاب اخته نه شول؟ دا د ظلم توري شپې بڼايي یوه له بلې څه توپیر ولري، توروالی او خوروالی ئې، د سپوږمۍ د رڼا ضعف او قوت ئې، کم او زیات وي، خو د ټولو پایله یوه ده، سپین سباوون ئې تور تېر ورتولوي. (بې شکه چې ستا رب په کمین کي دئ)، همدا دپورتنیو قسمونو نتیجه او د دغو تاریخي قصو خلاصه ده.

(مرصاد) هغه کمینځي ته وایي چې ښکاري ئې د دې لپاره جوړوي چې خپل ښکار په لومي کي واچوي، ښکار ئې (له کمین غافل) په بې باکۍ او بې اعتنایي درومي او ناڅاپي په دام کي لوېږي، الله تعالی هم دغسې ظالمانو ته په کمین کي دئ، مهلت ورکوي، تر خاصې نېټې ورته انتظار کوي، ستمگران چې د خپل ظلم له پایلو بې خبر او په بې باکۍ او جسارت مخکي درومي، الهي مهلت غولولي، په طغیان او سرکښۍ کي له وروستیو پولو هم د تېرېدو تکل کوي، خو ناڅاپه له الهي کمین سره مخامخ شي او د عذاب متروکه په سر وځوري.

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِ ﴿١٥﴾ وَأَمَّا

إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهْنَنِ ﴿١٦﴾

۱۵- نو دا انسان چي کله ئې خپل رب و آزمويي او عزت او نعمت ورکړي، نو وايي به چي رب مي عزت راکړ. ۱۶- او چي کله ئې بيا و آزمويي (داسي) چي روزي پرې کړي محدوده، نو وايي به چي خدای مي اهانته کړم.

۱۵-۱۶: دا طاغي او مفسد انسان داسي دئ چي په خپلو قضاوتونو کي تل مادي معيارونه کاروي، که الله تعالی ئې د اعتبار او عزت خاوند کړي، مال او دولت ورکړي، جاه، جلال او اقتدار ئې په برخه کړي، په ولس کي وجاهت، رسوخ او نفوذ ترلاسه او په نعمتونو ئې ونازوي نو گمان کوي چي حقيقي عزت او سرلوري ئې ترلاسه کړي، حال دا چي الله تعالی دا پېرزويني د ده د (اکرام) او (اعزاز) لپاره نه بلکي د ابتلاء او آزمويي لپاره ده ته ورکړي او که په بل حالت ئې و آزمويي، رزق او روزي پرې تنگه او محدوده کړي، په تنگسې ئې و آزمويي، نو وايي به: رب مي په سپکه راته کتلي او زه ئې اهانته کړی يم، په داسي حال کي چي دا حالت، د ده د اهانته او سپکاوي لپاره نه بلکي د ده د ابتلاء او آزمويي لپاره ئې پرې راوستی، دا دواړه حالتونه د ابتلاء او آزمېښت لپاره دي، اشتباه مه کوئ، په رزق کي پراخوالی د خپلو عملونو بدله مه گنئ او تنگوالی ئې سپکاوی او الهي اهانته مه شمېرئ، دواړه د آزمېښت لپاره دي، کله دي الله تعالی د مبارزې په سنگر کي آزمويي، کله د اقتدار په حالت او په (قصر) کي، تر څو وليدی شي چي د رزق او روزي د پراخوالي او د امکاناتو د وفرت او کثرت په وخت کي د خپل رب د پېرزوينو شکر کوي او که برعکس دا ستا د کبر، غرور، سرکېښي او طغيان باعث کېږي او کله چي ئې ستا رزق درته محدود کړ آيا په خپل محدود رزق قانع او راضي وي او د الله تعالی شکر په خای کوي، شکوه او شکايت نه کوي، د رزق د لاس ته راوړو حرامي لاري نه لټوي؟ يا برعکس پر حلال رزق د قناعت او اکتفاء په خای حرامو ته لاس غځوي او حرامي لاري غوره کوي؟

د قرآن له نظره دا يوه ستره اشتباه او خاطي قضاوت دئ چي څوک د يوې طاغي او مفسدي ټولني مادي پرمختگ او سوکالي معيار وگڼي او د امکاناتو وفرت او کثرت ئې د هغي د وړتيا او ښه والي نښه ونيسي او دې ته ئې پام نه وي چي دا امکانات ئې له کومي لاري ترلاسه کړي!! ډېر کمعقله کسان همداسي قضاوت لري، د غرب مادي پرمختگ او د غربيانو مرفه ژوند د دوی د ښه والي نښه گڼي او دې ته پام نه کوي چي غرب د بي وزلو آسيابي او افريقايي ملکونو د غارت له لاري دا امکانات ترلاسه کړي، د دوی د رفاه لپاره د دې هېوادو مظلوم وگړي قرباني شوي. قرآن د دغه غلط او خاطي قضاوت لامل داسي بيانوي:

كَلَّا بَلْ لَا تَكْرُمُونَ الْيَتِيمَ ﴿١٧﴾ وَلَا تَحْضُرُونَ عَلَى طَعَامِ الْمَسْكِينِ ﴿١٨﴾

وَتَأْكُلُونَ الْثَرَاتِ أَكْلًا لَّمَّا ۖ وَتُحِبُّونَ أَلْمَالَ حُبًّا جَمًّا ﴿١٧﴾

۱۷- نه، داسې نه ده، بلکې نه کوئ عزت د یتیمانو. ۱۸- او نه هڅوئ یو بل په اطعام د مسکینانو. ۱۹- او د بل د میراث برخه خوړئ په زېنت زیات خوړلو. ۲۰- او مینه کړئ له مال سره، مینه ډېره کلکه.

۱۷- داسې نه ده لکه تاسو چې انګېرلې، دا د عزت او سپکاوي معیارونه نه دي، چا ته چې الله تعالی پراخ رزق ورکړی دا په دې معنی نه ده چې الله تعالی ورته عزت ورکړی او د چاروړي چې ئې محدوده کړې نو هغه ئې توهین کړی، دا خو ستاسو هغه غلط قضاوت دی چې ستاسو له خپل ناسم اجتماعي حالت راخوټېدلې، ستاسو په ټولنې کې چې څوک بې وزلی، کمزوری او له خپلې دفاع عاجز وي، نو له نظرونو لوېدلې وي، څوک ورته اعتناء نه کوي او له خپلو ټولو انساني حقوقو محروم وي، دغه حالت په تاسو کې دا غلط ذهنیت او قضاوت راولاړ کړی، ستاسو په ټولنې کې هیڅوک د یتیم درناوی او احترام نه کوي، تر هغې ورځې چې پلار ئې ژوندی وو، حامی او مدافع ئې درلود، هغه به دې په غېږ کې نیولو، په مخ تندي به دې ښکلولو، د ده پر سر به دې د مهربانۍ لاس رابښکو، خو اوس چې ضعیف اوناتوان دی، حامی او مدافع نه لري، نو نه یوازې څه اعتناء او التفات ورته نه لري بلکې مال ئې غصبوي، په حق ئې تېری کوي، که څه هم دا (یتیم) د هغه چا اولاد دی چې ستا دوست او خپلوان دی، د هغه په ژوند کې دې ورته احترام درلود او د ده د دوستۍ ډېره دې په سینه وهله، ستاسو دا (قضاوت) له دغه وضعیت څرېږي، د دې (مادي قضاوتونو) جرړې باید ستاسو په (بد اجتماعي وضعیت) کې ولټوو، په هغې ټولنې کې چې یتیم تحقیر او توهین شي او سپک وگڼل شي او حقوق ئې ترېښو لاندې شي، طبیعي ده چې هلته به (قضاوتونه) همداسې وي!!

۱۸- تاسو بخیلان یئ، عاطفه، زړه سوی او ترحم مو خپل شوي، نه د یتیم په اړه زړه سوی او ترحم درکې پاته دی او نه د مسکین په اړه عاطفه او مهرباني، نه د یتیم عزت کوئ او نه مسکین ته یوه میری ډوډی ورکوئ، د بې رحمۍ، قسې القلب او بخیلو خلکو قضاوت به خود همداسې وي.

۱۹- تاسو چې د میراث په وېش کې بې عدالتي کوئ، زورور او خوله ور ټول میراث غصب کړي، د کمزورو وارثانو حق وځوري او له خپلو ټولو حقوقو ئې محروم کړي، له میري پاته شتمنی ټولي د ځان کړي، د دې پروا ورسره نه وي چې دا نور هم د ده نږدې خپلوان دي، د دې په ځای چې د خپلې برخې له میراث له بې وزلو او غریبو خپلوانو سره مرسته وکړي، برعکس د دوی مسلم حق خوري!! نو د دې خلکو قضاوت به خود داسې وي.

۲۰- له مال دولت سره افراطي مینه، د دې غلط قضاوت بل لامل دی.

په دې آیتونو کې د دوی د غلط قضاوت څلور اصلي عوامل په ګوته شول: یتیم ته اعتناء نه کول، یو بل مسکینانو ته د مرستې لپاره نه هڅول، د میراث بې دریغه خوړل او له مال دولت سره افراطي مینه. ستاسو ټولنه په دغو خطرناکو بیماریو اخته ده او په تاسو کې ئې دا غلط او ناسم قضاوت راپارولی.

کَلَّا إِذَا دُكَّتِ الْأَرْضُ دَكًّا دَكًّا ﴿٢١﴾ وَجَاءَ رَبُّكَ وَالْمَلَكُ صَفًّا صَفًّا ﴿٢٢﴾

۲۱- نه، داسې نه ده، هغه وخت چې په ټکولو، ټکولو اواره کړی شي زمکه. ۲۲- او رابه شي ستا رب او وي به فرشتې لیکه په لیکه.

۲۱- خبره داسې نه ده لکه چې تاسو انګېرلې، ستاسو د غلطو انګېرنو حقیقت به هغه وخت ښه څرګند شي چې قیامت د زمکې په درنو درنو جټکو او لړزېدو سره پیل شي، لوري ژوري ئې له منځه ولاړي شي، په پراخ اوار ډاګ بدله شي، ټول انسانان له خپلو خپلو قبرونو راپورته شي، ټول د الله تعالی د قضاوت په وړاندې ودرېږي او الهي محاسبه پیل شي. ۲۲- د دې مبارک آیت په وړاندې باید لږ توقف وکړو او د هغو الفاظو په معنی ئې ځان ښه پوه کړو چې غور غواړي، په دې اړه لاندې ټکیو ته ستاسو توجه رااړوم.

الف: قرآن دا عالم په دوو برخو وېشي: (مشهود) یعنې هغه څه چې انسان ئې په خپلو حواسو لیدي او درک کوی شي او (غیب) یعنې هغه څه چې د انسان له نظره پټ دي او په خپلو حواسو ئې نه شي درک کولی. د انسان ژبه، فرهنگ او قاموس له هغو نومونو او الفاظو جوړه شوي چې ده د (مشهود) شیانو لپاره وضع کړي، دا نومونه او الفاظ د هغه څه له بشپړې معرفي عاجز دي چې د (غیب) په محدوده کې دي، قرآن د انسان په ژبه نازل شوی، د غیبې حقائقو د معرفي لپاره ئې هم د انسان د ژبې هغه الفاظ کارولي چې په اصل کې انسانانو د مشهود شیانو لپاره وضع کړي، خو قرآن دلته د تشبیه فن کارولی او له دې لارې ئې د غیبې حقائقو فهم خپل مخاطب ته آسان کړی، د قرآن هغه آیتونه چې د تشبیه فن په کې کارول شوي او د (مشهود) شیانو لپاره وضع شوي الفاظ ئې د (غیبې) حقائقو لپاره راوړي، دې ته آیات (متشابه) وایي او هغه چې د (تشبیه) فن په کې نه دي کارول شوي (محکم) آیتونه بولي. ب: په دغو مواردو کې راغلي الفاظ به په متبادره او متداوله معنی نه نیسو او هغه انتباه به ترې نه اخلو چې د مشهود شیانو په اړه ئې ترې اخلو.

ج: په دې آیت کې د (جاء) لفظ راغلی، موږ په خپلو محاوراتو کې او د مخلوقاتو په اړه دا لفظ له یوې نقطې بلې ته د تګ لپاره کاروو، خو له دې لفظ د الله تعالی په اړه همدغه متداوله معنی نه شو اخیستی، د الله تعالی د راتګ څرنگوالی هیڅ مخلوق ته ورته نه دی، الله تعالی نه په خپل ذات کې کوم مخلوق ته ورته دی او نه په خپلو افعالو کې، د قیامت په ورځ به الله تعالی راځي، خو دا راتګ په مخلوقاتو کې د متداول او متبادر راتلو په معنی نه دی.

د: په داسې مواردو کې هم باید له تاویل ډډه وکړو، هم له تشبیه او تمثیل او هم په بله معنی د لفظ له تعبیر او توجیه، داسې نه چې ووايو: د (جاء) معنی ظاهرېدل دي، همداراز سمه نه ده چې ووايو الله تعالی به له یوه ځای بل ځای ته راځي، د عرش، کرسی، ید، اصابع، سمع، بصر، جاء، نزل، اخذ، اعطی او دې ته ورته کلمات به هم نه تاویل کوو، دا ځکه چې په تاویل ئې له الله پرته بل څوک نه پوهېږي او نه به ئې په متبادري او متداولي معنی اخلو، دا ځکه چې داسې کار له مخلوق سره د الله تعالی په تشبیه کولو منتج کېږي. دا الفاظ به په خپله کاروو او تاویل به ئې الله ته محول او مفوض کوو.

دا بیان او الفاظ ئې د دې لپاره راغلي چې د قیامت د ورځې د الهي محاسبې څرنگوالی

د قرآن ټولنې پلوشې الفجر

انسان ته د فهم وړ وگرځي، په حقيقت ئې تر زيات نه زيات پوه شي او دا مفهوم ئې ذهن ته بڼه رانږدې كړى شي چې د قيامت په ورځ به ټول خلك د الله تعالى په وړاندي ودرېږي، فرشتې به صف صف منظمي ولاړي وي، داسي لكه په يوه مجل دربار كي چې كوم واكمن راڅرگندېږي او د تشرېفاتو د قطعي فوځيان دواړو خواوو ته منظم په ليكه ولاړ او دربار د ده د استقبال لپاره سترگي په لار وي.

په دې پوهېږئ چې ټول الهي كتابونه او قرآن دا بليغ الهي كلام، د انسانانو په متداولو الفاظو نازل شوي، د انسان د فهم محدوده په كي مراعات شوې، د انسان فهم محدود دئ، الفاظ ئې هم قاصر او محدود، دا الفاظ كولى شي د الله تعالى ځيني صفات څه ناڅه معرفي كړي، خو د الله تعالى د ذات له معرفي عاجز دي، اسلام تا ته وايي چې د الله تعالى د غوره صفاتو او لوړو افعالو په اړه بڼه او تركومه چې كولى شي غور وكړه، خو د ذات او افعالو د څرنگوالي په اړه ئې د فكر كولو هڅه مه كوه، نه د الله تعالى ذات پېژندا ستا د وس او توان خبره ده او نه ئې د افعالو څرنگوالى. د انسان استعدادونه هومره ضعيف او كمزوري دي چې د يوې نازكي پردې او دېوال تر شا چې څه تېرېږي پرې نه پوهېږي، د ده په فضاء كي د غږ بې شمېره څپې خوري وي خودى ئې نه اوري، د نړۍ د گڼ شمېر راډيوگانو او تلويزيونونو څپې خوځي، د ده تلويزيون او راډيو ئې رااخيستى شي، خو دى ئې په خپلو سترگو او غوږونو له دغو وسائلو پرته نه ليدى شي او نه اورېدى، ستا فضاء د جاذبې د قوې له اواجو ډكه ده خو ته ئې له ليدو عاجز يي، ستا د ليد توان او ستا د درك او احساس محدوده ډېره تنگه ده، څوك چې الله تعالى له داسي څه سره تشبيه كړي چې دى ئې په خپلو كمزورو او محدودو حواسو درك كوي، په حقيقت كي ئې خپله پښه له خپل حد آخوا غځولى او بېهوده كار ئې كړى.

وَجِئْ يَوْمَ يَوْمٍ يَجْهَنَّمُ^{٢٣} يَوْمَ يَتَذَكَّرُ الْإِنْسَانُ وَأَنَّى لَهُ الذِّكْرَى^{٢٤} يَقُولُ

يَلَيْتَنِي قَدَّمْتُ لِحَيَاتِي^{٢٥} فَيَوْمَئِذٍ لَا يُعَذِّبُ عَذَابُهُ أَحَدٌ^{٢٦} وَلَا يُوثِقُ وِثْقَهُ^{٢٧}

أَحَدٌ^{٢٨}

٢٣- او دوزخ به راوستى شي په دې ورځ او ورياد به شي انسان ته په دې ورځ، خو له كومه به ئې وي پند اخيستنه؟ ٢٤- وايي به: اى كاش چې څه مي كړي وى دغه خپل ژوندون ته. ٢٥- نو هيڅوك به په دې ورځ، د ده عذاب ته ورته، كړول نه شي كولى. ٢٦- او هيڅوك به د ده كلك تړلو شانتنه، كلك تړل نه شي كولى.

٢٣- د (جهنم د راوستو) په څرنگوالي اوس موږ نه شو پوهېدى، قرآن د دې په ځاى چې ووايي جهنم به (راڅرگند) شي او يا دوزخيان به د جهنم په لوري بوتلى شي، د جهنم د راوستو خبره كوي، په بل ځاى كي هم دې ته ورته الفاظ كاروي او فرمايي:

وَأَزَلَّتْ أَلْجَنَّةُ لِلْمُتَّقِينَ ﴿٩٠﴾ وَبُرِّزَتِ الْجَحِيمُ لِلْغَاوِينَ ﴿٩١﴾

الشعراء: ٩٠-٩١

او جنت به متقيانو ته نږدې راوستې شي او جحيم به يې لارو ته څرگند کړی شي. بنيابي (جنت او جحيم) به له بل ځای د جنتيانو او دوزخيانو د اقامت محل ته راوړلی شي، لکه څنگه چې په يوه مبارک حديث کي ورته اشاره شوې: عن عبدالله بن مسعود قال: قال رسول الله صلى الله عليه وسلم: يؤتى بجهنم، لها سبعون ألف زمام، مع كل زمام سبعون ألف ملك يجرونها. رواه مسلم له عبدالله بن مسعود روايت دئ چې رسول الله صلى الله عليه وسلم وفرمايل: جهنم به راوړلی شي اويا زړه واگي به ئي وي، له هري واگي سره اويا زړه فرشتي چې راکشوي به ئي. او يا په دې الفاظو سره دوزخيانو ته ويل شوي: هغه څه چې تاسو په دنيا کي د خپلو کړنو له کبله ورروان وئ، دا دئ نن هغه په خپله ستاسو خوا ته راځي او ستاسو مخي ته ودرېږي او دروازي ئي ستاسو پر مخ پرانيستل کېږي.

په هغه ورځ به انسان خپله ماضي او ټول تېر کړه وړه په ياد راوړي، پرې نادم او پېښمانه به وي، خو دا رايادونه او ندامت به څه گټه نه شي ورسولي.

٢٤- د جهنم په ليدو سره به وايي: اى کاش د دغه اصلي ژوند لپاره مي څه بندوبست کړی وى او اى کاش داسي صالح عمل مي وى چې نن ئي د دوزخ له عذاب ژغورلى وى.

٢٥- هغه ظالمان چې خپل مخالفين به ئي په ډول ډول عذابونو کړول، تر دې چې په پښو او لاسونو کي ئي مېخونه ورتکوېل او د اور په کندو کي ئي غورځول، نن به په داسي ستر الهي عذاب اخته وي چې څوک ئي تصور هم نه شي کولى.

٢٦- که تاسو خپل مخالفين په وېروونکو او مخوف زندانونو کي اچوئ، د اوسپنو په قفسونو کي، په لاس پښو کي ئي زنځيرونه او زولنې، اړيکي ئي له هر چا سره شلوئ او د تېبنتي ټولي لاري پرې تړئ، خو دا نه شئ کولى چې ژوندی روحیه ئي په قيد او بند کي واچوئ او مراوې ئي کړئ، د آزاد ذهن چاره ئي نه شئ کولى، ډېر ئي داسي گورئ چې اکثراً د خيال په عالم او د رؤيا په نړۍ کي د زندان له حصارونو ووځي او د راحت احساس کوي او ډېر نور ئي داسي چې په زندان کي هم د عزت او سرلورۍ احساس کوي، د زندان قيد او بند ئي ژوندی روحیه تراغېز لاندې نه شي راوستی، ډېر صابر او ثابت قدم مبارزين گورو چې د زندان تياره قفسونه ئي نه عزم ماتولی شي او نه ئي راتلونکي ته هيلي مراوې کولى شي، د زندان په تنگو او تيارو خونو کي راضي وي، نه يوازي هلته د عزت او سرلورۍ احساس کوي بلکي له زندان د مبارزې تود سنگر جوړوي، هغه د ځان لپاره يوه مدرسه گڼي. يوسف عليه السلام کلونه کلونه په زندان کي تېروي، خو په پای کي کله چې د مصر د پاچا قاصد ورته راځي او د پاچا دا پيغام ورته راوړي چې ليدو ته ئي منتظر دئ، د رد خواب ورکوي او وايي: خپل بادار ته دي بېرته ورشه، ورته ووايه: زما په اړه هغه اتهام څنگه شو؟ هغه بنځي چې خپل لاسونه ئي د مېوو په چرو پرې کړل، څنگه شوې؟

ظالمانو! په دې پوه شئ چې د قيامت په ورځ به د الله تعالى (تړل) داسي سخت وي چې هيڅوک ئي اوس تصور هم نه شي کولى، د دوزخ په سر پوښلو قفسونو کي، په غاړه، لاس

پښو کي اوږده اوږده زخیرونه، په ستو پوري تړلي، د تېښتي ټولي لاري پرې بندي، روح او ذهن به نې هم په داسي قيد کي چي د خيال او خوب په عالم کي هم يوه شېبه د آزادۍ او آرامۍ احساس ونکړي شي، ته خو يوازي د خپل بي وزلي دېمن جسد په زندان کي واچوي او لاس پښي نې په زخیرونو وروترې، خو د ده روح نه شي زنداني کولی، خو الله تعالی به د دوزخیانو روح هم په قيد کي واچوي.

يَتَأْتِيهَا النَّفْسُ الْمُطْمَئِنَّةُ ﴿٢٧﴾ أَرْجِعِي إِلَىٰ رَبِّكِ رَاضِيَةً مَّرْضِيَّةً ﴿٢٨﴾ فَأَدْخُلِي فِي عِبَادِي ﴿٢٩﴾ وَأَدْخُلِي جَنَّتِي ﴿٣٠﴾

٢٧- آي اې ډاډه نفسه! ٢٨- د خپل رب په لوري گرځه ته راضي شوی، له تا راضي شوی. ٢٩- نو زما په بندگانو کي شامل شه. ٣٠- او جنت ته مي داخل شه.

٢٧-٣٠: قرآن، انساني نفس درې ډوله گڼي او داسي نې معرفي کوي:

الف: لوامه نفس: هغه نفس چي انسان په خپل بد کار کي ملامتوي، د گناه په هر هغه کار کي پرې اعتراض کوي چي انسان نې کولو ته ملا تړي.

ب: امارة بالسوء نفس: هغه چي انسان بدو کارونو ته هڅوي، د گناه هر کار، هر ناولی او کرکجن عمل، ظلم او د بل په حق تېري ورته ښايسته کوي او ترسره کولو ته نې تياروي.

ج: مطمئنه نفس: مطمئن، ډاډه، آرام، قانع او راضي نفس، هغه چي سمه لار نې غوره کړي، حقيقت نې پېژندلی، زړه نې پرې ډاډه شوی، نه د حقيقت په پېژندو کي مضطرب او پرېشان وي او نه نې په متابعت او پلي کولو کي، هيڅ حالت ورته شک او شېبه نه شي پيدا کولی، په خپل جائز حق قانع او راضي وي.

قرآن فرمايي چي دا د زړه ډاډ او اطمینان او د روح سکون او آرامښت يوازي د الله تعالی په ذکر سره ترلاسه کېدی شي.

الَّذِينَ ءَامَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ ﴿٢٨﴾

الرعد: ٢٨

هغه چي ايمان نې راوړی او د الله په ذکر سره نې زړونه ډاډه کېږي، پام چي د الله په یادولو سره زړونه ډاډه کېږي.

مطمئن نفس همغه دې چي رابطه نې له خپل رب سره ټينگه ساتلي، زړه نې د الله په یاد سره ډاډه کېږي، د الله تعالی په پرېکړو راضي او قانع وي او خپل خير په هغه کي لټوي، څوک چي خپل رب نه پېژني، خپله رابطه نې له الله تعالی سره شلوي، تل په وېرې، اضطراب او پرېشاني کي ژوند کوي، نه نې زړه ډاډه وي او نه نې روح آرامه، اضطراب او پرېشاني به حتماً د هغه روح او زړه په برخه وي چي خپل رب نې هېر کړی، دا اوس تاسو په غربي ټولنو کي گورئ چي هري خوا ته او د هر چا په څېره کي د ژور اضطراب او ناآرامۍ نښي له ورايه ښکاري، د غربي ټولني اکثر وگړي له خوب راوړونکو او مسکن دوا پرته خوب نه شي کولی،

غواړي په شراب، چرس، سگریټ، هیروئین، موروفین او نورو مخدره موادو خپل روحي اضطراب علاج کړي او څو شېبې خپل ناآرامه زړه ته کاذب ډاډ او سکون ورپه برخه کړي، ورو ورو ئې کار هغه ځای ته ورسېږي چې له سخت روحي اضطراب د نجات لپاره ځان وژني ته ملاتړي، دا پراخي ځان وژني چې په هر غربي هېواد کې ئې گورو او حکومتونه ئې له مخنیوي عاجز او راتلونکي ته سخت پرېشانه، ټول په خدای له عدم باور او له الله سره د خپلو اړیکو د شلولو نتیجه ده، دا ځان وژني بڼې چې غربي تمدن، افکار، عقائد، د ژوند طریقه او اسلوب ئې د انسان له سالم فطرت سره اړخ نه لگوي، نه شي کولی انسان ته روحي آرامي او د زړه سکون ورپه برخه کړي، په دې غیر فطري او په الحاد او بې دینۍ ولاړ تمدن کې انسان د اضطراب او پرېشانی احساس کوي، روح ئې ناآرامه، هیڅ څه ئې نه شي ډاډه کولی، زغم، حوصله، صبر او استقامت نه شي ورکولی، د معمولي کړاو په نتیجه کې له ژوند بې زار شي، یا مخدره موادو ته پناه وړي او یا ځان وژني ته. دا ولې آسیایي او افریقایي انسان په سختو سختو ستونزو او کړاونو کې، په فقر او لوږې کې، په ژوند راضي وي او له کړاوونو د نجات لپاره ځان وژني ته پناه نه وړي، په یوه ستر آسیایي هېواد کې په یوه کال کې دومره کسان ځان وژنه نه کوي لکه چې د غربي هېوادونو په یوه یوه ښار کې چې تر دې په کمه موده کې ځان وژني کېږي، دا ولې؟ آیا د دې لپاره کومه بله توجیه موندلې شو؟ آیا له دې پرته بل څه ویلی شو چې هلته زړونه له ایمان تش شوي او دلته پر خدای باور په یوه او بله بڼه کې شته!! مخدره او نشه یی موادو ته د پناه وړلو اصلي او بنیادي وجه روحي اضطراب دی، په دې خطرناکې بيمارۍ هغه څوک اخته کېږي چې له روحي سکون محروم وي، د دې بيمارۍ علاج له دې پرته په بل څه نه شي کېدی چې انسان بېرته الله ته وروگرځي، له الله تعالی سره خپلې شلېدلې اړیکې ټینګې کړي. عظیم الشان قرآن دلته د جنت مستحق مؤمن بنده د نفس مطمئنې په نامه یادوي او په دې سره موږ ته لارښوونه کوي چې فقط ایمان کولی شي انسان ته ډاډ او اطمینان ورپه برخه کړي، ایمان د انسان روح ته سکون او زړه ته ئې ډاډ ورکوي، عقل ئې قانع کوي، پوښتنو ته ئې ځواب وايي، په ټولنې کې ئې عدالت راولي او له اضطراب او پرېشانی ئې ژغوري.

یا ایتهالنفس المطمئنة: ای مطمئن او ډاډه نفسه! (ارجعی الی ربک) د خپل رب لوري ته وگرځه، (راضیة مرضیة: په خپله راضي شوی او بل ترې راضي شوی)، ته له الله تعالی راضي او الله تعالی له تا راضي، تا ته چې څه درکوي ته پرې راضي او ستا له کړنو دې جل شأنه راضي. الله تعالی به ورته خطاب کوي: زما په بندګانو کې شامل شه او جنت ته مي داخل شه.

د قرآن پلوشې
الفجر

بسم الله الرحمن الرحيم

البلد

د سوري معرفي

د دې سوري نوم (البلد) دئ چې له لومړي آيت اخيستل شوی، ۲۰ آيتونه لري او ه لومړي آيتونه ئې بلد او احد ته په ورته هموزنو صيغو باندي پای ته رسېدلي، ورپسې درې آيتونه د عنين، شفتين او نجدين په هموزنو صيغو او پاته لس آيتونه ئې د عقبه او ميمنه په خبر هموزنو کلمو ختم شوي، غېر او مد و جذر ئې ډېر ښکلی او خوندور دئ. د سوري له متن په ډېر وضاحت سره معلومېږي چې دا سوره د مکي دور په هغو ورځو کي نازل شوي چې د قريشو سردارانو د رسول الله او د ده د رسالت په ضد د مخالفت او دښمنۍ کلکه ملا تړلي وه او د ده په ضد ئې هره جفا او ظلم جانز گاڼو.

د سوري په پيل کي د دې مطلب د اثبات لپاره چې (له ستونزو او کړاوونو سره مخامخېدل يو طبيعي بهير دئ او الله تعالی انسان داسي پيدا کړی چې خامخا به له ستونزو سره مخامخ کېږي)، په (هالبلد) او (هر پلار) او (هر زوی) لور شوي، يعني د مکي مکرمي په تېر تاريخ او په هر پلار زوی تېر شوي کړاوونو باندي استشهاد کوي او همدا مطلب ثابتوي، بيا هغه مغرور او متکبر انسان ته خبرداري ورکوي چې خپل زور ځواک غره کړی، گمان کوي دومره ځواکمن دئ چې هيڅوک پرې برلاسه کېدی نه شي او په ډېر غرور او مستي سره وايي: د پيغمبر عليه السلام او د ده د دعوت په خلاف مي ښه ډېر مال دولت مصرف کړی! دې مغرور دښمن ته وايي: گمان مه کوه چې الله تعالی درنه غافل دئ، ستا د کړنو څارنه نه کوي او د ظلم او تېري سزا به درنکړي. او بيا د دې مهم او اساسي مطلب لپاره چې (د انسان رب، بصير او د ده د عملونو شاهد او ناظر دئ، حتماً به ئې د ټولو کړنو په اړه قضاوت کوي) په داسي ډېر مضبوط او ډېر څرگند دليل استناد کوي چې هيڅوک ترې انکار نه شي کولی، د انسان خپلي سترگي او د ليدو استعداد؛ د دليل په توگه وړاندي کوي او فرمايي: ستا دا دواړه سترگي شهادت ورکوي چې ستا پيدا کوونکی حتماً (بصير) دئ او ستا د ټولو کړنو شاهد، د (مخلوق هر صفت) د دې ښه ده چې (خالق) ئې حتماً په دغه صفت په بشپړه او اكملة توگه متصف دئ، په انسان کي د تکلم په صفت او د ده په ژبي او دوو شونډو استناد کوي او فرمايي: ستا رب هم حتماً د تکلم په صفت متصف دئ او خامخا به ستا د عملونو په اړه پرېکړه کوي او ستا د عقائدو او افکارو په اړه به قضاوت کوي. د انسان په وجود کي د (ښه او بد) په اړه د ده په هغه احساس او قضاوت استناد کوي چې ښه ورته ښه ښکاري او خوښوي ئې او بد ورته بد ښکاري او کرکه ترې لري، نېکي ورته معروف برېښي، منل شوی او پېژندل شوی حقيقت ئې بولی او له خپل فطرت سره ئې آشنا گڼي، خو بدې ورته منکر

د قرآن ټولوشې البلد

بينکاري، کرکجنه ئې گټې او د خپل فطرت منافي ئې بولي، له ښو دفاع کوي او له بدو کرکه لري، که دوه انسانان د نښتې په حال کې وگوري، يو ئې ظالم بل ئې مظلوم، غواړي د مظلوم مرسته وکړي او ظالم په خپل ځای کېښوي، په ده کې دا د (قضاوت استعداد) د دې نښه ده چې د ده (پالونکي او پيدا کوونکي) ذات، هغه چې ده ته ئې دا استعداد ورکړی، هرومرو په دغه صفت متصف دی، حتماً به د انسان د عملونو په اړه قضاوت کوي، د مظلوم لاس نیوی به کوي او ظالم ته به سزا ورکوي. بیا فرمایي: دغه غولېدلی انسان د دین لار له دې کبله غوره نه کړه چې گرانه او له لوړو ژورو ئې ډکه ومونده، له گړلېچونو او کړاوونو ئې ووېرېدو، هغه صبر، ثبات، زغم او د قرباني جذبه چې په دې لار د تلونکو لپاره ضروري ده، هغه ئې په خپل ځان کې ونه لیده، خپل وزرونه ئې له دې دنگو دنگو غرونو د اوږېدو لپاره وړ او جوگه ونه موندل، دین د مظلومانو د آزادۍ په لار کې مبارزې ته بللو، د خپلوان یتیم او محتاج مسکین مرستې ته ئې هڅاوو، هغه هم د سختې قحطۍ په کال کې او هغه وخت چې دی په خپله له سختې لوړې سره مخ وي، د بې وزلي او مظلوم انسان په اړه ئې ترحم او زړه سوي ته بلنه ورکوله، ده ته په دې لار تگ او د عظمت او عزیمت دغو لوړو څوکو ته رسېدل گران وېرېښېدو، نو له انتخاب ئې ډډه وکړه.

په پای کې خلک په دوو ډلو وېشي او فرمایي:

الف: ځینې بختور دي او د بختورو ځای ته به درومي، دا هغه صابر او باعزم مؤمنان دي چې د ایمان هغه لار ئې غوره کړه چې په اغزو پوښل شوې، په هر گام کې ئې لوړې ژورې دي او له گواښونو او خطرونو سره ډغري وهل، په دې لارې وڅوڅېدل، صبر ئې وکړ او نور ئې صبر ته رابلل، په خپله زړه سواند وو او په نورو ئې زړه سوی او ترحم درلود او نور ئې ترحم او زړه سوي ته رابلل.

ب: ځینې ئې بې بخت او بدبخت دي او ځای ئې د بدبختو کرغېرن ځای، دوی هغه خلک دي چې الهي آیتونه ئې تکذیب کړل، له هغو څرگندو نښو ئې عمداً انکار وکړ چې د حق او حقیقت په لوري د انسان لارښوونه کوي، د دغه تکذیب او انکار له کبله به دوزخ ته درومي. د دې مبارکې سورې خلاصه دا ده: له ستونزو او کړاوونو سره مخامخېدل د الله له رعایت د محرومیت نښه نه ده، برعکس دا یو ثابت او عام الهي سنت دی.

بِسْمِ اللَّهِ الرَّحْمَنِ الرَّحِيمِ

لَا أُقْسِمُ بِهَذَا الْبَلَدِ ﴿١﴾ وَأَنْتَ حِلٌّ بِهَذَا الْبَلَدِ ﴿٢﴾ وَوَالِدٍ وَمَا وَلَدَ ﴿٣﴾ لَقَدْ خَلَقْنَا

الْإِنْسَانَ فِي أَحْسَنِ تَقْوِيمٍ ﴿٤﴾

۱- نه، قسم مي په دې ښار. ۲- او ته حلال گڼلی کيږي په دې ښار کي. ۳- او لوړه په هر پلار او په هر زوی. ۴- بې شکه چي انسان مو پيدا کړی په سختی کي.

۱-۴- دلته څو خبرو ته پام وکړئ:

• ځيني گمان کوي چي تر قسم مخکي (لا) اضافي ده او ځيني نور وايي چي دا د قسم د نفي لپاره ده، په دې معنی چي لوړه نه کوم، دا دواړه توجيهاټ کمزوري دي، په قرآن کي نه اضافي څه شته او نه کم او دا دوهمه توجيه خو تر دې هم ډېره کمزوري او خرابه چي د غير ضروري خبري له کولو سره ئي مترادف کوي، که معنی ئي دا وي چي په دې ښار لوړه نه کوم نو د دې خبري د کولو گټه څه شوه؟! غوره او دقيقه توجيه دا ده چي په دې (لا) سره د مخاطب وينا او دعوی رد شوي او د ده د ذهنيته له ردولو وروسته، مختصر مکت دئ او بيا ويل شوي چي په دې ښار مي قسم، يعني داسي نه ده چي تاسو ئي گمان کوئ، زما دي په دې ښار او په هر پلار زوی قسم وي چي انسان په کړاو او ستونزو کي پيدا شوی. د قرآن په ډېرو ځايونو کي کلام په (لا) او (فلا) پيل شوی، په انساني محاوره کي هم د دې شاهد يو چي معمولاً انسان د خپل مخاطب خبره په لا او نه سره ردوي او ورپسې خپله خبره کوي.

• د دې خبري (پدې ښار کي ته حلال يي) معنی دا ده چي: د مکې په دې ښار کي چي د (بيت الحرام) محدوده ده، جنگ په کي حرام دئ، په دې کي خلک د خپل پلار له قاتل هم د غچ اخيستو هڅه نه کوي، د بوټو او ونو له شکولو ئي ډډه کوي، د ځناورو او حشراتو له وژلو هم ځان ساتي، ښکار په کي حرام گڼي، د هرڅه حرمت په کي ساتل کيږي، خو ای پيغمبره!! دلته ستا هټک حرمت، له تا سره دښمني او مخالفت، ستا د يارانو تعذيب او وژنه، نه يوازي جائز گڼل کيږي بلکي د ثواب کار ئي شمېري!! ټول د (حرمت) په (حریم) کي دي، خو ته له حرمت محروم او حلال!! که د سوري په متن کي او د قسمونو او ځواب ترمنځ ارتباط ته لږ ځير شو نو په دې خبري پوهېدل به راته آسان شي چي له (أَنْتَ حَلٌّ بِهَذَا الْبَلَدِ) مراد همدا مطلب دئ نه بل څه.

• په درېيم آيت کي (والد و ما ولد) د نکره په صيغه راغلي او معنی ئي هر پلار او زوی دئ، نه خاص پلار او زوی.

• له قسمونو وروسته ويل شوي:

لَقَدْ خَلَقْنَا الْإِنْسَانَ فِي كَبَدٍ: بې شکه چي انسان مو پيدا کړی په سختی کي.

دا د مخکنيو قسمونو ځواب دئ، بايد وگورو چي دا قسمونه څه مطلب افاده کوي او څنگه د دې ادعاء په حقانيت شهادت ورکوي چي (الله تعالی انسان په محنت او مشقت کي پيدا کړی) او په (هذا البلد) او (والد و ما ولد) باندې د لوړي او ځواب ترمنځ ئي څه رابطه ده؟ په دې خبرو د پوهېدو لپاره لاندې نقاطو ته توجه وکړئ:

• هغو خلکو چي د پيغمبر عليه السلام او د ده له دعوت سره مخالفت ته ئي ملاتړلي وه، خپل ټول وسائل او امکانات ئي د دې الهي نهضت د مقابلي لپاره کارول او د پيغمبر عليه السلام ياران ئي د مکې په مبارکي وادي، دا د الله د کور حرم کي، ترشديد تعذيب لاندې نيولي وو، ويل به ئي: په دې خبري څنگه باور وکړو چي محمدعليه السلام د خدای پيغمبر دئ، د

د قرآن ۷ پلوشې البلد

ټولو ملانکو مطاع جبرئیل د الله له لوري ده ته د الهي وحي قاصد دئ، دا ادعاء کوي چي لار ني حقه او الله ئي مل دئ!! په داسي حال کي چي دی او یاران ئي له دغو سختو کړاوونو او ستونزو سره مخامخ دي، په هرگام کي مصیبتونه او ابتلاعات ورته منتظر، تعذیب کيږي، له خپل ملک شېرل کيږي او وژل کيږي!! دا ولي د ده خدای د ده مرسته نه کوي؟ ولي ملانکي د ده مرستي ته نه راځي؟ ولي د ده مخالفین د الله په عذاب نه اخته کيږي؟ الله جل شأنه په دغي مبارکي سوري کي دوی ته دا خواب ورکوي: له کړاوونو او ستونزو سره مخامخېدل یو ثابت الهي سنت دئ، خدای جل شأنه انسان داسي پیدا کړی چي خامخا به د راز راز محنتونو او مشقتونو له کړلېچونو تېرېږي، لوري ژوري به گوري، کړاوونه به گالي، له مصیبتونو سره د چا د مخامخ کېدو معنی دا نه ده چي هغه د الله له تأیید محروم او لاره ئي ناسمه ده!! تاسو سخته اشتباه کړې چي دا انګېرنه مو د خپلو قضاوتونو لپاره ملاک او معیار ګرځولي، مګر د دی ښار د جوړېدو له قصې خبر نه یئ چي څنگه ستاسو جد ابراهیم علیه السلام د خدای خلیل، خپله ناتوانه مېرمن، هاجر رضي الله عنها او خپل وړوکی ماشوم زوی، اسمعیل علیه السلام په دغي سوزنده وادي کي هغه وخت یوازي پرېښودل چي نه په کي د څښاک اوبه وي، نه ونه او بوټي، نه سیوري، نه حیوان او انسان، وېرونکي وچه دره او سپېره ډاګ، دواړه ئي د الله تعالی په حکم دلته یوازي پرېښودل، څومره ستره ابتلاء، هم پلار ته او هم مور او زوی ته!! څومره سختي ورځي ورباندي راغلې؟ که ابراهیم علیه السلام دا د کعبې معمار او زوی ئي اسمعیل ذبیح الله، هغه دوه ستر شخصیتونه چي تاسو ای قریشو! ځان ورته منسوبوئ او په دې انتساب فخر کوئ، که دوی له داسي ابتلاعاتو سره مخامخ شوي او تاسو دا نه وایئ چي ولي ستاسو جد له داسي سختو ورځو سره مخامخ شوی نو د محمد علیه السلام په اړه ولي دا خبره کوئ؟ د پیغمبرانو د ابتلاعاتو قصې خو دا حقیقت ثابتوي چي دا یو ثابت الهي سنت دئ.

د هر انسان د ژوند بهیر ته پام وکړئ، که پلار وي او که زوی، د هرچا ژوند له لوړو ژورو ډک، کمزوری، ضعیف او محتاج دنیا ته راشي، بل ته په هرڅه کي اړ، لاس پېښي وهي، له یوه اړخ بل ته نه شي اوښتی، بل څوک باید د ده مرسته وکړي، خپله غذا په اوښکو، ژړا او چیغو ترلاسه کوي، چي له زمکي د پورته کېدو شي نو هرگام په ډېر زحمت پورته کوي، په هر قدم کي پر مخ لوېږي، له راز راز بیماریو سره د دوامداري مقابلي لړۍ ئي په مخ کي، دردونه او رنځونه، تر څو ځوان شي، د ژوند بهیر ئي نوی پړاو پیل کړي او ستونزي ئي نوي بڼه او پېچلي ابعاد، له یوې نزاع لانه وي فارغ شوی چي په بلي سر شي، یو مشکل ئي لانه وي حل چي له بل سره مخامخ شي، له یوې بیماری روغ شي په بلي اخته، دغه دئ د انسان د ژوند حقیقي انځور، له ستونزو سره مخامخ کېدل ئي د ژوند طبیعي بهیر، د الهي سننو مطابق او د ژوند لازمه. خدای جل شأنه انسان داسي نه دئ پیدا کړی چي تل به د گلانو د پاڼو په بستر ځملي، الله د گلانو ترڅنګ اغزي پیدا کړي، د خدا تر څنګ ژړا، د خوشحالی ترڅنګ غم، د سوکالي ترڅنګ ستونزي.

أَتَحْسَبُ أَنْ لَنْ يَقْدِرَ عَلَيْهِ أَحَدٌ ﴿٦٦﴾ يَقُولُ أَهْلَكْتُ مَالًا لُبَدًا ﴿٦٧﴾ أَتَحْسَبُ أَنْ لَمْ

يَرَهُ أَحَدٌ ﴿٧﴾

۵- آیا دی انگېري، داسې چې، هيڅکله به څوک نه شي پرې قادر؟ ۶- وايي: ډېر مال مي کړ تباہ! ۷- آیا دی انگېري داسې چې هيچا ليدلی نه دی؟

۶- دا څوک او کوم انسان دی چې ځان ورته دومره ځواکمن او قدرتمن برېښي چې گمان کوي هيڅوک به پرې برلاسی نه شي؟! که څه هم په آيت کې ورته په څرگنده گوته نه ده نيول شوې خو د کلام له فحوى په واضح توگه معلومېږي چې دا همغه مغرور انسان دی چې د رسول الله هتک حرمت ته ئې ملا تړلې او د الله تعالى د کور په حرم کې پر ده هر تېرى او تجاوز جائز او حلال گڼي، هماغه چې خپل ټول زور ځواک ئې د رسول الله او د ده دعوت په مخالفت کې کارولى او ادعاء کوي چې که رسول الله په حقه وي او الله تعالى او فرشتې ئې د ده ملاتړي وي نو له دغو کړاوونو او ستونزو سره به نه مخامخ کېدو!! او د ده مخالفينو بايد هيڅکله دا فرصت نه شوى ترلاسه کولى چې له ده سره په عناد او دښمنۍ لاس پوري کړي، دى وخوروي او د ده ياران او ملگري ورپروي او سره له دې د الله تعالى له نيونې او مواخذي خوندي وي! دغو مغرورو سردارانو ته ويل شوي چې آيا ستاسو زور ځواک دا د غرور او کبر احساس درکي راولاړ کړی؟ آيا د پيغمبر عليه السلام او د ده دعوت په ضد ستاسو پراخو هلو ځلو او ډېرو وساتلو کارولو او زيات مال دولت مصرفولو په تاسو کې دا ذهنيته راپيدا کړی، چې هيڅوک پر تاسو برلاسه کېدى نه شي؟

۷- آيا داسې انگېري چې چا نه دی ليدلی؟ مگر گمان کوي چې بصير خداى، د ده د ناروا او ظالمانه هلو ځلو او ښکاره او پټو هڅو ناظر او شاهد نه دی؟ سخته اشتباه کوي، هيڅ څه ئې له هغه الله تعالى پټ نه دي چې بصير دی؛ او د دې حقيقت د اثبات لپاره په لاندي مضبوطو دلائلو استناد کوي:

أَلَمْ نَجْعَلْ لَهُ عَيْنَيْنِ ﴿٨﴾ وَلِسَانًا وَشَفَتَيْنِ ﴿٩﴾ وَهَدَيْنَاهُ النَّجْدَيْنِ ﴿١٠﴾

۸- آيا ده ته مو ورنکړلي دوي سترگي؟ ۹- او يوه ژبه او دوي شونډي؟ ۱۰- او ده ته مو وښودې دوي لاري؟

۸- د دې حقيقت د اثبات لپاره چې د (انسان پيدا کوونکى رب) حتماً بصير دی او د ده د کړنو ناظر او شاهد، د انسان په دوو سترگو استدلال کوي او فرمايي: ته مخلوق يې، خالق لرې، بل پيدا کړى يې، ستا ټول استعدادونه ستا پيدا کوونکي درکړي، ستا دوي سترگي هم د هغه وديعه ده، ستا عقل څنگه دا خبره مني چې په تا کې به دا صفت وي خو ستا پيدا کوونکى به ترې محروم وي؟! د عقل حکم خو له دې پرته بل څه نه شي کېدى چې ستا خالق بايد په دې صفت په اکمل او بشپړه توگه متصف وي؟! آيا ممکنه ده په مصنوع او مخلوق کې داسې غوره صفت وي چې د هغه په خالق او صانع کې نه وي؟! د انسان بصر او بصيرت په دې شهادت ورکوي چې الله تعالى بصير دی. موږ چې د عالم پيدا کوونکى رب په کومو صفتونو يادوو

مظاهر ئې په عالم او د ده مخلوقاتو کي گورو، که وایو الله تعالی بصیر دئ دا ځکه چې د ده په مخلوقاتو کي د دې بېلگه گورو، که وایو الله تعالی سمیع او اورېدونکی دئ، دا د دې لپاره چې د سمع د صفت مظهر د ده په مخلوقاتو کي گورو، که وایو: الله تعالی علیم دئ دا ځکه چې د (علم) مظاهر د عالم د هر څه په پیدایښت کي گورو او زموږ عقل راته وایي چې دا عالم حتماً داسي ذات پیدا کړی چې په هرڅه بڼه پوهیږي.

۹- ستا ژبه او دوه شونډي د تکلم وسائل دي، ته له دغو وسائلو په استفادې سره خپل مافي الضمیر بیانوي، خپل قضاوتونه منعکس کوي او خپلي پرېکړې صادروي، په تا کي د دغه استعداد شته والی په دې شهادت ورکوي چې ستا رب حتماً د تکلم په صفت متصف دئ. حتماً به ستا د کړنو په اړه قضاوت کوي، وروستی پرېکړه به صادروي. په انسان کي د دغه صفت شته والی موږ د الله تعالی د دغه صفت په څرنگوالي پوهوي. ټول عالم د الله تعالی د صفاتو مظهر دئ، د الله تعالی د صفاتو مظاهر په ټول عالم کي گورو، موږ له مظاهرو الله تعالی او صفات ئې پېژندی شو.

۱۰- الله تعالی انسان داسي پیدا کړی چې د ده په فطرت او خټه کي ئې د (بڼه او بد) د پېژندو لپاره خاص معیارونه او استعدادونه اېښي، د (فجور) او (تقوی) څېره ئې د ده د ضمیر په صفحي انځور کړي، د دغه فطري استعداد له کبله بڼه ورته بڼه ښکاري او خوښوي ئې او بد ورته بد ښکاري او کرکه ترې لري، نېکي ورته معروف برېښي، منل شوی او پېژندل شوی حقیقت ئې بولي او له خپل فطرت سره ئې آشنا گڼي، خو بدې ورته منکر ښکاري، کرکجنه ئې گڼي او د خپل فطرت منافي ئې بولي، له ښو دفاع کوي او له بدو کرکه لري، داسي ملکي او غریزي ئې ورکړي چې دې ښېگڼو ته هڅوي او له بدیو ئې منع کوي او په هر بد کار کي ئې ملامتوي، دغه استعداد د دې لامل دئ چې انسان د هر بڼه او بد عمل په اړه قضاوت کوي، غواړي سزا او بدله ورکړي، که دوه انسانان د نښتي په حال کي وگوري، یو ئې ظالم بل ئې مظلوم، غواړي د مظلوم مرسته وکړي او ظالم په خپل ځای کېښوي، په ده کي دا د (قضاوت استعداد) د دې نښه ده چې د ده (پالونکی او پیدا کوونکی) ذات، هغه چې ده ته ئې دا استعداد ورکړی، هرومرو په دغه صفت متصف دئ، حتماً به د انسان د عملونو په اړه قضاوت کوي، د مظلوم مرسته به کوي او ظالم ته به سزا ورکوي.

دا دئ گورئ چې قرآن د الله تعالی د صفاتو د اثبات لپاره د همدغو صفاتو په هغو مظاهرو او بېلگو استناد کوي چې د ده په مخلوق کي ئې گورو، هغه چا ته چې گمان کوي: الله تعالی د خلکو له عملونو سره هیڅ کار نه لري او د دوی د ښو او بدو عملونو په اړه قضاوت نه کوي، فرمایي: ستا دا دوه سترگي، شهادت ورکوي چې خدای بصیر دئ او ستا د عملونو ناظر، ستا دوي شونډي او ژبه په دې شهادت ورکوي چې ستا رب به حتماً ستا د عملونو په اړه قضاوت کوي، د بڼه او بد په اړه ستا دا احساس د دې نښه ده چې الله تعالی به هم ستا عملونه په دوو برخو وېشي، بڼه ته به بڼه او بد ته به بده سزا ورکوي.

فَلَا أَقْتَحَمَ الْعَقَبَةَ ﴿١١﴾ وَمَا أَدْرَاكَ مَا الْعَقَبَةُ ﴿١٢﴾ فَكُ رَقَبَةً ﴿١٣﴾ أَوْ إِطْعَمْتُ فِي يَوْمٍ

ذِي مَسْغَبَةٍ ﴿١٤﴾ يَتِيمًا ذَا مَقْرَبَةٍ ﴿١٥﴾ أَوْ مِسْكِينًا ذَا مَتْرَبَةٍ ﴿١٦﴾ ثُمَّ كَانَ مِنَ الَّذِينَ
ءَامَنُوا وَتَوَاصَوْا بِالصَّبْرِ وَتَوَاصَوْا بِالْمَرْحَمَةِ ﴿١٧﴾ أُولَئِكَ أَصْحَابُ الْمَيْمَنَةِ ﴿١٨﴾
وَالَّذِينَ كَفَرُوا بَعَايَتِنَا هُمْ أَصْحَابُ الْمَشْأَمَةِ ﴿١٩﴾ عَلَيْهِمْ نَارٌ مُّؤَصَّدَةٌ ﴿٢٠﴾

۱۱- وئې نه دانگلو دغي سختي لار ته. ۱۲- څه شي يې پوه کړی چې دا سخته لاره څه ده؟ ۱۳- د غاړو پرانیستل. ۱۴- او د لوړې په ورځ ورکړه د طعام. ۱۵- د خپلوۍ خاوند یتیم ته. ۱۶- یا په خاورو سپېره شوي کوم مسکین ته. ۱۷- بیا له ډلې د هغو شي چې ایمان ئې دئ راوړی او په صبر او زړه سوي باندي ئې کړې سپارښتنه. ۱۸- دوی به وي د بختور ځای خاوندان. ۱۹- او زمونږ په آیتونو چې کافر شول، دوی به وي د شقاوت ځای خاوندان. ۲۰- گمارل شوی سرپوښلی اور پر دوی.

۱۱- ۱۸: د (اقتحام) معنی دانگل، برید او په سخت کار کې سریع او توند ننوتل دي او (عقبة) هغې لارې ته ویل کیږي چې د غره په اړخ کې تېره شوې وي، لوړې ژورې او کړلېچونې ولري. وروستي آیتونه (عقبة) داسې معرفي کوي:

- له قید او بند د غاړو آزادول.
 - د خپلوانو یتیم او بې وزلي مسکین ته په داسې ورځو کې طعام ورکول چې قحطي او لوړه خوره وي.
 - ایمان او د ایمان په لارې صبر او استقامت.
 - نور صبر او استقامت ته رابلل.
 - خلک پېرزوینو، زړه سوي او ترحم ته رابلل.
- هغه چې د رسول الله او د ده دعوت په ضد په خپلو هڅو او بې درېغو مالي لگښتونو ویاړي، د ایمان لاره ئې سخته، کړلېچنه او ګرانه موندلې، په دې کې له اقتحام ځان عاجز ګڼي، په خپل زړه کې هغه قوت او ځواک نه ویني چې د دې لوړ غره څوکو ته رسېدل ورته ممکن وېرېښي، په خپل پرېوتې ځای کې پاته شو، د غلامۍ، بخل، حرص، قساوت، بې رحمۍ او د کفر او بې ایمانۍ په حضيض کې پاته کېدل ئې غوره وګڼل، د خپلې مخکنۍ وضعې لمن ئې داسې ټینګه ونيوله چې د دوام لپاره ئې خپل ټول زور ځواک او ټول امکانات وکارول، له دې لوړو آخوا بختور ځای ته د رسېدو لپاره ئې په (عقبة) کې له (اقتحام) ډډه وکړه، دی د هغو کسانو په څېر نه دئ چې واقعي سعادت ته د رسېدو لپاره په ګرانو او سختو لارو د تلو جرأت او همت لري، نه د لارې له لوړو ژورو وېرېږي او نه د سفر له اوږدوالي، لوی زړه، اوچت عزم، صبر او زغم، پیاوړي او مضبوط وزرونه لري.
- سره له دې چې انسان په هرصورت کې او د خپل ژوند لپاره چې هر مقصد غوره کړي او مقصد ته د رسېدو لپاره چې هره لار اختیار کړي، حتماً به له (کېد) ستونزو او کړاوونو

سره مخامخ کېږي، که ئې د ایمان په لار د تلو پرېکړه وکړه او که د شیطان او نفس د متابعت او غلامۍ په لار. داسې نه ده چې د نفس په بندګۍ او د شیطان په غلامۍ کې به اوږدې لارې پرې لاندې او د ژوند کړاوونه به ورته آسان شي، هسې د ده ذلیل نفس او مکار شیطان د آزاد او سرلوري ژوند په ځای د غلامۍ او مرییتوب ژوند ورته آسان او ښایسته کړي، له محتاجو خپلوانو او بې وزلو انسانانو سره د مرستې په ځای د حق په مقابلې کې خپل مال مصرفول ورته غوره او د ویاړ وړ کار وېرېږي، دغه د نفس او شیطان دوکه د دې باعث شي چې په حق او حقیقت له ایمان او اعتراف ډډه وکړي، د ایمان په ځای د کفر لار، د ترحم او زړه سوي په ځای د بې رحمۍ او قساوت او د قناعت او صبر په ځای د حرص او بخل لار غوره کړي.

بې مناسبته ئې مه گڼئ چې د یوه لوړ غره په څنګل کې د یوې ترورمۍ شپې د تګ قصه دلته راواخلم: د امریکایانو په ضد د جهاد په لومړیو شپو ورځو کې چې زموږ د اوسېدو سیمه د دوی تر سخت مراقبت لاندې وه، هم ئې له لاندې څارله او هم له بره په جاسوسي طیارو او سپوږمکیو، یوه شپه له یوې سیمې بلې ته تلو، سخته تیاره وه، له رڼا او څراغ مو استفاده نه کوله، یوه ملګري راته وویل چې الله تعالی دې د دغو کړاوونو د تحمل اجر درکړي، ورته ومي ویل: خلک د دنیوي مقاصدو لپاره تر دې ډېر زیات کړاوونه ګالي، زحمتونه قبلوي او شپه ورځ خولې تویوي، څو شېبې وروسته مو مخې ته داسې کس راغی چې په همغه تیاره کې ئې، د هغه لوړ غره په ډډه کې یوه لویه سټه په یوازې تن راکښوله، وروڼو ته مې مخ کړ چې گورئ دا کس به څه وخت راوین شي، د غره سر ته به ئې ځان رسولی او د دې سټې راکښول به ئې پیل کړي وي، خپل زحمت له دې سره مقایسه کړئ.

له انس رضي الله عنه روایت دی چې رسول الله صلی الله علیه وسلم وفرمایل: جنت د مکاره او ناخوالو په پردو پوښل شوې او دوزخ د شهواتو او نفسی غوښتنو په پردو. عن انس قال قال رسول الله صلی الله علیه وسلم حفت الجنة بالمکاره وحفت النار بالشهوات رواه مسلم

یعني ستا او جنت ترمنځ داسې پردې حائل دي چې ستا نفس ته ترې تېرېدل ګران او ستونزمن ېرېښي، له دغو پردو په تېرېدو سره جنت ته رسېدې شي، خو ستا او دوزخ ترمنځ داسې پردې څرېږي چې ستا نفس ته ښایسته او رابښکونکې ېرېښي، که د خپل نفس خبره دي ومنله او له دغو پردو تېر شوي په دوزخ کې پرېوځي.

د دې مبارکو آیتونو دوو ظریفو ټکیو ته ستاسو پام رااړوم:

الف: د (فک رقبة) او (اطعام فی یوم دی مسغبة) ذکر له ایمان مخکې راغلی او دا ښيي چې (ایمان راوړل) د هر کس او ناکس کار نه دی، څوک چې له (قیدونو او بندونو) نه وي آزاد شوی، د اسارت او غلامۍ د زنجیرونو شلولو ته ئې ملا نه وي تړلې، په خپله له الله پرته د بل بندګۍ ته سر ټیټوي، نور د اسارت او غلامۍ په دردناک حالت کې گوري خو احساسات ئې نه راپاروي، داسې ضعیف النفس خلک د ایمان راوړو وړتیا او اهلیت نه لري، ذلیل او غلام فطرت انسانان دا د عزت او سرلورۍ لار نه شي غوره کولی، قرآن دا مطلب په بل ځای کې په دې صیغه رااخلي:

... فَمَنْ يَكْفُرْ بِالطُّغُوتِ وَيُؤْمِرْ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ



عَلِيمٌ

سَمِيعٌ

البقرة: ۲۵۶

نو څوک چې له طغيان کوونکي انکار وکړي او بيا په الله ايمان راوړي نو په داسې کلکي کړی ئې منگولي ټينگي کړې چې شلېدل ئې نشته او الله خو ډېر پوه اورېدونکی دی. په دې مبارک آيت کې هم گورئ چې په طاغوت کافر کېدل پر الله له ايمان راوړلو مخکې ذکر شوی، د دې معنی دا ده چې لومړی به له طاغوت انکار کوي، بيا به پر الله د ايمان راوړلو جوگه کېږي، تر څو له طاغوت انکار ونکړي او د هغه له منلو خپل برانت اعلان نه کړي، الله ستا د ايمان دعوی نه قبلوي، د توحيد په کلمه کې هم تا ته د همدې درس درکړی شوی، لومړی له الله پرته بل هر اله نفی کوي، بيا د الله د اثبات خبره کوي: لا اله الا الله، وايي، ډېر خلک داسې وي چې پر الله د ايمان دعوی کوي، گمان ئې هم دا وي چې پر الله ايمان لري، خو طاغوت ئې نه وي نفی کړی، له طاغوت ئې طمع او وېره وي، د هغه واکمنی ته سر ټيټوي، خپل منازعات او شخړې د حل و فصل لپاره هغه ته وړاندي کوي او د هغه پرېکړو ته غاړه ږدي، د داسې کسانو په اړه قرآن په مکرره توگه او پرېکنده الفاظو وايي چې د ايمان دعوی ئې دروغجنه ده.

ب: ايمان دوه مهمې او اساسي تقاضاوې لري: (صبر) او (ترحم). د انسان صبر او زړه سوی بڼې چې په زړه کې ئې (ايمان) شته، (ايمان) د صبر او ترحم مقدمه ده، همغسې لکه د غلامی او بې عدالتی په ضد د مبارزې هوډ او عزم چې د ايمان لپاره مقدمه ده. ځکه نو دلته (فک رقبة) او (اطعام فی يوم ذی مسغبة) تر ايمان مخکې ذکر شوي. ۱۹-۲۰: هغه چې په کفر راضي شوي او د ايمان لار ورته عقبة برېښېدلې او له دانگلو او (افتحام) ئې ډډه کړې او له هغو الهي ايتونو ئې انکار کړی چې دوی د ايمان (سعادت تون) ته رابلي او د کفر په (شقاوت تون) کې پاته شوي، تمخای به ئې دوزخ وي، د اور په داسې اوږدو اوږدو منځ تشو ستنو کې به پراته وي چې په سر به ئې برغولي وي، نه به ئې تودوخه کمېږي او نه به دوی ته د وتلو او فرار مجال میسر وي او نه د آزاد تنفس فرصت.

بسم الله الرحمن الرحيم

الشمس

د سوري معرفي

د دې سوري نوم الشمس (لمر) دئ چې له لومړي آيت ني اخیستل شوی، ۱۵ آيتونه لري، ټول آيتونه ئې په هموزنو صيغو او د (ها) په غږ پای ته رسېدلي، د دې وزن صيغې له فواصلو علاوه د آيتونو په منځ کي هم راغلي او ټولي سوري ته ئې ډېر ډېر بېنکلی او خوندور غږ ورکړی. د سوري له مضامينو معلومېږي چې دا د مکي دور په هغه زمانه کي نازل شوي چې د پيغمبر عليه السلام په خلاف د مکي د سردارانو مخالفت خپل اوج ته رسېدلی وو.

د دې مبارکي سوري خلاصه دا ده چې: که بريا غواړي خپل نفس تزکيه کړه. د بحث اساسي موضوع ئې هم دا مطلب ثابتول دي چې د (انسان د فلاح او بريا) څرنگوالی د ده د نفس په (تزکيې او تدسيې) پوري مربوط دئ، که انسان شقي او بدبخت کېږي نو د دې شقاوت او بد بختی عوامل دي په خپل نفس کي ولټوي او که غواړي سعادت او نېک بختي ئې په برخه شي نو د دې (سعادت) لوازم دي په ځان کي راپيدا کړي.

د انسان خالق او پالونکي رب ده ته ويښ او حساس ضمير ورکړی او د ده په شعور کي ئې روڼ او لارښود څراغ اېښی، ده ته ئې د (تقوی) او (فجور) د پېژندو الهام کړی، که دی په دې وتوانېږي چې دا څراغ روڼ او روښانه وساتي، د دې کېدو مخه ئې ونيسي، د لاري په موندو او د بڼه او بد په پېژندو کي ترې کار واخلي، بلنې ته ئې لېک ووايي، لارښوونو ته ئې اعتناء وکړي، د خپل ضمير صفحه له ککړېدا خوندي وساتي، خپل وجدان ژوندی او فعال وساتي او له خپل کېدو او مړاېدو ئې مخنيوی وکړي، فلاح او بريا ترلاسه کوي، خو که د (فجور) او (طغيان) لار غوره کړي، په خپله به هم بدبخت شي او خپله ټولنه به هم له شقاوت او بدبختی سره مخامخ کړي.

د دغې ستري ادعاء د (اثبات) لپاره د عالم څو مشهود او څرگند شواهد، (لمر او سپوږمۍ)، (شپه او ورځ) او (آسمان او زمکه) د شواهدو په توگه وړاندي کوي او فرمايي: لکه څنگه چې په (آسمان) کي روڼ لمر گوري، چې ستا د زمکي رڼا او تودوخه له هغه ده، چې کله ستا (زمکه) له هغه مخ واړوي، سره او تياره شي او چې مخ ورواړوي، (توده) او (روښانه) شي، د (لمر په پرېوتو) سره شپه راځي، هلته (سپوږمۍ) گوري چې حرارت نه لري او رڼا له لمر اخلي. ستا په ضمير کي هم دې ته ورته لمر او څراغ اېښودل شوی، ستا حساس وجدان ستا د ضمير روڼ لمر دئ، (بڼه) او (بد)، مفيد او مضر، حق او باطل درېښي، له بدو دي منع کوي، نېکيو ته دي هڅوي، په گناه او بد کار کي دي ملامتوي، چا چې خپل وجدان ته خلا ورکړه، مثال ئې د زمکي هغه حالت ته ورته دئ چې لمر ته مخ واړوي، رڼا او تودوخه ئې

په برخه شي، د خوځښت، ژوند، ارتقاء او ودي لړۍ په کې پیل شي او چا چې د خپل وجدان صفحه ولرله او دا څراغ نې مړ کړ، مثال نې د زمکې هغه حالت ته ورته شي چې شپه خپل تور وزر پرې وغوروي، له نور او حرارت محرومه شي.

د سوري په پای کې دغه پورتنۍ حقیقت د یوه تاریخي بهیر په ترڅ کې بیانوي او د شمودیانو په قصې کې نې انځوروي او فرمایي: په دې قوم کې د دوی د یوه (ډېر شقي انسان) (طغیان) او پاڅون د دې باعث شو چې دا قوم خپل زړه سواند پیغمبر صالح علیه السلام تکذیب کړي، د هغې (ناقة الله) لاس پینې قطع کړي چې د دوی د پیغمبر (معجزه) وه، په شدید الهي عذاب اخته شول او د کورونو چتونه نې پرې راپرېوتل.

بِسْمِ اللَّهِ الرَّحْمَنِ الرَّحِيمِ

وَالشَّمْسُ وَضُحَاهَا ﴿١﴾ وَالْقَمَرُ إِذَا تَلَّهَا ﴿٢﴾ وَالنَّهَارِ إِذَا جَلَّهَا ﴿٣﴾ وَاللَّيْلِ إِذَا يَغْشَاهَا ﴿٤﴾ وَالسَّمَاءَ وَمَا بَنَاهَا ﴿٥﴾ وَالْأَرْضَ وَمَا طَحَاهَا ﴿٦﴾ وَنَفْسٍ وَمَا سَوَّاهَا ﴿٧﴾ فَأَلْهَمَهَا فُجُورَهَا وَتَقْوَاهَا ﴿٨﴾ قَدْ أَفْلَحَ مَنْ زَكَّاهَا ﴿٩﴾ وَقَدْ خَابَ مَنْ دَسَّاهَا ﴿١٠﴾



۱- قسم په دغه لمر او په غرمه نې. ۲- قسم په دې سپوږمۍ چې شي ورپسې. ۳- قسم په دغې ورځ چې نې څرگند کړي. ۴- قسم په دغې شپې چې نې راونغاړي تیارې کي. ۵- قسم په دې آسمان او په دا هسي جوړېدو نې. ۶- قسم په دغې زمکې او دا هسي خوړېدو نې. ۷- قسم په دغه نفس او په دا هسي سمېدو نې. ۸- چې الهام نې ورته وکړ د فجور او ځان ساتو نې. ۹- بې شکه بريالی شو هغه څوک چې پاک نې کړلو. ۱۰- او بې شکه نامراد شو هغه څوک چې ونی لړلو.

۸-۱: له لومړي آيت تر ۸ پوري په څو شيانو لوړه شوي او ورپسې ويل شوي:

قَدْ أَفْلَحَ مَنْ زَكَّاهَا * وَقَدْ خَابَ مَنْ دَسَّاهَا *

بي شکه بريالی شو هغه څوک چې پاک ئې کړلو، او بي شکه نامراد شو هغه څوک چې وئې لړلو.

بايد وگورو چې د دغو قسمونو او خواب تر منځ ئې څه رابطه شته، دا قسمونه څنگه دا خبره ثابتوي چې: هغه کس بريالی شو چې خپل نفس ئې تزکيه کړ او هغه نامراد شو چې ککړ ئې کړ؟

خواب دا دئ: لکه څنگه چې د دې عالم حکيم خالق، ستا د زمکي د روښانه کولو لپاره داسي لمر پيدا کړی چې نه يوازي ستا د زمکي (کور) ته رڼا ورکوي بلکي حرارت هم ورکوي، د لمر له (حرارت) او (نور) پرته به ستا په تياره او سړي زمکي باندې ژوند ممکن نه وو، همداراز ئې ستا د لارښووني لپاره ستا په نفس کي د سالم فطرت او حساس ضمير روڼ څراغ اېښی، داسي لارښود چې هم تا ته (فجور) درښيي او هم (تقوی)، ښه درته ښايسته او آشنا کړي او بد درته منکر او کرکجن.

ته په آسمان کي گوري چې سپوږمۍ د (لمر) له پرېوتو وروسته راڅرگنده شي، دا سپوږمۍ چې د شپې نښه ده، نه له ځانه نور لري او نه حرارت، که له دې ستا د زمکي په لور د نور پلوشې رادرومي، نو دا په خپله د دې نه بلکي د لمر وړانگي دي چې دا ئې د يوې آئيني په څېر زمکي ته منعکس کوي. که لمر پرېوت سپوږمۍ راځي او د شپې راتگ اعلانوي، همداراز که ستا د ضمير څراغ ځړ او مړ شو، نو نامراده شوې او تياره دي په برخه شوه.

ته ورځ گوري چې لمر راڅرگند کړي، ورځ د زمکي هغه حالت دئ چې لمر ته مخه کړي، په دې سره روښانه شي، رڼا او حرارت ئې په برخه شي، هر څه په کي ويښ شي، وده، حرکت او خوځښت په کي پيل شي. او ته شپه گوري چې لمر پټ کړي، شپه د زمکي هغه حالت دئ چې لمر ته شا کړي او په دې سره له نور او حرارت محرومه او تياره ئې په برخه شي، د خوځښت او حرکت ځای رکود او جمود ونيسي، ستا د (نفس) هم دغه حالت دئ، که دي (تزکيه) کړ او پاک صاف دي وساتو، بريالی شوي او که دي (ولړلو) نو ناکام او نامراد شوي. که تا د خپل نفس لمر (دا حساس ضمير) او (دا لارښود څراغ) روښانه کړ نو (رڼا)، (ژوندون)، (وده) او (ويښتيا) به دي په برخه شي او که دي ځړ او دپ کړ نو (تياره)، (خوب) او (رکود او جمود) به درته مخه کړي.

دلته دې مطلب ته اشاره کول هم ضروري برېښي چې دا ولي قرآن د دې په ځای چې ووايي: د لمر په تلو راتلو سره شپه او ورځ راځي، برعکس وايي: ورځ لمر څرگند کړي او شپه ئې پټ کړي؟! د بيان په دغه اسلوب سره قرآن يوه داسي ستر حقيقت ته اشاره کړي چې انسان يوازي څو کاله د مخه په شلمي پېړۍ کي ورباندې پوه شو. انسان مخکي په دې نه پوهېدو چې شپه او ورځ په اصل کي د زمکي دوه خاص حالتونه دي چې د زمکي په حرکت پوري ارتباط لري، نه د لمر په حرکت پوري، دا د زمکي حرکت دئ چې کله د لمر د څرگندېدو باعث شي او کله ئې د پټېدو، د بيان دا دقيق اسلوب نه يوازي د قسمونو له خواب سره ژور ارتباط لري بلکي له يوه ستر علمي حقيقت هم پرده اوچتوي. لکه چې د زمکي د شپې او ورځي باعث په خپله زمکه ده، ستا د نفس د شپې ورځي باعث هم په خپله ستا نفس دئ.

همدا راز ته په خپلي فضاء کې لوړ او اوچت آسمان گوري او تر خپلو پښو لاندې پرېوتې زمکه، ستا نفس هم دې ته ورته دوه حالته درلودی شي، يا به لوړ درومي يا به له زمکې سره نښلي، يا به د ارتقاء او رشد لار نيسي او عزت، رفعت او سرلوری ته به رسي، يا به د خور، سقوط، هبوط او پرېوتو لار غوره کوي او د ذلت او سپکاوې په کنده کې به پرېوځي. قرآن په ډېرو نورو ځايونو کې هم دې ته ورته د زمکې په لوري دروند کېدل، په زمکې پسې نښتل او د هبوط او سقوط اصطلاحات هلته کارولي چې ذلت، رذالت او سپکاوی افاده کړي، ذلت ته غاړه اېښودل او په سپک ژوند د انسان رضایت تمثيل کړي او پورته تگ ئې د معنوي ارتقاء او روحي رشد لپاره کارولی.

په ۶، ۵ او ۷ آيت کې د (ماېناها، ما طحها او ماسوها) په اړه د مفسرينو دوه رأيي زموږ مخې ته راځي چې دقیقه او ارجح ئې دا ده: په دې آيتونو کې (ما) مصدري ده او د آيتونو ترجمه داسې ده: قسم په دې آسمان او دغه رنگ جوړېدو ئې. قسم په دغې زمکې او داهسې خوړېدو ئې. قسم په دغه نفس او دا هسې سمېدو ئې. د دې رأيي د ترجيح دلایل دا دي:

- د کلام بلاغت او د آيتونو ترمنځ نظم او تړاو دا تقاضا کوي چې د مخکنيو او وروستنيو آيتونو په څېر دلته هم بايد په څرگندو شيانو لوړه شوې وي، لکه چې په نورو آيتونو کې په لمر او غرمه ئې، په سپوږمۍ چې په لمر پسې راشي، په ورځ چې لمر څرگند کړي، په شپه چې لمر پټ کړي، په آسمان او په زمکې لوړه شوې، په (ماېناها، ما طحها او ماسوها) کې هم بايد څرگندو شيانو ته اشاره شوې وي، د قرآن اسلوب دا دی چې (مشهود) او (ملموس) شی د (غيب) او له سترگو پټو شيانو د اثبات لپاره شاهد راوړي.

- که (ما) د (من) په معنی ونيول شي نو د قسمونو معنی به دا شي چې په ټولو کې په الله لوړه شوې، چې په دې سره له يوې خوا د بلاغت مغاير تکرار راځي او له بلې خوا په الله تعالى باندې لوري سره (کافر) مخاطب په دې نه شي قانع کېدی چې د نفس تزکیه په بریا منتج کېږي او تدسيه ئې په خسران او نامرادی.

نو په دې قسمونو سره انسان ته ويل شوي: که ستا نفس همت وکړ اوچت او لوړ اهداف ئې غوره کړل، له تيارو د وتلو تکل ئې وکړ، له زمکنيو ټيټو جاذبو ئې ځان وژغورو، د لوړو په لوري ئې د الوتو پياوړي وزرونه پيدا کړل، بریا دي په برخه کېږي، خو که دې نفس په تياره، ناپاکۍ او پليټۍ کې پاته شو، له هغه د وتو همت او جرأت ئې ونه کړ، ذليل، زبون، شقي او بدمرغه به شي. لکه چې په طبيعت کې روڼ او تود لمر گوري، او سپوږمۍ چې په خپله تياره ده او لمر ئې روښانه کوي، شپه او ورځ گوري چې يوه لمر متجلي او څرگند کړي او بله ئې پټ، لوړ آسمان او ټيټه پرته زمکه گوري، په خپله د انسان دننه د (تقوى) الهام او د (فجور) د وسوسې شاهد يې، نو په دې پوه شه چې ستا د روح او نفس هم دوه حالته دي: يا به هغه تزکیه کوي، وده به ورکوي، لوړ به ئې بيايي، ارتقاء به ورکوي او په دې سره به بریا ترلاسه کوي او يا به ئې په کثافاتو لري، لاندې به ئې غورځوي، له اوچت تلو به ئې راگرځوي، پرېږدي به ئې چې تپ او زنگ وهلې پاته شي چې په دې سره به ئې په خسران او نامرادی اخته کوي.

دا مطلب هم د يادولو وړ دی چې د يوې مذهبي فرقې په ځينو تفاسيرو کې د (الشمس)،

(القمر) او دې ته ورته الفاظو داسې تفسیرونه شوي چې له قرآن سره د دوی چلن او د قرآن په غلط تفسیر کې د دوی جسارت او بې باکي ته انسان حیران پاته شي!! د مثال په طور وایي: الشمس یعنی علي، والقمر یعنی فاطمه!! یعنی د الشمس او القمر معنی هغه نه ده چې عام خلک ورباندې پوهیږي، له الشمس مراد علي رضي الله عنه دی او له القمر مراد فاطمه رضي الله عنها!! دوی د قرآن د الفاظو هغه معنی اخیستل سم نه گڼي چې د عربو په محاوراتو کې معموله وه یا نې د لغت په کتابونو کې موندل کېده!! د قرآن د الفاظو ظاهري او متداوله معنی اخیستل، له الشمس لمر، له القمر سپوږمۍ، له الليل شپه او له النهار ورځ، له السماء آسمان او له الارض زمکه او... دا صحیح نه گڼي، وایي: د دې الفاظو د ظاهري معنی تر شا بله باطني معنی مضمره ده چې په هغې یوازي اهل بیت او د دوی ائمه پوهیږي او بس!! دوی وایي: د قرآن په درې سوه آیتونو کې علي رضي الله عنه ته اشاره شوې، په داسې حال کې چې هر په قرآن پوه انسان حتی هغه چې ډېر محدود او سطحي پوهه هم ولري په دې ښه پوهیږي چې په ټول قرآن کې یو داسې آیت هم نشته چې په هغه کې صراحتاً او یا اشارتاً او تلویحاً علي رضي الله عنه ته اشاره شوې وي!! د دوی په مقابل کې بیا ځینې نور داسې دي چې د تفسیر او ترجمې په دوران کې د یوه لفظ ټولې هغه معنای رالخلي چې د لغت په کتابونو کې نې بیامومي او د مختلفو معنیو له مخې د آیت گڼ شمېر ترجمې او تفاسیر وړاندې کوي، پرته له دې چې یوې ته په بلي ترجیح ورکړي او دا ووايي چې په دې خاص ځای کې کومه ځانگړې معنی مراد ده!! دوی گمان کوي چې د یوه کلام کمال په دې کې دی چې ډېرې معنای ولري!! حال دا چې بلیغ کلام هغه دی چې معنی نې څرگنده وي، مخاطب مشخص، محدود او واضح مفهوم تری واخلې، دا شک ورته راپیدا نه شي چې د کلام د خاوند هدف څه دی، برعکس د ویناوال هدف په صراحت او آسانی سره درک کړي. قرآن خو خپل ځان داسې معرفي کوي چې مبین، آسان، له شک فارغ او څرگند دی، یوه برخه نې په بلي سره توضیح شوې، په واضح عربي ژبې کې لیرل شوې، ابهام او اغماض په کې نشته او د هرڅه تفصیلي بیان په کې راغلی.

۷-۸: د نفس تسویه په داسې ښې کې چې هم د (تقوی) الهام ورته شوی او هم د (فجور)، په دې پوهیږي چې له څه (خان ساتنه) وکړي او هغه (حدود) کوم دي چې مراعات نې ورته ضروري دی، هغه چې تري اورېدل او رابښوېدل فطري حدود ماتول او له طبیعي پولو تېرېدل او (فجور) دی، د انسان په ضمیر کې دا د تقوی او فجور پیژندل د دې ښه ده چې د نفس تزکیه او معنوي رشد او ارتقاء نې او د دغه فطري استعداد وده د ده فلاح او بریا تضمینوي او د دې استعداد تدسیه او خپل د انسان په شقاوت او بد بختی منتج کیږي. هر څوک په دې پوهیږي چې د انسان په بقاء او فلاح کې دوه شیان اساسي او مهمه ونډه لري: ۱- له هغه څه (خان ساتنه) چې تاوان ورته لري، ۲- او د هغو پولو مراعات چې د انسان سالم طبیعت نې د مراعات غوښتنه کوي. که په انسان او بل هر ژوي کې له مضر د (خان ساتنې) استعداد نه وی او تاواني شیانو ته د تمایل په وخت کې د ده د ضمیر په تل کې یوه غریزه نه راپارېدی او دې نې نه منع کولی، د ژوند دوام او بقاء نې ممکن نه وه. همدا راز که نې له خپلو طبیعي پولو فطري پیژندنه په برخه نه وی، له دغو پولو د اوښتو په وخت کې خپل ضمیر دا غږ پري نه کولی چې ودرېږه او له دې لیکي آخوا مه تېرېږه او دا حد مه ماتوه او دلته نې هغه له

(فجور) او حد ماتولو نه منع کولی، د زمکې پر سر ئې د ژوند بقاء ممکنه نه وه. که د ټولو هغو شخړو او فتنو جرړې ولټوو چې د انسان ژوند له گواښ سره مخامخ کوي او د هغو شخړو عوامل وڅېړو چې په خونړیو نښتو منتج کېږي، د ټولو تر شا به یا عدم (تقوی) او خان نه ساتنه وگورو او یا (فجور) او له پولو تېرېدل او طغیان ومومو. په رښتیا چې د انسان فلاح او بریا د نفس په ترکیبې او شقاوت او بدبختي ئې د نفس په تدسیې پورې تړلې.

کوم درانه مفسرین چې گمان کوي دلته (ما) د (مَنْ) په معنی راغلي، دا استدلال کوي چې په دې آیت (فَاللَّهُمَّ فَجُورَهَا وَتَقْوَاهَا) کې الهام کوونکی او د الهام د فعل فاعل نه دی په گوته شوی او په مخکنیو آیتونو کې هم له (ما) پرته بل فاعل نه مومو نو ځکه باید دا الهام کوونکی هماغه ذات وي چې د انسان نفس ئې سم او برابر پیدا کړی، د دوی په ځواب کې باید ووايو: لومړی: داسې آیتونه په قرآن کې ډېر زیات وینو چې فاعل په څرگندو الفاظو نه دی ښودل شوی خو د کلام له فحوی په واضح توگه هغه پېژندی شو، لکه د النازعات د سورې په ۲۷-۳۲ آیتونو کې داسې افعال راغلي چې فاعل ئې یوازي د قرآنو له مخې پېژندی شو:

ءَأَنْتُمْ أَشَدُّ خَلْقًا أَمِ السَّمَاءُ بَنَاهَا ﴿٢٧﴾ رَفَعَ سَمَكَهَا فَسَوَّيْنَاهَا ﴿٢٨﴾ وَأَغْطَشَ لَيْلَهَا وَأَخْرَجَ ضُحَاهَا ﴿٢٩﴾ وَالْأَرْضَ بَعْدَ ذَلِكَ دَحَاهَا ﴿٣٠﴾ أَخْرَجَ مِنْهَا مَاءَهَا وَمَرْعَهَا ﴿٣١﴾ وَالْجِبَالَ أَرْسَنَهَا ﴿٣٢﴾

تاسو به وئ گران په پیدایښت کې که آسمان چې جوړ ئې کړ؟ لوریتیا ئې کړه ورلوره او ښه ئې برابر کړ. او شپه ئې کړه ورپټه او راوئې ایسته غرمه ئې. او له دې وروسته زمکه ئې خوره کړه. راوئې ایستې اوبه ئې او واینه ئې. او ځای په ځای ئې ودرول دا غرونه. متاع ستاسو لپاره او ستاسو د څارویو.

په دغو ټولو آیتونو کې (فاعل) فقط له قرآنو معلومولی شو. نه په خپله آیتونو کې په څرگندو الفاظو راغلی او نه په نږدې مخکنیو آیتونو کې. دوهم: په داسې ضعیف دلیل سره نه شو کولی هغه ترجمه توجیه کړو چې په کلام کې د راکت باعث او د آیتونو ترمنځ د تړاو لری شلوي او یووالی ئې له منځه وړي.

۹-۱۰: د مخکنیو قسمونو ځواب په دغو دواړو آیتونو کې راغلی، مخکنی شرحي ته په پام سره په واضح توگه گورو چې د قسمونو او ځواب ترمنځ ئې ژور او ډېر نږدې تړاو او ارتباط شته، لکه څنگه چې په دې عالم کې روڼ او تود لمر گوري او سپوږمۍ چې تودوخه نه لري او رڼا له لمر ترلاسه کوي، شپه او ورځ گوري چې یوه ئې لمر راڅرگند کړي او بله ئې پټوي، لور آسمان گوري او پرېوتې زمکه، او لکه څنگه چې د انسان په ضمیر کې د الهام شوی (تقوی) او (فجور) شاهد یې، نو ستا د روح او نفس تمایلات هم دوه حالته لري، یا به ئې تزکیه کوي، پاکیزه به ئې ساتي، وده او ارتقاء به ورکوي او فلاح او بریا ته به رسي او یا به ئې لري، ټیټ له زمکې سره به ئې نښلوي، د ودي او ارتقاء مخه به ئې نیسي، دې ته به ئې پرېږدي چې تن شي او زنگ پرې پرېوځي، چې په دې صورت کې به ئې له تباهی او نامرادی سره مخامخ کوي.

كَذَبَتْ ثُمُودُ بِطَغْوَاهَا ﴿١١﴾ إِذِ انْبَعَثَ أَشْقَاهَا ﴿١٢﴾ فَقَالَ لَهُمْ رَسُولُ اللَّهِ نَاقَةَ اللَّهِ
وَسُقْيَاهَا ﴿١٣﴾ فَكَذَّبُوهُ فَعَقَرُوهَا فَدَمْدَمَ عَلَيْهِمْ رَبُّهُمْ بِذُنُوبِهِمْ فَسَوَّاهَا ﴿١٤﴾ وَلَا
تَخَافُ عُقْبَاهَا ﴿١٥﴾

۱۱- په خپلي سرکښي خو ثموديانو تکذيب وکړ. ۱۲- هله چې راپورته شو ترټولو لوی بدبخت ئې. ۱۳- نو دوی ته وویل د خدای رسول چې پام، د الله په دغي اوبښي او وار د اوبه خور ئې. ۱۴- خو دروغجن ئې وگڼلو او د اوبښي لاس او پښي ئې قطع کړلې، نو په وجه د گناه ئې د دوی رب پرې غضب وکړو او ښه ئې برابر کړل. ۱۵- او د عاقبت ئې پروا نه کړي.

۱۱-۱۵: په دغو مبارکو آیتونو کې د پورتنۍ ستري مدعي لپاره یوه مجسمه تاریخي بېلگه وړاندې شوې او د تاریخ په لوړو ژورو کې ئې دا حقیقت ثابت کړی چې د (نفس د تدسیې) او له (تزکیې) د امتناع پایلې څومره خطرناکې دي او انسان له کوم عاقبت سره مخامخ کوي؟ د ثمودیانو د باغي او سرکښ قوم قصه زموږ مخې ته ږدي او فرمایي: (ثمودیانو) سرکښي او طغیان وکړ، دا (طغیان) باعث شو چې الله تعالی او آیتونه ئې، پیغمبر او دعوت ئې (تکذیب) کړي، د دې (تکذیب) او له (حق) د انکار اصلي عامل د دوی (طغیان) وو، تر ټولو شقي انسان په دوی کې راڅرگند شو، راپاڅېدو، د طغیان لپاره ئې ملا وتړله، قوم ورپسې اقتداء وکړه، د تکذیب او طغیان لاره ئې غوره کړه، له خپل پیغمبر صالح علیه السلام ئې د معجزې غوښتنه وکړه او وئې ویل: تر هغه به ستا دعوت ونه منو چې څرگنده معجزه رانه وړي، صالح علیه السلام دعاء کوي، الله جل شأنه د اتمام حجت لپاره له لویې ډبرې داسې اوبښه راپیدا کوي چې کولی شي ټول کلي ته شیدې ورکړي، پیغمبر ئې ورته وایي: دا ئې ستاسو غوښتنې معجزه، خو اوس به د دې څاه اوبه یوه ورځ ستاسو وي او یوه ورځ د اوبښې، هم به د اوبښې پام ساتی او هم ئې د اوبه خور، د تېرې په صورت کې به الهي عذاب درباندي راپېژوي. څه موده ئې دې وېش ته غاړه کېښوده، خو ډېر ژر ئې د صبر او قناعت لمن پرېښوده، ترټولو شقي انسان ئې راپاڅېدو، د اوبښې وژلو ته ئې مټي رابډوولې، د خپل پیغمبر گواښ ته ئې اعتناء ونکړه، هغه ئې تکذیب کړ، د اوبښې لاس پښې ئې قطع کړې، الهي عذاب پرې نازل شو او حسیب خدای د حجت له اتمام وروسته هر څه پرې رانسکور او له خاورو سره برابر کړل. دا دئ گورئ چې د (نفس طغیان) انسان (تکذیب) ته هڅوي، له معجزو انکار ته ئې تیاروي، طاغي او باغي نفس ته تر ټولو څرگنده معجزه هم اهمیت نه لري او گټه نه ورسوي، د حجت او معجزې لاس پښې قطع کوي.

الهي سنت داسې دئ چې د عذاب د وروستۍ پرېکړې له صادولو مخکې اتمام حجت کوي، مهلت ورکوي، پیغمبر لېږي، څرگندي ښيي د انسان مخې ته ږدي او په پای کې خپله وروستۍ پرېکړه صادروي، لکه چې بني اسرائیلو ته ئې د (هاروت او ماروت) په نامه دوه

الشمس
د قرآن پلوشې

فرشتې د انسان په بني كي وليږلي، د لوط عليه السلام قوم ته ئې فرشتې د تنكيو زلميانو په څېر وليږلي او ثموديانو ته ئې (ناقة الله) د اتمام حجت لپاره راپيدا كړه. الله تعالى د دې باغي قوم د گناهونو له كبله هر څه پرې رانسكور كړل او د پايلو پروا ئې نه وه، الله تعالى د دنيا د هغو واكمنانو په څېر نه دئ چي د مجرم د مجازات په وخت كي زړه نا زړه وي، احتياط كوي، دا اندېښنه ورسره وي چي داسي نه د مجرم قوم، قبيله، حزب او ډله عكس العمل ونه بښي، خو قدير او شديد العقاب خداى د دې (طاغي) او (مجرم) قوم د نيوني او مواخذې د پايلو هيڅ پروا نه وه.

بسم الله الرحمن الرحيم

اللیل

د سوري معرفي

د دې مبارکې سوري نوم اللیل دی، له لومړي آيت ني اخیستل شوی، ۲۱ آیتونه لري، ټول آیتونه ئې د لومړي آيت په څېر طول او وزن لري او (یغشی) ته په ورته او هموزنو صیغو پای ته رسېدلي، د الشمس له سوري سره ډېر شباهتونه لري او د سوري له متن داسي معلومېږي چي د الشمس له سوري مخکي نازل شوی، دا ځکه چي دلته هغه گواښونه نه گورو چي د الشمس په سوري کي د نموديانو د قصي په ترڅ کي د قریشو باغي او طاغي سردارانو ته متوجه وو او له دې په واضح توگه معلومېږي چي د دې سوري د نزول په وخت کي د سردارانو شدید مخالفت لا نه وو پیل شوی.

د بحث محوري موضوع د دې مطلب ثابتول دي چي د انسان عملونه د ماهيت او پایلو له مخي په خپلو کي ژور توپيرونه لري او داسي نه ده لکه چي بي ايمان وگړي ئې انگېري او په آخرت باور نه کوونکي گمان کوي چي د انسان (اعمال) يوازي د ظاهري بني له مخي يو له بله توپير لري، خو په اصل کي او د ماهيت له مخي هيڅ توپير سره نه لري، يعني دا نه مني چي د انسانانو ځيني عملونه ښه دي، د ښي بدلې وړ او په آخرت کي ئې د ښو پایلو باعث او ځيني ئې بد، د بدو بدلې وړ او په آخرت کي د بدو پایلو باعث، دوی د انسان د عملونو په اړه د تفاوت او توپير باور هسي يو بي بنسټه تصور او خيال گڼي، د دوی په اند کوم عمل ته ښه يا بد او ښکلی يا کرکجن ويل د انسان د موسمي او مقطعي باورونو زېږنده ده، نن يوه کار ته ښه وايي خو څه موده وروسته همدا کار بد گڼي!! دا سوره د دغه غلط ذهنيت د تصحيح لپاره فرمايي: لکه څنگه چي شپه او ورځ په خپلو کي ژور توپيرونه لري، يوه ئې په بشپړ سخاوت سره رڼا او تودوخه درکوي، ستا مخه درته روښانه کوي، د گټورو او مفيدو شيانو د پېژندو او له هغوی د گټي اخيستو امکان درکوي، بد او مضر شيان درمعرفي کوي او له هغوی د ځان ساتلو امکان په لاس درکوي، بله ئې هم رڼا له تا سپموي او هم تودوخه، په تياره کي ئې نه دوست له دښمنه بېلوی شي او نه مفيد له مضره، ستا عملونه دي ته ورته دي، يو له بل متفاوت، ځيني ئې د ورځي په څېر، چي په کي ورکړه، پېرزوينه، ځان ساتنه، د ښه او ښايسته پېژندنه ده او ځيني ئې د شپي په څېر چي په کي بخل، سپما، استغناء، د ښه او ښکلي نه پېژندا ده، همداسي چي شپه او ورځ د ماهيت له مخي سره توپير لري او نتائج ئې سره ورته نه دي، د انسانانو دا دوه ډلې له دوو ډوله عملونو سره په هيڅ صورت کي او د هيڅ معيار له مخي سره برابر نه دي.

لکه څنگه چي (نارینه) او (ښځينه) انسانان د جوړښت له پلوه سره توپير لري، د

الکلیل د قرآن پلوشې

انسانانو دوه ډلې هم د بېلابېلو او متفاوتو عملونو له مخې سره ورته نه دي، هغه چې خپلي شتمنۍ د الله تعالی په لار کې لگوي او تقوی او خان ساتنه لري، بېپکینه تصدیقوي، هغه به هر ورو په هغې آساني لاري د تلو توفیق تر لاسه کوي چې د ده سالم فطرت ئې غوښتنه کوي او هغه چې بخل او استغناء کوي، بېپکینه تکذیبوي، خامخا به هغې سختې لاري ته رابنګل کېږي چې د ده د فطري غوښتنو سره مغایرت لري او له داسې برخليک سره به مخامخ کېږي چې نه ئې مال او دولت ترې ژغورلی شي او نه ئې زور او ځواک.

د هغه شقي او بدبخت انسان لپاره چې د (تکذیب) لار غوره کوي او له حق او حقیقت ډډه کوي، د جهنم سرې لمبې انتظار کوي، خو هغه چې د (تقوی) لار غوره کوي او خپل مال د عاطفې او ترحم په حکم، د خپلې روح او نفس د تزکیې لپاره لگوي او موخه ئې د الله تعالی رضاء تر لاسه کول وي او له ده پرته له هیچا طمع او توقع نه لري، له دې اوره به خوندي وي او له داسې برخليک سره به مخامخ کېږي چې د ده د رضایت او خوښۍ باعث به وي. د دې سوري خلاصه دا ده چې د انسان اعمال (بڼه) او (بد) لري او مکافات او مجازات ایجابوي.

بِسْمِ اللَّهِ الرَّحْمَنِ الرَّحِيمِ

وَاللَّيْلِ إِذَا يَغْشَىٰ ﴿١﴾ وَالنَّهَارِ إِذَا تَجَلَّىٰ ﴿٢﴾ وَمَا خَلَقَ الذَّكَرَ وَالْأُنثَىٰ ﴿٣﴾ إِنَّ سَعْيَكُمْ

لَشَتَّىٰ ﴿٤﴾

۱- قسم په دغې شپې چې کله ونغاړي تیاره کي. ۲- قسم په دغې ورځې چې ځلانده کړي (رڼا کي). ۳- قسم دئ په دا هسي پیدایښت د نر او بڼځي. ۴- بې له شکه بېلابېلي مودې هڅي.

۱-۴: دلته د قسمونو په پای کې ویل شوي:

إِنَّ سَعْيَكُمْ لَشَتَّى : بې له شکه چې ستاسو هڅې بېلې بېلې دي.

د قسمونو او ځواب شرح او تفصیل داسې دی: دلته په دریو شیانو لوړه شوې: په شپه چې کله خپل تور وزر په هر څه وغوروي او له سترگو ئې پټ کړي، په ورځ چې هرڅه راڅرګند کړي او د نر بڼځي د پیدایښت په څرنگوالي.

د دغې ادعاء د اثبات لپاره چې د انسانانو هڅې او مساعي یوه له بلې توپیر او تفاوت

لري او د ماهیت، ارزښت او نتایجو له مخې یو شانته نه دي، په مخکنیو دریو خبرو استناد شوی: د (شپې) او (ورځې) ترمنځ تفاوت او د (نارینه) او (بنځې) ترمنځ تفاوت. لومړی باید دا خبره واضح شي چې د انسان د هڅو او مساعي ترمنځ د تفاوت معنی څه ده؟ بیا باید وگورو چې دا قسمونه څنگه د دغې ادعاء په حقانیت شهادت ورکوي؟ د انسان د کړنو په اړه دوه تصور او انګېرني درلودی شو:

- د انسان اعمال (بڼه) او (بد) لري او مکافات او مجازات ایجابوي.
 - د انسان اعمال بڼه او بد نلري، نباید هغه د بڼه او بد په معیارونو وزن کړو، ځینو ته بڼه او ځینو ته بد ووايو او په مکافات او مجازات یې باور ولرو.
- څوک چې په خدای او آخرت باور نلري، د انسان د عملونو په اړه یې انګېرنه دا ده چې د انسان ټول اعمال یو شانته دي او د هغوی ترمنځ په تفاوت باور نه لري، فقط هغه عمل (بد) ګڼي چې بل ترې متضرر شي، دا (عمل) هم په دې دلیل بد نه دی چې (ذاتاً) او (اساساً) بد وي، نه، بلکې د هغه چا له نظره بد دی چې ترې متضرر شوی، په یوه عمل کې د دواړو ښځو خواوو د رضایت په صورت کې هرکار جائز او سم ګڼي. دا تصور د دې باعث کېږي چې انسان د عملونو مکافات او مجازات نفی کړي او په هغه باور ونه لري، د دغې انګېرني له مخې (بڼه) او (بد) د انسان د (خیال) زیږنده ده، د انسان له ځانګړو تصوراتو راولاړ شوی، اساساً (بڼه) او (بد) نشته، دا په خپله تاسو یې چې (بڼه) او (بد) مو جوړ کړي.
- قرآن د دغه غلط ذهنیت او ناسم تصور د تردید او تصحیح لپاره وایي: لکه چې شپه او ورځ سره متفاوت دي، یوه توده او روښانه او بله تیاره او سړه، یوه په ټول سخاوت سره نور شیندي، هرڅه درته څرګندوي او په خپل حرارت سره د هر محتاج مرسته کوي، بله د نور او حرارت مانع شي، په هرڅه تیاره پرده وغوروي او پېژندل یې ګران کړي، څوک چې د ورځې لخوا کار کوي خپل هرګام په پوره سوچ سره اخلي او په خپل ځای یې پردي، خو څوک چې د شپې لخوا خوځېږي هم د خپل حرکت د سمت او استقامت په تعیین کې له ستونزو سره مخامخ وي او هم د ګام اېښودو موزون ځای په غوره کولو کې. ستا عملونه هم یو له بله دومره تفاوت لري لکه دا د طبیعت دوه بېلابېلې شېبې، شپه او ورځ!! لکه چې (نر او بنځه) په هر خاص نوع ژوي کې په خپلو کې ژور تفاوتونه لري، هم د جوړښت له اړخه او هم له مقابل لوري سره په خپل تعامل کې، یو یې اخیستلو ته تیار وي او بل ورکولو ته، یو ورکړه کوي او بل اخیستنه، د انسان په عملونو کې دې ته ورته تفاوتونه شته.

د انسان په کړنو کې تفاوت هومره ژور دی لکه یو د بل مقابل کې د شپې او ورځې د تفاوت په اندازه او حتی تر دې هم زیات، یو ایثار کوي، د مظلوم او بی وزلي د ژغورنې لپاره خپل مال وقف کوي، له (بخل) ځان ساتي، د بل په حق له تجاوز او تېرې ډډه کوي، له هغه څه چې ده یا د ده همنوع ته صدمه رسوي امتناع کوي، د اوچتو اولورو انساني اهدافو لپاره قربانۍ ورکوي او (حسنی) (تصدیقي)، یعنې (بڼه) او (ښایسته) پېژني او په هغه اعتراف کوي، د بڼه او ښایسته د پېژندو استعداد لري، د (بڼه) او (بد) تفکیک کولی شي، له ټولو سره ورته چلن نه کوي، دا تمییز لري چې د انسان تر ټولو غوره عمل کوم دی او تر ټولو بد یې کوم. ټول یو برابر نه ګڼي. د دې کس عمل د ورځې په څېر دی؛ روښانه او ښایسته. ده ته د

الصلوات د قرآن پلوشې

بېنېگنو په آسانه لار تگ آسان شي، د انساني سالم فطرت د غوښتنو سره سم چلن ورته سهل او غوره برېښي، نه له ښه عمل ستومانه کېږي او نه پېښمانه کېږي، د دې په مقابل کې بل انسان داسې وي چې (بخل) کوي، د خپل مظلوم او بې وزلي همنوع د ژغورنې لپاره د خپلو شتو له انفاق ډډه کوي، دا ضرورت نه احساسوي چې د محتاج انسان مرسته وکړي، له دې ځان بې نیاز گڼي چې د کوم لوړ انساني هدف لپاره څه قرباني ورکړي، د ښه او بد عمل ترمنځ د تفکيک او تمیيز استعداد په کې خپل شوی وي، له فضائلو انکار کوي، هر (معنوي ښایست) نفی کوي او د عمل په بدلې باور نه لري، د دې کس کره وړه توري شپې ته ورته دي چې د نور او حرارت مانع کېږي او د ښه او بد او مضر او مفید د پېژندلو په وړاندې خنډ شي. دې کس ته د بدو او کرکجنو کړنو (سخته) لار ښایسته او آسانه وېرېښي، د انساني سالم فطرت مغایر عمل ورته ښایسته معلوم شي او د بدو په ډنډ کې مزید غرق شي. مگر دا کافي نه ده چې اعتراف وکړو د انسان عمل هم د کیفیت له لحاظه او هم د پایلو او عاقبت له پلوه تفاوت لري؟

فَأَمَّا مَنْ أَعْطَىٰ وَاتَّقَىٰ ﴿٦٠﴾ وَصَدَّقَ بِالْحُسْنَىٰ ﴿٦١﴾ فَسَنِيَرُهُۥ لِلْيُسْرَىٰ ﴿٦٢﴾ وَأَمَّا مَنْ

بَخِلَ وَاسْتَغْنَىٰ ﴿٦٣﴾ وَكَذَّبَ بِالْحُسْنَىٰ ﴿٦٤﴾ فَسَنِيَرُهُۥ لِلْعُسْرَىٰ ﴿٦٥﴾

۵- نو هغه چې نې ورکړه او تقوی وکړه. ۶- او رښتیا ئې وگڼله غوره پایله. ۷- نو ژر به ئې آساني ته آسان کړو. ۸- او چا چې استغناء او بخل وکړ. ۹- او دروغ ئې وگڼله غوره پایله. ۱۰- نو ژر به ئې آگراني ته آسان کړو.

۵-۶: ستاسو د کړنو ترمنځ توپیر دومره ژور دی چې یو د بل ضد او مقابل، د شپې او ورځې ترمنځ د توپیر په څېر او حتی تر دې هم زیات، یو ایتار کوي، د خپل همنوع د لاس نیوې لپاره خپل مال وقف کوي، له بخل او حرص ځان ساتي، د بل په حق تېری نه کوي، له هغه څه ډډه کوي چې ده یا د ده همنوع ته تاوان رسوي. (حسنی) تأییدوي، چې څو تعبیرونه ئې شوي: د عمل په ښې بدلې باور لري، په ښایسته جنت باور لري، موحد دی ښه عقیده لري، او تر ټولو غوره تعبیر ئې دا چې: ښایست پېژني او اعتراف پرې کوي، د ښه او بد، ښایسته او ناښایسته ترمنځ د تفکيک توان لري، له ټولو سره ورته چلن نه کوي، د انسان تر ټولو غوره او ښکلی عمل له هغه بېلولی شي چې تر ټولو بد او کرکجن دی، ټول یو شاته او برابر نه گڼي، د دې انسان عمل د ورځې په څېر ښکلی او ښایسته دی، الله تعالی به ئې هغې آساني لاري ته هدایت کړي چې د ده د روغ او سالم فطرت مقتضا ده، په دې لار تگ به ورته آسان کړي.

قرآن له یوې خوا د ایمان لار (سهل) او آسانه گڼي او له بلې خوا ئې گرانه، سخته او (عقبه)، دا ځکه چې ځینو ته آسانه وي او ځینو ته گرانه او سخته برېښي. دا لار ستا لپاره (فطري) لار ده، په هغې کې به د زړه ډاډ او د روح تسکین ترلاسه کړي، وجدان به دې راضي او عقل به دې قانع وي، که څه هم په دې لار کې لوړې ژورې او کړلېچونې شته، له ډول ډول ابتلاعاتو سره توأم ده، د شر او فساد له ځواکونو سره ټکرونه په کې دي، له گواښونو سره

مخامخېدل، زندان ته تگ، قرباني ورکول، هجرتونه، شهادتونه، محرومیتونه او محاصري له خان سره لري، هم آسانه ده او هم گرانه.

د لومړۍ ډلې په مقابل کې بله ډله داسې ده چې بخل کوي، د بې وزلي انسان او د خپل همنوع ورور د لاس نیوي لپاره د خپل وخت، شتمنیو او امکاناتو له مصرفولو ډډه کوي او د داسې کار هیڅ ضرورت نه احساسوي، نورو ته له اعتناء او التفات خان بې نیاز گڼي او بې پروايي کوي، فضائل او ښېگڼې تکذیبوي، د (کرکجن) او (ښه) عمل ترمنځ د تفکیک استعداد نه لري، معنوي ښکلا او ښایست نفي کوي او د عملونو په ښکې بدلې باور نه لري. د دوی عملونه د توري شپې په څېر تګ تور وي، نه چا ته رڼا ورکوي او نه تودوخه، الله تعالیٰ به دا خلک پرېږدي چې د خپل سالم انساني فطرت مغایر لاري باندې وخوځېږي، همدا غیر فطري او گرانه لار ورته آسانه او ښایسته وېرېښي او په شور او شوق سره پرې روان وي. کوم څوک چې د لومړي ځل لپاره د گناه اراده کوي، سخت مشوش وي، وېرېږي، داسې احساس کوي چې یوه ژور گړنگ ته ځان اچوي، خو ورو ورو ئې دا احساس کمزوری کېږي او خبره هغه ځای ته ورسېږي چې همدغه گناه ورته عادي برېښي، څوک چې د لومړي ځل لپاره دروغ وایي، خولې پرې راماتي شي، وېرېږي، دا وېره او اندېښنه ئې په څېرې او حرکاتو کې له ورايه معلومېږي، خو ورو ورو ئې کار هغه ځای ته ورسېږي چې دروغ ویل ورته آسان شي، په دروغو کې داسې مهارت تر لاسه کړي چې نه ئې په څېرې کې کوم خاص تغیر راځي او نه ئې په حرکاتو کې، دروغ ورته کمال برېښي او د هوښیارۍ نښه ئې گڼي!! گورئ چې د انسان عملونه هم د کیفیت له لحاظه توپیرونه لري او هم د پایلو او عاقبت له پلوه.

وَمَا يُغْنِي عَنْهُ مَالُهُ إِذَا تَرَدَّى ﴿١١﴾ إِنَّ عَلَيْنَا لَلْهُدَىٰ ﴿١٢﴾ وَإِنَّ لَنَا لَلْآخِرَةَ وَالْأُولَىٰ



۱۱- او مال به ئې څه دفع کړي له ده، کله چې نسکور شي؟ ۱۲- بې شکه چې پر موږ ده لارښوونه. ۱۳- او له شکه پرته پای او پیل دی زموږ.

۱۱- د دې آیت لپاره دوه ترجمې مومو:

الف: کله چې ومري او د قبر په غېږ کې پرېوځي، مال به ئې هیڅ څه له ده دفع نه کړی شي، هغه مال چې ده له حرامو لارو راغونډ کړی وو، پرته له دې چې د پاک او ناپاک او جائز او ناجائز ترمنځ فرق وکړي اوس به د ده په هیڅ درد ونه خوري، څه به له ځان سره قبر ته هم نه وړي، دولت او ثروت، زر او زمکه، باغونه او بنگلې، وسائل او تجهیزات، ... هرڅه به ترې پاته وي، خالي لاس او د گناهونو له پېټې سره به د الله په لوري درومي. په دې تعبیر کې (تردی) په قبر کې د نسکورېدو په معنی اخیستل شوی.

ب: په دوهم تعبیر کې (تردی) د معنوي او اخلاقي سقوط په معنی اخیستل شوی او وایي: کله چې دی له اخلاقي او معنوي پلوه سقوط وکړي، نو هغه مال او متاع به ئې څه ترې دفع کړی شي چې له حرامو او ناروا لارو ئې راغونډ کړی؟ د ده کومه مهلکه او خطرناکه فردي او

الکلیل د قرآن پلوشې

اجتماعي بيماري به مداوا او علاج کړی شي؟ کله چې د ده کار هغه ځای ته ورسېږي چې ښه او بد ورته برابر وېرېښي، له اخلاقي او معنوي لحاظه داسې سقوط وکړي چې نور نو ښېگڼه او فضيلت نفي کړي، ښايسته او نابښايسته يو شاته گڼي، نو په دې حالت کې به مال او دولت څه گټه ورورسولی شي؟ غربي ټولنه د دې الهي قضاوت ډېر عبرتناکه بېلگه ده، هلته خلک اوچت مرفه ژوند لري، هومره چې له نورو ملکونو سره ئې مقايسه گرانه ده، خو دا مرفه ژوند ئې له دې لارې په برخه شوی چې دا څوومه پېړۍ ده چې دوی د ټولو افريقايي او آسيايي ملکونو د شتمنيو په غارت او لوټمار بوخت دي، په دغو ملکونو کې د فقر او لوږي ستر او اساسي عامل هغه وضعيت دی چې غربي ملکونو د دې هېوادو د اشغال په وخت کې پرې مسلط کړ، لومړی ئې دا هېوادونه د فوځونو په زور ونيول او د دوی د شتمنيو د غارت لړۍ ئې پيل کړه او بيا هغه وخت ترې ووتل چې په خپلو مستعمراتو ئې د خپلې خوښې نظام، اداره، فوځ، پوليس او چارواکي مسلط کړل او اوس په غيرمستقیمه توگه حکومت پرې کوي او شتمنی ئې غارت کوي، خو دا دې گورۍ چې غرب اوس او له معنوي او اخلاقي پلوه د سخت سقوط له کبله له کوم خطرناک حالت سره مخامخ دی؟ اوس په غربي ټولنې کې د حلال او حرام توپير له منځه تللی، هرڅوک له هرې لارې مال ترلاسه کولی شي، حتی د خپل عزت او ناموس د پلورلو له لارې، نه په پټه بلکې څرگند او د دولت په رسمي اجازې سره، هلته خیانت، تېری او گناه عام شوي، د نورو ولسونو په سر، مال او عزت تېری عادي او جانز کار گڼل کېږي، هرې خوا ته تشویش او اضطراب خور شوی، په فرد او ټولنې مسلط اضطراب او پرېشاني هغه ځای ته رسېدلې چې خلک چرس، شراب او هیروئینو په څېر مخدره موادو ته پناه وړي، خان وژني، جنسي انحرافات، د کورنۍ متلاشي کېدا، د کورنۍ له جوړولو بې زارې داسې خطرناک پړاو ته رسېدلې چې زړه سواند مفکرین ئې د ډېرې بدې راتلونکې خبردارۍ ورکوي، دلته معیارونه بدل شوي، د انسان د کړنو په اړه د (ښه) او (بد)، (ښايسته) او (نابښايسته) اعتقاد له منځه تللی او خپل ځای ئې د فضائلو او اخلاقي او معنوي وړتياوو نفي ته پرېښی، د غربي هېوادو تر ټولو د ستر هېواد جمهور رئیس په (اخلاقي انحراف او د بل په ناموس تجاوز) متهم کېږي، د استنطاق په وخت کې دروغ وايي او د قاضي په وړاندې په دروغو لوړه کوي، د دغې (رسوا ماجرا) له افشاء وروسته د دې په ځای چې فرد فرد ئې ورتي، سپک او ذليل ئې وگڼي، حيثيت او اعتبار ئې ختم شي او په ولس کې د ده د محبوبيت کچه راکمه شي، برعکس د ده محبوبيت په هغې پرېوتې او لړلې ټولنې کې لازياتېږي، د ده ځای ناستی خپل ولس او ټولې نړۍ ته پر عراق د حملې په اړه ستر دروغ وايي، ادعاء کوي چې عراق اتمي وسائل او د گڼ وژنې وسلې لري، خو له بريد وروسته ټولې نړۍ ته معلومه شوه چې ده خپل قوم او نړۍ ته عمداً دروغ ويلې وو، خو د دې په ځای چې دا ښکروړ دروغ ئې اعتبار ختم کړي برعکس يو ځل بيا د جمهور رئیس په توگه ټاکل کېږي!! دغه مال او دولت نه يوازي د دوی اساسي ستونزې نه شي حل کولی بلکې له مزيد خطرناکو ستونزو سره ئې مخامخ کوي.

۱۲- د دې آيت تر ټولو غوره تفسير دا دی چې حکيم خداى، د خپل پراخ رحمت له کبله دا په خپلې ذمې اخيستنې چې په هر صورت کې د انسان لارښوونه وکړي، د ليدو، اورېدو، پوهېدو، احساس او ادراک توفيق ورکړي، غوږونه ئې له اورېدو، سترگې ئې له ليدو، عقل او شعور ئې

له فهم او پوهې محروم نه کړي، د کفر او بې ایماني په حالت کې هم د ده دا استعدادونه نه خپي، ځيني مفسرين يې دا تفسیر غوره گڼي چې الله تعالی دا په خپله ذمه اخیستي چې د خپلو بندگانو د هدايت لپاره (لارښود پیغمبر) او (لارښوونکی کتاب) ولېږي، خو د آيت له فحوی او سیاق و سباق نه یې معلومېږي چې لومړی توجیه دقیقه او غوره ده.

۱۳- دا آیت وايي چې پیل او پای د الله دى، په څو معنی وو:
الف: الله تعالی ستاسو د (دنیا) او (عقبا) مالک دى، د خپلي دنیا او آخرت خیر او سعادت د الله تعالی خوا کې او په الهي لارښوونو کې ولټوئ.

ب: نه په دنیا کې د الله تعالی له نیوني او مواخذې خلاصېدی شئ او نه په آخرت کې، دا ځکه چې الله تعالی د دنیا او آخرت څښتن او مالک دى.

ج: که ئې منې او که ئې نه منې الله تعالی د دنیا او آخرت مالک دى، نه په الله تعالی ستا باور او عقیده او د الهي لارښوونو متابعت د ده د اقتدار او واکمنۍ لمن پراخولی شي او نه ئې ستا انکار او عصیان راکمولی شي، په هر صورت الله تعالی د دې ټول عالم او د دنیا او عقبا بلامنازع ټولواک دى.

د: هم د هر کار پیل د ده په توفیق سره دى او هم ئې پای او پایله هغه تعینوي.
که له مخکنیو آیتونو سره د دې آیت ارتباط ته لږ خیر شو په آسانی سره په دې خبرې پوهېدی شو چې څلورمه توجیه ډېره دقیقه او له نورو آیتونو سره ئې د تړاو تقاضا همدا ده.

فَأَنْذَرْتُكُمْ نَارًا تَلَظَّى ﴿٦٤﴾ لَا يَصْلَاهَا إِلَّا الْأَشْقَى ﴿٦٥﴾ الَّذِي كَذَّبَ وَتَوَلَّى ﴿٦٦﴾
وَسُيِّجَتْهَا لِأَتَقَى ﴿٦٧﴾ الَّذِي يُؤْتِي مَالَهُ يَتَرَكَّى ﴿٦٨﴾ وَمَا لِأَحَدٍ عِنْدَهُ مِنْ نِعْمَةٍ
تُجْزَى ﴿٦٩﴾ إِلَّا ابْتِغَاءَ وَجْهِ رَبِّهِ الْأَعْلَى ﴿٧٠﴾ وَلَسَوْفَ يَرْضَى ﴿٧١﴾

۱۴- نو ومو ویرولی له آ اوړه چې لمبې کړي. ۱۵- ننوځي په کې نه مگر همغه چې ترټولو وي بدبخته. ۱۶- همغه چې تکذیب ئې کړ او شا ئې واړوله. ۱۷- او تر ټولو متقي به ترې ساتلی شي په ډډه. ۱۸- هغه چې خپل مال ورکوي، ځان ترکیه کوونکی. ۱۹- هیچا ته، له ده سره کوم داسې نعمت نه وي چې بدله ئې ورکوی شي. ۲۰- مگر د خپل لوړ رب د رضاء لټول. ۲۱- نو خود به ژر راضي شي.

۱۴-۲۱ په دغو مبارکو آیتونو کې د انسان د عملونو دوه متضادي او متباینې بېلگې د یوې بلي خوا ته ږدي او د دواړو پایله سره مقایسه کوي او فرمایي:

له هغه اوږ خبردارۍ درکوم چې لمبې ئې پورته کېږي، دا د سرو او لوړو لمبو اوږ د هغه چا ځای دى چې تر ټولو زیات (بدبخت او شقي) انسان دى، ترټولو بدبخت انسان همغه دى چې دې ستر اوږ ته به ننوځي او دا شقي او بدبخت انسان همغه دى چې د حق د تکذیب او له هغه د اعراض لار ئې غوره کړه، له دغه وېروونکي، مخوف او مهیب عاقبت به هغه څوک

ژغورل کيږي چي تر ټولو زيات (متقي او پرهېزگار) وي، خپل مال د خپلي روح او نفس د تزکيې لپاره انفاقوي او د دې لپاره هم د خپل مال يوه برخه انفاقوي چي په دې سره خپل مال له هغي ناولتيا پاک کړي چي بنيادي په کومي حرامي او ناولي گټي سره به ئي لږلی وي، دا انفاق ئي د دې لپاره هم نه وي چي بل ته د کومي مرستي يا بڼېگني بدله ورکړي، د هېچا د داسي کومي پېرزويني او احسان پوروري نه وي چي عوض به ئي ورکوي او د هېچا لپاره له ده سره داسي څه هم نه وي چي د بدلي طمع ئي ورکړي ته وهڅوي، له کومي طمعي پرته له نورو سره مرسته کوي، يوازينی هدف ئي دا وي چي د خپل رب رضاء ترلاسه کړي، عطاء او بخښنه ئي له هري شانېي پاکه وي، خپل رب له دې ډېر لوړ گټي چي د ده ترڅنگ د بل رضاء ولټوي او يا له بله د بدلي طمع ولري. آيا کېدی شي له داسي بڼکلا، قداست او نزاهت پک نېک عمل د هغه دروغجن، بخيل، له حق او حقيقت منکر انسان له کرکجن عمل سره ورته وگڼو او په ورته پايلي ئي باور ولرو؟! نه، داسي هيڅکله نه شي کېدی، يو د اور د لمبو مستحق دی او بل ئي له دې د خوندي پاته کېدو مستحق، دا بايد داسي بدله ترلاسه کړي چي پرې راضي شي. له داسي چا الله تعالی راضي کيږي، خود به د ده د خوښي او رضاء وړ بدله ورکوي.

بسم الله الرحمن الرحيم

الضحى

د سوري معرفي

د دې مبارکي سوري نوم الضحی (غرمه) دی، له لومړي آيت ښي اخيستل شوی، ۱۱ آيتونه لري، لومړي اته آيتونه ښي د (ضحی) په څېر هموزنو صيغو پای ته رسېدلي، دوه ورپسې آيتونه ښي د (تقهر) او (تنهر) هموزنه فواصل لري، د آخري آيت د پای د صيغې وزن دوو مخکنيو ته ورته د (فحدث) صيغه ده. ډېر ښکلی غږ او خوندور مد او جذر لري. دا سوره د مکي دور په هغو شپو ورځو کې نازلې شوې چې له يوې خوا پيغمبر عليه السلام د قريشو له سخت مخالفت سره مخامخ وو او له بلې خوا د لنډي مودې لپاره د وحې راتگ وځنډېدو، له يوې خوا د وحې موقتي انقطاع د ده د سختې پرېښانې او اندېښنې باعث وو او نه پوهېدو چې د وحې د ځنډېدو سبب څه دی، داسې نه چې کومه اشتباه ترې شوې وي، داسې نه چې خپل رب ترې ناراضه شوی وي او له بلې خوا د دېمن له پراخو تبليغاتو سره مخامخ وو، چې يوه بل ته به ښي ويل: هغه خدای، محمد (عليه السلام) پرېښی او خپلې اړيکې ښي ورسره شلولې چې ده به ځان د هغه استازی گڼو، له هغه سره ښي د ارتباط دعوی کوله او قرآن ښي د هغه له لوري وحې گڼله!! دا د الله تعالی له لوري وحې نه بلکې شيطاني وسوسې وې، دغه شيطان ترې بېل شوی او دی ښي يوازي پرېښی. د دغو تبليغاتو او اندېښنو په دوران کې دا مبارکه سوره نازلې شوې او په ترڅ کې ښي پيغمبر عليه السلام ته ډاډ او اطمینان ورکړی شوی چې نه خو خپل رب يوازي او گوښی پرېښی او نه ترې ناراض شوی، بلکې د وحې په موقتي ځنډ کې خاص حکمتونه مضمري دي، لکه څنگه چې د ټکنده غرمې او د ورځې د سختې گرمۍ وروسته د شپې راتگ ضروري دی، انسان نه شي کولی په دوامداره توگه د لمر تودوخه وزغمي، بايد څو گټې د لمر له پلوشو يوې خوا ته شي، شپه خپل وزر پرې وغوروي، اعصاب ښي آرام شي او بايللی صبر او زغم بېرته ترلاسه کړي، همداسې د وحې موقت ځنډېدا ضروري وه، ته اې پيغمبره! لا تر اوسه د وحې د مسلسل او پرله پسې ترلاسه کولو لپاره پوره او بشپړ تياری نه لري، دا کار درباندي گران تمامېږي، څه موده بايد وځنډېږي تر څو د بيا ترلاسه کولو لپاره کافي چمتووالی ومومي، مطمئن اوسه چې تر مخکې لا ښه راتلونکی درته انتظار کوي، ستا رب به داسې پېرزويني درپه برخه کړي چې ستا د بشپړ رضایت باعث شي، نه يوازي دا د شپې ورځې تگ راتگ بايد تا ډاډه او مطمئن کړي او د وحې د راتلو موقتي انقطاع داسې وگټي لکه له ورځې وروسته د شپې راتگ، بلکې د الله تعالی هغه پېرزويني او عنايات بايد ستا د اطمینان لپاره کافي وي چې تر دې د مخه ستا په برخه شوي، مگر ته ښي يو یتيم ونه موندې او د ټپکي ځای او ماوی ښي درکړه؟ مگر ته ښي لارورکی او مشوش ونه موندې او ستا

الله جل جلاله
د قرآن پلوشي

لارښوونه ئې وکړه؟ آيا نېستمن ئې ونه موندې او شتمن ئې کړې؟ د دغو الهي پېرزوينو
تقاضاوي دا دي چې:
الف: په يتيم غصه نه شي،
ب: سائل ونه رتي،
ج: او د خپل رب نعمتونه بيان کړي.
د دې مبارکي سوري خلاصه دا ده: لکه چې کله غرمه وي او کله تياره شپه، همداراز کله
به سوکالي وي او کله ستونزي.

بِسْمِ اللَّهِ الرَّحْمَنِ الرَّحِيمِ

وَالْضُّحَىٰ ﴿١﴾ وَاللَّيْلِ إِذَا سَجَىٰ ﴿٢﴾ مَا وَدَّعَكَ رَبُّكَ وَمَا قَلَىٰ ﴿٣﴾ وَلَلْآخِرَةُ خَيْرٌ لَّكَ

مِنَ الْأُولَىٰ ﴿٤﴾ وَلَسَوْفَ يُعْطِيكَ رَبُّكَ فَتَرْضَىٰ ﴿٥﴾

۱- قسم په دې غرمه. ۲- قسم په دغه شپه چې شي تیاره. ۳- نه پرېښی یې خپل رب، نه ئې گنلی یې دښمن. ۴- او پایله تا ته غوره ده له پیل نه. ۵- او ژر به دي خپل رب، هومره درکړي چې راضي شي.

۵-۱: په لومړیو دوو آیتونو کې په غرمه او په شپه کې کله تیاره شي، لوړه شوی او ورپسې په دریو آیتونو کې پیغمبر علیه السلام ته د لاندې خبرو ډاډ ورکړی شوی: نه خپل رب پرېښی یې او نه ئې دښمن گنلی یې. تر پیل به پایله درته غوره وي. او رب به دي ژر دومره درکړي چې پرې راضي شي.

د (ما ودعك ربك) له فقرې معلومیږي چې دښمن د پیغمبر علیه السلام په خلاف دا تبلیغات كول چې كه دی پیغمبر او الله تعالی د ده مل وى نو دی به ئې په دې سختو شپو ورځو کې یوازې نه پرېښودو، چا ته به ئې د دې موقع نه وركوله چې دی او یاران ئې وخوروي، الله تعالی دلته ډاډ وركوي چې نه الله تعالی یوازې پرېښی یې او نه له تا بې پروا شوی. د دې لپاره چې پوه شوو د قسمونو او خواب تر منځ ئې څه ارتباط شته، لاندې خبرو ته توجه وکړئ:

- د قسمونو او خواب ترمنځ ئې ارتباط هغه وخت ښه درك كولى شو چې هم د ټولې سوري مجموعي مضمون په پام كې ولرو او هم هغه خاص شرائط چې دا سوره په كې نازلې شوې.
- كه د دې مبارکې سوري مضامينو ته لږ ځير شو نو گورو چې دلته د پیغمبر علیه السلام د ژوند ځينو لوړو ژورو ته اشاره شوې او ورته ويل شوي: مگر ته ئې يو یتیم ونه موندلې او د ټېكي ځای ئې دركړ؟ مگر ته ئې يو لارورکى ونه موندلې او لار ئې دروښودله؟ او نیازمند ئې ونه موندلې، خو غناء ئې درپه برخه کړه؟ كه ستا په تېر ژوند كې دا لوړې ژورې راغلې، له ستونزو سره مخامخ شوى يې، خو الله تعالی ترې ژغورلى يې، نو كه نن له ستونزو سره مخامخ يې، بايد مایوس نه شى، بايد ډاډه وې چې د تېر په څېر به دا حالت هم پای ته ورسېږي، مگر نه گورې چې الله تعالی کله ټکنده غرمه راولي او کله تکه تیاره شپه، په تیاره شپو کې باید د رڼا ورځې او تودې غرمې راتلو ته هیله من وي.

• همدا راز دا سوره له هغه وروسته نازل شوه چې د څه موقت وخت لپاره پیغمبر علیه السلام ته د وحی راتگ متوقف شو، پیغمبر علیه السلام له دې ناحیې سخت پرېشان وو، کله کله دا تشویش ورسره راپیدا کېدو چې مبادا الله تعالی ترې ناراض شوی وي، مبادا کومه اشتباه ترې شوې وي او همدا د وحی د قطع کېدو باعث شوې وي، د دینمن شدیدو تبلیغاتو د ده تشویش لازياتولو، یاران به ئې هره ورځ منتظر وو چې نوي هدايات به ئې ترلاسه کړي وي، څو اونۍ تېرې شوې، نوي الهي لارښوونه ئې د منتظرانو لپاره نه درلوده، دې وضعیت د ده پرېشاني مزید زیاتوله، په همدې شرائطو کې دا مبارکه سوره نازل شوه. د دې سوري په قسمونو کې پیغمبر علیه السلام دې ته متوجه کوي چې کله غرمه وي، لمر تودې وړانګې خوروي، که دا حالت د زیات وخت لپاره دوام وکړي، انسان ئې نه شي زغملی، حکیم خدای، ورځ او په هغې کې د تودو وړانګو خورېدل پای ته ورسوي، د څه وخت لپاره لمر ترشا کړي، د تودو وړانګو خورول ئې متوقف کړي، په ځای ئې شپه راولي چې هم سړه وي او هم تیاره او هم په کې چوپه چوپتیا، دا طبیعي تحول د دې باعث شي چې انسان خپل تعادل له لاسه ورنکړي او د زمکې په سر ژوند کول ورته آسان شي، همدا راز په پیغمبر علیه السلام د بعثت په لومړیو شپو ورځو کې د (وحی) مسلسل راتگ ده ته دومره ستونزمن او مشکل وو لکه په ټکنده غرمه کې لمر ته دوامدار ودرېدل، دې ته اړ وو چې د وحی دا پلوشی د څه وخت لپاره متوقفي شي، ترڅو پیغمبر علیه السلام د وحی د لړۍ بعدې څپو ته تیار شي، د دغه مطلب د اثبات لپاره د شپې په تگ راتگ استناد شوی او پیغمبر علیه السلام ته ویل شوي چې نباید د وحی له موقت توقف پرېشانه شي، دا داسې وگڼه لکه له یوې تودې غرمې وروسته چې ورځ ورو ورو پای ته ورسېږي او شپه راشي! ستا رب نه له دې کبله د وحی نزول موقتاً متوقف کړی چې تا ته اعتناء نلري او نه له دې کبله چې له تا ناراض شوی، برعکس ستا د (خیر) او مصلحت لپاره ئې دا کار کړی.

۴- د دې آیت څو تفسیرونه زموږ مخې ته راځي:

الف: آخرت تر دنیا درته غوره دئ.

ب: تر (تېرې زمانې) غوره راتلونکی درته انتظار کوي.

ج: له دې موقت خنډ وروسته به پر تا باندي د وحی راتگ تر مخکې په بڼه او آسان حالت کې وي. له دې وروسته به هغه ستونزې نه لري چې مخکې دي درلودې. په روایاتو کې راځي چې د وحی د راتلو په وخت کې به په رسول الله باندې کله کله داسې حالت راغی چې په سخت ژمي کې به خولې ترې بهېدې.

که ټولې سوري ته ځیر شو او له نورو آیتونو سره د دې آیت ارتباط ته پام وکړو نو دوهمه توجیه دقیقه برېښي، دا ځکه چې هم په راتلونکي کې د وحی بڼه او آسان ترلاسه کول افاده کوي او هم رسول الله ته هغه ډاډېینه چې د راتلونکي حالت په اړه ئې ورکوي.

۵- که وروستنیو آیتونو ته چې د (الهي نعمتونو) تفصیل په کې راغلی، پام وکړو، په وضاحت سره معلومېږي چې دلته د الله تعالی له (عطاء) مراد هم مادي عطایا دي او هم معنوي او د آیت معنی دا ده: ستا رب به دومره مادي او معنوي نعمتونه ستا په برخه کړي چې ته به پرې راضي او قانع شي!! او دا په حقیقت کې یوه الهي وړاندوینه وه چې ډېر ژر ترسره شوه، د

دغې سوري د نزول په وخت کې شرائط داسې وو چې هیچا دا تصور هم نه شو کولی چې پیغمبر علیه السلام او یاران به یې له دغې ستونزمنې او سختې مرحلې ډېر ژر سرلوري او بریالي تېر شي، د ضعف او ناتوانۍ دا مرحله به پای ته ورسېږي او داسې راتلونکې به یې په برخه شي چې د دوی زړه یې غواړي او کاملاً به پرې راضي وي، هره ورځ چې په دغه الهي نهضت تېرېږي نوې نوې بریاوې به ترلاسه کوي، نن به یې تر پرون غوره وي او سبا تر نن، دا ننني مشکلات به یې ټول له مخې لرې شي، خو همداسې وشول، لادېره موده نه وه تېره شوې چې دا الهي وعدې ټولې یوه په بلې پسې ترسره شوې او همغه حالت راغی چې پیغمبر علیه السلام او یاران یې پرې راضي شول.

أَلَمْ تَجِدْكَ يَتِيمًا فَآوَىٰ ﴿٦﴾ وَوَجَدَكَ ضَالًّا فَهَدَىٰ ﴿٧﴾ وَوَجَدَكَ عَابِلًا فَأَغْنَىٰ ﴿٨﴾ فَأَمَّا الْيَتِيمَ فَلَا تَقْهَرْ ﴿٩﴾ وَأَمَّا السَّائِلَ فَلَا تَنْهَرْ ﴿١٠﴾ وَأَمَّا بِنِعْمَةِ رَبِّكَ فَحَدِّثْ ﴿١١﴾



۶- مگر نه یې وموندلې یو یتیم او د ټپکي ځای یې درکړ؟ ۷- مگر نه یې وموندلې یو لارورکی او لار یې وښودله؟ ۸- او نیازمند یې وموندلې، خو غناء یې کړه په برخه. ۹- نو یتیم باندي قهر مه کړه. ۱۰- او مه رته سائل. ۱۱- او په وینا شه د خپل رب په نعمتونو.

۶- رسول الله یتیم دنیا ته راغی، پلار یې د ده له تولد څو میاشتې د مخه وفات شوی وو، تر شپږ کلنۍ پورې خپلې مهربانې مور په خپلې غېږ کې وروزو، خو له دې مهربانې غېږې هم محروم شو، مور یې هم وفات شوه، دروند نیکه یې د ده روزنه په غاړه واخیسته، له ده سره یې ډېره مینه وه او تل به یې دا خبره تکراروله چې که خدای کول زما له دې لمسي به ستر شخصیت جوړ شي، د ده ساتنې او روزنې ته یې خاص پام او اهتمام کاوو، خو دوه کاله وروسته هغه هم وفات شو او دی د دغه دروند او زړه سواند شخصیت له پالنې او روزنې هم محروم شو، له دې وروسته یې پالنه د خپل تره ابو طالب په غاړه شوه او هغه تر یوه مهربان پلار هم زیاته د ده پالنه او روزنه کوله او د ژوند تر پایه یې په ډېره مېړانه او شهامت له ده دفاع کوله، وروسته له هغه چې پیغمبر علیه السلام په رسالت مبعوث شو او د قریشو زعماءو او سردارانو د ده دعوت او بلنه د خپل اقتدار لپاره جدي گواښ وگڼلو، ابوطالب یې تر فشار لاندې ونيولو چې باید محمد علیه السلام د دوی د مذهب له مخالفت او د دوی د بتانو او اصنامو له هتک حرمت منع کړي، خو ابوطالب دې فشارونو ته تسلیم نه شو، د ده له مرستې او حمایې یې لاس وانه خيست، فشارونو، گواښونو او سختو محاصرو او بنديزونو د ده کلک عزم سست نه کړ او د خپل گران وراره یوازې پرېښودو ته تیار نه شو.

په دې آیت کې دې خبرې ته اشاره شوې چې پیغمبر علیه السلام یتیم دنیا ته راغی، د

مهرباني مور له پالنې محروم شو، خپل زړه سواند نيکه ئې هم له لاسه ورکړ، خو هر ځل الله تعالى د خپل رحمت او پېرزويني وزر پرې خور کړی، که له يوې مهرباني غېر محروم شوی بله ئې ورته برابره کړې، که له يوه پالونکي محروم شوی بل ئې ورکړی، دی ئې يوازي او بي پالونکي نه دی پرېښی، دا بهير بايد دی ډاډه او مطمئن کړي چي الله تعالى به ئې يوازي او مهمل نه پرېږدي، که له يوې ماوی محروم شي د بلي بند وبست به ورته وکړي.

۷- په دې آيت کي د (ضال) صيغه د رسول الله د هغه حالت د بيان لپاره کارول شوې چي تر بعثت مخکي ئې درلود او دا ئې د (هدايت) په مقابل کي کارولې، بايد وگورو چي د دې آيت معنى څه ده او د دغه لفظ د ترجمي په اړه څه وکړو چي هم د دې (لفظ) حق په سمه اداء شي، هم د رسول الله په شأن کي بي ادبي ونکړو او هم په الهي کلام کي له بي ځايه تاويل او تحريف مصنون پاته شوو؟

په عربي کي د (ضال) لفظ په څو معانيو راځي:

الف: لار ورکى او تېروتى.

ب: څوک چي د څو لارو په سر ولاړ وي او نه پوهېږي هغه مستقيمه او سمه لار کومه يوه ده چي دى مخامخ خپل هدف ته رسوي.

ج: ورک شوي ته ويل کېږي.

د: هغي ونې ته هم ويل کېږي چي په صحراء کي يوازي راشنه شوې وي او خوا ته ئې نوري ونې نه وي.

ه: د غفلت په معنى هم راځي.

و: او کله د ضائع شوي مفهوم هم افاده کوي.

دلته به له دغو معانيو کومه يوه رااخلو، کومه معنى ئې داسي ده چي په هغي سره مو هم د الله تعالى د کلام په ارتباط له ادب پېنه آخوا نه وي غځولي او هم مو د رسول الله په شأن کي بي ادبي نه وي کړې، داسي نه چي د پيغمبر عليه السلام د احترام لپاره هغه څه وکړو او داسي څه ووايو چي د الله د کلام په نسبت له بي ادبي او بي احترامۍ سره مترادف وي، که موږ له يوې خوا په دې مکلف يو چي د خپل گران پيغمبر په شأن کي به له هر راز بي ادبي او بي احترامۍ ځان ساتو او د ده په اړه د بحث په دوران کي به دې ته متوجه وو چي له خولي مو داسي الفاظ ونه وځي چي د هغه د لوړ شأن په نسبت بي ادبي گڼل کېږي، له بلي خوا په دې هم مکلف يو چي د الله تعالى د کلام په وړاندي به د ادب زنگون پر زمکه ږدو او الفاظ به ئې په ډېر احتياط او دقت سره ترجمه کوو، د خپلي خوښي معاني به نه ترې اخلو او د خپلي خوښي جامي به نه ور اغوندو. هغه څه به وايو چي الله تعالى په خپله ويلي او د خپل امين پيغمبر په ژبه ئې موږ ته بيان کړي، داسي نه چي د هغه په ويلو کي زړه نازړه وو او د اصلي لفظ او د هغه د دقيقې معنى په ځاى بل څه ووايو. دلته (ضال) د (هدايت) په مقابل کي راغلی او ويل شوي: ته ئې (ضال) وموندې او (هدايت) ئې کړې.

قرآن فرمايي چي (انسان) د وحي له لارښوونو پرته او مخکي له دې چي الهي لارښووني ورته لار وښيي، ظلم (ډېر زيات ظالم) او جهول (ډېر زيات نادان او جاهل) دى، د وحي له لارښوونو پرته هغه په خپلو قضاوتونو کي حتماً ظلم کوي، لږ هم نه، ډېر ظلم، او د حقانقو په

بڼه پېژندو کي پاته راځي او لار ترې ورکېږي، انسان له وحی پرته ډېر جاهل او لار ورکي او ډېر ظالم او ستمگر دی (انه کان ظلوماً جهولاً).

رسول الله له وحی مخکې د لور، شفاف او وتلي شخصیت خاوند وو، پاک لمنی، صادق، رښتینی، امین، له شرک او خرافاتو بې زار، د مکې ټولو اوسېدونکو په درنه سترگه ورته کتل، د ده په لور شخصیت یې اعتراف کاوو، هیڅوک نه شي کولی د ده په پاکه لمن او شفاف شخصیت د کومي گناه او کوم بد کار داغ په گوته کړي، د خپلي ټولني له خراب وضعیت سخت خورېدو، د نجات لار یې لټوله، د خلکو په نسبت د ده زړه سوی او پر ټولني د مسلطې درونکي وضعي له لیدو د ده دردمن احساس دی شپه ورځ په اندېښنو کي اچولی وو او دې احساس د یوه داسي دروند پېټي بڼه غوره کړي وه چې د قرآن په وینا نږدې وو د ده ملا ماته کړي، تر هغه چې پر ده وحی نازل شو، د وحی خلاصه مشعل د ده اندېښنې پای ته ورسولې، خپله ورکه متاع یې پیدا کړه، کمال ته د انسان د رسېدو لار یې ومونده، له ظلم او جهل د نجات لار یې پر مخ پرانیستل شوه.

د پیغمبر علیه السلام په دوو حالتونو کي، له وحی د مخه او له وحی وروسته حالت کي حتماً داسي ژور توپیرونه شته چې قرآن یې په دغې صیغې یادوي: (وجدك ضالاً فهدی)، نه یوازي له وحی وروسته حالت یې له مخکني متمایز دی او ژور توپیرونه په کي شته؛ بلکې له بعثت وروسته ابتدائي حالت یې له وروستي حالت دومره تفاوتونه لري لکه د زمکي او آسمان ترمنځ دا اوږد واټن، هغه په تدریج سره لور تللی او هغې لوړې څوکي ته رسېدلی چې هیڅ انسان یې کنارو ته نه شي رسېدی. متأسفانه ځیني ناپوه او جاهل کسان د پیغمبر علیه السلام په اړه داسي غلو کوي لکه نصاراوو چې د عیسی او مریمي علیهما السلام په اړه وکړه، وایي چې پیغمبر علیه السلام د بعثت له لومړۍ ورځې حتی تر دې هم د مخه په هرڅه پوهېدو، په غیب پوهېدو، د ټول قرآن علم په لومړۍ ورځ ورکړی شو، نه یوازي دی په غیب پوهېدو بلکې دا پوهه له ده د ده لمسیانو ائمه ته په میراث رسېدلې!! حتی شپږ کلن کړوسی یې امام زمان، عالم بالغیب او متصرف فی الکون دی!! خو قرآن د ده په اړه فرمایي:

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۚ مَا كُنْتَ تَدْرِي مَا أَلَكْتُبُ وَلَا الْإِيمَنُ وَلَكِن

جَعَلْنَاهُ نُورًا ۖ نَّهْدِي بِهِ مَن نَّشَاءُ مِنْ عِبَادِنَا ۚ وَإِنَّكَ لَهْدِي إِلَىٰ صِرَاطٍ مُّسْتَقِيمٍ ﴿٥٢﴾

الشوری: ۵۲

او همداسي مو تا ته د خپل امر ځانگړي وحی وکړه، ته نه پوهېدې چې کتاب څه دی او نه د ایمان (په معنی او حقیقت) پوهېدې، خو موږ داسي نور وگرځاوو چې له خپلو بندگانو ځني هغه څوک پرې هدایتوو چې غواړو یې، او بې شکه چې ته د مستقیمی لاري خوا ته لارښوونه کوې.

۸- رسول الله ته له پلار هیڅ څه په میراث نه وو پاته شوي، هغه نه یوازي د مهربان پلار له پالنې د محرومیت درد ځکلی وو او په شپږ کلنۍ کي د مور له تودې او مهرباني غیروي محروم شو، بلکې خپله ځواني یې په تنگسې او ناداری کي پیل کړه اوږده موده یې شپني وکړه، خو

الضحي د قرآن پلوشې

لاډېر وخت نه وو تېر شوی چې د قریشو تر ټولو شتمني او صالح مېرمني لومړی د تجارت په چارو کې ورسره شریک کړ، بیا یې د ازدواج وړاندیز ورته وکړ او په دې سره یې له تنگسې د وتلو لار پر مخ پرانیستل شوه.

۹-۱۱: د دې لپاره چې الله تعالی ته یتیم وموندې او ماوی یې درکړه، لارورکي یې وموندې او لارښوونه یې وکړه، محتاج یې وموندې شتمن یې کړې، نو د دغو نعمتونو تقاضاوي دا دي:
الف: پر یتیم غصه مه کوه، له یتیم سره په خپلې معاملې او چلن کې هغه ورځې راپادوه چې یتیم وي او متولي او پالونکي ته محتاج.

ب: څوک چې د هدایت کېدو تلوسه لري، د لار موندو په لټه کې وي، ستا مرستې ته اړ وي، خپله مرسته مه ترې سپموه، باید په ډېر زړه سوي سره د هغه لارښوونه وکړې، مگر الله تعالی ته هدایت ته محتاج ونه موندې او پرتا یې پېرزوینه ونه کړه؟ د دې نعمت شکر دا تقاضا لري چې هیڅ سوال کوونکی او د لارښوونې محتاج انسان ونه رټي او د نه ځواب ورته کړې، که څه هم د پوښتنو په وخت کې بې ادبي ترې وشي او د لارښود د احترام له پولو واورې.

که څه هم دا آیت (و اما السائل فلا تنهر) په مستقلة توګه او له مخکنیو آیتونو سره له ارتباط پرته بله معنی هم ورکولی شي او کېدی شي داسې ترجمه شي: او سوالګر مه رټه، که کوم فقیر او محتاج انسان له تا مرسته وغواړي، یا مرسته ورسره وکړه او که د مرستې توان نه لري نو په خوږه ژبه یې ځواب کړه او له رټلو یې ډډه وکړه. خو د دې لپاره چې دلته د مخکنیو او وروستیو آیتونو ترمنځ خاص تړاو شته او دا درې وروستي آیتونه د مخکنیو دریو په مقابل کې په مرتب ډول اود هغوی د فرعي او مقتضا په څېر راغلي او دا لسم آیت (واما السائل فلا تنهر) د اوم آیت (و وجدك ضالا فهدی) په مقابل کې راغلی، نو ځکه له (سائل) د گدا او سوالګر معنی نه شو اخیستی.

ج: د دې لپاره چې د کلام په ترتیب کې دا آیت د اتم آیت (و وجدك عائلا فاعنی) په مقابل کې ذکر شوی، باید د همدې تړاو په رڼا کې توضیح شي. او معنی یې دا ده: ته خپل رب له احتیاج او فقر وژغورلې، شتمن یې کړې، له حلالو لارو یې ستا اړتیاوي پوره کړې، د دې الهي نعمتونو په مقابل کې پر تا لازم ده چې:

۱: خپله غنا او شتمني به الهي نعمت او پېرزوینه ګڼې، نه د خپل هنر، پوهې او هڅو نتیجه، دا ځکه چې ستا هنر، کمال او تکل هم الهي پېرزوینه او عنایت دی نه ستا شخصي او ذاتي وړتیا. څوک چې خپله شتمني الهي عنایت او پېرزوینه وګڼي، شاکر بنده ترې جوړ شي، په نعمتونو کې د تصرف په وخت کې احتیاط کوي او د حرامو موخو لپاره ترې کار نه اخلي، خو څوک چې خپله شتمني خپل ذاتي کمال وګڼي او خپل مال او دولت د خپلو هڅو او کمال نتیجه وګڼي، د قارون په څېر به شي، شتمني به یې مغرور کړي، پر نورو به د لويې احساس کوي، نور به د مال دولت نه درلودو له کبله سپک او حقیر ګڼي، فساد ته به ملا تړي او خپل دولت به د فساد خورولو په لار کې کاروي.

۲: باید دهغه چا په څېر نه شي چې نه په ژبه د نعمت شکر په ځای کوي او نه یې په څېرې کې آثار راڅرګندېږي او نه یې په تصرفاتو کې نښه، یا نې پټوي او یا نې حقیر شمېري او د یادولو او شکر کولو وړ یې نه ګڼي. که په دې باور یې چې د هر څه ورکړه د الله له لوري

د قرآن ځلوشې الضحی

ده، نو په نعمتونو ئې اعتراف کوه او د محرومیتونو یادول او شکوه او شکایت کول پرېږده.

بسم الله الرحمن الرحيم

الشرح

د سوري معرفي

د دې سوري نوم الشرح (پرانيسټل) دى، اته آيتونه لري، د آيتونو اوږدوالى، وزن او غږ
نې سره ورته او ډېر ښکلى او خوندور دى، د لومړيو څلورو آيتونو فواصل نې د (صدرک)
هموزنه صيغې دي، ورپسې دوه آيتونه په (يسراً) پاى ته رسېدلي او دوه وروستي آيتونه نې د
(فانصب) او (فارغب) په الفاظو پاى مومي. دا هم په مکي دور کي نازل شوي سوره ده، متن
او محتوي نې او د (الضحى) له سوري سره نې همغږي او ورته والى ښيي چي دا دواړه
سوري په يوه وخت کي يوه په بلي پسي، لومړى (الضحى) او ورپسې (الشرح) نازل شوي، د
دې سوري له آيتونو هم معلومېږي چي په دې وخت کي پيغمبر عليه السلام د سختو ستونزو او
کړاوونو په محاصره کي وو، د فشارونو، گواښونو او مشکلاتو په دې توري او ستونزمني
شپي کي لومړى د الضحى د سوري په ترڅ کي ده ته ډاډ او اطمینان ورکړى شو چي دا تياره
شپه پاى ته رسي، د روښانه راتلونکي روڼ سباوون به راځي او هره راتلونکي ورځ به دي تر
مخکي غوره وي، ورپسې د الشرح په سوره کي راغلي چي آيا الله تعالى تا ته (انشراح صدر)
درپه برخه نه کړه؟ آيا هغه (ملا ماتوونکى بار) نې ستا له اوږو لري نه کړ؟ آيا ستا کار ته مو
رونق ورنکړ؟ او ستا نوم او شهرت مو لوړ نه کړ؟ لکه څنگه چي تر دې د مخه نې ستا ډېري
ستونزي حل کړي، بايد ډاډه وي چي پاته ستونزي به هم حتماً حل شي.

بِسْمِ اللَّهِ الرَّحْمَنِ الرَّحِيمِ

أَلَمْ نَشْرَحْ لَكَ صَدْرَكَ ﴿١﴾ وَوَضَعْنَا عَنكَ وِزْرَكَ ﴿٢﴾ الَّذِي أَنْقَضَ ظَهْرَكَ ﴿٣﴾
وَرَفَعْنَا لَكَ ذِكْرَكَ ﴿٤﴾ فَإِنَّ مَعَ الْعُسْرِ يُسْرًا ﴿٥﴾ إِنَّ مَعَ الْعُسْرِ يُسْرًا ﴿٦﴾ فَإِذَا فَرَغْتَ
فَانصَبْ ﴿٧﴾ وَإِلَىٰ رَبِّكَ فَارْغَبْ ﴿٨﴾

۱- آیا ستا سینه مو نه کړه درته پراخه؟ ۲- او آیا کوز مو له تانه کړ ستا دروند پېټی؟
۳- هغه چې ئې ستا ملا ماتوله. ۴- او درته لوړ مو کړ ستا ذکر. ۵- نو بې شکه هري
ستونزي سره وه يوه آساني. ۶- نو بې شکه هري ستونزي سره وي به آساني. ۷- نو
کله چې فارغ شې، بيا هاند پيل کړه. ۸- او په لوري د خپل رب وکړه رغبت.

۱- د (انشراح صدر) دقیقه معنی باید لومړی په خپله په قرآن کې ولټوو، که په دې موفق
شوو چې واضح او څرگند مفهوم ئې په قرآن کې ومومو، نو باید په همدې اکتفاء وکړو او بلي
مرجع ته له رجوع ډډه وکړو، قرآن حکیم داسې دی چې یوه برخه ئې بله برخه تشریح کوي، د
(شرح صدر) په اړه څو آیتونه په قرآن کې داسې راغلي:

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا
حَرَجًا كَأَنَّمَا يَصْعَدُ فِي السَّمَاءِ ۚ كَذَٰلِكَ جَعَلُ اللَّهُ الرِّجْسَ عَلَى الَّذِينَ لَا
يُؤْمِنُونَ ﴿١٢٥﴾

الانعام: ۱۲۵

څوک چې الله تعالى ئې لارښوونه وغواړي نو سینه ئې اسلام ته پرانیزي او د چا بې لاریتوب
چې وغواړي نو سینه ئې ورتنگه کړي، داسې لکه آسمان ته چې خېژي، همداراز الله پر هغو
ناپاکي ټپي چې ایمان نه راوړي.

أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَىٰ نُورٍ مِّنْ رَبِّهِ ۚ فَوَيْلٌ لِلْقَاسِيَةِ قُلُوبُهُمْ مِّنْ ذِكْرِ اللَّهِ ۚ

أُولَئِكَ فِي ضَلَالٍ مُّبِينٍ ﴿٢٢﴾

الزمر: ٢٢

نو آيا هغه چي الله نې د اسلام په لوري سينه ورته پرانيستي ده او هغه د خپل رب له رڼا برخمن دي، نو افسوس د هغو پر حال چي زړونه نې د الله د ذکر په اړه سخت دي، همدا دوی په څرگندي تېروتنې کي دي،

د موسی عليه السلام د قصې په ترڅ کي هم دا لفظ کارول شوی، هغه وخت چي دی د مظلومو بني اسرائيلو د ژغورنې لپاره د فرعون مقابلې ته په تلو مأمور شو، نو هغه خپله ناتواني په دې صيغه اظهار کړه:

قَالَ رَبِّ إِنِّي أَخَافُ أَنْ يُكَذِّبُونِ ﴿٢٣﴾ وَيَضِيقُ صَدْرِي وَلَا يَنْطَلِقُ لِسَانِي فَأَرْسِلْ إِلَى هَارُونَ



الشعراء: ١٢-١٣

وې ويل: اي زما ربه! زه وپېرېوم چي تكذيب به مي کړي، سينه مي تنگيږي او ژبه به مي سمه نه خوځيږي، هارون ته نې وليږه.

بيا وايي:

قَالَ رَبِّ اشْرَحْ لِي صَدْرِي ﴿٢٤﴾ وَيَسِّرْ لِي أَمْرِي ﴿٢٥﴾ وَاحْلُلْ عُقْدَةً مِّنْ لِّسَانِي ﴿٢٦﴾ يَفْقَهُوا



قَوْلِي

طه: ٢٥-٢٨

وې ويل: اي زما ربه! سينه مي راته پرانيزه، کار مي راته آسان کړه، د ژبي عقده (غوټه) مي راته وسپړه، تر څو مي په خبره پوه شي.

په لومړيو آيتونو کي شرح صدر د سيني د تنگوالي په مقابل کي راغلی او معنی نې د هر ډول تشویش، ذهني اضطراب او هر راز شک او شبهي رفع کول او د اسلام د منلو لپاره د ده زړه تيارول او په دې نې قانع کول دي چي د اسلام لاره حق ده او څه چي اسلام د عقيدې، اخلاق، عدالت، تمدن او تهذيب په اړه ويلي سل په سلو کي حقيقت لري.

او په وروستيو آيتونو کي شرح صدر د سيني د هغې تنگوالي په ارتباط راغلی چي وېره او خوف نې لامل وي، د خپلي دندې او مأموريت له ستروالي وېره، له دې وېره چي د دې دروند بار د وړلو توان به ونه لري، له دې وېره چي مخاطب به پرې بد گمانې وکړي، په خبره به نې سم پوه نه کړی شي، د پراخي حوصلې او د ضروري فصاحت او د ژبي ښه طلاقت د نشتوالي وېره.

د انشراح صدر دغو معانيو ته په پام سره د دې سوري د لومړي آيت تفسير دا دی: رسول الله تر بعثت مخکي په ټولني له حاکم وضعيت، له شرک، جهل، فساد او ظلم، سخت پرېشان او مضطرب وو او له دې دردناک حالت د خلکو د ژغورنې د لارو چارو په لټه کي وو.

د قرآن، پلوشې الشرح

د وحي په نزول سره هغه خپل ورك مشعل وموندو، اضطراب او پرېشاني ئې رفع شوه، زړه ئې ډاډه او مطمئن شو چې له دغې لارې او په دغو لارښوونو سره كولى شي خپله ټولنه له تباھۍ وژغوري او د دنيوي او اخروي سعادت په لوري ئې هدايت كړي.

نو د دې وينا چې آيا ستا سينه مو درته پراخه نه كړه؟ معنى دا ده چې آيا تا ته مو پراخه حوصله درنكړه؟ آيا ستا تشويشونه مو رفع نه كړل؟ آيا ستا زړه مو ډاډه او مطمئن نه كړ؟ آيا تا ته مو راسخ عزم او مضبوطه اراده درنكړه؟

رسول الله د دغې (انشراح صدر) له كبله وتوانېدو چې د رسالت دا دروند پېټى پر خپلو اوږو يوسي، د سترو سترو مخالفتونو، عنادونو او حسادتونو په وړاندي ثابت قدم پاته شي، د ستونزمن دعوت او اوږدې او ملامتونكې مبارزې ستونزې او لوړې ژورې ئې راسخ عزم او مضبوط هوډ كمزورى او متزلزل نه كړى شي، د جهل وهلي او شرك خپلي قوم د جهالتونو او لجاجتونو په وړاندي په سپره سينه او پراخه حوصله ودرېږي، د هيڅ ځواك فشارونه او گواښونه ئې له خپلې لارې منصرف نه كړى شي، هيڅ كله مايوس نه شي، په ډاډه زړه او د حق په حتمي بري بشپړ باور او اطمینان او په الهي مرستې كامل اعتماد سره مخكې ولاړ شي، نه ئې د ناپوه مخاطبينو له حيرت او تعجب ډكې سترگې پرېشان او مايوس كړي او نه ئې د كينه كېنو او حسودو مخالفينو قهرجنې سترگې له خپل ځاى وخوځوي.

۲- ۳: دلته كوم دروند پېټى داسې گڼل شوى چې نږدې وه د دې اولوا العزم پيغمبر ملا ماته كړي؟ كه څه هم په آيت كې نه دى ښودل شوى خو له قرآنو په واضح توگه معلومېږي چې دا دروند پېټى د هغه درد، پرېشاني او تشويش دروند پېټى وو چې پيغمبر عليه السلام له دې بابت احساساوه چې خلك ئې په شرك، جهل، ظلم او فساد كې ليدل او د ده حساس ضمير ئې خوراوه، د شرك او خرافاتو بازار گرم وو، خلك ئې ليدل چې په خپل لاس به ئې مجسمه جوړه كړه او په وړاندي به ئې سجدې كوله، فحشاء، بحيانې او اخلاقي فساد هره خوا تر سترگو كېدو، خيانت، دوكه او ظلم عام شوي وو او د ټولنې په ټولو مناسباتو ئې خپل تور وزر غوړولى وو، زورور ظالم او كمزورى مظلوم او له خپلو ټولو انساني حقوقو محروم وو او هيچا ئې د مظلوميت چيغې نه اورېدې، لوني ژوندى ښخېدې او ښځې په ذلت او سپكاوي كې ساتل كېدې، په ناروا قومي او نژادي نښتو كې د بې گناه خلكو ويني تويېدې، د دوو قبيلو ترمنځ به يوه وړه پېښه په داسې خونړيو جگړو بدله شوه چې تر پېړيو پېړيو به ئې دوام وكړ او په زړهواو بې گناه خلك به په كې ووژل شول، چا چې وسله او لښكر نه درلود او د ځان دفاع ئې نه شوى كولنه به ئې سر خوندي وو او نه مال، عزت او ناموس، رسول الله د دغه دردناك وضعيت له ليدو سخت خوږېدو او تل په دې لټه كې وو چې د نجات لار ورته پيدا كړي، د اندېښنو او تشويشونو په دغه حالت كې وحي پرې نازل شوه او الهي لارښوونو ئې مخه ورته رڼا كړه، په دې سره ئې د اندېښنو او تشويشونو هغه دروند پېټى له اوږو كوز شو، د خلكو د ژغورنې او نجات رمز په لاس ورغى او مطمئن شو چې توحيد، په معاد ايمان او په رسالت باور او د الهي لارښوونو متابعت ته د خلكو په رابللو سره به نه يوازي د عربو جهل خپلې ټولنه له دې درناك حالت ژغورل كېږي بلكې له دې لارې ټوله انساني نړۍ ژغورلى او سعادت ته ئې رسولى شي.

له دې مبارك آيت معلومېږي چې پيغمبر عليه السلام د خپل امت په اړه څومره زړه سواند

وو، په (انسان) ئې څومره زړه سوې او د ده له ژغورنې سره ئې څومره مینه وه؟ خپل رب
نې څنگه پېژاندو او د یوه پیغمبر په توګه ئې د خپل دروند مسنولیت په اړه څه احساس
درلود؟ هره شېبه ئې څه حالت او څه احساس وو؟ دلته قرآن فرمایي چې دغه احساس نږدې
وو د ده ملا ماته کړي، په بل ځای کې فرمایي:

لَعَلَّكَ بَمِخْجٍ نَفْسَكَ أَلَّا يَكُونُوا مُؤْمِنِينَ ﴿٣﴾
الشعراء: ٣

بښایي ته خپل ځان وژني د دې لپاره چې دوی ایمان نه راوړي، یعنې د دوی د ایمان نه راوړو
له کبله دومره اندېښنې کوي چې نږدې ده له اندېښنو ومرې؟
کله چې دا آیت نازل شو: (فاستقم كما امرت)، داسې استقامت وکړه لکه چې پرې ګمارل
شوی یې، وئې ویل: دې آیت سپین ږیری کړم!! یعنې خپل مأموریت ورته هومره دروند او
حساس برېښي چې په بشپړه توګه ئې ترسره کول تر خپل وس او توان اوچت ګڼي.
قرآن په بل ځای کې فرمایي:

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ
رَءُوفٌ رَّحِيمٌ ﴿٤﴾

التوبة: ١٢٨
یقیناً چې تاسو ته ستاسو له منځه داسې پیغمبر درغی چې هغه څه پر ده ګران تمامېږي چې
تاسو خوروي، ستاسو پر (هدایت او لارښوونې) حریص دی او د مؤمنانو په اړه ډېر زړه
سواند او مهربان.
د درد او مسنولیت دغه احساس، د خلکو د هدایت او لارښوونې ژوره تلوسه، د مؤمنانو په
اړه زړه سوې او مهرباني همغه دروند پېټی جوړ کړی وو چې د رسول الله پر اوږو ئې داسې
دروندوالی کاوو چې نږدې وه د دې اولوالعزم پیغمبر ملا ماته کړي.
ډېره د حیرانتیا خبره ده چې ځینو نومیالیو مفسرینو دلته (وزر) د ګناه په معنی اخیستی
او په شرح کې ئې دا آیت رااخیستی چې الله تعالی خپل پیغمبر علیه السلام ته فرمایي:
يَغْفِرْ لَكَ اللَّهُ مَا تَقَدَّمَ مِنْ ذَنْبِكَ وَ مَا تَأَخَّرَ... : تر څو الله تا ته مخکني او وروستني ګناهونه
وبخښي...

دوی ته په ځواب کې وایو:
الف- له دې آیت وروسته آیت خو په ډېر صراحت سره وایي چې له دې (وزر) مراد
(عسر) یعنې ستونزي او کړاوونه دي نه ګناه.
ب- پیغمبر علیه السلام تر بعثت مخکې کومه داسې ستره ګناه کړې چې له دروندوالي ئې
نږدې وه د ده ملا ماته شي!!
ج- نه یوازې د الشرح د سوري د نزول په وخت کې د الفتح سوري دا آیت نه وو نازل
شوی، بلکې د مدني دور په وروستيو کلونو کې او د حدیبیې له معاهدې وروسته نازل شوی.

د قرآن، پلوشې الشرح

همدا راز متأسفانه ځينو درنو مفسرينو (شرح صدر) د (شق صدر) په معنی اخيستی، دوی په خپل ضعیف تعبیر کې نه د شرح صدر هغې معنی ته اعتناء کړې چې د قرآن په ګڼو آیتونو کې راغلې او نه ئې هغه مطلب ته توجه کړې چې دا آیت ئې له وروستیو سره په ګډه افاده کوي، دې ته ئې نه دي کتلي چې که دا د شق صدر په معنی واخيستی شي نو باید په وروستي آیت کې د (وزر) معنی هم د وجود کوم غړی وي او دا خبره نه کوم قرآن پوه کولی شي او نه ئې کوم عربي قاموس مني!!

۴- د دې آیت په اړه څو خبرو ته توجه ولرئ:

الف: دینمن هڅه کوي د پیغمبر علیه السلام په ضد خپلو تبلیغاتو سره د دعوت مخه ئې ونیسي او خلک په ده او د ده په دعوت له ایمان راوړو منع کړي، چې څوک به مکې ته راتلو دوی به ورته ویل: دلته د محمد په نامه یو څوک راپاڅېدلی، د مکې په خلکو کې ئې شخړې راپیدا کړې، د پلار او زوی، ورور او ورور، ښځې او مېړه ترمنځ ئې اختلافات راولاړ کړي، له خپل پلرني دین ئې بغاوت کړی، جادوګر دی، خبرو ته ئې غوږ مه نیسی، د ده خوا ته مه ورځئ، داسې نه چې د جادو تر اغېز لاندې ئې راشئ او بې لارې شئ، دغه تبلیغات د دې په ځای چې د ده او خلکو ترمنځ حائل شي او د ده خوا ته د خلکو د ورتلو مانع شي برعکس ئې خلک دې ته هڅول چې پلټنه وکړي او ځان په دې پوه کړي چې دا محمد (علیه السلام) څوک دی؟ څه غواړي؟ ولې ئې قریش مخالفت کوي؟ څوک چې د ده تر اغېز لاندې راغلي څه بدلون ئې په ژوند او افکارو کې راغلی؟ د دینمن دا معاندانه تبلیغات د دې باعث شول چې نوم ئې تر هر چا ورسپړي، شهرت ئې له مکې بهر ووځي او له مکې بهر هم خلک د ده له نامه سره آشنا شي.

ب: دلته د (رفعنا ذکرک) په ځای (رفعنا لک ذکرک) راغلی او دا ښيي چې دغه شهرت له ده سره مرسته وکړه، خلکو ته د ده د دعوت په رسېدو کې ئې ګټه درلوده، د ده کار ئې ورته آسان کړ، خلک ئې وهڅول چې د ده خوا ته راشي، د ده خبره واورې او د ده په دعوت ځان پوه کړي، د دینمن تبلیغاتو د دې په ځای چې ده او د ده دعوت ته کوم تاوان ورسوي او د خلکو د راتلو مانع شي برعکس ئې خلک د ده خوا ته راوستل، هغه ځای ته چې د ده لاس نه رسېدو او هغو خلکو ته چې د ده غږ نه رسېدو، د (رفع ذکر) او د ده شهرت لوړېدو په نتیجه کې د نورو سیمو خلک هم د ده له نامه او له هدف او دعوت سره آشنا شول. که څه هم ځینو درنو مفسرینو له (رفع ذکر) دا مراد کړې چې تر قیامته به د الله تعالی د نامه ترڅنګ د محمد علیه السلام نوم اخیستل کېږي، په آذانونو کې به یادېږي او درودونه به پرې ویل کېږي، خو دلته او د سوري د بحث له موضوع سره په ارتباط کې ئې ښه او دقیق تعبیر مخکنی تعبیر دی. ج: دا الهي وړاندوینه ترسره شوه، چا ګمان کاوو چې د پیغمبر علیه السلام او د ده د دعوت کار به له ضعف، ناتوانۍ، د یارانو او پلویانو کمښت، د قوم شدید مخالفتونو، ګواښونو، فشارونو، محاصرو، سره سره داسې ژر هغې مرحلې ته ورسېږي چې د عربو ټوله پراخه سیمه به د ده تر سلطې لاندې راشي، د سیمې ټول قومونه به د ده دعوت ومنې، له ده سره به ملګري شي، د ده د الهي اهدافو لپاره به هرې قربانۍ ته چمتو شي، ټول به د الله تعالی د نامه ترڅنګ د ده نوم یاد کړي، په ملیونونو او ملیاردونو انسانان به تر قیامته په ده درودونه لېږي، د ده په نامه به افتخار کوي او خپل نوم به د ده په نامه ښایسته کوي؟

۵- ۶: په دغو دواړو آیتونو کې څو ظریفو نقطو ته توجه وکړئ:

الف: د دې په ځای چې وویل شي: له هرې ستونزې وروسته به یوه آسانې وي، ویل شوي: له هرې ستونزې سره به یوه آسانې وي، یعنې د ستونزې او آسانۍ ترمنځ فاصله او واټن نشته، خوا په خوا کې دي، آسانې د ستونزو په منځ کې ولټوئ، سختې ورځې ډېرې اوږدې نه وي، ژر پای ته رسي، آسانې به یې په خوا کې ومومئ.

ب: په دوو آیتونو کې د دې مطلب تکرار بڼې چې یو یې په تېرې زمانې پورې اړه لري او بل یې په حال او راتلونکې پورې، په دې معنی: لکه څنګه چې دې مخکې ولیدل چې ډېرې ستونزمنې شپې ورځې تېرې شوې، په هرې ستونزې پسې آسانې راغله، همداسې به اوسنۍ سختې ورځې هم تېرې شي او د بریا او خوشحالی ورځې به راشي، (کان مع العسر یسرا، سیکون مع العسر یسرا)

او یا دا چې العسر (کړاو) په دواړو آیتونو کې د معرفه په صیغه راغلی او مراد یې یو دئ، خو یسر (آسانې) په دواړو آیتونو کې د نکره په صیغه راغلی، چې بېلې بېلې آسانۍ افاده کوي، یعنې له هرې ستونزې سره دوه آسانۍ جوخت وي، یوه یې په دنیا کې او بله یې په آخرت کې، نو باید ډاډه وې چې له هرې ماتې سره بریاوې شته، په هرې توري شپې پسې رڼا ورځ شته، مایوس او ناهیلې کېږه مه، ستا رب په هر کړاو پسې د دوو آسانیو وعده درکړې، داسې نه چې خپله روحیه له لاسه ورکړې، مایوس او ناهیلې شي، سست شي، شور، شوق او نشاط دي له لاسه ورکړې، د سختو ورځو په لیدو سره د ناتوانۍ او ضعف احساس وکړې، هیله من اوسه چې له هرې ستونزې وروسته دوه آسانۍ درته انتظار کوي، دا د الله تعالی قطعي او نه بدلېدونکې وعده ده.

۷- دا آیت موږ ته وایي چې دنیا د قرار او فراغت ځای نه دئ، د مسلسل، پر له پسې او ستړیا نه منونکو هاند او هڅو ځای دئ، د اسلام له نظره دنیا د کار او زیار ځای دئ، چې کله له یوه کار فارغ شي بل ته باید متې رابډوهې، باید تل هڅه وکړې، سخته هڅه، دوامداره او په بشپړ انهماک سره، د الله تعالی په لار کې هڅه، کله د الله تعالی په عبادت کې، کله د دعوت په کار کې، کله د تعلیم او تربیې په کار کې، کله د حلال رزق او روزي راپیدا کولو په کار کې، د قرار او آرام دار او کور جنت دئ نه دنیا.

ډېره عجیبه ده چې ځینو د آیت ترکیب او سیاق او سباق ته له پام کولو پرته، په ډېر تکلف سره او د مذهبي تعصب په حکم، د (فانصب) لفظ (فانصب) کوي، (ص) ته د (زور) په ځای (زېر) ورکوي او د نصبولو معنی ترې راباسي او وایي: په دې سره پیغمبر علیه السلام ته امر شوی چې له فارغېدو وروسته علي رضي الله عنه خپل ځای ناستی وټاکه!! دغو جنابانو ته چې د قرآن په اړه یې بې باکي ته انسان حیران پاته شي، وایو:

الف- دلته د (فانصب) لفظ د (فرغت) په مقابل کې راغلی، داسې لکه له دې مخکې چې یسر د عسر په مقابل کې راغلی، معنی یې د فراغت عکس یعنې زیار ایستل ده، نه بل څه، بله معنی ترې اخیستل له کرکجن تکلف پرته بل څه نه شي کېدای. همدا راز د (فانصب) وزن باید (فارغب) ته ورته وي، د بلاغت تقاضا همدا ده، له دې (فانصب) جوړول همغږي له منځه وړي.

ب- د دې آیت د نزول په وخت کې علي رضي الله عنه لا بالغ شوی هم نه وو.

د قرآن ځلوسې الشرح

ج- د پیغمبر علیه السلام عظمت او حقانیت له دې خبرې هم معلومیږي چې هغه په داسې حال کې رحلت وکړ چې هیڅوک یې خپل ځای ناستی ونه ټاکو، مخصوصاً له خپلې کورنۍ، راشدینو خلفاوو هم له خپلې کورنۍ کوم کس ځای ناستی ونه ټاکو، که دوی دا کار کړی وی نو نن به هر ظالم پاچا خپل زوی، لور او مېرمن په دې نامه د تخت او تاج وارث او د ځان ځای ناستی او ولي عهد ټاکو چې د پیغمبر علیه السلام په سنت عمل کوي او ډېرو دین پلورونکو مفتیانو به دا فتوی ورکوله چې د اعلیحضرت همایوني دا کار د شریعت او سنت مطابق کار دی!! ډېر ناپوه او د دین له حقیقت او روح بې خبر انسان به په دې نه پوهیږي چې هر موروڼي نظام ظالمانه او د عدل او انصاف مغایر نظام دی، دین د دې لپاره راغلی چې دغه ظالمانه موروڼي نظامونه او د زور حکومتونه رانسکور کړي او د خپل زعیم د ټاکلو اختیار ولس ته ورکړي.

د- محال ده چې پیغمبر علیه السلام ته د الله تعالی له لوري د چا د نصبولو امر شوی وی او هغه دا کار نه وی کړی او محال ده چې د ده په لاس روزل شوو صحابه وو د ده له لوري د نصب شوي کس په ځای بل څوک غوره کړی وی!!

ه- که پیغمبر علیه السلام ته د الله تعالی له لوري د ځای ناستي د نصبولو امر شوی وی، نو دا امر به په داسې صریح الفاظو په قرآن کې راغلی وو لکه د موسی علیه السلام په څنګ کې چې د هارون علیه السلام ذکر شوی، په ټول قرآن کې خو نه صراحتاً د علي رضي الله عنه نوم راغلی او نه اشارتاً د ده په اړه څه ویل شوي!

۸- په هر حالت کې باید ستا رغبت د الله تعالی په لوري وي، داسې نه چې په کوم کار کې مشغولتیا تا د خپل رب له یاده غافل کړي، د الله تعالی یاد به تل ستا په ژبه او زړه وي، یوه شېبه به نه ترې غافل کیږې، په هر کار کې به د ده رضاء لټوي او د زړه میلان به دې تل د الله تعالی په لوري وي.

که په دې وروستیو مبارکو آیتونو کې راغلي دوه مطلبه (دوامداره او ستیریا نه منونکي هڅه، د الله په لوري رغبت) د ټولې سوري د آیتونو په رڼا کې وڅېړو، معنی به یې دا وي: ستونزې به هرومرو پای ته رسي، ډاډه اوسه چې د آسانۍ او خوشحالی ورځې راتلونکې دي، خو داسې نه چې د سختو ورځو د پای ته رسېدو او له ستونزو او کړاوونو د فراغت په وخت کې له خپلو هڅو لاس واخلي، خپله مبارزه متوقفه کړي او د دنیا زرق و برق ته متمایل شي، بر عکس باید خپلو داندې او ستیریا نه منونکو هڅو ته دوام ورکړي او رغبت دې یوازې د الله تعالی په لوري وي.

الشرح
د قرآن پلوشې

د قرآن اېلوشې التين

بسم الله الرحمن الرحيم

التين

د سوري معرفي

د دې سوري نوم التين (انځر) دئ، چې له لومړي آيت اخيستل شوی، ۸ آيتونه لري، د آيتونو فواصل ئې د لومړي آيت د دوو صيغو په څېر دي، لومړی او شپږم آيت ئې د زيتون او ممنون په صيغو پای ته رسېدلي، نور ئې (التين) ته ورته صيغو باندې، د څلورم آيت د پای صيغه تقويم ده چې د غږ له پلوه التين ته ورته ده. په مکه مکرمه کې نازل شوی، د بحث محوري موضوع ئې د دې مطلب ثابتول دي چې الله تعالی (احکم الحاکمین) دئ او عملونو ته عادلانه بدله ورکوي. د دې ادعاء د اثبات لپاره د انساني شخصيتونو دوه بېلگې او د دوی د عملونو پايلې زموږ مخې ته ږدي، يو هغه چې تر ټولو تيت او پرېوتی مقام ته رسېدلی، له اخلاقي او معنوي پلوه د الله تعالی تر ټولو مخلوقاتو تيت تللی، دومره تيت پرېوتی چې هر څه ترې لوړ او اوچت دي. بل ئې هغه مؤمن بنده دئ چې عملونه ئې صالح او نېک دي او د خپلو نېکو عملونو غوره بدله په دوامداره او پر له پسې توگه ترلاسه کوي. دا په داسې حال کې چې الله تعالی دا دواړه انسانان، له هغو ټولو ژورو توپيرونو سره چې د دوی په کړنو کې شته، په ډېر غوره جوړښت او تقويم کې پيدا کړي، ډېر غوره او ښايسته استعدادونه او فضائل ئې د دوی په خټه کې اېښي، د استعدادونو له مخې ئې پر ټولو مخلوقاتو دوی ته فضيلت ورکړی، خو يو ئې د فضيلت او شرف لوړو لوړو څوکو ته ورسېږي او بل ئې د رذالت او سپکتوب په ژورو ژورو کندو کې پرېوځي، د دوی هر يو د دوو لارو مقطع باندې ودرېدلی، يوه ئې د لاندي تلو هغه لار غوره کړې چې خوره ده، ورو ورو ټيټېږي او په هغه ځای پای ته رسي چې تر ټولو تيت او پرېوتی ځای دئ، بل هغه لار غوره کړې چې لوړ درومي او ورو ورو لوړېږي او په هغه ځای منتهي کېږي چې تر ټولو لوړه څوکه ده او د عزت او شرف تر ټولو لوړ مقام. دلته د انسان په متفاوت انتخاب، بېلو بېلو تگلارو او مختلفو عملونو او کړنو بېل بېل نتائج مرتب کېږي او دا ښيي چې په دې عالم کې د مکافات او مجازات سنت حاکم دئ، هر عمل ته مناسبه بدله او سزا ورکول کېږي، له هر چا سره د ده د کړنو له مخې معامله کېږي. نو د دې حقيقت له مشاهدې او ليدو سره سره څنگه او په کوم دليل له دې انکار کوي چې يوم الدين د مکافات او مجازات وروستی ورځ په مخکې لري، محاسبه به درسره کېږي او د خپلو عملونو مناسبه او عادلانه سزا به گوري؟! د دې تکذيب لپاره څه دليل لري؟! کوم څه، کومه انډېبنه، کومه وجه او کوم دليل د دې باعث شوی چې په يوم الدين کې له الهي محاسبې انکار وکړي؟! مگر ته په دې نه پوهېږي چې الله تعالی (احکم الحاکمین) دئ؟ مگر نه گوري چې

الذَّكَّيْن د قرآن پلوشې

(احکم الحاکمین خدای) عملاً انسان ته د خپلو کړنو بدله او سزا ورکوي؟ آیا دا د منلو ده چې په تا کې به د ښه او بد ترمنځ د قضاوت او د حق او باطل او مظلوم او ظالم ترمنځ د حکمیت استعداد وي خو هغه الله تعالی به په دې صفت متصف نه وي چې تا ته ئې دا استعداد درکړی؟! په انسان کې د حکمیت صفت د دې ښه ده چې پیدا کوونکی به ئې حتماً (احکم الحاکمین) وي.

د سورې په پیل کې د پیغمبرانو علیهم السلام د بعثت او د وحی د مهبط په څلورو ځایونو لوړه شوې، په شام، فلسطین، طورسینا او بلدالامین (مکه مکرمه)، چې دا د جلیل القدر پیغمبرانو د بعثت ټاټوبي او د سترو سترو الهي او دیني خوځښتونو او نهضتونو مهد او د نومیالیو او باعظمتو شخصیتونو زیږنتونونه دي، دغه سیمې د دې ادعاء د اثبات لپاره د شاهد په توګه وړاندي کوي چې انسان په ډېر غوره تقویم او جوړښت کې پیدا شوی، د پیغمبرانو لوړ لوړ شخصیتونه په دې شهادت ورکوي چې په انسان کې لوړ لوړ استعدادونه اېښودل شوي، د وحی د نزول په دغو څلورو سیمو کې د سترو سترو شخصیتونو پیدایښت ښیي چې د انسان په فطرت کې ډېر لوړ استعدادونه او اوچتي وړتیاوې اېښودل شوې، څوک چې توانېدلي د خپل ضمیر دا استعدادونه ځلانده کړي او ترې کار واخلي د عظمت او شرف لوړو لوړو څوکو ته رسېدلي. دا په انسان پورې مربوطه ده چې د خپلو فطري وړتیاوو په کارولو کې کومه لار غوره کوي؟! د خپل غوره فطرت غږ او غوښتنو ته مثبت ځواب وایي د شرف او عزت لوړو څوکو ته د رسېدو په لار درومي او که د رد ځواب ورکوي، د خور لار غوره کوي او د ذلت او رذالت ژورو کڼو کې پرېوځي!!

بِسْمِ اللَّهِ الرَّحْمَنِ الرَّحِيمِ

وَالَّذِينَ وَالَّذِينَ وَالَّذِينَ ۝ وَطُورِ سِينِينَ ۝ وَهَذَا الْبَلَدِ الْأَمِينِ ۝ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝

۱- په دې انځر او په دې زیتون باندې قسم. ۲- په طور سینین باندې قسم. ۳- په دغه خوندي ښار باندې قسم. ۴- بې شکه چې انسان مو پیدا کړی دی په ډېر غوره جوړښت کې.

۱-۴: دلته په څلورو شیانو لوړه شوې او د قسمونو په پای کې ویل شوي چې: بې شکه چې انسان مو پیدا کړی دی تر ټولو غوره جوړښت کې.

د دغو قسمونو په اړه د مفسرینو ترمنځ د زیات اختلاف شاهد یو، موږ د اختصار لپاره د کمزورو او ضعیفو آراوو له راوړلو ډډه کوو، یوازې هغه رایه رااڅلو چې ترټولو دقیقه او د

د قرآن ځلوشې التین

سوري له مضامينو سره مطابق او د آيتونو ترمنځ دقيق ارتباط ښايي تاییدوي. د وضاحت لپاره لاندې عرائض لرو:

پدې آيتونو کې د (طور سينين) او (بلدالامين) مفهوم کاملاً واضح او روښانه دی او قرآن په خپله د هغوی وضاحت کړی، طور سينين د موسی علیه السلام مبعث دی او بلد الامين، مکه مکرمه چې د اسمعيل علیه السلام او محمد علیه السلام مبعث دی او په هغې کې د ابراهيم او اسمعيل عليهما السلام په لاس کعبه بنا شوې. که د قرآن د نورو آيتونو په رڼا کې غور وکړو نو دا خبره راته جوتیږي چې د دغو دواړو ترمنځ یو ځانګړی شباهت او مناسبت شته او هغه دا چې دواړه د پیغمبرانو مبعث او د وحی مهبط دي، په یوه کې موسی علیه السلام په پیغمبرۍ مبعوث او د فرعون په مقابلې مأمور شو او بل ښي د ابراهيم، اسمعيل او محمد عليهم السلام د بعثت او دعوت غېږ، له ځواب سره د دغو دواړو قسمونو ارتباط هم ډېر څرګند او واضح دی او هغه دا چې دا دواړه ځایونه چې د نړۍ ستر ستر شخصیتونه ښي په غېږ کې پاته شوي، په دې خبرې شهادت ورکوي چې واقعاً انسان په ډېر غوره جوړښت کې پیدا شوی او ډېر ستر ستر استعدادونه په کې اېښودل شوي، د دغه اوچت او لوړ جوړښت څو څرګندي بېلګې ښي دغه جلیل القدر پیغمبران دي، که په انسان کې دا اوچت استعدادونه نه وی نو د پیغمبرانو په څېر عظیم او جلیل القدر شخصیتونه به په دوی کې نه راپیدا کېدل. مګر نه گورئ چې دغه جلیل القدر پیغمبران د عظمت او لوړوالي کوم کوم مقام ته رسېدلي، هر یوه د سترو انقلابونو لارښوونه کړې، د دوی په لاس ظالم استبدادي نظامونه نسکور شوي، د عدالت او آزادۍ د یوه ښي بله کړې، د دې د یوې په رڼا کې مظلومو او محرومو انسانانو ته د ډاډمن او سرلوري ژوند شرائط برابر شوي، په جهل وهلي ټولني کې د روڼ مشعل په څېر ځلېدلي، توري تیارې شپې ښي روښانه کړې، آیا همدا کافي نه ده چې ووايو: واقعاً انسان په ډېر غوره تقویم کې پیدا شوی او په هغه کې ستر او عظیم استعدادونه اېښودل شوي؟ خو له ځواب سره د دوو لومړنیو قسمونو په ارتباط پوهېدل غور غواړي. په دې اړه څو خبرې په پام کې ولرئ:

• د یوه بلیغ کلام یو ستر خصوصیت دا وي چې د بېلو بېلو برخو ترمنځ ښي تړاو، نظم او تنسيق وي، د دغه اصل له مخې باید دوه لومړي قسمونه له دوو وروستيو سره شباهت ولري. که دوه وروستي قسمونه خاصو ځایونو ته اشاره کوي، په کار دا ده چې دوه لومړي قسمونه هم دېته ورته ځایونو ته اشاره وکړي. خو باید وگورو چې په (التین) او (الزیتون) کې د دې امکان او احتمال شته که نه؟ ځواب دا دی چې هو؛ په څو دلیلې: لومړی دا چې د کلام له فحوی معلومیږي چې په لومړي آیت کې (البلد) مقدر دی، د درېیم آیت له (و هذ البلد الامین) همدا خبره معلومیږي، یعنې په لومړي آیت کې د انځر او زیتون په سیمو لوړه شوی. دوهم دا چې د دې سوري د نازلېدو په وخت کې فلسطین د اعلی زیتون په درلودو مشهور وو او شام د اعلی انځر په درلودو، چې چا به د زیتون نوم واخیست نو فلسطین به ښي مخي ته راغی او چې د انځر نوم به ښي واخیست نو شام به ښي ذهن ته راغی، دا داسې وګڼئ لکه څوک چې په پاکستان کې د خربوزې نوم واخلي نو فوراً ښي افغانستان ذهن ته راشي او که په افغانستان کې د ام یا کېلې نوم واخلي نو فوراً ښي پاکستان سترگو ته ودرېږي، دا ډېره عامه ده چې اکثرأ ځایونه د خپلو خاصو مېوو په نامه یادېږي. عربانو معمولاً په خپلو محاوراتو کې مختلف

تاتوبي د خپلو ځانگړو او خاصو مېوو په نامه يادول، که به چا د څو ملکونو په څنگ کې د زيتون او انځر نوم اخيستو نو له دې نې د شام او فلسطين معنی اخيستله. درېيم دا چې دغو دواړو ځايونو ته د قرآن په څو آيتونو کې اشاره شوې او د طورسينين او بلد الامين په څېر د پيغمبرانو د بعثت مبارک تاتوبي گڼل شوي. څلورم دا چې که د ځينو مفسرينو د رأيي مطابق (التين) او (الزيتون) فقط مېوه وگڼو او په خوا کې نې (البلد) مقدر ونه بولو نو له يوې خوا د دغو څلورو قسمونو ترمنځ شباهت او يووالی نه شو په گوته کولی او له بلې خوا د قسمونو او ځواب ترمنځ تړاو او ارتباط نه شو ښودلی. شام او فلسطين چې دلته په (التين) او (الزيتون) سره ياد شوي، له (طور سينين) او (البلد الامين) سره له دې پلوه شباهت لري چې هلته د سليمان، داود، عیسی او ابراهيم عليهم السلام په څېر پيغمبران مبعوث شوي. او په دې سره د ټولو قسمونو ژور او دقيق ارتباط په خپلو کې او له ځواب سره څرگندېږي. يعنې هغه باعظمت او ستر ستر شخصيتونه چې په دغو څلورو سيمو شام، فلسطين، طور سينين او البلد الامين کې راولاړ شوي، تلپاته حماسې نې جوړې کړې او د ډېر لوړ او اوچت انساني شخصيت بېلگې نې وړاندي کړې، په دې شهادت ورکوي چې الله تعالی په انسان کې څومره لوړ استعدادونه اېښي او په څومره غوره او احسن تقويم او جوړښت کې نې پيدا کړی!!

څوک چې التين او الزيتون يوازي د مېوو په معنی نيسي او د قسمونو او ځواب تر منځ نې د ارتباط په اړه وايي: لکه څنگه چې په مېوو کې انځر او زيتون ډېرې ښې مېوې دي همداراز انسان هم په ډېر غوره جوړښت کې پيدا شوی!! د دوی په ځواب کې وايو: دا به څنگه ثابتوي چې دا دواړه مېوې تر نورو غوره دي، که تر نورو ښې وي نو په قرآن کې به د خرما او انگورو په ځای دوی د جنت د مېوو په سر کې يادې شوې وي!! د مېوو د ښه والي نې د انسان له غوره پيدايښت سره څه؟ له طورسينين او بلدالامين سره به نې تړاو او همغږي څنگه ثابتوو؟ د قسم معنی خو دا ده چې قسم کوونکی مقسم به د خپلې ادعاء د اثبات لپاره د شاهد په توگه وړاندي کوي، که په الله تعالی قسم کوي او وايي: والله چې رښتيا وایم، د ده د دې قسم معنی دا ده چې الله تعالی شاهد دی چې زه رښتيا وایم، نو دلته په انځر او زيتون باندې د قسم معنی دا ده چې دا دواړه شاهد دي چې انسان په ډېر غوره جوړښت او تقويم کې پيدا شوی، که له دې دواړو دوی ته منسوب سيمي؛ شام او فلسطين ونيولی شي، دا دواړه سيمي يقيناً په دې شهادت ورکوي چې انسان په ډېر غوره جوړښت او تقويم کې پيدا شوی، دا ځکه چې په دغو سيمو کې ستر ستر پيغمبران عليهم السلام تېر شوي او دوی د غوره انسان او د ده د اوچت او لوړ جوړښت څرگندي بېلگې دي، خو په هغه بل تعبير سره خو له دغو آيتونو بې ربطه جملې جوړېږي.

ثُمَّ رَدَدْنَاهُ أَسْفَلَ سَافِلِينَ ﴿٦٩﴾ إِلَّا الَّذِينَ ءَامَنُوا وَعَمِلُوا الصَّالِحَاتِ فَلَهُمْ أَجْرٌ

غَيْرُ مَمْنُونٍ ﴿٧٠﴾ فَمَا يُكَذِّبُكَ بَعْدُ بِالدِّينِ ﴿٧١﴾ أَلَيْسَ اللَّهُ بِأَحْكَمَ الْحَاكِمِينَ ﴿٧٢﴾

۵- بيا مو رد کړ دی تر ټولو ټيټو ټيټ ته. ۶- مگر هغه چې ايمان نې وي راوړی او

د قرآن ځلوشې التین

کړي ئې وي سم سم عملونه، نو وي به تلپاته بدله دوی ته. ۷- نو څه شي له دې وروسته د دين درواغ گڼلو ته ته اړ کړي؟ ۸- مگر نه دئ خدای، احکم الحاکمین؟

۶-۵: خو همدغه انسان، له همدې لور او بڼایسته جوړښت سره او له ټولو هغو لوړو لوړو او غوره استعدادونو سره چې د ده په فطرت کې اېښودل شوي، د ایمان له سمې لارې د کېدو او انحراف په نتیجه کې او د کفر د لارې په غوره کولو سره، د دنانت، رذالت، جهل او وحشت داسې ژورې کندي ته پرېوځي چې تر هر ټیټ ټیټ شي، تر هر ځیرونکي حیوان ډېر ځیرونکی، بې رحمۍ او وحشي شي، نه ئې په ظلم کې سیال پیدا کېږي او نه په جهل، بې رحمۍ او قساوت کې، او عملاً گورو چې له دې سقوط او هبوط هغه کسان ژغورل شوي چې د ایمان او صالح عمل لار ئې غوره کړې او په دې لار کې ئې د خپلو نېکو عملونو تلپاته او نه شلېدونکې غوره او نېکه بدله ترلاسه کړې، عزت او سرلوری ته رسېدلي. د یوه وېروونکي او (مدهش سقوط) او د بل (عزت او لوړ تگ) بڼي چې دلته زموږ په نړۍ کې د مکافات او مجازات لړۍ شته، صالح هم د خپلو نېکو عملونو بدله تر لاسه کوي او طالح هم د خپلو بدو کړنو سزا گوري، یو ئې فلاح، بریا او نجات مومي او بل ئې د ذلت او سپکاوي او نامرادی په ژورې کندي کې پرېوځي، هره شېبه عملونو ته د مناسبې سزا ورکولو شاهد یو.

۷-۸: نو د عملونو د مکافات او مجازات د عملي بېلگو له مسلسل لیدو سره سره، څنگه او په کوم دلیل له (یوم الدین) انکار کوي؟! او ولې له انسان سره حساب و کتاب او محاسبه دروغ گنې؟ مگر ستا رب (احکم الحاکمین) نه دئ؟ مگر ودي نه لیدل چې په دغو څلورو سیمو کې، د پیغمبرانو د بعثت سیمو کې، د حق او باطل ترمنځ د پرله پسې نښتو په دغو څلورو میدانونو کې، په وار وار د احکم الحاکمین رب پرېکړې، د حق د بریا او د باطل د ماتې په بڼه کې تکرار شوي؟! حق پالونکي غالب شوي او باطل پالونکي مغلوب شوي؟! که څه هم د نزاع او نښتو په سر کې حق پالونکي ډېر کمزوري او ضعیف او د باطل سنگر ډېر مضبوط او مجهز برېښېدو او هیچا ئې د ماتې او زوال تصور نه شو کولی!! که دلته او په دنیا کې د مکافات او مجازات لړۍ نه وی نو مسلط، مجهز او په ظاهر کې ډېر مضبوط او ځواکمن ستمگران باید تل برلاسي او غالب او پر ټولني د تل لپاره مسلط پاته کېدی او مستضعفین به هیڅکله د دوی له منگولو نه شوی وتلی او په دې نابرابري نزاع او جگړې کې به ئې هیڅکله بریا نه په برخه کېده!! او دا مجهز ځواکونه به هیڅکله د دوی په لاسونو نه رانسکورېدل او د زمکې خلافت به ئې نه په برخه کېدو، د ستمگرانو مؤاخذه او د شر او فساد پر ځواکونو د الهي عذاب راپرېوتل دا بڼي چې الله تعالی د دې عالم (حکم او حاکم) دئ او د احکم الحاکمین رب پرېکړې په کې نافذې او حاکمي دي.

بسم الله الرحمن الرحيم

العلق

د سوري معرفي

د دې سوري نوم العلق (خوړند شوي) دئ، چې له دوهم آيت اخيستل شوی، ۱۹ آيتونه لري، دوه لومړي آيتونه ئې د خلق او علق په هموزنو صيغو او ورپسې درې آيتونه د اكرم، قلم او يعلم په صيغو او له شپږم تر څوارلسم ئې تقوی ته ورته هموزنو صيغو او له هغه وروسته څلور آيتونه ئې ناصیه ته ورته صيغو باندې پای ته رسېدلي او آخري آيت ئې د اقتراب په صيغه داسې ختم شوی چې د سوري خونډور غږ او بڼایسته مد و جذر په ډېر بڼکلي او موزون توگه تکميل کړي. د اکثر مفسرينو په اتفاق د دې سوري لومړي پنځه آيتونه هغه لومړني نازل شوي آيتونه دي چې د حرا په غار کې پر پيغمبر عليه السلام نازل شول او په همدې سره د وحې د راتلو لړۍ پيل شوې. دوهمه برخه ئې هغه وخت نازله شوې چې پيغمبر عليه السلام په علني او څرگنده توگه د کعبې خوا کې په لمانځه ودرېدو او د قریشو سردارانو د ده دا کار له خپل دين او مذهب څرگند بغاوت وگڼو او د جدي عکس العمل پرېکړه ئې وکړه، د ابوجهل جاهلانه حميت د دې صحنې په ليدو سره چې رسول الله د کعبې خوا ته په لمانځه ولاړ دئ، د قریشو د مذهبي آدابو خلاف په نوې طريقه او بڼه عبادت کوي، (جاهلانه حميت ئې) وپارېدو، نه د دې لپاره چې په خپل مذهب غيبت وکړي بلکې دا ئې د خپلې واکمنۍ او سلطې په ضد بغاوت وگڼو، دا ئې د هغه څه خلاف بالو چې ده ته ئې اقتدار ورکړی وو. له گواښه په ډک غږ ئې پيغمبر عليه السلام ته وويل: نه غواړم چې بيا دې په دې حالت کې وگورم، خو پيغمبر عليه السلام ورته اعتناء ونکړه، عبد الله بن عباس رضي الله عنهما روايت کوي چې يو ځلي پيغمبر عليه السلام په مقام ابراهيم کې په لمانځه ولاړ وو، ابو جهل ئې خوا ته تېرېدو، ودرېد او پيغمبر عليه السلام ته ئې وويل: آيا ته مې له داسې کار نه وي منع کړی؟ په توندو الفاظو ئې هغه وگواښو، پيغمبر عليه السلام په پرېکنده الفاظو ځواب ورکړ، ابو جهل ورته وويل: ته په چا نازېږي، له چا مې وپروې، په خدای قسم چې د دې ځای اکثر اوسېدونکي له ما سره دي او زما پلويان تر هر چا زيات دي!! (احمد، ترمذي او النسائي روايت کړی)

له نهم آيت (ارعيت الذی ينهی عبداً اذا صلى) د سوري تر پایه پوري دغه جريان بيانېږي.

د سوري په لومړيو آيتونو کې چې د وحې د پيل لومړي آيتونه دي، د (قرائت)، (قلم) او (علم) يادونه ښيي چې د اسلام له نظره ليک، لوست او علم څومره اهميت لري او په الهي وحې کې ئې مقام او منزلت څومره لوړ او مهم دئ!!

د قرآنا پلوشې العلق

د سورې دوهمه برخه ښيي چې پيغمبر عليه السلام د دغي برخې د نزول په وخت کې خپل دعوت علني کړی او د لومړي ځل لپاره د کعبې خوا ته په لمانځه ودرېدلی. او له دې وروسته ئې د ټولني له حاکم نظام سره څرگنده او علني مبارزه پيل شوې.

بِسْمِ اللَّهِ الرَّحْمَنِ الرَّحِيمِ

اقْرَأْ بِاسْمِ رَبِّكَ الَّذِي خَلَقَ ﴿١﴾ خَلَقَ الْإِنْسَانَ مِنْ عَلَقٍ ﴿٢﴾ اقْرَأْ وَرَبُّكَ الْأَكْرَمُ ﴿٣﴾
الَّذِي عَلَّمَ بِالْقَلَمِ ﴿٤﴾ عَلَّمَ الْإِنْسَانَ مَا لَمْ يَعْلَمْ ﴿٥﴾

۱- ولوله په نوم د خپل رب، هغه چې پيدا ئې کړ. ۲- انسان ئې له خوړندو پيدا کړ. ۳- ولوله چې رب دي ډېر کریم دی. ۴- آ چې په قلم ئې پوهه ورکړه. ۵- انسان ته ئې ورزده کړل څه چې نه پرې پوهېدو.

۱- په لومړي آيت کې څو مهمې خبرې زموږ پام خان ته جلبوي:
الف: د الله تعالی له لوري وحی د اقرأ (ولوله) په امر پيل شوې او دا ښيي چې د اسلام له نظره د (لوست) مقام او منزلت څومره لوړ دی او څومره اهميت لري، دا د الله تعالی لومړی امر دی، په دغه امر سره ئې د وحی لېږل پيل کړي.
ب: لوستل د خپل رب په نامه او د هغه په مرسته پيل کړه، هغه رب چې هر څه ئې پيدا کړي، ته او دا هر څه يوازي يو رب لری، چې هم ستا رب دی او هم د نورو ټولو مخلوقاتو رب.

ج: د (اقرأ) له امر معلومېږي چې د وحی فرشتې بايد دا لومړی وحی په ليکلي ښي کې د پيغمبر عليه السلام مخې ته اېښي وي. په دې اړه لاندې روايت پوره وضاحت کوي:
عَنْ عُرْوَةَ بْنِ الزُّبَيْرِ عَنْ عَائِشَةَ أُمِّ الْمُؤْمِنِينَ أَنَّهَا قَالَتْ أَوَّلُ مَا بُدِيَ بِهِ رَسُولُ اللَّهِ مِنَ الْوَحْيِ الرَّؤْيَا الصَّالِحَةُ فِي النَّوْمِ، فَكَانَ لَا يَرَى رُؤْيَا إِلَّا جَاءَتْهُ مِثْلَ فَلَقِ الصُّبْحِ، ثُمَّ حُبِبَ إِلَيْهِ الْخَلَاءُ، وَكَانَ يَخْلُو بَعَارِ حِرَاءٍ فَيَتَحَنَّنُ فِيهِ- وَهُوَ التَّعَبُّدُ- اللَّيَالِي ذَوَاتِ الْعَدَدِ قَبْلَ أَنْ يَنْزِعَ إِلَى أَهْلِهِ، وَيَنْزَوُدُ لِذَلِكَ، ثُمَّ يَرْجِعُ إِلَى خَدِيجَةَ، فَيَنْزَوُدُ لِمِثْلِهَا، حَتَّى جَاءَهُ الْحَقُّ وَهُوَ فِي غَارِ حِرَاءٍ، فَجَاءَهُ الْمَلَكُ فَقَالَ اقْرَأْ. قَالَ « مَا أَنَا بِقَارِئٍ ». قَالَ « فَأَخَذَنِي فَعَطَّنِي حَتَّى بَلَغَ مِنِّي الْجَهْدَ، ثُمَّ أَرْسَلَنِي فَقَالَ اقْرَأْ. فَقُلْتُ مَا أَنَا بِقَارِئٍ. فَأَخَذَنِي فَعَطَّنِي الثَّانِيَةَ حَتَّى بَلَغَ مِنِّي الْجَهْدَ، ثُمَّ أَرْسَلَنِي فَقَالَ اقْرَأْ. فَقُلْتُ مَا أَنَا بِقَارِئٍ. فَأَخَذَنِي فَعَطَّنِي الثَّلَاثَةَ، ثُمَّ أَرْسَلَنِي فَقَالَ (اقْرَأْ بِاسْمِ رَبِّكَ الَّذِي خَلَقَ * خَلَقَ الْإِنْسَانَ مِنْ عَلَقٍ * اقْرَأْ وَرَبُّكَ الْأَكْرَمُ) ». رواه البخاري

عروة بن زبير رضي الله عنه له عائشي رضي الله عنها روايت کوي چې پيغمبر عليه السلام ته

اللعللق د قرآن پلوشي

تر وحي د مخه رښتینو او صادقو خوبونو مخه کړه، هیڅ خوب به ئې نه لید مگر دا چي د سباوون د رڼا په څېر به روښانه ختلو، بیا یوازیتوب ته متمایل شو، څو شپي ورځي به ئې د حرا په غار کي په عبادت تېرولې، څه خوراک څښاک به ئې له ځان سره واخیست، غره ته به ولاړ، څه وخت به ئې هلته یوازي تېر کړ، بیا به د خدیجي رضي الله عنها خوا ته راغی، ورته توبښه به ئې له ځان سره واخیسته او غره ته به ولاړ، په همدغو شپو ورځو کي ناڅاپي یوه فرشته ورته راغله او ورته وئې ویل: ولوله! رسول الله فرمایي چي ما ورته وویل: زه لوستونکی نه یم، فرشتي په غېږ کي دومره کلک ونیولم چي حوصله مي سر ته ورسېده، نو پرې ئې ښودم او راته وئې ویل: ولوله! ما ورته وویل زه په لوستلو نه پوهېږم، هغې بیا په غېږ کي ټینگ کړم، دومره چي طاقت مي سلب شو، نو پرې ئې ښودم او راته وئې ویل: ولوله! ما بیا ورته وویل زه لوستونکی نه یم، هغې بیا ټینگ ونیولم، هومره چي بې طاقته شوم، نو پرې ئې ښودم او راته وئې ویل: ولوله په نوم د خپل رب، هغه چي پیدا ئې کړ. انسان ئې له ځورندو پیدا کړ، ولوله چي رب دي ډېر کریم دی، هغه چي په قلم ئې ښودنه وکړه، انسان ته ئې هغه څه ورزده کړل چي نه پرې پوهېدو.

د دې حدیث له الفاظو معلومېږي چي حتماً کومه لیکنه د پیغمبر علیه السلام په مخي کي نیول شوې او ترې غوښتل شوي چي وئې لولي، که داسي نه وی نو رسول الله به نه ورته ویل چي زه لوستونکی نه یم، د دې په ځای به ئې ورته ویل چي څه ووايم؟

۲- په دې اړه چي (انسان له ځورندو پیدا شوی) څو خبري د توجه وړ دي:
الف: علق د علقه جمع ده، اصلي معنی ئې ځورند ده او دلته له دې کبله د جمع په صیغه راغلي چي له انسان مراد ټول انسانان دي، یعنی ټول انسانان ئې له ځورندو شیانو پیدا کړي.
ب: قرآن د ټولو ژوو پیدایښت له اوبو او د انسان د پیدایښت لومړی ماده خاوره او د جوړښت پیل ئې له نطفې ګڼي، باید وگورو چي ولي په دې آیت کي د انسان د پیدایښت پیل له (علقه) ښودل شوی؟ دوه توجیه مومو:

۱- ادبي ترکیب د دې تقاضا کوي چي د مخکني آیت په پای کي د (خلق) صیغې ته ورته صیغه د دې آیت په پای کي راغلي وی، تر څو د دواړو فواصل او وزن یو شانته شوی وی.
۲- دلته د انسان د پیدایښت دوه ډېر متفاوت حالتونه (کامل انسان) او (یو ځورند توکي) یو د بل څنګ کي اېښودل شوي، ترڅو په دې سره خپل مخاطب ته ووايي: لکه څنګه چي الله تعالی انسان له یوه ځورند توکي پیدا کړي، وده ورکړي او بشپړ انسان ترې جوړ کړي، همداسي په (وحي)، (قرانت) او (تعلیم بالقلم) سره انسان د پوهي او علم داسي پوري ته رسوي چي په ډېرو اسرارو پوه شي، په هغه څه چي تر دې وړاندي او له دې لاري پرته نه شو پرې پوهېدی.

ج: انسان ډېر وروسته او په تېري پېړۍ کي په دې پوه شو چي د مور په رحم کي او د انسان د جوړښت په پیل کي د ماشوم لومړی جوړه شوې نطفه د رحم په جدار پوري راځوړنده وي چي وروسته بیا د ژوول شوې غوښي ټوټې ته ورته ښه غوره کړي. دا آیت هم د قرآن یو داسي علمي اعجاز زموږ مخي ته ږدي چي ساینس د ډېرو پرمختللو وساتلو په مرسته څوارلس پېړۍ وروسته پرې پوه شو.

۳-۴: ولوله چي ستا رب ډېر کریم دی، دا د الله تعالی د کرم او پېرزویني څرګنده نښه ده چي

د قرآن ځلوسې العلق

انسان د يوه (خوړند توکي) له حالت هغه ځای ته رسوي چي (کامل انسان) ترې جوړ شي، ليک او لوست وربښي، انسان يوازينی مخلوق دی چي کولی شي د (لوستلو) له لاري د بل په خبره پوه شي او د (ليکلو) له لاري خپل معلومات خوندي کړي او خپل پيغام نورو ته ورسوي او په دې سره د خپل سلف له قيمتي تجارېو ګټه واخلي، د معلوماتو د ضائع کېدو مخه ونيسي او راتلونکي نسل ته ئې انتقال کړي، له انسان پرته دا وړتيا او امتياز په هيڅ ذیروح کي نه ګورو، الله تعالی په انسان کي دا استعداد او وړتيا اېښي ده چي له (قلم) د تعليم او تعلم وسيله جوړه کړي، له دې اړخه ئې انسان ته پر ټولو نورو مخلوقاتو فضيلت ورکړی. له دې مبارک آيت څو اساسي مطالب استنباطولی شو:

الف: په (قرانت)، (علم) او (قلم) سره هم انسان ته پر نورو مخلوقاتو فضيلت ورکړی شوی او هم په خپله د انسانانو تر منځ يوه ته پر بل فضيلت.

ب: (قلم) د زده کړي او پوهې ډېره اغېزمنه وسيله ده، په دې سره انسان د دې مجال ترلاسه کوي چي په ډېرو هغو حقانکو پوه شي چي له بلي لاري پرې پوهېدل ورته ممکن نه وو

ج: لکه څنگه چي دلته د (علم بالقلم) الفاظ په دې معنی دي چي انسان ته له قلم د استفادې استعداد ورکړی شوی، الله تعالی د هغه په فطرت کي دا ملکه اېښي چي قلم جوړ کړي، خپل ما فی الضمير وليکي او نورو ته ئې انتقال کړي او له دې د زده کړي او تعليم او تعلم وسيله جوړه کړي، همدا راز په نورو آيتونو کي دې ته ورته راغلي الفاظ لکه (علمه البيان) او (علم آدم الاسماء كلها) هم هغو استعدادونو ته اشاره کوي چي انسان ته ورکړی شوي، انسان ته د (بيان) ملکه ورکړی شوې، کولی شي خپل (مافالضمير) اظهار کړي او له کلماتو او الفاظو په استفادې سره خپل قصد، هدف، نظر او پيغام تشریح او توضیح کړي، هغه ته د هر څه د پېژندو او په هر څه د يوه مناسب نوم اېښودو استعداد ورکړی شوی، هغه کولی شي خپله پوهه د نومونو په قالب کي ترتيب، تنظيم او حفظ کړي او نورو ته ئې انتقال کړي. دا د انسان يوه ځانګړتيا ده، دا صفت په نورو مخلوقاتو کي نشته، په دې سره الله تعالی انسان ته پر ټولو مخلوقاتو فضيلت او شرف ورکړی. هغه محترم مفسرين چي د (علم آدم الاسماء كلها) آيه په بلي بڼي تفسيروي او وايي چي اسماء توقيفي دي، د الله له لوري وضع شوي او آدم عليه السلام ته ښودل شوي، سخته اشتباه ئې کړې، تفسير ئې هم تفسير بالرأی دی نه تفسير قرآن بالقرآن او هم د واقع خلاف، عملاً ګورو چي ټول نومونه انسان په خپله وضع کوي، د هر نوي توکي لپاره نوی نوم غوره کوي، که د دوی دا تعبير ومنلی شي د (علم بالقلم) او (علمه البيان) آيتونه به د دوی د اسلوب له مخي څنگه تفسيروو؟ که خبره داسي وي لکه دوی چي وايي، نو بايد د ټولو شيانو نومونه، په ټولو ژبو کي سره ورته وي، خو عملاً ګورو چي خبره د دې عکس ده.

سره له دې چي قرآن (قلم)، (ليک) او (لوست) ته دومره اهميت ورکړی او سره له دې چي پيغمبر عليه السلام ته د وحی په پيل کي لومړی لارښوونه د قرانت او قلم په اړه ده او ورته ويل شوي چي قلم د تعليم او تعلم ستره وسيله ده، خو متأسفانه زموږ په زړو ديني مدرسو کي (قلم) هېر شوی، له دغو مدرسو چي څوک فارغېږي په ليکلو نه پوهېږي!!

ه: له دې مبارک آيت څو مطالب ترلاسه کولی شو:

د القرآن پلوشې

الف: د انسان پر مخ چي د معرفت هره دروازه پرانیستل کېږي او په هري نوې خبري چي د پوهېدو توفیق ترلاسه کوي، د ده هر (کشف) او په هر سر او راز پوهېدل ني په حقيقت کي د الله تعالی يوه پېرزوينه ده، دا دروازه د ده له لوري ورته پرانیستل کېږي، په دغو حقائقو د پوهېدو توفیق دی ورکوي او د دغو اسرارو د کشف توان دی ورکوي، لکه څنگه چي قرآن دا مطلب په بل ځای کي په دې الفاظو بيانوي:

وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ: او دوی د ده له علم يوازي په دومره څه احاطه کولی شي چي دی ئې وغواړي.

هر چا ته علم او پوهه دی ورکوي، سترگي، زړه، غوږونه، دماغ او اعصاب ئې د ده په اراده ورته کار کوي، لار ورته بڼي او د بڼه او بد، مفيد او مضر په پېژندلو کي ئې مرسته کوي، په هر څه چي انسان علماً احاطه کوي او په کوم څه د پوهېدو توفیق ترلاسه کوي نو دا ټول د الله په خوښه او اذن او په همغه حد کي وي چي الله ئې وغواړي.

ب: د دې عالم يوه برخه داسي ده چي انسان ئې له وحې پرته له بلي هيڅ لاري نه شي پېژندی، الله تعالی د وحې په لېږلو سره انسان ته په هغه څه د پوهېدو امکان هم ميسر کړ چي له دې پرته درک کول او پېژندل ئې ورته ممکن نه وو.

ج: په اصل کي انسان (بي علمه) دی، په تدريج سره زده کړه کوي او علم ترلاسه کوي. د انسان د پوهې او علم تفاوت د نورو ژوو له شعور او پوهې سره په دې کي دی چي نور ژوي ثابت او محدود علم لري، له مخکي د دوی په خټه او دماغ کي اېښودل شوی، په فطري او الهامي توگه ورته تفهيم شوي چي څنگه ژوند وکړي، کوم کوم کارونه وکړي، څه وڅوري او د څه له خوراکه ډډه وکړي، څنگه مفيد او مضر سره بېل کړي، خو انسان کولی شي چي تر هغه څه زيات هم زده کړي چي په فطري او الهامي توگه وربښودل شوي او په ضمير کي ئې اېښودل شوي. دی کولی شي زده کړه وکړي، د خپلي پوهې سطح لوړه کړي، اسرار کشف کړي او پټ حقائق ځان ته معلوم کړي، په (لوستلو)، (ليکلو) او له (قلم) په استفادې سره د خپلي حافظې ظرفيت لوړ او پراخ کړي او په هغه څه هم پوه شي چي نور پرې پوهېدلي او دی ترې غافل وو او له پېژندو ئې عاجز. که انسان ته له (قلم) د استفادې استعداد نه وی ورکړی شوی او په ليک او لوست نه پوهېدی نو د هر چا علم او پوهه به له ده سره پاته کېده، نه به په دې توانېدو چي د نورو له پوهې او تجربو گټه واخلي او نه به ئې خپل تجارب او علم نورو ته انتقالولی شو.

كَلَّا إِنَّ الْإِنْسَانَ لِرَبِّهِ لَكَنَافٍ ﴿٦﴾ أَنْ رَّأَاهُ اسْتَغْنَىٰ ﴿٧﴾ إِنَّ إِلَىٰ رَبِّكَ الرُّجْعَىٰ ﴿٨﴾

٦- نه، داسي نه ده، بې شکه چي انسان حتماً طغيان کړي. ٧- که ئې ځان بې نيازه وليد. ٨- بې شکه چي ورنگ دی ستا د رب په لوري.

٦- داسي نه ده چي هر انسان حتماً د خپل اکرم رب د دغو ټولو سترو سترو نعمتونو قدر کوي، د هغو پېرزوينو هم چي د ده مهربان او منعم رب د انسان په شا وخوا کي خواره بې شمېره مخلوقات د ده لپاره او د ده په خدمت کي پيدا کړي او د (علقه) په څېر له وړوکي توکي

د قرآن ۲۱ پلوشې العلق

نې دى په خپله راپيدا كړ، وده ئې وركړه كمال ته ئې ورساوو، ليك او لوست او له قلم استفاده نې وروښوده، خپل خاطرات ليكلې شي او خپله پوهه او تجارب تر نورو انتقالولى شي، د دې په ځاى چې د غو پېرزوينو قدر وكړي، د الله تعالى د عنايتو ممنون او مرهون وي، برعكس هغه داسې (ناسپاس)، كفور او كم ظرف دى چې د نعمتونو وفرت او كثرت په ده كي د امتنان د احساس په ځاى د عصيان او طغيان اراده او عزم راپاروي، سرکېښي ته ئې هڅوي، چې كله ځان ورته مستغني او بي نياز معلوم شي، سرکېښي او طغيان كوي، تكبر او لويي كوي او هغه وخت له طغيان او عصيان لويږي او له كبر او لويي لاس اخلي چې د استغناء او بي نيازۍ په ځاى د احتياج او نيازمنۍ احساس په كي راپيدا شي او ځان محتاج وگوري او دا احساس يوازي هغه وخت په انسان كي راپيدا كېدى شي چې هم خپل رب ښه وپېژني او هم خپل مقام او منزلت او هم د الله تعالى په وړاندي خپله اړتيا او احتياج، د خپل حيثيت او مقام ښه پېژندا او د الله تعالى پېرزوينو ته د احتياج او اړتيا ژور احساس، انسان دې ته هڅوي چې د الله تعالى په وړاندي د عجز سر تيب كړي، د دعاء لاسونه اوچت كړي او عبادت ته ئې مخه كړي، خو د بي نيازۍ او استغناء كاذب احساس او په خپلو شته وو اتكاء او اتكال او په خپلو شتمنيو اعتماد نې طغيان او عصيان ته هڅوي، قرآن كريم د انسان دغه د ضعف نقطه څومره ښكلى انځور كړې هلته چې فرمايي:

أَلَمْ تَرَ أَنَّ الْفُلْكَ تَجْرَىٰ فِي الْبَحْرِ بِنِعْمَتِ اللَّهِ لِيُرِيَكُمْ مِنْ آيَاتِهِ ۚ إِنَّ فِي ذَٰلِكَ لَآيَاتٍ لِّكُلِّ صَبَّارٍ شَكُورٍ ﴿٣١﴾ وَإِذَا غَشِيَهُمْ مَوَّجٌ كَالظُّلَلِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ فَمِنْهُمْ مُّقْتَصِدٌ ۚ وَمَا يَجْحَدُ بِآيَاتِنَا إِلَّا كُلُّ خَتَّارٍ كَفُورٍ ﴿٣٢﴾

لقمان: ۳۱-۳۲

آيا نه گوري چې دا بېړۍ د الله په فضل سره په بحرونو كي خوځي، تر څو خپل آيتونه دروښيي، يقيناً چې په دې كي هر صابر او شكر كوونكي ته ډېري ښيي دي او چې كله ئې څپې د سيوري په څېر راگير كړي، نو الله ته په داسي حال كي دعاء كوي چې خپل دين ئې ورته خالص كړى وي، خو چې كله ئې د وچي لوري ته وژغوري نو يوازي ځيني ئې منځ لاري شي (او نور ئې بېرته ظلم او تېري ته مخه كړي) او زموږ له آيتونو انكار نه كوي مگر هر عهد ماتوونكى او ناسپاس انسان.

گورئ چې د عجل، ناسپاس او بي عهد انسان وضع څنگه وي، د ستونزو او كړاوونو په وخت كي الله تعالى ته پناه وړي، هغه ته دعاء كوي، مرسته غواړي، د اخلاص او مخلصانه بندگۍ ژمنه كوي، خو څو شېبې وروسته او كله چې د مصيبتونو او كړاوونو څپې تېرې شي، له خطرونو وژغورل شي، ساحل ته ورسېږي، بيا نو خپلي ټولي ژمني هېري كړي، د الله تعالى د پېرزوينو ناشكري كوي!! د هر ناسپاس او بدعهد انسان حال او كار داسي وي. په بل ځاى كي فرمايي:

وَإِذَا أَدْقْنَا النَّاسَ رَحْمَةً مِّن بَعْدِ ضَرَاءٍ مَّسَّتْهُمْ إِذَا لَهُمْ مَكْرٌ فِي آيَاتِنَا قُلِ اللَّهُ أَسْرَعُ مَكْرًا إِنَّ رُسُلَنَا يَكْتُبُونَ مَا تَمْكُرُونَ ﴿٢١﴾ هُوَ الَّذِي يُسِيرُكُمْ فِي الْأَبْرِ وَالْبَحْرِ حَتَّى إِذَا كُنْتُمْ فِي الْفُلِكِ وَجَرِينَ بِمِمْ بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ لَئِنْ أَجَبْنَاهُ مِنْ هَٰذِهِ لَنَكُونَنَّ مِنَ الشَّاكِرِينَ ﴿٢٢﴾ فَلَمَّا أَجَبْنَاهُمْ إِذَا هُمْ يَنْغُوْنَ فِي الْأَرْضِ بِغَيْرِ الْحَقِّ يَتَأَيُّمُ النَّاسُ إِنَّمَا بَغْيُكُمْ عَلَىٰ أَنْفُسِكُمْ مَتَّعَ الْحَيَاةِ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿٢٣﴾

یونس: ۲۱-۲۳

او کله چې خلکو ته له هغه وروسته چې کړاو وررسېدلی د کومي پېرزوینې (خوند) وروځکو (ګوري به چې) ناڅاپه به ئې زموږ په آيتونو کې د پټ تدبير (اراده) وي، ووايه: الله په پټ تدبير کې تر ټولو ډېر چابک دی. يقيناً چې زموږ استازي ستاسو پټ تدبيرونه ليکي. الله هغه ذات دی چې تاسې په وچه او اوبو کې بيايي، تردې چې تاسې په بېړۍ کې وئ او بېړۍ له سوړو سره يوځای له ملايم او خوندور نسيم سره وڅوڅي او پدې سره خوشحال شي، خو ناڅاپه تېز باد او طوفان ورباندي راشي او له هر لوري څپې ورباندي راتاو شي او گمان وکړي چې محاصره شول، (پدې وخت کې) الله ته پداسې حال کې دعاء کوي (او مرسته ترې غواړي) چې په خپل ديانت کې ورته مخلص شوي وي او وايي: که دې لدې وژغورلو نو حتماً به شکر کوونکي بندگان وو، خو کله چې نجات ورکړو بيا د خپل تعهد خلاف په ناحقه په زمکې کې سرکېښي او بغاوت کوي. اې خلکو! په يقين سره چې ستاسې سرکېښي او بغاوت ستاسې په ضرر ده (دا درکړی شوی فرصت) د دنيوی ژوند يوه متاع ده، بيا مو زموږ لوري ته راتگ دی او په هغه څه به مو خبر کړو چې تاسو کول.

همدا راز فرمايي:

وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَأَن لَّمْ يَدْعُنَا إِلَىٰ ضُرِّ مَسَّهُ ۚ كَذَٰلِكَ زُيِّنَ لِلْمُسْرِفِينَ مَا كَانُوا يَعْمَلُونَ ﴿٢٤﴾

یونس: ۲۴

او کله چې انسان ته څه تکليف ورسېږي، نو په داسې حال کې موږ مرستې ته بلې چې په اړخ به پرېوتی وي، يا به ناست وي، يا به ولاړ وي، خو کله چې ده ته هغه رسېدلی مصيبت لري کړو بيا به داسې درومي لکه چې موږ ئې له هغه تکليف خلاصون ته نه وو وربللي، مسرفينو ته خپل عملونه داسې ښايسته او مزین کړي شوي.

د الاسراء د سوري په ۶۷- ۶۹ آيتونو كي راغلي:

وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا إِلَاهُ ۖ فَلَمَّا خَجَّكُمُ إِلَى الْبَرِّ أَعْرَضْتُمْ ۚ وَكَانَ
الْإِنْسَانُ كَفُورًا ﴿٦٧﴾ أَفَأَمِنْتُمْ أَنْ تَخْسِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا
تَجِدُوا لَكُمْ وَكِيلًا ﴿٦٨﴾ أَمْ أَمِنْتُمْ أَنْ يُعِيدَكُمْ فِيهِ تَارَةً أُخْرَىٰ فَيُرْسِلَ عَلَيْكُمْ قَاصِفًا مِّنَ
الرَّيْحِ فَيُغْرِقَكُمْ بِمَا كَفَرْتُمْ ۖ ثُمَّ لَا تَجِدُوا لَكُمْ عَلَيْنَا بِهِ تَبِيعًا ﴿٦٩﴾

الاسراء: ۶۷-۶۹

او كله چي په بحر كي كوم ربر درورسېږي؛ له ده (الله) پرته ټول هغه ورك شي چي (مرستي ته ئي) درېلئ، خو چي كله مو وچي ته وژغوري نو اعراض او ډډه كوي او انسان ډېر ناسپاس دئ، آيا له دې خوندي شوي يئ چي د وچي په ژي كي مو ښخ كړي او يا تونده سيلی درباندي راولېږي، بيا هيڅ وكيل درته ونه مومي او آيا له دې خوندي شوي يئ چي يو ځل بيا مو بېرته وروگرځوي او ستاسو د كفر او ناسپاسي له كبله د باد تونده سيلی درباندي راولېږي او غرق مو كړي او بيا د دغي سزا په وجه پر مونږ كوم نيوونكى ونه مومي.

په دغو ټولو آيتونو كي دا حقيقت ستاسو مخي ته راځي چي انسان هغه وخت الله تعالى ته مخه كړي، دعاء ورته كوي او عبادت ته ئي چمتو كيږي چي د احتياج او اړتيا احساس وكړي، د (عبادت) اراده ئي د (احتياج له احساس) راولاړېږي، خو چي د استغناء او بي نيازي احساس وكړي نو له الله تعالى مخ واړوي، د عصيان او طغيان لار غوره كړي، په دې ترتيب گوري چي د الله په اړه د انسان معرفت او د ده د ربوبيت په اړه د ده علم او پوهه په انسان كي د احتياج احساس راولاړوي، د ده دعاء له هغه (معرفت) خړوبه كيږي چي د رب العالمين په اړه ئي لري.

۸- د دې مبارك آيت لپاره دوه د پام وړ تفسيرونه مومو:

الف: اي ناشكره، عجول او كم ظرف انسانه! بيا گرځېدنه دي د الله په لوري ده، د دنيا دا څو ورځني غناء او شتمني دي مغرور نه كړي او ستا د طغيان سبب دي نه شي، مرگ درته په كمين كي دئ، تر خوا به ئي تېرېږي، په دام كي به ئي لوېږي، ستا طغيان او سرکېني به پای ته ورسوي او د الله تعالى په لوري به دي بوځي.

ب: ستا هر څه په اصل كي د الله تعالى دي، ته چي څه په واك كي لري، ټول الهي امانتونه دي، اصلي مالك ئي الله دئ، ستا ثروت او شتمني، ستا توان او طاقت، ستا وړتياوي او استعدادونه، ستا هنر او كمال، ستا جاه او جلال، وجاهت او اعتبار ټول الهي عطايا دي، اصلي (مرجع) ئي الله تعالى دئ، هغه به د دې په اړه وروستى فيصله كوي او په پای كي به دا ټول په ميراث پرېږدي او ايكي يوازي به د ده په لوري درومي.

پدې دواړو تعبيرونو كي دوهم ئي زيات دقيق او د آيت له سياق او سباق سره متناسب دئ.

أَرَأَيْتَ الَّذِي يَنْهَى ﴿١٠﴾ عَبْدًا إِذَا صَلَّى ﴿١١﴾ أَرَأَيْتَ إِنْ كَانَ عَلَى الْهُدَى ﴿١٢﴾ أَوْ
أَمَرَ بِالتَّقْوَى ﴿١٣﴾ أَرَأَيْتَ إِنْ كَذَّبَ وَتَوَلَّى ﴿١٤﴾ أَلَمْ يَعْلَمْ بِأَنَّ اللَّهَ يَرَى ﴿١٥﴾ كَلَّا لَئِنْ
لَمْ يَنْتَهِ لَنَسْفَعًا بِالنَّاصِيَةِ ﴿١٦﴾ نَاصِيَةٍ كَذِبَةٍ خَاطِئَةٍ ﴿١٧﴾ فَلْيَدْعُ نَادِيَهُ ﴿١٨﴾
سَنَدْعُ الزَّبَانِيَةَ ﴿١٩﴾ كَلَّا لَا تَطِيعُہُ وَاسْجُدْ وَاقْتَرِبْ ﴿٢٠﴾

۹- آیا ودي لید هغه چې مخنیوی کړي؟ ۱۰- د بنده چې کله لمونځ کړي. ۱۱- آیا ودي لید که دی په هدایت وي. ۱۲- او گمانه په تقوی کړي. ۱۳- آیا ودي لید، که دی تکذیب کړي او دی شا اړوي. ۱۴- آیا نه پوهیږي چې الله خو ویني؟ ۱۵- نه، داسي نه ده، که دی منع نه شو، حتماً به یې راکښ کړو د تندي له وېښتو. ۱۶- له درواغجن او خطاکار تندي. ۱۷- نو راوډي بلي دی د خپل مجلس ملگري. ۱۸- او مونږ به حتماً وبلو څارن پلي ځواکونه. ۱۹- نه، داسي نه ده، اطاعت یې مه کړه، سجده وکړه او ځان نږدې کړه.

۹-۱۰: آیا هغه څوک دي لیدلی چې د یوه لمونځ کوونکي بنده مخنیوی کوي، د (الله بنده) د (الله له عبادت) منع کوي، خپل زور ځواک د الله تعالی له عبادت د مخنیوي په لار کې کاروي، له هغه چا سره یې دښمنۍ ته ملا تړلې چې د الله تعالی عبادت کوي، دښمني یې له هغه چا سره نه ده چې د ده په خلاف یې د جنگ جبهه پرانیستې، وسلې ته یې لاس اوږد کړی او د ده په ضد یې جگړې ته تیاری نیولی، بلکې له هغه چا سره دښمني کوي او جگړې ته یې درومي چې نه یې له ده سره کوم بد کړي او نه کومه گناه، له دې پرته بله گناه نه لري چې په خپل لمانځه سره د خپل رب عبادت کوي. څومره ستر ظلم، څومره ستره، قبیح او شنیع جفا؟! ۱۱-۱۲: له لمانځه ممانعت او د الله له عبادت د یوه عابد مخي ته خنډ کېدل، هغه وخت لا ډېر قبیح او شنیع حالت او بڼه غوره کړي چې لمونځ کوونکی یو هدایت شوی انسان وي او تقوی او پاک لمنی ته بلنه ورکوي. د قرآن له نظره دا هم شنیع او مردود عمل دی چې څوک د هغه چا مخي ته خنډ شي او د ده په خلاف زور زیاتې وکړي چې د (خپل خدای) عبادت هغسي کوي چې د ده خپل زړه یې غواړي، خو که دا (عابد) بنده په حقیقت پوه او هدایت شوی وي او په ډېره غوره او صحیح طریقه د حقیقي معبود عبادت کوي او نور تقوی، پاک لمنی، له ظلم، فساد او فجور پرهېز ته رابلې، په دې صورت کې له ده سره مخالفت او له داسې عبادت یې مخنیوی، ډېر قبیح او شنیع ظلم دی!! او که دا منع کوونکی له حقانقو انکار کوي، دروغ وايي او په حق او حقیقت له پوهې وروسته قصداً ترې مخ اړوي او داسې هم نه وي چې یوازې د (جهل) او ږوند، احمقانه (تعصب) له کبله یې دې مخالفت ته ملا تړلې وي، نو په دې صورت کې تر ټولو د قبیح او شنیع ظلم او جرم مرتکب شوی. قرآن د دې ستر ظالم په اړه فرمایي:

د قرآن ۲۰ پلوشې العلق

۱۳: اَرَأَيْتَ إِنْ كَذَّبَ وَتَوَلَّى * أَلَمْ يَعْلَم بِأَنَّ اللَّهَ يَرَى * آیا ودي ليد، که دی تکذيب کوي او دی شا اړوي. آیا نه پوهېږي چې الله خو (ئې) ويني؟

مگر دا د لمانځه او عبادت مانع او د لمونځ کوونکي عابد بنده په وړاندي خنډ، دروغجن او له حق او حقيقت مخ اړوونکی، څنگه دا جرأت کوي او څنگه نه دغه شنيع ظلم ته ملا تړلې، آیا گمان کوي چې الله تعالیٰ ئې نه ويني؟! آیا په الله تعالیٰ نه ايمان بې باکه کړی او ده ته نه دي شنيع او قبيح ظلم جرأت ورکړی؟ د دې مبارکو آيتونو لمن ډېره پراخه او نطق ئې ډېر وسيع دئ او يوازې د پيغمبر عليه السلام په خلاف د ابو جهل په هغه سپک چلن پوري محدود نه دئ، بلکې ټولو هغو کسانو ته متوجه دئ چې د الله تعالیٰ له لمانځني او عبادت سره حساسيت لري، مخه ئې نيسي او له عبادت کوونکو سره دېمنې ته ملا تړي.

۱۴- داسې نه ده چې دوی ئې انگېري، الله تعالیٰ د دغو ټولو دردوونکو صحنو شاهد او ناظر دئ، حتماً به له دغو ظالمانو سره محاسبه کوي، که له خپل (ممانعت) لاس وانه خلي او د (حقيقت له تکذيب) او له (حق اعراض) ډډه ونکړي، حتماً به ئې د تندي له وېښتانو کله ونيسو او د دوزخ خوا ته به ئې راکښ کړو، هماغسې لکه په دنيا کي چې دليل او سپک مجرم تر وېښتانو نيول کېږي، محکمې ته راکښ او مجازات کېږي.

۱۵- په دې مبارک آيت کي د تندي وېښتان (الناصيه) د کاذبه (دروغجن) او خاطنه (خطاکار) په نامه ياد شوي او دا د قرآن يو بل ستر علمي اعجاز زموږ مخي ته ږدي؛ د شلمې پېړۍ په وروستيو او د هغو څېړنو په ترڅ کي چې د انسان د مغز د مختلفو برخو د وظائفو په اړه وشول، څېړونکي پوهان په دې حقيقت پوه شول چې په سترو سترو جنايتکارانو کي د دوی د مغز ځانگړې برخه زياته وده کوي، د مغز دغه برخه د تندي تر وېښتانو لاندې پرته ده.

۱۶- نو دا ستر مجرم دي د خپلې جرگې ملگري راوبلي، له چا چې د مرستې، حمايت او ملگرتيا طمع لري، د چا ملگرتيا چې دی ئې مغرور کړی، هماغه چې ابوجهل او امثال ئې پرې حساب کوي، د ټولو مرسته دي ترلاسه کړي او ودي گوري چې پايله به ئې څه وي؟!!!

۱۷- موږ به هم خپل زبانيه (انضباطان) راوغواړو، زبانيه هغو انضباطانو ته ويل کېږي چې د واکمنانو په دربار کي تيار او د هر امر تعميل ته چمتو ولاړ وي او هغه څوک له درباره باسي چې بې ادبي وکړي او د واکمن د قهر او غصې وړ وگرځي. نو دی دي خپل (ناديه) راوبلي او موږ به خپل (زبانيه) ته د رټلو امر وکړو.

۱۸- داسې نه ده چې دگمان کوي، د ده ناديه هيڅ نه شي کولی، گواښونو ته ئې اعتناء مه کوه، د تهديدونو پروا ئې مه لره، د ده پرېکړې مه مننه، په ډاډه زړه او د ده گواښونو او لافو باتو ته په بشپړې بې اعتنائي سره د خپل رب عبادت کوه، خپل لمونځ کوه او د خپل رب په وړاندي خپلې سجدې کوه او له دې لاري خپلې اړيکي له خپل رب سره مزید ټينگي کړه او لا زيات ورنږدې شه. د دوی گواښونه د دې په ځای چې تا له خپل رب لرې کړي، برعکس بايد لازيات دي ورنږدې کړي. گورئ چې دلته (سجده) او (تقرب) توأم، يوه د بل څنگ ته او پرله پسې راغلي او بښي چې سجده د تقرب ستره او اساسي وسيله ده، انسان خپل رب ته نږدې کوي، فاصله ئې له خپل مولا سره رالښوي. څوک چې کړ او لويي کوي، د (زبانيه) په لاس به د الله تعالیٰ له درشل رټل کېږي او څوک چې (سجده) کوي د خپل رب په وړاندي خشوع او خضوع کوي د آسمانونو لوړو ته اوچت درومي او ذوالعرش العظيم رب ته نږدې کېږي.

الله خلق د قرآن پلوشي

سجده په حقيقت كې د الله تعالى په پېښو كې لوبدل دي، داسې لكه يو ډېر محتاج او نيازمنډ انسان چې د بل په پېښو كې لوبېږي او له هغه د ترحم او زړه سوي طمع كوي او مرسته ترې غواړي، اسلام دا حركت له الله تعالى پرته د بل په وړاندي تحريم كړی او الله تعالى ته نې مختص كړی، د الله په وړاندي سجده موږ ته دا درس راکوي چې د بل په پېښو كې به له لوبېدو ډډه كوو. د ثوبان رضي الله عنه په روايت كې راځي:

عن ثوبان قال سألت عن ذلك رسول الله فقال « عَلَيْكَ بِكَثْرَةِ السُّجُودِ لِلَّهِ فَإِنَّكَ لَا تَسْجُدُ لِلَّهِ سَجْدَةً إِلَّا رَفَعَكَ اللَّهُ بِهَا دَرَجَةً وَحَطَّ عَنْكَ بِهَا خَطِيئَةٌ ». رواه مسلم

له ثوبان رضي الله عنه روايت دی چې په دې اړه مي له رسول الله صلى الله عليه وسلم وپوښتل نو راته وئې فرمايل: سجدې دي زياتي كړه، ته چې الله تعالى ته هره سجده كوي نو الله تعالى په دې سره ستا مقام يوه درجه لوړوي او په دې سره يوه گناه درنه رږوي.

عن أبي هريرة أن رسول الله قال « أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ فَأَكْثِرُوا الدُّعَاءَ فِيهِ ». رواه مسلم

ابو هريره رضي الله عنه روايت كوي چې رسول الله صلى الله عليه وسلم وفرمايل: انسان د سجدې په حالت كې تر بل هر حالت الله ته ورنږدې وي، نو په خپلو سجدو كې خپلي دعاگانې زياتي كړئ (چې اجابت ته نږدې وي).

د قرآن ۲۱ لوسې القدر

بسم الله الرحمن الرحيم

القدر

د سوري معرفي

د دي سوري نوم (القدر) دئ چي له لومړي آيت اخيستل شوى، پنځه آيتونه لري، چي ټول ئي د لومړي آيت وروستي لفظ (القدر) ته په ورته هموزنو صيغو پاى ته رسېدلي. په مکه مكرمه كي نازل شوى. كه څه هم ځيني مفسرين ئي مدني سوره گڼي خو د سوري له متن، د بيان له انداز او څرنگوالي او له مكې سورتونو سره ئي له پورنگوالي او شباهتونو معلوميږي چي دا سوره په مكې دور كي نازل شوى.

د بحث محوري موضوع ئي د قرآن عظمت بيانول ده، د قرآن جلال او عظمت دومره لوړ او اوچت دئ چي د نزول شپه ئي الله تعالى د ليلة القدر (د قدر شپه) ونوموله، د ارزښت شپه، نه با ارزښته شپه، هغه شپه چي په خپله ارزښت دئ او د ارزښتونو لپاره ملاك او معيار، تر زرو مياشتو غوره، يعني د انسان تر ټول عمر غوره، دا د برخليک شپه ده، په دې كي د انسان او ملتونو برخليک ټاكل كيږي، چا چي د دې شپي قدر وكړ او هغه ستر الهي نعمت ته ئي په درنه سترگه وكتل چي په دې شپه كي د انسانانو په برخه شوى، دا ئي خپل كړ، وئ ساتو او شكر ئي په ځاى كړ، عزت او عظمت ته به رسي او چا چي د دې شپي عظمت ته اعتناء ونكړه، هغه نعمت ته ئي پام ونكړ چي دا د (قدر شپه) ئي ظرف وو، په همدې كي له لوړ آسمان زمكي ته راغلى، نو له سپكاوي او ذلت سره به مخامخ او په الهي عذاب او نقيمت به اخته شي.

د (مقدراتو) په دې باعظمته شپي كي د هر انسان برخليک د ده د ژوند په ټولو برخو كي ټاكل كيږي، دا ځكه چي په هر كار د گمارل شوو فرشتو له هري ډلي او صنف ځيني له خپل سالار جبرئيل عليه السلام سره يو ځاى زمكي ته راځي، د خپل رب په حكم او لارښوونه ټول له نظره تېروي، د هر يوه (ارزښت) معلوموي، د هر چا دريځ د دې (ليلة القدر) او د هغې د مظروف (قرآن) په اړه معلوموي، د ده د مقدراتو په پاي كي ئي ليكي او د دې له مخي د ده برخليک ټاكي. دا شپه تر سباوون د (سلامتي) او له هر آفت او بلا د نجات پيغام له ځانه سره لري او فرشتي د هغه چا په لټه كي وي چي په دې ارزښتناكي شپي كي د سلامتيا او نجات لاري لتوي او هغه (قرآن) ته مخه كوي چي په دغې شپي كي نازل شوى او دومره اهميت ئي دې شپي ته وركړى، د (قدر شپه) هغه چا موندلى چي په هغې كي دا عزم او هوډ وكړي چي له دغې شپي وروسته به (قرآن) د ده د ژوند د تيارو شپو مشعل وي.

بِسْمِ اللَّهِ الرَّحْمَنِ الرَّحِيمِ

إِنَّا أَنْزَلْنَاهُ فِي لَيْلَةِ الْقَدْرِ ﴿١﴾ وَمَا أَدْرَاكَ مَا لَيْلَةُ الْقَدْرِ ﴿٢﴾ لَيْلَةُ الْقَدْرِ خَيْرٌ مِّنْ أَلْفِ شَهْرٍ ﴿٣﴾ تَنْزِيلُ الْمَلَكِ وَالرُّوحُ فِيهَا بِإِذْنِ رَبِّهِم مِّن كُلِّ أَمْرٍ ﴿٤﴾ سَلَامٌ هِيَ حَتَّىٰ مَطَلَعِ الْفَجْرِ ﴿٥﴾

۱- بې شکه چې نازل مو کړ د قدر په شپه. ۲- او څه شي ته خبر کړې چې څه ده دا د قدر شپه. ۳- تر زرو میاشتو غوره ده د قدر شپه. ۴- په دې کې راکوزېږي د خپل رب په اذن، روح او د هرکار فرشتې. ۵- سلامتې ده دا شپه د سباوون تر ختو.

۱- د لومړي آیت په اړه څو اساسي ټکي د ذکر وړ دي:

الف: که څه هم په (انزلنه) کې د ضمیر مرجع نه په خپله همدې آیت کې او نه په ټولې سورې کې ښودل شوې، خو د کلام له فحوی معلومېږي چې قرآن ته اشاره کوي او په دې کې ټول مفسرین سره متفق دي.

ب: د قرآن انزال او راکوزول هم په دې معنی دی چې دا الهي پیغام پر له آسمانونو لاندې زمکې ته رالېږل شوی او هم په دې معنی چې د دې لور الهي کلام اوچته مستوی د انسان د درک او فهم کچې ته راکوزه شوی، یعنې الله تعالی د خپل لور او باعظمت کلام مستوی دومره راکوزه کړې چې د زمکې پر سر اوسېدونکي انسان ته د فهم وړ شي.

ج: د انزلنه (موږ قرآن نازل کړ) په اړه ځینې وایي چې قرآن د وحی د پیل په دغې شپې کې ټول یو ځای پر پیغمبر علیه السلام نازل شوی!! خو دا رایه د قرآن د هغو صریح آیتونو مغایره ده چې د قرآن په تدریجي نزول باندې تاکید کوي. ځینې مفسرین دا وایي چې قرآن د لیلۃ القدر په دغې شپې کې ټول یو ځای له عرشه د دنیا آسمان ته رالېږل شوی، دوی د عبدالله بن عباس رضي الله عنه په یوه روایت استناد کوي. راشی وگورو چې د قرآن نور آیتونه د قرآن د نزول په اړه څه وایي، په کار ده د دې آیت تفسیر تر هر څه د مخه په خپله په قرآن کې ولټوو او هغه رایه لري وغورځوو چې له قرآني شرحي سره تصادم کوي. قرآن په دې اړه په ډېر صراحت سره فرمایي:

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَىٰ مُكْثٍ وَنَزَّلْنَاهُ تَنزِيلًا ﴿١٦﴾

الاسراء: ۱۰۶

او قرآن مو ټوک ټوک کړ، ترڅو ئې په خنډ خنډ سره پر خلکو ولولي او په ځانگړي کوزولو سره مو راکوز کړ.

همدا راز فرمايي:

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ
تَرْتِيلًا



فرقان: ۳۲

او کافرانو وویل: ولي دا قرآن په يوه وار ټول يو ځای پر ده نه دی نازل شوی؟ داسي مو وکړل تر څو ستا زړه پرې مضبوط کړو او ورو ورو ئي ولولو. دا آيتونه په ډېر وضاحت سره ښيي چې د قرآن (نزول) تدريجي، ټوک ټوک، ورو ورو او له ځنډ او وقفې سره توأم وو او دا د هغو خلکو په رأبي د بطلان کرښه راکاږي چې پر پيغمبر عليه السلام د قرآن په يو وار او يو ځای نزول باور لري.

د: هغه څوک چې اورېدلي ئي دي يا گمان کوي د انزال او تنزيل تر منځ توپير شته، يو ئي تدريجي راکوزېدل او بل ئي يو ځايي راکوزېدل افاده کوي، اشتباه ئي کړي او دا ځکه چې قرآن په ځای ځای کې د باران د ورېدو لپاره د (انزلنا) صيغه کارولې، چې په ټولو کې تدريجي وربښت ترې مراد دی نه د ټولو اوبو يو ځايي راتويېدل. د دوی اصلي مشکل دا نه دی چې د نحوي په کوم کتاب کې ئي دا قاعده لوستلې، اصلي مشکل ئي دا دی چې رسول الله او انمه عالم الغيب گڼي او دا خبره د دوی له غلطې عقيدې سره سمون نه خوري چې پيغمبر عليه السلام په سر کې او د وحې په لومړۍ ورځ د قرآن له هغو برخو خبر نه وو چې وروسته وروسته پرې نازلې شوې. د غلطې عقيدې په نسبت جاهلانه تعصب دغسې وي، د دې په ځای چې خپله غلطه عقیده د سمې خبرې په اورېدو تصحيح کړي برعکس سمه خبره غلطه توجيه کوي، حتی د قرآن خبره.

ه: قرآن په دې خبرې شهادت ورکوي چې پر پيغمبر عليه السلام باندي د وحې د نزول پيل د روژې په مبارکې مياشت کې شوی، لکه چې فرمايي:

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَن
شَهِدَ مِنْكُمُ الشَّهْرَ فَلْيَصُمْهُ ۖ

البقرة: ۱۸۵

د روژې مياشت هغه ده چې قرآن په کې نازل شوی، د خلکو لارښود، څرگندي لارښوونې او فرقان (د حق او باطل تر منځ د تفريق او توپير ذريعه) ...

له دې آيت په بشپړ وضاحت سره معلومېږي چې ليلة القدر د روژې د مياشتې يوه شپه ده. د دغې مياشتې د درنښت لپاره پر موږ د دې مياشتې روژه فرض شوې او دا د هغه ستر نعمت د شکر اداء کولو لپاره ده چې د قرآن په ښه کې الله تعالى پر موږ پېرزو کړی او د دې مياشتې هغه ځانگړې شپه چې قرآن په کې نازل شوی د دې لپاره د (قدر شپه) نومول شوی او تر زرو مياشتو غوره گڼل شوې چې د قرآن د نزول ستره پېښه په کې رامنځ ته شوې، د

القدر د قرآن پلوشې

دې مياشتې او هغې ځانگړې شپې اهميت ئې د هغې ستري حادثې له كبله دئ، كه نه نو ايام او اوقات ټول يو شانته دي او څه توپير په كې نشته.

(قدر) د ارزښت او اندازې په معنى دئ، قرآن په هغې شپې كې نازل شوى چې د ارزښتونو شپه ده، داسې نه دي ويل شوي چې بارزښته شپه ده، بلكې ويل شوي چې دا د ارزښت شپه ده، ولي دا شپه د (قدر شپه) ده؟ دا د دې لپاره چې عظيم الشان قرآن په كې نازل شوى او دا شپه د برخليك او تقدير شپه ده او دا ځكه چې په دې كې هغه قرآن نازل شوى چې د انسانانو برخليك وريوري تړل شوى، د انسانانو او ملتونو برخليك د دغه قرآن له مخې ټاكل كيږي، چا چې پرې ايمان راوړ او هغه ئې د خپل ژوندانه مشعل او لارښود وگرځاوه؛ عزت، سعادت او د دنيا او آخرت فلاح او بريا ترلاسه كوي او چا چې ترې مخالفت وكړ؛ له سپكاوي او ذلت سره به مخامخ كيږي. نو ځكه د قرآن د نزول شپې ته د (قدر شپه) ويل شوي، هغه مياشت چې قرآن په كې نازل شوى، د رمضان مياشت، د الله په نزد كې دومره ارزښت لري چې نفل ته ئې د فرض اجر ورکوي او فرض ته ئې د نورو وختونو د اوياوو فرضونو په اندازه اجر، او د دغې خاصې شپې مقام او منزلت هومره لوړ دئ چې تر زرو مياشتو (د انسان د ټول عمر معادل) غوره دئ، له دې معلوميږي چې له قرآن سره يوه شپه تېرول تر هغو كلونو كلونو غوره دي چې په بل څه كې تېرېږي، له دې پوهېدى شې چې له قرآن سره ستا د مشغولتيا قدر او ارزښت په الهي معيارونو كې څومره لوړ دئ.

پيغمبرعليه السلام په دغه كتاب سره چې د (قدر په شپې) كې نازل شو، د تاريخ مسير بدل كړ، د عربو برخليك ئې په خاصه توگه بدل كړ او د ټولو انسانانو برخليك په عامه توگه، له يوه وېشلي صحرائي قوم او له مختلفو ولسونو او قومونو ئې داسې ستر متحد امت جوړ كړ چې په تاريخ كې ئې بېلگه نه شو موندلى، د دعوت په پيل كې ئې له دې قرآن پرته هيڅ څه نه درلودل، نه سلاح، نه مال دولت، نه د قوم ملاتړ، نه لښكري، نه د زمكې پر سر مل او ملاتړى، يتيم دنيا ته راغى، په وړوكتوب كې د پلار، مور او نيکه له پالنې محروم شو، خپل قوم او سردارانو ئې ورسره د شديد مخالفت ملا وتړله، له خپل كلي هجرت ته اړ شو، خو په دغه (قرآن) سره د شر او فساد په ټولو مجهزو او مسلطو ځواكونو غالب شو.

و: له دې آيت په څرگنده معلوميږي چې د رسول الله بعثت د رمضان په مياشت كې او د (ليلة القدر) په شپه واقع شوى هر هغه روايت چې د رسول الله د بعثت لپاره د بلي نېټې ښودنه كوي، بې بنسټه او له قرآن سره متصادم روايت دئ.

ز: اما دا چې د روژې د مياشتې كومه شپه (ليلة القدر) ده، په دې اړه متعدد روايات او بېل بېل نظريات شته، د امت اكثر علماء په دې نظر دي چې د قدر شپه بايد د روژې د مياشتې د وروستۍ لسيزې په طاقو شپو كې ولټوو، يوه د دغو شپو: ۲۱، ۲۳، ۲۵، ۲۷، ۲۹

۲-۳: آيا پوهېږي چې (ليلة القدر) څه ده؟، تر زرو مياشتو غوره، په دې شپه كې عبادت د زرو مياشتو تر عبادت زيات ارزښت او اجر لري او كه د دې شپې قدر دي وكړ، ويښ او په دعاء او عبادت لگيا وي، دا پرېكړه دي وكړه چې قرآن، د دې شپې د قدر او ارزښت اصلي لامل به له دې وروسته ستا د لاري مشعل او د ژوند لارښود وي، نو په دې صورت كې ستا دغه شپه ستا تر ټول عمر غوره ده، خو كه داسې ونكړي، قرآن ته اعتناء ونكړي، رجوع ورته ونكړي او د متابعت ژمنه ورسره ونكړي او له همدې شپې وروسته د دې قرآن په رڼا

د قرآن ۳۲۰ پلوشې القدر

کي خپل ژوند او حرکت پیل نه کړي، هیڅکله به د قدر شپه ونه مومي او د (ليلة القدر) د موندلو په طمع ستا وین پاته کېدل به بي نتیجې او بي حاصله وي.

۴- یو له هغو مواردو چې په ترجمه کي ئې د مفسرینو تر منځ زیات اختلاف شته، د دې آیت دا برخه ده: (من کل امر)، چې د ځینو په اند (من) د (ب) په معنی، د ځینو د (ل) په معنی او د ځینو له نظره (من سببیه) او لاندې ترجمې ئې کړې دي:

- ملانکي د هر کار له امر سره زمکي ته راځي.
- ملانکي د هر کار د سرته رسولو لپاره زمکي ته راځي.
- ملانکي د هر کار لپاره زمکي ته راځي.

ځیني نور بیا وایي چې دا فقره په امر نه بلکي په سلام پای ته رسي او دا برخه په اصل کي داسي گڼي: من کل امر سلام. او داسي ئې ترجمه کوي: د قدر شپه له هره پلوه سلامتیا ده. خو د پورتنیو تعبیرونو هیڅ یوه ته د انسان د زړه وړ نه پرانیستل کېږي، په څو دلائلو:

الف: دا آیت باید د (امر) په صیغې پای ته رسېدلی وي، دا ځکه چې د مخکنیو او وروستیو آیتونو فواصل د همدې تقاضا کوي. نور آیتونه په دغو الفاظو پای ته رسېدلي: القدر، شهر او فجر، دې ته په پام سره باید دا آیت هم د (امر) په صیغې پای ته رسېدلی وي نه په (سلام) سره، په سلام سره ئې پای ته رسول د سوري بڼکلی وزن او ترکیب له منځه وړي.

ب: په پورتنیو ټولو تعبیرونو کي (من) په خپلي اصلي معنی نه دئ اخیستل شوی، اصلي معنی ئې د پښتو (له) ده.

که لږ خیر شو نو متوجه کېږو چې د (من کل امر) فقره یوازي له (الملانکه) سره مربوطه کېدی شي او په اصل کي د الفاظو ترکیب او ترتیب داسي دئ: (تنزل الملانکه من کل امر و الروح باذن ربهم)، خو د وزن او قافيې د مراعات لپاره (من کل امر) د آیت پای ته انتقال شوی او د آیت معنی داسي ده: د هر کار مربوط ځیني فرشتې او په هر ځانگړي کار موظف ټولگي به ځیني له جبرئیل علیه السلام سره یو ځای د الله تعالی په اذن زمکي ته راکوزېږي. په دې پوهېږو چې فرشتې بېل بېل ټولگي لري، په دوی کي هم د وظائفو او دندو له لحاظه توپیرونه شته او هم د ځواک او توان له پلوه، هر ټولگي په خاص کار گمارل شوی، د قدر په شپه د فرشتو له هر ټولگي ځیني، نه ټول، له خپل سالار جبرئیل علیه السلام سره یو ځای زمکي ته راځي.

۵- دا شپه تر سباوون پوري سلامتیا ده. خو د دې خبرې معنی څه ده؟

په دې پوهېږو چې دا سلامتیا نه خو په دې معنی ده چې په دې شپه به هیڅ آفت او مصیبت نه نازلېږي او نه په دې معنی چې هیڅ گناه به په کي نه کېږي او نه په دې معنی چې په دې شپه کي به له هر شر او ضرر خوندي وو، دا تعبیرونه له واقعیتونو سره اړخ نه لگوي او هغه څه چې دا آیت ئې افاده کوي له دغو تعبیرونو پرته بل څه دئ. د دې لپاره چې د دې آیت صحیح او سمه معنی پیدا کړو باید په خپله قرآن ته رجوع وکړو، قرآن په بل ځای کي د قدر د شپې په اړه فرمایي:

وَالْكِتَابِ الْمُبِينِ ﴿٢﴾ إِنَّا أَنْزَلْنَاهُ فِي لَيْلَةِ مُبَرَكَةٍ ﴿٣﴾ إِنَّا كُنَّا مُنذِرِينَ ﴿٤﴾ فِيهَا يُفْرَقُ كُلُّ أَمْرٍ



حَكِيمٍ

الدخان: ۲-۴

قسم په دې څرگند کتاب. چې موږ په مبارکي شپې کې نازل کړی، بې شکه چې د هر حکیمانه کار پرېکړه په (دې شپه) کې کېږي.

په دې مبارکو آیتونو کې د قرآن د نزول د شپې په اړه څو خبرې شوي:

الف: مبين کتاب په کې نازل شوی.

ب: دا شپه ډېره بختوره او مبارکه شپه ده.

ج: د هر حکیمانه کار پرېکړه په دې شپه کې صادرېږي.

دغو آیتونو ته په پام سره دا خبره درک کولی شو چې سلامتیا هم د دغې شپې یو صفت دی، داسې لکه د الدخان د سوري په پورتنیو آیتونو کې چې نې (مبارکه) صفت دی، یعنې دا د (سلامتیا) شپه ده، ستا سلامتیا په دغې بختوري، مبارکي او له سلامتیا ډکې شپې کې مضمهره ده، دا شپه د سلامتیا له پیغام سره ستا خوا ته درځي، ستا برخلیک په کې ټاکل کېږي، که په دې شپه کې د الله تعالی مأمور فرشتې تا داسې ومومي لکه چې د دې مبارکي شپې تقاضا ده، ټولې به نې پر تا سلام وایي او ستا په برخلیک پاتې کې به سلامتیا درته لیکي، خو که ته د دې شپې د سلامتیا له پیغام څه ترلاسه نه کړی شي، ستا وضعیت او ستا عزائم د دې شپې د غوښتنو او مقتضیاتو مغایر وو، نو د دې شپې له فضیلت او برکاتو به محروم وي او دا سعادت به دې په برخه نه شي چې دا فرشتې ستا د برخلیک په پاتې کې د حکیمانه او غورو کارونو د سرته رسولو توفیق ولیکي، د مخکې په څېر به په ناسمو کارونو کې مشغول پاته شي.

ځینې داسې گمان کوي چې (لیلة القدر) او په دې کې (د دعاء د اجابت شېبې)، لنډې څو شېبې دي، چې د کومي صاعقي او برېښنا په څېر، سریع او په منډه د انسان له څنگه تېرېږي، که په دغو لنډو شېبو کې وینې وي، دعاء دي وکړه، نو د قدر شپه دي موندلې او د زړه مراد ته رسېدلې یې، که نه نو ترې محروم شوی او دعاگانې دي هدر شوې!! نه پوهیږو دا غلط تصور او ناسمه انگېرنه نې له کوم ځای ترلاسه کړي؟ په داسې حال کې چې قرآن په صراحت سره فرمایي چې دا ټوله شپه د قدر شپه ده، د شپې له پیل د سباوون تر راختو، د دې شپې په هر ساعت او هري شېبې کې ستا عبادت ارزښتمن کېږي او دعاگانې دي مستجاب.

بنايي څوک ووايي: ما د روژې د میاشتي د وروستۍ لسيزې ټولې طاقي شېبې په وینه او دعاء او عبادت کې تېرې کړې، خو نه مي د قدر شپه ومونده او نه مي دعاگانې قبولې شوې!! دې گران دوست ته دوه عرائض لرو:

الف: تا د قدر شپه موندلې، په هغې کې وینې وي، دعاء او عبادت دي کړې، خو هغه نه پېژنې، په معنی نې نه پوهیږې، د دې شپې غوښتنې دي نه دي پوره کړې، هغه پیغام دي نه دي ترې اخیستی چې دا شپه نې له ځان سره لري او هغه څه ته دي پام نه دی کړی چې دي

د قرآن ۳۳۱ پلوشې القدر

مبارکي شپې ته ئې دا مقام او منزلت ورکړی!!
ب: ته په دې هم لا نه نی پوه چې الله تعالی د خپل بنده هره دعاء قبلوي، د قدر په شپه کې هم، په نورو شپو او شپبو کې هم، رسول الله فرمایي چې الله تعالی ته له دې حیا ورځي چې د هغه دعاء کوونکي بنده لاسونه تش پرېږدي، چې د ده په لوري نی اوږده کړي، الله تعالی د بنده هره دعاء اوري او قبلوي نی، یا خو همغه څه ورکوي چې ده په خپلي دعاء کې غوښتي، یا نی تر دې غوره عوض ورکوي، یا نی د ده آخرت ته ذخیره کوي او یا د دغې دعاء له کبله هغه مصیبت له ده دفع کوي چې ورته مقدر شوی. په دې کې شک مه کوه چې الله تعالی هره دعاء قبلوي مخصوصاً د قدر د شپې دعاء.

د انس رضي الله عنه په یوه روایت کې راغلي:
عن أنس قال: قال النبي صلى الله عليه وسلم: "إذا كان ليلة القدر نزل جبريل في كبكبة من الملائكة، يصلون ويسلمون على كل عبد قائم أو قاعد يذكر الله تعالى. رواه البيهقي
له انس رضي الله عنه روایت دی چې رسول الله صلى الله عليه وسلم وفرمایي: چې کله د قدر شپه وي، جبرئیل د فرشتو په ټولګي کې راکوز شي او په هر هغه بنده ثنا او سلام وایي چې په ولاړه یا ناسته د الله تعالی ذکر کوي.

د رمضان د میاشتې د وروستۍ لسیزې په طاقو شپو کې څو کارونه وکړئ ترڅو د قدر د شپې (فیض) مو په برخه شي:

۱- کله او صادقانه تصمیم ونیسئ چې له دې وروسته به د ژوند په ټولو برخو کې قرآن ستاسو لارښود وي.

۲- دا شپې په عبادت او د قرآن په تلاوت کې تېري کړئ.

۳- د رسول الله له مبارک ارشاد سره سم د دې شپې دعاء مو باید دا وي:

اللَّهُمَّ إِنَّكَ عَفُوٌّ كَرِيمٌ تُحِبُّ الْعَفْوَ فَاعْفُ عَنِّي. بخاری و مسند احمد

ای باری خدایه! بی شکه چې ته کریم عفو کوونکی یی، عفو دي خوښیږي، ما ته عفو وکړه.
(زما له گناهونو راتېر شه)

بسم الله الرحمن الرحيم

البينة

د سوري معرفي

د دې مبارکې سوري نوم (البينه) دئ چې له لومړي آيت ښي اخيستل شوی، اته آيتونه لري، ټول آيتونه ښي ورته فواصل لري او د لومړي آيت د (بينه) په څېر دي، په مدينه منوره کې نازل شوی. ځيني مفسرين گمان کوي چې دا به مکې سوره وي، په داسې حال کې چې د سوري متن او د آيتونو ترکيب ښي په دې شهادت ورکوي چې دا دي په مدينه منوره کې نازل شوي وي، دا ځکه چې د اهل کتاب يادونه په کې شوې او مخصوصاً چې دلته د اهل کتاب نوم له مشرکينو مخکې اخيستل شوی، له اهل کتاب سره منازعه په مکې کې سابقه نلري، په مکې سورتونو کې د دوی او له دوی سره د منازعې يادونه نه کېږي، دا منازعه په مدينه کې پيل شوه او يوازي په مدني سورتونو کې د دوی په اړه مفصل بحثونه گورو. د آيتونو اوږدوالی ښي هم مدني سورتونو ته ورته دئ.

د سوري په پيل کې د پيغمبرانو د بعثت (فلسفه) او (ضرورت) بيان شوی، بيا د اهل کتابو تر منځ د (تفرقي او اختلاف) لاملونه او د هغو خلکو د ډلې ډلې کېدو عوامل توضيح شوي چې پيغمبران له څرگندو لارښوونو سره ورغلي او دا موږ ته واضح کوي چې په (کتاب د پوهې) او د (کتاب د حمل) دروغجنو مدعيانو نه د (جهل) او د (حجت او بينې) د نشتوالي په سبب او نه هم د دې لپاره له دين او پيغمبرانو عليهم السلام سره اختلاف کړی چې په دين او هغو لارښوونو کې چې پيغمبرانو عليهم السلام دوی ته وړاندي کړي، کوم اغماض او ابهام وو او دوی ښي په حقيقت نه دي پوه شوي، د هېڅ زمانې الهي دين له مخکني او وروستي سره هېڅ توپير نه لري، پيغام ښي، محتوی ښي، اصول ښي، لارښوونې ښي، احکام او غوښتنې ښي ورته دي، دين تل خلکو ته ويلي: يوازي د يوه الله عبادت وکړئ، خپل دين په شرک مه لرئ، ماسوی الله ته مه سر ټيټوئ او مه لاس اوږدوئ، له سمې لارې کين او ښي لوري ته مه کېږوئ، لمونځ وکړئ او زکات ورکړئ، د رښتيني او قيم دين مشخصات تل دغه وي. په پای کې دا توضيح کوي چې خلک د پيغمبرانو او د دوی د دعوت په وړاندي په دوو ډلو وېشل کېږي:

۱- ځيني په څرگنده د کفر، انکار او مخالفت لاره غوره کړي او ځيني ښي له دې سره سره چې په پيغمبر او کتاب ښي د ايمان دعوی کوي خو په حقيقت کې کافر وي، گمان کوي چې په الله تعالى باور لري خو مشرک وي، دوی د زمکې په سر تر ټولو بد مخلوق او پای ښي دوزخ دئ چې د تل لپاره به په کې پاته وي.

۲- ځيني د ايمان او صالح عمل لار غوره کړي، دوی تر ټولو غوره مخلوق او ځای ښي تلپاته

جنت دئ، الله به له دوى راضي وي او دوى به له الله تعالى، دا هغه كسان دي چي خپل رب ئي سم پېژندلى او د هغه په وړاندي له عصيان او سرغړاوي وېره لري.

بِسْمِ اللَّهِ الرَّحْمَنِ الرَّحِيمِ

لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِينَ حَتَّى تَأْتِيَهُمُ الْبَيِّنَةُ
﴿١﴾ رَسُولٌ مِنَ اللَّهِ يَتْلُو صُحُفًا مُطَهَّرَةً ﴿٢﴾ فِيهَا كُتِبَ قِيمَةٌ ﴿٣﴾ وَمَا تَفَرَّقَ الَّذِينَ
أُوتُوا الْكِتَابَ إِلَّا مِنْ بَعْدِ مَا جَاءَهُمُ الْبَيِّنَةُ ﴿٤﴾ وَمَا أُمِرُوا إِلَّا لِيَعْبُدُوا اللَّهَ
مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيمَةِ ﴿٥﴾

۱- كافر شوي كتابيان او مشركان به رابل شوي نه وو، تر څو راغلي نه وي دوى ته
(څرگندونكې) بينه. ۲- د خداى له لوري يو رسول، چي لولي پاكيژه صحيفې. ۳- په كي
سمي سنجيده ليكني. ۴- او بېل بېل نه شول هغه چي دا كتاب وو وركړى شوى، مگر
وروسته له هغه چي ورته راغله دا څرگنده نېنه. ۵- او نه وو گمارل شوي له دې پرته
په بل څه؛ چي ولمانځي الله، خالصوونكي ورته دين، يومخيزي، او پر دې چي لمونځ
قائم كړي، زكات وركړي او همدا دى قيم دين.

۱- د دې مبارك آيت دوه تفسيرونه شوي:

الف: دا آيت د كافرو كتابيانو او مشركانو (حال) بيانوي، په دې معنى چي كافران، كه دا
(اهل كتاب) دي چي په خپل پيغمبر او خپل كتاب د ايمان دعوى كوي او كه دا مشركان دي چي
نه په كوم كتاب باور لري او نه په كوم پيغمبر، هيڅ يو ئي له خپل كفر لاس اخيستو ته تيار نه
دي، له خپلو غلطو انگېرنو، باورونو او تگلارو نه تېرېږي، نه په خپلو زړو باورونو كي
تغيير ته تيار دي او نه د خپلي ټولني په مخكني وضعيت كي بدلون ته، ورسره عادت شوي، د
خپلي ټولني د گنده محيط او د خپلو گنده افكارو گنده بوى نه شي احساسولى او دې ته چمتو
نه دي چي ترې ووځي، مگر دا چي كوم پيغمبر ورته راشي، له څرگندو نېنو سره، د دوى
سترگي پرانيزي، له تيارو ئي ويايي او سمه لار وروښيي.

ب: په دوهمي توجيه كي دا آيت د كافرانو د (حال) بيانولو په معنى نه بلكي د (مقال) په
معنى اخيستل شوى، يعني دلته د كافرانو دا وينا رانقل شوې چي: كه پيغمبر له څرگند كتاب
سره راته راشي، موږ به خامخا ايمان راوړو او له خپلو مخكنيو كړنو او تگلارو به لاس

التَّائِبِينَ د قرآن پلوشې

واخلو، په داسې حال کې چې د پیغمبر له بعثت وروسته یې له ایمان راوړو ډډه کړې او د پیغمبر مخالفت ته یې ملا تړلې.

خو دا دوهمه توجیه په څو دلائلو ضعیفه ده:

اول: د آیت له هیڅ برخې داسې نه معلومېږي چې دا دي د کافرانو قول وي.
دوهم: په څلورم آیت کې د اختلاف په ځای د (تفرق) لفظ ښیي چې د پیغمبر له بعثت وروسته دوی په بېلابېلو ډلو وېشل شوي، ځینو یې ایمان راوړی او ځیني پر خپل کفر او انکار ټینگ پاته شوي.

درېیم: د پیغمبر توصیف په (البینه) سره او صحیفې یې په (مطهره) سره او د دغو صحیفو لارښوونې او احکام په (قیمه) سره ښیي چې دا په هیڅ صورت کې د کافرانو مقال نه شي کېدی.

څلورم: مشرکان په پیغمبر او کتاب باور نه لري، دوی ته د دې وینا انتساب اشتباه ده، مشرکان هیڅکله نه وایي چې که پیغمبر راغی حتماً ایمان پرې راوړو.

۲- هغه (بینه او څرگندونکې) چې له خپل موجوده حالته د کافرانو وتل د هغې په راتلو پورې مربوط او منوط دي، د الله تعالی له لوري رالېږل شوی هغه پیغمبر دی چې (پاکیزه صحیفې) ورسره وي او پر خلکو یې (لوی). یعنې د (پیغمبر د بعثت) فلسفه دا ده چې مخکني (اهل کتاب) کافر شي او مخکني (اهل اعتقاد) مشرک شي او دواړه کافر شوي ډلې په خپلو غلطو او کافرانه انگېرنو، باورونو او تگلارو داسې کلک ونښلي چې ترې بېلېدل یې یوازې له یوې لارې امکان لري او هغه دا چې نوی پیغمبر ورته راشي، نوی کتاب، له تحریف، شرک او خرافاتو پاک کتاب ورته راوړي، له دې پرته نه خپله زړه عقیده پرېږدي او نه له خپل زور دود او دستور لاس اخلې او نه په خپلې ټولنې کې تبدیلی ته چمتو کېږي. دا مبارک آیتونه موږ ته د دې مهمې خبرې درس راکوي چې انقلابونه، فکري او اجتماعي بدلونونه له (لارښود)، (کتاب)، (پیغام)، (د پیغام حامل)، (واضح شعار)، (څرگند آرمان) او له (قائد او قدوي) پرته ممکن نه دي. (بې پیامه او بې لارښوده) انقلابيون هیڅکله نه شي کولی انقلاب راولي او د ټولنې حالت بدل کړي.

څو ظریف نقاط د دې مبارکو آیتونو په الفاظو کې توجه جلبوي:

الف: (پیام راوړونکې) د (البینه) په نامه توصیف شوی او دا ښیي چې د ده په شخصیت کې هغه څه په څرگنده توګه لیدل کېږي چې د ده د دعوت او رسالت په حقانیت شهادت ورکوي. نه یې په شخصیت کې څه ابهام شته او نه یې په پیغام، تگلارې او عمل کې، د خپل پیغام او دعوت عیني تجسم او په خپلې تیاره او جهل خپلې ټولنې کې د روڼ او ځلانده څراغ په څېر.

ب: د ده صحیفې یې (مطهره) ګڼلې دي چې ښیي بلنه او پیغام یې پاکیزه او شفاف دي، نه د کذب او درواغو شائبه په کې شته، نه د ناحقې او باطلې خبرې څه اثر، نه د خرافاتو او غلطو عقیدو کومه بېلګه او نه اخلاقي فساد او ناولو کړنو ته د بلنې او ترغیب کومه وینا، بلکې له دې ټولو (پاکیزه) دي او په ټولنې کې د طهارت او پاکیزه ګۍ باعث، د (دین) او (دیانت) له څیړنې شوې خبرې گردونه پاکوي، د خلکو (باورونه) له شرک او خرافاتو تزکیه کوي، د جهل او شرک خپلې انسان د ضمیر صفحې ته ځلا ورکوي او ټولنه له ظلم، ګناه او

فساد ژغوري.

۳- په قرآن کې د کتاب لفظ کله د یوه ټوک په معنی راځي، کله د لیکنې په معنی او کله د (حکم) په معنی. او دلته له (کتب قیمه) یا هغه لیکنه مراد ده چې په الهي صحیفو کې درج شوي، سمه، دقیقه او له هر ډول کوږوالي خوندي، یا نې مراد په دغو صحیفو کې ذکر شوي هغه احکام دي چې مضبوط، دقیق او حکیمانه دي، یعنې د دې پاکیزه صحیفو لیکنې، لارښوونې او احکام د انسان ژوند، عقاندو او افکارو ته قوام او سموالی ورکوي او له کوږوالي او انحراف نې ساتي.

۴- د تاریخ په اوږدو کې تل او په وار وار داسې شوي چې کله کوم پیغمبر مبعوث شوی، مخاطبین نې؛ که دا (کتابیان) وو او په مخکني پیغمبر نې د ایمان ادعاء کوله او که هغه چې د لومړي ځل لپاره د نوي پیغمبر په کتاب ایمان راوړو ته بلل شوي او ترې غوښتل شوي چې (اهل کتاب) شي، د نوي دعوت په وړاندې په بېلو بېلو ډلو وېشل شوي، ځینو ایمان راوړی، ځینو مخالفت ته ملا تړلې، ځینو د منافقت او دوه مخي توب لار غوره کړې، ځینې نې بې تفاوت پاته شوي او ځینې د انتظار په حالت کې، تر څو وگوري چې روانه شخړه او منازعه د کوم لوري په بریا او د کوم لوري په ماته منتج کېږي، تر څو د فاتح په خوا کې ودرېږي او د ده تگلاره او دعوت ومني او شعارونه نې زمزمه کړي. د دوی اختلاف غیرشعوري او په ناپوهۍ کې نه وي، بلکې عمدأ او له اتمام حجت او د بېنې او څرگندي نېنې له راتلو وروسته مخالفت ته ملا تړي.

۵- په دې آیت کې د پیغمبرانو علیهم السلام د دعوت اساسي بنسټونه او مباني او د دوی د پیغام خلاصه ذکر شوی، هر پیغمبر چې د زمانې په هر پړاو کې مبعوث شوی، خلکو ته نې ویلي: ستاسو د رب له لوري مې دا پیغام درته راوړی:

الف: د الله تعالی (عبادت) وکړئ، یعنې ستا باور باید دا وي چې ته (بنده) یې او الله تعالی ستا آقا او بادر، خپل هر څه به د ده گټې او ستا هر کار به د ده د حکم او امر مطابق، ته به نه خان د خپل خان ټولواک گټې او نه د خپلو مادي او معنوي شتمنیو او نه به په خپلو شتمنیو کې د خپلې خوښې مطابق تصرف کوي، دا ځکه چې تا خپل اختیار الله تعالی ته سپارلی، دوست دي هماغه دئ چې د ده دوست وي او دښمن دي هغه چې د ده دښمن وي او په خپل هر کار کې به د ده رضاء لټوي، دا ځکه چې ته مریې او (عبد) یې، د مرییتوب او (عبادت) تقاضا او غوښتنه همدا وي، هر هغه کار چې د دې مغایر وي د بندگۍ له پولې تېری دئ او بغاوت.

ب: خپل دین د الله لپاره (سوچه او خالص) کړئ، په شرک او له بل څه سره په گډولو نې مه لړئ، (دین) یعنې د الله تعالی (عبادت)، عبادت مو منزله وساتئ، په عبادت کې بل څوک له الله تعالی سره مه شریکوي، نه له الله تعالی پرته بل ته غاړه ږدئ او مه له ده پرته بل ته د احتیاج او دعاء لاسونه اوږدوئ، (عبادت) او (دعاء) مو باید یوازي او یوازي د الله تعالی لپاره وي، خپل (عبادت) او (دعاء) له هر راز ککړتیا پاکیزه وساتئ.

ج: (حنیف) اوسئ، له سمې لارې کین او بڼې لاس ته مه منحرف کېږئ، د دین په مستقیمې لارې مخامخ د الله په لوري ولاړ شئ.

د: لمونځ وکړئ او خپلې اړیکې له خپل رب سره تل مضبوطې وساتئ.

ه: زکات ورکړئ، له خپل هغه مال او دولت چې د خپل لاس په ټټاکو مو له حلالو لارو ترلاسه کړی یوه برخه ئې د الله تعالی په لار کې او د بې وزلو او محرومانو د لاس نیوي او مرستې لپاره انفاق کړئ.

(قیم دین) همدغه دئ او ټولو مخکنیو پیغمبرانو علیهم السلام دغه دین ته بلنه ورکړې او اوسنی پیغمبر علیه السلام هم تاسو دغه دین ته رابلي، نو ای کتابیانو! له دې نوي پیغمبر علیه السلام او د دغه قیم دین په لوري د ده له بلني سره ستاسو د اختلاف وجه څه ده؟!

إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا أُولَئِكَ هُمْ شَرُّ الْبَرِيَّةِ ﴿٦١﴾ إِنَّ الَّذِينَ ءَامَنُوا وَعَمِلُوا الصَّالِحَاتِ أُولَئِكَ هُمْ خَيْرُ الْبَرِيَّةِ ﴿٦٢﴾ جَزَاؤُهُمْ عِنْدَ رَبِّهِمْ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ۖ رَضِيَ اللَّهُ عَنْهُمْ وَرَضُوا عَنْهُ ۚ ذَٰلِكَ لِمَنْ حَشِيَ رَبَّهُ ۚ ﴿٦٣﴾

٦- بې شکه کافر شوي کتابیان او مشرکان به د دوزخ په اور کې وي، تلپاته په هغه کې، همدا دوی دي تر ټولو بد مخلوق. ٧- له شک پرته چا چې ایمان راوړ او صالح عمل ئې وکړ، دوی دي تر ټولو ښه مخلوق. ٨- بدله ئې د خدای خوا کې تلپاته جنتونه چې ترې لاندې به ویالې بهیږي، تل پاته په هغه کې، الله لدوی راضي او دوی له ده راضي، دا د هغه چا لپاره چې له خپل رب ئې وېره وکړه.

٦- دا آیت موږ ته لارښوونه کوي چې که څوک د حق بیانونکي پیغمبر له راتلو وروسته او په داسې حال کې چې ده ته ئې له ځان سره پاکیزه صحیفې راوړې او په داسې حال کې چې قیم دین ته ئې رابلي، د کفر او له بینې د انکار لار غوره کړي، دا تر ټولو بد مخلوق دئ، تر هر حیوان بد او په اسفل السافلین کې پرېوتی، لکه چې قرآن فرمایي:

... أُولَئِكَ كَالْأَنْعَمِ بَلْ هُمْ أَضَلُّ ۖ أُولَئِكَ هُمُ الْغَافِلُونَ ﴿٦٤﴾
الاعراف: ١٧٩

... دوی د څارویو په څېر دي بلکې لازیات لارورکي، همدا دوی غافل او بې خبره دي.

إِنَّ شَرَّ الدَّوَابِّ عِنْدَ اللَّهِ الصُّمُّ الْبُكْمُ الَّذِينَ لَا يَعْقِلُونَ ﴿٦٥﴾
الانفال: ٢٢

بې شکه چې د الله په نزد کې تر ټولو بد خوځېدونکي هغه کانه او گنگيان دي چې تعقل نه کوي. (نه حق خبره اوري، نه په حقیقت اعتراف کوي او نه خپل عقل کاروي).

٧- انسان په (ایمان) او (صالح عمل) سره هغه لوړ مقام ته رسیږي چې هیڅ بل مخلوق نه

د قرآن مجید ۳۸۱ لوستنه

شي ورسېدی، د معنوي مقام او د شرف، عزت او افتخار هغو لوړو لوړو څوکو ته چي د الله تعالی ټول مخلوقات به تر ځان لاندې ومومي، هيڅ داسي مخلوق به په نظر ورنشي چي دغو لوړو لوړو ته د رسېدو جوگه وي.

۸- د دوی اخروي بدله او اجر به هغه تليپاته جنتونه وي چي د تل لپاره به په کي اوسېږي، د خپل رب په پېرزوينو به راضي وي او د الله تعالی رضاء به ئې ترلاسه کړي وي. له الله تعالی وېرې دې مقام ته رسولي، دغه ستر او لوړ مقام ته يوازې هغه څوک رسېدی شي چي له الله تعالی وېرېږي. دا آيت په ډېر وضاحت سره موږ ته وايي چي له (الله تعالی وېره) دې لوړ مقام ته د رسېدو اصلي لامل دئ، هغه څوک دا مقام ترلاسه کولی شي چي د خدای بڼې پېژندنې دې ځای ته رسولی چي له الله تعالی وېرېږي، دغه وېره ئې له دې منع کوي چي د خپل رب له حکم سرکېني وکړي او د ده د قهر او غضب وړ وگرځي، همدا وېره ئې دې ته اړ کوي چي له خپل رب سره په معامله کي بې باکۍ نه وي، په احتياط سره گام واخلي، عملونه ئې صالح وي، بڼي او کين لوري ته منحرف نه شي، يوازې داسي خلک دې مقام ته رسېدی شي او دا شرف او عزت ترلاسه کولی شي.

الزلزال د قرآن پلوشې

بسم الله الرحمن الرحيم

الزلزال

د سوري معرفي

د دې سوري نوم الزلزال دی چې له لومړي آيت څخه تر ۸ آيتونه لري، د پنځو لومړنيو آيتونو فواصل ښه هموزنه او ورته صيغې دي چې په (ها) پای ته رسېدلې، شپږم آيت ښه (هم) په لفظ سره د توقف او ودرېدو غږ لري اوم او اتم آيتونه ښه د (يره) په ورته صيغو ختم شوي. ځيني مفسرين ښه مکي سوره گڼي او ځيني ښه مدني، خو د سوري مضمون، د آيتونو ترکيب او د بيان څرنگوالی ښه ښيي چې مکي ده، دا ځکه چې د بحث اصلي موضوع ښه آخرت او معاد ده، چې د مکي سورتونو د بحث محوري او اساسي موضوع وي، آيتونه ښه مکي سورتونو ته ورته لنډ لنډ، د شعارونو په څېر، چې خاص وزن او غږ لري او په هغوی کې ژور او پراخ مطالب په محدودو الفاظو کې افاده کېږي. سوره خپل بحث له هغې زلزلې پيلوي چې د قيامت په دوهم پړاو کې به رامنځ ته شي، بيا له قبرونو د انسانانو راپاڅېدل، د زمکې له لوري په ټولو هغو پېښو شهادت ورکول چې د دې پر سر تېري شوې او انسان ترسره کړي او خلک د خپلو عملونو او باورونو له مخې په ډلو ډلو وېشل په کې انځور شوي او په پای کې وايي چې په دې ورځ به هر انسان خپل ذره ذره ښه او بد عمل په څرگنده او مجسمه توگه په خپلو سترگو مخامخ وگوري.

بِسْمِ اللَّهِ الرَّحْمَنِ الرَّحِيمِ

إِذَا زُلْزِلَتِ الْأَرْضُ زِلْزَالَهَا ﴿١﴾ وَأَخْرَجَتِ الْأَرْضُ أَثْقَالَهَا ﴿٢﴾ وَقَالَ الْإِنْسَانُ مَا

هَآ ﴿٢﴾ يَوْمَئِذٍ تُحَدِّثُ أَخْبَارَهَا ﴿١﴾ بِأَنَّ رَبَّكَ أَوْحَىٰ لَهَا ﴿٣﴾ يَوْمَئِذٍ يَصْدُرُ
الْأَناسُ أَشْتَاتًا لِّيُرَوَّاْ أَعْمَلَهُمْ ﴿٤﴾ فَمَن يَعْمَلْ مِثْقَالَ ذَرَّةٍ خَيْرًا يَرَهُ ﴿٥﴾ وَمَن
يَعْمَلْ مِثْقَالَ ذَرَّةٍ شَرًّا يَرَهُ ﴿٦﴾

۱- کله چې ولړزي دا زمکه په خپلي لړزېدا. ۲- او راوباسي دا زمکه خپل درانه درانه.
۳- او ووايي انسان چې څه پرې شوي؟ ۴- په دې ورځ به خپل اخبار بيانوي. ۵- دا
ځکه چې ستا رب به ورته وحي کړي وي. ۶- راوبه وځي په دې ورځ خلک بېل بېل،
ترڅو وښودی شي دوی ته خپل اعمال. ۷- نو چا چې د وړې ذرې په قدر نېکي کړي،
ويني به ئې. ۸- او چا چې د وړې ذرې په قدر د شر کار کړی، ويني به ئې.

۱- زمکه به ولړزي، نه يوه برخه ئې، بلکې ټوله زمکه او نه يو ځل بلکې پر له پسې او په
هيئتاکي لړزېدا سره. که څه هم ځينو مفسرينو دا زلزله د قيامت د لومړۍ مرحلې زلزله گڼلې،
خو له وروستيو آيتونو په څرگنده معلومېږي چې دا آيت هغې زلزلې ته اشاره کوي چې د
انسان تر مجدد بعثت او بياژوندون مخکې به راشي، د النازعات د سوري لومړي ۱۳ آيتونه
هم په دې مطلب تاکيد کوي چې د انسانانو بيا ژوندون به هم د زمکې له يوې زلزلې او شديد
ټکان سره پېل شي او ورپسې به هر يو له خپل خپل قبر راپاڅي، د محشر په لوري به
وخوځول شي او په آوار ميدان کې به د الله تعالی په وړاندي د محاسبې لپاره ودرېږي.

۲- دا چې د زمکې (انقلاب) څه دي، د مفسرينو تر منځ دوه رايې مومو:
الف: دا به هغه سره او سپين زر او قيمتي تيزي وي چې انسانانو ئې د لاس ته راوړو
لپاره د کفر او نفاق، خيانت او ظلم لار غوره کړه، د هغوی په مينې کې ئې خدای او آخرت
هېر کړ، د هغوی پر سر په خپلو کې وجنگېدل، يوه د بل ويني توی کړي، خپل عزت او شرافت
ئې ورپورې تړلی وو، د هغوی لپاره ئې هر ذلت، دنانت او سپکاوي ته غاړه اېښوده، په دې
ورځ چې زمکې به دا ټول بهر راغورځولي وي، هري خوا ته به د بې ارزښته متاع په څېر
خواره واره پراته وي، د مال او دولت بنده انسان به پوه شي چې د څومره بې ارزښتي متاع
لپاره ئې خپله دنيا او آخرت تباه کړ او نن ئې د هغو ټولو هڅو او هلو ځلو پايله څه ده چې د
دغو د لاس ته راوړو لپاره ئې کړې وې!!

ب: له (انقلاب) مراد انسانان دي، دا ځکه چې قرآن انسانان په دې نامه ياد کړي او په گڼ شمېر
آيتونو کې د هغه انسان په اړه چې د دنيا او مال دولت بنده دئ، په زمکې پورې نښتی، زړه ئې
د دنيا له متاع نه شلېږي، د بر تلو او لوړ الوتو لپاره پياوړي وژرونه نه لري، د داسې خلکو
لپاره ئې دغه صيغه په ډېرو ځايونو کې کارولې، د دغو مفسرينو له نظره له انقلاب مراد
انسانان دي چې زمکه به ئې بهر راوباسي.

که لومړي دوه آيتونه د قيامت په لومړۍ مرحلې پورې مربوط وي، نو کېدی شوی چې
(انقلاب) د سرو او سپينو زرو او قيمتي ډبرو په معنی ونيسو، خو څلورم آيت په صراحت سره

الزلزال د قرآن پلوشې

بښي چې دا حوادث د هغې مرحلې پېښې دي چې زمکه به خپل ټول اسرار او اخبار بيانوي. له دې په وضاحت سره معلومېږي چې دوه لومړي آيتونه د قيامت د دوهمې مرحلې پېښې بيانوي.

۳-۴: بايد وگورو چې څه به په دې ورځ د انسان د حيرانتيا سبب شي؟! د زمکې کوم حرکت به دې په حيرت کې واچوي او دې ته به ئې مجبور کړي چې ووايي: په دې زمکې څه شوي؟ آيا د زمکې هيبتناکه زلزه به ئې حيران کړي؟ يا له قبرونو د انسانانو راپاڅېدا او يا د انسان په خلاف د زمکې شهادت؟

په لږ دقت سره په دې خبرې پوهېدې شو چې په دې آيت کې ښودل شوی حيرت به نه خو د زمکې د سختې زلزلې له کبله وي، ځکه چې دا زلزه به مخکې او له قبرونو د انسانانو له راپاڅېدو د مخه وي او نه به له قبرونو د انسانانو د راوتو په سبب وي، ځکه چې دوی په خپلو سترگو له قبر خپل راوتل نه گوري او نه پرې پوهېږي، داسې لکه چې له مور خپل راپيدا کېدا نه گوري او نه وروسته ور په ياد وي. دا هم سمه نه ده چې ووايو ځينې به د ځينو نورو بياراپاڅېدا گوري، ځکه د دې خبرې لپاره هم څه دليل نشته. د يس د سوري ۵۲ آيت بښي چې د آخرت منکران به له راژوندي کېدو وروسته يو له بله پوښتنه کوي چې موږ چا له خپلو قبرونو راپاڅولو؟ من بعثنا من مرقدنا؟ په خواب کې به ورته ويل کېږي: هذا ما وعد الرحمن و صدق المرسلون: دا همغه څه دي چې رحمان خداى ئې وعده کړې وه او پيغمبرانو رښتيا ويلي وو. دا آيت بښي چې د قيامت په ورځ به انسانان په دې نه پوهېږي چې څنگه بياراژوندي شوي. مؤمنان به نورو ته وايي چې دا خو د الله تعالى همغه وعده وه چې د پيغمبرانو له لارې ئې له موږ سره کړې وه او دا ده نن ثابته شوه چې پيغمبرانو عليهم السلام رښتيا ويلي وو.

له دې ټولو معلومېږي چې د انسان د حيرت سبب به د زمکې هغه شهادت وي چې د انسانانو د کړنو په اړه به ئې ورکوي. قرآن فرمايي چې په دې ورځ به د زمکې تر څنگ د انسان سترگې، غوږونه، لاس او پښې او پوستکي هم د ده په عملونو شهادت ورکوي

حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَرُهُمْ وَجُلُودُهُمْ بِمَا كَانُوا يَعْمَلُونَ ﴿٥١﴾ وَقَالُوا لِمَ أَجِئُونَا لِهَٰذَا بَلَدًا مَّيِّتًا قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ



تَرْجَعُونَ

وَالْيَٰه

فصلت ۲۰-۲۱

تر هغه چې (اور ته نږدې) ورشي، غوږونه، سترگې او پوستکي به ئې په هغه څه شهادت ورکوي چې دوی کول. او خپلو پوستکو ته به وايي: ولي زموږ په ضد شهادت ورکوي؟ ورته وايي به: هغه الله په خبرو راوستي يو چې هر څه ئې په خبرو راوستي او هغه په اول ځل پيدا کړئ او د هغه لوري ته ورگرځول کېږئ.

دا آيت بښي چې د زمکې هر څه به هغه ورځ شهادت ورکوي. ابوهريره رضي الله عنه روايت کوي چې پيغمبر عليه السلام دا آيت (يومئذ تحدث أخبارها) تلاوت کړ او وئې فرمايل:

د قرآن ۽ ځلوشې الزلزال

آيا پوهيږئ چې زمكه به كوم اخبار بيانوي؟ صحابه وو وويل: الله او رسول ئي ښه پوهيږي، پيغمبر عليه السلام وفرمايل: د زمكي اخبار بيانول هغه شهادت دئ چې زمكه به ئي د بندگانو د هغو عملونو په اړه وركوي چې د زمكي پر سر ئي كړي، وايي به: په فلانې ورځ ئي فلانې فلانې كار وكړ، دا د زمكي اخبار دي چې هغه به ئي بيانوي.

عَنْ أَبِي هُرَيْرَةَ قَالَ قَرَأَ رَسُولُ اللَّهِ (يَوْمَئِذٍ تُحَدِّثُ أَخْبَارَهَا) قَالَ « أَتَدْرُونَ مَا أَخْبَارُهَا ». قَالُوا اللَّهُ وَرَسُولُهُ أَعْلَمُ. قَالَ « فَإِنَّ أَخْبَارَهَا أَنْ تَشْهَدَ عَلَى كُلِّ عَبْدٍ أَوْ أَمَةٍ بِمَا عَمِلَ عَلَى ظَهْرِهَا أَنْ تَقُولَ عَمِلَ كَذَا وَكَذَا يَوْمَ كَذَا وَكَذَا قَالَ فَهَذِهِ أَخْبَارُهَا ». رواه النسائي

عن ربيعة الجرشى أن رسول الله صلى الله عليه وسلم قال تحفظوا من الأرض فإنها أمكم وإنه ليس من أحد عامل عليها خيرا أو شرا إلا وهى مخيرة. رواه الطبراني

له ربيعة الجرشى رضي الله عنه رواية دئ چې پيغمبر عليه السلام وفرمايل: له زمكي سره په خپل چلن كي احتياط كوئ، ځكه چې زمكه ستاسو مولد او بنسټ دئ (چي ترې پيدا شوي يئ) او هيڅ داسي عمل كوونكى نشته چې د زمكي پر سر ئي ژوند كړى وي او دا دي د ده په ښه او بد عمل شهادت وركوي.

د على رضي الله عنه په اړه راځي چې كله به ئي د بيت المال اموال په مستحقينو ووېشل او هغه به ئي تش كړ نو دوه ركعت له مونځ به ئي هملته اداء كړ او بيت المال ته به ئي په خپل خطاب كي وويل: ته شاهد يي چې ما په حقه ډك او په حقه تش كړي (يعني نه مي څه حرام مال دركي واچاوه او نه مي ستا كوم څه په حرامه لار مصرف كړ).

پيغمبر عليه السلام فرمايي: (چي كله د لمانځه وخت راوړسپوري په لور غږ آذان وكړئ، د غرونو او زمكي څه ئي چې واوري د قيامت په ورځ به شهادت وركوي.

دغه زمكه چې ته ئي مړه او بي حسه گڼي او په بي باكي سره ئي پر سر گناهونه كوي، د قيامت په ورځ به ستا ټول ښه او بد عملونه بيان كړي.

ما ته ووايئ: ١٤٠٠ كاله مخكي به د دې وينا په اړه د مخالفينو عكس العمل څنگه وو (چې زمكه به خپل ټول اخبار بيان كړي)؟ آيا په دې خبري به ئي په خپلو كي ډېر ډېر نه وي خنډلي او په ټوكو ټوكو به ئي يوه بل ته نه وي ويلي چې دا دئ محمد دا ادعاء هم وكړه چې دا مړه زمكه به په خبرو راشي او د انسان په ښه او بد عمل به شهادت وركوي؟! خو راشئ د قرآن دا وينا نن يوه داسي ساينس پوه ته وكړئ چې د علمي څېړنو په نتيجه كي دا ورته معلومه شوې چې د زمكي سطح او فضاء د انسان هر هر غږ او هر هر حركت ثبتوي، هغه ساينس پوه چې نن په ډېر قاطعيت سره وايي: د انسان د غږ او خوځښت څپې د زمكي په سطح او فضاء كي داسي ثبت كيږي چې د تل لپاره دوام كوي او زرگونو كاله وروسته هم كولى شو دا امواج او اثرات په پرمختللو وسايلو كشف او ترلاسه كړو. كه دغه ساينس پوه ته ووايئ چې قرآن څوارلس پېړۍ مخكي دا خبره كړې، عكسل العمل به ئي څه وي؟ آيا كېدى شي له دې پرته بل څه ووايي چې قرآن حتماً له داسي مرجع راغلى چې په ټولو اسرارو پوه دئ؟

ستا ژبه او شونډى، ستا ستونى او حنجره چې ستا د تكلم وسائل دي او په دې سره د خپل زړه خبري بيانوي، ټول له دغو خاورو جوړ شوي، همدا خاوره ده چې ستا د ژبي، شونډو او حنجرې ماليكولونه ترې جوړ شوي او د ما في الضمير په بيانولو كي ستا مرسته

الْعَزَّوَال د قرآن پلوشې

کوي، د قیامت په ورځ به په خپلواکه او مستقلة توګه په خبرو راشي او شهادت به ورکوي.
۵- ولي به زمکه په هغه ورځ خپل اسرار راباسي، ټولي خبري به بیانوي او هر هغه څه به په ډاګه کوي چې د دې پر سر تېر شوي؟ دا ځکه چې الله تعالی ورته وحی کړې چې نن هر څه ثبت او د قیامت په ورځ نې بیان کړه.

د (یوحی) په ځای د (اوحی) د صیغې راوړل ښيي چې زمکې ته له مخکې (الهام) شوی چې ټول جریانات به ثبتوي او د قیامت په ورځ به نې بیانوي، یعنې زمکه دا اوس اوس د ټولو جریاناتو شاهد او ناظره ده، هر څه احساسوي، حفظ کوي نې او د قیامت په ورځ به نې د انسان مخې ته ږدي.

۶- د دې آیت په اړه دوه تفسیرونه مومو:

الف: هر انسان به بېل او له نورو جلا له خپل قبر او مدفن راپاڅېږي او د الله تعالی په لوري به خوځول کېږي، له دوستانو او خپلوانو، قوم او قبیلې، حزب او ډلې، پلویانو او سپاهیانو، حامیانو او ملګرو او له ټولو هغو چې په دنیا کې نې د ده شاوخوا نیولي وه او ده پرې حساب کاوو، نن به له دوی هیڅوک په خپلې خوا کې نه مومي، ګوښی او یوازي به د الله په لوري درومي. لکه چې قرآن فرمایي:

وَكُلُّهُمْ
ءَاتِيهِ
يَوْمَ
الْقِيَمَةِ
فَرَدًا

مریم: ۹۵

او هر یو به نې د قیامت په ورځ یوازي ورته راشي.

همداراز فرمایي:

وَلَقَدْ جَعَلْنَا فُرَادًى كَمَا خَلَقْنَاكُمْ أَوَّلَ مَرَّةٍ وَتَرَكْتُمْ مَا خَوَّلْنَاكُمْ وَرَاءَ ظُهُورِكُمْ وَمَا نَرَىٰ مَعَكُمْ شُفَعَاءَكُمُ الَّذِينَ زَعَمْتُمْ أَنَّهُمْ فِيكُمْ شُرَكَاءُ لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ

تَزْعُمُونَ

الأنعام: ۹۴

او یقیناً چې موږ ته همغسې یوازي راغلې چې په لومړي ځل مو (یوازي) پیدا کړی او څه مو چې درباندي پېرزو شوي وو ټول مو ترشا پرېښودل او هغه شفاعت کوونکي مو هم درسره نه ګورو چې ګمان مو کاوو دوی به ستاسو په (پیدایښت او پالنې کې د خدای) شریکان وي، یقیناً اړیکې مو سره شلېدلې دي او هغه درنه وړک دي چې (دا) ګمان مو پرې کاوو.

ب: د انسان له پیدایښت د قیامت تر ورځې د زمکې پر سر ټول پیدا شوي انسانان به له خپل مدفن او مقبرې راپاڅېږي او د خپلو عملونو له مخې به په بېلو بېلو ډلو کې راغونډ او د الله تعالی په لوري درومي او د حشر په میدان کې به راغونډېږي.

په لږ دقت سره پوهېدی شو چې د لومړۍ ډلې مفسرینو رایه دقیقه ده، د دوهمې برخې دا الفاظ (لیروا اعمالهم) ښيي چې خلک به د دې لپاره بېرته راژوندي کېږي او له خپلو خپلو قبرونو به بېل بېل راوځي چې خپل تېر عملونه وګوري او سزا نې ورکړی شي، هغه آیتونه

د قرآن مجید څلورلویښه الزلال

چې د قیامت په ورځ د انسانانو د ډله ییز حرکت په اړه بحث کوي د قیامت په وروستی مرحلې پورې مربوط دي، دا باید په دغې مرحلې تطبیق نه کړو.

په هغه ورځ به هر چا ته خپل عمل وروښودی شي، هر څوک به هغه اعمال چې په دنیا کې یې کړي، خپلې مخې ته مجسم ومومي، یوازې دا نه چې خپل عملونه به په خپلې عملپاڼې کې وگوري او سزا او بدله به یې ورکړی شي، بلکې پر دې سربېره به خپل ټول ښه او بد عملونه خپلې مخې ته څرگند او مجسم ومومي، له ۴ او ۶ آیت معلومېږي چې د انسان عملونه له (غېر او ښې) سره ضبط کېږي او د قیامت په ورځ به انسان هم د خپلو عملونو (اخبار) واورې او هم به یې (ښه) وگوري.

څوارلس پېړۍ مخکې هیچا ته په دې خبرې پوهېدا ممکنه نه وه چې کېدای شي د انسان (غېر) او د خوځښت (انځور) او فیلم یې ثبت شي او له څه مودې وروسته بیا ولیدی او واورېدای شي، خو اوس او له هغه وروسته چې ټیپ ریکارډر او کامرې اختراع شوي، هر چا ته دا خبره جوته شوه.

۷-۸: (خیر) او (شر)، که ستر وي او که وور، حتی که د یوې وړې ذرې په اندازه وي، ټول به په خپلې عملپاڼې کې وگوري، ټول به ستا مخې ته مجسم کړی شي، وبه گوري چې هیڅ څه دي له پامه نه دي غورځېدلي، هر څه په ډېر دقت سره ثبت شوي او د دغو له مخې به ستا برخليک او راتلونکی ټاکل کېږي، که ستا د (ښېگڼو) تله پر (بدو کړنو) درنه شوه، جنت ته به درومي، خو که د (بدو کړنو) تله دي درنه وه او ښېگڼې دي سپکې او بې وزنه وختې، دوزخ ته به درومي، د هرې نېکۍ په بدل کې به لس برابره بدله ترلاسه کوي او بدې به دي یا مهربان او بخښونکي رب درته وبخښي، یا د هغو مصیبتونو، بیماریو، دردونو او ستونزو په خاطر به یې درته معاف کړي چې په دنیا کې دررسېدلي او یا به عادلانه سزا درکوي.

باید متوجه وي چې د دې آیتونو الفاظ داسې نه دي چې وینې انسان به د هر وړوکي عمل سزا گوري، داسې نه دي ویل شوي چې که د ذرې په اندازه د خیر او شر عمل یې کړی وي، سزا به یې گوري، نه، بلکې عمل به گوري او ضروري نه ده چې سزا به یې هم گوري. په دې اړه مو څو نورې خبرې هم باید په پام کې وي:

الف: د عملونو وزن او ارزښت به د دوی د ظاهري ښې له مخې نه ټاکل کېږي، د کافر، مشرک او منافق هغه عملونه به بې وزنه او بې ارزښته وي چې په ظاهر کې ښک او ښه ښکاري. که احياناً یې کوم ښه کار کړی وي بدله به یې په دنیا کې ترلاسه کړي وي. په دې ورځ به فقط (حق) عمل ته وزن او ارزښت ورکوي، نه ظاهري ښه یې، لکه چې قرآن فرمایي:

وَالْوِزْنُ يُوَمَّزُ الْحَقُّ...

الاعراف: ۸

او په دې ورځ به حق دروندوالی وي (کوم عمل چې له (حق) او (حقیقت) تش وي هغه به سپک وي).

ب: د بد عمل سزا به ورسره برابره او متناسبه وي، خو د نېک عمل بدله به له لس برابره تر اوه سوو او حتی تر دې هم زیاته وي.

ج: چا چې ایمان راوړی، حساب به یې آسان وي، د خپل غوره عمل له مخې به ثواب ترلاسه کړي، که له کبیره گناهونو یې ډډه کړې وي صغیره به یې الله تعالی ورته وبخښي.

الترغزال د قرآن پلوشي

انس رضي الله عنه روايت كوي چي ابوبكر صديق رضي الله عنه له پيغمبر صلى الله عليه وسلم سره يو ځای ډوډی خورله چي دا آيتونه (فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ﴿٧﴾ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ﴿٨﴾) نازل شول، ابوبكر رضي الله عنه له خوراکه لاس راتم کړ او

وني ويل: يا رسول الله! آيا د خپلو وړو وړو گناهونو په سبب به هم مجازات کېږم؟ پيغمبر عليه السلام وفرمايل: اي ابوبکره! هغه ستونزي چي په دنيا کي ئې گوري دا ستا د وړو وړو گناهونو په سبب وي، خو که د ذري په اندازې نېک عملونه دي کړي وي نو الله تعالی ئې درته ذخيره کوي تر څو ئې د قيامت په ورځ بشپړ ترلاسه کړي.

عن أنس قال كان أبو بكر يأكل مع النبي صلى الله عليه وسلم فنزلت هذه الآية فمن يعمل مثقال ذرة خيرا يره ومن يعمل مثقال ذرة شرا يره فرفع أبو بكر يده وقال يا رسول الله إني أجزى بما عملت من مثقال ذرة من شر فقال يا أبا بكر ما رأيت في الدنيا مما تكره فبمثاقيل ذر الشر ويدخر الله لك مثاقيل ذر الخير حتى توفاه يوم القيامة

عَنْ عَائِشَةَ قَالَتْ قُلْتُ يَا رَسُولَ اللَّهِ إِنَّ عَبْدَ اللَّهِ بْنَ جُدْعَانَ كَانَ فِي الْجَاهِلِيَّةِ يَصِلُ الرَّحِمَ وَيُطْعِمُ الْمُسْكِينِ يَقْرِي الضَّيْفَ وَيُفْكُ الْعَانَ فَهَلْ ذَاكَ نَافِعُهُ قَالَ « لَا يَنْفَعُهُ إِنَّهُ لَمْ يَقُلْ يَوْمًا رَبِّ اغْفِرْ لِي خَطِيئَتِي يَوْمَ الدِّينِ ». رواه مسلم

عائشه رضي الله عنها وايي: له رسول الله مي و پوښتل: عبدالله بن جدعان، په جاهليت کي خپلوي پالنه، مسکينانو ته ئې خوراک ورکاوو، مېلمه پال وو، اسيران او غلامان ئې آزادول، آيا دا نېک عملونه به څه گټه وررسوي؟ پيغمبر عليه السلام وفرمايل: نه؛ گټه نه وررسوي، ځکه ده يوه ورځ هم دا ونه ويل چي اي زما ربه! د قيامت په ورځ مي گناهونه راوبخښه.

د قرآن دا آيتونه او د پيغمبر عليه السلام دا احاديث موږ ته لارښوونه کوي چي نه وړ نېک عمل حقير وگڼو او نه وړه گناه عادي او بي اهميته وبولو، دا ځکه چي دواړه زموږ په دوسيه کي درج کېږي او زموږ په برخليک او اخروي سعادت او شقاوت باندې اغېز لري.

عَنْ عَدِيِّ بْنِ حَاتِمٍ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "اتَّقُوا النَّارَ وَلَوْ بِشِقِّ تَمْرَةٍ، فَإِنْ لَمْ تَجِدُوا فَبِكَلِمَةٍ طَيِّبَةٍ". رواه البخاري

عدي بن حاتم رضي الله عنه وايي چي پيغمبر عليه السلام فرمايلي: د دوزخ له اوره خان وساتئ که څه هم د يوې خرما په توتي وي او که ئې ونه مومي نو په يوې ښکلي او غوره خبري سره.

همدا راز فرمايي:

لَا تَحْقِرَنَّ مِنَ الْمَعْرُوفِ شَيْئًا ، وَلَوْ أَنْ تُفْرِغَ مِنْ دَلْوِكَ فِي إِنَاءِ الْمُسْتَسْقِي، وَلَوْ أَنْ تُكَلِّمَ أَخَاكَ وَوَجْهَكَ مُنْبَسِطٌ إِلَيْهِ". رواه البخاري

هيڅ نېک کار حقير مه گڼئ که څه هم د يوه تږي په جام کي له خپلي سلواغي اوبه توی کړي او يا له خپل ورور سره په ورين تندي خبري وکړي.

عوف بن الحارث رضي الله عنه د عائشي رضي الله عنها دا وينا روايت کوي چي پيغمبر عليه السلام ورته ويل: اي عائشي! له هغو وړو وړو گناهونو ځان وساته چي حقير گڼل کېږي، دا ځکه چي د دی هم د الله تعالی له لوري پوښتنه کېږي.

د قرآن ۽ ځلوشې الزلزال

و عن عَوْفِ بْنِ الْحَارِثِ عَنْ عَائِشَةَ قَالَتْ قَالَ لِي رَسُولُ اللَّهِ : « يَا عَائِشَةُ إِيَّاكِ وَمُحَقَّرَاتِ
الْأَعْمَالِ فَإِنَّ لَهَا مِنَ اللَّهِ طَلِبًا ». رواه النسائي
عبدالله بن مسعود رضي الله عنه روايت كوي چي پيغمبر عليه السلام وفرمايل: له صغيره
گناهونو خان وساتي، خكه دا په انسان راغونډي شي، احاطه نې كړي او د هلاكت سبب نې
شي.

بسم الله الرحمن الرحيم

العاديات

د سوري معرفي

د دې سوري نوم العاديّات (زغاستونکي) دئ چې له لومړي آيت څخه نيولې تر ۱۱ آيتونو پورې، لومړي پنځه آيتونه يې د ضبحاً په هموزنو صيغو پای ته رسي، درې ورپسې آيتونه يې د کنود، شهيد او شديد په صيغو ختمېږي او درې وروستي آيتونه يې د صدور، قبور او خبر په صيغو، چې دوه لومړي يې کنود ته ورته او خبر يې شهيد او شديد ته ورته وزن لري. د دې مبارکې سوري د نزول د زماني په اړه مختلف روايات لرو، خو د سوري له مضمون او د آيتونو د ترکيب له څرنگوالي معلومېږي چې نه يوازي د مکي دور سوره ده بلکې د مکي دور په لومړيو کې نازل شوې.

د بحث اساسي موضوع يې دا خبره ثابتول دي چې انسان د خپل منعم رب په وړاندي ډېر ناشکر او ناسپاس دئ، د دې ادعاء د اثبات لپاره هغو آسونو ته زموږ پام اړوي چې د خپل خاوند د عادي او معمولي پالنې له کبله سخت ورته مطيع او تر پېنو لاندې يې توندي زغاستي ته چمتو وي!! د دې سوري لومړي آيتونه خپل مخاطب له لاسه نيسي، د آسونو د توندي زغاستي يوې حيرانوونکې صحنې ته يې ودروي او ورته وايي: گوري! دا پياوړي آسونه، څنگه د خپل سپور د لاس په يوه حرکت سره، په زغاسته شي، هر يو تر بل د مخکې کېدو هڅه کوي، له سخت شور خوږ يې پوهېدې شي چې خپل ټول زور ځواک يې کارولي، ترڅو ترنورو د مخه خپل آقا مقصد ته ورسوي، نه گوري چې څومره تېز زغلي، هغه سپرغې گوري چې له تېرو سره يې د نعل په کلک لگېدو اوچتي شي، په تياره سباوون کې په دېمن بريد کوي، له دې بې پروا چې په يوې يا بلې گوښې کې به دېمن ورته په کمين کې وي، ناڅاپي به يې په کوم غشي سره په نېنه کړي، لږ يې دوږو ته پام وکړه چې له مستانه او بې باکانه منډي يې پورته شوې، گوره چې ناڅاپي د دېمن له مجهز صف سره مخامخ شو، له ايستلو تورو سره، خو په ټوله بې اعتنائي يې صف مات کړ او د دېمن په مزدحمو صفوفو کې ننوت، کله چې د آسونو دې خپل ته خپلو سپرو لا د زغاستي اشاره نه وه کړې، هغه وخت تا ليدل چې هر يو د خپل سپور تر پېنو لاندې، په شور شوق خوځېدو، پېنه يې کلکه کلکه په زمکه وهلې، د خپل سر غاړې په حرکاتو سره يې دا بنودله چې خپل آقا ته مطيع دئ او يوازي يوې اشارې ته يې منتظر!! دا له ده سره خپل خاوند څه کړي چې دومره مطيع دئ؟ له خوراک څښاک پرته يې څه ورکړي؟ په سر غاړه يې د لاس راکښلو پرته څه ورسره کړي؟ د دومره څه په وړاندي دا وفا او اخلاص د څه نېنه ده؟ او که تا اي انسانه! له دغه (حيوان) سره مقايسه کړي، د خپل منعم په وړاندي ستا وفا او اخلاص، ستا اطاعت او مننه، د خاوند په وړاندي د ده له چلن

د قرآن ۽ ځلوشې العاديات

سره مقايسه کړي، ما ته ووايه: ستا په اړه به عادلانه قضاوت څه وي؟ آيا له دې پرته بل څه کېدای شي چې ته د خپل رب په وړاندي سخت ناشکر يې، بي وفا يې، بي اخلاصه يې!! إِنَّ الْإِنْسَانَ لِرَبِّهِ لَكَنُودٌ * يقيناً چې انسان خپل مولا ته ډېر ناشکر دی. دا په داسې حال کې چې آس يوازې همدا دوه درې نعمتونه پېژني، له واکمن او پلار سر غاړه له لاس راکښلو پرته په نور څه نه پوهېږي، خو انسان د خير او نعمت په اړه جامع تصور لري، ټول هغه بې شمېره نعمتونه پېژني چې الله تعالی وړباندې پېرزو کړي او دی ورسره کلکه مينه لري، خو سره له دې ډېر ناشکر دی او د دغه حيوان په اندازه هم د خپل مولا مننه او شکر نه کوي. يقيناً چې انسان د خپل رب په وړاندي سخت ناسپاس دی، د سپرو تر پښو لاندې زغاستونکي آسونه همدا وايي.

دا کوم څه دغه ناسپاس بنده تر هغه حيوان هم زيات ناشکر کړی؟ آيا وجه نې دا ده چې گمان کوي نه آخرت شته، نه بيا ژوندون او نه محاسبه او مکافات او مجازات؟ آيا داسې نې انگېرلي چې د هر چا د سيني اسرار به نه سپرل کېږي او له ده پرته به هيڅوک په دې نه پوهېږي چې په زړه کې نې څه وو، موخي نې کومي او عزائم نې څنگه وو؟! ده اشتباه کړی؛ هغه ورځ به خامخا راځي چې انسانان له خپلو خپلو قبرونو راووځي، د سينو اسرار نې برېښي شي او د هغه خبر خداي په وړاندي ودرېږي چې هيڅ څه نې ترې پټ نه دي او بيا د خپل کفران او ناشکري سزا وگوري.

بِسْمِ اللَّهِ الرَّحْمَنِ الرَّحِيمِ

وَالْعَصِيدِ صَبْحًا ﴿١﴾ فَالْمُورِيَّتِ قَدْحًا ﴿٢﴾ فَالْغِيَرَتِ صَبْحًا ﴿٣﴾ فَأَثَرْنَ بِهِ نَقْعًا ﴿٤﴾ فَوَسَطْنَ بِهِ جَمْعًا ﴿٥﴾ إِنَّ الْإِنْسَانَ لِرَبِّهِ لَكَنُودٌ ﴿٦﴾ وَإِنَّهُ عَلَىٰ ذَٰلِكَ لَشَهِيدٌ ﴿٧﴾ وَإِنَّهُ لِحُبِّ الْخَيْرِ لَشَدِيدٌ ﴿٨﴾ * أَفَلَا يَعْلَمُ إِذَا بُعِثَ رَمَلٌ فِي الْقُبُورِ ﴿٩﴾ وَحُصِّلَ مَا فِي الصُّدُورِ ﴿١٠﴾ إِنَّ رَبَّهُم بِهِمْ يَوْمَئِذٍ لَّخَبِيرٌ ﴿١١﴾

۱- په خوږ سره زغاستونکو قسم. ۲- بيا په سُم (پونده) سپرغی شيندونکو قسم. ۳- او په سباوون يرغل کوونکو قسم. ۴- په کوم سره چې دورې کړي خوري. ۵- په کوم سره چې ننوځي په منځ د يوه ټولي کې. ۶- يقيناً چې انسان دې خپل مولا ته ډېر ناشکر. ۷- او په خپله دی په دې باندې شاهد دی. ۸- او په ميني کې د خير خو ډېر

شدید دئ. ۹- آیا نه پوهیږي، کله چې راپاڅوی شي هغه چې قبرو کې دي. ۱۰- او وسپری شي هغه چې سینو کې دي. ۱۱- په دې ورځ به خامخا د دوی رب ښه په دوی خبر وي.

۱- ۸: دلته تر ټولو د مخه څو ټکي په پام کې ولری:

- دا پنځه قسمونه د تعقیب (فاء) په توري سره په خپلو کې تړل شوي او ښيي چې دلته د یوه څیز مختلفو حالتونو او صفتونو ته اشاره شوې، یعنې همدا زغاستونکي دي چې د خپلي توندي او تېزي منډې له کبله ئې له تېتر شور او ځور اوچت دئ او همدغه زغاستونکي دي چې کله ئې سم په تیږو لگېږي نو سپرغی ترې اوچتي شي او همدا دي چې په سباوون کې د یرغل لپاره کارول شوي او همدا دي چې په خپلي چټکي زغاستي سره دورې بادوي او همدا دي چې د مقابل لوري په لیکو کې شق اجراء کوي، صفونه ئې څیړي او د دوی په منځ کې ننوځي.

- د بیان له الفاظو په ډاگه معلومیږي چې له دغو زغاستونکو هدف آسونه دي نه بل څه، ډېر بې سلیقي ادیب به هم له دې پرته بل مفهوم ترې وانخلي.

- اما دا چې دا قسمونه څنگه په دې خبرې شهادت ورکوي چې انسان د خپل پالونکي رب په وړاندي سخت ناشکر دئ، خواب ئې دا دئ: دا پیاوړي آسونه چې تر انسان ځواکمن او پیاوړي دي، خو گوري چې د خپل خاوند د څو محدودو نعمتونو په پاس د ده کلک اطاعت کوي، نه گوري چې څنگه د خپل خاوند د لاس په یوه حرکت سره په زغاسته شي، د سښې او سپوږمو له شور ځور ئې پوهېدی شي چې خپل ټول زور ځواک ئې کارولی، ترڅو ژر او تر نورو د مخه خپل آقا مقصد ته ورسوي، گوري چې څومره تېز زغلي، چې کله ئې نعلونه په تیږو لگي سپرغی ترې اوچتي شي، دې ته چمتو وي چې په تیاره سباوون کې په دښمن برید وکړي، له دې بې پروا چې په یوې یا بلې گوښې کې به دښمن ورته په کمین کې وي، ناڅاپي به ئې په کوم غشي په ښه کړي، دغو دورو ته پام نه کوي چې د ده له مستانه او بې باکانه منډې آسمان ته پورته شوي، گوري چې د دښمن په مجهز صف کې، که څه هم توري ئې له ټپکو ایستلي وي، په بې پروايي ننوځي، صفونه مات کړي او د دښمن په مزدحمو لیکو کې داخل شي، کله چې لا د زغاستي امر ورته نه وي شوی، نه گوري چې څنگه د خپل سپور تر پښو لاندې په شور او شوق سره خوځېږي، پښه کلکه کلکه پر زمکه وهي، د خپل سر غاړې په حرکاتو سره ښيي چې خپل آقا ته مطیع دئ او یوازي یوې اشارې ته ئې منتظر؟! دا له ده سره خپل خاوند څه کړي چې دومره مطیع دئ؟! له خوراک څښاک پرته ئې څه ورکړي؟ په سر غاړه ئې د لاس له راکښلو پرته څه ورسره کړي؟ د دومره څه په وړاندي دا وفا او اخلاص د څه شي ښه ده؟ او که تا ای انسانه! له دغه آس سره مقایسه کړو، د خپل منعم رب په وړاندي ستا وفا او اخلاص، ستا اطاعت او مننه، د خاوند په وړاندي د ده له چلن سره مقایسه کړو، ما ته ووايه: ستا په اړه به عادلانه قضاوت څه وي؟ آیا له دې پرته بل څه کېدی شي چې ته د خپل رب په وړاندي سخت ناشکر یی، بې وفا یی، بې اخلاصه یی؟! إِنَّ الْإِنْسَانَ لِرَبِّهِ لَكَنُودٌ : یقیناً چې انسان خپل مولا ته ډېر ناشکر دئ. دا په داسې حال کې چې آس یوازي همدا دوه درې نعمتونه پېژني، له واښو اوبو او په سر غاړه له لاس راکښلو پرته په نور څه نه پوهیږي، خو انسان د خیر او نعمت په اړه جامع تصور لري، ټول هغه بې شمېره نعمتونه

د قرآنه پلوشې العاديات

پېژني چې الله تعالى ورباندي پېرزو کړي او دی ورسره کلکه مینه لري، خو سره له دې ډېر ناشکر دی او د دغه حیوان په اندازه هم د خپل مولا مننه او شکر نه کوي.
يوه يادونه:

نږدې دېرش کاله وړاندي په دې لټه کې وم چې د دې سوري د قسمونو او د قسمونو د ځواب تر منځ په دقيق ارتباط پوه شم، ډېر تفاسير مي وکتل، په تفسيرونو کې مي زيات مختلف آراء تر سترگو شول، نتيجه ته ونه رسېدم، ډېره موده همداسې راباندې تېره شوه، په پېښور کې د اقامت په دوران کې يوه ورځ د جمعي د لمانځه لپاره يوه جومات ته ولاړم، گورم چې خطيب د دغې سوري په اړه خبرې کوي، د قسمونو په اړه د ده توجيه او تفسير مي هومره دقيق وموند چې په هيڅ تفسير کې مي نه وو موندلی، متأسفانه په دې ونه توانېدم چې ترې پوښتنه وکړم؛ دا رايه ئې له کوم تفسير اخيستي او آيا داسې کوم مشهور مفسر رابنودی شي چې له دې رايې سره موافق وي؟ په هر صورت د ده په زړه پوري وينا زما لپاره ښه لارښوونه شوه او زما د پوښتنو ښه ځواب. الله تعالى دي اجر ورکړي.

۹-۱۱: دا آيتونه موږ ته لارښوونه کوي چې د انسان د قبيح کفران، د نعمت ناسپاسي، د منعم قدر نه کول، د احسان انکار او د محسن هېروڼه په اصل کې له دې راولاړېږي چې دی دنيا بېهوده او بې هدفه گڼي، په بيا ژوندون باور نه لري، داسې نه انگېري چې د الله په لوري به درومي او د خپلو کړنو له مکافات او مجازات سره به مخامخ کېږي، د چا چې دا عقېده وي هغه به خامخا يو ناسپاس انسان وي، خو ده اشتباه کړي؛ قيامت او د الهي محاسبې ورځ به خامخا راځي، انسانان به له خپلو خپلو قبرونو راووي، د سينو اسرار به ئې برېښ شي او د هغه خبر خدای په وړاندي به ودرېږي چې هيڅ څه ئې ترې پټ نه دي او بيا به د خپل کفران او ناشکري سزا وگوري.

بسم الله الرحمن الرحيم

القارعة

د سوري معرفي

د دې مبارکې سوري نوم القارعة (ټکوونکې) ده، دا نې هم نوم دئ او هم د مضامينو لپاره عنوان، ۱۱ آيتونه لري، د دريو لومړيو آيتونو فواصل نې القارعة دي، ورپسې دوه آيتونه نې د مېثوث او منفوش په هموزنو صيغو، شپږم او اتم نې د موازينه په صيغه او اوم، نهم، لسم او يولسم نې راضيه ته په ورته هموزنو صيغو پای ته رسېدلي. د لسم آيت د پای صيغه په اصل کې (ماهي) ده، خو د وزن لپاره نې (ماهي) کړې. د سوري له مضمون، د بيان له څرنگوالي او له ادبي اسلوبه نې په واضح توگه معلومېږي چې د مکې دور په لومړيو کې نازل شوي. د دې سوري په دغو محدودو آيتونو کې چې لنډ لنډ دي او د الفاظو شمېر نې ډېر لږ، د قيامت دواړه مرحلې په داسې بڼې کې انځور شوې چې هېښتاکي صحنې نې د انسان مخې ته مجسم کېږي او لوستونکي نې ځان د دغو صحنو په منځ کې احساسوي. په لومړيو دريو آيتونو کې د قيامت د پېښې د انځورولو لپاره د (قارعة) لفظ درې ځلي کارول شوي، دا لفظ خپل او له هېښتاک غېر سره توأم تصادم او ټکول افاده کوي او درې ځلي تکرار نې د دې پېښې عظمت او هېيت بيانوي او بڼې چې دا پېښه به داسې وي چې هر څه به سره وځي، د عالم دا اوسنی نظام به ډري وړي کړي، هر څه به نې په خپلو کې سره وجنگوي، دا بې شمېره ستوري او سماوي اجرام به له خپل خپل مدار ووځي، په خپلو کې به تصادم وکړي، د دې هېښتاکو تصادمونو درانه غرونه به له هرې خوا اورېدل کېږي، غرونه به له خپل خپل ځای ووځي، په خپلو کې به ټکر شي، ذرې ذرې به شي او دوري به نې آسمان ته پورته شي، داسې به شي لکه حلجي شوې وړۍ چې په زمکه خوري وي، ورپسې د قيامت بله مرحله انځوروي، هغه وخت چې انسانان به بېرته راژوندي شوي وي، د زمکې مخکني جوړښت به بدل شوی وي او س به هغه مخکني لوري ژوري نه لري، غرونه به له منځه تللي وي او آثار به نې د خورو وړيو په څېر تر سترگو کېږي، د انسانانو بيا راپيدا کېدا او له قبرونو راپاڅېدا به له بر نه داسې برېښي لکه خپل خپل ملخان چې پر زمکه خواره شوي وي او يو پر بل لوېږي، په پای کې انسانان د محشر په ميدان کې د محاسبې په حالت کې انځوروي او بڼې چې د هر چا برخليک به د ده د عملونو د (وزن) او (ثقل) له مخې ټاکل کېږي، که نې عملونه د قدر وړ وو، وزن او ارزښت نې درلود، نو جنت ته به درومي او که سپک او بې وزنه وختل نو تاتوبی به نې د دوزخ کنده وي، ځيني به داسې گوري چې د وزن شوو تله نې درنه ختلي، خوښ او راضي دي او ځيني داسې چې وزن شوي نې سپک ختلي، دوزخ ورته خپله غېږ پرانيستی او داسې به نې په خپلې غېږ کې کلک نيسي لکه مور خپل زوی.

بِسْمِ اللَّهِ الرَّحْمَنِ الرَّحِيمِ

الْقَارِعَةُ ﴿١﴾ مَا الْقَارِعَةُ ﴿٢﴾ وَمَا أَذْرَكَ مَا الْقَارِعَةُ ﴿٣﴾ يَوْمَ يَكُونُ النَّاسُ
كَالْفَرَّاشِ الْمَبْثُوثِ ﴿٤﴾ وَتَكُونُ الْجِبَالُ كَالْعِهْنِ الْمَنْفُوشِ ﴿٥﴾ فَأَمَّا
مَنْ ثَقُلَتْ مَوَازِينُهُ ﴿٦﴾ فَهُوَ فِي عِيشَةٍ رَاضِيَةٍ ﴿٧﴾ وَأَمَّا مَنْ خَفَّتْ مَوَازِينُهُ ﴿٨﴾
فَأُمُّهُ هَاوِيَةٌ ﴿٩﴾ وَمَا أَذْرَكَ مَا هِيَ ﴿١٠﴾ نَارٌ حَامِيَةٌ ﴿١١﴾

۱- آخپونکې. ۲- څه ده دا خپونکې؟ ۳- او څه پوه کړې چې څه ده دا خپونکې؟ ۴- هغه
ورځ چې خلک وي د خورو ورو ملخانو په څېر. ۵- او غرونه د خورو ورو وړيو په
څېر. ۶- نو د چا چې درانه شول تلل شوي. ۷- نو وي به راضي کوونکي ژوند کي. ۸-
او هغه چې ئې سپک شول تلل شوي. ۹- نو مور (مېشت ځای) به ئې وي کنده. ۱۰- او
څه پوه کړې چې څه ده دغه کنده؟ ۱۱- تاوانک اور.

۱-۳: قارعة د (قرع) له مادې اخیستل شوې او معنی ئې داسې کلک خپل او سره وهل دي چې
جگ غږ ترې پورته شي، قرآن دلته د (قیامت) د پېښې لپاره دا نوم کارولی، په نورو ځایونو
کې ئې د الحاقه، الطامة، الصاخة، الغاشية او په گڼ شمېر نورو نومونو یاد کړی، هر نوم د
قیامت یو خاص حالت بیانوي، دلته القارعة د دې آیتونو په ترڅ کې داسې راغلی او د آیتونو د
بیان لهجه داسې چې دا مطلب بیانوي: هماغه خپونکې، چې توند او جگ غږ سره به هر څه
وځپي، پوهیږئ چې دا څنگه پېښه ده؟ څنگه به په دې پوه شي چې دا هیبتناکه پېښه به څنگه
وي؟ ته نه شي کولی د دې حادثې هیبت او عظمت درک کړي!!

۴: په دې ورځ به ټول انسانان له قبرونو راوځي، داسې لکه ملخان چې له خاورو راوځي
او د زمکې پر سر به داسې خواره واره وي لکه خپل خپل ملخان چې پر زمکه خواره شوي وي
او یو پر بل لوبېوي، کله یوې خوا ته سپل سپل مخه کړي او کله بلې خوا ته. د آیت الفاظ او د
بیان انداز ئې داسې دی لکه څوک چې په دې ورځ له کوم لوړ ځای د زمکې ننډاره کوي او
انسانان داسې په نظر ورځي لکه ملخان چې له خاورو راوځي او هرې خوا ته خواره واره
شي. دلته ښايي انسانان د دې لپاره له ملخانو سره تشبیه شوي چې ملخان له خاورو راوځي،
مور ئې خپلې هگۍ په خاورو کې اچوي او بیا ئې بچیان له خاورو راوځي، د قیامت په ورځ
به له قبرونو د انسانانو راوتل دوی ته ورته وي.

القلماء عه د قرآن پلوشې

۵- دا ستر ستر او دنگ دنگ غرونه چې جري نې د زمکي زړه کي او سر نې وربځو ته رسېدلی، د (القارعة) په دې ورځ به داسي سره وټکول شي او ذرې ذرې به شي لکه وړۍ چې د حلاجي کولو په وخت کي خورې وړې شي. قرآن په بل ځای کي د غرونو د دې حالت په اړه داسي فرمايي:

وُتْسَتْ الْجِبَالُ بَسًا ۞ فَكَانَتْ هَبَاءً مُنْبَثًا ۞

الواقعة: ۶-۵

او غرونه به په ځانگړي رېږولو سره ورېږول شي او خوره وره دوره به شي. له دې آيت او د قرآن له نورو آيتونو معلومېږي چې د انسان پيدايښت به پر داسي زمکي وي چې لوړې ژورې به نه لري او غرونه به نې ذرې ذرې شوي وي. ۶- ۱۱: په دې ورځ به عملونه څېړل کېږي، په داسي تلو به تلل کېږي چې د هر عمل ارزښت دقيقاً معلومولی شي، ځيني به درانه، گران او با ارزښت وڅېږي او ځيني به سپک، پوچ، بې وزنه، بې ارزښته او بې قدره، په دې تلي کي به يوازي هغه عمل دروند څېږي چې په (حق) ولاړ او د (حق) له چيني خړوبه شوی وي او هغه عمل به سپک او پوچ څېږي چې په (باطل) ولاړ او د باطل له چيني خړوبه شوی وي، په دې ورځ به د عملونو د ظاهري بڼې له مخي قضاوت نه کېږي او وزن به نې د ظاهري بڼې له مخي نه ټاکل کېږي، بلکي د (حق) او حقيقت له مخي به ټاکل کېږي، يوازي هغه عمل به دروندالی او وزن لري چې (حق) په کي وموندل شي، له (حق) بې برخي عمل، که هر څومره ستر وي او هر څومره نې ظاهر ښايسته او جالب وي، د دې ورځي په تلي کي به سپک او پوچ څېږي. د قرآن په وينا په دې ورځ به (حق) وزن وي (والوزن يومئذ الحق)، په کوم عمل کي چې حق ونه موندل شي، هغه به سپک وي.

موازن هم د ميزان جمع ده او هم د موزون، دلته د موزون د جمعي لپاره راغلی، چې معنی نې (وزن شوي او تلل شوي) ده او مراد ترې هغه عملونه دي چې د قيامت په ورځ به په داسي ځانگړي تلي تلل کېږي چې د عملونو وزن او ارزښت معلومولی شي. د (حق) په دې تلي کي چې د چا عملونه درانه وختل خوشحال او راضي کوونکی ژوند به نې په برخه شي او د چا چې وزن شوي اعمال سپک وختل يوه کنده به نې په خپلي غېږ کي کلک ونيسي، پوهېږي دا کنده څه ده؟ د ډېر سور او تود اور کنده!!

د قرآنه پلوشې التکاتر

بسم الله الرحمن الرحيم

التکاتر

د سوري معرفي

د دې سوري نوم التکاتر (په زيات غوښتنو کې سيالي) دی، چې له لومړي آيت اخيستل شوی، ۸ آيتونه لري، د لومړي او دوهم آيتونو فواصل يې تکاتر او مقابر دي، د درېيم او څلورم يې تعلمون دي، د پاته څلورو يې يقين او جحيم ته ورته هموزنه صيغې دي، اکثر مفسرين يې مکي سوره گڼي، ځيني يې مدني بولي، خو د سوري له متن، د آيتونو له ترکيب او ادبي جوړښت معلومېږي چې دا سوره مکي ده. په دې سوره کې د انسان يوې داسې خطرناکې بيمارۍ ته اشاره شوې چې د انساني ټولنې د ټولو فتنو، شخړو، جگړو، وينو تويولو، د بل په حق تېريو، کبر او ذلت ته د تسليمېدا اصلي لامل گڼل کېږي، د حرص او زيات غوښتنې بيماري، د مال او دولت ترلاسه کولو لپاره ناروا سيالي، جاه او جلال ته د رسېدو لپاره په خپلو کې مسابقه. همدا خطرناکه بيماري ده چې له انسان ځيرونکي او وحشي ځناور جوړ کړي، رحم او عاطفه يې وروژني، بې رحم او سخت زړی قصاب ترې جوړ کړي، داسې ځای ته يې ورسوي چې د خپل حرص د اشباع لپاره له هيڅ جنايت ډډه نه کوي، هر ذلت او دنانت ته غاړه ږدي او هر کار جائز گڼي.

که د فساد، ظلم، شخړو، فتنو، ملي او بين المللي نښتنو عوامل وڅېړو، د انسان حرص او تکاتر به د ټولو ترشا د اصلي عامل په توگه ومومو، همدغه بيماري ده چې کله له شريف او عزتمن انسان داسې ذليله متاع جوړه کړي چې په ډېري تېټې بيعي پېرل کېږي او پلورل کېږي او کله داسې ځيرونکي او وحشي ځناور ترې جوړ کړي چې په هيڅ جنايت يې زړه نه سرېږي، که گورو چې انسان د ځان په څېر انسان ته د ذلت او دنانت سر تېټوي، هغه تر ځان لوړ گڼي، داسې ستاينه او لمانځنه يې کوي چې په هغه کې د کبر او لويي احساس لاپياوړی او مضبوط کړي او بل سپک او حقير وگڼي، دا حرص او طمع ده چې په ده دا کار کوي او که هغه بل گورو چې په خپل جائز او مشروع حق قناعت نه کوي، د نورو په حقوقو تېري کوي، د نورو کرامت او حيثيت تر پښو لاندې کوي، د مظلومانو آزادي سلېوي، بې وزلي حقير او ذليل گڼي، که گورو چې يو ملت پر بل تېري کوي، يو هېواد بل نيسي، د نښتنو او جگړو اوړونه بل شي، ملکونه وران شي، د زرهاوو انسانانو وينې توی شي،... دا د انسان حرص او تکاتر دی چې دا ستري ستري فتنې راولاړوي.

او که گورو يو انسان حق پټوي، له باطل دفاع کوي، د خپل ايمان او وجدان خلاف خبره کوي، حلال ته حرام وايي او حرام ته حلال، د ظالمو او باغي حکامو په گټه دروغجنې فتواگانې ورکوي، دين خرڅوي، دروغ وايي، دوکه او خدعه کوي او په هر هغه عمل لاس

التمكناثر د قرآن پلوشي

پوري کوي چي هر شريف انسان ترې کرکه لري او هر باايمان انسان ترې ځان ساتي، په دې ټولو شنيع او کرکجنو کارونو کي به حرص او تکاثر د ده محرک او هڅوونکی ومومي. دا مبارکه سوره په دې پيل کېږي چي: تکاثر او د زيات لاس ته راوړو سيالي مو د دې باعث ده چي له ډېرو شيانو غافل شئ، حقائقو ته پام ونکړئ، خپلو انساني او ايماني مسئوليتونو ته اعتناء ونلرئ او په دې بېهوده سيالي کي دومره مصروف شئ چي خداي، آخرت او حتی خپل ځان او خپل خير او مصلحت هم هېر کړئ!! دغې بيماري ستاسو لمن داسي کلکه نيولې چي د مرگ تر رارسېدو پوري مو نه پرېږدي، دا موقع نه درکوي چي په سد شئ، سترگي او غوږونه مو پرانيږي، د بڼه او بد، صواب او ناصواب ترمنځ فرق وکړئ، مگر دا چي مرگ مو مېلمه شي، د گور ژي ته ورسېږئ او خپل لحد ټنکل کړئ، هلته به ستاسو سترگي خلاصي شي او په دې به پوه شئ چي د زيات غوښتنو هوس مو څومره خطرناکه سيالي وه، څومره خوشي لويه او مشغولتيا وه او له کومو پايلو سره ئې مخامخ کړئ. ستاسو د تکاثر او زيات غوښتنو د ناروا سيالي اصلي لامل دا دئ چي په دوزخ باور نه لرئ او گمان نه کوئ چي دا حرام او ناروا تکاثر به تاسو دوزخ ته رسوي، هغه پوهه او علم درسره نشته چي انسان په آخرت او مکافات او مجازات باندي باور ته اړ کوي، که هغه علم مو په برخه شوی وي چي انسان يقين او ايمان ته رابلي، نو حتماً به مو د دې علم اليقين په سترگو (جحيم) ليدلی وو چي تاسو ته منتظر دئ، خو که له دې علم او پوهي د محروميت له کبله په دې نه توانېږئ چي د تکاثر بد عاقبت او پايله ئې چي (جحيم) دئ درک کړئ، لږ صبر وکړئ، ډېر ژر به ئې په (عين اليقين) سره وگورئ، داسي به ئې په خپلو پرانيستو سترگو وگورئ چي (يقين) ورپسې وي او هيڅ شک او شېبه ته مجال نه پرېږدي او هغه ورځ چي په عين اليقين سره د (جحيم) لمبې په څرگنده وگورئ، د هغو ټولو نعمتونو په اړه به پوښتل کېږي چي تاسو پرې قناعت نه کاوو او د خپل حرص په حکم مو د لازيات ترلاسه کولو لپاره په خپلو کي سيالي کوله.

بِسْمِ اللَّهِ الرَّحْمَنِ الرَّحِيمِ

اَلْهٰنٰكُمُ التَّكٰثُرُ ﴿١﴾ حَتّٰی زُرْتُمُ الْمَقَابِرَ ﴿٢﴾ كَلَّا سَوْفَ تَعْلَمُوْنَ ﴿٣﴾ ثُمَّ كَلَّا سَوْفَ تَعْلَمُوْنَ ﴿٤﴾ كَلَّا لَوْ تَعْلَمُوْنَ عِلْمَ الْيَقِيْنِ ﴿٥﴾ لَتَرُوْنَ الْجَحِيْمَ ﴿٦﴾ ثُمَّ لَتَرُوْنَهَا عَيْنَ الْيَقِيْنِ ﴿٧﴾ ثُمَّ لَتَسْأَلُنَّ يَوْمَئِذٍ عَنِ النَّعِيْمِ ﴿٨﴾

۱- مشغول کړئ زيات غوښتنې، ۲- تر دې چي تاسو وکتل گورونه. ۳- داسي نه ده، ژر

د قرآنه ځلوشې التکاکثر

به پوه شئ. ۴- بيا هم داسي نه ده، ژر به پوه شئ. ۵- نه، نه، که په علم يقين پوه شئ. ۶- خامخا به په نظر درشي جحيم. ۷- خامخا به ئې بيا وگورئ په سترگه د يقين. ۸- بيا به حتماً وپوښتي شئ په دې ورځې له نعيم.

۱: تکاکثر او د زيات غوښتنې سيالۍ تاسو هغه څه ته له پام کولو غافل کړئ چې ستاسو د سعادت او نېک بختۍ ضامن وو، له يوه بل سره ستاسو هغه سيالۍ چې د ډېر مال او دولت په راغونډولو، خپل جاه او جلال لوړولو او د خپلو حاميانو او پلويانو په زياتولو کې کوله، هر يوه مو هڅه کوله چې تر بل مخکې شي، دغې سيالۍ داسې ستاسو پر زړه او دماغ سيوري غوړولې وو او دومره ئې تاسو مشغول کړي وئ چې نه د دغې لويې خطرناکو پايلو ته متوجه شئ، نه هغه څه ته چې ستاسو د دنيا او عقبا فلاح او بریا ورپورې تړلې، په دغې سيالۍ کې داسې بوخت شوئ چې هم مو خدای هېر کړ او هم آخرت، هم خپل عزت او کرامت تر پښو لاندې کوئ او هم د بل، يو دنانت ته غاړه ږدي او بل مو په جنايت لاس پورې کوي، يو مو اخلاقي حدود او ضوابط ماتوي او بل مو په خپلې انساني عاطفې او ترحم پښه ږدي، د خپل فطرت ټولو غوښتنو ته شا کوئ.

۲: دا الفاظ په څو معنی وو اخيستي شو:

الف: د خپل ژوند تر پايه او قبر ته تر رسېدو، تکاکثر مشغول کړئ، د ژوند په هيڅ پړاو کې مو له تکاکثر لاس وانه خيست.

ب: حتی د قبرونو په ليدو سره مو هم له تکاکثر ډډه ونه کړه، سره له دې چې گورئ ستاسو سلف هر څه په ميراث پرېښودل، تش لاس له دنيا ولاړل او دا دئ اوس په قبرونو کې ستاسو مخي ته پراته دي، د مال او جاه او جلال ترلاسه کولو لپاره چې دوی کومې هڅې درلودې پايله ئې د خاورو دغه تنگ کور دئ، خپل هر څه ئې نورو ته په ميراث پرېښودل، د گناهونو له هغو پېټو سره چې د زيات مال راغونډولو او لويې غوښتنو په ارتباط کې و، د الله تعالی لوري ته ولاړل، د دوی د قبرونو په ليدو سره هم د غفلت له خوبه راويښ نه شوئ او له تکاکثر راونه گرځېدئ.

ج: هدير و ته د خپلو مړو د شمېر لپاره ولاړئ، د دې لپاره چې ثابت کړئ ستاسو د قوم، قبيلې او ډلې شمېر تر نورو زيات دئ، پر خپل حريف او رقيب برلاسي ياست، لرغونۍ تاريخ لري، تاريخي سابقه مو تر نورو لرغونې او اوږده ده، دلته مو ډېر مړي ښخ شوي، د خپلې قبيلې په مربوط هديرو باندي مو تر نورو زياتي جندي ولاړي او بيرغونه رپېږي. دا ټول تعبيرونه د منلو وړ دي خو لومړی تعبير تر ټولو دقيق دئ.

۳-۴: داسې نه ده لکه چې تاسو گمان کوئ او خپل خير، صلاح او سعادت په تکاکثر او زيات غوښتنو کې لټوئ، بلکې ډېر ژر به د دې منحوس او خبيث خصلت په بدو عواقبو او پايلو پوه شئ، هم په دنيا کې او هم په آخرت کې. لومړی (سوف تعلمون) د تکاکثر دنيوي پايلو ته اشاره کوي او دوهم (سوف تعلمون) اخروي عواقبو ته. کله چې د گور ژۍ ته ورسېږئ، چې نه هغه ډېر درنه لري دئ او نه تاسو ترې لري يئ، پوه به شئ چې د تکاکثر حاصل مو څه وو؟! او هغه وخت چې د الله تعالی په وړاندي ودرېږئ پوه به شئ چې ستاسو د تکاکثر سزا او پايله څه ده؟

التمكناثر د قرآن پلوشي

۵-۶: د دې آيت الفاظو ته لږ ځير شئ، په دقيقه توگه او له كوم تصرف پرته د آيت تحت اللفظي ژباړه دا ده: (كه په علم اليقين پوه شئ)، يعني كه له علم اليقين څخه كوم علم ستاسو په برخه شي، هغه علم ولرئ چې په يقين منتج كيږي او حتمي پايله ئي (يقين) او باور وي، نو په دې صورت كي به خامخا په دې پوه شئ چې (جحيم) شته او شته والى ئي حقيقت لري، دا علم به (جحيم) ستاسو د عقل د سترگو په وړاندي مجسم كړي او د دغه علم په رڼا كي به ستاسو عقل د جحيم په ليدو موفق شي. له وروستي آيت په څرگنده معلومېږي چې په دې آيت كي د (جحيم ليدل) په خپلو سترگو د دوزخ د ليدلو په معنى نه دئ، په سترگو د جحيم ليدل به په آخرت كي ترسره كيږي او هغه ليدل چې دا آيت ورته گوته نيسي، د علم اليقين په رڼا كي د دوزخ ليدل دي. متأسفانه ځينو درنو مفسرينو دا آيت داسي ترجمه كړى چې گواكي د آيت اصلي الفاظ داسي وي: لوتعلمونه بالعلم اليقين: كه په علم اليقين سره پرې پوه شئ. حال دا چې د آيت الفاظ داسي نه دي او د دوى ترجمه دقيقه او محتاطانه نه ده، دوى په خپل دغه تعبير سره نه يوازي احتياط او دقت نه دئ مراعات كړى بلكي د آيتونو تر منځ يووالي او تنسيق ته ئي هم صدمه رسولې او دې ته اړ شوي چې د شپږم آيت په سر كي د (ل) توري چې دا دواړه آيتونه سره تړي او وروستى د مخكني قطعي نتيجه گڼي په خپلي اصلي معنى ونه نيسي او وروستى آيت مستقل او د نوي بحث پيل وگڼي، نه پوهېږو د دې سبب څه دئ چې دوى د آيت دقيق مفهوم او اصلي تحت اللفظي معنى پرېږدي او د آيتونو په تركيب كي داسي تصرف كوي چې په خپل ذهن كي انځور كړي معنى تړي راوباسي، دا ولي په دغه يوه لنډ آيت كي دوه توري (هـ د تعلمون په پاى كي او بـ د العلم په سر كي) علاوه كوي او آيت داسي جوړوي: لوتعلمونه بالعلم اليقين او په شپږم آيت كي دا تغيير راولي چې (ل) په اصلي معنى نه اخلي!!

د دې آيت په اړه د هغو مفسرينو رايه هم دقيقه ده او هم محتاطانه چې وايي: "لترن الجحيم" بعيون قلوبكم؛ فان علم اليقين يريك الجحيم بعين فؤادك؛ وهو أن تتصور لك تارات القيامة، وقطع مسافاتهما. "ثم لترونها عين اليقين": أى عند المعاينة بعين الرأس، فتراها يقينا، لا تغيب عن عينك. جحيم به د خپل زړه په سترگو وگورئ، دا ځكه چې علم اليقين تا ته دوزخ د خپل زړه په سترگو درېښي او هغه داسي چې د قيامت حالات او د واټن لنډېدل ئي درته انځوروي، بيا به ئي په عين اليقين سره وگورئ، يعني په خپلو سترگو سره، نو په يقيني توگه به ئي وگوري، له سترگو به دې نه غائب كيږي.

د ۶ آيت ارتباط له مخكنيو آيتونه سره داسي دئ:

الف: ستاسو د (تكاثر) اصلي عامل په آخرت او الهي محاسبې ايمان او باور نه لرل دئ، گمان كوي چې له خپلي هغي گناه به نه پوښتل كيږي او سزا به ئي نه گوري چې په تكاثر سره ئي مرتكب كيږي، له حرامو لارو مال او دولت راغونډوي او له ناروا لارو جاه او جلال ته د رسېدو هڅه كوي، داسي نه ده، بلكي جحيم درته منتظر دئ، خامخا به ئي وگورئ.

ب: تكاثر په جحيم منتج كيږي، په دنيا كي ستا ټولنه د اور په يوې كندي بدلوي، د خونړيو نښتو باعث كيږي او په پاى كي تاسو دوزخ ته رسوي.

۷- د دې آيت له (ثم) او په (عين اليقين) سره د جحيم د ليدو له الفاظو ئي معلومېږي چې دلته هغه حالت انځور شوى چې د محاسبې په ورځ به هر څوك خپل ځاى وگوري، دوزخيانو ته به

د قرآنه ځلوشې التکاکثر

جحیم راڅرگند شي او په خپلو سترگو به هغه ځای وگوري چې څو شېبې وروسته به ورننوي.

۸- تاسو ټول، مسلمان او کافر، به له ټولو نعمتونو پوښتل کېږئ، له دې چې دا نعمتونه مو څنگه ترلاسه کړي، څنگه مو مصرف کړي، څنگه تصرف مو په کې کړی؟ له نعمت سره مو چلن څنگه وو او له منعم سره مو معامله څنگه؟

په یوه مبارک حدیث کې راځي:

عَنْ أَبِي هُرَيْرَةَ رَضِيَ اللَّهُ عَنْهُ، قَالَ: بَيْنَمَا أَبُو بَكْرٍ، وَعُمَرُ رَضِيَ اللَّهُ عَنْهُمَا، جَالِسَانِ جَاءَهُمَا رَسُولُ اللَّهِ، فَقَالَ: مَا أَجْلَسَكُمَا هَهُنَا؟ قَالَا: وَالَّذِي بَعَثَكَ بِالْحَقِّ مَا أَخْرَجَنَا مِنْ بُيُوتِنَا، إِلَّا الْجُوعُ، قَالَ: وَالَّذِي بَعَثَنِي بِالْحَقِّ مَا أَخْرَجَنِي غَيْرُهُ، فَانْطَلَقُوا حَتَّى أَتَوْا بَيْتَ رَجُلٍ مِنَ الْأَنْصَارِ، فَاسْتَقْبَلْتُهُمُ الْمَرْأَةُ، فَقَالَ لَهَا النَّبِيُّ - صَلَّى اللَّهُ عَلَيْهِ وَسَلَّمَ -: أَيُّنَ فُلَانٍ؟ قَالَتْ: ذَهَبَ يَسْتَعِذُّ لَنَا مِنْ مَاءٍ، فَجَاءَ صَاحِبُهُمْ حَامِلًا قُرْبَتَهُ، فَقَالَ: مَرْحَبًا! مَا زَارَ الْعِبَادَ شَيْءٌ أَفْضَلَ مِنْ شَيْءٍ زَارَنِي الْيَوْمَ، فَعَلَّقَ قُرْبَتَهُ بِكَرْبٍ نَخْلَةٍ وَانْطَلَقَ، فَجَاءَهُمْ بَعْدُ، فَقَالَ النَّبِيُّ: أَلَا كُنْتَ اجْتَنَيْتَ؟ فَقَالَ: أَحْبَبْتُ أَنْ تَكُونُوا الَّذِينَ تَخْتَارُونَ عَلَيَّ أَغْنِيَكُمْ، ثُمَّ أَخَذَ الشَّفْرَةَ، قَالَ النَّبِيُّ: إِيَّاكَ وَالْحُلُوبَ!، فَذَبَحَ لَهُمْ يَوْمَئِذٍ، فَأَكَلُوا، فَقَالَ النَّبِيُّ: لِنَسْأَلَنَّ عَنْ هَذَا يَوْمَ الْقِيَامَةِ! أَخْرَجَكُمْ مِنْ بُيُوتِكُمُ الْجُوعُ، فَلَمْ تَرْجِعُوا حَتَّى أَصْبَحْتُمْ هَذَا، فَهَذَا مِنَ النَّعِيمِ. ابو عوانه

ابوهريره رضي الله عنه روايت کوي چې يوه ورځ ابوبکر او عمر رضي الله عنهما سره ناست وو چې رسول الله راغی او وني فرمايل: څه شي دلته ناستي ته اړ کړي يئ، وني ويل: قسم پر هغه ذات چې ته ئي په حقه لېږلی يي له لوړي پرته بل څه له خپلو کورونو نه يو راليستلي، رسول الله وفرمايل: په هغه ذات قسم چې زه ئي په حقه مبعوث کړی يم، زه هم له دې پرته بل څه نه يم راليستلی، نو يو ځای سره وخوځېدل تر څو د يوه انصاري کور ته راغلل، مېرمني ورته ښه راغلاست ووايو، رسول الله ورته وفرمايل: فلانی چېرې دئ؟ وني ويل: تللی چې موږ ته تازه اوبه راوړي، په همدې وخت کې د دوی ملگری راغی او د اوبو مشک ئي پر اوږو، وني ويل: ښه راغلی، د الله له بندگانو به هېچا تر دې غوره خلک نه وي ليدلي چې نن زما ليدو ته راغلي، خپل مشک ئي د کجوري په څټي وځړاو او ولاړ د تازه کجورو يوه څانگه ئي ورته راوړه، پيغمبر عليه السلام ورته وفرمايل: ولي دي (د ټولي څانگي په ځای) يو مقدار ترې راونه شکولي؟ هغه وويل: غوښتل مي تاسو ئي په خپله ترې خوښي کړئ، بيا ئي چاره راواخيسته، رسول الله ورته وفرمايل: پام کوه چې کومه شيدي لرونکي ذبح نه کړي، هغه يو څاروی ورته ذبح کړ او دوی ترې وخوړه، رسول الله وفرمايل: د قيامت په ورځ به له دې پوښتل کېږئ، لوړي له خپله کور راويستئ او بېرته نه ورگرځئ مگر له هغه وروسته چې دا ټول څه مو په برخه شول، نو دا له هماغه نعمتونو دي چې (پوښتنه به ئي کېږي).

عَنْ مُحَمَّدِ بْنِ لَبِيدٍ قَالَ لَمَّا نَزَلَتْ (أَلْهَاكُمُ التَّكَاثُرُ) فَقَرَأَهَا حَتَّى بَلَغَ (لِنَسْأَلَنَّ يَوْمَئِذٍ عَنِ النَّعِيمِ) قَالُوا يَا رَسُولَ اللَّهِ عَنْ أَيِّ نَعِيمٍ نَسْأَلُ وَإِنَّمَا هُمَا الْأَسْوَدَانِ الْمَاءُ وَالنَّمْرُ وَسُيُوفُنَا عَلَى رِقَابِنَا وَالْعَدُوُّ حَاضِرٌ فَعَنْ أَيِّ نَعِيمٍ نَسْأَلُ قَالَ « إِنَّ ذَلِكَ سَيَكُونُ ». رواه احمد و ابن ابی شبيبہ

له محمود بن لبید رضي الله عنه روايت دئ چې کله د الهاکم التکاکثر سوره نازل شو، نو

التلککاتر د قرآن پلوشې

رسول الله ولوسته، تر هغه چي دې ځای ته راوړسېدو؛ لتسئلن يومئذ عن النعيم، حاضرینو وویل: یا رسول الله! له کومو نعمتونو به پوښتل کېږو؟ حال دا چي له دغو دوو تورکیو؛ کجورو او اوبو پرته بل څه نه لرو او توري مو په غاړو کي راخوړندي او دښمن هم راته تیار ولاړ، وني فرمايل: دا (پوښتنه) به خامخا کېږي.

عَنْ أَبِي عَسِيْبٍ قَالَ خَرَجَ رَسُولُ اللَّهِ لَيْلًا فَمَرَّ بِي فَدَعَانِي إِلَيْهِ فَخَرَجْتُ ثُمَّ مَرَّ بِأَبِي بَكْرٍ فَدَعَاهُ فَخَرَجَ إِلَيْهِ ثُمَّ مَرَّ بِعُمَرَ فَدَعَاهُ فَخَرَجَ إِلَيْهِ فَأَنْطَلَقَ حَتَّى دَخَلَ حَائِطًا لِبَعْضِ الْأَنْصَارِ فَقَالَ لِصَاحِبِ الْحَائِطِ « أَطْعِمْنَا بُسْرًا ». فَجَاءَ بِعَذْقٍ فَوَضَعَهُ فَأَكَلَ رَسُولُ اللَّهِ وَأَصْحَابُهُ ثُمَّ دَعَا بِمَاءٍ بَارِدٍ فَشَرِبَ فَقَالَ « لَنْسَأَلَ عَنْ هَذَا يَوْمَ الْقِيَامَةِ ». قَالَ فَأَخَذَ عُمَرُ الْعَذْقَ فَضَرَبَ بِهِ الْأَرْضَ حَتَّى تَنَاضَرَ الْبُسْرُ قَبْلَ رَسُولِ اللَّهِ ثُمَّ قَالَ يَا رَسُولَ اللَّهِ أَتِنَا لِمَسْئُولُونَ عَنْ هَذَا يَوْمَ الْقِيَامَةِ قَالَ « نَعَمْ إِلَّا مَنْ ثَلَاثَ خَرَقَةٍ كَفَّ بِهَا الرَّجُلُ عَوْرَتَهُ أَوْ كِسْرَةٍ سَدَّ بِهَا جَوْعَتَهُ أَوْ جُحْرٍ يَنْدَخُلُ فِيهِ مِنَ الْحَرِّ وَالْقَرِّ ».

مسند الامام احمد

له ابو عسيب روايت دئ چي يوه شپه رسول الله صلى الله عليه وسلم راووت، زما خوا ته تېر شو، زه ئې وروبلم، زه ورووتم، بيا د ابوبکر رضي الله عنه خوا ته ولاړ او هغه ئې راوبالو او راووت، بيا د عمر رضي الله عنه خوا ته تېر شو هغه ئې راوبالو چي راووت، بيا روان شو تر هغه چي د خينو انصارو يوه بڼ ته داخل شو او د هغه څښتن ته ئې وويل: څو کجوري راباندي وخوره، هغه يوه څانگه راوړه او هلته ئې کېښوده، پيغمبر عليه السلام او يارانو ئې ترې وخوړلې، بيا ئې سړې اوبه وغوښتې او وني څښلې، نو ئې وفرمايل: د قيامت په ورځ به له دې نعمتونو پوښتل کېږئ، عمر رضي الله عنه څانگه پورته کړه او پر زمکه ئې داسي ووهله چي کجوري ئې د پيغمبر عليه السلام مخي ته خوړې شوې او بيا ئې وويل: يا رسول الله! آيا موږ به له دې هم د قيامت په ورځ پوښتل کېږو؟ وني فرمايل: هو؛ مگر له دريو شيانو: هغه جامه چي يو څوک ځان پرې پټوي او د ډوډۍ هغه ټوټه چي خپله لوړه پرې دفع کوي او هغه سوره (کوټه) چي له تودوخي او يخنۍ ورننوځي.

د قرآن مجلې العصر

بسم الله الرحمن الرحيم

العصر

د سوري معرفي

د دې سوري نوم العصر (زمانه) دئ، چې له لومړي آيت څخه اخيستل شوی، درې آيتونه لري، درې واړه د العصر، خسر او صبر په هموزنو کلمو پای ته رسېدلي، د مفسرينو ډېری په دې متفق دي چې دا سوره مکي ده که څه هم ځينې ئې مدني گڼي، حال دا چې د بحث موضوع، د آيتونو د ترکيب څرنگوالی او ادبي جوړښت ئې په دې شهادت ورکوي چې دا مکي سوره ده. دا لنډه سوره، له دغو دريو لنډو آيتونو سره دومره ښايسته غږ او ښکلې ترکيب لري او هومره جامع ده چې په هيڅ کلام کې ئې نظير نه شو موندلی، د هغو شخصيتونو دا وينا ډېره درنه او په ځای ده چې که له ټول قران يوازي دا سوره نازل شوې وي کفايت ئې کاوو. د دې موجز او جامع سوري اساسي مدعي دا ده چې انسان يوازي په هغه صورت کې له زيان او تاوان ژغورل کېږي چې ايمان راوړي، عمل ئې صالح شي، حق ته ژمن وي او نور حق ته رابلې او په خپله صابر وي او نورو ته د صبر سپارښتنه وکړي. د دې ستري ادعاء د اثبات لپاره زمانه د شاهد په توگه وړاندي کوي او وايي: هره زمانه، د زمانې هر پړاو او د تاريخ هره پاڼه په دې شهادت ورکوي چې انسان او د ده ټولنه يوازي هغه وخت له خسران او تباهي نجات مومي چې ايمان ته پناه يوسي، د ايمان په مسير کې حرکت وکړي، ايمان ئې مجرده نظريه او د څو بې اغېزه باورونو مجموعه نه وي بلکې دې صالح عمل ته وهڅوي، عمل ته ئې ښکلا ورکړي، ښه ايمان ئې د صالح عمل په ښې کې راڅرگند شي، حق ته التزام ولري، په خپل هيڅ عمل کې د حق له پولو وانه وړي، نور حق ته راوبلې او په حق ټينگ پاته کېدو ته ئې وهڅوي، د ايمان، صالح عمل او له حق د دفاع د لاري ستونزي وزغمي، صبر وکړي، په نيمه لار کې د ستړيا او ستوماني احساس ونکړي، له سمې لاري د ستونزو له کبله ښې او کين لوري ته منحرف نه شي، نور په خپل قول او عمل سره صبر ته راوبلې، د صابر حق پالونکو لپاره د صبر او ثبات بېلگه شي. مگر نه گورئ چې د زمانې په هر پړاو کې بې ايمانو انسانانو خان او خپلي ټولني ته څومره زيانونه رسولي؟ مگر په انساني ټولني کې فساد او تباهي د دوی د بدې عقيدې او بدو عملونو زېږنده نه ده؟ آيا کله چې انسان له (ايمان) او (صالح عمل) لرې شوی، يا ئې دا دواړه سره بېل کړي، عمل ئې د ايمان منافي شوی، نه ئې (ايمان) د لاري مشعل او نه د عملونو لارښود، او د منافقت لار ئې غوره کړې، مگر له بدو پايلو سره نه دئ مخامخ شوی؟ مگر تل داسې نه وه چې انسان هغه وخت خپل خان او خپلي ټولني ته نه جبرانېدونکي تاوانونه رسولي چې په خپل خان ئې بسنه او اکتفاء

العصر د قرآن پلوشې

کړې، له ټولني منزوي شوی، د نورو وضعي ته له اعتناء ښي لاس اخیستی او د خپلي ټولني د جریاناتو په اړه ښي تفاوته شوی؟ انسان که هر څومره ښه وي، کله ایمان او صالح عمل ولري، نه شي کولی د هغې فاسدي ټولني له بدو اغېزو خوندي پاته شي چې دی په کې ژوند کوي، هم به ښي ایمان له دې بد وضعیت متاثر کېږي او هم ښي کړنې او شخصیت. له حق په دفاع او د شر او فساد له ځواکونو سره په مقابلې سره انسان هم ځان او هم ټولنه له تباهي ژغوري او هم خپل ایمان ته ځلا ورکوي، باورونه ښي راسخ کېږي، د حق په نسبت د التزام عزم او هوډ ښي مضبوط کېږي. آیا نه گورئ چې ښي صبر انسان که هر څومره ښي خپل کار سم پیل کړی وي، د ایمان لار ښي غوره کړې، عمل ښي صالح او له حق ښي دفاع کړې، خو په نیمه لار کې ستومانه او ښي صبر شوی، د مبارزې له دوام او بري ته له رسېدو ناهیلې شوی، له مبارزې ښي لاس اخیستی، په دې سره ښي ټولې مخکنې هلې ځلې ضائع او هدر شوې او له هغې معرکې خاسر او نامراد راوتی چې په پیل کې ښي څو پړاوونه په بریا پلي کړي وو. په رښتیا چې زمانه په خپله په دې حقیقت شهادت ورکوي چې انسان له ایمان، صالح عمل، د حق سپارښتني او په صبر له توصیې پرته له تباهي او خسران سره مخامخ کېږي.

بِسْمِ اللَّهِ الرَّحْمَنِ الرَّحِيمِ

وَالْعَصْرِ ﴿١﴾ إِنَّ الْإِنْسَانَ لَفِي خُسْرٍ ﴿٢﴾ إِلَّا الَّذِينَ ءَامَنُوا وَعَمِلُوا الصَّالِحَاتِ
وَتَوَّاصَوْا بِالْحَقِّ وَتَوَّاصَوْا بِالصَّبْرِ ﴿٣﴾

۱- قسم په زمان. ۲- یقیناً چې په زیان کې دی انسان. ۳- مگر هغه چې ایمان ښي وي راوړی او صالح اعمال ښي کړي او سپارښتنه ښي د حق یوه بل ته کړې او یوه بل ته ښي د صبر توصیه کړې.

۱-۳: په لومړي آیت کې په (العصر) لوړه شوې: او ورپسې ویل شوي: یقیناً چې انسان په زیان کې دی، مگر هغه چې ایمان ښي راوړی او صالح عملونه ښي کړي او یوه بل ته ښي د حق سپارښتنه کړې او یوه بل ته ښي د صبر توصیه کړې.

د قرآن د نورو قسمونو په څېر دلته هم په یوه څرگند او د هر مخاطب مخي ته پروت حقیقت باندې لوړه شوې، په (العصر) یعني زمانه، هره زمانه او د زمانې هر پړاو د دغې ادعاء د اثبات لپاره د شاهد په توګه وړاندې شوی چې انسان له ایمان، صالح عمل، په حق

د قرآن مجید ۱۰۰ جلد العصر

سپارښتنه او په صبر له سپارښتنې پرته له زیان او خسران سره مخامخ کېږي. که تاریخ ته رجوع وکړئ، هره پاڼه یې وڅېړئ او هر پړاو ته یې خیر شی؛ په څرگنده به وگورئ چې تل د ایمان هغو خاوندانو بریا ترلاسه کړې او له تباهی ژغورل شوي چې عملونه یې صالح وو، پر حق ولاړ وو او یوه بل ته یې د حق سپارښتنه کړې، په دې لار کې یې صبر کړی او یوه بل ته یې د صبر توصیه کړې. راشئ وگورئ د هغو خلکو پایله څه وه چې د کفر او له حق د انکار لار یې غوره کړې، بد اخلاق او بد عمل وو، ظلم او تېری یې کړی، فساد ته یې لمن وهلې، نه یې په خپله حق او حقیقت ته سر تیت کړی، نه یې بل حق ته هڅولې، نه یې په خپل جائز حق قناعت کړی، نه یې د بل د حق پروا کړې، نه یې په خپله صبر درلود او نه یې بل ته د صبر سپارښتنه کړې؟ تاریخ د دغو خلکو په اړه څه وایي؟ د دوی پایله او عاقبت یې څنگه معرفي کړې؟ کوم ولسونه چې له تباهی، ذلت او سپکاوې سره مخامخ شوي، خصوصیات او ځانګړتیاوې یې څه وې؟ او هغه چې فلاح او بریا یې په برخه شوې، د شرف او عزت لوړو مدارجو ته رسېدلې، د زمکې خلافت او د ولسونو قیادت او زعامت یې ترلاسه کړی، څوک وو او مواصفات یې کوم؟ آیا دغه سرلوري او عزتمن قومونه او دا د تاریخ معروف او مشهور شخصیتونه چې هرڅوک یې په نامه افتخار کوي، هغوی ته ځان منسوبوي، د هغوی نومونه پر خپل ځان او اولاد ږدي او د هغوی په لار د تلو هڅه کوي، له دغو صفاتو پرته یې بل څه درلودل؟ او هغه کسان چې له دغو صفاتو محروم وو او د دغو صفاتو له خاوندانو سره یې دینمني ته ملا تړلې وه، که څه هم زور ځواک یې درلود، وسائل او امکانات یې په واک کې وو، لښکري او فوځونه یې درلودل او په لویو لویو ملکونو یې حکومت کاوو، له کوم عاقبت سره مخامخ شوي او نن خلک او تاریخ د دوی په اړه څه قضاوت کوي؟ د ابوجهل، فرعون او نمرود په اړه څه وایي؟ د عیسی علیه السلام د مخالفینو په اړه څه قضاوت کوي؟

متأسفانه ځینو دلته هم اشتباه کړی او (العصر) یې یا د (صلوة العصر: د مازدیګر لمونځ) یا (د مازدیګر وخت) او یا د پیغمبر علیه السلام د زمانې په معنی نیولې، حال دا چې (العصر) عام دې په هره زمانه یې اطلاق کېږي او داسې هیڅ دلیل نشته چې خاص وخت او زمانه په ګوته کړي. دا ضعیفه توجیه د قسم او ځواب ترمنځ هیڅ ارتباط نه شي ښودلې او په هیڅ تعبیر او تأویل سره دا نه شي ثابتولې چې (العصر) د انسان په خسران او زیان شهادت ورکوي! د (العصر) صیغه عامه ده، سمه نه ده چې هغه (خاص) کړو، د قسم او ځواب ترمنځ ارتباط یوازې په هغه صورت کې راڅرګندېږي چې صیغه په خپل حال (عام) پریږدو او د زمانې هر پړاو او د تاریخ هره مرحله یې وګڼو، همدا زمانه او ټول لوړ او ژور پړاوونه یې شهادت ورکوي چې انسان تل د بې ایمانۍ، بدو کړنو، په حق نه ودرېدو او یو بل ته د هغه سپارښتنه نه کولو، بې صبري او یو بل ته د صبر د سپارښتنې نه کولو سره تاوان کړی او له تباهی سره مخامخ شوی.

دا مبارکه سوره موږ ته لارښوونه کوي چې انسان د نجات لپاره څلورو صفتونو ته ضرورت لري: ایمان، صالح عمل، په حق او په صبر سپارښتنه، انسان هغه وخت کولی شي خپلې بریا او فلاح ته هیله من وي چې د نجات او بریا دا ټول عوامل او لاملونه په ځان کې تعبیه کړي، که له دې یو یې هم راکم شي او بې اهمیتته یې وګڼي او هر یو په خپل ځای کې مراعات نه کړي، نو د نجات کښتۍ یې د لارې په نیمایي کې پاته کېږي او ساحل ته له رسېدو

محرومه کېږي. د دې سفر د پیل نقطه (ایمان) دی، نور صفات، د ایمان لوازم او مقتضیات دي او له هغه راولاړ شوي صفات دي، دا ستا ایمان دی چې د صالح عمل په بڼه کې راڅرګند شي، له حق دفاع ته دي تیار کړي، تا ته د صبر او ثبات درس درکوي او د مبارزې په لوړو ژورو کې په استواره ګامونو مخکې تلو ته دي هڅوي. که ته غواړې داسې ټولنه جوړه کړې چې فلاح او سعادت یې په برخه شي، د شر، فساد او تباهی عوامل په کې وځپل شي، د انسان د ذلت او سپکاوی د لاملونو جرړې وایستی شي او انسان په هغې کې له زیان او خسران خوندي وي، نو دې لوړ او مقدس هدف ته د رسېدو لار دا ده چې په لاندې څلورو خبرو ترکیز وشي: ایمان، د صالح افرادو روزنه، له حق دفاع او له حق د دفاع په لار کې صبر او استقامت.

هغه حزب چې ادعاء کوي د خلکو د ژغورنې او نجات لپاره یې په مبارزې لاس پورې کړی، خو اهداف، شعارونه او تګلارې یې د (ایمان) په رڼا کې نه وي ټاکل شوي، د غرو ترمنځ یې اړیکې د ایمان او عقیدې اړیکې نه وي، عملونه یې د ایمان او عقیدې ښکارندويي نه کوي، د ایمان او عمل تر منځ یې څرګند تناقض وي، نه په خپله په حق ولاړ وي او نه نورو ته د حق بلنه ورکوي، نه په خپله د مبارزې په کېدلچونو او لوړو ژورو کې صابر وي او نه نورو ته د صبر او ثبات بلنه ورکوي، داسې یو حزب هیڅکله نه شي کولی ټولنه د سعادت او نجات په لوري بوځي او د حق د لارې فاتح مبارزینو ته په ډاډمن محور او سنگر بدل شي. تاریخ د همدې خبرې په حقانیت شهادت ورکوي

له څو خاصو مواردو پرته په ټول قرآن کې ایمان او صالح عمل یو د بل تر څنګ راغلي، چې ښيي صالح عمل د ایمان برخه، نتیجه او مقتضا ده، دا دواړه سره بېلېدې نه شي، نه ایمان له صالح عمل پرته حقیقي ایمان دی او نه په ظاهر کې صالح عمل له ایمان پرته ارزښت او قیمت لري. ایمان مجرده یوه نظریه نه ده چې محض اعتقاد او باور پرې کافي وي، ایمان په حقیقت کې یوه تګلاره ده، خاص فکري خط د انسان مخې ته راکاږي او ده ته وایي چې د تلو لار دي دا ده، خاص ضوابط د انسان مخې ته ږدي او له ده غواړي چې دا به د خپل تګ او د ژوند په ټولو برخو کې مراعاتوي، ایمان که له یوې خوا د خدای، انسان او کائنات په اړه د یوه جامع او دقیق معرفت مبناء او بنسټ دی له بلې خوا هغه نظریه ده چې له الله تعالی او د عالم له هر جزء سره د انسان فطري اړیکې ښيي او د ده د ژوند ټول مناسبات تنظیموي، ایمان هغه لارښود دی چې انسان به یې د ژوند په هرګام او هر اړخ کې مراعاتوي. د قرآن له نظره په عقیدې او عمل کې، قول او فعل کې تناقض د ایمان منافي دی او منافقت.

په روایاتو کې راځي چې د پیغمبر علیه السلام په صحابه وو کې ځینې داسې وو چې د لیدو کتو په وخت کې به هلته یو له بله بېلېدل چې یوه به یې دا سوره قرائت کړه، له اورېدو وروسته به په سلام سره رخصت شول.

بسم الله الرحمن الرحيم

الهمزة

د سوري معرفي

د دې سوري نوم الهمزة (سترگه وهل) دى، له لومړي آيت اخيستل شوى، ۹ آيتونه لري، لنډ لنډ او شعارونو ته ورته دي، ټول آيتونه يې (لمزة) ته ورته فواصل لري، ټول مفسرين په دې متفق دي چې دا مكې سوره ده، د دې مبارکې سوري په جامع او موجزو الفاظو كې د بديانو او شتمنو هغه كرغېرن خصلتونه څېړل شوي چې د هرې غيراسلامي او جاهلي ټولنې په شتمنو او بديانو كې په څرگنده او وفرت سره ليدل كېږي او په حقيقت كې دا د بديانو او شتمنو عادتونه، خصلتونه او ځانگړتياوي گڼل كېږي: ځان لوړ، لوى او تر نورو غوره گڼل، نورو ته په سپكه سترگه كتل، هغه څوك ذليل شمېرل او د استهزاء وړ نې بلل چې د دغو بديانو ټولې شتمنۍ د دوى د خولو او تياكو دي، د دوى سوکالي د بديانو د عيش او عشرت په پېښو كې ذبح شوې، د دوى د خولو او تياكو د بديانو په جيب كې لوېدلې، دوى له دې كبله په فقر، لوړه او محروميت كې ژوند كوي چې د ټولنې ظالمانه اقتصادي نظام او غيرعادلانه مناسباتو يې د محرومي طبقې گټې د غارتگرو او مفتخورو بديانو په پېښو كې اچولې، دا ظالم او لوټمار بديان د دې په ځاى چې خپل مرفه او سوکاله ژوند د دې محرومي طبقې د زيار او زحمت نتيجه وگڼي او ځان د دوى پوروي وگڼي، د دوى احسان ومني او په دې باور وي چې د بديانو په شتمنيو كې د دې محرومي طبقې (معلوم حق) دى، كه د دوى ملامتوونكى زيار نه وي نو د شتمنو دا عيش عشرت او بې حساب شتمنۍ به هم نه وي، خو دا بې رحمه بديان نه يوازې د دوى احسان نه مني، د انسان په سترگه ورته نه گوري او له ځان سره يې برابر نه گڼي بلكې ذليل او د تحقير او سپكاوي وړ يې گڼي او د دوى د هر څه د غارت كولو په هڅه كې دي، تل يې ځان تر دوى لوړ او دوى يې حقير او سپك شمېرلي، هم له دوى سره په چلن كې، هم د راكړي او ورکړي په وخت كې، هم د دوى په اړه د تبصرو په دوران كې او هم هغه وخت چې د دوى ترڅنگ تېرېږي، په دوى تمسخر كوي، په (همز) او (لمز) او (د سترگو او شونډو په خوځولو سره) د دوى سپكاوى كوي، دا حريص بديان له دې پرته په بل فكر كې نه دي چې څنگه تر زيات نه زيات مال او دولت راغونډ كړي، ټول انساني ارزښتونه يې هېر كړي، ټول يې د خپل حرص او دولت غونډولو په پېښو كې ذبح كړي، د دوى په نظر د ټولو ارزښتونو (ملاك) او (معيار)؛ (مال او دولت) دى، څوك چې دا په واك كې لري د دوى په اند (شريف) او (عزتمن) دى او څوك چې ترې محروم دى سپك او ذليل دى او د تحقير او توهين وړ، شتمن دا حق لري چې دوى د خپلې رفاه او عيش عشرت لپاره قرباني كړي. دا سوره موږ ته وايي چې بديان تل د خپل مال او دولت په گټلو مشغول وي، تل په دې

فکر کي چي څنگه خپله شتمني زياته کړي، څنگه تر زيات نه زياته گټه ترلاسه کړي، څنگه محتاج او بې وزلي خلک په دام کي واچوي، ونې غولوي، هر څه ترې غارت کړي، د دولت په راغونډولو کي داسي مشغول دي چي (پيسې) هر څه گڼي، گمان کوي چي شتمني به دوی او د دوی کورنۍ ته تلپاته عزت ورپه برخه کړي، د دوی دانمي سلطه او لويي به پر نورو تضمين کړي، داسي انگېري چي دا شتمني به د تل لپاره ورسره وي، هري اندېښنې ته به ئې خواب وايي، له هري ستونزي به ئې ژغوري، دا ئې په خيال کي نه گرځي چي يوه ورځ به ئې پرېږدي او تش لاس به د الله تعالی په لوري درومي، د دنيا حب او ميني هم مرگ ترې هېر کړی او هم آخرت، خو داسي نه ده لکه دوی چي گمان کوي، دا د مال حرص او د دنيا حب به ئې د دوزخ په سره اور کي وغورځوي، هغه اور چي الله تعالی د حريصو شتمنو او ظالمو بډايانو لپاره مختص کړی، داسي اور چي هر څه په کي ولوېږي مات مات او ټوټې ټوټې ئې کړي، دا اور ورته منتظر دئ، هيبتناک، له رعبه ډک، يوازي پوستکي نه سوزوي بلکي زړه ته ځان رسوي، د دغو بډايانو د زړه حال به ځان ته معلوموي او داسي به ئې سوزوي چي ورسره ښايي، دا اور پوهېږي چي په دغو زړونو کي څه وو، د مال په اړه څومره افراطي مينه او له بې وزلو او محرومانو څومره کرکه؟ د ظلم، خيانت او دوکې څنگه خطرناک عزائم؟ داسي اور چي پر دوی به راتاو شي، د وتلو ټولي لاري به پرې بندي کړي، د اور په تشو اوږدو اوږدو سنتو کي چي پر سر به ئې برغولي پراته وي، ټولي سوري تړل شوې، داسي لکه دوی چي په دنيا کي د خپل حرص په حصار کي نښتي وو، په زړونو کي ئې د حرص اور بل وو، په ټولني کي د فقر او لوږي باعث شول او ډېر بې وزلي انسانان ئې د فقر او لوږي په اور کي وسوزول، د خونړيو جگړو سبب شول او د دې جگړو په اور کي بې شمېره بې گناه انسانان وسوزېدل، د نړۍ د اکثرو جگړو تر شا د دغو شتمنو لاس وو، دا دوی ول چي ولسونه او ملکونه ئې سره جنگول، نن بايد د خپلو گناهونو مناسبه سزا وگوري، د زمکي پر سر چي چا اورونه بل کړي؛ سزا ئې (الهي اور) دئ، په سر پوښلو سنتو کي، په لاس پېنو کي ئې زنځيرونه، په سنتو پوري تړلي، دا له دغو بډايانو سره ښايي.

بِسْمِ اللَّهِ الرَّحْمَنِ الرَّحِيمِ

وَيْلٌ لِّكُلِّ هُمَزَةٍ لُّمَزَةٍ ﴿١﴾ الَّذِي جَمَعَ مَالًا وَعَدَّدَهُ ﴿٢﴾ يَحْسَبُ أَنَّ مَالَهُ
أَخْلَدَهُ ﴿٣﴾ كَلَّا ۖ لَيُنْبَذَنَّ فِي الْحُطَمَةِ ﴿٤﴾ وَمَا أَدْرَاكَ مَا الْحُطَمَةُ ﴿٥﴾ نَارُ اللَّهِ
الْمُوقَدَةُ ﴿٦﴾ الَّتِي تَطَّلِعُ عَلَى الْأَفْئِدَةِ ﴿٧﴾ إِنَّهَا عَلَيْهِمْ مُّوَصَّدَةٌ ﴿٨﴾ فِي عَمَدٍ

مُمدَّدة

۱- وای وای په هر سترګه و هوښي د عیبونو لټوونکي. ۲- همغه چي ئې مال راټول او شمار کړ. ۳- گمان کوي چي مال به ئې تلپاته کړي. ۴- نه، داسي نه ده، حتماً به واچوی شي حطمه کي. ۵- او څه شي ته خبر کړي چي څه ده حطمه. ۶- الهي بل شوی اور. ۷- هماغه چي په زړونو به راتاو شي. ۸- دا به په هغوی وي سرپوښلی. ۹- په غزول شوو ستنو کي.

۱- په (همزه) سره هغه چا ته اشاره شوې چي په سترګه وهلو او د شونډو په خوځولو او د تندي ګونځي کولو سره په نورو ملنډي وهي او سپکاوی ئې کوي او په (لمزه) سره هغه چا ته چي د نورو عیبونه بیانوي او په خپلو سپکوونکو تبصرو سره ئې اهانت کوي، د هغه چا په حال دي افسوس وي چي دا شنيع او کرکجن خصلتونه لري. د دې مبارک آيت په اړه مو څو ټکي په پام کي وي:

الف: څوک چي په خپل همز او لمز سره د نورو سپکاوی کوي، په حقيقت کي د ده خپله وضع د تأسف وړ ده، د نورو عیبونو ته د ګوتي نیولو په ځای دي هغو عیبونو ته پام وکړي چي په ده ئې خپل تور وړ غوړولی، دې افسوسناک حالت ته ئې رسولی او د نورو سپکولو او تحقير ته ئې هڅولی، نه پوهیږي چي بده پایله ئې په انتظار کي ده، د هغه چا په حال افسوس چي له خپل بد حالت غافل دئ او له خپل بد عاقبت ناواقف، مطعم او ملبس ئې حرام، سلول سلول ئې له حرامو ډک او له هغه څه تغذيه کيږي چي د نورو د لاس د ټاکو او خولو دئ، خو دا بدمست اوس په خپل منعم ملنډي وهي، سپک ئې ګڼي او ځان ترې لوړ احساسوي!!

ب: د بل د تحقير او توهين عمل له خاصو حرکاتو او سکاناتو، د سترګو او شونډو له خوځولو او د تندي له ګونځي کولو پيل کيږي، ورو ورو زیاتيږي او نوي نوي بڼه غوره کوي او تر عيب لټونو، صريح نیوکو او سپکو ښکځولو پوري رسي.

ج: دا کرکجن خصلت په اصل کي د بد مستو بډایانو او مغرورو شتمنو عادت دئ، هغه چي شتمنيو دوکه کړي، پیسې د عزت او شرف معیار ګڼي، یوازي هغه چا ته د شریف او عزتمن انسان په سترګه ګوري چي د مال او دولت خاوند وي، که څه هم ظالم او بي رحمه وي او شتمنی ئې د ظلم او خیانت له لاري تر لاسه کړي وي او هغه څوک ذلیل او سپک ګڼي چي مال او دولت په واک کي نه لري که څه هم صالح، صادق او شریف انسان وي. خو باید وګورو چي ولي لومړی د شتمنو د (همز) او (لمز) بدو خصلتونو ته ګوته نیول شوې او بیا ئې د مال او دولت غوښتولو حرص ته، په داسي حال کي چي لومړي خصلتونه ئې له دې وروستي نشأت کوي او د دې فرع او دي. ولي دلته لومړی د مال او دولت غوښتول نه دي غندل شوي؟ د دې وجه څه ده چي د بډایانو دا ثانوي کرکجن خصلتونه په سر کي غندل شوي؟ ځواب ئې دا دئ چي د اسلام له نظره تر ټولو لویه ګناه او پر انسان تر ټولو لوی تېری د ده په عزت تېری دئ، تر ټولو لویه ګناه تکبر او ځان تر نورو لوړ ګڼل او د نورو سپکاوی او تحقير دئ، دا صحیح ده چي له حرامو لارو مال او دولت راغونډول، د خلکو مال غصبول، د بي وزلو غولول

اللههزه د قرآن پلوشي

او استثمارول جرم دئ او دا هم صحيح ده چي د دې ټولو جرمونو بنسټ او بنياد د مال حرص او د دولت د غونډولو افراطي تلوسه ده، خو د نورو توهين او تحقير او په عزت او حيثيت ئي تېرى تر ټولو ستر جرم او لويه گناه ده، په يوه روايت كي راغلي:

عَنْ سَعِيدِ بْنِ زَيْدٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ ، أَنَّهُ قَالَ : مِنْ أَرْبَى الرَّبَا اسْتَطَالَهُ فِي عَرْضِ الْمُسْلِمِ بِغَيْرِ حَقٍّ . رواه احمد

له سعيد بن زيد روايت دئ چي رسول الله صلى الله عليه وسلم وفرمايل: تر ټولو لوى سود په ناحقه د مسلمان په عزت تېرى دئ.

د دې ستر جرم شناعت او قباحته په پام سره د سوري په سر كي د بډايانو د نورو بدو خصلتونو په سر كي راغلى.

۲- (همز) او (لمز) د هغه چا خصلتونه دي چي له هري لاري او له هري وسيلي په استفادي سره ئي مال او دولت راغونډ كړى او تل ئي په شمېرلو بوخت او په دې اندېښنو كي چي څنگه ئي لازيات كړي، څنگه نور دوكه كړي او زياته گټه ترې ترلاسه كړي!!

د سوري د دوو لومړنيو موجزو آيتونو په الفاظو كي د حريصو بډايانو او مال غونډوونكو څلور گنده خصلتونه په گوته شوي:

الف: د سترگو او شونډو په حركاتو او د تندي په گونځو سره د بې وزلو او نادارو سپكاوى او توهين او له دوى سره له كبر او غروره ډك چلن.

ب: دوى ته سپكي سپوري ويل، له عيبونو ډك او د هر راز اهانت وړ ئي گڼل، د دوى له ټولو بڼېگنو انكار كول، په ټولني كي د دوى اغېز او نقش منفي شمېرل او د ټولو ستونزو مسئوليت د دوى پر اوږو اچول.

ج: د مال او دولت په راغونډولو كلك لگيا او سخت مشغول دي.

د: د خپل مال په شمارلو مصروف او تل په دې اندېښنو كي چي څنگه خپله شتمني زياته كړي او له نورو زياته گټه ترلاسه كړي.

په درېيم آيت كي د دوى بل خصلت ته داسي اشاره شوي:

۳- گمان كوي چي مال او ثروت به ئي د ده بقاء تضمين كړي، دانمي او تليپاته عزت او افتخار به ئي په برخه كړي، د دولت په راغونډولو كي داسي مشغول دئ چي ته به وايي مرگ ترې هېر دئ، تل به ژوندى وي، خپل هر څه ئي په مال او دولت پوري تړلي، د همدې لپاره د مال او دولت په راغونډولو او شمېرلو مصروف دئ او د همدې لپاره هغه خلك سپك او حقير گڼي او په همز او لمز سره د دوى سپكاوى كوي چي مال او دولت نه لري او د ده په څېر ئي د مال په راغونډولو كي شپه ورځ پر خان يوه كړي نه ده.

۴- ۹: داسي نه ده لكه دا حريص بډايان چي گمان كوي، د فلاح او بقاء او د عزت او سعادت د عواملو په اړه د دوى انگېرنه او محاسبه غلطه ده، نه به مال او ثروت د دوى فلاح او بقاء تضمين كړي او نه به پر نورو دوى ته لوړوالى او شرف ورپه برخه كړي، د دوى د غلطي انگېرني برعكس به حرص، له حرامو لارو مال او دولت غونډول، د بې وزلو توهين او سپكاوى، د دوى پر مال، ځان او عزت تېرى او ټول هغه عملونه ئي چي له زړلمانځني خروبه كېږي، دوى په هغه اور كي پرې باسي چي الله تعالى د حريصو شتمنو او ظالمو بډايانو لپاره مختص كړى، داسي اور چي هر څه په كي ولوېږي مات مات او ټوټي ټوټي ئي كړي. د دغه

د قرآن مجید څلورمه الهمزه

اور ځانگړتياوي دا دي:

الف: حطمه دئ، هر څه ټوټي ټوټي کوي، د مغرورو بډايانو هډوکي به مات مات کړي.
ب: داسي ستر او هيبتناک اور دئ چي الله تعالیٰ ځان ته منسوب کړی او دا يوازینی مورد دئ چي الله تعالیٰ اور ځان ته منسوبوي، دا د دې لپاره چي د دې اور ستروالی او هيبت ښه افاده شي. دا هغه اور دئ چي الله تعالیٰ د دغو بي رحمو شتمنو لپاره مناسب ليدلی.

ج: دا اور به پر دوی راتاو وي، دوی به نې کلک احاطه او د وتلو لاري به نې پرې بندي کړي وي، دوی به د اور په داسي تشو اوږدو اوږدو ستنو کي لويږي چي پر سر به نې برغولي پراته وي، ټولي سوري به نې تړل شوي وي، حرارت به نې لحظه په لحظه زياتيږي، نه به د حرارت د وتلو کوم منفذ وي او نه د دوی د تېښتي او وتلو کومه لار.

د: او يا خو به دوی د اور په داسي کنډو کي پراته وي چي سر به نې بند وي او دوی به له اوږدو اوږدو ستنو سره په زنځيرونو تړل شوي وي.

دا مغرور زړلمانځونکي شتمن چي په ټولني کي د فقر او لوږي باعث او د محرومانو او مستضعفانو په لوتلو بوخت ول، فتنې، شخړي او جگړي نې راولاړولي، په خلاص لاس نې د بي وزلو د خولو او د لاس د تباکو لوتلو او د خپل همنوع په نسبت نې په زړه کي کينه او کرکه وه، شعله ناک حرص نې هري گناه او هر جنايت ته هڅولو، نن بايد په ستر او هيبتناک الهي اور کي وسوزي او د خپلو عملونو مناسبه سزا وڅکي.

کوم څه چي دلته د شتمنو په اړه ويل شوي، دا هم د کلي په کچه د حريص او ظالم بډای او شتمن په اړه صدق کوي او هم د ملک او نړۍ په کچه، نن د غرب پانگه وال ظالمانه نظام د دې سوري مصداق دئ، دوی د درېيمې نړۍ هغه ولسونه حقير گڼي چي دوی لوتلي، فقر او لوږه دوی پرې مسلطه کړې، که د دغو مظلومو هېوادونو غارت کول نه وی نو غرب به نن په دې عيش او عشرت کي ژوند نه شو کولی، تر نورو به نې ځان لوړ نه گڼلو، په نړۍ کي د فقر او لوږي اساسي او ستر عامل هغه لوب او غارت دئ چي دا څو پېړۍ دوی روان کړې، مخکي نې د درېيمې نړۍ په هېوادو بريدونه کول او د توپ او ټانک په زور نې نيول او د دوی شتمنۍ نې تالان کولې، خو اوس نې داسي چارواکي او فوځونه پر دوی مسلط کړي چي دوی ته همغه کار کوي چي پرون نې د خپلو فوځونو په لاس کاوو، دا دوی دي چي د خپلو سودي بانکونو له لاري درېيمه نړۍ غارت کوي، دا دوی دي چي په آسيايي او افريقايي ملکونو کي دلته او هلته د دې لپاره د جگړو اوروڼه بلوي چي له يوې خوا د خپلو وسلو د خرڅلاو بازارونه پيدا کړي او له بلې خوا د دې ملکونو شتمن دي ته اړ کړي چي خپلي شتمنۍ غربي بانکونو ته انتقال کړي. دوی خو نن سپين پوستي لوړ او نجيب نسل او تر نورو غوره گڼي او چي خپل نازولي او په نعمتونو کي ستر شوي د افريقا او آسيا له فقر خپلو سره مقابسه کوي نو باور نې لاپوڅ شي، خو خدای خبر که په غربي هېوادونو هغه حالت د څو مياشتو لپاره راشي چي آسيايي او افريقايي ملکونه نې له پېړيو پېړيو راييسي زغمي، د غريبانو به څه حالت وي، شکلونه به نې د کتو وي که نه او څوک به ورسره يو ځای ډوډۍ وڅوري که نه؟

الفيل د قرآن پلوشې

بسم الله الرحمن الرحيم

الفيل

د سوري معرفي

د دې سوري نوم الفيل دی، له لومړي آيت اخیستل شوی، پنځه آيتونه لري، د څلورو آيتونو فواصل ئې د (فيل) کلمې ته ورته دي، (فيل، تضليل، ابابيل، سجيل)، خو پنځم آيت ئې د ماکول په صيغې پای ته رسېدلی، چې د مخکنیو غږونو لپاره د ودرېدو او توقف ښایسته او موزون غږ لري. د سوري له مضمون او د بيان له اسلوب ئې په وضاحت سره معلومېږي چې دا سوره په مکه مکرمه کې او هغه وخت نازل شوې چې د قریشو مغورو سردارانو پیغمبر علیه السلام او د ده یاران په خپل زور ځواک او د ملاتړو په لښکرو گواښل او وېرول او الله تعالی د دوی د گواښونو په مقابل کې دا سوره نازله کړه او په دې کې ئې د دغو مغورو سردارانو په وړاندې د حبشې د مغورو واکمن د هغه لوی لښکر عبرتناکه پایله کېښوده چې په فیلاتو مجهز وو، شمېر ئې دومره چې د عربو په تېر تاریخ کې ئې چا مثال نه وو لیدلی، د کعبې د وړانولو په غرض ئې په مکې مکرمې برید وکړ، خو له ماتې سره مخامخ شو، د دې لوی لښکر ډېر د خپلو فیلاتو تر پېښو لاندې شول، مړي ئې په صحراء کې خواره واره او د مرغانو خوراک شول، دا سوره د قریشو مغورو سردارانو ته وايي: په خپل زور ځواک د غرور پایله به داسې وي لکه د فیل د خاوندانو پایله.

د دې لوی برید قصه داسې وه:

د یمن یهودي واکمن، یوسف بن ذنواس په (۵۳۰) میلادي کې په نجران له تسلط وروسته، د هغه ځای ډېر مسیحیان ووژل، د حبشې مسیحي پاچا نجاشي د مسیحیانو د انتقام په بهانه وغوښتل چې یمن ونیسي او د ذنواس واکمني پای ته ورسوي، د دې لپاره ئې په ۵۳۰ میلادي کال کې د روم له امپراطور وغوښتل چې د فوځونو د انتقال لپاره څو بېړۍ په واک کې ورکړي، د رومي بېړیو له رارسېدو سره سم ئې اويا زره فوځ د اریاط نومي قومندان تر مشرۍ لاندې د یمن د اشغال لپاره وخوځاوو، یمنیان وښتوانېدل چې مقاومت وکړي، یمن د حبشې مهاجمینو په لاس کې پرېوت او ذنواس په دریاب کې غرق شو. دې برید سیاسي او اقتصادي موخي درلودې، د مظلومو مسیحیانو انتقام هسې یوه بهانه وه، د روم امپراطور د شام او مصر له تصرف وروسته غوښتل چې د شرقي افریقا او د عربو هغه سیمې، بازارونه او تجارتي لارې تصرف کړي چې تر هند او اندونیزیا پورې غزېدلې وې. خو د یمن فاتحین په یمن باندې د حکومت کولو په سیالۍ کې خپلو کې ونښتل، اریاط په دغو نښتو کې ووژل شو او قدرت د ابرهه لاس ته ورغی، د حبشې پاچا دی په یمن کې خپل نائب وټاکو، کار ئې ورو ورو رونق وموند او هغه ځای ته ورسېدو چې د یمن مستقل واکمن شي او پر یمن له تسلط

د قرآن ۷ جلوشې الفيل

وروسته ئې وغوښتل چې ټول عرب د مسيحت په منلو اړ کړي او ټولي هغه تجارتي لاري تصرف کړي چې د عربو په واک کې وې، د دغو تجارتي لارو تصرف د دې لپاره هم دوی ته ضروري برېښېدو چې روميانو له ايراني ساساني امپراطورۍ سره د نښتو په ترڅ کې هغه لاري له لاسه ورکړي وې چې دوی نې له شرقي ملکونو سره نښلول، د نويو لارو په لټه کې ول او په جزيرة العرب باندې تسلط د دوی دا هدف ترسره کاوو.

ابرهه لومړی په صنعاء کې د القليس په نامه يوه ستره او مجلله کلیسا جوړه کړه او د روم امپراطور ته ئې وليکل چې ډېر ژر به د ټولو عربو مخ د کعبې له حج دې کلیسا ته راواوري، مسيحيانو تل دا هڅه کړې چې د بيت الحرام د کعبې په ځای بله داسې کعبه رامنځ ته کړي چې د صليب بېرغ پرې رېږي او د کعبې د وړانولو او تصرف فرصت او توان ترلاسه کړي. ابرهه د مسيحيانو دا زړه هيله او تمنا پټه ونه ساتله او په ډاگه ئې دا اعلان وکړ چې د کعبې د وړانولو اراده لري. د مناسب فرصت او بهانې په لټه کې وو. په همدې وخت کې يوه داسې پېښه رامنځ ته شوه چې له يوې خوا ئې د مسيحيانو احساسات راوپارول او له بلې خوا ئې ابرهه ته د مکې د تصرف بڼه بهانه او فرصت په لاس ورکړ. ځينې وايي چې د القليس د کلیسا سپکاوی وشو، څه کثافات او گنده شيان په عبادت ځای کې واچول شول او ځينې نور بيا وايي چې د کلیسا يوې برخې ته اور واچول شو، ځينې دا د ابرهه د اعلان په وړاندې د قریشي ځوانانو غبرگون گڼي او ځينې نور ئې د ابرهه توطئه شمېري چې غوښتل ئې د مسيحيانو احساسات راوپاروي.

په (۵۷۰-۵۷۱) ميلادي کال او په نوموړې پېښې پسې متصل، ابرهه له ۶۰ زره مجهز فوځ سره چې ۹ يا ۱۳ فيلان هم ورسره وو، له ډېرو تجهيزاتو سره د مکې د نيولو لپاره وخوځېدو، د يمن يوه نوميالي سردار ذونفر له خپلې قبيلې سره د ده مخه ونيوله او له سختې نښتې وروسته ئې ماته وخوړه، بيا د نفيل بن خثعمي په نامه يوه عرب سردار په خپلې سيمې خشم کې د ده مقابلې ته راوړاندې شو، خو هغه هم ماته وخوړه، دی ونيول شو او قبيله ئې خوره وره شوه، ابرهه د ده له وژلو منصورف شو او د اسير په توگه ئې له خان سره وساتو تر څو د سفر په دوران کې د لارښوونکي په توگه ترې کار واخلي. کله چې د ابرهه لښکر طائف ته نږدې شو، د بنی ثقیف قبيلې احساس کړه چې د دې لوی لښکر د مقابلې توان نه لري له دې وېرې چې داسې نه د ابرهه لښکر د دوی لات نومی ستر معبد وران نه کړي، د مسعود په نامه د خپلې يوې قبيلې سردار ئې د يوه وفد په مشرۍ د ابرهه خوا ته ولېږو چې هغه ته ئې وويل: زموږ معبد هغه معبد نه دی چې ته ئې د وړانولو لپاره راغلی یې، هغه په مکه کې دی، زموږ د بتخاني له وړانولو منصورف شه، موږ به تر مکې پورې ستاسو لارښوونه وکړو او يوه ډله به په دې منظور درسره ولېږو، ابرهه د دوی غوښتنه ومنله، بنی ثقیف د ابورغال په نامه يو څوک له دوی سره ولېږو، خو دی مکې ته له رسېدو د مخه په هغه ځای کې مړ شو چې د مکې تر وادي درې رباطه فاصله لري، عربو به تر اوږدې مودې د دغه خيانت له کبله د ده قبر په تېرو وېشتو او د بنی ثقیف قبيلې ته به ئې له دې کبله په سپکه سترگه کتل چې د خپلې بتخاني لپاره ئې د هغه لښکر ملگرتيا وکړه چې د کعبې د وړانولو لپاره راغلی وو.

کله چې د ابرهه لښکر د المغمس سيمې ته نږدې شو، د سپرو ډله ئې د اسود بن مقصود تر مشرۍ لاندې د مکې په لوري ولېږله چې د قریشو ډېر څاروي او اوښان ئې غارت کړل، په

دغو کي د مکې د ستر او نوميالي مشر عبدالمطلب دوه سوه اوښان هم وو، تر دې د وروسته پېښو په اړه له بېلابېلو رواياتو سره مخامخ کېږو، ځيني وايي چې ابرهه د مکې خلکو ته احوال وليږو چې له تاسو سره د جگړې اراده نه لرو، د دې لپاره راغلي يو چې کعبه ورانه کړو، که غواړئ خپله جرگه د تفاهم او خبرو اترو لپاره راولېږئ، د مکې خلکو خپل سردار عبدالمطلب وروليږو، ابرهه د ده د وقار او دروند شخصيت تر اغېز لاندې راغی، له خپل تخت راکوز شو او د ده درناوی ئې وکړ او په خپلي خوا کي ئې کېښناوو او په پوره دقت سره د ده خبرو ته غوږ شو، خو چې کله ئې عبدالمطلب داسې وموند چې يوازي د غارت شوو څارويو او اوښانو د استرداد مطالبه کوي او پر مکې د بريد او د کعبې د نه وړانولو په اړه هيڅ نه وايي، هغه ته ئې مخ واراو او ورته وئې ويل: ستا د څېرې په ليدو سره تر اغېز لاندې راغلم او يو دروند مشر راته وځلېدې خو ستا خبرو او د څو څارويو مطالبې دي زما په نزد هغه وقار راکم کړ، عجيبه ده چې ته د خپلو اوښانو د استرداد خبره کوي، خو د خپل معبد په اړه چې ستاسو د نيکونو ديني مرجع ده څه نه وايي!! عبدالمطلب د ده په ځواب کي وويل: زه د خپلو اوښانو خاوند يم نو ځکه ئې مطالبه کوم، دا کور ځانته خپل مالک لري هغه به ئې په خپله ساتنه کوي. ابرهه ورته وويل: هيڅوک ئې نه شي ساتلی، عبدالمطلب ورته وويل: ته پوهېږي او هغه، دا ئې وويل، پورته شو، خپل اوښان ئې ترلاسه کړل او مکې ته ستون شو.

ځيني نور بيا وايي چې حرم ته نږدې، د طائف او عرفات ترمنځ د الصفا نومي سيمې ته د ابرهه له رسېدو وروسته عبدالمطلب په خپله هلته ورغی او ابرهه ته ئې وويل: له موږ څه غواړي؟ ولي دي په مکې بريد ته ملا تړلي؟ که زموږ مال دولت دي مقصد وي موږ حاضر يو له جگړې پرته ئې درکړو... ابرهه ورته وويل: ما اورېدلي چې دا د امن کور دئ، راغلی يم چې امنيت ئې پای ته ورسوم، عبدالمطلب په ځواب کي ورته وويل: دا د خدای کور دئ، الله تعالی تر اوسه هيڅوک نه دئ پرېښی چې پرې مسلط شي، ابرهه وويل: تر څو چې ئې وران نه کړم هيڅکله به بېرته ونه گرځم. همدا ئې وويل او لښکر ته ئې د مخکي تلو امر وکړ.

عبدالمطلب مکې ته راوگرځېدو او د مکې خلکو ته ئې وويل: د دې ستر لښکر د مقابلې توان نه لرو، بايد له مکې ووځو، غرونو او درو ته پناه يوسو، د مکې اوسېدونکو ښار تخلیه کړ، عبدالمطلب له ځينو مشرانو سره د کعبې حرم ته ولاړ، د کعبې زنځير ئې ونيو او دا دعاء ئې وکړه: الهي! بنده له خپل کور دفاع کوي ته هم د خپل کور ساتنه وکړه، مه پرېږده چې د دوی صليب برلاسی شي او د دوی تدبير ستا پر تدبير غالب شي، د صليب پر آل او پالونکو ئې خپل بندگان غالب کړه، الهي! له تا پرته بل څوک نه لرو چې پناه وروړو او مرسته ترې وغواړو، ته په خپله خپل حرم د دوی له شره وژغوره.

دا روايات داسې دي چې گواکي قريشو هيڅ مقاومت نه دئ کړی، له مکې ئې دفاع نه ده کړی، ښار ئې پرېښی او غرونو او درو ته ئې پناه وړې!! ځيني نور بيا دا روايات ضعیف او غیر قابل اعتناء گڼي او وايي چې دا څنگه ممکنه ده چې د لاري په اوږدو کي حتی په خپله يمن کي دي نور قبائل د ابرهه مقابله وکړي او قريش؛ دا د کعبې متولیان دي هيڅ مقاومت ونکړي او د کعبې په وړاندو دي راضي شي او هيڅ غبرگون دي ونښيي؟! دوی وايي: دا صحيح ده چې قريشو مکه تخلیه کړې، خو نه د تېښتې په نيت، بلکي د مخامخ جگړې په ځای په وړو وړو ټولگيو سره پر دښمن د ناڅاپي حملو لپاره، هغوی خپلي کورنۍ وايستي خو

د قرآن ۷۱ لوسته الفيل

ځوانانو او غشي ویشتونکو ئې په غرونو او درو کي دښمن ته کمینونه ونيول، چريکي جنگ نې پیل کړ او وخت نا وخت ئې پر دښمن بریدونه پیل کړل.

ځيني وايي چي د مني او مزدلفي تر منځ وادي محسر ته د ابرهه د لښکر له رارسېدو سره سم د ابرهه د لښکر سپين فيل چي محمود يا محموت ئې ورته ويل او د لښکر په مخکي به روان وو، ځای پر ځای ودرېد، له مخکي تلو ئې ډډه وکړه، په لرگيو ئې وواهو، د اوسپني په تېزو سيخونو ئې وچڅاوو څو ونه خوځېدو، چي مخ به ئې په بل لوري واراوو نو چست او چالاک به روان شو څو چي د مکې په لوري به ئې رواناوو له تلو ئې ډډه کوله!! په همدې وخت کي د ساحلي مرغانو ډلې ډلې راغلې، هر يوه په خپلې مېنوکي او منگولو کي وړې وړې تيرې نيولي وې او د ابرهه پر لښکر ئې وروولې، په چا چي به دا تيرې ولگېدې سخت به تپي شو، له زخمونو به ئې ويني او نو بهېدو، غوښه به ئې ورسته شوه او وبه رږېده.

ځيني مؤرخان په دې عقیده دي چي د دې لښکر په لیکو کي د چيچک بيماري خوره او د ډېرو د مرگ باعث شوه، ځيني نور بيا وايي چي دا مرغان په اصل کي غوښه خواره مرغان وو چي د لښکر د تيت پرک کېدو او په دوی کي د ډېر مرگ وروسته سيمي ته راغلي او د مرو د غوښو په خوراک بوخت شوي، وايي چي دغو مرغانو د ابرهه پر لښکر تيرې نه دي وروولې، بلکي د قريشو جنگيالو په مچلوغزو سره پر دوی تيرې وروولې، د دوی پرله پسې او ناڅاپي بریدونه له يوې خوا، په لښکر کي اختلاف له بلې خوا، د بيماريو خورېدا له بلې خوا د دې باعث شوي چي دا لښکر له ماتې سره مخامخ شي، بېلې بېلې ډلې ئې په نامنظمه توگه په بېل بېل استقامت وځوځيږي او ځای ځای کي تر بریدونو لاندي راشي او له لږ شمېر پرته ټول لښکر له منځه ولاړ شي.

د محققانو دا ډله استدلال کوي چي د ابرهه لښکر په وادي محسر کي له منځه تللی او د دې وادي تيرې همغسې دي چي قرآن ئې معرفي کوي: سجیل (ختيني ډبرې)، پخي ختي ته ورته تيرې او وايي چي په دې سوره کي د (ترميمهم) صيغه د سوري مخاطب قريشو ته متوجه او معنی ئې دا ده چي تا په تيرو ویشتل، پر مرغانو د دې صيغې اطلاق صحيح نه گڼي، همدا راز په دې خبري تاکيد کوي چي له ديني مقدساتو د دفاع په اړه د الله تعالی سنت دا نه دی چي په خارق العاده توگه او پرته له دې دفاع وکړي چي په دې مقدساتو باور لرونکي د دفاع لپاره راوړاندي شي. بلکي سنت ئې دا دی چي د هغو خلکو مرسته کوي چي له دغو مقدساتو د دفاع په خاطر ملا وتړي. کعبه ډېر ځلي د سپل په شان طبيعي حوادثو کي او د جگړو په ترڅ کي وړانه شوې، حتی د مسلمانانو تر منځ د جگړو په ترڅ کي، څو ځلي ئې صدمه ليدلې او ځيني برخي ئې وړانې شوې، د ابرهه د حملې په دوران کي د مکې اوسېدونکي دښمن ته تسليم شوي نه دي، غرونو ته ختلي او پر دښمن ئې بریدونه پیل کړي، الله تعالی خپل تاييد او نصرت پرې پېرزو کړی او هر غشي ئې هدف ته سم کړی، د دښمنانو په زړه کي ئې وېره او خوف اچولی او د بريا لپاره ئې ټول شرائط برابر کړي، دوی د بدر او احزاب د جگړو بېلگي د دې خبري په تاييد کي وړاندي کوي او د اصحاب فيل قصه دې ته ورته گڼي. د دې عبرتناکي تاريخي قصې په ترڅ کي د قريشو مغورو سردارانو ته ويل شوي چي له پيغمبر عليه السلام سره له دښمنۍ لاس واخلئ، له دښمنۍ ئې له دې پرته بله نتيجه نه شی ترلاسه کولی چي مغورو ابرهه او مجهز لښکر ئې ورسره مخامخ شو.

بِسْمِ اللَّهِ الرَّحْمَنِ الرَّحِيمِ

أَلَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ ﴿١﴾ أَلَمْ تَجْعَلْ كَيْدَهُمْ فِي تَضْلِيلٍ ﴿٢﴾
وَأَرْسَلَ عَلَيْهِمْ طَيْرًا أَبَابِيلَ ﴿٣﴾ تَرْمِيهِمْ بِحِجَارَةٍ مِّن سِجِّيلٍ ﴿٤﴾ فَجَعَلَهُمْ كَعَصْفٍ
مَّأْكُولٍ ﴿٥﴾

۱- خبر نه یی! فیل دارانو سره څه وکړل ستا رب؟ ۲- آیا نه ئی کړ بی لاري د دوی چل؟ ۳- او خپلونه د مرغانو ئی ونه لیرل پر دوی؟ ۴- ویشتل به دي په کابو د ختینو تیرو. ۵- نو الله کړل دوی په شان د خوړل شوو واینو.

۱- د دې آیت مخاطب هر اورېدونکی او هر مخاطب دی، دا آیت د هغو مغرورو فیل دارانو عبرتناکه پایله د هر مخاطب مخي ته ږدي چي د کعبې د وړانولو لپاره ئی پر مکې برید وکړ، خو له سختي ماتي او تباهی سره مخامخ شول. او په دې سره له یوې خوا پیغمبر علیه السلام ته اطمینان ورکوي چي د دینمن د زور ځواک او گواښونو پروا مه کوه، ډاډه اوسه چي دوی به د ابرهه په برخلیک اخته کیږي، له بلې خوا د ده بایمانه یارانو او ملگرو ته ډاډ ورکوي چي که صبر وکړئ، د دغو مغرورو سردارانو په مقابل کي به داسي بریالي شئ لکه د قریشو ځوان جنگیالي د ابرهه د مجهز لښکر په مقابل کي، همداراز د قریشو سردارانو ته اخطار ورکوي چي په خپل زور ځواک مه مغروره کیږئ، له پیغمبر علیه السلام سره ستاسو مخالفت همغسې دی لکه د ابرهه او ستاسو، او ستاسو د پلویانو پایله به هم همغسې وي لکه د ابرهه او لښکر ئی.

۲- مگر د دوی کید او تدبیر ئی بی حاصله نه کړ او پایله ئی په خپله د دوی په تاوان نه وه؟ مگر ودي نه لیدل چي الله تعالی پرې نښود چي د ابرهه غشی په نښه ولگېږي؟ کومه تیره چي ده د بل لپاره پورته کړې وه ودي نه لیده چي په خپله د ده پر پښو راپرېوته؟ ده غوښتل د کعبې اعتبار ختم کړي، ورانه او له زمکي سره ئی برابره کړي، د دې لپاره ئی ستر او مجهز لښکر برابر کړ، د برید لپاره ئی ښه بهانه جوړه کړه، د خپل قوم او سرتېرو احساسات ئی راوپارول او هغوی ئی برید ته تیار کړل، خو ومو لیدل چي خیرالماکرین خدای د ده دسیسه

شنډه کړه، مجهز فوځ ئې ورتباه کړ، دی او دده رومي بادر ئې خاسر او نامراد کړل. د دې مجهز فوځ ماتي او تباهي د کعبې اعتبار لازیات کړ او ټولو ته ئې ثابتته کړه چې د دې مقدس کور او د دغه الهي معبد خاوند الله تعالی دئ، د هر تېري په وړاندي به ترې دفاع کوي.

۳- که څه هم اکثر مفسرینو د مرغانو لپړل د ابرهه پر فوځ د تیرو د ورولو لپاره گڼلي او د هغو مفسرینو شمېر لږ دئ چې وایي دا مرغان د لښکر له ماتي او تباهي وروسته راغلي او غوښه خوړونکي مرغان ول، خو د دې سوري په متن کې دوه مضبوط دلایل داسې دي چې د دوهمې ډلې مفسرینو رایه تاییدوي:

الف: مخکنی آیت ښیي چې د ابرهه د فوځ کار تمام شوی، توطنه ئې شنډه شوې، پېښه د دوی په ضرر او تاوان پای ته رسېدلې، له ماتي سره مخامخ شوي او مرگ ژوبله وراوښتې او دا مرغان له دې وروسته راغلي. د دوهم او درېیم آیت ترتیب دغه حقیقت په گوته کوي.

ب: د سوري په وروستي آیت کې ویل شوي چې د ابرهه د لښکر مري داسې په صحراء کې خواره واره پراته وو لکه خوړل شوي واښه، له دې په وضاحت سره معلومېږي چې د دوی اجساد خوړل شوي، چا خوړلي؟ آیا له دغو مرغانو پرته د بل څه نوم اخیستی شو؟ نه خو دا سوره اجازه راکوي چې د بل څه نوم واخلو او نه په هغې وچې بېدیا کې له دغو مرغانو پرته بل داسې څه پیدا کېږي چې د دومره لوی لښکر مري دي په دې حالت اخته کړي!! په داسې حال کې چې دا سوره په خپله موږ ته وایي چې خپل خپل مرغان پرې راستول شوي، موږ حق نه لرو د بل څه نوم واخلو.

له دې علاوه د عربو د هغه وخت په ادبیاتو کې د ډېرو شعراوو په اشعارو کې وینو چې کله به ئې غوښتل د خپل قوم مېړانه او په جگړې کې د دوی زړه ورتیا او پیاوړې مټې وستايي نو ویل به ئې: موږ هغه توریالی قوم یو چې کله د دښمن مقابله ته درومو نو غوښه خوړونکي مرغان راسره یو ځای زموږ پر سر وږ وې او مخکې مخکې درومي او د جگړې تر میدان زموږ مشایعت کوي او پوهېږي چې موږ به د دښمن ډېر جنگیالي له تورو تېر او د مرغانو د خوراک به ئې کړو.

۴- په دې آیت کې د (ترمیهم) د صیغې په اړه د مفسرینو تر منځ د اختلاف شاهد یو: ځینې ئې د مفرد مؤنث صیغه گڼي او اطلاق ئې په مرغانو کوي او وایي: مرغانو په ورو ورو تیرو ویشتل. خو ځینې نور ئې د مفرد مخاطب صیغه گڼي او اطلاق ئې د دې سوري په قریشي مخاطب کوي او ترجمه ئې داسې کوي: تا دوی په تیرو ویشتل. هغه هم نه کلکي تیروي بلکې له خټو جوړي شوي تیروي، خو ستا رب ستا په دغه ناخیزه هڅې دا ستره نتیجه مرتب کړه چې د فیلدارانو هغه ستر لښکر ئې د مرغانو د خوراک کړ.

د دوهمې ډلې مفسرینو د رایې په ملا تر کې څو مضبوط دلایل شته:

الف: د سوري له آیتونو معلومېږي چې دا مرغان د پېښې په پای کې او هغه وخت خپل خپل راغلي چې د ابرهه لښکر په ماته او مرگ محکوم شوی او مرغان د غوښو د خوراک لپاره راغلي. که د دغو مرغانو کار د تیرو ویشتل وی نو د مرو غوښې چا خوړلي؟

ب: که د آیتونو تسلسل او ترتیب داسې وی:

أَلَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ *
وَأَرْسَلَ عَلَيْهِمْ طَيْرًا أَبَابِيلَ *

۱- خبر نه یی! فیل دارانو سره ستا رب څه وکړل؟

تَرْمِيهِمْ بِحَجَّارَةٍ مِّن سَجِيلٍ *
أَلَمْ يَجْعَلْ كَيْدَهُمْ فِي تَضْلِيلٍ *
فَجَعَلَهُمْ كَعَصْفٍ مَّأْكُولٍ *

۳- او خپلونه د مرغانو نې پر دوی ولیږل

۴- چې د سجيل په تيرولو به نې ویشتل.

۲- آیا د دوی چل نې بې لاري نه کړ ؟

۵- نو الله په خبر د خوړل شوو واښو کرل.

که څه هم دا ترتیب ډېر بې خونده دی او د سوري له ترکیب سره اړخ نه لگوي؛ خو که فرضاً داسې وی نو بیا مو ویلی شوی چې د مرغانو راتگ او د دوی لخوا پر لښکر د تیرو وړېدل، د مرگ ژوبلي سبب وو.

خو په دې صورت کې به هم له دې اشکال او بې ځوابه پوښتني سره مخامخ وو چې کومو غوښه خوړونکو دا مري د خوړل شوو واښو په څېر کړي وو؟ په هغې وچې صحراء کې خو داسې ځناوران او بیا په دومره شمېر کې نشته.

ج- د رمی (ویشتلو) فعل له انسان سره جوړېږي، مرغه ته نې نسبت ورکول معقول نه دی دا ځکه چې مرغان وړول کولی شي خو ویشتل نه شي کولی، په آیت کې د ویشتلو صیغه راغلي.

د- عربان د هغو تیرو لپاره د حجارة لفظ استعمالوي چې د موب په اندازه یا تر دې لویه وي، د وړو تیرو لپاره د حصاة نوم کاروي، په جمراتو کې چې کومي وړې تیروي ویشتل کېږي، هغوی ته حصاة وايي لکه په یوه حدیث کې چې راغلي:

فرمې بسبع حصيات، یُکَبِّرُ مَعَ كُلِّ حَصَاةٍ، نو اوه وړې تیروي نې وویشتې او له هري تیروي سره به نې الله اکبر وایو.

که د مرغانو لخوا د تیرو وړول مقصد وی نو د حجارة په ځای به حتماً د حصاة نوم راتو.

ه- او تر ټولو مهمه او اساسي خبره دا ده چې قرآن له مقدساتو د دفاع په اړه د الله تعالی سنت داسې بیانوي:

.... وَلَوْلَا دَفْعُ اللَّهِ النَّاسَ بَعْضَهُم بِبَعْضٍ هَلْ دَمَرَتْ صَوَامِعُ وَبِيَعٌ وَصَلَوَاتٌ وَمَسَاجِدُ يُذْكَرُ

فِيهَا اسْمُ اللَّهِ كَثِيرًا وَلَيَنْصُرَنَّ اللَّهُ مَن يَنْصُرُهُ إِنَّ اللَّهَ لَقَوِيٌّ عَزِيزٌ ﴿٤٠﴾ الحج:

۴۰

... او که د الله دا ځيني خلک په ځينو نورو دفع کول نه وی نو خامخا به صومعي، د نصاراوو او يهودانو معبدونه او هغه جوماتونه چې الله ډېر ډېر په کې یادېږي ټول به وړان شوي وو او الله به حتماً د هغه چا ملاتړ وکړي چې د ده ملتيا کوي، بې شکه چې الله عزمتن ځواکمن دی.

دا آیت په پرېکنده توگه اعلان کوي چې الله تعالی له ديني شعاعرو او مقدسو ځايونو په دې توگه دفاع کوي چې يوه ډله په بلې ډلې دفع کوي، د خدای پالونکو په لاس هغه خلک دفع کوي چې غواړي د عبادت ځايونه وړان کړي، کله چې له شعاعرو د دفاع لپاره خدای پالونکي ملا وتړي الله تعالی نې مرسته کوي او په دين دښمنه ځواکونو نې برلاسي کوي، که دا الهي

د قرآن ډلوښ الفيل

سنت نه وی نو د عبادت ټول مخکني او اوسني ځایونه به وران شوي وو!! د دې معنی دا ده چې الله تعالی په خارق العاده توګه له دغو ځایونو دفاع نه کوي، له انسانانو پرته ئې په خپلو نورو لښکرو نه ساتي، په انسانانو ئې هم یوازي هلته ساتي چې دوی ئې ساتني ته ملاوتري. تر څو چې د الهي نصرت لپاره بنایسته او وړ خلک راپیدا نه شي الله تعالی خپل نصرت او تأیید نه نازلوي. که داسې نه وی نو کعبه به په طبیعي پېښو کې نه وړانډه او په داخلي جګړو کې به تاوان نه وررسېدو.

د مفسرینو د لومړۍ ډلې تفسیر له دې آیت او الهي سنت سره اړخ نه لګوي. ډېره عجیبه ده چې څوک د دې سورې داسې تفسیر مني چې د قرآن له دې محکم او څرګند آیت سره تعارض لري، که څوک دا ادعاء کوي چې الله تعالی د مرغانو په واسطه د ابرهه په لاس د کعبې له وړانډو مخنیوی کړی، نو هغه به دا آیت څنګه توجیه کوي، او دا تعارض به څنګه رفع کوي؟! په قرآن کې څو تناقض نشته، د قرآن یو آیت خو د بل وضاحت کوي، د قرآن د یوه آیت داسې تفسیر خو د منلو نه دی چې له بل آیت سره تعارض ولري!!

و: دا خبره د منلو نه ده چې نورو قبائلو حتی په خپله یمن کې د ابرهه مقابله کړې او قریش چې د کعبې متولیان وو، هیڅ مقاومت نه دی کړی، تسلیم شوي او د کعبې په وړانډو راضي شوي!! دا هم په داسې حال کې چې لا د مخه خبر وو چې ابرهه د کعبې د وړانولو اراده کړې، کافي وخت ئې درلود، د جنگ لپاره ئې تیاری نیولی شو، تر ناڅاپي برید لاندې نه دي راغلي، سیمه ئې غرنۍ ده، د چریکي جنگ لپاره ئې مساعد شرائط درلودل، زړه ور او تورپالې جنگیالي ئې درلودل، په جګړو کې تر ټولو قبائلو تکړه او غښتلي ول، د جنگي پیاوړتیا له کبله ئې تل پر نورو قبائلو حکومت کړی او همدغې وړتیا د ټولو عربو قیادت ورپه برخه کړې وو. څنګه ومنو چې دا قوم به له مقاومت پرته د یمن ته تسلیم شوی وي. مخصوصاً که دا خبره هم په پام کې ولرو چې د القلیس د کلیسا هغه سپکاوی هم دغو قریشي زلمیانو له کعبې د دفاع په جذبه کړی، که دوی په یمن کې دا کار کولی شو په مکه کې به څنګه د یمن ته تسلیمېدل!!

په لږ دقت سره په دې خبرې پوهېدی شو چې د مفسرینو لومړۍ ډله د هغو روایاتو تر اغېز لاندې راغلي چې تر اسلام مخکې د جاهلیت له زمانې تر لاسه شوي او د قرآن دغه آیتونه ئې د همدغو روایاتو له مخې تفسیر کړي!! خو دوهمې ډلې قرآن په قرآن سره تفسیر کړی او د خپل تفسیر لپاره ئې پوره دلائل وړاندې کړي.

۵- دا آیت وايي چې د ابرهه لښکر داسې خور وور شو چې صحراء د دوی په مړو ډکه شوه، هري خوا ته د خوړل شوو واښو په څېر تیت پرک پراته وو. دا آیت که له یوې خوا د دوی عبرتناکه ماته او د هغه څرنگوالي په ډېر واضح توګه بیانوي له بلې خوا موږ ته ښيي چې د دوی مړي د دغو یاد شوو خپل خپل مرغانو لخوا د خوړل شوو واښو په څېر (کعصف ماکول) شوي.

د دې تفسیر له لومړي چاپ وروسته د قرآن یوه خدمتګار عالم مرحوم مولینا ګوهر رحمٰن چې الله تعالی دي ده او ټولو هغو خلکو ته ډېر ډېر اجر ورکړي چې د قرآن په درس او تدریس کې لګيا دي، د قرآن د پلي کولو لپاره جهاد کوي او قرآن ته خلک رابلي، ما ته د دې سورې د شرحې او تفسیر په اړه یو خط رالېږلی وو او خپل ملاحظات ئې لیکلي وو او ما ورته

د القرآن پلوشې

په ځواب کې څه عرائض درلودل چې ځينې برخې ئې دلته رانقلول مفيد گڼم:
محترم مشر ورور مولينا صاحب گوهر رحمن السلام عليكم ورحمة الله و بركاته و
بعد:

ستا ليک راوړسېدو، ډېره مننه، د قرآني علومو په نشر او د قرآن لوري ته د خلکو د رابللو په کار کې تا ته له الله تعالى مزيد توفيق غواړم، الله تعالى مو بريالی او موفق لره، ستا د ليک په ځواب کې په اختصار سره عرض کوم:

۱- د الفيل د سوري په اړه چې تاسو کومه رايه لرئ زه هم نږدې څلوېښت کاله په دغه رايه وم، دا رايه مې د کورنۍ له غېږ، مدرسي او ځينو تفسيرونو اخيستي وه، خو څو کاله مخکې مې د دې سوري په اړه د علامه حميدالدين فراهي تفسير مخي ته راغی، د علامه قوي او مضبوط استدلال، په نورو آيتونو د ده دقيق استناد، ژور نحوي تحقيق، تاريخي دلائل او روايتي بحثونه مې دومره قوي او قانع کوونکي وموندل چې ناچار مې مخکې رايه پرېښوده او د ده دلائل او رايه مې ومنله. د زړه له کومې ده ته دعاء کوم او تل به د ده ممنون يم چې د ده په واسطه په يوه حقيقت پوه شوی يم، زه په دې باور يم چې هر څوک د علامه دلائل په سره سينه او له تعصب پرته ولولي حتماً به له ده سره توافق کوي.

ډېر کلونه د مخه د تفهيم القرآن د مطالعې په دوران کې مې د علامه فراهي په رايې د مولينا مودودي (رحمه الله) هغه نقد هم لوستلی چې په ډېر درنښت او احترام سره ئې کړی (په داسې حال کې چې د علامه د علمي تحقيقاتو ډېره ستاينه او قدر کوي) او اوس مې ستاسو هغه نقد هم ولوست چې تاسو يوه پاکستاني ورور ته په خپل ليک کې ذکر کړی. باور وکړئ چې دا دواړه نقدونه مې نه يوازي ناوارد موندلي بلکې د علامه فراهي د تفسير په سموالي ئې زما باور لاسيات مضبوط کړ او په دې باور يم چې هر عادل او منصف قضاوت کوونکی به د دې نقدونو په اړه همدا قضاوت کوي.

که اجازه راکړئ چې د دغو آراوو او د علامه فراهي د رايې ترمنځ قضاوت وکړو نو د علامه رايه به په قرآن کې د ژور تدبر نتيجه او تفسير القرآن بالقرآن گڼو او د نورو آراء په تفسير بالروايه، پرته له دې چې له قرآن کوم دليل ورته وړاندي کړی شي او دا ضرورت احساس کړي چې روايتونه قرآن ته راجع کړي او روايتونه ئې هم له اسلام د مخکې زمانې چې اهميت ئې تر تاريخي رواياتو زيات نه دي.

تاسو د علامه فراهي په رايې په خپل نقد کې ليکلي چې د سلف او حضرات صحابه وو په مقابل کې داسې رايې ته اهميت نه شو ورکولی!! په دې اړه څو ټکي له تاسو سره يادول غواړم:

• دا سمه ده چې صحابه رضوان الله عليهم د قرآن لومړي حاملان دي او د قرآن په ژبه، اسرارو او رموزو تر هر چا زيات او ښه پوهېدل او تر هر چا زيات ئې د هر آيت مفهوم او هغه ظروف او شرائط درک کولی شوی چې دا آيت په کې نازل شوی، لازمه ده چې د دوی رايې ته جدي اعتناء ولرو او په نورو آراوو ترجيح ورکړو، په دې اړه هيڅوک له تاسو سره هيڅ اختلاف نه لري، اختلاف په دې کې دی چې آيا کولی شو ثابته کړو صحابه وو ته منسوب آراء واقعاً د دوی آراء دي که نه؟ آيا هغه روايات چې موږ ته رارسېدلي مؤثق دي او راوي ئې ثقه دي که نه؟ علامه فراهي د تحقيقاتو په ترڅ کې دې نتيجه ته رسېدلې چې د (الفيل) د

سوري په اړه روايات ضعيف او بي بنسټه دي، وايي: (ټول دغه روايات په پای کي محمد ابن اسحاق ته ورگرځي او دی د محققينو له نظره ضعيف او غير ثقه دی او په دې متهم دی چي اکثرأ له يهودي منابعو روايت کوي.) خو که موږ د علامه فراهي د نظر خلاف له تاسو سره دا ادعاء ومنو چي ابن اسحاق له يهودي مراجعو روايت نه دی کړی، آیا د ابرهه د لښکر د پایلي په اړه د ده روايات له کفارو قريشو نه دي ترلاسه شوي؟ هر څوک په دې پوهیږي چي دا پېښه د پیغمبر علیه السلام تر ميلاد مخکي شوې او چا چي د دې پېښې په اړه څه ویلي هغه قريش دي چي کافر ول او د پیغمبر علیه السلام تر ميلاد مخکي مړه شوي، آیا کولی شو په دغو رواياتو اعتماد وکړو؟ آیا کولی شو په دوی کي کوم مؤثق راوي ومومو؟ پوښتنه کوو چي ابن اسحاق دا روايات له چا نقل کړي او څنگه ئي دوی او د دوی روايات مؤثق گڼلي؟

د علمي تحقيق تقاضا دا ده چي داسي روايات يوازي هغه وخت ومنو او د استناد وړ ئي وگڼو چي له قرآن سره تصادم ونکړي. مخصوصاً هغه وخت چي په يوې قضیې کي مختلف روايات ترسترگو کېږي او يا گورو چي مختلف روايات يوه راوي ته منسوب کېږي، د اصحاب الفيل په اړه روايات هم له دې لحاظه مختلف دي چي د مرغانو شکل څنگه او رنگ ئي څنگه وو او هم له دې پلوه چي دا تيږي څنگه وې او حجم ئي څومره!! او د دې تر څنگ گورو چي يوه راوي ته متضاد روايات منسوب شوي. د دغو مختلفو او متضادو رواياتو ترمنځ د قضاوت لپاره او له دې کبله چي پوه شو کوم يو ئي مؤثق دی او د منلو وړ او کوم ئي غيرمؤثق او د نه منلو، له دې پرته بله لار نه لرو چي قرآن ته ئي راجع کړو او په هغه صورت کي ئي ومنو چي له قرآن سره اړخ لگوي او يا لږ تر لږه له قرآن سره تصادم نه کوي. علامه فراهي په گڼ شمېر آيتونو استناد کړی او دا ئي ثابته کړي چي دا روايات ضعيف او بي بنسټه دي.

زه به ځيني هغه دلائل ستاسو مخي ته کېږدم چي د علامه فراهي له رأيي سره موافقو کسانو وړاندي کړي، په سر کي هغه دلائل چي د سوري په متن کي زموږ مخي ته راځي:

۱- د سوري له دوهم او درېيم آيت په وضاحت سره معلومېږي چي لومړی د ابرهه لښکر ختم شوی بيا د مرغانو خېل خېل د دوی د مړو د غوښو د خوړلو لپاره راغلي. که لومړی دا آيت (و ارسل عليهم طيراً ابابيل) او ورپسې دا آيت (الم يجعل كيدهم فى تضليل) راغلی وی نو په هغه صورت کي مو ویلی شو چي د ابرهه د لښکر کيد د مرغانو په لېږلو سره شنډ شوی. خو برعکس گورو چي لومړی د (کيد تضليل) راغلی او بيا (ارسال طير).

۲- آخري آيت (فجعلهم كعصف مأكول) ښيي چي د ابرهه د لښکر مړي د خوړل شوو واښو په څېر خواره واره شوي، يعني کوم غوښه خوړونکي راغلي او دوی ئي په دې برخليک اخته کړي!! که وغواړو دا غوښه خوړونکي وپېژنو نو له دغو لېږل شوو مرغانو پرته بل څه نه شو په گوته کولی. دا ځکه چي لومړی د مرغانو د لېږلو خبره شوې او بيا ورپسې د دوی د (کعصف مأكول) کېدو. په دې اړه هره بله توجیه کمزورې او تفسير بالرای ده چي هيڅ دليل ورته نه شي وړاندي کېدی.

۳- په آخري آيت کي د (فجعلهم) لفظ ښيي چي په مخکنيو آيتونو کي به حتماً هغه علت ته اشاره شوې وي چي په نتيجه کي ئي د ابرهه لښکريان (کعصف مأكول) شوي، په (فجعلهم) کي د (فاء) توری همدا مطلب په گوته کوي، هغه (علت) چي د (فاء) توری ورته اشاره کوي په هيڅصورت کي (رمي حجاره) نه شي کېدی، دا ځکه چي له يوې خوا د (فجعلهم) او

(ترميمهم) افعالو تر منځ د فاعل اشتراك نشته او له بلي خوا د (رمي) او (خورل كېدو) ترمنځ هيڅ تناسب نه شو بڼودلی، د علت او معلول ترمنځ بايد د فاعل او فعل اشتراك او تناسب وي، د دې لپاره بايد د خورل كېدو بل سبب او علت پيدا كړو، په لږ دقت سره متوجه كېږو چې علت نې د مرغانو راتگ دئ نه بل څه، دا ځكه چې له يوې خوا د (ارسل عليهم طيراً ابابيل) او (فجعلهم كعصف مأكول) فاعل يو دئ او له بلي خوا د علت او معلول ترمنځ تناسب شته، دا ځكه چې د مرغانو خپل خپل كولى شي د يوه لوى لبنكر مري د خورل شوو واينو په څېر كړي.

همدا راز د تيږو په وېشتلو سره كولى شو لاس پېښې مات كړو او حتى اجساد سوري سوري كړو خو (كعصف مأكول) كولى ئې نه شو، مخصوصاً د وړو مرغانو په (رمي) سره. همداراز د (رمي) فعل په هيڅصورت كې مرغانو ته نه شو منسوبولی، دوى تيږي وړولى شي خو وېشتلى ئې نه شي.

تاسو د (ترميمهم) صيغې په اړه ليكلي چې دا د طيراً دوهم صفت دئ او ويلي مو دي چې كه څه هم (طير) لفظاً مذكر دئ خو مراد ترې د مرغانو جماعت او پله ده او د جماعت لفظ مؤنث دئ، نو ځكه ئې د مؤنث ضمير لپاره مرجع گڼلى شو!! په دې اړه څو مطالب عرض كوم:

الف- په دې آيت كې (ترميمهم) په كوم دليل د مفرد مؤنث غائب صيغه نيسي؟ ولي ئې مفرد مخاطب نه گڼي؟ په داسې حال كې چې د دې سوري په هيڅ آيت كې مفرد مؤنث فاعل نه دئ ذكر شوى، خو په لومړي آيت كې ئې مفرد مخاطب راغلى، په كار خو دا وه چې د الله تعالى په بليغ كلام كې له هر راز لاسوهنې پرته مو د ترميمهم صيغه هغه فاعل ته راجع كولى چې په سوره كې ئې ذكر شوى او له خپله ځانه مو داسې فاعل ورته نه جوړولى چې د سوري په هيڅ آيت كې ئې نه شو موندلى، مگر دا يو بې ځايه تكلف او جسارت نه دئ چې څوك دلته له خپله ځانه د يوه مؤنث فاعل راپيدا كولو بې ځايه هڅه كوي او د جماعت لفظ پرې علاوه كوي؟ همداراز څوك چې وايي (طير) لفظاً مفرد مذكر او معنا اسم جنس دئ چې جمع افاده كوي، نو ځكه د (ترمي) صيغه ورته راغلي، هغوى ته وايو: كه هغه اسم جنس ونيسو بايد د جمع صيغه ورته كارول شوې وي لكه په دې آيت كې:

أَوَلَمْ يَرَوْا إِلَى الطَّيْرِ فَوْقَهُمْ صَفْتٌ وَيَقْبِضْنَ^١ مَا يُمْسِكُهُنَّ إِلَّا الرَّحْمَنُ^٢ إِنَّهُ بِكُلِّ شَيْءٍ بَصِيرٌ



الملك: ١٩

مگر د خپل سر د پاسه مرغانو ته ئې نه دي کتلي چې کله خلاص وزري شي او کله ئې راغونډوي، له رحمن خدای پرته ئې هيڅوک نه ساتي، بې شکه چې هغه خو پر هر څه نظر ساتی دئ.

گورئ چې دلته د (الطير) لپاره د صافات، يقبضن او يمسكهن د جمع صيغې كارول شوي! (طير) ته د (رمي) د انتساب په صورت كې اولی دا وه چې د جمع صيغې ورته راغلي وي. او كه دا مفرد گڼي بيا خو بايد د (يرميمهم) صيغه راغلي وي، لكه څنگه چې يو شاذ قرائت

د قرآن ځلوسې الفيل

همداسي دي، ستاسو تعبير خو د دغه شاذ قرائت مطابق دي!! عجيبه ده؛ شاذ قرائت نه مني او ترجمه نه مني!!

ب: د جماعت لفظ په دې دليل دلته مقدر نه شو ګڼلی چې له يوې خوا داسي تقدير يوازي په هغه صورت کي سم کار دی چې له دې پرته بله چاره ونلرو او له بلې خوا د ابابيل لفظ په خپله جمع جمع ده او د محققينو په نظر مفرد نه لري، له جمع جمع سره څنگه جماعت هم علاوه کوي؟ د نحوي قواعدو له مخې به دې ته څه جواز مومو؟ او له بلې خوا داسي تقدير په هغه صورت کي د منلو وړ دی چې د جملې له جوړښت سره اړخ ولګوي، د دې آيت (و ارسل عليهم طيراً ابابيل) په کوم ځای کي تاسو کولی شئ چې د (جماعت) لفظ داسي علاوه کړئ چې د آيت ترکيب په خپل حال پاته شي؟

د مفسرينو د لومړۍ ډلې تفسير؛ لوستونکي ته دا انتباه ورکوي چې که احياناً دين او ديني مقدسات له خطر او ګواښونو سره مخامخ شول نو د دفاع کار ئې الله تعالی ته پرېږدئ، تر څو ئې په خارق العاده توګه وساتي او د دښمن خطر دفع کړي!! دا تعبير د قرآن له روح سره سمون نه خوري او د داسي تعبير لپاره له قرآن هيڅ دليل نه شو وړاندي کولی!! قرآن به څنگه دا خبره کوي په داسي حال کي چې د بني اسرائيلو دا وينا غندي چې دوی موسی عليه السلام ته وويل: فَاذْهَبْ أَنْتَ وَ رَبُّكَ فَقَاتِلْ إِنَّا هَهُنَا قَاعِدُونَ: ته او رب دي ولاړ شئ او وجنګېږئ موږ به دلته ناست وو!!

هر قرآن پوه په دې خبرې ښه پوهېږي چې د قرآن وينا د نوموړي تعبير خلاف او داسي ده چې کله يو مؤمن ټولګی له مقدساتو د دفاع لپاره ملا وتړي، الله تعالی ئې مرسته کوي او پر دښمن بری ورکوي که څه هم د دوی شمېر د دښمن په پرتله کم وي او تجهيزات ئې محدود. د الله تعالی نصرت هغه وخت نازلېږي چې د دې لپاره مناسب ظرف او وړ ټولګی راپيدا شي. له کعبې دفاع بايد د دغه الهي سنت مطابق ترسره شوي وي. که څوک داسي رايه وړاندي کړي چې له دې الهي سنت سره سمون نه خوري او د قرآن له نورو آيتونو سره په څرګنده توګه تصادم کوي، نو په قرآن د ايمان تقاضا دا ده چې داسي رايه ونه منو. د مرغانو په واسطه له کعبې دفاع له دغه الهي سنت سره نه جوړېږي!!

ه: هغه خلک چې ګمان کوي د مرغانو په لاس د ابرهه د لښکر ختمول داسي دي لکه د فرعون او نوح عليه السلام د قوم غرقېدل او د عاد او ثمود هلاکت په زلزلې او توندي سيلی سره، دوه اشتباه کوي:

لومړۍ: دا چې نوموړي قومونه د پيغمبرانو عليهم السلام له بعثت او اتمام حجت وروسته هلاک شوي نه له دې د مخه. خو د ابرهه لښکر د رسول الله له بعثت مخکې تباہ شوی.

دوهمه: دا چې پر دغو قومونو نازل شوي عذابونه ټول د طوفان، سيلی او زلزلې په څېر طبيعي عذابونه دي، خو د وړو مرغانو په لاس د تيږو ويشتل غيرطبيعي او خارق العاده کار دی چې په قرآن کي ئې بېلګه نه ګورو. دا له هغو عذابونو سره نه شو تشبيه کولی.

ځيني خلک داسي وي چې د کم شمېر جنګياليو په لاس د يوه لوی لښکر ماته ئې زړه ته نه لويږي او عقل ئې نه مني، ناچار د داسي ماتي لپاره نور اسباب لټوي، بې ايمانه خلک خو په دې کي معذور ګڼلی شو خو په قرآن باور لرونکي ولي بايد داسي وي؟ مګر دوی د قرآن دا

د قرآن پلوشې

وینا نه ده اورېدلي چې فرمایي: **كَمْ مِّن فَنَةٍ قَلِيلَةٍ غَلَبَتْ فَنَةً كَثِيرَةً بِإِذْنِ اللَّهِ وَ اللَّهُ مَعَ الصَّابِرِينَ ***
د الله په اذن سره څومره لږکي ټولگي په ډېرکيو ټولگيو غالب شوي، الله خو له صابرانو سره دی.

آيا دغو دوستانو ته د شوروي اتحاد پر هغو مجهزو فوځونو د افغان مجاهدينو بريا يو څرگند ثبوت نه دی، آيا دا اوس په افغانستان او عراق کې د امريکايي فوځ په مقابل کې د افغانانو او عراقیانو مقاومت ورته قناعت نه ورکوي. دا خلک ولي لا اوس هم په دې خبرې قناعت نه کوي چې په چريکي جنگونو سره د نړۍ لويو لويو ځواکونو ته ماته ورکول ممکن دي.

همدا راز له دغو دوستانو پوښتنه کوو: دا مرغان وو که فرشتي؟ که وايي چې مرغان وو نو بايد واضح کړي چې هغه مرغان کوم دي چې تيري ويشتي شي!! او که وايي چې فرشتي ئي مرستي ته راغلي نو د فرشتو په اړه خو الله تعالی فرمايي چې دوی نه ليدل کېږي!! په دې کې شک نشته چې الله تعالی فرشتي د انسانانو مرستي ته لېږلي، د بدر او احد په جنگونو کې هم او په نورو کې هم، خو الله تعالی په خپله او په مکرره توگه فرمايي چې دوی نه ليدل کېږي، (وَأَنْزَلَ جُنُودًا لَّمْ تَرَوْهَا..... فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا..... فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا)، قرآن په ډېر صراحت سره فرمايي چې د دغو فرشتو کار دا وي چې د مؤمنانو زړونه مضبوط او قدمونه ټينگ کړي او د کافرانو په زړونو کې وېره او خوف واچوي، قدمونه ئي ونيويوي او پېښي ئي سستي کړي، داسي نه ده چې فرشتي د مرغانو په بڼه کې او يا کومې بلې داسي بڼې کې راشي چې په سترگو وليدل شي. الله تعالی د هر کار لپاره لښکري لري، په هر يوه خپل خپل کار کوي، مرغان ئي داسي نه دي پيدا کړي چې تيري ووروي، که څوک ووايي چې د ابرهه پر لښکر توند باد مسلط شو، موږ ئي منو، دا ځکه چې الله تعالی په توندو بادونو سره ډېر باغي قومونه هلاک کړي، د خندق په غزوې کې ئي هم د مؤمنانو مرسته په دغسې توندي سرې سيلۍ سره وکړه، د قريشو د لښکر خيمي ئي ړنگي، اوبښان او آسان ئي په تېښته، دېگونه ئي ورنسکور، او د ميدان پرېښودو ته ئي اړ کړل.

د روسانو په ضد جگړې کې هم ځينو خلکو زمونږ عربو وروڼو ته ويل: د روسانو بمبارۍ له دې کبله تاثير نه لري چې د جهازونو له راتلو سره سم تر لاندي ئي مرغان راځي، او بمونه په خپلو وزرونو يوې خوا بلې خوا ته منحرفوي!! دوی دا خبره منله، او په خپلو کتابونو کې ئي ليکلي: له فلاني فلاني معروف قومندان مي دا خبره اورېدلې!! څو کاله وروسته که څوک دا کتابونه لولي نو د افغان جهاد په اړه به همدا په خپل تاريخي کتاب کې ليکي چې الله تعالی فرشتي د مرغانو په بڼه کې د افغان مجاهدينو مرستي ته لېږلي، او بمونه به ئي نه پرېښودل چې په خپل هدف راپرېځي!! او دا به د محمد بن اسحاق د روايت په څېر شي چې مرغانو د ابرهه لښکر په تيزو ويشتلي!!

دې عربو وروڼو ته دا خبره يا هغه چا کړې چې بمباري ئي په خپلو سترگو نه ده ليدلې، له بله ئي د بمباريو قصي اورېدلې او يا هغه چا چې د بمباريو په وخت کې ئي پورته آسمان ته هيڅکله نه دي کتلي! دوی په چريکي جنگونو کې د بمباريو د لږ اغېز او مجاهدينو ته د تلفاتو

د قرآن ۸۱ جلوشې الفيل

په اړولو کې د جهازونو د عدم مؤثریت لپاره بله توجیه نه شوی وړاندې کولی، غوښتل ئې د عربو له دې پوښتنې په آسانه ځان خلاص کړي چې ولې هره ورځ له ۲۵۰ تر ۴۰۰ بمباردونه دومره بې اغېزه دي؟! لڼد ځواب ئې ورکړی: مرغان په خپلو وزرونو بمونه منحرفوي!! په دې سره ئې یو پېچلی سوال په آسانۍ ځواب کړی!! دا ئې نه شو ویلی چې دا درنې درنې وسلې په چریکي جنگونو کې دښمن ته ډېره لږه ګټه رسولی شي، دا وسلې د ښارونو، کلیو او لویو هدفونو په ضد اغېزمنې دي، په چریکي جنگونو کې ئې تر ګټې تاوان زیات وي، ډېر ناپوه او بې تجربې جنگي افسران به په داسې جنگونو کې له دغو وسلو کار اخیستو ته زړه ښه کوي. ما ته د عربو په هغې وچې صحراء کې د پیلانو کارول داسې برېښي لکه روسانو چې د مجاهدينو په ضد ټي ٥٥ او ټي ٦٢ ټانکونه کارول چې په هرې درې کې به وړان وچاړ ترې پاته شول، او یا داسې لکه اوس چې امریکا وغواړي د مجاهدينو په ضد له بي ٥٢ جهازونو کارواخلي، نه ابرهه ته خپلو پیلانوګټه رسولی شوی او نه ئې امریکانیانو ته دا جهازونه!!

بسم الله الرحمن الرحيم

قریش

د سوري معرفي

د دې سوري نوم (قریش) دئ چې له لومړي آيت اخيستل شوی، ۴ آيتونه لري، د دريو لومړنيو آيتونو فواصل ئې د قریش، صيف او بيت هموزنه صيغي دي او وروستی آيت ئې د خوف په لفظ پای ته رسېدلی چې د سوري د آهنگ د پای لپاره موزون غږ لري. اکثریت مفسرين ئې مکي سوره گڼي خو ځيني ئې مدني بولي، حال دا چې د سوري له مضمون او د بيان له اسلوب او مخصوصاً له دې برخي (رب هذا البيت) په واضح توگه معلومېږي چې دا په مکه کي نازل شوی.

د (الفيل او قریش) سوري په خپلو کي ډېر ورته والی او شباهتونه لري او داسي معلومېږي چې دا دواړه په يوې مرحلې کي او يوه په بلي پسي نازلي شوي. په دواړو کي خطاب قریشو ته متوجه دئ، الهي نعمتونه او پېرزويني ورپه يادوي، په يوې کي پر مجهز او ځواکمن دښمن د دوی بریا او فتح او په بلي کي له خوف او لوږي د دوی ژغورنه ورپه يادوي او د دې نعمتونو شکر ته ئې رابلي. او دوی ته وايي: الله تعالى د دغه مقدس او مبارک الهي کور (کعبه) په طفيل ستاسو لوږه له منځه يووړه او په عوض کي ئې پراخ رزق درکړ، ستاسو خوف او وېره ئې ختمه کړه په بدل کي ئې داسي امن او امان درپه برخه کړ چې اوس په دوبي او ژمي کي، شپه او ورځ سفر کولی شئ، هيڅوک مو نه مزاحم کېږي، په هر ځای کي امنیت دئ، ستاسو تجارتي قافلي په ډاډه زړه او پوره امنیت له يوه ښار بل ته درومي، ټولي تجارتي لاري ستاسو له سيمي تېرېږي، مکه د سيمي تر ټولو په ستر او مهم تجارتي مرکز بدله شوې، چې ستاسو لپاره ډېرې گټې له ځان سره لري. د اقتصادي گټو ترڅنگ ئې د ټولو عربو قيادت او زعامت هم تاسو ته سپارلی، د حجاز او شاوخوا سيمي ټول عرب قبائل، تاسي او ستاسو دا ښار خپل محور او قبله گڼي، يو خور وور وېشل شوی قوم وئ، له فقر، لوږي او کورنيو جگړو سره مخامخ، د داسي خطرناکو او کينه کېنو دښمنانو په محاصره کي چې تل ئې تاسو گواښلي، ستاسو رب د دښمنانو بريدونه دفع کړل، تاسو ئې له فقر او لوږي وژغورلي، د خوف او وېرې تېغ ئې ټول کړ، د دې سترو سترو الهي نعمتونو تقاضا دا ده چې قدر ئې وکړئ او د منعم شکر په ځای کړئ او عبادت ئې وکړئ.

په دې سوره کي د انساني ټولني دوو سترو سترو افتونو ته اشاره شوې: (لوږه او وېره) چې دواړه ئې څنگ په څنگ او يو وخت راځي. کله ئې يو مخکي راشي او لاره بل ته پرانيزي او کله ئې بل، کله يو وځي او بل له ځان سره بيايي او کله ئې بل، کله گورو چې وېره او بي امنيتي پر ټولني خپل تور وزر وغوروي او له دې سره سم اقتصادي فعاليتونه متوقف

شي، اقتصادي تأسيسات له منځه ولاړ شي، د تجارت بازار سوړ شي، تاجر او بډای له هېواده ووځي، خپلي شتمني نورو ملکونو ته انتقال کړي، بندونه وران شي، نهرونه وچ شي، زراعتي زمکي بابر پاته شي، فابريکې تخریب شي، بزگر خپل بېل لري واچوي او کارگر خپل څټک او ټوپک ته لاس کړي، جگړه نې کسب او پېشه شي او په دې ترتيب فقر او لوړه ټولني ته مخه کړي او خپل سيوري پرې وغوروي او کله بيا گورو چې لومړی فقر او لوړه ټولني ته مخه کړي، غير عادلانه او ظالمانه اقتصادي نظام پر ټولني مسلط شي، د ټولني ثروت او شتمنی د محدود شمېر بډايانو په لاس کي پرېوځي، د ټولني اکثريت له فقر او محروميت سره مخامخ شي، کله چې د ټولني اکثريت دا گوري چې پر ټولني د مسلط ظالمانه نظام تر سيوري لاندې هيڅکله آرام او سوکاله ژوند نه شي ترلاسه کولی، له اقتصادي ستونزو نه شي وتلی او که دا نظام وي نو دوی به تل په محروميت کي ژوند کوي، ناچار د نورو لارو په لټه کي کېږي، د خپلي بقاء لار، د دې نظام د ړنگولو لار، د هغو زندانونو د ړنگولو او د هغو زنجيرونو د شلولو لار چې د دې نظام بقاء تضمینوي، د جنگ او مسلحانه قيام لار. همداراز په ټولني کي فقر هغو داخلي او خارجي ځواکونو ته په ارزانه بيع د جنگياليو د استخدام موقع په لاس ورکوي چې غواړي د جگړو له لاري خپل اهداف ترلاسه کړي او خپله لويي او برلاسي پر نورو ومنې. قرآن په دې سوره کي لومړی له لوړې ژغورنه يادوي او ورپسې له وېرې او خوف نجات، خو د النحل د سوري په ۱۱۲ آيت کي امن او اطمینان د رزق او روزي تر وفرت او کثرت مخکي، لکه چې فرمايي:

وَضَرَبَ اللَّهُ مَثَلًا قَرْيَةً كَانَتْ ءَامِنَةً مُطْمَئِنَّةً يَأْتِيهَا رِزْقُهَا رَغَدًا مِّنْ كُلِّ مَكَانٍ فَكَفَرَتْ

بِأَنعَمَ اللَّهُ فَأَذَقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ ﴿١١٢﴾ النحل:

۱۱۲

او الله د هغه کلي مثال بيان کړی چې خوندي او ډاډه وو او رزق ئې له هر ځايه تازه او پرېمانه ورته راتو، خو دوی د الله د نعمتونو ناشکري وکړه، نو الله د لوړي او وېرې په جامو د پټېدو خوند وروځاکو، د هغه څه په سبب چې دوی کول.

گورئ چې په دې کلي کي امنيت او اطمینان وو او رزق ئې له هر لوري ورته راروان، خو دوی کفران او ناسپاسي وکړه، چې د دې له کبله لومړی (فقر) پرې مسلط شو او بيا خوف او وېرې خپل تور وړ پرې وغور اوو.

دا سوره موږ ته لارښوونه کوي چې دين ته التزام، شعائر الله ته احترام او د الله تعالی بندگي د ټولني د امنيت ضامن دئ او د لوړي او فقر له آفت د نجات وسيله، او موږ ته ښيي چې په ټولني کي د فقر او لوړي وجه هيڅکله دا نه ده چې د رزق او روزي وسائل لږ او د انسانانو د شمېر په پرتله کم دي!! بلکي عامل ئې د هغه انسان ظالمانه تصرفات دي چې بي دينه دئ او د الله تعالی له بندگي سر غروي. فقر هغه آفت دئ چې انسان ئې په خپله عوامل او اسباب برابروي، په خپلو ناجائزو او ظالمانه تصرفاتو سره ورته لار آواروي، دا انسان دئ چې د تجاوز او تېرې لار غوره کړي، د نورو د سر، مال او عزت امنيت په مخاطره کي

واچوي، د وېري او خوف فضاء جوړه کړي او په همدې سره د لوږي دېو ته د راتلو بلنه ورکړي. قرآن څومره ښه فرمايي:

وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ﴿٩٦﴾

الاعراف: ٩٦

او که کلیوالو ایمان راوړی وی او تقوی نی کړی وی نو خامخا به مو د آسمانونو او د زمکې د برکتونو دروازی پرې پرانیستی وي، خو دوی (دا حقیقت) تکذیب کړ نو موږ هم د خپلو کړنو په سبب ونيول.

بِسْمِ اللَّهِ الرَّحْمَنِ الرَّحِيمِ

إِلَّا يَلْفِ قُرَيْشٍ ﴿١﴾ إِلَافِهِمْ رِحْلَةَ الشِّتَاءِ وَالصَّيْفِ ﴿٢﴾ فَلْيَعْبُدُوا رَبَّ هَذَا

الْبَيْتِ ﴿٣﴾ الَّذِي أَطْعَمَهُم مِّنْ جُوعٍ وَءَامَنَهُم مِّنْ خَوْفٍ ﴿٤﴾

۱- د قریشو د الفت په پاس. ۲- الفت ئې د ژمي او د دوبي له سفر سره. ۳- نو د دې کور د پالونکي عبادت دي وکړي. ۴- آ چي له لوږي ئې ماړه کړل او له وېري ئې خوندي.

۱-۲: د قریشو تاجران به په ژمي کې جنوبي سیمو ته چې نسبتاً به تودې وې تلل او په دوبي کې به د شام او فلسطین یخو سیمو ته تلل او تجارت به ئې کاوو او په زړه پوري گټې به ئې ترلاسه کولې. د کعبې شریفې په طفیل به نه یوازې دا د ژمي او دوبي سفرونه په کامل امنیت کې ترسره کېدل او هیڅوک به ئې نه مزاحم کېدو بلکې د لارې په اوږدو کې ټولو پرتو قبائلو به د دوی ډېر درناوی کاوو. په داسې حال کې چې تر دې وړاندې دا قبیلې په حجاز کې خوره وړه وه، د کوچیانو په څېر دلته هلته خواره واره اوسېدل، هیڅا ورته په درنه سترگه نه کتل. قصې بن کلاب، د پیغمبر اکرم علیه السلام جد دوی راغونډ او په مکه کې ئې میشت کړل او په خاص تدبیر او درایت سره ئې د کعبې خوا ته ښار جوړ کړ، د کعبې د حجاجو او زوارو د استقبال لپاره ئې خاص ترتیبات ونيول، چې په دې سره په ټولو عرب قبائلو کې د قریشو اعتبار لوړ شو. له قصې وروسته د مکې د ادارې د بېلو بېلو چارو مسنولیت د ده په زامنو عبد مناف او عبدالدار کې ووېشل شو. عبدمناف د خپل پلار په ژوند کې له ډېر نېک شهرت برخمن وو، ټولو

به په درنه سترگه ورته کتل، څلور زامن ئې ول: هاشم، عبدشمس، مطلب او نوفل. هاشم د عبدالمطلب پلار او د پیغمبر صلی الله علیه وسلم جد و غوښتل چې د قریشو قبیلې په هغه بین المللي تجارت کې برخه واخلي چې قافلې ئې له شام او فلسطین د شرق او جنوب په لوري د حجاز له لارې تلې راتلې. ترڅو په دې سره هم د هغو قبایلو اړتیاوې تامین شي چې د مکې شاوخوا اوسېدل، هم مکه په یوه مهم بازار بدله شي او هم مکې ته د نورو قبایلو تگ راتگ زیات شي او د لارې په اوږدو کې مېشت قبایلو سره تجارتي روابط ټینګ کړي. دغو تجارتي لارو له هغه وروسته خاص اهمیت ترلاسه کړ چې د ایران ساساني حکومت هغه لارې په خپلې ولکه کې ونیولې چې روم ئې له شمال او شرق سره وصل کاوو. هغه ملکونه چې له ایران سره په نښتو کې ښکېل وو له دې پرته ئې بله چاره نه درلوده چې له دغو لارو استفاده وکړي، قریشو له دې تجارت یوه بله ګټه هم ترلاسه کوله، د لارې په اوږدو کې مېشت قبایلو قریش د بیت الله خادمین ګڼل، د دوی احترام به ئې کاوو او نه یوازې دا چې حق العبور به ئې نه ترې غوښت بلکې په خپلو سیمو کې به ئې د دوی د تجارتي قافلو مصنوعات هم تامیناوه، نه به چا د دوی پر قافلو بریدونه کول او نه به ئې څوک مزاحم کېدو. هاشم او وروڼو ئې د شام، یمن، عراق او فارس له حکومتونو سره تجارتي روابط ټینګ کړل او تجارت ئې ډېر ژر رونق وموند، هغو بریاوو ته په پام سره چې دوی له ګاونډیو هېوادو سره د تجارتي روابطو په قائمو کولو کې ترلاسه کړل، خلکو به ورته اصحاب الايلاف (د جوړجاړي او رانږدې کولو خاوندان) ویل.

په دغه وخت کې او هغه اهمیت ته په پام سره چې مکې ترلاسه کړی وو او د عربو په ستر تجارتي مرکز او تر ټولو متمدن ښار بدل شوی وو؛ ابرهه قصد وکړ چې پر مکې برید وکړي، کعبه وړانه کړي، هم ئې مذهبي اعتبار له منځه یوسي او هم ئې تجارتي او اقتصادي اعتبار او هم په ټولې سیمې کې د امنیت په تامینولو کې د کعبې ونډه او اغېز ختم کړي او ټول دغه مذهبي، سیاسي، اجتماعي او اقتصادي اعتبارات خپلې پلازمېنې صنعا ته انتقال کړي او هغو قبایلو ته چې د کعبې په تقدس باور لري او د خدای کور ئې ګڼي وښيي چې دا د خدای کور نه دی، که داسې وی نو د ده په لاس به ئې وړاندېو ته نه پرېښود!! الله تعالی په خپل حکمت سره د ابرهه توطئه شنډه کړه، د مکې اعتبار ئې مزید اوچت کړ او دقریشو سیاسي، اجتماعي او اقتصادي ګټې ئې له خطر وژغورلې او د دوی تجارت ته ئې لا زیاته وده او رونق ورکړ.

۳- ۴: الله تعالی د قریشو پام دغو نعمتونو ته وراړوي او د دې آیت په ترڅ کې ورته فرمایي چې د دغو نعمتونو په پاس باید د دې کور د رب عبادت وکړئ چې له لوړې ئې ماړه کړئ او له وېرې ئې امان درکړ. کلونه کلونه مو په فقر او لوړې کې تېر کړل، خوف او وېرې خپل تور وزر درباندي غوړولی وو، یوه نېستمېنه، وړې، متشتته قبیلې وئ، د عربو په ټولې سیمې خوف او وېرې حکومت کاوو، خو وروسته له هغه چې د دغه مقدس کور په خوا کې مېشت شوئ، امن او امان مو په برخه شو، هوسا، آرامه او ماړه شوئ، نه مو له لوړې اندېښنه شته او نه د خپلو شتمنیو، رمو، تجارتي قافلو له غارت او تالان وېره، له دې کور لږ آخوا او په هغو سیمو کې چې د دې کور تر اغېز لاندې نه دي؛ خوف او وېره خوره ده، خلک اختطاف کېږي، قافلې غارت کېږي، په کاروانونو بریدونه کېږي، قبائل یو پر بل بریدونه کوي، خونړی

قللایش
د قرآن پلوشې

جگړې ئې تر منځ روانې دي، د شر او فساد ځواکونه هره خوا مسلط دي، په بر و بحر کې فساد خور دی، خو قریش په امن او امان کې ژوند کوي، د تجارت بازار ئې گرم او دسترخوان ئې پک، نو باید د هغه رب عبادت وکړي چې د ده د مقدس کور په طفیل دا ټول نعمتونه د دوی په برخه شول، باید په دین منگولي ولگوي، د الله تعالی د پیغمبر متابعت وکړي، له بغاوت لاس واخلي او د پیغمبر علیه السلام له مخالفت ډډه وکړي که نه نو له دغو ټولو نعمتونو به محروم شي.

د قرآن مجلې ۸۱ لړۍ الماعون

بسم الله الرحمن الرحيم

الماعون

د سوري معرفي

د دې سوري نوم الماعون دی، د سوري له وروستي آيت اخيستل شوی، ۷ آيتونه لري، د لومړيو څلورو آيتونو فواصل يې د (دين، يتيم، مسكين او مصلين) هموزنه صيغي دي، د وروستيو دريو آيتونو يې د ساهون، يراعون او ماعون هموزنه صيغي دي. د سوري لنډ والي ته په پام سره آيتونه يې نسبتاً اوږده او د مکي سورتونو په څېر نه دي، ځيني مفسرين يې مکي گڼي خو نور يې مدني بولي، خو د سوري په متن کې داسې درې مضبوط دلائل تر سترگو کېږي چې د دې سوري مدني والی ثابتوي:

الف: په مکي دور کې نه ریاکار او خان بنودونکي لمونځ کوونکي وو او نه په دې اړه څه ويلو ته ضرورت، ریاکار لمونځ کوونکي په مکه کې نه بلکې په مدینه کې راپیدا شول، د مکي شرائط داسې نه وو چې منافقین، دوه مخي او ریاکاران له نهضت سره یو ځای شوي وي، داسې کسان په مدینه منوره کې او هغه وخت راپیدا شول چې د مسلمانانو قدرت او ځواکمنی ته په پام سره یې غوښتل له نهضت سره یو ځای شي او امتیازات ترلاسه کړي، په لمانځه یې نه باور وو او نه یې د الله لپاره کاوو، د خان بنودني او د مسلمانانو په لیکو کې د نفوذ لپاره به جومات ته راتلل او لمونځ به یې کاوو، په مکه کې شرائط داسې وو چې په علني توګه او د مشرکانو په مخکې او په جماعت سره لمونځ کول ګران او له دې سره مترادف وو چې څوک قریش او سرداران یې جګړو ته راوبلي، منافقینو د داسې کار همت او جرأت نه شو کولی. ب: په اجتماعي امورو پورې مربوط مسائل د مدني سورتونو د بحث موضوع ده نه د مکي سورتونو. په دې سوره کې د ریاکارو لمونځ کوونکو دغه بد خصلت ته اشاره شوې چې د ماعون له ورکولو ډډه کوي، ماعون هغه څه ته وايي چې عادتاً یې د یوه کلي او محلي خلک یو بل ته ورکوي، په داسې مسائلو بحث کول د مکي له فضاء او شرائطو سره سمون نه خوري او د مکي سورتونو له بحثونو سره اړخ نه لګوي.

ج- د دې سوري آيتونه د اوږدوالي او ترکیب له مخې هم نسبتاً اوږده دي او د مکي سورتونو په څېر نه دي.

دا سوره د هغو کسانو په اړه بحث کوي چې د عملونو په مکافات او مجازات او په (يوم الدين) باور نه لري او هغه دروغ گڼي، خو د دوی د تکذيب وجه دا نه ده چې عقل یې دا خبره نه مني او یا د خپل انکار او تکذيب لپاره څه قانع کوونکي دلائل لري، وجه یې د دوی خاص خصلتونه او کړه وړه دي، دا خصلتونه یې د (دين) تکذيب او د عملونو د مکافات او مجازات نه منلو او انکار ته هڅوي، عقل یې نه، بلکې بد اخلاق، کرکجن اعمال او هوۍ او هوس یې انکار

المفاحون د قرآن پلوشې

او تكذيب ته اړ كوي: يتيم رتي، د مسكين په اړه زړه سوي او ترحم نه لري، له لمانځه غافل دي، الله ئې هېر كړي، له خلكو سره ئې خپلي انساني اړيكي شلولي، كه احياناً په صف كي د لمانځه لپاره ودرېږي نو لمونځ ئې د الله لپاره نه بلكي د ځان ښودني لپاره وي، بخيل دي، دومره چي د (ماعون) له وركولو هم ډډه كوي!! څوك چي يوم الدين نه مني او انكار ترې كوي، داسي بد عمل او بد اخلاق خلك دي، په خپلي توري عملياتي كي داسي څه نه لري چي آخرت ته ئې هيله من كړي او د عملونو په بدلې او سزا ئې باور مضبوط كړي، ناوړه او بدي كړني ئې له آخرت د انكار اصلي وجه ده، دغو عملونو د دوي په زړه او دماغ كي په آخرت باندي د باور او ايمان امكانات ختم كړي.

بِسْمِ اللَّهِ الرَّحْمَنِ الرَّحِيمِ

أَرَأَيْتَ الَّذِي يُكَذِّبُ بِالْإِيمَانِ ﴿١﴾ فَذَلِكَ الَّذِي يَدْعُ آلَيْتِيْمَ ﴿٢﴾ وَلَا تَحْضُ
عَلَىٰ طَعَامِ الْمِسْكِيْنَ ﴿٣﴾ فَوَيْلٌ لِلْمُصَلِّينَ ﴿٤﴾ الَّذِينَ هُمْ عَنْ صَلَاتِهِمْ سَاهُونَ ﴿٥﴾
الَّذِينَ هُمْ يُرْأَوْنَ ﴿٦﴾ وَيَمْنَعُونَ الْمَاعُونَ ﴿٧﴾

۱- آيا پېژني همغه چي دا دين تكذيبوي؟ ۲- نو دا خو هغه څوك دئ چي يتيم به رتي. ۳- او څوك به مسكين كس ته د طعام په وركړي نه هڅوي. ۴- نو افسوس افسوس په دغو لمونځ كوونكو. ۵- همغه چي غافل له خپل لمانځه دي. ۶- هماغه چي كوي به ځان ښودنه. ۷- او له وركړي د ماعون (د مرستي عام اسباب) به مخنيوى كا.

۱- آيا پوهېږي چي څوك له (دين) انكار كوي او د عملونو مكافات او مجازات دروغ گڼي؟! آيا دا هغه څوك دئ چي نه پوهېږي او د ناپوهۍ له كبله پرې باور نه كوي او كه پوهېږي خو انكار كوي؟ آيا د باور كولو لپاره دليل نه لري يا دلائل لري، عقل ئې قانع دئ خو عمداً دروغ وايي او ترې انكار كوي؟! قرآن فرمايي چي د ده انكار په حقيقت كي د ده د ژبي كار دئ نه د زړه او دماغ كار. هغه د خپل زړه له قضاوت او د خپل عقل له پرېكړي سره عمداً مخالفت

کوي، هغه څه دروغ گڼي چې هم ئې عقل پرې قانع دئ او هم زړه، که ئې لږ د زړه اسرار وپلټي او د سينې تل ته ئې د رسېدو لار پيدا کړي، حتماً به دا حقيقت درک کړي چې هغه عمداً انکار کوي، د خپل عقل او زړه پرېکړه او وينا ردوي.

۲- که د دې (مکذب دين) په اړه لږ غور وکړئ نو هرو مرو به ئې داسې ومومئ چې دى يتيم رتي، بې رحم او قسي القلب دئ، په زړه کې ئې تر رحم او عاطفه خپل شوي، انساني مشاعر ئې له لاسه ورکړي او دى هغه انسان نه دئ چې عاطفه او تر رحم ئې په فطرت کې اېښودل شوي، له ماشوم سره مينه ئې د زړه په تل کې وي، يوازي انسان نه بلکې د هر ژوى له بچي سره مينه کوي، که ئې خپل وي او که پردى، له ماشوم سره مينه د ده د بقاء او نسل د دوام لپاره ضروري ده، که دا احساس منکوب شي د انسان نسل منقرض کېږي او بقاء ئې له گواښ سره مخامخ کېږي، تر څو چې انسان انسان وي او فطرت ئې سالم پاته وي حتماً به له ماشوم سره مينه کوي، مخصوصاً که دا ماشوم يو بې وزلى او محتاج ماشوم وي، پالونکى ونلري، يتيم پاته وي او خاصتاً که دا د ده خپلوان يتيم وي، څوک چې خپلوان يتيم له ځانه رتي، په حقيقت کې د ده انساني عواطف منکوب او خپل شوي، قضاوتونه ئې له دغه خپل شوي ضمير خروبه کېږي.

په رواياتو کې راځي چې يوه ورځ ابوجهل ته داسې يو يتيم راغى چې دى ئې متولي وو، د يتيم د پلار مال او دولت د ده په واک کې وو، په داسې حال کې ورته راغى چې جامې ئې په تن نه وي، له ابوجهل ئې وغوښتل چې د خپل پلار له مال څه ورکړي چې جامې پرې واخلي او ځان پرې پټ کړي، ابوجهل ورته هيڅ اعتناء ونکړه او څه ئې ورنکړل، له ډېر انتظار وروسته تش لاس او ناهيلى روان شو، د قريشو يوه سردار په ملنډو او د کوم شر راوړولو په نيت هغه ته وويل: محمد (عليه السلام) ته ورشه چې ابوجهل ته سپارښتنه وکړي او له ابوجهل ستا د پلار مال درته راواخلي، بې وزلى يتيم چې نه پوهېدو دا سردار ورباندې ملنډې وهي او د رسول الله او ابو جهل ته سپارښتنې ئې سره څه، هغه خو ئې د سر دښمن دئ؟! د دې سردار د وينا له کبله رسول الله ته ورغى او خپل حال ئې ورته بيان کړ، رسول الله فوراً پورته شو او له يتيم سره د هغه چا خوا ته روان شو چې تر ټولو ډېر او کينه کېښ دښمن ئې وو او ورته وئې ويل: راغلى يم چې دغه يتيم ته د خپل حق د ورکولو توصيه درته وکړم، ابو جهل دومره د پيغمبر عليه السلام د وينا تر اغېز لاندې راغى چې سملاسي پاڅېدو او د يتيم مال ئې ورته راوړ او د رسول الله صلى الله عليه وسلم په مخکې ئې ورکړ!! د قريشو ماجرا غوښتونکي سرداران چې د يوې شخړې د راوړېدو انتظار ئې کاوو د دې صحنې په ليدو حيران شول او ځينو ئې په ټوکو ټوکو ابوجهل ته وويل: داسې معلومېږي چې تا هم خپل دين پرېښى او پر محمد (عليه السلام) دې ايمان راوړى!! وئې ويل: والله چې خپل دين مې نه دئ پرېښى، خو وړتوانېدم د ده وينا رد کړم، هغه وخت مې داسې احساس کاوو چې که د ده خبره ونه منم نو کومه توره به مې پر سر راپرېځي!! دا داستان د قريشو د سردارانو او مشرانو اخلاق او له يتيم سره د دوى ظالمانه چلن ښه انځوروي. دا سوره موږ ته وايي: چېرې چې دين نه وي او د خلکو په زړونو کې په آخرت باور نه وي هلته به له مظلوم سره دې ته ورته چلن کېږي.

۳- د دې (مکذب دين) دوهم خصلت دا دئ چې د محتاج او نيازمن همنوع په نسبت به زړه

الهلاخون د قرآن پلوشي

سوی او ترحم نه لري، نه به خپله له محتاج انسان سره مرسته کوي او نه به بل د بي وزلو مرستي ته هڅوي.

۴-۵: د دې ډلې درېيم خصلت دا دی چې عبادت به ئې عبادت نه بلکي عادت وي، تصنيع او عنعنوي، د عبادت لامل به ئې ايمان او عقیده نه بلکي عادت او تقليد وي، داسي لمونځ کوونکي به ئې ومومي چې د لمانځه له روح، هدف او حقيقت به غافل وي، ديانته به موروښي دود دستور او له پلار نيکه په ميراث پاته اجتماعي عنعنه گڼي، چې بايد له خپل سلف د تقليد په حکم او د ټولني له غوښتنو سره د ځان پورنگ ساتلو په خاطر ئې درناوی او التزام وکړي.

۶- د دوی څلورم خصلت (ځان بنودنه) ده، په هر کار کي ئې اصلي محرک او هڅوونکی همدا ځان بنودنه وي، لمونځ د خدای لپاره نه بلکي د خلکو لپاره کوي، د هيڅ (عمل) لپاره له ریا پرته بل سايق او مشوق نه لري، خپله ظاهري بڼه به داسي جوړوي چې د خلکو توجه ځان ته راوگرځوي، د لمانځه په تقدس او اهميت باور نلري او د يوې ديني فريضې په توگه ئې نه اداء کوي، خو د خلکو لپاره په لمانځه ودرېږي، دا هغه څوک دی چې د ظاهر او باطن ترمنځ به ئې ژور تناقض وگوري، دا د دوی دائمي عادت گرځېدلی چې خپل ظاهر به هغسي نه عياروي چې د دوی ضمير او وجدان حکم او غوښتنه کوي بلکي هغسي ئې عياروي چې د محيط تقاضا وي، طبيعي ده چې دا خلک به هرومرو (دين) نه مني او قضاوت به ئې د (دين) او مکافات او مجازات په اړه د هغه څه عکس او مغاير وي چې د دوی عقل پرې حکم کوي، که دوی خلکو ته ووايي چې په آخرت او د عملونو پر مکافات او مجازات باور لري نو خپل گناهونه او ننگين عملونه به څنگه توجيه کوي؟ دا په گناهونو کي تر ستوني غرق انسان له دې پرته بله لار نه گوري چې له آخرت انکار وکړي!!

۷- د دوی پنځم خصلت (بخل) او له اتفاق ډډه کول دی، خسيس، دنيا پال او بخیل انسان به ناچار آخرت تکذيبوي، په آخرت ايمان او د عملونو په (مکافات) باور خو انسان د خپلو شتمنيو اتفاق ته تياروي، (بخل) د اتفاق مانع کېږي، بخل په آخرت له باور سره ټکر کوي او غوښتنو ته ئې د رد خواب ورکوي او د (بخیل انسان) کار هغه ځای ته رسوي چې (دين) تکذيب کړي، څوک چې د ماعون له ورکړي ډډه کوي، د هغو شيانو په ورکړي کي هم بخل کوي چې عادتاً ئې د يوه کلي خلک يو بل ته په عاريت ورکوي، لکه بېل، تبر، کلنگ، د خوراک لوبښي، فرش او ظرف، آيا ممکنه ده چې داسي خسيس انسان په هغه حقيقت باور کولو ته چمتو شي چې تقاضا ئې دا ده چې د خپلو ډېرو غوره شيانو قربانی ته چمتو شي، داسي باور چې قربانی ته د غوره او گټور تجارت نوم ورکوي؟ بخیل او خسيس انسان له دې پرته بله چاره نه لري چې له دېن او آخرت به انکار کوي.

د قرآن ۹۱ لوستې الکوثر

بسم الله الرحمن الرحيم

الکوثر

د سوري معرفي

د دې سوري نوم الکوثر دی چې له لومړي آيت اخيستل شوی، درې آيتونه لري، چې فواصل يې د کوثر، انحر او ابتر هموزنه صيغې دي، په مکي دور کې نازل شوی سوره ده، که دا سوره د الضحی او الشرح سورتونو په خوا کې کېږدو او په دې غور وکړو چې د دوی د نزول ترتيب به څنگه وي، کومه مخکې او کومه به وروسته نازل شوی وي، نو په ډېره آساني سره به دې پوهېدی شو چې د الکوثر سوره له دغو دواړو سورتونو وروسته نازل شوی، په څو دلائلو:

• د الضحی په سوره کې ويل شوي: (و لسوف يعطيك ربك فترضي: او ژر به دې خپل رب، هومره درکړي چې راضي شي) او په دې سوره کې لولو: (انا اعطيتك الکوثر: بې شکه چې تا ته مو ډېر څه درکړل.

د الضحی په سوره کې ويل شوي: ته ئې یتیم وموندي او ماوی ئې درکړه، نو پر یتیم غصه مه کوه، ته ئې ضال وموندي او هدايت ئې کړی نو پوښتونکي مه رته، ته ئې نادار وموندي او شتمن ئې کړی نو پر الهي نعمتونو اعتراف وکړه او دغه مطالب د الشرح په سوره کې په دې الفاظو راغلي: آیا ستا سینه مو نه کړه درته پراخه؟ او آیا ستا دروند پيټی مو له تا کوز نه کړ؟ هغه چې ستا ملا ئې ماتوله. او ستا ذکر مو درته لوړ نه کړ؟. نو بې شکه چې له هرې ستونزې سره یوه آساني وه. نو بې شکه چې له هرې ستونزې سره به وي یوه آساني. نو کله چې فارغ شي، بیا هاند پیل کړه. او په لوري د خپل رب دې رغبت وکړه. او د الکوثر په سوره کې داسې راغلي: موږ ډېر څه درکړل نو لمونځ وکړه او قرباني وکړه.

دا مقایسه څو اساسي مطالب زموږ مخې ته ږدي:

الف: د الکوثر سوره له دغو دواړو سورتونو وروسته نازل شوی. لومړی الضحی بیاالشرح او بیا الکوثر. دا ځکه چې په الضحی کې د نعمتونو د ورکړې وعده شوې ده، خو په الکوثر کې ويل شوي چې نعمتونه مو درکړل.

ب: په لومړیو دوو سورتونو کې نعمتونه په څرگنده ښودل شوي، خو د دغو نعمتونو د شکر څرنگوالی نه دی واضح شوی، په عامه صيغه ئې یادونه شوې خو د الکوثر په سوره کې د دې برعکس الهي نعمتونه د (الکوثر) په عامه صيغه یاد شوي خو د شکر د څرنگوالي وضاحت ئې داسې شوی: (نو خپل مولا ته لمونځ او قرباني وکړه)، دا توپیر ښيي چې په دې مرحله کې په پیغمبر علیه السلام پېرزو شوي الهي نعمتونه دومره څرگند وو چې بیان ته ئې

الکوتر د قرآن پلوشې

ضرورت نه وو.

ج: د (اعطینک: تا ته مو درکړل) ترکیب ښيي چې له (الکوتر) مراد هغه نعمتونه دي چې پیغمبر علیه السلام ته عملاً ورکړی شوي او هغه یې په څرگنده او داسې احساسوي چې توضیح او تذکار ته یې ضرورت نلري، دلته د (الکوتر) اطلاق په داسې نعمتونو نه شي کېدی چې په راتلونکي کې به رسول الله ته ورکول کېږي یا به یې په جنت کې ترلاسه کوي، داسې اطلاق د سوري له روحيې او الفاظو سره اړخ نه لگوي.

د: له الکوتر باید هغه نعمتونه مراد وي چې شبيه یې د الضحی او الشرح په سورتونو کې راغلي. دلته صیغه عامه او جامع ده او هغه نعمتونه هم احتوی کوي چې په دغو دواړو سورتونو کې ذکر شوي.

ه: د سوري له وروستي آیت (ان شانک هو الابر) په ډېر وضاحت سره معلومېږي چې دا سوره هغه وخت نازل شوې چې دښمنانو پیغمبر علیه السلام او د ده یاران تر سختې محاصرې لاندې نیولي، د دوی په ضد کې عمومي مقاطعه اعمال کړې، د ده روابط یې له ټولو قبائلو سره شلولي، داسې گمان کوي چې پیغمبر علیه السلام یې له ولس تجرید کړی او د خلکو په منځ کې یې د ده او د ده د دعوت د نفوذ مخه په کلکه بنده کړې. د سوري په متن او الفاظو کې څو داسې دلائل مومو چې ثابتوي د دښمن د تبلیغاتو هدف دا دی چې رسول الله یې له ولس تجرید کړي:

(ان شانک هو الابر یعنی ستا کینه کښ دښمن په خپله تجرید شوی) له یوې خوا ښيي چې دښمن په دې وخت کې تر مخکې زیات کینه کښ شوی، عداوت او دښمني یې زیاته شوې او له بلې خوا ښيي چې دښمن د پیغمبر علیه السلام په خلاف په خپلو تبلیغاتو کې وایي چې رېښه یې قطع شوې، له ولس بېل شوې، د ولس اکثریت خپلې اړیکې ورسره شلولې.

له دې الفاظو دا هم معلومېږي چې د اسلام او مسلمانانو په ضد د دښمن تشدد او قهرجن چلن د دې په ځای چې مسلمانان تضعیف او تجرید کړي، په خپله دوی یې تجرید کړي، کرغېړنه خبره یې برېښه شوې او د عام ولس له لازياتي کرکي او نفرت سره مخامخ شوې.

د دې الفاظو معنی هیڅکله دا نه ده چې ګواکې دښمن ویلي: اوس چې د رسول الله دوه

زامن قاسم او عبدالله رضي الله عنهما یو په بل پسې وفات شول نو د محمد (عليه السلام) رېښه قطع شوه، له رحلت وروسته به یې نوم او نښان ختم شي، داسې ضعیف تعبیر یوازې هغه څوک وړاندې کولی او منلی شي چې د الفاظو معنی د دې په ځای چې د اړوند کلام په قالب کې ولټوي د لغت په کتابونو کې یې لټوي او دې ته پام نه کوي چې یو لفظ کېدی شي د لغت په کتابونو کې ډېرې معاني ولري او د ډېرو شیانو لپاره وکارول شي، خو کله چې د یوه کلام په قالب کې لوېږي له ټولو معانیو یوازې یوه خاصه او ځانګړې معنی افاده کوي، دلته د ابر لفظ د پیغمبر علیه السلام د ټولو دښمنانو لپاره کارول شوی، دا لفظ د لغت په کتابونو کې د مقطوع الولد، بې نوم نښان، مطرود، یوازې پاته شوی... په معنی راغلی، دلته یې د مقطوع الولد په معنی نه شو اخیستی، دا ځکه چې د پیغمبر علیه السلام ټول دښمنان مقطوع الولد او بې اولاد نه وو، قرآن به څنګه داسې د واقع خلاف خبره کوي؟! حتماً به له دې پرته بله معنی ترې اخلو، دلته د (ابر) او (کوتر) الفاظ د یوه بل په مقابل کې راغلي، کوثر د ډېر زیات

د قرآن ۹ پلوشې الکوثر

په معنی دی، نو ابتر له یوازي پاته کېدو او تجرید پرته بله معنی نه شي درلودی، په سیاسي او فکري مبارزاتو کې دغه اصطلاح ډېره کارول کېږي، هر یو د خپل حریف او رقیب په اړه وایي: تجرید شو، ولس وراتو، په خلکو کې نفوذ نلري!! که قرآن ته رجوع وکړو گورو چې دښمنانو د پیغمبرانو علیهم السلام په اړه همدا خبره کړې، لکه چې فرعون د موسی علیه السلام او د ده د یارانو په اړه وایي:

إِنَّ هَؤُلَاءِ لَشِرْذِمَةٌ قَلِيلُونَ * الشعراء: ۵۴

یقیناً چې دوی یو لږکی ټولگی دی.

مگر نه گورئ چې تر دې د مخه د الشرح په سوره کې رسول الله ته اطمینان ورکړی شوی چې تا ته مو شهرت درکړ، ستا نوم او نښان مو لوړ کړ، باید ډاډه او مطمئن وي چې دښمن په خپلو تبلیغاتو سره او د محاصرو او مقاطعو له لاري نه شي کولی ستا د دعوت د خورېدو مخنیوی وکړي او په ولس کې ستا د نفوذ مانع شي.

ډېره عجیبه ده چې ځینو درنو مفسرینو د (ابتر) لفظ د مقطوع الولد په معنی اخیستی، دا په داسې حال کې چې: د رسول الله دواړه زامن په ماشومتوب کې وفات شوي او د دوو ماشومانو مړینه هیڅکله د دښمن لپاره دومره ستره او مهمه موضوع نه شي کېدی چې په دې اړه شدید تبلیغات پیل کړي، دومره چې د شنډولو لپاره یې د یوې سوري د نازلېدو ضرورت احساس شي!! پر دې برسېره دا سوره د قاسم رضي الله عنه له وفات څو کاله وروسته نازلې شوې، ټول په دې پوښېږي چې رسول الله په پنځه ویشتنو کلنۍ کې له خدیجی رضي الله عنها سره ازدواج وکړ، په څلوېښتنو کلنۍ کې په پیغمبري مبعوث شو، د عبدالله بن عباس رضي الله عنه د روایت له مخې د ده مشر زوی قاسم رضي الله عنه وو، له ده وروسته زینب، عبدالله، ام کلثوم، فاطمه او رقیه رضي الله عنهم یو په بل پسې زیږېدلې، لومړی قاسم رضي الله عنه او ورپسې عبدالله رضي الله عنه وفات شو، روایات وایي چې دواړه په ماشومتوب کې وفات شوي او ځینې روایات خو په دې ټینګار کوي چې دواړه د پیغمبر علیه السلام تر بعثت مخکې وفات شوي، یوازي د پیغمبر علیه السلام لوني د بعثت په وخت کې ژوندی وې او له رسول الله صلی الله علیه وسلم سره یې هجرت کړی. دا روایات دې خبرې ته هیڅ مجال نه پرېږدي چې ګواکې قریشو پیغمبر علیه السلام ته د دې لپاره ابتر ویلي چې زامن یې وفات شول او د دوی په ځواب کې دا سوره نازلې شوې او پیغمبر علیه السلام ته ویل شوي چې ته ابتر نه یې ستا دښمن ابتر دی!!

و- (الکوثر) د کثرت د مبالغې صیغه ده، چې په هر زیات شي یې اطلاق کېدی شي، خو په دې سوره کې یې اصلي مفهوم باید د ټول کلام او نورو آیتونو په رڼا کې ولټوو، نه خو دا سم کار دی چې د لغت په کتابونو کې د دې لفظ بېلې بېلې معاني راواخلو او ګڼ شمېر احتمالات وړاندي کړو او نه دا چې هر څوک بېله بېله معنی ترې واخلي، دا لفظ دلته یوازي یوه معنی درلودی شي او دا معنی یې باید د دې سوري په قالب کې ولټول شي، د سوري له متن په ډېر وضاحت سره معلومېږي چې (کوثر) د (ابتر) په مقابل کې راغلی، سوره وایي چې پیغمبر علیه السلام ته (کوثر) ورکړی شوی او (دښمن) یې (ابتر) دی او دا د ابتر لفظ د دښمن په اړه

الکوثر د قرآن پلوشې

داسې کارول شوی چې معنی یې دا ده: لکه دښمن چې وایي پیغمبر علیه السلام ابتر نه دی، دښمن یې په خپله ابتر دی، له دښمن مراد کوم خاص دښمن نه بلکې ټول دښمنان مراد دي، دلته د (شأنی) لفظ د جنس په معنی راغلی او ټول دښمنان احتوی کوي او طبیعي ده چې له دې پرته بله معنی نه شي ترې اخیستل کېدې چې ته نه بلکې دښمن دي تجرید شوی.

(الکوثر) د (حوض کوثر) او (نهر کوثر) په معنی نه شو اخیستی، دا ځکه چې دا توجیه له وروستي آیت سره اړخ نه لگوي، همداراز (الکوثر) د ډېر اولاد په معنی نه شو نیولی دا ځکه چې لومړی له دې اشکال سره مخامخ کېږو چې پیغمبر علیه السلام د دې سوري د نزول په وخت کې نه یوازي ډېر اولاد نه درلودل بلکې زامن یې هم وفات شوي وو او ثانیاً دا لفظ د ابتر په مقابل کې راغلی او د رسول الله دښمنان مقطوع النسل نه وو.

حقیقت دا دی چې په دې مرحلې کې د ټولني اکثر وصالح افرادو پر رسول الله ایمان راوړی وو، د هري ورځې په تېرېدو، د دعوت په حقیقت د خلکو پوهېدو او د دښمن له لوري د تشدد په زیاتېدو سره د ټولني نېک او صالح افراد له پیغمبر علیه السلام سره یو ځای کېدل او نفوذ یې په خلکو کې زیاتېدو، څوک چې په دې سختي، ستونزمني او له راز راز ابتلاعاتو ډکې مرحلې کې له رسول الله سره یو ځای شوي، د نهضت اصلي تومنه او اصلي ځواک وو، هر یو یې د یوه قوم او ملت په څېر وو، همدا دوی ول چې په هغو سختو ورځو کې یې د ده ملګرتیا وکړه، دعوت یې د دنیا گوټ گوټ ته ورساوه، د دین بیرغ د دوی په مبارکو لاسونو د نړۍ په گوټ گوټ کې ورپېښو، دښمن په دې نه پوهېدو چې له دوی د دغو خلکو په بېلېدو او له پیغمبر علیه السلام سره د دوی په یو ځای کېدو سره په حقیقت کې د دوی جرړې قطع کېږي، له ټولني د تجرید په لور درومي، دوی گمان کاوو چې د پیغمبر علیه السلام د یارانو په خلاف تشدد، محاصرو، مقاطعو او خورولو سره به دی تجرید کړي، خو نه پوهېدل چې دا سیاستونه به د دوی د رسوایي او تجرید باعث شي او ولس به د پیغمبر علیه السلام دعوت ته لازيات متمایل کړي.

د (الکوثر) نعمت باید داسې نعمت وي چې د الشرح په سوري کې تر ذکر شوو نعمتونو ستر وي او اهمیت یې زیات وي، هلته ویل شوي: (و رفَعْنَا لَكَ ذِكْرَكَ: ستا شهرت مو درته لوړ کړ)، د شهرت د زیاتېدو بڼه نتیجه دا ده چې د ټولني بڼه او نېک خلک ورسره یوځای شي او په دې کې هیڅ شک نشته چې د صالح او نېکو خلکو د ملګرتیا اهمیت د شهرت تر زیاتېدو لوړ او هغه څه دی چې د شهرت له عام کېدو وروسته ترسره کېږي.

بِسْمِ اللَّهِ الرَّحْمَنِ الرَّحِيمِ

إِنَّا أَعْطَيْنَاكَ الْكَوْثَرَ ۖ فَصَلِّ لِرَبِّكَ وَانْحَرْ ۚ إِنَّ شَانِئَكَ هُوَ الْأَبْتَرُ ﴿٢﴾

۱- تا ته مو بې شکه چې دروېځېنو کوثر. ۲- نو وکوه خپل رب ته دي، لمونځ او

د قرآن ۹۱ لوسته الکوثر

قرباني. ۳- ستا دښمن بي شکه چي په خپله دئ ابتر.

۱- د دې آيت په ارتباط څو ټکي په پام کي ولرئ:
الف: د (الکوثر) په نامه يو نعمت عملاً رسول الله ته ورکړی شوی، د آيت الفاظ داسي دي چي بنيدي د دې سوري د نزول په وخت کي دا نعمت د پيغمبر عليه السلام په حال شامل وو، دا صحيح نه ده چي څوک له دې داسي نعمت مراد کړي چي په راتلونکي کي به پيغمبر عليه السلام ته ورکول کيږي، که راتلونکي نعمتونه مراد وي نو دا الفاظ به راتلل: اناعطیک الکوثر: موږ به کوثر درکړو، داسي لکه د الضحی په سوره کي چي راغلي: و لسوف يعطیک ربک فترضی. ستا رب به ډېر ژر دومره څه درکړي چي پري راضي به شي.
که دا دواړه سوري يوه د بلې خوا کي کېږدو او لږ ورته ځير شو نو په دې مطلب پوهېدا به راته گرانه نه وي چي د الضحی په سوري کي له پيغمبر عليه السلام سره شوې وعده د الکوثر د سوري له راتلو د مخه ترسره شوې، رسول الله هغه نعمت ترلاسه کړی نو ځکه دلته ورته ويل شوي: انا اعطیک الکوثر.

ب: په (الکوثر) سره داسي نعمت ته اشاره شوې چي د الضحی د سوري له نزول وروسته او د الکوثر د سوري تر نزول مخکي رسول الله ته ورکړی شوی او دا داسي نعمت دئ چي رسول الله ته کاملاً څرگند دئ او توضيح ته ئي ضرورت نه لري، که څه هم الکوثر د کثير د مبالغې صيغه ده او په هر زيات شي ئي اطلاق کېدی شي خو دلته يوازي هغه معنی ورکوي چي د (ابتر) په مقابل کي او پر هغه نعمت ئي اطلاق کېدی شي چي د پيغمبر عليه السلام په ضد د دښمن دا تبليغ شندوي چي وايي: پيغمبر عليه السلام او دعوت ئي ابتر شو. د همدې لپاره په ډېر قاطعيت او اطمینان سره ويلی شو چي د (الکوثر) مراد نه حوض کوثر دئ، نه نهر کوثر او نه زيات اولاد، بلکي مراد ئي له شکه پرته هماغه مخلص ياران دي چي په دغې مرحلې کي له پيغمبر عليه السلام سره يو ځای شوي وو، په ابتلاعاتو کي استوار او ثابت قدم پاته شول، له ستونزو او کړاوونو ونه وېرېدل، هري قرباني ته چمتو شول، تکليفونه او زحمتونه ئي قبول کړل، هيڅ گواښ او فشار له خپلي لاري او تصميم په شا نه کړل، هر يو ئي لکه يو مضبوط او پياوړی لښکر وو، هر يو ئي له صف سره د ځان په څېر د زرهاوو نورو مجاهدينو د پيوستون وسيله او سبب، د الله دين ئي د نړۍ گوټ گوټ ته ورساوو او د دين بيرغ ئي په ټولي نړۍ کي وړپاوو. د دې رأيي د تاييد لپاره لاندې دلائل لرو:

۱- د کوثر حوض به د قيامت په ورځ او د کوثر نهر به په جنت کي پيغمبر عليه السلام ته ورکول کيږي، په دې سوره کي ويل شوي چي (الکوثر) مو عملاً او د دې سوري له نزول مخکي تا ته درکړی.

۲- متأسفانه ځيني شيعه مفسرين دلته هم د نورو مواردو په څېر وايي چي (الکوثر يعني فاطمه عليها السلام!!)، دوی تل هڅه کوي چي په داسي مواردو کي په زور او تکلف سره او له کوم معقول او د منلو وړ دليل پرته د قرآن آيتونه د علي رضي الله عنه او د ده د اولاد په لوري واړوي، دلته ئي هم دا کار کړی، وايي له کوثر مراد ډېر اولاد دئ او په اولاد کي ئي ټول نه بلکي يوازي فاطمه رضي الله عنها ده او يوازي دا نه بلکي د دې ټول اولاد مراد دي!! د الله تعالی له مقدس کتاب سره داسي بي باکانه چلن ته انسان حيران شي!! په داسي حال کي

الکوثر د قرآن پلوشې

چې د دې سوري د نزول په وخت کې پیغمبر علیه السلام ځوان زامن نه درلودل چې د زیات اولاد معنی ترې واخلو. پر لمسیانو یې په دې دلیل اطلاق نه شي کېدی چې په دې وخت کې یې هېڅ لمسی نه وو، لمسیان یې د دې سوري له نزول نږدې شل کاله وروسته زیږېدلې.

۳- که له (الکوثر) حوض کوثر یا نهر کوثر او یا ډېر اولاد واخلو د آیتونو ترمنځ تړاو، ربط او تنسيق له منځه ځي او په بې ربطو جملو بدلېږي، د دې دواړو خبرو ترمنځ به څه ربط وي چې تا ته مو حوض کوثر یا نهر کوثر درکړ او دښمنان دي بې اولاد شول!! همداراز دا خبره نه شو کولی چې تا ته مو ډېر اولاد درکړ او دښمنان دي بې اولاد شول، دا ځکه چې د پیغمبر علیه السلام دښمنان بې اولاد نه ول.

۲- په دې آیت کې پیغمبر علیه السلام ته لارښوونه شوې چې د الکوثر د نعمت په پاس باید لمونځ وکړي او قرباني وکړي، داسې لکه د قریش په سوره کې چې قریشو ته ویل شوي: د دې نعمتونو په پاس باید د خپل رب عبادت وکړئ چې له وېرې وروسته یې امنیت درپه برخه کړ او له لوږې وروسته یې په نس ماره کړئ، او همداراز چې د (الضحی) او (الشرح) په سورتونو کې د نعمتونو له ذکر وروسته چې ویل شوي: د الله په نعمتونو اعتراف وکړه او د الله په لوري رغبت وکړه. او داسې لکه د النصر په سوري کې چې گورو د الهي تأیید او نصرت او د خلکو ډله ډله اسلام ته د ننوتو په مقابل کې چې پیغمبر علیه السلام ته د تسبیح او استغفار سپارښتنه شوې.

په ډېر وضاحت سره گورو چې دا آیت پر مخکنیو یوه تفریع او د هغوی نتیجه ده او د الکوثر د اعطاء په مقابل کې د لمونځ او قرباني غوښتنه کوي او ښيي چې د کوثر نعمت لادمخه پیغمبر علیه السلام ته ورکړی شوی او د همدې نعمت د شکر په ځای کولو لپاره په لمانځه او قرباني مکلف شوی. په دې آیت کې رسول الله او مسلمانانو ته ویل شوي چې لمونځ او قرباني به مو د الله تعالی لپاره وي، د الله تعالی رضاء ترلاسه کول او د ده اوامر ترسره کول به مو د لمانځه او قرباني موخه او هدف وي. دا لارښوونه په بل ځای کې په دې الفاظو راغلې:

قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١٦٢﴾ لَا شَرِيكَ لَهُ ۚ وَبِذَلِكَ أُمِرْتُ



الْمُسْلِمِينَ

أَوَّلُ

وَأَنَا

الأنعام: ۱۶۲-۱۶۳

ووايه: بې شکه چې لمونځ مي، قرباني مي، ژوند مي او مرگ مي د عالميانو رب لره دي، شريك ئې نشته، په دې مأمور شوی يم او له لومړيو مسلمانانو يم.

۳- د دې آیت په اړه څو خبرې په پام کې ولرئ:

الف- شائې هغه دښمن ته وايي چې ډېر کینه کښ وي او عداوت ئې زیات، له دې معلومیږي چې په دغه وخت کې د دښمن عداوت او کینه کښي زیاته شوې وه، دلته له دښمن مراد خاص دښمن نه دی بلکې ټول دښمنان ترې مراد دي.

ب: د دښمن له دې وینا چې د رسول الله په اړه ئې کړې او ویلي ئې دي چې دی ابتر

د قرآن ۹۹ لوستې الكوثر

شو، مقصد دا دى چې هغه له ولس منزوي او تجريد شوى، گمان ئې دا وو چې په ده او د ده پر يارانو مو داسې حالت راوستى چې نور به څوك د ده ملگرتيا ته زړه ښه نه كړي، د ده د يارانو او پلويانو په ځورولو او سخت تعذيب سره مو په مكه كې د وېرې او خوف داسې فضاء جوړه كړې چې هيڅوك به نور دا جرأت ونكړي چې خپل پلرنى دين پرېوډي او د محمد (عليه السلام) نوى دين غوره كړي، او د ده په ضد مو دومره تبليغات كړي چې نور به هيڅوك د ده خبره وانه وري او ايمان به پرې رانه وري!!

ج: د (إِنَّ شَانِئَكَ هُوَ الْأَبْتَرُ: ستا دښمن بې شكه چې په خپله ابتر دى) په تركيب كې دا مطلب مضمّر دى چې دښمن پيغمبر عليه السلام ته د ابتر خطاب كړى او الله تعالى د دوى په ځواب كې فرمايي: ته نه بلکې دوى پخپله ابتر شوي. كوم څه چې دلته او په دې لفظ سره دښمن ته متوجه دي عكس او نفي ئې د پيغمبر عليه السلام په اړه مراد دى چې وضاحت ئې په لومړي آيت كې د كوثر په اعطاء سره شوى.

د: ابتر ډېرې معاني لري، لكه بې نوم نښان، مقطوع النسل او بې اولاد، بې خيره، هغه ونه چې له ريښې ايستل شوې وي. متأسفانه ځينو په دې آيت كې د مقطوع النسل او بې اولادى په معنى نيولى، حال دا چې دا معنى د پيغمبر عليه السلام د دښمنانو په اړه صدق نه كوي، ځكه چې دوى بې اولاد نه ول، څنگه به قرآن داسې څه وايي چې مصداق نه لري او د واقع خلاف وي، دا تعبير غلط او بې بنسټه دى، موږ مكلف يو د ابتر يوازي هغه معنى واخلو چې ټول كلام ئې غوښتنه كوي او له واقع سره مطابقت ولري. په ډېر كم دقت سره په دې پوهېدى شو چې د آيت مراد دا دى: دښمن بې ځايه دا گمان كوي چې پيغمبر عليه السلام ئې منزوي او تجريد كړى او د ده د دعوت مخه ئې د تل لپاره ډېر كړې، اشتباه كوي، په حقيقت كې دوى په خپله منزوي او تجريد شوي او د ولس له لوري منفور او مطرود شوي.

ه: د (الكوثر) معنى هم بايد د دغه لفظ (ابتر) په رڼا كې وگورو، ځكه د دې په مقابل كې راغلى. كه تاسو د چا په اړه ووايئ چې فقير دى او مال دولت نه لري او بل څوك درته ووايي: اشتباه كوي ډېر مو ورکړي، ما ته ووايه د ده له دې وينا به ستا انتباه څه وي او دا د ډېر لفظ به په كومه معنى اخلي، آيا له مال دولت پرته بله معنى ترې اخلي؟! كه يو څوك ووايي: فلانى جبهه كافي وسائل او مهمات نه لري، بل ورته ووايي: داسې نه ده ډېر مو ورکړي، آيا دلته له (ډېر) څه معنى اخلي، وسله او مهمات كه بل څه؟

د دې آيتونو تركيب دى ته ورته دى: دښمن ويلي چې پيغمبر عليه السلام ابتر دى، يعنې له خلكو تجريد شوى، هيڅوك ورسره نشته او هيڅوك ئې ملگرتيا نه كوي، الله تعالى فرمايي چې نه، دښمن په خپله ابتر دى، ته ډاډه اوسه چې موږ ډېر زيات درکړي، دلته له ډېر زيات يوازي يوه معنى اخيستی شو او هغه دا چې ډېر پلويان، ملگري او ياران مو درکړي. په بل څه د دې لفظ اطلاق ډېر ناسم اطلاق دى.

دا داسې وگنئ لكه يو څوك چې د يوه سياسي مشر يا حزب په اړه ووايي: تجريد شوى، څوك ورته نه دي پاته، تېر ئې ټول شو، څوك ئې ملاتړ نه كوي، بل ورته ووايي: زه درسره موافق نه يم چې تېر ئې ټول شوى، (ډېر زيات) لري اورېدونكى له كوم تامل پرته په دې پوهېږي چې له (ډېر زيات) د دې كس مقصد ډېر پلويان او حاميان دي، كه څه هم ده نه دي ويلي چې څه ئې ډېر زيات دي.

الکوتر د قرآن پلوشې

قرطبي ليکلي چې د الکوتر په اړه شپاړس قوله راغلي، د دې معنی دا ده چې مفسرينو ته له پيغمبر عليه السلام داسې موثق روايت په لاس نه دی ورغلی چې د دې آيت لومړی او وروستی تفسیر ئې وکړي او د بلي رأيي له ورکولو ډډه وکړي، که داسې روايت ئې موندلی وي هيڅکله به ئې بېله بېله رایه نه وړاندي کوله او شپاړس مختلف تفسیرونه به ئې نه کېدل. همدا راز له دغو شپاړسو رایو يوه ئې صحيح کېدی شي او بس، موږ نه یوازې دا حق لرو چې د درنو مفسرينو د دغو مختلفو آراوو تر منځ قضاوت وکړو او تر ټولو غوره ئې انتخاب کړو بلکې باید او حتماً دا کار وکړو، دا سمه نه ده چې ووايو: ښايي دا صحيح وي او ښايي دا او يا ووايو چې ښايي ټولې صحيح وي او دې ته د جوامع الکلم نوم ورکړو، دا خبره خو د يوه مبهم کلام په اړه کېدی شي نه د قرآن په څېر د مبین او بليغ کلام په اړه. جوامع الکلم دې ته نه وايي چې مخاطب په شک کې واچوي او په دې پوهېدا ورته گرانه کړي چې د متکلم موخه او هدف څه دی، دا، که دا او که دا؟! جوامع الکلم هغه کلام دی چې په لنډو الفاظو کې خپل مطلب په ښه او بشپړه توگه اداء کړی شي، نه تکلف په کې شوی وي او نه اضافي او غیر ضروري الفاظ په کې راغلي وي، الکوتر هومره جامع کلام دی چې نظیر ئې نه شو موندلی، خو د دې معنی دا نه ده چې د کوثر ټول هغه معاني دلته مراد دي چې د لغت په کتابونو کې ئې مومو، له الکوتر باید یوازې يوه محدده او مشخصه معنی مراد وي او مخاطب ئې باید د کلام له فحوی درک کړی شي. او دې ته وايي بليغ کلام.

که څه هم کوثر د کثرت د مبالغې صيغه ده او ډېر شيان ئې مصداق کېدی شي، خو دلته کوثر د ابتر په مقابل کې راغلی، د ابتر معنی منزوي شوی او تجريد شوی ده، نو د کوثر معنی به خامخا ناتجريد شوی او نامنزوي شوی وي، بل مصداق ئې دلته اخیستل اشتباه ده. په دې اړه چې د الکوتر سوره په مکه کې نازلې شوې که مدینه کې دوه روايتونه مخي ته راځي، يو ئې وايي چې کله د پيغمبر عليه السلام دوهم زوی هم وفات شو نو عاص بن وائل يا ابولهب وويل بتر محمد: محمد (عليه السلام) ميراث شو، يعنې نارینه وارث ترې پاته نه شو او دا سوره د ده په خواب کې نازلې شوه.

په بل روايت کې راغلي:

عَنْ أَنَسٍ قَالَ بَيْنَمَا رَسُولُ اللَّهِ -صَلَّى اللَّهُ عَلَيْهِ وَسَلَّمَ- ذَاتَ يَوْمٍ بَيْنَ أَظْهُرِنَا إِذْ أَغْفَى إِغْفَاءَةً ثُمَّ رَفَعَ رَأْسَهُ مُتَبَسِّمًا فَقُلْنَا مَا أَضْحَكَكَ يَا رَسُولَ اللَّهِ قَالَ « أُنْزِلَتْ عَلَيَّ آيَةٌ سَوْرَةٌ ». فَقَرَأَ « بِسْمِ اللَّهِ الرَّحْمَنِ الرَّحِيمِ (إِنَّا أَعْطَيْنَاكَ الْكَوْثَرَ فَصَلِّ لِرَبِّكَ وَانْحَرْ إِنَّ شَانِئَكَ هُوَ الْأَبْتَرُ) ». ثُمَّ قَالَ « أَنْذَرُونَ مَا الْكَوْثَرُ ». فَقُلْنَا اللَّهُ وَرَسُولُهُ أَعْلَمُ. قَالَ « فَإِنَّهُ نَهَرٌ وَعَذَنِيهِ رَبِّي عَزَّ وَجَلَّ رواه مسلم

له انس رضي الله عنه روايت دی چې وايي: په داسې وخت کې موږ د رسول الله صلى الله عليه وسلم په خوا کې وو چې مختصر بې حاله شو، بيا ئې په موسکا سره سر رااوچت کړ، موږ وپوښتو چې يا رسول الله! ولې په خندا شوی؟ وئې فرمايل: دا اوس يوه سوره راباندې نازلې شوه، نو داسې ئې قرائت کړه: « بِسْمِ اللَّهِ الرَّحْمَنِ الرَّحِيمِ (إِنَّا أَعْطَيْنَاكَ الْكَوْثَرَ فَصَلِّ لِرَبِّكَ وَانْحَرْ إِنَّ شَانِئَكَ هُوَ الْأَبْتَرُ) ». بيا ئې وفرمايل: پوهېږئ چې کوثر څه دی؟ موږ وويل: الله او رسول ئې ښه پوهېږي، وئې فرمايل: دا يو نهر دی چې الله تعالى ئې له ما سره وعده کړې ده،...

گورو چې د يوې مسئلې په اړه دوه متعارض روايات زموږ مخي ته راځي، طبيعي ده چې په دې کې به یوازې يو صحيح وي، يا به سوره مکي وي يا مدني، اکثر علماء په دې متفق دي

د قرآن پلوشې الکوثر

چي دا سوره مكي ده او د انس رضي الله عنه له روايت سره اتفاق نه كوي، د سوري هر څه په دې شهادت وركوي چي په مكه كي نازل شوې، انس رضي الله عنه په مدينه كي پيدا شوى او هغه وخت چي پيغمبر عليه السلام مديني ته هجرت وكړ اته نه كلن وو، بنيادي د دې سوري د نزول په وخت كي به درې څلور كلن ماشوم وو، څنگه ومنو چي دى د دغي سوري د نزول په وخت كي حاضر وو؟!

د لومړي روايت په اړه بايد ووايو چي دا سوره د پيغمبر عليه السلام د زامنو له وفات ډېر كلونه وروسته نازل شوې، د معتبرو رواياتو له مخي د ده زامن له بعثت مخي وفات شوي، د دوى د وفات په وخت كي ابو لهب نه يوازي له پيغمبر عليه السلام سره هيڅ اختلاف نه درلود بلكي پيغمبر عليه السلام خپلي دوه لوڼي د ده دوو زامنو ته په نكاح وركړي وې. يوه يادونه:

كله چي ما د دې مختصري سوري په اړه تحقيق كاوو چي درې لنډ لنډ آيتونه لري، له لسو كلمو جوړه شوې او د قرآن تر ټولو لنډه سوره ده، د ډېرو تفسيرونو له مطالعي وروسته او د الله تعالى په كرم او لطف سره مي د دې سوري په تفسير د پوهېدو توفيق په برخه شو، له ليكلو ئي فارغ شوم، قلم مي كېښود، لاسونه مي د دعاء لپاره اوچت كړل او دا الفاظ مي په ژبه جاري شول: خدايه! ستا د دې پېرزويني ډېر ډېر شكر كوم، هومره چي كه زما د تېرو دېرشو كلونو د مبارزې عوض او بدله يوازي د دغي مباركي سوري دا فهم وي، زه قانع او راضي يم او ستا د دې لطف او كرم مرهون.

الكافرون د قرآن پلوشې

بسم الله الرحمن الرحيم

الكافرون

د سوري معرفي

د دې سوري نوم الكفرون دئ چې له لومړي آيت اخيستل شوى، شپږ آيتونه لري، د لومړيو دوو آيتونو فواصل ئي د الكافرون او تعبدون هموزنه صيغي دي، د درېيم، څلورم او پنځم آيتونو ئي اعبد، عبدتم او اعبد صيغي دي چې غږ ئي سره ورته دئ او آخري آيت ئي د دين په لفظ ختم شوى چې د سوري د غږ او مد وجذر لپاره موزون توقف دئ. په مكې دور كي نازل شوى، د بحث اصلي مضمون ئي له كافرانو، د دوى له معبودانو، د دوى له دين او د عبادت له اسلوب ئي د برانت او بي زارى اعلان دئ، يوه دانمي او تلپاته مقاطعه چې د هر راز روغي جوړي احتمال ردوي او د هر ډول پخلا كېدو امكان منفي كوي. د سوري له آيتونو معلومېږي چې دښمن په دې مرحلي كي غواړي له پيغمبر عليه السلام سره يو ډول جوړ جاري ته ورسېږي، دا ئي ځان ته مفيد او گټوره گڼلې چې پيغمبر عليه السلام انعطاف او مصالحي ته چمتو كړي، د دوى د دين، مذهب، معبودانو او سياستونو په اړه ئي نيوكي، اعتراضات او تبليغات راكم كړي او له نه پخلا كېدونكي دريځه ئي راکوز كړي. په دعوت او مبارزه كي تر ټولو حساسه مرحله هغه ده چې دښمن خپله څېره بدله كړي او دا په خپل مصلحت وگڼي چې خپل مخكنى سياست موقتاً پرېږدي، د تشدد په ځاى د مصالحي او جوړ جاري شعار وركړي، دعوتگرانو او مبارزينو ته شين څراغ وښيي، د امتيازاتو وړانديز ورته وكړي، محاسبه ئي دا وي چې په تنازل سره او مبارزينو ته په ځينو امتيازاتو وركولو او روغي جوړي ته ئي متمایل كولو له لاري هغه څه د نهضت په ضد كولى شي چې د تشدد او د نهضت د پلويانو په شړلو، ځورولو او تعذيبولو ئي ترلاسه نه كړى شو. ستومانه، بي حوصلې او لنډ نفسه دعوتگران په دې امېد او بهانه چې كېدى شي له دغه فرصت او امتيازاتو په استفادې سره د نهضت په گټه كار وكړي، مصالحي او جوړ جاري ته غاړه ږدي، له دښمن سره روغه جوړه كوي او خپل همسنگران دې ته رابلي چې په مخكنيو سياستونو، تگلارو او دريځونو كي تجديد نظر وكړي، خو دى لا د خپلو همسنگرانو او د مبارزې د ملگرو په اقتناع او راضي كولو نه وي موفق شوى چې متوجه شي د دښمن د توطئې په لومو كي نښتې، د صف په ليكو كي ئي اختلاف راولاړ كړى او له صف بهر ئي خپل اعتبار او حيثيت له منځه وړى، گوري چې د دښمن له لوري موعود امتيازات هسي يوه دوکه وه، دښمن خپل عهد او ژمنه ترېښو لاندې كړى، خپلو مخكنيو سياستونو ته ئي مخه كړې او دى ئي له داسي حالت سره مخامخ كړى چې نه خپلي مخكنى وضعي ته بېرته گرځېدى شي او نه له دښمن سره جوړ جاري ته دوام وركوى شي.

د قرآن، پلوشې الكافرون

هغه مخلص او وفادار غري چي په دې مبارزې كي په اخلاص سره د ده په څنگ كي ودرېدلي وو، ستونزي او كړاوونه ئي گاللي، له ده او د ده له موخو او تگلارو سره ئي ژمنه كړې وه، هري قرباني ته چمتو وو او له دېمن سره ئي له يو ځاي كېدو كركه درلوده، ورو ورو له ده بېل شي، د دوى خالي ځاى په هغو خلكو پك شي چي له دېمن سره د جوړ جاري روحيه پرې غالبه او د مبارزې په مخكنى مرحلې كي ئي ونډه كمزورې وه، دا وضعيت نهضت له داخلي تشنج او فكري تزلزل سره مخامخ كړي او د نوي سياست د گټورتوب په اړه بې باوري او د تصميم نيوونكو حلقو په اړه د عامو غړو بې اعتمادي راولاړه او د تحريك بقاء او دوام له جدي گواښ سره مخامخ كړي. ډېر تحريكونه په دې نه دي توانېدلي چي له داسي مرحلې سرلوري او بريالي ووځي، ډېر كسان د دې خبرې له درك عاجز وي چي كله به له دېمن سره تفاهم ته كېنېني او مصالحي ته به چمتو كېږي او كله به په قاطعيت او عدم مدهانت ټينگار كوي او له انعطاف او مصالحي به ځان ساتي!! په قرآن كي ځيني احكام داسي مومي چي له دېمن سره د مصالحي او روغي جوړي اجازه وركوي او ځيني بيا داسي چي د جدي مقاطعې، عدم مدهانت او عدم انعطاف غوښتنه كوي، دوى داسي گمان كوي چي داعي او مبارز ته دا اجازه وركړې شوې چي له دغو متباينو لارښوونو او هداياتو په هر يوه د خپل تشخيص له مخي او مصلحت، شرائطو او ظروفو ته په پام سره عمل وكړي، انتخاب ده ته پرېښودى شوى، ځيني داسي گمان كوي چي د ضعف او ناتواني په وخت كي كولى شو له دېمن سره روغه جوړه وكړو، د مدهانت او انعطاف لار غوره كړو، خو د قوت او ځواكمنۍ په وخت كي بايد مدهانت او انعطاف يوې خوا ته پرېږدو او د دېمن په ضد په قاطعيت سره چلن وكړو، د دوى له نظره د مدهانت او انعطاف اړوند احكام په مكې دور پوري تعلق لري او د ضعف او ناتواني د وخت احكام دي او د قاطعيت او عدم انعطاف احكام په مدني دور پوري ارتباط لري او د قوت او ځواكمنۍ د مرحلې احكام دي!! په داسي حال كي چي خبره كاملاً د دې عكس او خلاف ده، ټول هغه احكام او لارښوونې چي په عدم مدهانت، له دېمن د برانت او بې زارۍ اعلان او له دېمن سره په نه جوړ جاري تاكيد كوي په مكې سورتونو كي ترسترگو كېږي او هغه آيتونه چي د مصالحي او روغي جوړي جواز په كي مومو ټول په مدينه منوره كي نازل شوي!! د قرآن له نظره له دېمن سره مصالحه او روغه جوړه بايد د قوت او ځواكمنۍ له دريځه وي نه د ضعف او ناتواني له موقفه. صلح د مدني مرحلې كار دى نه د مكې مرحلې. د دوو بېنكېلو خواوو ترمنځ صلح د ځواكمن لوري د شرائطو په منلو سره ترسره كېږي، ضعيف لورى ځان دې ته اړ كښي چي د برلاسي حريف شرائطو ته غاړه كېږدي، تنازل وكړي او امتيازات وركړي تر څو ځواكمن حريف ئي له روغي جوړي سره توافق وكړي. اسلام دا اجازه نه وركوي چي مسلمان د ضعف او ناتواني احساس وكړي، د دېمن شرائطو ته غاړه كېږدي، ذلت ته تسليم شي او هغه صلح ومني چي د دېمن برلاسي تضمينوي او د دېمن په وړاندي له تنازل او تسليمېدو سره مترادف وي.

دلته هم گورئ چي د الكفرون په سوره كي رسول الله ته او د ده له لاري ټولو مؤمنانو ته ويل شوي چي ستاسو پيغام به كافرانو ته دا وي: ستاسو معبودان نه منو، نه ئي لمانځو، نه ستاسو دين منو او نه ستاسو د عبادت طور طريقه! جدي مقاطعه، چي د هر راز انعطاف او جوړ جاري امكان او احتمال د تل لپاره منتفي كوي. په رواياتو كي راځي چي په دې مرحلې

الکافرون د قرآن پلوشې

کي قريشو د پيغمبر عليه السلام د تره ابو طالب له لاري هغه ته دا وړانديزونه وکړل: که اقتدار غواړي موږ حاضر يو چي خپل سرور او سالار ني وټاکو، که ئي هدف ثروت او دولت وي دومره دولت به ورکړو چي د عربو تر ټولو بډايانو زيات شتمن شي، که ښځه غواړي د عربو تر ټولو ښايسته ښځه دي غوره کړي ورته ور به ني کړو. خو د دې حرص پارونکو وړانديزونو په اړه د پيغمبر عليه السلام ځواب دا وو: په هغه خدای قسم چي زما ژوند ئي په واک کي دئ، که مي لمر په ښي لاس او سپوږمۍ په کيڼ لاس کي کپړدي له خپلي لاري به وانه وړم! يعني د عربو زعامت او مشرتوب خو پرېږده که لمر او سپوږمۍ هم د ده په واک کي ورکړي تنازل ته تيار نه دئ، له خپلي مبارزې لاس نه اخلي او په دې اړه به د دښمن شرائط هيڅکله ونه مني چي په خپلي تگلاري کي تجديد نظر وکړي!!

که هغو آيتونو ته چي په دې اړه په ځينو مکي سورتونو کي راغلي توجه وکړو د قضیې څرنگوالی په ښه توگه درک کولی شو. د الاسراء د سوري په ۷۴- ۷۵ آيتونو کي لولو:

وَلَوْلَا أَن تَبَتَّنَا لَقَدْ كِدْتَ تَرْكَنُ إِلَيْهِمْ شَيْئًا قَلِيلًا ﴿٧٤﴾ إِذَا لَأَذَقْنَاكَ ضِعْفَ الْحَيَاةِ
وَضِعْفَ الْمَمَاتِ ثُمَّ لَا تَجِدُ لَكَ عَلَيْنَا نَصِيرًا ﴿٧٥﴾

الاسراء:

۷۴- ۷۵

او که مو مضبوط کړی نه وی نو یقیناً چي نږدې وه لږ شاته د دوی لوري ته متمایل شی، چي په هغه صورت کي به مو په ژوند کي هم دوه برابره عذاب درځکلی وو او له مرگ وروسته هم دوه برابره، بیا به دي زمونږ په خلاف کوم ملاتړی نه شو موندلی.

په دې آيتونو کي له عتابه ډکي داسي صیغې مومو چي نظیر ئي ډېر لږ موندلی شو!! که د دښمن لوري ته ډېر لږ تمایل دومره جدي نیول کيږي او د داسي سختي مواخذي وړ گڼل کيږي، له دښمن سره د مصالحې او سازش عاقبت به څنگه وي!!

همدا راز فرمایي:

فَلَا تَطْعِ الْمُكَذِّبِينَ ﴿٨﴾ وَدُّوا لَوْ تَدَّهِنُ فَيَدَّهِنُونَ ﴿٩﴾

القلم:

۸- ۹

نو د دغو مکذبینو اطاعت مه کوه، خوښوي چي کاش ته نرمي او مدهانت وکړي چي بیا دوی هم مدهانت وکړي.

صلح او روغي جوړي ته د دعوت په اړه فرمایي:

فَلَا تَهْنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ وَاللَّهُ مَعَكُمْ وَلَنْ يَبْرُكُمُ أَعْمَلُكُمْ ﴿٣٥﴾

محمد: ۳۵

نو مه سست کېږئ، او روغي جوړي ته بلنه مه ورکوه، په داسي حال کي چي تاسو لور

د قرآن، پلوشې الكافرون

بی او الله له تاسو سره دی او هیڅکله به ستاسو عملونه درته ضائع نه کړي.

دا آیت لاندې اساسي مطالب افاده کوي:

الف: د دینمن په وړاندې د ضعف او ناتوانۍ احساس مه کوئ، د دینمن په ضد د خپلې مبارزې شور او شوق له لاسه مه ورکوئ، لټي او کسالت مه کوئ.
ب: دینمن ته د صلحي او روغي جوړې پیغامونه مه لېږئ او تفاهم او سازش ته ئې مه رابلئ.

ج: تاسو لوړ یاست، لوړ تر دې چې د دینمن په وړاندې د ضعف او کمزورۍ احساس وکړئ او د سازش او روغي جوړې لاس وراوړد کړئ.
و: گمان مه کوئ چې تجرید شوي یی او دینمن توانېدلی چې تاسو محاصره کړي، له ولس مو منزوي کړي، گمان مه کوئ چې یوازې پاته شوي یی، د یوازیتوب احساس باید تاسو له دینمن سره جوړ جاري ته اړ نه کړي، د زمکې او آسمانونو لوی رب له تاسو سره او ستاسو مل دی.

ه: گمان مه کوئ چې له روغي جوړې پرته به ستاسو ټولې هلې ځلې هدر شي، قربانۍ به مو ضائع شي او هغه نتائج به پرې مرتب نه شي چې الله تعالی ئې له تاسو سره وعده کړې، الله تعالی به هیڅکله ستاسو قربانۍ ضائع نه کړي او ستاسو هلې ځلې به بې نتیجې پرې نږدي.

د دغو او ټولو هغو آیتونه په مقابل کې چې په مقاطعې او برانت ټینګار کوي، ځینې د انفال د سوري په ۶۱ آیت استناد کوي او له دینمن سره مصالحه په هغه صورت کې جائز گڼي چې دینمن په خپله صلحي ته تمایل څرګند کړي. آیت داسې دی:

وَإِنْ جَعَلُوا لِلْإِسْلَامِ فَأَجْنَحَ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ ﴿٦١﴾ الانفال: ۶۱

او که دوی صلحي ته مایل شول؛ نو ته هم ورته تمایل وکړه او پر الله توکل وکړه، بې شکه چې هغه پوه او رښتونی دی.

راشئ وگورو چې دا د صلحي په اړه بېل بېل او متفاوت احکام څنګه تلفیق کولی شو؟ او په کوم یوه په کله عمل کوو؟ کله له دینمن سره صلح کول جائز ده او کله ناجائز؟ آیا دا قضیه د نهضت مشرانو ته پرېښودل شوې چې مصلحت ته په پام سره مناسب تصمیم ونیسي؟ آیا دا سمه ده چې ووايو: د دې آیتونو په حکم سره مسلمانان له دې منع شوي چې دینمن ته د روغي جوړې پیغامونه ولېږي، خو که د صلحي پیغام د دینمن له لوري وي او تفاهم او جوړ جاري ته تیاری وښيي بیا نو مسلمانان کولی شي مثبت ځواب ورکړي؟! ښايي ځینو ته دا استدلال معقول وېرېښي او د آیت له ظاهر سره ئې سم وگڼي!! خو دا انتباه په څو دلیلې سمه نه ده:

۱- د دې استدلال له مخې که د صلحي وړاندیز د دینمن له لوري وي نو مسلمانان کولی شي روغه جوړه وکړي پرته له دې چې وگوري د دینمن وړاندیز د ضعف له دریځه دی که د قوت او برلاسي له دریځه او پرته له دې چې وگوري مسلمانان د قوت په دریځ کې دي که د ضعف او کمزورۍ په دریځ کې!! که دا استدلال سم او د منلو وړ وي نو پیغمبر علیه السلام به حتماً

الكافرون د قرآن پلوشې

په مكې دور كې د دېنمن د صلحي وړانديزونو ته مثبت ځواب ويلي وو!! مخصوصاً په هغه وخت كې چې د (الكفرون) سوره نازلېده!! حال دا چې د مكې دور په ديارلسو كلونو كې او د مدينې په شپږو كلونو كې د حديبيي تر صلحي پورې ئې نه له دېنمن سره روغه جوړه وكړه، نه ئې انعطاف او نرمي وښوده او نه خبرو اترو ته كښېناست، په داسې حال كې چې د قريشو سردارانو تل د هغې غوښتنه كوله او ډول ډول وړانديزونه ئې لرل. قرآن په گڼ شمېر آيتونو كې دې حقيقت ته اشاره كوي.

۲- كه له دېنمن سره د روغې جوړې مربوط آيتونو د نزول ترتيب ته لږ څير شو وبه گورو چې د مقاطعې، عدم انعطاف، له مدهانت ډډه كول او روغې جوړې ته د نه رابللو آيتونه په هغې مرحلې كې نازل شوي چې د مكې ديارلس او د مدينې شپږ لومړني كلونه احتوي كوي. همغه مرحله چې دېنمن د برلاسي احساس كاوو او نهضت ئې ضعيف او كمزورۍ گانېو. خو كله چې نهضت له تدافعي حالت ووت، د دېنمن ټول بريدونه ئې په شا وتمبول، او په ټولو نښتو كې ئې خپله وړتيا او قوت اثبات كړ، اوس تر دېنمن د برلاسي او قوت احساس كوي، دغه وخت دئ چې له دېنمن سره د تفاهم او روغې جوړې اجازه وركول كېږي. د قرآن په آيتونو كې د غور په نتيجه كې به دا وگورئ چې د (وَإِنْ جَئَحُوا لَلْسَلَمِ فَأَجْنَحْ لَهَا) آيت د بدر په جگړې كې له بريا وروسته نازل شوى حال دا چې له تفاهم او روغې جوړې د اجتناب آيتونه ټول تر دې د مخه نازل شوي، د حديبيي صلح هغه وخت وشوه چې د دېنمن وروستى لوى بريد د خندق په جگړې كې له ماتې سره مخامخ شو او له ماتې وروسته پيغمبر و فرمايل: له دې وروسته به قريش د حملې توان ترلاسه نه كړي. گورئ چې د حديبيي صلح د نهضت د قوت او برلاسي او د دېنمن له مسلسل ماتو وروسته د حرم خوا كې د دېنمن تر سلطې لاندې سيمې كې امضاء شوې.

د دې آيتونو په رڼا كې او د هر يوه د نزول د زماني شرائطو ته په پام سره په وضاحت او آسانۍ سره دا حقيقت درك كولى شو چې صلح د نهضت د قوت او ځواكمنۍ د وخت كار دئ، د هغه وخت كار چې دېنمن د عجز او ضعف احساس وكړي او نهضت عملاً خپله برلاسي او ځواكمني ثابته كړي، هغه وخت چې دېنمن صلحي ته اړ شوى وي او له دې پرته بله چاره نه گوري چې د مسلمانانو شرائطو ته تسليم شي. عجيبه ده كه څوك دا ټول حقائق له پامه غورځوي او صلح د ضعف او ناتوانۍ د مرحلې كار گڼي او ادعاء كوي چې نهضت كولى شي د ضعف په وخت كې له دېنمن سره روغه جوړه وكړي!!!

څوك په دې حقيقت نه پوهېږي چې د دوو ښكېلو خواوو ترمنځ روغه جوړه تل د برلاسي او غالب لوري د شرائطو په اساس رامنځ ته كېږي، د غالب لوري شرائط منل كېږي او مغلوب لورى د ده د شرائطو منلو ته غاړه ږدي، يوازي په دې صورت كې ده چې د صلحي معاهده د دوو خواوو تر منځ امضاء كېږي، اسلام هيڅكله مسلمان ته د دې اجازه نه وركوي چې ذلت ته سر تيت كړي، د دېنمن شرائطو ته تسليم شي، د همدې لپاره د ضعف او ناتوانۍ په وخت كې عدم مدهانت او صلحي ته په عدم دعوت تأكيد كوي، خو د برلاسي په وخت كې اجازه وركوي چې تفاهم وكړي او د صلحي بلنې ته مثبت ځواب ووايي. كوم كسان چې د قرآنكريم په تفسير كې د آيتونو شان نزول او د هر آيت د نزول شرائطو ته پام نه كوي او هر آيت بېل بېل او له نورو سره ئې تړاو ته له پام پرته تر بحث لاندې نيسي، كله چې د يوې قضیې په اړه دوه

د قرآن، پلوشې الكافرون

متباين احكام گوري او په توجهه كي ئې له ستونزي سره مخامخ كيږي او له تلفيق ئې عاجز كيږي نو د دې په ځاى چي ووايي: د يوه حكم په يوې مرحلې پوري او بل ئې په بلې پوري مربوط دئ، برعكس د دغو پورتنيو آيتونو په څېر ئې تعبيروي!

د دوى د تعبير له مخي مسلمانان مكلف دي چي د دېنمن له لوري د صلحي وړانديز ته له څنډه پرته مثبت ځواب ووايي، گواكي مسلمانان له دېنمن سره له روغي جوړي نه بلكي يوازي له دې منع شوي چي دېنمن ته په خپله د روغي جوړي وړانديز وكړي، خو كه دا ابتكار د دېنمن له لوري وو او د روغي جوړي پيغام هغه وروليږو نو بيا كولى شي له څنډ پرته روغه جوړه وكړي!! په داسي حال كي چي مسئله كاملاً د دې عكس ده، د قرآن آيتونه او عملي مصاديق ئې د پيغمبر عليه السلام په ژوند او له دېنمن سره ئې په معامله كي په ډېر وضاحت سره بنيي چي صلح ځان ته خاص وخت او شرائط لري، له دېنمن سره صلح او تفاهم د قوت او ځواكمنۍ د مرحلې كار دئ نه د ضعف د مرحلې، د مدني مرحلې كار دئ نه د مكلي مرحلې.

د الكفرون په سوره كي مسلمانانو ته لارښوونه شوې چي د كفر دين په هر ځاى او د تاريخ په هر پړاو كي او په هر شكل او هري بني كي ئې ستاسو له دين سره سمون نه خوري، د دوى په وړاندي بايد ستاسو شعار دا وي: ستاسو د معبودانو عبادت نه كوو، ستاسو د عبادت طريقې نه خپلوو او ستاسو دين نه منو.

دې مباركي سوري ته چي رسول الله كوم خاص او ځانگړى اهتمام كاوو له دې رواياتونې ښه معلومولى شئ:

عَنْ ابْنِ عُمَرَ قَالَ رَمَقْتُ النَّبِيَّ -صَلَّى اللَّهُ عَلَيْهِ وَسَلَّمَ- أَرْبَعًا وَعِشْرِينَ مَرَّةً أَوْ خَمْسًا وَعِشْرِينَ مَرَّةً يَقْرَأُ فِي الرُّكْعَتَيْنِ قَبْلَ الْفَجْرِ وَبَعْدَ الْمَغْرِبِ (قُلْ يَا أَيُّهَا الْكَافِرُونَ) وَ (قُلْ هُوَ اللَّهُ أَحَدٌ). رواه احمد

عبدالله بن عمر رضي الله عنه وايي: پيغمبر عليه السلام مي څلرويشت يا پنځه ويشت ځلي ليدلى چي د سهار له فرضو مخكي دوو ركعتونو او د ماښام له فرضو وروسته دوو ركعتونو كي به ئې (قل يا ايها الكفرون او قل هو الله احد) تلاوت كول.

عن أبي فروة قال قدمت المدينة فأتيت النبي صلى الله عليه وسلم فقلت يا رسول الله علمني شيئاً أقوله إذا أويت الى فراشي قال اقرأ قل يا ايها الكفرون فإنها براءة من الشرك. رواه

الترمذى

له ابو فروة رضي الله عنه روايت دئ چي وايي: كله چي مديني ته راغلم نو رسول الله صلى الله عليه وسلم ته ورغلم او ورته ومي ويل: يا رسول الله! داسي څه راوښيه چي په بستر كي د پرېوتو په وخت كي ئې ووايم، وئې فرمايل: قل يا ايها الكفرون تلاوت كړه چي دا له شرك برانت دئ.

بِسْمِ اللَّهِ الرَّحْمَنِ الرَّحِيمِ

قُلْ يَٰٓأَيُّهَا الْكَافِرُونَ ﴿١﴾ لَا أَعْبُدُ مَا تَعْبُدُونَ ﴿٢﴾ وَلَا أَنتُمْ عَابِدُونَ مَا
أَعْبُدُ ﴿٣﴾ وَلَا أَنَا عَابِدٌ مَّا عَبَدْتُمْ ﴿٤﴾ وَلَا أَنتُمْ عَابِدُونَ مَا أَعْبُدُ ﴿٥﴾ لَكُمْ دِينُكُمْ

وَلِيَ دِينِ ﴿٦﴾

۱- ووايه : آی، های، ای کافرانو! ۲- زه نه لمانخم هغه څه چې تاسو ئې لمانځئ. ۳- او نه تاسو یئ لمانځونکي د هغه چې زه ئې لمانځم. ۴- او نه زه یم لمانځونکی د هغه چې عبادت ئې وکړ تاسو. ۵- او نه تاسو عابدان د هغه څه یاستئ چې زه ئې عبادت کړم. ۶- تاسو ته دي خپل دین وي او ما ته دي خپل دین.

۱: په دې آیت کې ټول کافران په څو ندانیه تورو سره مخاطب شوي: په (یا) سره چې د لري او غائب لپاره کارول کېږي، په (أَيُّ) سره چې د نږدې او حاضر لپاره او په (ها) سره چې د انذار او خبرداري ورکولو لپاره کارول کېږي.

له کافرانو ټول هغه کسان مراد دي چې د اسلام له حقانیت انکار کوي، قرآن د مکې کفارو ته د مشرک خطاب کوي، یهودانو او نصرانیانو ته د اهل کتاب خطاب کوي او د (کافر) لفظ د دواړو لپاره کاروي.

که څه هم د دې سوري لومړی مخاطب رسول الله دئ خو حکم ئې عام او ټولو مؤمنانو ته متوجه دئ. هر مسلمان مکلفوي چې د (کافرانو) په اړه همدا دریځ غوره کړي.

۲- په دې آیت کې څو خاصو ټکیو ته توجه ولری:

الف: له الفاظو معلومېږي چې قریش؛ رسول الله یو ډول روغي جوړي ته رابلي او غواړي چې د ده د معبود او د قریشو د معبوانو او د دوی دواړو د عبادت په طریقو کې داسې یووالی او نږدې والی رامنځ ته شي چې شخړه پای ته ورسېږي او اختلاف ختم شي. په دې اړه گڼ شمېر روایات راغلي، ځیني وايي چې قریشو پیغمبر علیه السلام ته دا وړاندیز وکړ چې موږ به ستا خدای ومنو او ته زموږ خدایان او بتان ومنه، کله به د دې عبادت کوو او کله د هغو. ځیني وايي: قریشو ورته وویل: زموږ یو بت ښکل کړه او درناوی ئې وکړه موږ به هم ستا خدای درسره ومنو. عبد الله بن عباس رضي الله عنه وايي: قالت قریش للنبي صلى الله عليه وسلم: نحن نعطيك من المال ما تكون به أغنى رجل بمكة، ونزوجك من شنت، ونطأ عقبك؛ أي نمشي خلفك، وتكف عن شتم آلهتنا، فإن لم تفعل فنحن نعرض عليك خصلة واحدة هي لنا ولك صلاح، تعبد آلهتنا اللات والعزى سنة، ونحن نعبد إلهك سنة؛ فنزلت السورة. رواه طبرانی و ابن ابی حاتم

قریشو رسول الله صلى الله عليه وسلم ته وویل: دومره مال درکوو چې د مکې تر ټولو خلکو

د قرآن، پلوشې الكافرون

شتمن شي، څوك چې غواړي په نكاح ئې دركوي او ترشا دي روانېږي يعنې مشر او لارښود دي منو او ته زموږ معبودانو ته له بښنځلو لاس واخله او كه دا كار نه كوي نو يو بل وړانديز درته كوو چې هم ستا او هم زموږ په خير دئ: يو كال زموږ د لات او عزى بتانو عبادت وكړه يو كال به موږ ستا د اله عبادت وكړو، نو دا سوره نازلې شوه.

د قرآن اشارو ته په پام سره هم دې نتيجې ته رسېږو چې د قرېشو وړانديز احتمالاً داسې وو: له ده ئې غوښتي چې د قرېشو د معبودانو له هتك حرمت او سپكاوي ډډه وكړي، هغه باطل ونگني او بتانو ته بد رد ونه وايي، الله ته ئې د تقرب وسيله وگني، چې په مقابل كې به ئې قرېش د ده د معبود درناوى كوي او د ده له مخالفت به لاس اخلي.

ب: پيغمبرعليه السلام او د ده له لاري هر مسلمان په دې مكلف شوى چې د دا ډول وړانديزونو په وړاندي به ئې قاطع او پرېكنده ځواب دا وي: د هر هغه څه عبادت نه كوم چې تاسو ئې عبادت كؤ.

خو دا پوښتنه راولاړېږي چې د مكې مشرکينو خو له الله تعالى انكار نه كاوو، بتان ئې الله تعالى ته د تقرب وسيله گڼل، گمان ئې دا وو چې د الله تعالى او بنده ترمنځ واسطې او وسيلې ته ضرورت شته، هر څوك نه شي كولى مخامخ الله تعالى ته خپل عرائض وړاندي كړي، غږ ئې ورورسېږي او دعاگانې ئې قبولي كړي، بتان انځورونه او نښې دي، د صالح، نېك او د الله تعالى دربار ته د مقربو شخصيتونو مجسمې دي، د دغو بتانو په لمانځلو سره د دغو شخصيتونو ملكوتي او مقدسي ارواح له موږ راضي كيږي، د دوى پاملرنه زموږ خوا ته راوړي، زموږ غوښتنو ته ځواب وايي، زموږ دعاگانې قبولي او كه زموږ د دعاگانو په اجابت نه توانېدل نو د الله تعالى دربار ته ئې وړاندي كوي، زموږ واسطه كيږي، شفاعت او سپارښتنه كوي او زموږ د حاجتونو د ترسره كېدو سبب گرځي.

يهودانو او نصاراوو هم پر الله تعالى ايمان درلود خو يهودانو عزيرعليه السلام د خداى زوى او ځاى ناستى گانو او نصاراوو عيسى عليه السلام، دوى ئې الله تعالى ته د تقرب وسيله گڼل، د الله تعالى ترڅنگ به ئې له دوى مرسته غوښته، د الله او خان ترمنځ به ئې واسطه او وسيله بلل، نو د دې معنى څه ده چې كافرانو ته ووايو: له هر هغه معبوده منكر يو او لمانځنه ئې نه كوو چې تاسو ئې عبادت كؤ؟ حال دا چې دوى هم الله تعالى مني او د نورو معبودانو په څنگ كې الله تعالى هم د دوى معبود او حتى ستر او اصلي معبود دئ؟ د دې پوښتنې په ځواب كې بايد ووايو: د الله تعالى په اړه چې دوى كوم تصور په خپل ذهن كې لري او كوم صفات چې ئې د هغه لپاره ټاكلي او په كومي معنى چې ئې پېژني دا د الله تعالى په اړه صدق نه كوي، دوى په حقيقت كې نه الله تعالى پېژني او نه ئې عبادت كوي، الله تعالى د معبودانو له جملې يو معبود نه بلكې يوازينى معبود دئ، څوك چې له الله تعالى سره بل څه يا بل څوك په الوهيت او ربوبيت كې شريكوي، په دعاء او عبادت، لمانځني او استعانت كې له الله تعالى پرته، تر ده د مخه يا د ده ترڅنگ بل چا ته سرتيپ يا لاس اوږد كړي، مشرك دئ، الله تعالى ئې نه دئ پېژندلى، هغه معبود چې دى ئې لمانځنه كوي، كه څه هم د الله په نامه ئې يادوي، يو ناقص معبود دئ، شريك ته محتاج، په يوازي توگه د عالم له ادارې او ساتنې عاجز، د بنده دعاء يوازي د واسطې او وسيلې له لاري تر ده رسېدى شي، دا هماغه مالك الملك خداى او يوازينى پالونكى رب نه دئ چې ته ئې عبادت كوي، نو ځكه هغوى ته ووايه: زه د هغه چا

الكافرون د قرآن پلوشې

عبادت نه كوم چي تاسو ئې عبادت کوئ، تاسو هسي گمان کوئ چي زه د هغه خدای عبادت كوم چي تاسو هم پرې باور لرئ!! داسي نه ده، تاسو بي خايه دا طمع کوئ چي زموږ او تاسو تر منځ د جوړ جاري امکان شته او بنيابي زه ستاسو د معبودانو له مخالفت لاس واخلم.

۳- له دې آيت څو مطلبه اخيستی شو:

الف: ستاسو دا تصور سم نه دئ چي تاسو هم په هغه خدای باور لرئ او عبادت ئې کوئ چي زه پرې باور لرم او عبادت ئې كوم، نه د الله تعالى په اړه زموږ او ستاسو باورونه سره ورته دي او نه د عبادت او لمانځني څرنگوالی او طور طريقې.

ب: ستاسو هغه وړانديز چي ستاسو معبودان ومنم او له مخالفت ئې لاس واخلم، نه منم، له ما دا طمع مه کوئ.

په دې تركيب كي د (من) په ځای د (ما) د لفظ له راوړلو معلومېږي چي دلته د معبود (صفات) او خصوصيات په نظر كي دي، نه ذات ئې، كه يوازي د معبود ذات مطمح نظر وي نو بايد د (من) كلمه راغلي وي، (ما) د څه او من د څوك په معنى ده، معمولاً (من) د ذوي العقول لپاره او (ما) د غيرذوي العقول لپاره كارول كيږي، د ذوي العقول لپاره د (ما) استعمال داسي دئ لكه چي د يوه چا په اړه ووايو: دى څه دئ؟ د دې په ځای چي ووايو: دى څوك دئ؟ په دې تركيب كي چي دى څه دئ؟ زموږ مقصد دا وي چي د دې كس په ځانگړتياوو او صفاتو پوه شو، غواړو پوه شو چي دا څه كار دئ، كسب او دنده ئې څه ده، مقام، درجه او منصب ئې څه دئ، عالم دئ، ليكوال دئ، مجاهد دئ؟ كه څه؟ له ما تعبدون هم مراد همدا دئ.

۴- د څلورم او دوهم آيت په تركيب كي توپير له څو لحاظه د توجه وړ دئ:

الف: دوهم آيت قريشو ته د رد ځواب او په دې ټينگار او تأكيد دئ چي زه هيڅكله د هغو معبودانو عبادت نه كوم چي تاسو ئې دا اوس اوس په عبادت لگيا يئ.

ب: څلورم آيت دا مطلب افاده كوي چي زه د هغه معبود په عبادت لگيا نه يم چي تاسو او ستاسو پلرونو ئې عبادت كړى، دا گمان مه کوئ چي زه د همغه خدای عبادت كوم چي تاسو پرې باور لرئ او په خاصو صفاتو ئې متصف گڼئ! ستاسو دا ادعاء او گمان سم نه دئ چي گواكي د بتانو تر څنگ په هغه خدای هم باور لرئ چي زه ئې عبادت كوم او له دې پلوه زموږ تر منځ د اشتراك كومه نقطه شته او كېدى شي د روغي جوړي كوم صورت راوباسو!!

۵: كه څه هم د الفاظو له مخي دا آيت درېيم آيت ته ورته دئ، خو د دې لپاره چي يو ئې د دوهم آيت په مقابل كي او بل ئې د څلورم آيت په ځواب كي راغلي نو ځكه هر يو بېل مطلب افاده كوي: درېيم آيت په دې معنى دئ چي نه تاسو حاضر يئ د هغه معبود عبادت وكړئ چي زه ئې عبادت كوم او همداسي لكه چي زه ستاسو د معبودانو عبادت ته چمتو نه يم. نو نه زه تاسو ته كومه طمع لرم او مه تاسو ما ته كومه طمع کوئ، خو پنځم آيت دا مطلب بيانوي چي كوم څه چي تاسو اي قريشو لمانځئ او په عبادت ئې لگيا يئ، هغه خدای نه دئ چي زه ئې عبادت كوم، هغه ذات چي زه ئې د الله تعالى په نامه پېژنم او په عبادت ئې لگيا يم غير له هغه خدای دئ چي تاسو ئې پېژنئ او په عبادت ئې بوخت يئ، په دې ارتباط نه د تلفيق امکان شته او نه د جوړ جاري.

۶: زما دين ستاسو له دېن سره سمون نه خوري، د دې دواړو تر منځ چي له بنسټه توپير لري، تلفيق او روغه جوړه ممكنه نه ده، گمان مه کوئ چي د دې دواړو تر منځ د جوړ جاري

د قرآن پلوشې الكافرون

امكان شته او کېدی شي په مشترکو وجوهاتو د تأکید له لاري او د تنازل او انعطاف په نتیجه کي شخړه له منځه یوسو، داسي نه ده، د روغي جوړي امکان نشته، که تاسو زما دین نه منئ نو په هغه صورت کي یوازي یو بدیل په مخ کي لرو او هغه دا چي: ستاسو ئي خپل دین او زما خپل دین.

متأسفانه ځيني له دې آيت (لکم دينکم ولی دين) داسي معنی اخلي چي په حقيقت کي دا سوره، د دغه آيت په شمول د دې انگېرني د رد لپاره نازل شوي. دا آيت ئي د يو ډول مسامحي او روغي جوړي وړانديز گڼلی، د تحمل، سازش او داسي توافق په معنی ئي اخيستی چي تاسو پر خپل دین عمل ته دوام ورکړئ او موږ پر خپل دین عمل کولو ته پرېږدئ، د وروڼو په څېر او له اختلاف پرته به یو د بل خوا ته ژوند کوو، نه به زه ستاسو مزاحم کېږم او مه تاسو زما، پرېږدئ هر څوک د خپلي خوبني دین متابعت وکړي او هيڅوک ئي مزاحم نه شي!! دا هم يو آفت دئ چي ځيني پرې مبتلاء شي او له يوه کلام د اصلي مفهوم سل په سلو کي مغاير مطلب اخلي. په داسي حال کي چي دا سوره د جدي مقاطعي اعلان دئ، د هر راز جوړ جاري د نفي اعلان، د کافرانو وړانديزونو ته د رد ځواب او د پيغمبر عليه السلام د وينا مطابق له شرک د برائت اعلان دئ او په داسي حال کي چي د پيغمبر عليه السلام دین له اسلام پرته د بل هر دین د نفي او له الله تعالی پرته د بل هر معبود د تردید خبره کوي، خو دوی ئي د روغي جوړي يو وړانديز گڼي!! د دې سوري مطالب د قرآن په گڼ شمېر نورو آيتونو کي هم گورو لکه چي فرمايي:

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَءُؤُا مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ أَلْعَدَوُةٌ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَهُ...

الممتحنه: ٤

بي شکه چي تاسو ته په ابراهيم (عليه السلام) او د ده په ملگرو کي غوره اسوه شته، کله چي ئي خپل قوم ته وويل: له تاسو او له ټولو هغو معبودانو بي زار يو چي تاسو ئي له الله پرته عبادت کوئ، له تاسو منکر يو، زموږ او ستاسو ترمنځ به عداوت او دښمني د تل لپاره او تر هغه څرگنده وي چي تاسو یوازي پر يوه الله ايمان راوړئ...

بسم الله الرحمن الرحيم

النصر

د سوري معرفي

د دې سوري نوم النصر دئ، چي له لومړي آيت اخيستل شوي، ۳ آيتونه لري، لومړی آيت ئې د فتح په صيغي او دوهم او درېيم ئې د افواجاً او تواباً په هموزنو الفاظو پای ته رسېدلي. مدني سوره ده، عبدالله بن عباس رضي الله عنه فرمايي چي دا د قرآن وروستۍ سوره ده چي پر رسول الله نازلې شوې. عبدالله بن عمر رضي الله عنه فرمايي چي د النصر سوره په حجة الوداع او په ايام تشريق كي نازلې شوې.

عن عبيدالله بن عبدالله بن عتبة قال: قال لي ابن عباس يا ابن عتبة أتعلم آخر سورة من القرآن نزلت؟ قلت نعم "إذا جاء نصر الله والفتح" قال صدقت. رواه النسائي له عبيدالله بن عبدالله بن عتبة رضي الله عنه رواية دئ چي وايي: ابن عباس رضي الله عنه راته وويل: آيا د قرآن وروستۍ سوره پېژني؟ ورته ومي ويل: هو؛ "إذا جاء نصر الله والفتح" ده، وئې ويل: رښتيا دي وويل.

عَنْ ابْنِ عُمَرَ رَضِيَ اللَّهُ عَنْهُمَا قَالَ: أُنْزِلَتْ هَذِهِ السُّورَةُ (إِذَا جَاءَ نَصْرُ اللَّهِ وَالْفَتْحُ) عَلَى رَسُولِ اللَّهِ -صَلَّى اللَّهُ عَلَيْهِ وَسَلَّمَ- فِي وَسْطِ أَيَّامِ التَّشْرِيقِ وَعَرَفَ أَنَّهُ الْوَدَاعُ فَأَمَرَ بِرَاحِلَتِهِ الْقَصْوَاءِ فَرَجَلَتْ لَهُ فَرَكَبَ فَوَقَفَ بِالْعَقْبَةِ واجتمع الناس فقال: « يَا أَيُّهَا النَّاسُ ». فذكر الحديث في خطبته. رواه البيهقي وغيره

له ابن عمر رضي الله عنه روايت دئ چي وئې ويل: دا سوره "إذا جاء نصر الله والفتح" د ايام تشريق په منځ كي پر رسول الله صلى الله عليه وسلم نازلې شوه، نو پوه شو چي د وداع وخت دئ، نو امر ئې وكړ چي قصوى نومي اوښه ئې راولي، ورته راوستل شوه، پرې ودرېدو او خلكو ته ئې وينا وكړه او بيا ئې د ده هغه مشهوره خطبه ياده كړه.

له رواياتو داسي معلومېږي چي دا مباركه سوره د پيغمبر عليه السلام له رحلت نږدې درې مياشتي مخكي نازلې شوې.

دا سوره د الهي نصرت، وروستۍ بريا او په دين كي د خلكو ډله ډله او پراخ ننوتلو زېږى وركوي، د دې مرحلې خاص مسئوليتونه او وظائف په گوته كوي او پيغمبر عليه السلام ته لارښوونه كوي چي په دې مرحله كي او د دغو بشارتونو د تحقق په وخت كي به څه كوي. فتح او بريا ځيني داسي آفتونه لري چي كه پرې مبتلا شوو او ځان مو ترې ونه ساتو، نو د بريا عواقب به د ماتو تر پايلو ډېر خطرناك ومومو، د برياوو ستر ستر آفتونه دا دي:

۱- فاتحان اكثرأ د غرور او تكبر په بيمارى اخته كيږي، بريا او فتح د خپلو وړتياوو، ځانگړتياوو او برياليو هڅو نتيجه گڼي، د نورو په نسبت د لويې احساس په كې راولاړ شي،

د قرآن پلوشې النصر

ځان د امتيازاتو مستحق گڼي، د غرور، لويي او تر نورو ځان لوړ گڼلو احساس ئې له نورو سره په چلن کي راڅرگند شي، هغه رب چي ايمان ئې پرې درلود، د مبارزې او له دښمن سره د نښتو په وخت کي ئې د ده تاييد او ملاتړ ته سترگه په لار ول اوس ئې هېر کړی، د الله تعالی د پېرزوينو په وړاندي ئې د امتنان او شکر احساس ورو ورو کمزوری او بالاخره له منځه ولاړ شي او که په خلکو ئې باور وو او په دې عقیده وو چي د خلکو له ملاتړ پرته مبارزې ته دوام نه شي ورکولی او په خپلي مبارزې کي ئې د خلکو ونډه ډېره مهمه او ضروري گڼله او په دې باور وو چي د ولس د قربانيو، حمايت او ملاتړ په نتيجه کي مبارزه تر وروستۍ بريا پوري دوام کولی شي، خو اوس دا ټولي خبرې ترې هېرې شي، خلک هېر کړي، په کمه سترگه ورته گوري اوس له خلکو دا طمع کوي چي د ده درناوی به کوي، د ده مرهون او ممنون به وي او په خپلي مبارزې کي بريا به د ده د فوق العاده او ستري ونډې نتيجه گڼي. غرور او تکبر، فاتحان هم له الهي تاييد محروم کړي او هم د ولس له حمايت او په مستبد او مطلق العنان واکمن ئې تبديل کړي.

۲- بريا او فتح اکثراً د دې باعث شي چي دعوتگران او مبارزان هغه اعتناء او اهتمام له لاسه ورکړي چي مخکي به ئې د ځان اصلاح او د ملگرو روزني، دعوت او تربیې ته کاوو، له يوې خوا بريا دا احساس په دوی کي راولاړ کړي چي ځان کامل وگڼي او گمان وکړي چي کمال ته رسېدلي او دا بريا د دوی د کمال نتيجه ده، له بلې خوا ځان جوړونه او د افرادو تربيت او روزنه چي د مبارزې يوه لازمي او ضروري برخه وه اوس هغه له پامه وغورځوي او ضرورت ئې منتفي وگڼي او له بلې خوا ئې سياسي او اداري مصروفيتونه داسي احاطه کړي چي نه ځان ته د اعتناء او اهتمام کولو فرصت ولري او نه د نهضت فکري او دعوتي چارو ته. بالاخره کار هغه ځای ته ورسېږي چي ټولو هغو عواملو ته پاملرنه او اعتناء له منځه ولاړه شي چي نهضت ته ئې پر دښمنانو بريا او برلاسي ورپه برخه کړه، خلک ئې د هغه په خوا کي راغونډ کړل، له الهي تاييد او ملاتړه ئې برخمن کړ، فتح او بريا ئې ورپه برخه کړه. دا ټول هېر او له پامه وغورځول شي.

۳- بريا په خپله معيار او ملاک شي او فاتحان د خپلو مبارزاتو د دوران هر کار په دې دليل (بڼه) او (سم) گڼي چي دوی ئې بريا ته ورسول او فتح ئې ورپه برخه کړه او د دوی په کاميابۍ کي ئې ونډه درلوده!! د مبارزې د دوران ډېر بد، ناروا او حرام کارونه هم ورته بڼه ښکاره شي.

۴- له نهضت سره د خلکو پيوستون هم خپل مخکنی طبيعي بهير له لاسه ورکړي او د هغي فضاء او شرائطو تر اغېز لاندې راشي چي بريا رامنځ ته کړي، مخکي به افراد يوازي يوازي، تدريجي، له غور او دقت وروسته او له نورو سره د نهضت له مقاييسې او په بڼه والي او غوره والي ئې له پوهېدو وروسته له نهضت سره يوځای کېدل، له پوهې وروسته او مصممانه به راتلل، راتگ به ئې يو سنجول شوی انتخاب وو، د قربانۍ له عزم او ارادې سره به ئې د کاروان ملگرتيا کوله، په دې به پوهېدل چي له نهضت سره ئې پيوستون خطرونه لري، له گواښونو سره ئې مخامخ کوي، د دې غوښتنه ترې کوي چي د شر او فساد له مسلطو ځواکونو سره به تصادم او ټکر ته تيار وي، د راتلو په وخت کي به ئې د زندان توري خونې، زنجيرونه، زندی، زولنې، هجرتونه، پړهارونه، شهادتونه، گواښونه او د کړاوونو خطرناک

مناظر سترگو ته ودرېدل، خو دا ټول به ئې ومنل، تعهد به ئې وکړ او د نورو مبارزينو په څنگ کې به ودرېدو، خو اوس او د بریا او فتحې له تحقق وروسته او د خطرونو او گواښونو له پای ته رسېدو وروسته، خلک ډله ډله راځي، فوځ فوځ له کاروان سره یو ځای کېږي، د دې لپاره نه چې په حقیقت پوه شوي او د نوي دین حقانیت ورته ثابت شوی، بلکې د امتیازاتو د لاس ته راوړو په طمع راځي، داسې نه ده چې د راتلو په وخت کې ئې له ځان سره پتېلې وي چې د دین لپاره به قرباني ورکوي او کړاوونه به گالي، بلکې په دې هیله راځي چې نهضت به تل بريالی او برلاسی وي او دی به ئې په خوا کې خپلو موخو او غرضونو ته رسېږي!! څوک چې د بري په وخت کې ډله ډله راغلي که دښمن غالب شي نو ډله ډله به له نهضت وځي او له دښمن سره به یوځای کېږي. که د دغو خلکو روزني او تربیې ته جدي پاملرنه ونه شي؛ نهضت ته به سخت تاوان رسوي او له نه حل کېدونکو ستونزو سره به ئې مخامخ کوي.

تاریخ په دې شهادت ورکوي چې اکثر نهضتونه له بریا وروسته له تباهی سره مخامخ شوي، د مبارزې په جریان کې بریالي او موفق وو، د مبارزې ستونزې ئې گاللي، په ابتلاءاتو کې صابر او ثابت قدم وو، له گواښونو نه وېرېدل او فشارونو ته نه تسلیمېدل، گواښونو، محاصرو او کړاوونو نه شو کولی چې له خپلې لارې ئې منحرف او د دښمن په وړاندې له خپلو اصولو او تگلارو تنازل او انحراف ته اړ کړي، خو د بریا او فتحې د خطرناکو آفتونو په وړاندې په ثبات او مقاومت نه دي موفق شوي، د بریا په آزمويې او ابتلاء کې پاته راغلي او ماته ئې خوړلې. لکه چې عبدالرحمن بن عوف رضي الله عنه فرمایي: ابتلينا بالضرأ فصبنا و ابتلينا بالسراء فلم نصبر: په کړاوونو و آزمویل شوو نو صبر مو وکړ او په سوکالي و آزمویل شوو خو صبر مو ونشو کړی.

د دې مبارکې سورې په مختصر، موجز او جامع الفاظو کې دغو ټولو آفتونو ته اشاره شوې او له دې د ځان ساتلو لارښوونې په کې راغلې.

إِذَا جَاءَ نَصْرُ اللَّهِ وَالْفَتْحُ ﴿١﴾ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ﴿٢﴾
فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا ﴿٣﴾

۱- هغه وخت چې راشي الهي بريا او فتح. ۲- او خلك وگوري چې ننوخي به د خدای په دين كي ډلي ډلي. ۳- نو لگيا شه د خپل رب په ثناء، او ترې وغواړه بخښنه، بي شكه چې هغه دئ د توبې ښه قبلوونكی.

دا آيتونه څو اساسي مطالب افاده كوي:

۱- ډاډه اوسه چې الهي نصرت راروان دئ، پر دښمن به ستا بريا تحقق مومي، خلك به ستاسو بريا او فتحي ته په پام سره ډله ډله د الله په دين كي ننوخي، تر اوسه عام ولس د نهضت له ليكو سره په پيوستون كي محتاط وو، له دې وېرې چې داسي نه نهضت له ماتې سره مخامخ شي، دښمن پرې غالب شي، زړه نا زړه او متردد ول او له پايلې ئې وېره درلوده، د دوى له منځه يوازي محدود شمېر با همته، زړه ورو او مصممو خلكو ايمان راوړ، له گواښونو ونه وپرېدل او له كاروان سره يوځاى شول، خو اوس او د برياوو له ليدو او د خطر له منتفي كېدو وروسته به په پراخه پيمانه او فوځ فوځ له نهضت سره يو ځاى كيږي او تعهد به كوي.

۲- د فتحي او بري په رارسېدو سره د خپل رب ستاينه وكړه، دا د الله تعالى پېرزوينه وگڼه، د دې پېرزوينې په پاس بايد د ده په ستاينې لگيا شي، ستا په څېرې، خبرو، حركاتو او سكنااتو كي بايد دا احساس څرگند وي چې ته دا بريا د الله تعالى پېرزوينه گڼې نه د خپل درايت، تدبیر او هلو ځلو نتيجه، ځان د ستاينې او توصيف وړ او مستحق نه شمېرې، له نورو دا تقاضا نه لرې چې تا وستايي او ستا ونډه د دې بريا په ترلاسه كولو كي اساسي او ستره وگڼي او په دې توگه ستا د احسان مرهون او پوروري وي!! او ستا پر لويې او عظمت اعتراف وكړي!! بلكي بايد د الهي احسان مرهون وي او يوازي الله تعالى د ستاينې وړ وشمېرې. دا لارښوونه فاتحان له غرور، تكبر، ځان ښودنې او تر نورو ځان لوړ گڼلو ژغوري، چې دا ټول د بري د مرحلې آفتونه دي، دغه آفتونه دي چې په استبداد او مطلق العناني منتج كيږي، له زعيم او قائد يو مغرور واكمن جوړوي او له متابعينو ئې متملق او چاپلوس غلامان. نه گورئ د داسي فاتح زعماوو او مشرانو په ستاينو څومره مصارف كيږي؟! پر مجسمو، تصويرونو، مرقدونو ئې، پر هغو فيلمونو او كتابونو چې د دوى د ستاينې په غرض بازار ته راوځي او منتشر كيږي، هومره مصارف كيږي چې انسان په حيرت كي اچوي!! او دا په داسي حال كي چې اصلي فاتحان (خلك) نه يوازي د انقلاب له ثمراتو بي برخي دي، د هغي ونې مېوې ئې لا نه دي څكلې چې په خپلو وينو ئې خړوبه كړې!! بلكي كړاوونه گالي، تحقيرونه او اهانته زغمي، د واكمنانو په وړاندي سر ټيټولو ته اړ كيږي او له خپلو قربانيو سره سره بيا هم د واكمنانو د اقتدار د دوام لپاره مزيد قربانيو ته بلل كيږي. د واكمنانو او د دوى ژوند سره مقايسه كېدى نه شي!!

الذھڙ د قرآن پلوشي

۳- له بري وروسته په دې مكلف يې چې د مبارزې د وخت ضعفونه، كمزوري، قصور، كمى او اشتباهات راپه ياد كړي، او له الله تعالى نې بڅېښه وغواړي او د هغو كسانو په څېر نه شي چې د قدرت نېشه نې مست كړي، خداى هېر كړي، خپل سوابق د اشتباهاتو په شمول ملمع او بڼايسته كړي، تل نې د خلكو په مخ كې ږدي او له دوى د ستاينې، تحسین او تمجید غوښتنه كوي او حتى كار نې هغه ځاى ته ورسېږي چې خپل صريح او څرگند قصور او اشتباهات هم توجیه كوي، ترې دفاع كوي، له خپلي خطاء صواب جوړوي. او پام چې د هغو فاتحانو په څېر هم نه شي چې له بري وروسته خپل ټول سوابق، شعارونه، ژمنې، له الله تعالى او له خپلو ملگرو او خپل ولس سره تعهدات هېر كړي، سراسر بدل شي، په خپل مسير او تگلارې كې تغيير راوړي، گمان كوي چې كمال مقصود ته رسېدلى، ټولې پورې نې پلي كړې، وروستى لوړې پورې ته رسېدلى، له دې آخوا داسې پړاو نه دى پاته چې ځان ورورسوي، نه د مزید ځان جوړولو كوم پړاو پاته دى، نه داسې كومه اشتباه لري چې تصحيح نې كړي او نه داسې گناه چې بڅېښه نې وغواړي!! آيا پوهېږي چې د الله تعالى رسول صلى الله عليه وسلم، دا تر ټولو كامل او غوره انسان، دا د هدايت ځلانده مشعل، دا تر ټولو ستر مصلح، مجاهد او مبارز، دا تر ټولو محتاط او پرهېزگار عابد، هغه شخصيت چې تاريخ نې بل نظير نه شي ليدلى، همدا شخصيت د خپل ژوند په پاى كې او هغه وخت چې له ده او د ده د دعوت د برياً په اړه د الله تعالى وعدې تر سره شوې، الله تعالى خپل نصرت او تأييد د ده په حال شامل كړ، ستره او تاريخي برياً نې په برخه شوه، تر ټولو لوى امت، تر ټولو ستر او پراخ ملك، تر ټولو پياوړى او ځواكمن فوځ نې جوړ كړ، داسې چې د هغه وخت دوه ستري ستري امپراطورۍ د دې فوځ په لاس فتح شوې، دا شخصيت په دغه وخت كې د الله تعالى په ستاينې او مغفرت غوښتلو داسې مصروف وو چې ټولو به په حيرت سره پوښتنه كوله: يا رسول الله!! دا ولي په دغو ورځو كې تر مخكې زيات، په ناسته ولاړه، تگ راتگ او په هر حالت كې تا په تسبیح، تحمید او استغفار كې مشغول كورو؟ مگر الله تعالى تا ته ټول مخكې او وروستني گناهونه نه دي بڅېښلي؟ په خواب كې به نې فرمايل: مأمور شوى يم چې له برياً وروسته الله تعالى ته تسبیح او تحمید ووايم او مغفرت وغواړم!

عبدالله بن مسعود رضي الله عنه روايت كوي چې د دغې سورې له نزول وروسته رسول الله به تل دا تسبیحات زمزمه كول:

سبحانك اللهم و بحمدك، اللهم اغفرلى، سبحانك اللهم ربنا و بحمدك، اللهم اغفرلى، انك انت التواب الغفور. رواه احمد

پاكې ده تا ته بارئ خدايه! او له ستاينو سره دي، اې ربه! ما ته نې وبڅېښه، پاكې ده تا ته بارئ خدايه، زموږ ربه! او له ستاينو سره دي، ما ته نې وبڅېښه، بې شكه چې ته بڅېښونكى توبه قبلوونكى يې.

دا ولي له گناه معصوم پيغمبر دومره او داسې پرله پسې مغفرت غواړي او تر هر وخت زيات د خپل ژوند په پاى كې؟! د دې دليل دا دى: انسان چې هر څومره خپل ځان او خپل ضعف او قصور ته متوجه كيږي، الله تعالى بڼه پېژني او د ده د كمال د صفتونو په اړه نې معرفت ارتقاء مومي او هغه اوږد واټن ته متوجه كيږي چې د ده او كمال مطلق ترمنځ پروت دى، د قصور او كمالي احساس په كې وده كوي، داسې انگېري چې په پېښو كې نې د دې

د قرآن پلوشې النصر

اوږدې فاصلې د پلي کولو توان نشته، وزرونه ئې تر دې ډېر کمزوري دي چې هغو لوړو لوړو څوکو ته ئې ورسوي، هره شېبه چې پرې تېرېږي او څو گامه مخکې درومي گمان کوي چې کولی ئې شو په دې موده کې تر دې زیاته فاصله ووهي او تر دې لازيات مخکې تللی وي، ولي شا ته پاته شوی؟ ولي نورهم لوړ نه دی تللی؟ ولي ژر ونه رسېدو؟ دا ورته قصور او کمی معلومېږي، غواړي په استغفار سره ئې جبران کړي.

۴- باید تل، مخصوصاً د مأموریت په پای کې او د بریا او فتحې له تحقق وروسته، له خپل بځېونکي رب بځېنه وغواړې، تر څو ستا کمی، قصور، اشتباهات او خطاګانې دروبځېني، هیڅکله دي دا په خیال کې ونه ګرځي چې خپل مأموریت دي سم ترسره کړی او خپل مسئولیتونه او وظائف دي په مکمله توګه اداء کړي، که دي هرڅومره ستر ستر او ارزښتمن خدمات ترسره کړي وي، زیاتي قربانۍ دي ورکړې وي، د خپلو ایماني دندو په ترسره کولو کې دي ډېري ستونزي او کړاوونه ګاللي وي، په اخلاص او صداقت سره او په مسلسل او ستړیا نه منونکي توګه دي د خپل رب عبادت کړی وي، هر گام دي په ډېر دقت پورته کړی وي او تل دي دې ته پام وو چې لمن دي په ګناه ونه لرل شي او یو انج ښي او کین لوري ته منحرف نه شي، له دې ټولو سره سره باید داسې احساس کړي چې شا ته پاته یې، خپل مأموریت دي هغسې نه دی ترسره کړی چې درسره وړ وو او خپل مسئولیتونه دي په سمه توګه نه دي اداء کړي. که رسول الله له هغه لوړ مقام سره په دې مکلف کېږي چې بځېنه وغواړي نو ته څه کاره یې او د هغه په پرتله دي څه کړي!!

توبه قبلوونکي رب تل د توبې دروازه پرانیستي پرېښي، هر څوک چې د ده لوري ته رجوع وکړي، وبه گوري چې الله تعالی هم د ده لوري ته ورنږدې شوی، ستا د هر وار توجه په مقابل کې څو څو ځله تا ته توجه کوي، ته یو گام د ده لوري ته ورنږدې کېږي او هغه دوه گامه درته رانږدې شوی، ته په ورو ورو گامونو د ده خوا ته وردرومي خو هغه په هروله او سریع گامونو ستا خوا ته رانږدې کېږي.

اللهب د قرآن پلوشي

بسم الله الرحمن الرحيم

اللهب

د سوري معرفي

د دې سوري نوم اللهب (د اور لمبه) دئ، ه آيتونه لري، د څلورو لومړيو آيتونو فواصل ئي د تب، كسب، لهب او حطب هموزنه صيغې دي او پنځم ئي د مسد په صيغې پای ته رسېدلی، چي كه څه هم توري ئي له مخكنيو توپير لري خو غږ ئي ورسره يو شائته دئ او د سوري د غږ لپاره موزون او مناسب توقف دئ. دا هم مكې سوره ده، د سوري له متن معلوميږي چي د دې سوري د نزول په وخت كي د قريشو سردارانو، په ځانگړي توگه ابولهب او بنخي ئي د شرارت او فتنو راولاړولو لپاره ملا تړلي وه، په زړونو كي ئي د حقد او كيني اورونه بل وو، د پيغمبر عليه السلام په خلاف ئي ځلك راپارول، ورځ په ورځ د دعوت د لمني پراخېدا او د ولس پراخ پيوستون د دوي عداوت او دښمني لارياتوله، يوه به ئي د فتنو اورونه بلول او بل به ئي لمن ورته وهله او په دې اور به ئي تپل شيندل، يوه به د خلكو كركه او كينه راپاروله او بل به ئي مسلمان شوي خورول.

ابولهب د عبدالمطلب زوى او د رسول الله سكه تره، چي د پيغمبر عليه السلام له بعثت مخكي د ده دوه گراني لوني د ابولهب د دوو زامنو عتبه او عتيبه په نكاح شوي وې، له بعثت وروسته د شرير او ظالم ابولهب دښمني له پيغمبر عليه السلام سره هغه ځاى ته ورسېده چي خپلو زامنو ته ئي وويل: تر هغه ستاسو د مخ ليدنه پر ما حرامه چي د محمد (عليه السلام) لوني ته مو طلاق نه وي وركړى. دواړو جاهلو انسانانو د خپل حسود او متعصب پلار په وينا بي مروتې وكړه او د پيغمبر عليه السلام لوني ته ئي طلاق وركړ. د پيغمبر عليه السلام له قبيلې، بني هاشم يوازي ابولهب هغه څوك وو چي د ده له دښمنانو سره يو ځاى شو او د خپلو په حكم ئي هم د دښمنانو په وړاندي د ده حمايت او مرسته ونكړه، برعكس د ده ترټولو بد او كينه كېن دښمن شو او نور ئي دښمني ته راپارول، د قبيلې نورو خلكو كه پر پيغمبر عليه السلام ايمان نه وو راوړى خو له دښمن سره د ده په خلاف يو ځاى كېدا ئي د مروت او مېړاني خلاف او د قومي غيرت او عصبيت مغاير كار گاڼو. خو ابولهب دغه قومي عنعنه هم تر پښو لاندې كړه، مروت او مېړاني ته ئي شا كړه، له دښمنانو سره ملگرى شو او د فتنو راولاړولو او د ولس د كركي او غصې راپارولو لپاره ئي ملا وتړله!!

عبدالله بن عباس رضي الله عنه روايت كوي: كله چي رسول الله په دې مأمور شو چي خپل دعوت څرگند كړي او ترټولو د مخه خپل نږدې اقارب او خپلوان د كفر او شرك له پايلو ووېروي، نو سبا ئي د صفا غونډۍ ته وخوت، پرې ودرېدو او په جگ غږ ئي وويل: يا

د قرآن ډلوشې الهرب

صباحاه!! د سحر پر مهال دا چيغه په عربو كي د هغه چا چيغه گڼل كېده چي د شپې په تياره كي ئي دبنمن ليدلي چي پر قبيلي د بريد لپاره راروان دي، قوم ته به ئي د كوم خطر خبرداري وركاوه، د دې غږ په اورېدو سره ټولو له يوه بله پوښتنه كوله چي دا د چا غږ دي، وئې ويل: دا د محمد (عليه السلام) غږ، ټول د صفا غونډۍ په لمنه كي د ده خوا ته راغونډ شول او د پيغمبر عليه السلام د وينا اورېدو ته غوږ شول، پيغمبر عليه السلام هره قبيله په خپل خپل نامه ياده كړه او وئې فرمايل: اي هاشم زيو! اي عبدالمطلب زيو! اي فهر زيو! اي د فلان، فلان او فلان زامنو ... كه تاسو ته ووايم چي د دې غره ترشا دبنمن درته راغونډ شوي او پر تاسو د بريد اراده لري، آيا زما په خبري باور كوي؟ وئې ويل: هو؛ خكه له تا مو هيڅكله درواغ نه دي اورېدلي! پيغمبر عليه السلام وفرمايل: نو زه تاسو ته له نږدې راتلونكي عذاب خبرداري دركوم. تر دې وړاندي چي پيغمبر عليه السلام خپلي خبري پاى ته ورسوي، ابولهب پورته شو او د خلكو له منځه ئي پرې ناري كړې او وئې ويل: تباً لك الهذا جمعتنا؟! تبا ه شي، آيا د دغي خبري لپاره دي راغونډ كړو؟ په يوه روايت كي دا هم راځي چي يوې تيږي ته ئي لاس كړ تر څو خپله كركه او غصه بڼه څرگنده كړي.

ابن زيد رضي الله عنه روايت كوي چي يوه ورځ ابولهب له رسول الله وپوښتل: كه ستا دين قبول كړم څه امتياز به ترلاسه كوم؟ رسول الله ورته وفرمايل: همغه چي نور مؤمنان ئي ترلاسه كوي! ابولهب وويل: يعني له نورو به هيڅ امتياز نه لرم؟! رسول الله وفرمايل: څه تر دې زيات غواړي؟! ابولهب غصه شو او وئې ويل: تباً لهذا الدين تباً ان اكون وهؤلاء سواء: خاوري د دې دين پر سر، تبا ه دي شي، چي ما او دا خلك برابر گڼي!! ابولهب د پيغمبر عليه السلام په گاونډ كي اوسېدو، تل به ئي هغه اذيت كاوه، د حج په موسم كي به چي كله پيغمبر عليه السلام د كوم كاروان خوا ته ورغى او هغوى به ئي د الله دين ته رابلل نو ابولهب به تر شا پسي ورغى او د كاروان خلكو ته به ئي وويل: د دې په خبرو باور مه كوي، ده له پلرني دين بغاوت كړى، دروغ وايي، غواړي تاسو بې لاري كړي او له خپلو اصلي معبودانو لات او عزى مو منع كړي.

كله چي قريشو د بني هاشم او بني مطلب قبيلو په ضد د دې لپاره د مقاطعي او له دوى سره د پېر پلور او راكړي وركړي نه كولو اعلان وكړ چي دوى د رسول الله له حمايي لاس وانخيست؛ او دواړه قبيلي ئي په شعب ابي طالب كي په محاصرې كي ونيول، ابولهب له خپلي قبيلي او خپلوانو سره اړيكي وشلولي او د قريشو له كفارو سره ملگرى شو او په دې محاصرې كي ئي د قوم په ضد د دوى مرسته وكړه. دا محاصره د بعثت په اوم كال پيل شوه او درې كاله ئي دوام وكړ او بني هاشم او بني مطلب ئي له داسي سخت حالت، لوړي او فقر سره مخامخ كړل چي زغم ئي ورته ډېر گران وو، د دغي شديدې محاصرې په دوران كي د ابولهب كار دا وو چي كله به كومه قافله د خوراكي توكيو د پلورلو لپاره مكې ته راغله، نو ابو لهب به ورغى او ورته وېه ئي ويل: كه د شعب ابي طالب له محاصره شوي وادي څوك د څه اخيستلو لپاره درته راغى معامله ورسره مه كوي، د خپل جنس بيع لوړه وېښي، څه چي مو خرڅ نه كړى شو ټول د بازار په نرخ زه درنه اخلم.

د ابولهب شرارتونو، عداوتونو او د پيغمبر عليه السلام په ضد د ولس راپارولو ته په پام

اللهب
د قرآن پلوشې

سره دا سوره د ده او د ده د مېرمنې په اړه نازلې شوې، د دوی دواړو د شنيع عملونو د غندنې لپاره د یوې مستقلې سوري نازلېدل بڼې چې دوی د پیغمبر علیه السلام په ضد مخالفت او دېنمنۍ کې تر ټولو زیاته ونډه درلوده.

بِسْمِ اللَّهِ الرَّحْمَنِ الرَّحِيمِ

تَبَّتْ يَدَا أَبِي لَهَبٍ وَتَبَّ ﴿١﴾ مَا أَغْنَىٰ عَنْهُ مَالُهُ وَمَا كَسَبَ ﴿٢﴾ سَيَصْلَىٰ نَارًا

ذَاتَ لَهَبٍ ﴿٣﴾ وَامْرَأَتُهُ حَمَّالَةَ الْحَطَبِ ﴿٤﴾ فِي جِيدِهَا حَبْلٌ مِّن مَّسَدٍ ﴿٥﴾

۱- مات شته دواړه لاسه د ابولهب او تباہ دي شي. ۲- نه دي د ده مال ترې دفاع وکړي او نې لاسته راوړني. ۳- ژر به ننوځي د لمبو خاوند يوه اور کي. ۴- او هم بڼځه ئي، دا د خاشاک وړونکي. ۵- په غاړه کي مضبوطه رسي.

۱- دا بڼېرا يا د ابولهب د هغي خبري ځواب دئ چې د رسول الله د بلني په وړاندي ئي کړي وه او يا د فتنو او شرارتونو په راولاړولو کي د ده اوږد لاس ته په پام سره د دې پايلي مستحق گڼل شوی. دا لاسونه چې د فتنو اوړونه بلوي او د حقيالو په ضد د جاهل او ناپوه قوم عصبیتونه، کرکه او دېنمني راپاروي د ماتېدو وړ دي، دا اور بلوونکي لاسونه دي مات وي، د هغه ابولهب لاسونه دي فلج شي چې د حق په ضد د عداوتونو او مخالفتونو په راپارولو کي شپه ورځ مصروف دئ، د ابولهب اصلي نوم عبدالعزی دئ، خو له دې کبله د ابولهب (د لمبو پلار) په نامه ياد او مشهور شو چې د فتنو اوړونه ئي بلول، همداراز لکه ابوجهل چې د خپل جهل او جاهلانه عصبیت له کبله په دې نامه ياد او مشهور شو. د مفتن او شرير ابولهب ټولي هغه هڅي به هدر او شنډي شي او ده ته به تباهي او هلاکت له ځان سره راوړي چې د حق په ضد ئي رواني کړي.

۲- د ابولهب د مخالفت او عداوت اصلي وجه د ده مال، دولت او وجاهت وو، بډايان او مترفين تل او د زمانې په هر پړاو کي د پیغمبرانو عليهم السلام له دعوت سره مخالفت ته ملا تړي، مستکبرين تل د مصلحينو جنگ ته راوځي، دوی د پیغمبرانو عليهم السلام دعوت د خپل مال او اقتدار لپاره جدي گواښ گڼي، ابوجهل د پیغمبر علیه السلام د امت فرعون وو او ابولهب ئي قارون، یو ئي د مکې واکمن وو او بل ئي شتمن، د ابولهب معامله له پیغمبر علیه السلام سره داسي وه لکه د آذر معامله له ابراهيم علیه السلام سره.

کوم ترکیب چې په دې آيت کي کارول شوی څو مطالب ترې اخیستل کېدی شي:

الف: مال او لاسته راوړني به ئي څه ترې دفع کړي؟

ب: مال او لاسته راوړني به ئي د ده هيڅ درد دوا نه کړي او هيڅ څه به ترې دفع نه

د قرآن ۲۱ پلوشې الهرب

کړی شي.

ج: مال او لاسته راوړني دي ده ته هيڅ گټه ونه رسوي او هيڅ شر او ضرر دي ترې دفع نه کړي.

۳- حتماً او ژر به په داسې اور کې ولوېږي چې لمبې به ترې پورته کېږي، د هغه اور مناسبه او ورته سزا چې ده په خپلو ناولو لاسونو بل کړی وو، د ده د زړه د کینې، حسادت او دښمنۍ اور ته ورته، په هغه اور کې به په خپله ستي شي چې دی ورته لمن وهي.

۴- او مېرمن ئې هم، هغه ښځه چې د فتنو په راولاړولو کې ئې د ده مرسته او ملگرتيا کوله، په هغه اور به ئې خاشاک اچول چې ابولهب بل کړی وو، د ده په تنور کې به ئې خس او خاشاک اچول تر څو ئې لمبې لاتېزي شي، دا د فتنې آله، د ولس د احساساتو، غصې او دښمنۍ په راپارولو کې د ابولهب ملاتړي، دواړه به يوځای او په ورته اور کې لوېږي.

۵- دا مفتنه ښځه، د شرارت وسیله، د فتنو اور ته خس راوړونکې او دا د فتنو په راولاړولو کې د خپل شریر مېړه ملگرې به په داسې حال کې د دوزخ په اور کې لوېږي چې په غاړې کې به ئې مضبوطه رسی راتاو وي، دې خپل ښځینه خصلت له لاسه ورکړی وو، هغه عاطفه او ترحم ئې خپل شوي وو چې د ښځو گانه شمېرل کېږي، دا د ښځو ذاتي خصوصیت او د مورولۍ صفت په دې بې رحمې ښځې کې خپل شوی وو او په ځای ئې داسې رسی خان ته گاته کړې او په خپلې غاړې کې گرځوي چې د فتنو اور ته خاشاک پرې راوړي، په دې فخر کوي، نو خود به په داسې حالت کې دوزخ ته ننوځي چې مضبوطه رسی به ئې په غاړې کې راتاو وي.

دې ویلي وو: په لات او عزى قسم چې زه به د خپلې غاړې ټوله گانه پلورم او پیسې به ئې د محمد (عليه السلام) په مخالفت کې مصرفوم. د دغه قسم په ځواب کې ویل شوي: د جهنم په لمبه ناک اور کې به په داسې حال کې پرېوځي چې ټینگه رسی به ئې په غاړه کې وي.

ځینې وايي چې د ابو لهب ښځې به له صحراء اغزي راوړل او په شپه کې به ئې د پیغمبر علیه السلام د کور مخې ته شیندل او په دې سره به ئې د خپل زړه کینه سپروله. خو کېدی شي دا د هغو خلکو تعبیر وي چې د داسې الفاظو د مجازي معنی په ځای حتماً د هغو حقیقي معنی راخلي او خاص ذهن ئې دا نه شي منلی چې په ځینو مواردو کې کېدی شي د الفاظو مجازي معنی مراد وي نه اصلي. چې په قرآن کې د دې ډېر زیات مثالونه شته.

بسم الله الرحمن الرحيم

الاخلاص

د سوري معرفي

د دې مبارکې سوري نوم الاخلاص: سوچه والی دی، چې نه يوازي د سوري نوم دی بلکې د محتوی لپاره ئې عنوان هم دی. ۴ آيتونه لري، د آيتونو فواصل ئې د احد، صمد، يولد او احد هموزنه صيغې دي، په مکه کې نازل شوی که څه هم ځيني ئې مدني گڼي، د دې ترڅنگ چې ډېر روايات ئې مکي گڼي د سوري متن، د بحث موضوع ئې او د بيان اسلوب ئې بڼيې چې دا هم مکي سوره ده.

د دې موجزي، بڼايسته او لنډې سوري په څلورو لنډو لنډو او جامع آيتونو کې د توحيد اساسي مباني او بنسټيز اصول په داسې بڼې کې بيان شوي چې د توحيد ټول پراخ او ژور ابعاد احتوی کوي. په توحيد کې اخلاص او له هر ډول شرک څخه منزه او سوچه ساتل توضيح کوي. که څوک وغواړي چې پر يوازيني معبود الله تعالى ايمان تر ټولو په لنډ او بڼايسته کلام کې بيان کړي او د توحيد ټول پراخ ابعاد، په ډېره دقيقه توگه او په څو لنډو جملو کې توضيح کړي نو بايد دغه سوره تلاوت کړي. د قرآن درېيمه برخه د توحيد په اړه بحثونو احتوی کړي او ټول هغه مطالب چې د توحيد په اړه په قرآن کې راغلي د دغې مبارکې سوري په دغو موجز او لنډو آيتونو کې ځای شوي. څوک چې دا سوره تلاوت کړي؛ داسې ده لکه چې د قرآن درېيمه برخه ئې تلاوت کړې وي. که وغواړو چې د توحيد مبحث تر څلورو عنوانونو لاندي وڅېړو او د قرآن ټول هغه آيتونه چې د توحيد په اړه بحث کوي تر دغو څلورو عنوانونو لاندي تنظيم کړو؛ نو بايد د دې سوري دغه څلور آيتونه څلور عنوانونه کړو. او د توحيد مربوط آيتونه ئې په شرح او تفصيل کې راوړو.

د دې سوري آيتونه او د الفاظو ترکيب ئې انسان ته دا انتباه ورکوي چې په حقيقت کې دا سوره د الله تعالى په اړه پوښتنو ته د ځواب په څېر نازل شوې، په دې اړه متعدد روايات لرو چې د مکې مشرکينو او د مدینې اهل کتابو له پيغمبر عليه السلام پوښتلي چې هغه خدای څوک دی چې موږ ورته رابولي؟ څه صفات لري؟ ته وايي چې فرشتې له نور، انسان له ختې او پېريان د اور له بې دوده لمبې او آسمان له دوده ... پيدا شوي،... موږ ته ووايه چې ستا خدای له څه پيدا شوی؟ رسول الله تر هغه ځواب نه دی ورکړی چې دا سوره نازل شوه.

په دې سوره کې د الله تعالى پنځه صفات ښودل شوي: الله يو دی، صمد دی، نه ئې زېږولي او نه زېږېدلی، نه ئې کوم سيال او کفو شته. يعنی الله تعالى له ډېرو معبودانو يو نه بلکې يوازينی معبود دی، د ده ترڅنگ بل معبود نشته، هيڅ شريک نه لري، هيڅوک په الوهيت

د قرآن ۲۱ پلوشې الاخلاص

او ربوبیت کي له ده سره مه شریکوي، الله تعالی صمد، بي نیاز، بشپړ او کامل دی، په هیڅ څه کي بل ته اړ او محتاج نه دی، هره هغه انګېرنه او تصور چي الله تعالی ته د نقص، عیب، احتیاج، ضعف او کمی نسبت وکړي، یو ناسم او غلط تصور دی، الله تعالی کمال مطلق دی، له هره پلوه کامل دی، الله تعالی خالق دی، له مخلوق سره یې مه تشبیه کوي، مخلوق د خپلي بقاء لپاره زیږولو ته اړ دی، که دا نه وي نسل یې له منځه ځي، مخلوق له بله زیږي، بل یې پیدا کوي، په خپل پیدایښت کي پیدا کوونکي او خالق ته اړ او محتاج وي، د الله تعالی په اړه به د هغو معیارونو له مخي قضاوت نه کوي چي د مخلوق په اړه صدق کوي، زیږول او زیږېدل د مخلوق خصوصیت دی، مخلوق د خپلي بقاء لپاره دې خصوصیت ته محتاج دی، نیازمن خدای؛ الله نه بلکي د الله تعالی په اړه یو ناقص تصور دی.

د خدای پالني یو خطرناک آفت دا دی چي ځيني خپل ځان او ځيني خپل مذهبي مشران، خدای ته داسي منسوبوي چي ګواکي د ده د خاصي کورنۍ غړي وي، د ځان او الله تعالی ترمنځ د خاصي او ځانګړي رابطې ادعاء کوي، ځان تر نورو انسانانو لوړ او خدای ته نږدې ګڼي، نه د خپل عمل او عقیدې پر بنسټ؛ بلکي په قومي او نسبي لحاظ، ځان د الله تعالی نږدې دوستان او حتی خپلوان او د کورنۍ غړي شمېري، الله یوازي د ځان او په خپلي کورنۍ پوري مربوط ګڼي، له خپلو مذهبي مشرانو د خدای ځای ناستي جوړ کړي، حتی هغه خدای ترې جوړ کړي چي له آسمان راکوز شوی، یا یو له هغو خدایانو چي زمکي ته راغلي، ګمان کوي چي دی د خدای شریک دی، په ځینو خدایي چارو کي د تصرف واک او صلاحیت ورکړی شوی، کولی شي د الله تعالی په څېر زموږ حاجتونو او اړتیاوو ته ځواب ووايي، زموږ دعاګاني اجابت کړي، مشکلات مو رفع کړي، بیماری مو علاج کړي، هغه زموږ او الله تعالی ترمنځ واسطه دی، زموږ په قوم کي د ده بعثت په دې معنی دی چي الله تعالی له موږ سره خاصه رابطه لري. دا آفت باعث شي چي تل د (دیندارانو) او (خدای پالونکو) په لیکو کي داسي ټګماران راپیدا شي چي له دېن ځان ته دکان جوړ کړي، دین د یوه داسي غولوونکي دام په توګه کاروي چي ساده زړي او بی عقله خلک په کي ټنګار کوي، دین یې حرفه شي، ځان د خدای او خلکو ترمنځ واسطه ګڼي، د خدای په نامه له خلکو شکراني او نذراني ترلاسه کوي او په خپل جیب کي یې اچوي، د خلکو له خولو او تڼاکو تغذیه کيږي، خو له دې سره سره ځان تر خلکو اوچت ګڼي، خلک باید د خدای لپاره د دوی په پښو کي ولوړي او د دوی لاس پښي ټنګل کړي!! د دې لپاره چي د دې خبیث بوټي جرړي وایستی شي او دا د ګنده اوبو ډنډ وچ شي، دا بیمار ذهنیت ختم شي او هغه حرفوي دینداران او ټګمار او غولوونکي مذهبي مشران خلع سلاح شي، توپني یې شنډي او نور وننوانېدی شي چي ساده خلک دوکه کړي، دا سوره خلکو ته وایي: الله تعالی د ټولو پیدا کوونکی او پالونکی دی، نه یې زوی شته او نه نسب، ټول انسانان د الله تعالی عیال دي، له هیچا سره ځانګړي او خاصه نسبي اړیکه نه لري. که تاسو د بایبل کتاب ولولئ، وبه گورئ چي هلته خدای د یهودانو د پلار په توګه معرفي شوی او یهودان د خدای د خاصي کورنۍ غړي، یهودي حق نه لري له یهودي پرته له بل سره نکاح وکړي، خدای په دې کار سخت غصه کيږي، دا ځکه چي نور انسانان د خدای د کورنۍ له غړو سره کفو او سیال نه دي او نکاح یې ورسره جائزه نه ده، خدای تل د یهودانو په منځ کي اوسي، یهودانو ته خدای امر کوي چي نور قومونه یوازي په هغه صورت کي د ژوند حق لري چي د یهودانو غلامی ته

سر تیت کړي، په کومي سیمې چې یهودان برید وکړي، نو ټول به وژل کیږي، مگر هغه چې له یهودانو سره نې مرسته کړي وي، د یوه داسې ښار نوم اخلي چې له یوې فاحشې او د دې له مور پلار پرته نور ټول اوسېدونکي یې له نیولو وروسته له تېغه تېر شول او دا درې کسان له دې کبله وبخښل شول چې د یهودانو دوو جاسوسانو ته یې پناه ورکړې وه!! او که د دوی سالار دا کار نه وی کړی او ټول اسیران یې له تېغه نه وی تېر کړي نو د یهودانو خدای به سخت ناراضه کېدو او دوی ته به یې سخته سزا ورکوله!! دا سوره د دغه کافرانو، غیر انساني او غلط ذهنیت د تردید لپاره نازل شوې.

الله تعالی یوازینی معبود او بې مثله بې سیاله دی، د دې عالم هیڅ څه نه په خپل ذات او نه هم په خپلو صفاتو کې الله تعالی ته ورته او شبیه دی، هر څوک چې د الله تعالی په اړه داسې تصور او انگېرنه ولري چې له کوم مخلوق سره د الله تعالی له تشبیه سره مترادف وي، الله تعالی یې نه دی پېژندلی او د ده په اړه یې تصور ناقص دی، چا چې کوم مخلوق د الله تعالی سیال وگرځاوو، له هغو صفاتو یې کوم یو ورته منسوب کړ چې الله تعالی ته مختص دي، الله تعالی یې نه دی پېژندلی او له دې عاجز شوی چې د الله تعالی او مخلوق ترمنځ په ژور توپیر پوه شي، چا چې کوم مخلوق عالم الغیب وگاتو، د دعا گانو منونکی یې وشمарو، د عالم د چارو متصرف یې وبالو، په حقیقت کې یې هغه د الله تعالی سیال او کفو نیولی په داسې حال کې چې الله تعالی سیال نه لري.

بِسْمِ اللَّهِ الرَّحْمَنِ الرَّحِيمِ

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ وَلَمْ يَكُن لَّهُ كُفُوًا
أَحَدٌ ۝

۱- ووايه: هغه دی یوازینی الله. ۲- بشپړ بې نیاز الله. ۳- نه یې زیږولي، او نه دی دی زیږېدلی. ۴- او نشته دی کوم سیال ورته.

۱- په دې آیت کې څو اساسي ټکیو ته توجه ولری:

الف: که څه هم د دې آیت لومړنی مخاطب رسول الله دی، ده ته ویل شوي چې د الله تعالی په اړه پوښتنو ته په ځواب کې دا خبره وکړه، خو هر مسلمان د دې آیت مخاطب دی، هر مسلمان باید د الله تعالی په اړه دغه باورونه ولري او الله تعالی په دې توگه معرفي کړي.
ب: دلته داسې نه دي ویل شوي چې الله واحد (یو) دی بلکې ویل شوي احد (یوازینی) دی، یعنې هغه خدای چې زه پرې باور لرم او تاسو ورته رابولم، له ډېرو معبودانو یو معبود نه، بلکې یوازینی معبود دی، څوک چې الله تعالی یوازینی معبود مني نو هر بل معبود نفی کوي، څوک چې د الله تعالی ترڅنګ د بل معبود لمانځنه کوي او مرسته تری غواړي په حقیقت

کي ئې الله تعالى د يوازيني معبود په توگه نه دئ منلی، څوک چي له الله تعالى پرته بل ته طمع لري، د بل ور ټکوي، بل د مرگ ژوند، رزق روزي مالک گڼي، په حقيقت کي ئې دا کس د الله تعالى شريك گرځولی او په دې باور نه دئ چي الله تعالى يوازينی معبود دئ.

ج: الله تعالى په خپل ذات کي هم او په خپلو صفاتو کي هم يوازينی دئ، نه (ند) او سيال لري او نه شبیه او مثیل، نه کوم څه په خپل ذات کي الله تعالى ته ورته شته او نه په خپلو صفاتو او افعالو کي. چا چي الله تعالى په ذات او صفاتو کي له مخلوق سره تشبیه کړی، الله تعالى ئې نه دئ پېژندلی او عقیده ئې ناقص او غلطه ده.

۲- د صمد لغوي معنی کامل، دک، مضبوط او بي خلله ده او پر هغه چا ئې اطلاق کېږي چي نه يوازي بل ته اړ او محتاج نه وي بلکي نور د خپلو اړتياوو د پوره کولو لپاره ده ته رجوع کوي. دا لفظ په دې آيت کي دا مطالب افاده کوي:

الف: الله تعالى له هر عيب او نقص منزه دئ، کمال مطلق او بي نیاز دئ، ټول په خپل پيدايښت او بقاء کي ده ته محتاج او نیازمن دي او د خپلو حاجتونو او اړتياوو د رفع کولو لپاره مجبور دي ده ته رجوع وکړي.

ب: هره هغه عقیده او باور چي د الله تعالى په کمال او بشپړتيا له باور سره تصادم وکړي او کوم عيب او نقص ورته منسوب کړي او الله تعالى د کوم کار په ترسره کولو کي د بل مرستي ته اړ او محتاج وگڼي؛ د صمد او يوازيني الله په اړه بي بنسټه او واهي باور دئ.

۳- له دې مبارک آيت دوه مطالب اخيستی شو:

الف: الله تعالى له مخلوق سره مه تشبیه کوي، مخلوق له نشت شته شي، د بقاء لپاره (زېږېدو) ته ضرورت لري، په خپل شته والي کي د هغه چا مرهون وي چي دئ ئې پيدا کړی، له خپل مخکني زېږېدلی او وروستنی زېږوي، داسي نه چي د الله تعالى په اړه د هغي انگرېني له مخي قضاوت وکړئ چي د مخلوق حالت تاسو ته القاء کړی، مخلوق مو تل داسي ليدلی چي زېږي او زېږوي، دا اصل د مخلوق له ځانگړي حالت منشأ اخلي او د مخلوق په اړه صدق کوي، داسي نه چي دا انگرېنه د الله تعالى په اړه وکاروي.

ب: قرآن فرمايي چي ځينو حرفوي ديندارانو ځانونه د خدای زامن گڼلي او ځينو نورو لارورکو ديندارانو خپل پيغمبر او مذهبي مشران د خدای زامن شمېرلي، لکه چي فرمايي:

وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ

يُضَاهُونَ قَوْلَ الَّذِينَ كَفَرُوا مِنْ قَبْلُ قَتَلْتُمُو اللَّهَ أَنِّي يُؤْفَكُونَ ﴿٣٠﴾ التوبه: ۳۰

او يهودانو وويل: عزير د خدای زوی دئ او مسيحيانو وويل: مسيح د خدای زوی دئ، دا هسي د دوی د خولو خبري دي، له هغو کافرانو سره خپله خبره ورته کوي چي (تر دوی) مخکي ول، الله دي دوی هلاک کړي، څنگه دوکه کېږي!!

وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبُّهُمْ قُلْ فَلِمَ يُعَذِّبُكُمْ بِذُنُوبِكُمْ بَلْ أَنْتُمْ بَشَرٌ

مِمَّنْ خَلَقَ يَغْفِرُ لِمَن يَشَاءُ وَيُعَذِّبُ مَن يَشَاءُ ۚ وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا ۚ



الْمَصِيرُ

وَالِيهِ

المائدة: ١٨

یهودانو او نصاراوو وویل: موږ د الله زامن او د ده محبوبان یو، ورته ووايه: نو ولي مو په خپلو گناهونو تعذیبوي؟ داسي نده بلکي تاسو همغه عادي انسانان یئ چې الله پیدا کړي. چا ته چې وغواړي بڅښنه کوي او څوک چې وغواړي تعذیبوی نی او د آسمانونو، زمکي او څه چې په دوی کي دي، د ټولو واک له الله سره دی او بېرته ورتگ د ده په لوري دی.

باید وگورو چې د یهودانو او نصاراوو د دې خبري معنی څه او د دوی موخه څه ده؟ مگر یهودان او نصارا هغه خلک نه وو چې خپل پیغمبران ئې تکذیب کړل؟ ځيني ئې په زندانونو کي واچول، ځيني ئې له یوه ښار بل ته پرله پسې تبعید کړل، ځيني ئې ووژل، یاران ئې ورته په وحشیانه او بې رحمانه توگه تعذیب کړل، زندی ئې کړل، په دار ئې وځړول او په اور کي ئې واچول؟! عیسی علیه السلام ئې سره له دې تکذیب کړ چې د ده ټولي ستري ستري معجزې ئې په خپلو سترگو وليدې!! عقیقه او پاک لمنه موږ ئې په بد کاری متهمه کړه، د عیسی علیه السلام د وژلو لپاره متحد شول، په زندان کي ئې واچاوه، حواریون ئې ورته ووژل، دا څه وشول چې کله دغه گران او مظلوم پیغمبران له دوی بېل شوي، یا په شهادت رسېدلي او یا ئې په خپل مرگ رحلت کړی، نو همدغو خلکو د خدایي تر مقامه لوړ کړي؟! د خدای زامن او په خدایي کي ئې د ده شریک گڼلي!! دا ولي له ډېرو دعوتگرانو او زړه سواندو مصلحینو سره داسي معامله شوې، په ژوند کي له مخالفونو سره مخامخ شوي، خو له مرگ وروسته ځینو د الوهیت تر مقام لوړ کړي او د دوی له قبرونو ئې زیارتونه او عبادت ځایونه جوړ کړي؟! هغه چې د دغو نومیالیو صالح شخصیتونو د ژوند په وخت کي ئې یا د دوی مخالفت کړی او یا ئې د دوی له ملگرتیا ډډه کړې، د دوی له رحلت وروسته ئې ځان د دوی او د دوی د مقام وارث ښوولی، د دوی دین ئې د ځان میراث گڼلی، له هغه ئې ځان ته حرفه جوړه کړې، له هغه ئې داسي دکان جوړ کړی چې هم ئې وړیا د دوی نوم لوړ کړی او هم ئې د دوی دسترخان ډک کړی. د دوی مثال د قبر هغه مجاور او متولي ته ورته دی چې د قبر خاوند ته رنګ رنګ کرامتونه ثابتوي، وایي: آبله شپه د نور وړانگي ترې پورته کېدی، هر بیمار چې ورته راغلی روغ رمت بېرته گرځېدلی، د ده په درشل کي دعاء نه ردیږي، دلته حاجتونه تر سره کېږي، څوک چې د دې مرقد درشل ته رارسېدلی تش لاس نه دی گرځېدلی او ... دا ولي دومره ستاینې؟ ولي د کرامتونو د ثابتولو دا حیرانونکي هڅي؟ آیا دا خبري د خدای لپاره کوي؟ او له حق او حقیقت د دفاع لپاره او د خپل مسئولیت اداء کولو په غرض؟! یا د دې لپاره چې د دې قبر تر څنګ تغذیه کېږي؟! او د دې لپاره چې د دې قبر د کرامتونو اثبات د ده جیب ډکوي؟ د ټولو هغو کسانو پټ ماهیت همداسي دی چې د دغو شخصیتونو له تلو او مړیني وروسته ځان هغوی ته منسوبوي او دا هڅه کوي چې د دوی نسبي ارتباط له خدای سره ثابت کړي او د کرامتونو خاوند ئې وښيي!! قرآن عظیم الشان د دې لپاره چې د دغو ټگمارانو لار ئې د تل

لپاره بنده کړې وي فرمايي: الله نه زېږوي او نه زېږېدلی، نه د کومي خاصي کورنۍ پلار دى او نه نې زوى، له ټولو بندگانو سره نې ارتباط يو شانتنه دى، د ټولو رب او پالونکى دى، ټول انسانان د هغې لويي کورنۍ عيال دي چې الله تعالى نې رب او پالونکى دى.

۴- الله تعالى هيڅ کفو او سيال نه لري، هيڅوک د ده (ند) او سيال مه مننه، هر چا چې ماسوى الله ته داسي کوم صفت منسوب کړ چې يوازي له الله تعالى سره ښايي؛ هغه په حقيقت کې دا کس د الله تعالى ند او سيال گڼلى، په داسي حال کې چې الله تعالى ند او سيال نه لري! چا چې کوم داسي فعل کوم مخلوق ته منسوب کړ چې الله تعالى ته مختص دى؛ دا مخلوق نې د الله تعالى شريك او سيال گرځولى، په داسي حال کې چې الله تعالى شريك نه لري. قرآن د دې خبرې په کولو سره چې (الله تعالى کفو او سيال نه لري) د شرک جرړه ايستلې او کلک گوزار نې د دغه بت په سر حواله کړى. شرک له دغه غلط او بې بنسټه تصور او انگېرني خړوبه کېږي چې څوک د ماسوى الله په ستاينې کې دومره غلو وکړي چې د خدايى تر مقامه نې لوړ کړي او داسي صفات ورته منسوب کړي چې له الله تعالى پرته له هېچا سره نه ښايي او له ده پرته په هېچا کې نه موندل کېږي. په ستاينې کې غلو په شرک منتج کېږي، لکه چې قرآن فرمايي:

وَقَالَ إِنَّمَا أَخَذْتُم مِّن دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا ثُمَّ يَوْمَ الْقِيَمَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا وَمَأْوَاكُمُ النَّارُ وَمَا لَكُم مِّن نَّاصِرِينَ ﴿٢٥﴾

العنكبوت: ۲۵

او (ابراهيم عليه السلام) وويل: له دې پرته بل څه نه ده چې تاسو له الله پرته بتان (خپل معبودان) نيولي، په دنيوي ژوند کې په خپلو کې د محبت او مودت له کبله، بيا به د قيامت په ورځ ستاسو ځيني له ځينو نورو منکر کېږي او يو به مو پر بل لعنت وايي، ټاټوبى به مو اور وي او هيڅ ملاتړى به مو نه وي.

يعني په خپلو کې مينه مو په شرک منتج شوه، د خپل قوم د صالح او نېکو شخصيتونو په ستاينې کې مو غلو وکړه، هغوى مو د الله تعالى سيال او ند وگڼل، لومړى مو د دوى له قبر او مرقد ځان ته قبله او مطاف جوړ کړ، بيا مو د دوى مجسمې جوړې او هغه مو ځان ته (اوټان) وگرځول، د دغو اوټانو په پېښو کې اعتکاف مو الله تعالى ته د تقرب وسيله وگڼله او په پاى کې مو هغوى په الوهيت او ربوبيت کې شريك او د خداى ند ومنل، د عالم د چارو اداره، د بندگانو اړتياوو ته ځواب، د دعاگانو اجابت او د استغاثو اورېدل مو د الله تعالى او اوټانو ترمنځ ووېشل، ورو ورو مو هغه خداى هېر کړ چې له سترگو پټ دى او د ده په ځاى مو هغه خداى کېښناو چې ستاسو د ذهن زېږنده او ستاسو د لاس مصنوع او مولود دى، حال دا چې قرآن فرمايي: الله کفو او سيال نه لري.

چا چې وويل: په الله او د ده په اولياوو مي سپارلى يې، الله او د ده اولياء دي زموږ چاره وکړي، دوى دي موږ وساتي، زموږ مشکلات دي حل کړي، زموږ غمونه دي راکم کړي، د الله او د ده د اولياوو د حمايت او رعايت په سيوري کې دي وو او دى ته ورته الفاظ، هغه په حقيقت کې اولياء د الله تعالى کفو او ند نيولي، چا چې له الله تعالى پرته بل ته د استعانت لاس

الاحلام
د قرآن پلوشې

اوږد کړ، په حقيقت کې ئې له الله تعالى سره سيال نيولی.

بسم الله الرحمن الرحيم

الفلق

د سوري معرفي

د دې سوري نوم الفلق (چاودېدا) دى، چې له لومړي آيت اخيستل شوى، ۵ آيتونه لري، د لومړيو دوو آيتونو فواصل يې د فلق او خلق هموزنه صيغي، د درېيم يې وقب چې كه څه هم توري يې له مخكنيو توپير لري خو غږ يې هغوى ته ورته دى، د څلورم او پنځم فواصل يې د عقد او حسد هموزنه صيغي دي. ځيني مفسرين يې مكې گڼي او ځيني يې مدني، خو د سوري متن نه يوازې په دې شهادت ورکوي چې دا مدني سوره ده بلکې بڼيې چې د مدني دور په وروستيو کلونو کې نازلې شوې. د دې رايې د اثبات لپاره لاندې مضبوط دلائل وړاندې کيږي:

الف: دا سوره د (حسد) بيمارۍ ته اشاره کوي، دا بيماري د قوت او ځواکمنۍ د مرحلې آفت دى، نه د ضعف او ناتوانۍ د مرحلې، دا آفت هغه وخت سرراوچت کيږي او ډېر پري اخته شي چې نهضت برياوې ترلاسه کړي، د امتيازاتو د وېش مرحله راوړسپړي، دا د هغه وخت آفت نه دى چې خلک له نهضت سره د ملگرتيا لپاره له امتيازاتو لاس اخلي او قربانۍ ته چمتو کيږي. په مکې دور کې نه رسول الله او نه هم اسلامي نهضت په داسې شرائطو کې وو چې د چا حسادت راوپاروي، د مدینې په دور کې او هغه وخت چې مسلمانانو ته ستري ستري برياوې ورپه برخه شوې او د مکې دور په خلاف چې د اسلام په جرم به خلک له خورونو او تعذيبونو سره مخامخېدل او له مسلمانانو سره ارتباط به لوی جرم گڼل کېدو اوس اسلام ته انتساب د فخر خبره گڼل کېده او د مسلمانانو په څنگ کې خلکو د امتيازاتو او افتخاراتو د لاس ته راوړو امکان ترلاسه کاوو، داسې امتيازات او افتخارات چې د ډېرو سيالانو حسادت به يې راپاراوو، د دېنمن سترگې به پرې څري کېدې او د دوى دېنمني او کينه به يې تحريکوله. د نهضت په ليکو کې هم ځينې په دې بيمارۍ اخته شول، د يوه مخکې تگ به د حسودو سيالانو حسادت راپاراوو، څرگنده بېلگه يې د منافقينو سالار ابى ابن سلول دى چې حسادتونو يې هغه مقام ته ورساوو چې د اسلام او مسلمانانو تر ټولو خطرناک دېنمن يې ترې جوړ کړ.

ب: (په عقدو کې د پو کوونکو) آفت هم په مدینه کې راڅرگند شو، نه په مکې کې.

ج: د بحث موضوع او څرنگوالی يې د مکې سورتونو په څېر نه دى او د سوري په متن کې هيڅ داسې نښه نه گورو چې وېنې په مکې کې نازلې شوې.

دا سوره په پنځو موجزو آيتونو کې دا اساسي مطالب بيانوي:

۱- يوازې الله تعالى خپله ملجا او پناه ځی ونيسئ او د هر مخلوق له شره هغه ته پناه يوسئ، د هغو په څېر مه کېږئ چې د دې او هغه تر وړ لاندې پناه لټوي او له خطر سره د مخامخېدو په وخت کې د دې او هغه مرستې او حمايي ته هيله من وي، له الله تعالى پرته د بل د ملاتړ او

الذليلق د قرآن پلوشې

حمایې په سیوري کې د ډاډ او اطمینان احساس کوي، تاسو به یوازې د الله تعالی ډاډمني ملجا ته پناه وړئ، هغه به ځان ته کافي گټې، د هغه د حمایت تر سیوري لاندې به د ډاډ او اطمینان احساس کوي.

۲- هر انفلاق او چاودنه چې د یوې نوې پېښې او حادثې پیغام له ځان سره راوړي او د یوه نوي توکي د پیدا کېدا سبب کیږي، د رب العالمین په اراده ترسره کیږي، که یوه دانه چوي، د زمکې زړه سپړي او د بوټي په څېر سرراباسي، که د یوه زړي سینه چوي او نیالگۍ راټوکوي، که کومه هگۍ ماتېږي او بچونۍ ترې راوځي، که د مور رحم پرانیستل کیږي او یو ماشوم دنیا ته راځي، که د تیاره شپې زړه د روڼ سباوون په توره ځیري کیږي او که د شپې توري ورځې د آسمان له شرقي کنارو راپورته کیږي او پر موږ خپل تور وزر خوروي، هر (فلق) او چاودنه د عالمونو رب او د فلق رب ته راجع کیږي، نو د فلق رب، دا د ټولو پېښو اصلي مرجع او دا د ټولو مخلوقاتو رب ته له هر شره او له هر هغه څه چې د شر باعث کیږي پناه یوسی.

۳- د هر مخلوق له شره الله تعالی ته پناه یوسی، که څه هم الله تعالی هر څه ښه پیدا کړي، د هر څه په پیدایښت کې حکمت او مصلحت مضمّر دئ، په دې سره ئې یو ضرورت رفع کړی او یوه تشه ئې پرې ډکه کړې، هیڅ څه په خپل ذات کې مضر او تاوانې نه دئ، خو که ته ئې سم ونه پېژنې، سم ئې ونه کاروي، همغه کار ترې وانه خلې چې ورته پیدا شوی، په غلطه توگه، د خپل فطرت د غوښتنو خلاف ئې استخدام کړي او له هغه سره دې چلن د هغو فطري سننو او ضوابطو مطابق نه وي چې الله تعالی وضع کړي، نو طبیعي ده چې تا ته به تاوان رسوي، یو شر او ضرر به پرې مرتب کیږي، له داسې شر او ضرر الله تعالی ته پناه یوسه.

۴- د تیاري له شره چې خپل تور وزر خور کړي، د لیدا او پېژندا مانع شي، سترگې له کاره ولوېږي، عقل د حقائقو او واقعتونو له پېژندا عاجز شي، له داسې تیارو الله تعالی ته پناه یوسی.

۵- د الله تعالی لوري ته د بلني او دعوت په ترڅ کې او د باطل خلاف د مبارزې په دوران کې هغه وخت چې دعوتگران او مبارزان بریاوي ترلاسه کړي، دا بریاوي کله ناکله دوی ته مزید ستونزې راولاړي کړي، دا بریاوي له یوې خوا د ځینو خلکو کینه او حسادت راولپاروي او دښمني ته ئې وهڅوي او له بلې خوا مترصد دښمن ته دا مجال په لاس ورکړي چې عقده من کسان تحریک کړي، د دوی په عقدو کې پو کړي او ښه ئې وپرسوي او له دې لارې په صف کې فتنې راولاړي کړي، د هغو پوکوونکو له شره الله تعالی ته پناه یوسی چې عقدې پرسوي.

۶- ستاسو بریاوي به د صف په لیکو کې هم او له صف بهر هم د ډېرو حسادتونه راولپاروي، د صف دننه حاسد تر بهرني حاسد دښمن ډېر خطرناک وي، د هر حسد کوونکي له شره الله تعالی ته پناه یوسی.

بِسْمِ اللَّهِ الرَّحْمَنِ الرَّحِيمِ

قُلْ أَعُوذُ بِرَبِّ الْفَلَقِ ﴿١﴾ مِنْ شَرِّ مَا خَلَقَ ﴿٢﴾ وَمِنْ شَرِّ غَاسِقٍ إِذَا وَقَبَ ﴿٣﴾ وَمِنْ
شَرِّ النَّفَّاثَاتِ فِي الْعُقَدِ ﴿٤﴾ وَمِنْ شَرِّ حَاسِدٍ إِذَا حَسَدَ ﴿٥﴾

۱- ووايه: پناه وړم د ټولو چاودېدونکو رب ته. ۲- له شر د هغه څه چې ده پيدا کړل.
۳- او له شره د تيارې چې راخوړه شي. ۴- او له شر د پو کوونکو په عقدو کې. ۵- او
له شره د حاسد چې حسد وکړي.

۱- په دې پراخ او بې انتها عالم کې چې د توکيو شمېر ئې بې حساب او د هغو پېښو شمېر
ئې له حد او حصر وتلی چې هره شېبه دلته رامنځ ته کېږي او له دغو پېښو د انسان د متضرر
کېدو احتمال ډېر زيات او قوي، انسان خان له دې عاجز گڼي چې له دغو پېښو سره مقابله
وکړي او له خطرونو او ضررونو ئې ځان خوندي وساتي، ناچار د داسې ډاډمنې منجا او ملجا
په لټه کې لويېږي چې ده ته پناه ورکړي، د حمايت وړ پرې وغوړوي او له خطرونو او
ضررونو ئې خوندي او په امان کې وساتي، د انسان دغه اړتيا ته په پام سره قرآن هغه ته
لارښوونه کوي چې له الله تعالی پرته د بلې ملجا او پناه څي موندلو لټه او هڅه مه کوه،
يوازي هغه ذات ته پناه يوسئ چې د ټولو پېښو مهار ئې په لاس کې دئ او د (فلق) رب دئ،
هر څه چې چوي او د يوې پېښې منشا گرځي، د ده په اراده چوي، هر څه چې په دې پراخ
عالم کې گوري، هره چاودنه، سپرېدنه، د نوي توکي راڅرگندېدا، د نوي پېښې رامنځته کېدا، د
زاره توکي له زړه د نوي توکي پيدايښت، ټول او ټول د ده له لوري دي، نو له هر هغه څه چې
وپره ترې لرئ او له هري هغې پېښې چې تاسو وپړوي، رب ته ئې پناه يوسئ.

۲- په دې آيت کې د (ماخلق) له الفاظو په واضح توگه معلومېږي چې په مخکني آيت کې له
(الفلق) مراد د ټولو مخلوقاتو د پيدايښت حالت دئ، هر مخلوق د بل مخلوق له منځه د يوې
چاودنې په ترڅ کې راپيدا کېږي او بهر راوځي، دانه او ميندکه په خپل پوټکي کې وده وکړي،
خپل غلاف وچوي د ښايسته بوټي په بڼه کې بهر راوځي، حيوانات او حشرات يا د خپلي مور
له رحم بهر راوځي يا د خپلي هگۍ پوټکۍ مات کړي او راوځي، طبيعي حوادث هم يوه د بل
له زړه راوځي، شپه او ورځ، يوه له بلې راوځي، هغه ذات چې د (فلق) رب دئ، هر څه ئې
راپيدا کړي او په پيدايښت کې هيڅ شريک نه لري، د دې وړ دئ چې د هر مخلوق له شره پناه
وړوړو.

د (مخلوق شر) نسبي قضيه ده، که په کوم (مخلوق) کې څه شر شته او د کوم شر باعث
کېږي، له انسان سره په معامله کې د شر سبب شي، که نه نو الله تعالی ټول مخلوقات ښه او
گټور پيدا کړي، په پيدايښت او شته والي کې ئې خیر مضمّر کړی، د دې په پيدايښت سره ئې
يوه تشه ډکه کړې او يو ضرورت ئې مرفوع کړی، هيڅ څه ذاتاً شرير او مضر نه دئ، که ته
نې سم وپېژني، سم نې وکاروي، همغه کار ترې واخلې چې ورته پيدا شوی، په غلطه توگه، د
خپل فطرت د غوښتنو خلاف ئې استخدام نه کړې او له هغه سره دي چلن د هغو فطري سننو
او ضوابطو مطابق وي چې الله تعالی وضع کړي، نو نه يوازي تاوان نه رسوي، بلکې تل به د

د قرآن پلوشې

څير او گټي پيغام درته لري، ضرر به هلته دررسوي چي ته ئې له سم پېژندو او سم کارولو عاجز شي، له داسي شر او ضرره د خوندي پاته کېدو لپاره بايد الله تعالى ته پناه يوسي.

۳- دلته د (غاسق) لفظ راغلی، چي هم ئې په شپې اطلاق کېدی شي او هم پر هري بلي تياري، خو د دې لپاره چي دلته دا صيغه د نکره په بڼه کي راغلي، بڼي چي مراد ترې هره پراخه او خوره تياره ده، شپه د غاسق يوه بېلگه ده.

د دې آيت دوه تفسيرونه زموږ مخي ته راځي:

الف: ځينو ويلي چي له دې مراد د شپې له شره پناه غوښتل دي، کله چي شپه خپل تور وزر وغوړوي، نو د شرارتونو او فتنو راولاړولو لپاره شرائط برابر شي، غله او لاري وهونکي فعال شي، څيرونکي خناوران او چيچونکي ماران او لړمان، له خپلو ځالو او سوږو راووي، دښمن له تياري په گټي اخيستو سره بريدونه کوي او په کمين کي کېښي، رسول الله فرمايي: «عَنْ جَابِرٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا تُرْسِلُوا فَوَاشِيَكُمْ وَصَبِيَّاتَكُمْ إِذَا غَابَتِ الشَّمْسُ، حَتَّى تَذْهَبَ فَحْمَةُ الْعِشَاءِ، فَإِنَّ الشَّيْطَانَ يَبْعَثُ إِذَا غَابَتِ الشَّمْسُ حَتَّى تَذْهَبَ فَحْمَةُ الْعِشَاءِ».

رواه احمد

له جابر جليل روايت دئ چي رسول الله وفرمايل: کله چي لمر پرېوځي خپل څاروي او ماشومان بهر مه لېږي، تر هغه چي د شپې تياره ختمه شي، يقيناً چي شيطان خپلي لښکري منتشر کړي تر هغه چي د شپې تياره ختمه شي،

يعني د شپې له لوري خپل ماشومان (په کور کي) راغونډ کړي او خپل څاروي وتړي، دا ځکه چي د شپې په تياره کي شياطين خواره شي او په هر گام کي کمين نيسي.

ب: ځيني نور مفسرين (غاسق) عام نيسي او په هري پراخي تياري ئې اطلاق کوي. او وايي چي په قرآن کي ايمان له نور سره او کفر له ظلمت او تياري سره تشبيه شوی او په همدې نامه ياد شوي، رسول الله هغه فتنه له ظلمت او تياري سره تشبيه کړي چي انسان ئې په تياره کي د حق له پېژندو عاجز او سترگي ئې د رندو په څېر شي او فرمايي: کله چي فتنې د شپې د تيارو په څېر درباندي راشي د ژغورني لپاره قرآن ته رجوع وکړي.

ځيني فتنې د تيارو شپو په څېر وي چي سترگي رندوي او د حق او باطل تر منځ له فرق کولو انسان عاجز کوي او پوه او باتجربه، (حليم) انسان هم په کي (حيران) شي او د نجات د لاري له موندو عاجز شي.

په لږ دقت سره په دې پوهېدی شو چي دوهمه رايه دقيقه ده، هم په دې دليل چي په کار ده د (غاسق) لفظ د (ماخلق) او (الفلق) په څېر عام ونيسو او يوازي ئې په شپې اطلاق نه کړو او هم په دې دليل چي وروستي آيتونه دا رايه تاييدوي. د هر فکري نهضت لپاره يوه خطرناکه مرحله هغه وي چي ولس له مغشوش حالت سره مخامخ شي، بڼه او بد سره خلط شي او توپير ئې گران، خلک د صالح او طالح، مستحق او غيرمستحق، گنهگار او بي گناه له پېژندو عاجز شي، باطل ته د حق جامه ورواغوندي شي، منافق د ايمان بيرغ اوچت کړي او د اخلاص مدعي شي او ولس د دوی په حقيقت له پوهېدو عاجز شي، فتنه پر معيارونو خپل تور وزر خور کړي، داسي لکه د احد د جگړې په وخت کي چي يوې خوا ته محمد عليه السلام او مخلص او وفادار ملگري ئې او بلي خوا ته عبدالله بن ابی ابن سلول، دا توانيږي چي د

د قرآن ۳۱۱ پلوشې الفلق

مسلمانانو درېیمه برخه وغولوي او له ځان سره ئې ملگري کړي او رسول الله او یاران ئې په هغو خطرناکو شرائطو کې یوازې پرېږدي. له دې سره سره دې ځان مسلمان گڼي او د دغه منافقانه خطرناک اقدام لپاره توجیه لري او ډېر ئې توجیه مني او ملگرتیا ئې کوي!!

۴- (نفاثات) له نفت د پو کولو په معنی او د نفاثه جمع ده، چې یا د (علامه) په څېر د زیات پو کوونکو نارینه وو په معنی ده، یا جمع مؤنث یعنی پو کوونکې ښځې او یا د پو کوونکو ډلو په معنی ده. او (عقد) د عقدې جمع او معنی ئې غوټه ده. دې معانیو ته په پام سره د مفسرینو تر منځ درې رایې زموږ مخې ته راځي:

الف: مراد ئې هغه جادوگري ښځې دي چې د جادو او کوډو لپاره تار غوټه غوټه کړي او په هري غوټې کې پو کړي، د دې رایې له مخې گواکي دا آیت هغې پېښې ته اشاره کوي چې د لبيد بن عاصم په نامه د مدینې یوه یهودي پر رسول الله جادو وکړ، د دې جادو اثرات پرې څرگند شول او یو ډول ناروغی ونیو، تر هغه چې رسول الله په خوب کې دوه فرشتې ولیدې چې د دې پېښې په اړه خبرې کوي، د جادوگر نوم اخلي، هغه څاه په گوته کوي چې د کوډو توکي په کې ښځ کړي شوي، چې کله له خوبه راویښ شو نو ځینې کسان ئې هغه ځای ته ولېږل، تعویذونه ئې راوایستل، غوټې ئې پرانیستلې، د کوډو اغېز ختم شو او رسول الله روغ شو.

ب: د زمخشری او ابو مسلم اصفهانی له نظره په (النفاثات فی العقد) سره هغو ښځو ته اشاره شوې چې په خپلو کرشمو، عشوه او ناز نځرو سره نارینه داسې تر اغېز لاندې نیسي او په خپل دام کې ئې اچوي لکه چې جادو پرې شوی وي.

ج: درېیمه رایه دا ده چې له (النفاثات فی العقد) هغه ډلې مراد دي چې عقده من افراد پاروي، د دوی په عقدو کې پو کوي، د ناراضیانو په لټه کې وي تر څو ئې تحریک کړي، احساسات ئې راوپاروي، عقدې ئې وروپرسوي، په هغو غرضي وگړو پسې گرځي چې خپلو ناروا غرضونو ته نه دي رسېدلي، په زړه کې عقدې لري، دوی په شا وتپوي او د نهضت په لیکو کې د فتنو راولاړولو لپاره ترې استفاده وکړي. د دې رایې په تأیید کې څو مضبوط دلائل وړاندې کیږي:

لومړی: له دې وروسته آیت کې د حاسد او حسد یادونه شوې او دا ښيي چې له (نفاثات فی العقد) باید حسد ته ورته شی مراد وي، ترڅو د آیتونو ترمنځ همغږي او یووالی تأمین شي او له دوو پرله پسې آیتونو ډېر متفاوت او له یوه بله ډېر لري مطالب وانه خلو.

دوهم: د الناس د سوري په څلورم آیت کې هم دې ته ورته مطلب راغلی (من شر الوسواس الخناس) چې دا په پنځم آیت کې داسې توضیح شوی: الذي يوسوس في صدور الناس: هغه چې د خلکو په سینو کې وسوسې اچوي) او دا دقیقاً د (النفاثات فی العقد) معنی او شرح ده. دې ته مو هم باید پام وي چې دا دواړه سورتونه ډېر سره ورته دي. د قرآن په ډېرو نورو آیتونو کې هم گورو چې د (نفاثات فی العقد) او (الذي يوسوس في صدور الناس) مفهوم افاده کوي، ټول هغې ډلې ته اشاره کوي چې د صف د ننه د فتنو راولاړولو لپاره هڅې کوي، کومه ډله چې د الفلق په سوره کې د نفاثات فی العقد په نامه یاده شوې د الناس په سوره کې الوسواس الخناس نوم ورکړی شوی او ټوله سوره د همدې ډلې معرفي ته مختص

د قرآن پلوشې

شوي. د توبې په سوره كي په دې اړه داسي راغلي:

لَوْ خَرَجُوا فِئَكُمْ مَّا زَادُوكُمْ إِلَّا خَبَالًا وَلَا أُضْعَوُا خِلَالَكُمْ يَبْغُونَكُمُ الْفِتْنَةَ وَفِئَكُمْ سَمْعُونَ
هُمْ وَاللَّهُ عَلِيمٌ بِالظَّالِمِينَ ﴿٤٧﴾

التوبة: ٤٧

که ستاسو په لیکو كي وتلي وی نو له تاوانه پرته به ئي بل څه نه وو درزیات کړي، خامخا به ئي د فتنو په لټه كي په تاسو كي خغلول کول او په تاسو كي د دوی لپاره اورېدونکي شته، الله د ظالمانو په حال ښه پوه دی.

دا آیت د دې ډلې او د دوی د فتنو راولاړولو د هڅو او تحرکاتو په اړه څو اساسي مطالب بیانوي: الف: د دوی شته والی ستاسو قوت او ځواکمني نه زیاتوي، بلکي د فساد او بدنظمۍ باعث کېږي. ب: د دوی هڅه دا وي چي په تاسو كي فتنې راولاړي کړي، د شرارت آسونه به هر لوري ته خغلي. ج: په خپله د دښمن لپاره جاسوسي کوي او اطلاعات راغونډوي. د: ستاسو په لیکو كي داسي کسان شته چي د دوی د تبلیغاتو تر اغېز لاندې راځي، ځيني د سفاهت او سادګۍ له کبله، ځيني د خپلو عقودو او حسادتونو له کبله او ځيني له دې کبله چي په یوه او بل څه ناراض دي، دوی ئي تحریک کړي او د اختلافاتو د راولاړولو په لار كي ترې کار واخلي. ه: الله تعالی چي د دې ظالمي ډلې په اړه څه ويلي دي دا په الهي علم ولاړ وضاحت دی، دا د هغه علیم خدای وینا ده چي هم دا خلک ښه پېژني او هم ئي په کړنو ښه پوه دی.

خو که موږ وغواړو د لومړیو دوو تعبیرونو لپاره له قرآن کوم مؤید آیت وړاندې کړو، نو داسي هیڅ آیت نه شو موندلی.

درېیم: څوک چي (النفاثات فی العقد) د جادوګرو ښځو په معنی اخلي او د جادو په اړه هغه روایت باندې استناد کوي، دا خبره په داسي حال كي کوي چي له یوې خوا وایي: دا سوره په مکه كي نازل شوې، خو جادو په مدینه كي شوی!! نه پوهیږو دا دوه رأيي څنگه سره تلفیق کوي او د جادو دا پېښه څنگه د دې سوري شأن نزول ګڼي؟! له بلي خوا وایي چي جادو کوونکی یو نارینه وو نه ښځه!! نو دا روایت څنگه د دې آیت په تأیید كي ګڼي!؟

څلورم: که د آیتونو تسلسل ته پام وکړو نو له ورايه برېښي چي دا (النفاثات فی العقد) له هغه وروسته خپل فعالیت پیلوي چي تیاره خوره شي او هغه وخت عقدې پړسوي چي ځيني په رندوونکي فتنې اخته شي، کله چي مغشوش شرائط راشي او ځينو خلکو ته د حق او باطل ترمنځ تفکیک ګران شي نو دغو پو کوونکو ته مناسب شرائط برابر شي، مټي رابر وهي او د عقده منو خلکو په راپارولو بوخت شي. دغو ټولو دلالتو ته په پام سره د (نفاثات فی العقد) اطلاق نه په عشوه ګرو ښځو صحیح دی او نه په هغو کوډګرو ښځو چي په تعویذ او د تار په غوتو كي پو کوي.

دا باید واضح کړو چي سحر شته، انکار ترې داسي دی لکه د قرآن له یوه آیت انکار، اغېز او تاثیر ئي هم ثابت دی، د قرآن له مخي ئي دومره اغېز ثابت دی چي یو شی په بدله او بېله ښه كي وېرېښي، پری او رسی د مار په ښه كي او ساکن د متحرک په ښه كي، په قرآن كي

د قرآن ۳۰ پلوشې الفلق

دا هم ويل شوي چي بني اسرائيلو به د ښځي او مېړه تر منځ د بېلتون په غرض كوډي كولې، خو دا نه دي ويل شوي چي دوى به په دې توانېدل كه نه، هلته ويل شوي چي د الله تعالى له اذن پرته ئې چا ته تاوان نه شو رسولې، دلته د الفلق په سوره كي په دې بحث نه دئ شوى چي په پيغمبر عليه السلام جادو او كوډي شوى كه نه، نه دا آيت او نه د قرآن كوم بل آيت صريحاً يا تلويحاً دا خبره كوي چي په پيغمبر عليه السلام جادو شوى او په ده ئې اغېز كړى. دا موضوع بايد په خپل ځاى كي او د مربوطه رواياتو په ترڅ كي وڅېړل شي، دا ئې ځاى نه دئ. دلته د (النفثت فى العقد: په غوتو كي پو كوونكي يا پو كوونكي راغلي) چي صيغې ئې عامي دي، خو دا همغه مطلب افاده كوي چي د الناس د سوري دا آيت (الوسواس الخناس الذى يوسوس فى صدور الناس) ئې افاده كوي. څوك چي النفثت فى العقد په بله معنى اخلي بايد ووايي چي دا خبره او دا تعبير د قرآن د كوم آيت په استناد كوي؟ قرآن خو داسي دئ چي هر مجمل آيت ئې د بل مفصل آيت په ترڅ كي توضيح كيږي، آيا دوى په ټول قرآن كي بل داسي آيت موندلى شي چي د دوى تعبير تاييد كړي؟ حقيقت دا دئ چي د دې تعبير د تاييد لپاره د قرآن هيڅ آيت نه شي وړاندي كولې!! په هيڅ ځاى كي نه دي ويل شوي چي كوډي په غوتو كي كيږي، كوډ گري ښځي د تارونو په غوتو كي پو كوي!! ولي د دې آيت هغه تفسير نه مني چي قرآن ئې په خپله وړاندي كوي؟ او هغه هم داسي چي په ورپسې سوره كي ئې وضاحت كوي او په داسي آيت سره چي په اړوند سوره كي ئې موقعيت همغه ځاى دئ چي د نوموړي آيت موقعيت د الفلق په سوره كي دئ او په داسي حال كي چي دا دواړه سورتونه له هره لحاظه سره ورته او د بحث موضوع ئې يوه ده!! او دواړه د معوذتين په نامه ياد شوي، دلته په څلورم آيت كي ويل شوي چي دا نفثت دئ او عقدې پرسوي او هلته ورپسې په همدې څلورم آيت كي ويل شوي چي دا وسواس الخناس دئ او په سينو كي وسوسي اچوي، هلته هم له دوى د پناه غوښتنو توصيه شوې او دلته هم ډېره عجيبه ده چي څوك له دې ټولو حقائقو سترگي پټي كړي او (النفثت فى العقد) له (الوسواس الخناس الذى يوسوس فى صدور الناس) پرته په بله معنى ونيسي!!

په پيغمبر عليه السلام د جادو روايت بايد د رواياتو په ترڅ كي وڅېړل شي، كه دا جادو شوى وي او اغېز ئې هم كړى وي، څوك د دې حق نه لري چي په دې پېښې په استناد سره كوډي كول ځان ته جائز كړي، كوډي كول حرام دي، د كوډو ماتولو په نامه خلك غولول او پيسې ترې شكول حرام دي، هغه كسان چي كوډي كوي، د كوډو ماتولو په نامه خلك غولوي، پيسې ترې شكوي، هر چا ته وايي په تا جادو شوى، راشه چي مات ئې كړم، جادو حق دئ، په پيغمبر عليه السلام هم شوى وو!! چا چي په تا جادو كړى د كوډو ټوكي ئې په پټ ځاى كي اېښي، څوك ئې موندلى نه شي، زه ئې د پېريانو په واسطه راکاږم، په چل ول سره به په ټوټي كي داسي نغښتى كاغذ وروښيي چي ستنې به په كي ټومبل شوى وي، څو تاره وپښتان او د ږمنځي څو ښاخونه به په كي پراته وي، دا ټگماران د دين دښمنان دي، د دين په نامه خلك شكوي، د دوى يوازينى مقصد د خلكو غولول وي، دا خلك له دې رواياتو سره ځانگړې علاقه لري، كه څوك وايي چي كوډي كول حرام دي، د كوډو ماتولو په نامه خلك غولول او پيسې ترې اخيستل ناروا دي، دا خبري په دوى ډېري بدي لگيږي، د هغه په ضد تبليغات كوي چي دا له حديثه منكر دئ.

الذملق د قرآن پلوشې

په دې اړه چې معوذتین په مکه کې نازل شوي که مدینه کې روایات متعدد او په خپلو کې متعارض دي: ځینې وايي چې دا دواړه سورتونه په مکه کې نازل شوي او ځینې وايي په مدینه کې، هغه چې وايي په مدینه کې نازل شوي ځینې یې له جادو سره مربوط گڼي او ځینې یې مستقل، کوم چې یې په جادو پورې تړي هم یې په اسنادو کې توپیرونه شته او هم په الفاظو کې، له دې ټولو روایاتو یوازې یو یې غوره کولی شو، نه دوه او نه ټول، ابن کثیر په بخاري او مسند احمد کې راغلي هغه روایات تأییدوي چې په پیغمبر علیه السلام د جادو ذکر په کې راغلی خو د هغه روایت په اړه چې ثعلبی په خپل تفسیر کې رانقل کړی؛ داسې لیکي: هکذا أورده بلا إسناد وفيه غرابة وفي بعضه نكارة شديدة ولبعضه شواهد مما تقدم والله أعلم: داسې یې له کوم اسناد پرته ذکر کړي چې غرابیت او ضعف په کې دي، او په ځینو کې یې شدید نکارت شته او ځینې یې شواهد لري لکه څنگه چې مخکې وویل شول او الله تعالی تر ټولو ښه پوهیږي.

د دې په مقابل کې د عقبه بن عامر روایت دی چې که څه هم دا دواړه سورتونه مدني گڼي خو له جادو سره یې مربوط نه بولي: عن عقبه بن عامر الجهني قال: قال رسول الله صلى الله عليه وسلم: «ألم تر آيات أنزلن الليلة لم ير- أو لا يرى- مثلهن، المعوذتين». مسند امام احمد له عقبه بن عامر روایت دی چې رسول الله صلى الله عليه وسلم وفرمايل: آیا خبر نه یې چې نن شپه داسې آیتونه نازل شوي چې د هغوی په څېر نه دي لیدل شوي یا وبه نه لیدی شي؛ المعوذتين.

د دې دواړو روایتونو په مقابل کې نور روایات دا دواړه سورتونه مکي گڼي، اکثر مفسرین هغو روایاتو ته اعتبار ورکوي چې د دې دواړو سورتونو په مکي والي تاکید کوي. د ټولو مروجو مصاحفو د سورتونو په فهرست کې دا دواړه سورتونه مکي ښودل شوي. ځینو د دې تعارض رفع کولو لپاره ویلي چې دا سورتونه دوه ځله نازل شوي، یو ځل مکه کې او بل ځل مدینه کې، خو د دې خبرې ثابتول پېر گران کار دی، دا ځکه چې د عقبه بن عامر رضي الله عنه له روایت دوه خبرې معلومېږي لومړۍ دا چې دا سورې په مدینه کې نازلې شوې، ځکه عقبه بن عامر رضي الله عنه په مدینه کې مسلمان شوی او دوهمه دا چې دا یې لومړی نزول دی.

خو د سورې متن نه یوازې په دې شهادت ورکوي چې دا مدني سوره ده بلکې ښيي چې د مدني دور په وروستیو کلونو کې نازل شوی.

دا هم باید واضح کړو چې دا دواړه سورتونه د قرآن جزء دي او هغه روایت صحیح نه دی چې عبدالله بن مسعود ته منسوب دی او وايي چې دا صرف دعاگانې دي او د قرآن سورتونه نه دي.

۵- حاسد هغه چا ته ویل کېږي چې له بل سره د نعمت په لیدو داسې تحریک شي چې غواړي دا نعمت یې زوال ومومي، تر هغه چې حسد یې په زړه کې ساتلی، بهر یې نه دی رالیستلی او د حسد په حکم یې کوم عمل نه دی کړی، یوازې زړه یې خوروي او اعصاب یې ناآرامه کوي، نو په دې پورې مربوطه یوه بیماری ده، خوند به یې په خپله ځکي، خو کله چې یې دا حسد کوم ناروا عمل ته هڅوي او د نعمت له خاوند سره یې دښمنۍ ته اړ باسي او په خصمانه عمل لاس

د قرآن ۳۱ لوسې الفلق

پورې کوي، په ډېرې خطرناکې بيمارۍ واوړي چې د ډېرو فتنو راولاړولو باعث شي. عَنْ زَيْبِرَ بْنِ الْعَوَّامِ أَنَّ النَّبِيَّ قَالَ: «دَبَّ إِلَيْكُمْ دَاءُ الْأَمَمِ قَبْلَكُمْ: الْحَسَدُ وَالْبَغْضَاءُ هِيَ الْحَالِقَةُ، لَا أَقُولُ تَخْلُقُ الشَّعْرَ وَلَكِنْ تَخْلُقُ الدِّينَ، وَالَّذِي نَفْسِي بِيَدِهِ لَا تَدْخُلُوا الْجَنَّةَ حَتَّى تُؤْمِنُوا، وَلَا تُؤْمِنُوا حَتَّى تَحَابُّوا، أَفَلَا أُبَيِّنُكُمْ بِمَا يُثَبِّتُ ذَلِكَ لَكُمْ: أَفْشُوا السَّلَامَ بَيْنَكُمْ».

له زبیر بن عوام روایت دی چې رسول الله فرمایلي: د مخکنیو امتونو بيماري تاسو ته مخه کړه: حسد او کینه چې پرې کوونکي ده، نه وایم چې وېښتان پرې کوي، بلکې د دین جرړي پرې کوي او په هغه ذات قسم چې زما ژوند ئې په واک کې دی تر هغه به جنت ته داخل نه شئ چې ایمان راوړئ او ایمان به مو ایمان نه وي چې یو له بل سره محبت ونکړئ، نو آیا هغه څه درونه ښیم چې دا محبت په تاسو کې تلپاته کوي: سلام اچول په خپلو کې زیات کړئ.

همدا راز راځي:

عَنْ أَنَسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «الْحَسَدُ يَأْكُلُ الْحَسَنَاتِ، كَمَا تَأْكُلُ النَّارُ الْحَطَبَ....».

له انس رضي الله عنه روایت دی چې رسول الله صلى الله عليه وسلم وفرمايل: لکه څنگه چې د اور لمبې لرگي سوزوي حسد ښېگڼې سوزوي....

قرآن په گڼ شمېر آيتونو کې منافقين په دې بيمارۍ اخته کړي او زړونه ئې د حسادت او حقد په مرض مبتلا بولي. لکه چې په (محمد: ۲۹ - ۳۰) کې فرمايي:

أَمْ حَسِبَ الَّذِينَ فِي قُلُوبِهِمْ مَرَضٌ أَنْ لَنْ يُخْرِجَ اللَّهُ أَضْغَنَهُمْ ﴿٢٩﴾ وَلَوْ نَشَاءُ لَأَرَيْنَاكَهُمْ

فَلَعَرَفْتَهُمْ بِسِيمَاهُمْ ۚ وَلَتَعْرِفَنَّهُمْ فِي لَحْنِ الْقَوْلِ ۚ وَاللَّهُ يَعْلَمُ أَعْمَالَكُمْ ﴿٣٠﴾

آیا هغه چې په زړونو کې ئې بيماري ده دا گمان ئې کړی چې الله به ئې کينې او حسادتونه رابرسېره نه کړي؟ او که مو غوښتي وی نو داسې به مو درښودلي وو چې له خبرو به دي پېژندل او د خبرو له څرنگوالي خو ئې خامخا پېژني او الله خو ستاسو په کړنو علم لري.

الله تعالى د دغه علم له مخې د هرې ډلې د اعمالو څرنگوالی په قرآن کې بیان کړی، يعنې منافقين هم د وينا او خبرو له سبک او لحن پېژندی شې او هم ئې د قرآن د هغو څرگندونو په رڼا کې چې د هرې ډلې د کړنو په اړه ئې کړي دي.

لکه څنگه چې نفاق په مدينه کې راڅرگند شو او په دې اړه بحثونه يوازي په مدني سورتونو کې موندلی شو، حسد هم د مدني دور له قضایاوو څخې دی او ذکر او بحث ئې يوازي په مدني سورتونو کې راغلی.

يوه له هغو خطرناکو بيماريو چې کورنۍ، ټولنې او يوه نهضت ته سخته صدمه رسوي دغه د حسد بيماري ده، په دې بيمارۍ غرضي او مرضي وگړي اخته کېږي، هغه کم ظرفه خلک پرې مبتلا کېږي چې د نورو د فضيلت او وړتياوو ليدل نه شي زغملی، د نورو وړتياوي د دوی په بيمارو زړونو کې کينه او حسادت راپاروي. څوک چې د مبارزې سابقه لري او څه موده ئې د نورو دعوتگرانو او مبارزانو په څنگ کې تېره کړې وي او د يوه جماعت او حزب د غړي په توگه ئې کار کړی وي، ښه پوهېږي چې د حسد بيماري څومره ستر ستر مصيبتونه

التملق د قرآن پلوشي

راولاروي، د څومره لويو لويو فتنو باعث كيږي او نهضت ته څومره غټ غټ تاوانونه رسوي.

ښه به وي چي دلته پر رسول الله د سحر اړوند روايات وڅېړو:
پر رسول الله باندي د سحر حقيقت

دا هم د مسلمانانو تر منځ يوه اختلافي مسئله ده چي آيا پر رسول الله باندي سحر او كوډي شوې وي كه نه؟ آيا دې كوډو پر هغه اغېز كړى وو كه نه؟ اغېز ئې څومره وو؟ آيا صحيح ده چي كوډگر كولى شي يو څوك په كوډو سره بيمار كړي يا بل ته تاوان ورسوي؟ پر رسول الله باندي كله او چېري دا كوډي شوې وي؟ آيا يو كوډگر كولى شي چي په خپلو كوډو سره د رسول الله په څېر شخصيت ته تاوان ورسوي، بيمار ئې كړي او حافظه ئې مختل كړي؟ كه دښمن ته دا كار ممكن وو نو ولي ئې په وار وار دا كار نه دئ كړى؟

په دې اړه په ټول قرآن كي نه صراحتاً او نه اشارتاً داسي څه مومو چي پر رسول الله يا بل پيغمبر يا بل انسان كوډي شوې او د كوډو د اغېز له كبله بيمار شوى، خو د رواياتو په ټولو كتابونو كي يوازي يو روايت داسي مومو چي وايي پر رسول الله باندي په مدينه كي د يوه يهودي له لوري كوډي شوې وي، دومره اغېز ئې پرې كړى وو چي دروندوالى او كسالت به ئې احساساوو او كله كله به ئې گمان كولو چي فلان كار مي كړى خو حقيقتاً به ئې هغه كار نه وو كړى!! روايت دا دئ:

حَدَّثَنِي مُحَمَّدُ بْنُ الْمُثَنَّى حَدَّثَنَا بَحْيَى حَدَّثَنَا هِشَامٌ قَالَ حَدَّثَنِي أَبِي عَنْ عَائِشَةَ أَنَّ النَّبِيَّ سُحِرَ حَتَّى كَانَ يُخَيَّلُ إِلَيْهِ أَنَّهُ صَنَعَ شَيْئًا وَلَمْ يَصْنَعْهُ . بخاري ٣١٧٥

دا روايت چي په بخاري كي شپږ ځلي نور په دغو شمېرو راغلي: ٣٢٦٨، ٥٧٦٣، ٥٧٦٥، ٥٧٦٦، ٦٠٦٣، ٦٣٩١، د سند له مخي داسي دئ چي په صاحبه وو او تابعينو كي يوازي يو يو راوي لري؛ عروه جلد او عائشه صلي، دوى ته چي كومو راويانو دا روايت منسوب كړى د هغوى په رواياتو كي دا جدي توپيرونه تر سترگو كيږي: په يوه كي راغلي: حَتَّى كَانَ يُخَيَّلُ إِلَيْهِ أَنَّهُ صَنَعَ شَيْئًا وَلَمْ يَصْنَعْهُ او په بل كي يُخَيَّلُ إِلَيْهِ أَنَّهُ يَفْعَلُ الشَّيْءَ وَمَا فَعَلَهُ، په بل كي حَتَّى كَانَ يَرَى أَنَّهُ يَأْتِي النِّسَاءَ وَلَا يَأْتِيهِنَّ په بل كي حَتَّى إِنَّهُ لَيُخَيَّلُ إِلَيْهِ أَنَّهُ يَفْعَلُ الشَّيْءَ وَمَا فَعَلَهُ په بل كي يُخَيَّلُ إِلَيْهِ أَنَّهُ يَأْتِي أَهْلَهُ وَلَا يَأْتِي په بل كي حَتَّى إِنَّهُ لَيُخَيَّلُ إِلَيْهِ قَدْ صَنَعَ الشَّيْءَ وَمَا صَنَعَهُ په يوه كي حَتَّى إِذَا كَانَ ذَاتَ يَوْمٍ أَوْ ذَاتَ لَيْلَةٍ (دلته د شك څرگندونه شوې او ويل شوي كومه ورځ يا كومه شپه!!) وَهُوَ عِنْدِي لَكِنَّهُ دَعَا وَدَعَا بِهِ بَلْ كِي حَتَّى إِذَا كَانَ ذَاتَ يَوْمٍ وَهُوَ عِنْدِي دَعَا اللَّهَ وَدَعَا بِهِ بَلْ كِي فَقَالَ لِي ذَاتَ يَوْمٍ بِهِ بَلْ كِي وَإِنَّهُ دَعَا رَبَّهُ ثُمَّ قَالَ بِهِ يَوْه كِي « يَا عَائِشَةُ، أَشَعَرْتُ أَنَّ اللَّهَ أَفْتَانِي فِيمَا اسْتَفْتَيْتُهُ فِيهِ بِه بَلْ كِي يَا عَائِشَةُ أَعْلَمْتُ أَنَّ اللَّهَ قَدْ أَفْتَانِي فِيمَا اسْتَفْتَيْتُهُ فِيهِ بِه بَلْ كِي أَشَعَرْتُ أَنَّ اللَّهَ قَدْ أَفْتَانِي فِيمَا اسْتَفْتَيْتُهُ فِيهِ بِه بَلْ كِي « أَشَعَرْتُ أَنَّ اللَّهَ قَدْ أَفْتَانِي فِيمَا اسْتَفْتَيْتُهُ فِيهِ بِه بَلْ كِي أَتَانِي رَجُلَانِ فَقَعَدَ أَحَدُهُمَا عِنْدَ رَأْسِي، وَالْآخَرُ عِنْدَ رِجْلِي بِه بَلْ كِي جَاءَنِي رَجُلَانِ، فَجَلَسَ أَحَدُهُمَا عِنْدَ رَأْسِي وَآخَرُ عِنْدَ رِجْلِي بِه بَلْ كِي أَتَانِي رَجُلَانِ، فَجَلَسَ أَحَدُهُمَا عِنْدَ رِجْلِي وَالْآخَرُ عِنْدَ رَأْسِي بِه يَوْه كِي فَقَالَ أَحَدُهُمَا لِصَاحِبِهِ مَا وَجَعَ الرَّجُلُ فَقَالَ مَطْبُوبٌ . قَالَ مَنْ طَبَّاهُ

قَالَ لَبِيدُ بْنُ الْأَعْصَمِ بِهِ بِلْ كِي فَقَالَ الَّذِي عِنْدَ رَأْسِي لِلْآخِرِ مَا بَالُ الرَّجُلِ قَالَ مَطْبُوبٌ . قَالَ وَمَنْ طَبَّهُ قَالَ لَبِيدُ بْنُ الْأَعْصَمِ، رَجُلٌ مِنْ بَنِي زُرَيْقٍ حَلِيفٌ لِيَهُودَ، كَانَ مُنَافِقًا . بِهِ بِلْ كِي ثُمَّ قَالَ أَحَدُهُمَا لِصَاحِبِهِ مَا وَجَعَ الرَّجُلُ قَالَ مَطْبُوبٌ . قَالَ وَمَنْ طَبَّهُ قَالَ لَبِيدُ بْنُ الْأَعْصَمِ، الْيَهُودِيُّ مِنْ بَنِي زُرَيْقٍ بِهِ بِلْ كِي فَقَالَ الَّذِي عِنْدَ رَجُلِي لِلَّذِي عِنْدَ رَأْسِي مَا بَالُ الرَّجُلِ قَالَ مَطْبُوبٌ . بِهِ يَوْه كِي يَعْنِي مَسْحُورًا . قَالَ وَمَنْ طَبَّهُ قَالَ لَبِيدُ بْنُ الْأَعْصَمِ بِهِ يَوْه كِي قَالَ فِي أَيِّ شَيْءٍ قَالَ فِي مُشْطٍ وَمُشَاطَةٍ، وَجَفَّ طَلْعَ نَخْلَةٍ ذَكَرَ . قَالَ وَأَيْنَ هُوَ قَالَ فِي بَنَرِ دُرَّوَانٍ بِهِ بِلْ كِي قَالَ وَفِيمَ قَالَ فِي مُشْطٍ وَمُشَاقَةٍ . قَالَ وَأَيْنَ قَالَ فِي جَفِّ طَلْعَةٍ ذَكَرَ، تَحْتَ رَعُوفَةٍ، فِي بَنَرِ دُرَّوَانٍ « بِهِ بِلْ كِي قَالَ فِيمَاذَا قَالَ فِي مُشْطٍ وَمُشَاطَةٍ، وَجَفَّ طَلْعَةٍ ذَكَرَ . قَالَ فَأَيْنَ هُوَ قَالَ فِي بَنَرِ دِي أُرَّوَانٍ « بِهِ بِلْ كِي قَالَ وَفِيمَ قَالَ فِي جَفِّ طَلْعَةٍ ذَكَرَ فِي مُشْطٍ وَمُشَاقَةٍ، تَحْتَ رَعُوفَةٍ فِي بَنَرِ دُرَّوَانٍ « بِهِ بِلْ كِي قَالَ فِيمَاذَا قَالَ فِي مُشْطٍ وَمُشَاطَةٍ وَجَفَّ طَلْعَةٍ . قَالَ فَأَيْنَ هُوَ قَالَ فِي دُرَّوَانٍ، وَدُرَّوَانُ بَنَرٌ فِي بَنِي زُرَيْقٍ « بِهِ يَوْه كِي فَأَتَاهَا رَسُولُ اللَّهِ فِي نَاسٍ مِنْ أَصْحَابِهِ فَبَجَاءَ فَقَالَ « يَا عَائِشَةُ كَأَنَّ مَاءَهَا نِقَاعَةُ الْحَنَاءِ، أَوْ كَأَنَّ رُعُوسَ نَخْلِهَا رُعُوسُ الشَّيَاطِينِ » بِهِ بِلْ كِي فَاتَى النَّبِيَّ الْبَنَرُ حَتَّى اسْتَخْرَجَهُ فَقَالَ « هَذِهِ الْبَنَرُ الَّتِي أُرِيْتَهَا، وَكَأَنَّ مَاءَهَا نِقَاعَةُ الْحَنَاءِ، وَكَأَنَّ نَخْلَهَا رُعُوسُ الشَّيَاطِينِ » . بِهِ بِلْ كِي قَالَ فَذَهَبَ النَّبِيُّ فِي أَنَاسٍ مِنْ أَصْحَابِهِ إِلَى الْبَنَرِ، فَنَظَرَ إِلَيْهَا وَعَلَيْهَا نَخْلٌ، ثُمَّ رَجَعَ إِلَى عَائِشَةَ فَقَالَ « وَاللَّهِ لَكَأَنَّ مَاءَهَا نِقَاعَةُ الْحَنَاءِ، وَلَكَأَنَّ نَخْلَهَا رُعُوسُ الشَّيَاطِينِ » بِهِ بِلْ كِي فَبَجَاءَ النَّبِيُّ فَقَالَ « هَذِهِ الْبَنَرُ الَّتِي أُرِيْتَهَا كَأَنَّ رُعُوسَ نَخْلِهَا رُعُوسُ الشَّيَاطِينِ، وَكَأَنَّ مَاءَهَا نِقَاعَةُ الْحَنَاءِ (له دي داسي معلومېږي لكه چي دا ځا ني په خوب او روي كې ليدلي وي) بِهِ بِلْ كِي قَالَتْ فَأَتَاهَا رَسُولُ اللَّهِ ثُمَّ رَجَعَ إِلَى عَائِشَةَ فَقَالَ « وَاللَّهِ لَكَأَنَّ مَاءَهَا نِقَاعَةُ الْحَنَاءِ، وَلَكَأَنَّ نَخْلَهَا رُعُوسُ الشَّيَاطِينِ » . بِهِ يَوْه كِي قُلْتُ يَا رَسُولَ اللَّهِ أَفَلَا اسْتَخْرَجَهُ قَالَ « قَدْ عَافَانِي اللَّهُ، فَكْرِهْتُ أَنْ أَتُورَ عَلَى النَّاسِ فِيهِ شَرًّا » . فَأَمَرَ بِهَا فَدُفِنْتُ . بِهِ بِلْ كِي قَالَ فَاسْتَخْرَجَ، قَالَتْ فَقُلْتُ أَفَلَا أَيْ تَنْشَرْتُ . فَقَالَ « أَمَّا وَاللَّهِ فَقَدْ شَفَانِي، وَأَكْرَهُ أَنْ أُثِيرَ عَلَى أَحَدٍ مِنَ النَّاسِ شَرًّا » بِهِ بِلْ كِي قُلْتُ يَا رَسُولَ اللَّهِ أَفَأَخْرَجْتَهُ قَالَ « لَا، أَمَّا أَنَا فَقَدْ عَافَانِي اللَّهُ وَشَفَانِي، وَخَشِيتُ أَنْ أَتُورَ عَلَى النَّاسِ مِنْهُ شَرًّا » . وَأَمَرَ بِهَا فَدُفِنْتُ بِهِ بِلْ كِي فَأَمَرَ بِهِ النَّبِيُّ فَأَخْرَجَ . قَالَتْ عَائِشَةُ فَقُلْتُ يَا رَسُولَ اللَّهِ فَهَلَّا - تَعْنِي - تَنْشَرْتُ فَقَالَ النَّبِيُّ « أَمَّا اللَّهُ فَقَدْ شَفَانِي، وَأَمَّا أَنَا فَأَكْرَهُ أَنْ أُثِيرَ عَلَى النَّاسِ شَرًّا بِهِ بِلْ كِي فَقُلْتُ يَا رَسُولَ اللَّهِ فَهَلَّا أَخْرَجْتَهُ قَالَ « أَمَّا أَنَا فَقَدْ شَفَانِي اللَّهُ، وَكْرِهْتُ أَنْ أُثِيرَ عَلَى النَّاسِ شَرًّا »

لكه چي گورئ په دي رواياتو كې ژور توپيرونه تر سترگو كيږي، ځيني ئي وايي چي رسول الله دا د كودو توكي په خپل لاس راوايستل، ځيني وايي نورو ته ئي امر وكړ چي راوئې باسي، او دفن ئي كړي، ځيني وايي همداسي ئي پرېښودل او ونې ويل چي الله تعالى ما ته له دي پرته شفا راکړه، ځيني ئي وايي چي عائشي صلي ورته وويل آيا زه ئي راونه باسم، همدا راز گورئ چي په دي رواياتو كې د شك موارد هم تر سترگو كيږي، راوي يو ځاي وايي: كومه ورځ يا كومه شپه چي رسول الله زما خوا ته وو، په روايت كې د شك وينا د روايت اعتبار كموي، د ځينو له الفاظو داسي معلومېږي چي هغه څا، د هغه اوبه او پر سر ئي د كجوري ونه په خوب كې ليدلي وو، حال دا چي نور ئي وايي چي رسول الله په خوب كې يوازي دوه سري ليدلي وو، همدا راز دلته ويل شوي چي د دي څاه پر سر د ولاړي ونې څانگي داسي وي لكه د شيطانانو سرونه!! دا وينا له حقيقت سره اړخ نه لگوي، د هغه څاه د كجوري ونه به يقيناً د

المخلق د قرآن پلوشې

مدینې د نورو ونو په څېر وه، که نه نو په ډېرو روایاتو کې به دا راغلي وه چې که څوک غواړي د شیطان د سر څرنگوالی ورته معلوم شي نو د دُرَوَان د کوهې پر سر د ولاري وني ځانگې دي وگوري!!

دلته څو پوښتنې راولاړېږي:

- که واقعاً پر رسول الله کودي شوي وي نو دا خو ډېره لویه حادثه وه، ولي په ټولو صحابه وو کې یوازې یوه کس دا خبره کړې ده، دا خبره خو باید گڼ شمېر صحابه وو روایت کړې وي!! لږ تر لږه د رسول الله نورو بیبیانو به هم دا خبره کړې وه، له صحابه وو څخه باید ډېرو تابعینو ته هم رسېدلې وي، ولي په تابعینو کې هم له هاشم او د ده له پلار پرته بل راوي نه لري!!؟

- قرآن خو وایي چې سحر د اشیاءو ماهیت نشي بدلولی، هسي د خلکو د غولولو یوه ننداره وي چې یو شی په بلي بڼې کې گوري، آرام پراته شیان د خوځېدونکو په څېر ورته برېښي!! په ټول قرآن کې داسې آیت نه مومو چې د سحر داسې اغېز ترې ثابت شي چې یو انسان بیمار کړي، د هاروت او ماروت په قصې کې د سحر داسې اغېز په بشپړه توگه ردوي او وایي: دوی په کوډو سره چا ته ضرر نشو رسولی، ضرر یوازې د الله تعالی په اذن سره انسان ته رسېدی شي نه د جادوگر په کوډو سره.

- که د موسی علیه السلام عصا د فرعون د ډېرو ماهرو کوډگرو ټول سحر شنډولی شو او دوی ټولو په گډه موسی علیه السلام ته هېڅ ضرر نشو رسولی نو یو یهودي کوډگر به څنگه توانېږي چې رسول الله ته ضرر ورسوي!! رسول الله خو موږ ته داسې دعاگانې رابښودلې چې په ویلو سره ئې هم د شیطان له شره خوندي پاته کېږو او هم د کوډگرو او د هر مضر شي له شره، او څرگنده ده چې رسول الله به حتماً دا دعاگانې ویلي نو له دې سره سره څنگه ومنو چې دغو کوډو پر هغه اغېز کړی وو!!؟

- یهودو او مشرکینو ولي یوازې دا یو ځل پر ده باندي کودي وکړي!! ولي ئې تر دې وړاندي او ورسته دا کار نه دی کړی!!؟

- دا خو د رسول الله عصمت او د قرآن دا آیت تر پوښتنې لاندې راولي چې رسول الله ته فرمایي: (والله یعصمک من الناس) او ډېرو ته دا شک راپیدا کوي چې ښایي پر رسول الله به ډېر ځلي نور هم کودي شوي وي او د کوډو تر اغېز لاندې به ئې داسې خبرې کړي وي چې د ده اصلي خبرې نه دي!! آیا په داسې مهمې اعتقادي مسنلې کې داسې غریب روایت منلی شو چې په صحابه وو او تابعینو کې یو یو راوي لري، په ټول قرآن کې نه یوازې کوم شاهد ورته نه مومو بلکې له قرآن سره په څرگنده توگه تعارض لري، په متن کې ئې هم کافي ستونزې شته، ځینې ئې یو څه وایي او ځینې بل څه!!؟

څوک چې وایي سحر حق دی، معنی ئې دا ده چې په قرآن کې د سحر او ساحرانو (جادو او جادوگرانو) یادونه شوې، د فرعون کوډگرو د موسی علیه السلام مقابله کړې، خپل پري او عصاگانې ئې اچولي ول او خلکو ته داسې برېښېدلي وو چې خوځېږي، همدا او بس، نه دا چې جادو کول یا سم او جانز کار دی او یا په جادو سره څوک کولی شي بل ته گټه یا ضرر ورسوي، قرآن دا دواړه خبرې ردوي، وایي: نه جادو جادوگر ته گټه رسولی شي او نه

د قرآن ۴ پلوشې الفلق

جادوگر په خپل جادو سره بل ته تاوان رسولی شي، جادوگر به هيڅکله او په هيڅ ځای کې بریالی نشي، قرآن په دې اړه فرمایي:

فَأَوْجَسَ فِي نَفْسِهِ خِيفَةً مُوسَى ﴿٦٧﴾ قُلْنَا لَا تَخَفْ إِنَّكَ أَنْتَ الْأَعْلَى ﴿٦٨﴾ وَأَلْقِ مَا فِي يَمِينِكَ تَلْقَفْ مَا صَنَعُوا إِنَّمَا صَنَعُوا كَيْدٌ سَحِرٌ وَلَا يُفْلِحُ السَّاحِرُ حَيْثُ أَتَى ﴿٦٩﴾

طه: ۶۷-۶۹

نو موسی په خپل زړه کې وېره احساس کړه، ومو ویل: مه وپریږه، یقیناً چې همدا ته برلاسی یې، او هغه شی وغورځوه چې ستا په لاس کې دی، چې هغه څه بنوی تېر کړي چې دوی جوړ کړي، یقیناً هغه څه چې دوی جوړ کړي د کوډگر مکر دی، او جادوگر چې هر چېرې ورشي بریا نشي موندلی.

له دې مبارکو آیتونو څو خبرې معلومیږي:

- د کوډگرو له لوري ښودل شوی ننداره دومره هیبتناکه وه چې موسی علیه السلام په خپل زړه کې وېره احساس کړه، دلته دا نه دي ویل شوي چې آیا پر ځان وېرېدلې، که له دې چې په مسابقي کې به برلاسی نشي او که په دې چې خلک به دوکه شي او د جادوگرانو تر اغېز لاندې به راشي؟! خو له وروستۍ فقرې معلومیږي چې وېره ئې په مسابقي کې د خپلې بریا په اړه وه، ځکه الله تعالی فرمایي: ومو ویل: مه وپریږه، یقیناً چې همدا ته برلاسی یې.
- د الله تعالی له لوري موسی علیه السلام ته ویل شوي چې د خپل لاس عصا وغورځوي، چې دا به ټول هغه پري او عصاګانې بنوی تېرې کړي چې دوی د خوځنده مارانو په څېر ښودلي.

- دلته ویل شوي چې جادو هسي یوه دوکه او غولونه وه، د فرعون د ماهرو جادوگرانو دا لوبه د لاس هنر وو نه د جادو اغېز، دا په حقیقت کې یو مکر وو نه بل څه، د پړو او عصاګانو حقیقت نه دی بدل شوی بلکې خلک غولول شوي او د خوځنده مارانو ګمان ئې پرې کړی!! د آیت دا برخه چې وایي: جادوگر چې هر چېرې ورشي بریا نشي موندلی، دا حقیقت مزید واضح کوي او ښيي چې د جادوگر مکر او کید د څو شېبو داسې غولونکي ننداره ده چې نه ده ته کومه ګټه رسوي او نه بل ته. د ګټې او تاوان پرېکړه د الله تعالی له لوري کیږي.

همداراز قرآن د هاروت او ماروت د قصې په ترڅ کې فرمایي چې بني اسرائیلو به له دوی د داسې څه زده کولو هڅه کوله چې په هغه سره سړی او د هغه مېرمن سره بېل کړي خو دوی په خپل سحر سره نه ځان ته کومه ګټه رسولی شوه او نه بل ته کوم تاوان:

وَمَا يُعْلِمَانِ مِنْ أَحَدٍ حَتَّى يَقُولَا إِنَّمَا خُنْ فِتْنَةٌ فَلَا تَكْفُرْ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ ۚ وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ ۚ وَيَتَعَلَّمُونَ مَا يَضُرُّهُمْ

البقره: ۱۰۰

(دې ملانکو) به هېچا ته څه تعليم نه ورکاوو مگر دا چې ورته ويل به ئې: موږ (خو د يوه) امتحان (لپاره راغلي) يو، نو ته مه کافرکېږه، خو دوی له دې دواړو هغه څه زده کول چې په هغه سره نارینه او مېرمنه ئې سره بېل کړي، دا په داسې حال کې چې په دې سره دوی د الله له اذن پرته هېچا ته تاوان رسوونکي نه وو او په داسې حال کې چې هغه څه ئې زده کول چې تاوان ئې ورساوو او گټه ئې نه ورسوله.

دا آيتونه په واضح الفاظو د سحر دا ډول اغېز ردوي او وايي چې د گټې او تاوان پرېکړه د الله تعالى له لوري کېږي نه د جادوگرانو په جادو سره!!! دې ته مو پام وي چې دغو دوو فرشتو خلکو ته داسې جادو نه وربښودو چې په هغه سره مېړه او مېرمن ئې سره بېل کړي شي، حاشا و کلا چې الله تعالى به فرشتې په دې گمارلي وي چې خلکو ته داسې کوډي ورزده کړي، دا هم د الله تعالى په اړه تور دئ او هم د فرشتو په اړه، دا خو ستره گناه ده، فرشتې په خپله دوی ته وايي چې مه کافران کېږئ، نو څنگه به هغوی ته داسې کوډي وربښي؟! د آيت معنى دا ده چې دغو مفسدينو به حتى له فرشتو هم د داسې څه زده کولو هڅه کوله چې سړى او د ده مېرمن سره بېل کړي شي، يوه به غوښتل چې د بل مېرمن ترې بېله کړي او پر خپل ځان ئې مينه کړي، نو د همدې لپاره به ئې کوډو ته پناه وره حتى غوښتل ئې چې له فرشتو هم دغسې څه زده کړي، په همدې موخه فرشتو ته ورتگ د دوی لپاره اتمام حجت وو او په همدې سره په الهي عذاب اخته شوي. د جادو د دا ډول اغېز خبرې هغه ټگماران تکراروي چې خلک غولوي او ورته وايي: جنابه! جادو حق دئ، انکار ترې کفر، پر رسول الله جادو شوى وو، ما ته راشه چې په يوه جادو سره ستا مرادونه ترسره کړم، سرکښ محبوب درته تسليم کړم، که د بل د کوډو له کبله بيمار شوى يې کوډي راوباسم او د جادو اغېز شند کړم، خو دا ډېر گران کار دئ، او شکرانه ئې لويه ده، له ما ډېر وخت، ډېر زحمت او ډېر مصرف غواړي، د سور سپرلي او سپين چرگ وينې، د زعفرانو زېر رنگ، د ورېښمو ټوټه او دا او دا غواړي!!! زعفران به زه راپيدا کړم، د سپرلي او سپين چرگ بندوبست به ته وکړې، د محبوبې د وېښتانو څو تارونه، د زړې پرمخې څو ښاخونه او به هم ته راپيدا کړې، نور هر څه پر ما!!!

دغو دلالتو ته په پام سره په بشپړ ډاډ او اطمینان سره ويلی شو چې نه پر رسول الله جادو شوى او نه د جادو له کبله بيمار شوى، او نه جادوگر کولى شي په خپل جادو سره چا ته گټه يا تاوان ورسوي. جادو يوه دوکه ده او جادوگر يو ټگمار او دوکه مار انسان. او دا همغه څه دي چې قرآن ئې موږ ته لارښوونه کوي.

د قرآن ۴۱ پلوشې الناس

بسم الله الرحمن الرحيم

الناس

د سوري معرفي

د دې سوري نوم الناس (خلک) دئ، ۶ آيتونه لري، چي پنځه ئي د الناس او يو ئي د خناس په لفظ پای ته رسېدلي. د الفلق له سوري سره په يوه وخت کي نازل شوي، د بحث موضوع ئي هغه الله تعالی ته د وسوسه گرانو له شره پناه وړل ده چي هم د خلکو پالونکي دئ، هم ئي ټولواک دئ او هم معبود.

د (الفلق) او (الناس) سورتونه په رواياتو کي د (معوذتين) په گډ نوم ياد شوي، هم ئي د آيتونو سجع او غږ سره ورته دئ او هم ئي د بحث موضوع، په دواړو کي الله تعالی ته پناه وړل بيان شوي، که دواړو سورتونو ته لږ خير شو متوجه کيږو چي د الناس سوره د الفلق د سوري شرح ده، په الفلق کي (په غوټو کي د پو کوونکو) په اړه بحث شوی او په الناس کي له هغو چي (په سينو کي وسوسي اچوي)، د دعوت په ضد د دښمن يوه ډېره خطرناکه حربه او وسله د وسوسو خورول دي، څوک چي د مبارزې تجربه لري او څه وخت ئي د مبارزې په لوړو ژورو کي تېر کړی، په دې پوهيږي چي د وسوسو د خورولو لړۍ هغه وخت پيل کيږي او نهضت ته ستونزي راولاړوي چي د نهضت لمنه خوره شي او له نهضت سره د ولس د يو ځای کېدو لړۍ تېزه شي، زيات شمېر نوي کسان ملگرتيا ته راوړاندي شي، مخکي به خلک يوازي يوازي راتلل خو اوس ډله ډله راځي، دا حالت نهضت ته دوه مشکلات راولاړ کړي:

الف: دښمنان د خطر احساس وکړي او دې ته اړ شي چي د نهضت په ضد خپل ټول تبليغاتي وسائل فعال او ماهر وسوسه گران استخدام کړي او د پراخو تبليغاتو لړۍ پيل کړي.

ب: کوم خلک چي په ډله ييزه توگه او د نهضت قوت او ځواکمنۍ ته په پام سره له صف سره يو ځای شوي، لا ئي سمه او کافي روزنه نه ده شوې، لا د کړاوونو او ستونزو په لوړو ژورو کي نه دي روزل شوي، لا خام دي او له ديني لارښوونو پوره واقف نه دي، د دغو تبليغاتو تر اغېز لاندې راځي، وسوسه کيږي، دښمن کولی شي شکوک او شبهات ورته راپيدا کړي، د دښمن په لومو کي لويېږي او د نهضت په ضد ئي هڅوي.

د نهضت په ابتدائي مراحلو کي نه خو دښمن د دې ضرورت احساساوو چي په پراخو تبليغاتو لاس پوري کړي او وسوسي خوري کړي او نه خو په دې مرحلې کي له نهضت سره يو ځای شوي کسان داسي وو چي د دښمن د وسوسو او تبليغاتو تر اغېز لاندې راشي، دوی خو شعوري او له غور او دقت وروسته يو ځای شوي، د نهضت د شعارونو، آرمانونو او تگلارو په حقانيت له پوهېدو وروسته ئي تعهد کړی، د ښکېلو خواوو تر منځ له ژور قضاوت وروسته ئي يوه خوا غوره کړې، وسوسي نه شي کولی دوی تر اغېز لاندې راولي او د دښمن

تبليغات ئې مشوش او له خپل انتخاب ئې پېنېمانه کړي.

د (الناس) سوره د قرآن تتمه ده او د فاتحي له سوري سره چې د قرآن مقدمه ده ډېر ژور ارتباط او تړاو لري، خو څرگند او ښکاره ارتباطاتو ته ئې ستاسو پام رااړوم:

الف: د الناس په سوره کې د (رب)، (ملك) او (اله) نومونه راغلي، د فاتحي په سوره کې دغه نومونه له دريو بسيطو تغييرونو سره گورو: يو دا چې (اله) د (الله) په بڼه کې راغلی او ملك د مالك په بڼه کې او بل دا چې (الله) د (رب) او (ملك) تر نومونو مخکې راغلی.

ب: د فاتحي په سوره کې لولو: ستايني ټولي هغه الله ته دي چې د عالميانو رب دئ، هماغه ډېر مهربان رحم کوونکی رب او د جزاء د ورځې ټولواک او د الناس په سوره کې لولو: ووايه: د خلکو پالونکي، د خلکو ټولواک او د خلکو معبود ته پناه وړم.

ج: د فاتحي په سوره کې له هغه رب العالمين استعانت او مرسته غواړو چې ډېر مهربان رحم کوونکی رب او د جزاء د ورځې ټولواک دئ او په دې سوره کې له خناسو وسوسه گرانو رب الناس، ملك الناس او اله الناس ته پناه وړو.

د: د فاتحي په سوري کې زموږ دعاء دا ده: موږ سمي لاري ته هدايت کړه، د هغو کسانو په لار چې تا پرې پېرزويني کړې، نه غضب کړی شوي او نه بې لاري دي او د الناس په سوره کې په دې مکلف شوي يو چې د هغو خلکو له شره خدای ته پناه يوسو چې په خپله بې لاري دي او نور بې لاري کوي.

حتماً په دې پوهېږئ چې انسان په ماشومتوب کې له هر خطر موږ ته پناه وړي، خپل لومړني مربې ته، خو چې بلوغ ته ورسېږي او له موږه بې نیاز شي نو بيا خپل شکايتونه واکمنانو ته وړاندي کوي او د خپلو مشکلاتو د حل لپاره چارواکو ته رجوع کوي، خو کله چې پوخوالي ته ورسېږي او په دې پوه شي چې واکداران د ده په څېر انسانان دي او کله چې د ده غوښتنې د ماشومتوب او خوانۍ له مرحلې لوړې شي او په اوچتو اوچتو آرمانونو بدلې شي، نو بيا تر دغو لوړه ملجأ او مرجع لټوي او د معبود په لټه کې شي. د الناس په سوره کې دغه تدريجي ارتقاء مراعات شوی: د خلکو رب، د خلکو ټولواک او د خلکو اله او معبود ته پناه يوسئ.

دا سوره موږ ته ښيي چې کله جنې شيطان د انسان په زړه کې وسوسي اچوي او کله خناس وسوسه گر انسانان، قرآن شيطان په دوو څېرو کې معرفي کوي: شيطان د جن په څېره کې او شيطان د انسان په څېره کې؛ لکه چې فرمايي:

وَإِذَا لَقُوا الَّذِينَ ءَامَنُوا قَالُوا ءَامَنَّا وَإِذَا خَلَوْا إِلَىٰ شَٰئِطَانِهِمْ قَالُوا إِنَّا مَعَكُمْ إِنَّمَا نَحْنُ



مُسْتَهْزِءُونَ

البقره: ١٤

او چې کله له مؤمنانو سره مخامخ شي وايي: ايمان مو راوړی، خو چې کله د خپلو شيطانانو په لور گوښه شي؛ وايي: موږ يقيناً له تاسو سره يو، موږ خو هسي (په دوی) ملنډي وهونکي يو.

دلته له شيطانانو مراد د منافقينو شيطان صفته مشران دي.

د قرآن ۽ پلوشې الناس

همدا راز فرمايي:

إِنَّمَا ذَالِكُمُ الشَّيْطَانُ خَوْفٌ أَوْلِيَاءَهُ، فَلَا تَخَافُوهُمْ وَخَافُونَ إِنْ كُنْتُمْ مُؤْمِنِينَ ﴿١٧٥﴾

آل عمران: ۱۷۵

دا خو فقط شيطان وو چي خپل دوستان ئي وېرول، نو له هغوی مه وېرېږئ، له ما ووېرېږئ
که مؤمنان یاست.

دلته هم له شيطان مراد د دینمن مبلغ دی.

څوک چي د مبارزې تجربه لري او مخصوصاً چا چي د نهضت د بریاوو مرحله په خپلو
سترگو لیدلې، په دې ښه پوهېږي چي د دې مرحلې له سترو سترو آفتونو یو ئي دا دی چي
دعوتگران داسي شعارونو ته مخه کړي چي عام ولس ئي ډېر خوښوي، ټول اهتمام او التفات
ئې دې خبرې ته شي چي د ولس تأیید او ملاتړ تر لاسه کړي او په خپلو خبرو سره ئې خوښ
کړي، مخکنیو آرمانونو او شعارونو ته ژمنه، اصولو او مبادیو ته التزام خپل ځای داسي
سیاستونو ته پرېږدي چي عام ولس ئې خوښوي، دعوتگران د ولس د لارښوونې په ځای د
دوی راضي کولو ته مخه کړي، یوازي هغه مسائل عنوانوي چي عوام ئې غواړي او د دوی د
ارضاء سبب کېږي او د هغو خبرو له کولو ډډه کوي چي عوام ئې نه خوښوي، که خلک په
خرافاتو باور لري او په اوهامو کې ژوند کوي، نه ښايي چي د خرافاتو او اوهامو په اړه بحث
وشي او د ولس د عقائدو د تصحیح هڅه وشي، ځکه چي په دې سره د عوامو تأیید او ملاتړ
له لاسه ورکوي!! که خلک ستومانه او راحت طلب شوي، نو نه ښايي چي د جهاد، مبارزې،
انقلاب او د الله په لار کې د قربانۍ په څېر خبرې وکړو، دا ځکه چي د داسي خبرو بازار سوړ
دی او عوام ئې نه خوښوي!! څه چي عام شوي او په پراخه پیمانه په ولس کې مروج شوي،
که څه هم په قطعي توګه حرام وي او دین د دې لپاره راغلی چي د دې عام شوي دود دستور
جرري وباسي خو د دې لپاره نه ښايي په دې اړه څه ووايو او خلک ترې راوګرځوو چي له
ولسه منزوي کېږو، خلک راته بنسټپال، افراطي او متشدد وايي، په دې ترتیب ګورئ چي په
دې مرحله کې (خلک) د دعوتگرانو په زړونو کې د وسوسې لامل او تومنه شي، خو دا د قرآن
وروستی سوره موږ ته لارښوونه کوي چي له دې وسوسې د خلکو رب، د خلکو ټولواک او د
خلکو اله ته پناه یوسی.

بِسْمِ اللَّهِ الرَّحْمَنِ الرَّحِيمِ

قُلْ أَعُوذُ بِرَبِّ النَّاسِ ﴿١﴾ مَلِكِ النَّاسِ ﴿٢﴾ إِلَهِ النَّاسِ ﴿٣﴾ مِنْ شَرِّ أَلْوَسَوَاسٍ

الْخَنَاسِ ﴿٤﴾ الَّذِي يُوسْوِسُ فِي صُدُورِ النَّاسِ ﴿٥﴾ مِنَ الْجِنَّةِ وَالنَّاسِ ﴿٦﴾

۱- ووايه: پناه وړم رب د ټولو خلکو ته. ۲- ټولواک د ټولو خلکو ته. ۳- معبود د ټولو خلکو ته. ۴- د بيا بيا راتلونکي وسواس له شړه. ۵- هغه چي وسوسي اچوي په سينو کي د خلکو. ۶- که له پېريانو وي که له خلکو.

۱-۳: هغه څه چي په دې آيتونو کي ئي د الله تعالى او ده ته د پناه وړلو په اړه مشاهده کوو لاندې مهم ټکي دي:

الف: الله تعالى د خلکو رب او پالونکی دئ، دوی ئي پيدا کړي او پالنه ئي کوي.
ب: د خلکو څښتن او ټولواک دئ، ټول د ده مملوک او د ده د ارادې په وړاندې محکوم دي. گمان مه کوئ چي الله تعالى له هغه وروسته چي د انسان په شمول ئي د عالم هر څه پيدا کړل، سنن او ضوابط ئي وټاکل، نو د عالم د چارو او امورو بهير ئي خپلي مخي ته پرېښود، اوس ئي د پېښو او حوادثو له څرنگوالي سره هيڅ کار نه لري او مداخله په کي نه کوي!!
برعکس الله تعالى د دې ترڅنگ چي پيداکوونکی او پالونکی دئ، هر څه ئي پيدا کړي او پالنه ئي کوي، ملک او ټولواک هم دئ، حکم ئي په هر ځای کي حاکم او اراده ئي په هر کار کي نافذه ده، د ده له اذن او اجازې پرته هيڅ کار نه شي ترسره کېدی، د ده له توفيق پرته هيڅ څه له خپله خايه نه شي خوځېدی، ټول طوعاً او کرهاً د ده حکم ته منقاد او د ده د ارادې په وړاندې خاضع دي. الله تعالى ملک او پاچا دئ او ټول د ده مملوک او محکوم.

ج: الله تعالى د خلکو پالونکی، ملک، اله او معبود دئ، له ده پرته هيڅوک او هيڅ څه د لمانځني وړ نه دي، د عبادت او دعاء او د لمانځني او مرستي غوښتنې مرجع او ملجأ الله تعالى دئ، بايد يوازي د ده عبادت وکړي او يوازي له ده استعانت او مرسته وغواړي، هغه ذات ته بايد پناه يوسي چي ستا او د ټولو خلکو رب او پالونکی دئ، د ده د پناه په غېږ کي بايد د ډاډ او اطمینان احساس وکړي.

۴-۶: بايد متوجه وي چي د جنت په لوري خپل سفر کي او د الله تعالى په لوري خپل الوت کي، داسي دښمنان لري چي په هر گام کي ئي کمين درته نيولی، هر يو په ځانگړې وسلې سمبال، هر يو ئي په دې تکل کي چي ستا لاره ځنډ کړي، له بني او کيڼ لوري درباندي بريد وکړي، تلوسه ئي دا چي تا بي لاري کړي، د لاري زاد او توبڼه دي لوټ کړي، عزم دي سست او همت دي کمزوری کړي، افکار دي مغشوش او موخي دي ناولي کړي، د سفر پای در ته مجهول او سر منزل ته رسېدا مستحيل وېرېښوي، په هر گام کي خپله جلوه او عشوه تر مخکي لازياته جالب او زړه راښکونکي کړي، شنه څراغونه درته ځلوي، ستا په يو وار (نه) ويلو له خپلو هڅو لاس نه اخلي، درنه نه ځي او خپلي مخي ته دي نه پرېږدي، که ئي د

د قرآن ۴۱۰ پلوشې الناس

خطرناکو لومو په یوې کړۍ کې ونه نښتې خپل دام نه ټولوي او په دام کې ستا له اچولو لاس نه اخلي، د بلي کړۍ په خوا کې درته کښېښي، په دې هیله چې دا خل به حتماً د ده په لومي کې نښلي، د هرې لومي خوا ته ځانگړې غولونکې طعمه ږدي، له دې خطرناک وسوسه گر خپل رب ته پناه یوسه.

د دې وسوسه گر ځانگړتیاوي دا دي:

الف: (وسواس) دئ، رنگ رنگ وسوسي کاروي.

ب: (خناس) دئ، پرله پسې وسوسي اچوي، کله له یوې گوښې پټ او ناڅاپي راشي او زړه وگروي او سیوری پرې وغوړوي او کله له بلي گوښې راشي او پر زړه چوندی ولگوي.

ج: په (سینه) کې (وسوسه) اچوي، د دوی وسوسه دومره پیاوړې نه وي چې د زړه تر تل ورسېږي، د زړه ورنه ورته پرانیستل کېږي، هسې واهمه، خیال او تصور وي چې په زړه کې نه کښېښي، بلکې پر زړه کښېښي، د حق خبرې په څېر نه وي چې زړه ته ننوځي او د زړه په تل کې کښېښي، بلکې له بهر نه پر زړه سیوری غوړوي، سینه تیاره کړي او زړه ته نې تنگه.

د: د دغه خناس وسوسي پر (الناس) او عوامو اغېز کولی شي نه پر (خواص)، چا چې له ده سره خپلي اړیکې غوڅي کړې، د ده د وسوسو تر اغېز لاندې نه راځي، په دې نه شي توانېدی چې خواص دوکه او بې لاري کړي.

ه: د دغو خناسانو ځینې د (جن) له جنسه دي، نه لیدل کېږي او پېژندا ئې گرانه او ځینې ئې (خناس) وسوسه گران دي، د (الناس) په څېره کې.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ
